

Works of Shankaracharya.

In Original Sanskrit.

Vol IV.

MINOR WORKS.

श्रीशंकराचार्यविरचितग्रंथसंग्रहः ।

प्रकरणग्रंथाः ।

EDITED BY

Hari Raghunath Bhagavat. B. A.


रा. रा. हरि रघुनाथ भागवत

इत्यनेन संशोधिताः ।

शालिवाहनशकाब्दाः । १८४७

ASHTEKAR & CO. POONA.

1925.



## श्रीशंकराचार्यविरचितप्रकरणग्रंथसंग्रहः ।

॥ अपरोक्षानुभूतिः॥

श्रीहरिं परमानन्दमुपदेशरमीश्वरम् ।  
व्यापकं सर्वलोकानां कारणं तं नमाम्यहम् ॥ १ ॥  
अपरोक्षानुभूतिर्वै प्रोच्यते मोक्षसिद्धये ।  
सद्विरेषा प्रयत्नेन वीक्षणीया मुहुर्मुहुः ॥ २ ॥  
स्ववर्णाश्रमधर्मेण तपसा हरितोषणात् ।  
साधनं प्रभवितुंसां वैराग्यादिचतुष्टयम् ॥ ३ ॥  
ब्रह्मादिस्थावरान्तेषु वैराग्यं विषयेष्वनु ।  
यथैव कार्काविद्यायां वैराग्यं तद्वि निर्मादम् ॥ ४ ॥  
नित्यमात्मस्वरूपं हि दृश्यं तद्विपरीतगम् ।  
एवं यो निश्चयः सम्यग्विवेको वस्तुनः स वै ॥ ५ ॥  
सदैव वासनात्यागः शमोऽयमिति शब्दितः ।  
निग्रहो बाह्यवृत्तीनां दम इत्यभिधीयते ॥ ६ ॥  
विषयेभ्यः परावृत्तिः परमोपरतिर्हि सा ।  
सहनं सर्वदुःखानां तितिक्षा सा शुभा मता ॥ ७ ॥  
निगमाचार्यवाक्येषु भक्तिः श्रद्धेति विश्रुता ।  
चित्तैकाग्र्यं तु सहस्रक्षये समाधानमिति स्मृतम् ॥ ८ ॥  
संसारबंधनिर्मुक्तिः कथं मे स्यात्कदा विभो ।



इति या सुदृढा बुद्धिर्वक्तव्या सा मुमुक्षुता ॥ ९ ॥  
 उक्तसाधनयुक्तेन विचार. पुरुषेण हि ।  
 कर्तव्यो ज्ञानसिद्धयर्थमात्मनः शुभमिच्छता ॥ १० ॥  
 मोत्पद्यते विना ज्ञानं विचारेणान्यसाधनैः ।  
 यथा पदार्थभानं हि प्रकाशेन विना कश्चित् ॥ ११ ॥  
 कोऽहं कथमिदं जातं को वा कर्ताऽस्य विद्यते ।  
 उपादानं किमस्तीह विचारः सोऽयमीदृशः ॥ १२ ॥  
 नाहं भूतगणो देहो नाहं चाक्षगणरतया ।  
 एतद्विद्वक्षणः कश्चिद्विचारः सोऽयमीदृशः ॥ १३ ॥  
 अज्ञानप्रभवं सर्वं ज्ञानेन प्रविलीयते ।  
 संकल्पो विविधः कर्ता विचारः सोऽयमीदृशः ॥ १४ ॥  
 एतयोर्यदुपादानमेकं सृक्ष्मं सदव्ययम् ।  
 यथैव मृदटादीनां विचारः सोऽयमीदृशः ॥ १५ ॥  
 अहमेकोऽपि सृक्ष्मश्च ज्ञाता साक्षी सदव्ययः ।  
 तदहं नात्र सदेहो विचारः सोऽयमीदृशः ॥ १६ ॥  
 आत्मा विनिष्कलो वेक्तो देहो बहुभिरावृतः ।  
 तयोरैक्यं प्रपश्यन्ति किमज्ञानमतः परम् ॥ १७ ॥  
 आत्मा नियामकश्चान्तर्देहो बाह्यो नियामकः ।  
 तयोरैक्यं प्रपश्यन्ति किमज्ञानमतः परम् ॥ १८ ॥  
 आत्मा ज्ञानमयः पुण्यो देहो मांसमयोऽशुचिः ।  
 तयोरैक्यं प्रपश्यन्ति किमज्ञानमतः परम् ॥ १९ ॥  
 आत्मा प्रकाशकः स्वच्छो देहस्तामस उच्यते ।  
 तयोरैक्यं प्रपश्यन्ति किमज्ञानमतः परम् ॥ २० ॥  
 आत्मा जित्यो हि सद्रूपो देहोऽनित्यो हासन्मयः ।  
 तयोरैक्यं प्रपश्यन्ति किमज्ञानमतः परम् ॥ २१ ॥

## अपरोक्षानुभूतिः ।

३

आत्मनस्तत्प्रकाशत्वं यत्पदार्थावभासनम् ।  
नाश्यादिद्रीतिवद्दीप्तिर्भवत्यान्वयं यतो निशि ॥ २२ ॥  
देहोऽहमित्यय मूढो मत्वा तिष्ठत्यहो जनः ।  
ममायमित्यपि ज्ञात्वा घटद्रष्टेव सर्वदा ॥ २३ ॥  
ब्रह्मैवाह समः शान्तः सच्चिदानन्दलक्षणः ।  
नाहं देहो ह्यसद्रूपो ज्ञानमित्युच्यते बुधैः ॥ २४ ॥  
निर्विकारो निराकारो निरवद्योऽहमव्ययः ।  
नाहं देहो ह्यसद्रूपो ज्ञानमित्युच्यते बुधैः ॥ २५ ॥  
निरामयो निराभासो निर्विकल्पोऽहमाततः ।  
नाहं देहो ह्यसद्रूपो ज्ञानमित्युच्यते बुधैः ॥ २६ ॥  
निर्गुणो निष्क्रियो नित्यो नित्यमुक्तोऽहमन्युतः ।  
नाहं देहो ह्यसद्रूपो ज्ञानमित्युच्यते बुधैः ॥ २७ ॥  
निर्मलो निश्चलोऽनतः शुद्धोऽहमजरोऽमरः ।  
नाहं देहो ह्यसद्रूपो ज्ञानमित्युच्यते बुधैः ॥ २८ ॥  
स्वदेहे शोभन सन्त पुरुषाख्यं च संमतम् ।  
किं मूर्खं शून्यमात्मान देहातीतं करोपि भो ॥ २९ ॥  
स्वात्मान श्रुतु मूर्खं त्वं श्रुत्या युक्त्या च पूरुषम् ।  
देहातीतं सदाकारं सदुर्दशं भवाद्दृशैः ॥ ३० ॥  
अहंशब्देन विल्यात एक एव स्थितः परः ।  
स्थूलवायैकतां प्राप्तः कथं स्याद्देहकः पुमान् ॥ ३१ ॥  
अहं द्रष्टृतया सिद्धो देहो दृश्यतया स्थितः ।  
ममायमिति निर्देशात्कथं स्याद्देहकः पुमान् ॥ ३२ ॥  
अहं विकारहीनस्तु देहो नित्य विकारवान् ।  
इति प्रतीयते साक्षात्कथं स्याद्देहकः पुमान् ॥ ३३ ॥  
यस्मात्परमिति श्रुत्या तथा पुरुषलक्षणम् ।

विनिर्णति विमूढेन कथं स्याद्देहकः पुमान् ॥ ३४ ॥  
 सर्वं पुरुष एवेति सूक्ते पुरुषसंज्ञिते ।  
 अप्युच्यते यत श्रुत्या कथं स्याद्देहकः पुमान् ॥ ३५ ॥  
 असंगः पुरुषः प्रोक्तो बृहदारण्यकेऽपि च ।  
 अनन्तमलसंश्लिष्टः कथं स्याद्देहकः पुमान् ॥ ३६ ॥  
 तत्रैव च समाख्यातः स्वयज्योतिर्हि पुरुषः ।  
 जडः परप्रकाश्योऽयं कथं स्याद्देहकः पुमान् ॥ ३७ ॥  
 प्रोक्तोऽपि कर्मकाण्डेन ह्यात्मा देहाद्विलक्षणः ।  
 नित्यश्च तत्फल भुक्ते देहपातादनन्तरम् ॥ ३८ ॥  
 लिंगं चानेकसयुक्तं च ल दृश्यं विकारि च ।  
 अव्यापकमसद्रूपं तत्कथं स्यात्पुमानयम् ॥ ३९ ॥  
 एवं देहद्वयादन्य आत्मा पुरुष ईश्वर ।  
 सर्वात्मा सर्वरूपश्च सर्वातीनांऽहमव्ययः ॥ ४० ॥  
 इत्यात्मदेहभावेन प्रपञ्चस्यैव सत्यता ।  
 यथोक्ता तर्कशास्त्रेण ततः किं पुरुषार्थता ॥ ४१ ॥  
 इत्यात्मदेहभेदेन देहात्मत्वं निवारितम् ।  
 इदानीं देहभेदस्य ह्यसत्त्वं स्फुटमुच्यते ॥ ४२ ॥  
 चैतन्यस्यैकरूपत्वाद्भेदो युक्तो न कर्हिचित् ।  
 जीवत्वं च मृषा ज्ञेयं रज्जौ सर्पग्रहो यथा ॥ ४३ ॥  
 रज्ज्वज्ञानात्क्षणेनैव यद्वद् जुहिं सर्पिणी ।  
 भाति तद्वच्चितिः साक्षाद्विश्वाकारणं केवला ॥ ४४ ॥  
 उपादानं प्रपञ्चस्य ब्रह्मणोऽन्यन्न विद्यते ।  
 तस्मात्सर्वप्रपञ्चोऽयं ब्रह्मैवास्ति न चैतरत् ॥ ४५ ॥  
 व्याप्यव्यापकता मिथ्या सर्वमात्मेति शासनात् ।  
 इति ज्ञाते परे तत्त्वे भेदस्यावसरः कुतः ॥ ४६ ॥

## अपरोक्षानुभूतिः

श्रुत्या निवारितं नृणं नानात्वं स्वमुखेन हि ।  
कथं भासो भवेदन्यः स्थिते चाद्वयकारणे ॥ ४७ ॥  
दोषोऽपि विहितः श्रुत्या मृत्योर्मुक्त्यु स गच्छति ।  
इह पश्यति नानात्वं मायया वचितो नरः ॥ ४८ ॥  
ब्रह्मणः सर्वभूतानि जायन्ते परमात्मनः ।  
तस्मादेतानि ब्रह्मैव भवन्तीत्यवधारयेत् ॥ ४९ ॥  
ब्रह्मैव सर्वनामानि रूपाणि विविधानि च ।  
कर्माण्यपि समग्राणि विभर्तीति श्रुतिर्जगौ ॥ ५० ॥  
सुवर्णाज्जायमानस्य सुवर्णत्वं च शाश्वतम् ।  
ब्रह्मणो जायमानस्य ब्रह्मत्वं च तथा भवेत् ॥ ५१ ॥  
स्वल्पमप्यतरं कृत्वा जीवात्मपरमात्मनोः ।  
योऽवतिष्ठति मृदात्मा भयं तस्याभिभाषितम् ॥ ५२ ॥  
यत्राज्ञानाद्भवेद्वैतमितरस्तत्र पश्यति ।  
आत्मत्वेन यदा सर्वं नेतरस्तत्र चाप्यपि ॥ ५३ ॥  
यस्मिन्मर्वाणि भूतानि ह्यात्मत्वेन विजानतः ।  
न वै तस्य भवेन्मोहो न च शोकोऽद्वितीयतः ॥ ५४ ॥  
अयमात्मा हि ब्रह्मैव सर्वात्मकतया स्थितः ।  
इति निर्धारितं श्रुत्या बृहदारण्यसस्थया ॥ ५५ ॥  
अनुभूतोऽप्ययं लोको व्यवहारक्षमोऽपि सन् ।  
असद्रूपो यथा स्वप्न उत्तरक्षणबाधतः ॥ ५६ ॥  
स्वप्नो जागरणेऽलीकः स्वप्नेऽपि न हि जागरः ।  
द्वयमेव लये नास्ति लयोऽपि ह्युभयोर्न च ॥ ५७ ॥  
त्रयमेव भवेन्मिथ्या गुणत्रयविनिर्मितम् ।  
अस्य द्रष्टा गुणातीतो नित्यो ह्येकश्चिदात्मकः ॥ ५८ ॥  
यद्वन्मृदि घटभ्रान्तिं शुक्लौ वा रजतस्थितिम् ।

तद्ब्रह्माणि जीवन्वै भ्रात्या पश्यति न स्वतः ॥ ५९ ॥  
 यथा मृदि घटो नाम कनके कुंडलाभिधा ।  
 शुक्लौ हि रजतस्यातिर्जीवशब्दस्तथा परे ॥ ६० ॥  
 यथैव व्योम्नि नीलत्व यथा नीर मरुस्थले ।  
 पुरुषत्व यथा स्थाणौ तद्वद्विश्व चिदान्मनि ॥ ६१ ॥  
 यथैव शून्ये वेतालो गंधर्वाणा पर यथा ।  
 यथाऽऽकाशे द्विचद्रत्व तद्वत्सत्ये जगत्स्थितिः ॥ ६२ ॥  
 यथा तरंगकह्लोलैर्जलमेव स्फुरत्यलम ।  
 पात्ररूपेण ताम्र हि ब्रह्मांडौघैस्तथाऽऽत्मता ॥ ६३ ॥  
 घटनाम्ना यथा पृथ्वी पटनाम्ना हि ततव' ।  
 जगन्नाम्ना चिदाभाति ज्ञेयं तत्तद्भावत' ॥ ६४ ॥  
 सर्वोऽपि व्यवहारस्तु ब्रह्मणा क्रियते ज्ञैः ।  
 अज्ञानान्न विजानन्ति मृदेव हि घटादिकम् ॥ ६५ ॥  
 कार्यकारणता नित्यमास्ते घटमुदेर्यथा ।  
 तथैव श्रुतियुक्तिभ्या प्रपचब्रह्मणोरिह ॥ ६६ ॥  
 गृह्यमाणे घटे यद्वन्मृत्तिका भाति वै बलात् ।  
 वीक्ष्यमाणे प्रपचेऽपि ब्रह्मैवाभाति भासुरम् ॥ ६७ ॥  
 सदैवात्मा विशुद्धोऽपि ह्यशुद्धो भाति वै सदा ।  
 यथैव द्विविधा रज्जुर्ज्ञानिनोऽज्ञानिनोऽनिशम् ॥ ६८ ॥  
 यथैव मृन्मयः कुभरतद्देहोऽपि चिन्मयः ।  
 आत्मानात्मविभागोऽय मुधैव क्रियते बुधैः ॥ ६९ ॥  
 सर्पत्वेन यथा रज्जु रजतत्वेन शुक्तिका ।  
 विनिर्णीता विमूढेन देहत्वेन तथाऽऽत्मता ॥ ७० ॥  
 घटत्वेन यथा पृथ्वी पटत्वेनेव ततवः ।  
 विनिर्णीता विमूढेन देहत्वेन तथाऽऽत्मता ॥ ७१ ॥

## अपरोक्षानुभूतिः ।

कनक कुण्डलत्वेन तरंगत्वेन वै जलम् ।  
विनिर्णीता विमृष्टेन देहत्वेन तथाऽऽत्मता ॥ ७२ ॥  
चोरत्वेन यथा स्थागुर्जलत्वेन मरीचिका ।  
विनिर्णीता विमृष्टेन देहत्वेन तथाऽऽत्मता ॥ ७३ ॥  
गृहत्वेनेव काष्ठानि राङ्गत्वेनेव लोहता ।  
विनिर्णीता विमृष्टेन देहत्वेन तथाऽऽत्मता ॥ ७४ ॥  
यथा वृक्षविपर्यासो जलाद्भवति कस्यचित् ।  
तद्वदात्मनि देहत्वं पश्यत्यज्ञानयोगतः ॥ ७५ ॥  
पोतेन गच्छतः पुंसः सर्वं भातीव चचलम् ।  
तद्वदात्मनि देहत्वं पश्यत्यज्ञानयोगतः ॥ ७६ ॥  
पीतत्वं हि यथा शुभ्रे दोषाद्भवति कस्यचित् ।  
तद्वदात्मनि देहत्वं पश्यत्यज्ञानयोगतः ॥ ७७ ॥  
चक्षुर्भ्यां भ्रमशीलाभ्यां सर्वं भाति भ्रमात्मकम् ।  
तद्वदात्मनि देहत्वं पश्यत्यज्ञानयोगतः ॥ ७८ ॥  
अलगतं भ्रमणेनैव वर्गुलं भाति सूर्यवत् ।  
तद्वदात्मनि देहत्वं पश्यत्यज्ञानयोगतः ॥ ७९ ॥  
महत्त्वे सर्ववस्तूनामणुत्वं ह्यतिदूरतः ।  
तद्वदात्मनि देहत्वं पश्यत्यज्ञानयोगतः ॥ ८० ॥  
सूक्ष्मत्वे सर्ववस्तूनां स्थूलत्वं चोपनेत्रतः ।  
तद्वदात्मनि देहत्वं पश्यत्यज्ञानयोगतः ॥ ८१ ॥  
काचभूमौ जलत्वं वा जलभूमौ हि काचता ।  
तद्वदात्मनि देहत्वं पश्यत्यज्ञानयोगतः ॥ ८२ ॥  
यद्वदश्रौ मणित्वं हि मणौ वा वह्निता पुमान् ।  
तद्वदात्मनि देहत्वं पश्यत्यज्ञानयोगतः ॥ ८३ ॥  
अग्नेषु सत्सु धावत्सु सोमो धावति भाति वै ।

तद्ब्रह्मात्मनि देहत्वं पश्यत्यज्ञानयोगतः ॥ ८४ ॥  
 यथैव दिग्विपर्याप्तो मोहाद्भवति कस्यचित् ।  
 तद्ब्रह्मात्मनि देहत्वं पश्यत्यज्ञानयोगतः ॥ ८५ ॥  
 यथा शशी जले भाति चञ्चलत्वेन कस्यचित् ।  
 तद्ब्रह्मात्मनि देहत्वं पश्यत्यज्ञानयोगतः ॥ ८६ ॥  
 एवमात्मन्यविद्यातो देहाध्यासो हि जायते ।  
 स एवात्मा परिज्ञातो लीयते च परमात्मनि ॥ ८७ ॥  
 सर्वमात्मतया ज्ञात जगत्स्थावरजगमम् ।  
 अभावात्सर्वभावानां देहानां चात्मता कुतः ॥ ८८ ॥  
 आत्मानं सततं जानन् कालं नय महामते ।  
 प्रारब्धमग्निलं भुज्जोद्ध्वं कर्तुमर्हसि ॥ ८९ ॥  
 उपनेऽप्यात्माविज्ञाने प्रारब्धं नैव मुच्यते ।  
 इति यन्मूयते शास्त्रे तन्निर्गच्छियतेऽधुना ॥ ९० ॥  
 तत्त्वज्ञानोदयादूर्ध्वं प्रारब्धं नैव विद्यते ।  
 देहादीनामसत्यत्वाद्यथा स्वप्ने विद्योच्यते ॥ ९१ ॥  
 कर्म जन्मान्तरगृह्यत प्रारब्धमिति कीर्तितम् ।  
 तच्च जन्मान्तराभावात्पुनो नैवास्ति कीर्तितम् ॥ ९२ ॥  
 स्वप्नदेहो यथाऽध्यस्तस्तरथैवायं हि देहकः ।  
 अध्यस्तस्य कुतो जन्म जन्माभावे हि तत्कुतः ॥ ९३ ॥  
 उपादानं प्रपञ्चस्य मृद्भांडस्यैव कथ्यते ।  
 अज्ञानं चैव वेदान्तैस्तस्मिन्नाद्ये क्व विश्वता ॥ ९४ ॥  
 यथा रज्जुं परित्यज्य सर्पं गृह्णाति वै भ्रमात् ।  
 तद्वत्सत्यमविज्ञाय जगत्पश्यति मूढधीः ॥ ९५ ॥  
 रज्जुरूपे परिज्ञाते सर्पभ्रांतिर्न तिष्ठति ।  
 अधिष्ठाने तथा ज्ञाते प्रपञ्चः शून्यतां व्रजेत् ॥ ९६ ॥

## अपरोक्षानुभूतिः ।

देहस्यापि प्रपचत्वात्प्रारब्धावस्थितिः कुतः ।  
अज्ञानिजनबोधार्थं प्रारब्धं वक्ति वै श्रुतिः ॥ ९७ ॥  
क्षीयन्ते चास्य कर्माणि तस्मिन्दृष्टे परावरे ।  
बहुत्व तन्निषेधार्थं श्रुत्या गीतं च यत्स्फुटम् ॥ ९८ ॥  
उच्यतेऽज्ञैर्बलञ्चैतत्तदानर्थद्वयागमः ।  
वेदान्तमतहानं च यतो ज्ञानमिति श्रुति ॥ ९९ ॥  
त्रिपचागान्यथो वक्ष्ये पूर्वोक्तस्य हि लब्धये ।  
तैश्च सर्वैः सदा कार्यं निदिध्यासनमेव तु ॥ १०० ॥  
नित्याभ्यासादृते प्राप्तिर्न भवेत्सच्चिदात्मनः ।  
तस्माद्ब्रह्म निदिध्यासेज्जिज्ञासुः श्रेयसे चिरम् ॥ १०१ ॥  
यमो हि नियमस्त्यागो मौनं देशश्च कालतः ।  
आसनं मूलबधश्च देहसाम्यं च दृक्स्थितिः ॥ १०२ ॥  
प्राणसयमनं चैव प्रत्याहारश्च धारणा ।  
आत्मध्यानं समाधिश्च प्राक्तान्यगानि वै क्रमात् ॥ १०३ ॥  
सर्वं ब्रह्मेति विज्ञानादिन्द्रियग्रामसयमः ।  
यमोऽयमिति सप्रोक्तोऽभ्यसनीयो मुहुर्मुहुः ॥ १०४ ॥  
सजातीयप्रवाहश्च विजातीयतिरस्कृतिः ।  
नियमो हि परानदो नियमात्क्रियते बुधैः ॥ १०५ ॥  
त्यागः प्रपचरूपस्य चिदात्मत्वावलोचनात् ।  
त्यागो हि महतां पूज्यः सद्यो मोक्षमयो यतः ॥ १०६ ॥  
यतो वाचो निवर्तन्ते अप्राप्य मनसा सह ।  
यन्मौनं योगिभिर्गम्य तद्ब्रजेत्सर्वदा बुधः ॥ १०७ ॥  
वाचो यस्मान्निवर्तन्ते तद्वक्तुं केन शक्यते ।  
प्रपचो यदि वक्तव्यः सोऽपि शब्दविवर्जितः ॥ १०८ ॥  
ति वा तद्ब्रवेन्मौनं सतां सहजसंज्ञितम् ।



गिरा मौन तु बालाना प्रयुक्त ब्रह्मवादिभि ॥ १०९ ॥  
 आदावते च मध्ये च जनो यस्मिन्न विद्यते ।  
 येनेदं सतत व्याप्त स देशो विजनः स्मृतः ॥ ११० ॥  
 कलनात्सर्वभूताना ब्रह्मादीना निमेषतः ।  
 कालशब्देन निर्दिष्टो ह्यग्वडानद अद्रयः ॥ १११ ॥  
 सुगेनैव भवेद्यस्मिन्नजस्य ब्रह्मचित्तनम ।  
 आमनं तद्विजानीयात्नेतरन्मुग्धनाशनम ॥ ११२ ॥  
 सिद्ध यत्सर्वभूतादि विश्वाधिष्ठानमव्ययम ।  
 यस्मिन्सिद्धाः समाविष्टास्तद्वै सिद्धासन विदुः ॥ ११३ ॥  
 यन्मूलं सर्वभूतानां यन्मूल चित्तबध्ननम ।  
 मूलवत् सदा मेव्यो योगोऽमौ राजयोगिनाम ॥ ११४ ॥  
 अगानां समतां विद्यात्समे ब्रह्मणि लीयते ।  
 नो चेन्नैव समानत्वमृजुत्वं शुष्कवृक्षवत् ॥ ११५ ॥  
 दृष्टिं ज्ञानमयीं कृत्वा पश्येद्ब्रह्ममयं जगत ।  
 सा दृष्टिः परमोदारा न नासाप्रावलोकिनी ॥ ११६ ॥  
 द्रष्टृदर्शनदृश्यानां विरामो यत्र वा भवेत् ।  
 दृष्टिस्तत्रैव कर्तव्या न नामाप्रावलोकिनी ॥ ११७ ॥  
 चित्तादिःसर्वभावेषु ब्रह्मत्वेनैव भावनात् ।  
 विरोधः सर्ववृत्तीनां प्राणायामः स उच्यते ॥ ११८ ॥  
 निषेधनं प्रपञ्चस्य रेचकाख्यं समीरणः ।  
 ब्रह्मैवास्मीति या वृत्तिः पृक्को वायुरीरितः ॥ ११९ ॥  
 ततस्तद्भूतिनैश्वल्यं कुम्भक प्राणसंयम ।  
 अयं चापि प्रबुद्धानामज्ञानां प्राणपीडनम ॥ १२० ॥  
 विषयेष्वात्मतां दृष्ट्वा मनसाश्चित्त मज्जनम् ।  
 प्रत्याहारः स विज्ञेयोऽभ्यसनीयो मुमुक्षुभिः ॥ १२१ ॥

यत्र यत्र मनो याति ब्रह्माणरतत्र दर्शनात् ।  
 मनसो धारण चैव धारणा सा परा मता ॥ १२२ ॥  
 ब्रह्मैवास्मीति सद्वृत्त्या निरालंबतया स्थितिः ।  
 ध्यानशब्देन विख्याता परमानन्ददायिनी ॥ १२३ ॥  
 निर्विकारतया वृत्त्या ब्रह्माकारतया पुनः ।  
 वृत्तिविस्मरण सम्यक् समाधिर्ज्ञानसङ्गः ॥ १२४ ॥  
 एव चाकृतिमानन्दं तावत्साधु समभ्यसेत् ।  
 वश्यो यावत्क्षणात्पुसः प्रयुक्तः संभवेत्स्वयम् ॥ १२५ ॥  
 ततः साधननिर्मुक्तः सिद्धो भवति योगिराट् ।  
 तत्स्वरूपं न चैकस्य विषयो मनसो गिराम् ॥ १२६ ॥  
 समाधौ क्रियमाणे तु विना आयान्ति वै बलात् ।  
 अनुसंधानरहित्यमालस्यं भोगलालसम् ॥ १२७ ॥  
 लयस्तमश्च विक्षेपो रसास्वादश्च शून्यता ।  
 एवं यद्विघ्नबाहुल्यं त्याज्यं ब्रह्मविदा शनैः ॥ १२८ ॥  
 भाववृत्त्या हि भावत्वं शून्यवृत्त्या हि शून्यता ।  
 पूर्णवृत्त्या हि पूर्णत्वं तथा पूर्णत्वमभ्यसेत् ॥ १२९ ॥  
 ये हि वृत्तिं जहत्येना ब्रह्माख्या पावनीं पराम् ।  
 वृथैव ते तु जीवन्ति पशुभिश्च समा नराः ॥ १३० ॥  
 ये हि वृत्तिं विजानन्ति ये ज्ञात्वा वर्धयन्त्यपि ।  
 ये वै सत्पुरुषा धन्या वंद्यास्ते भुवनत्रये ॥ १३१ ॥  
 येषां वृत्तिः समावृद्धा परिपक्वा च सा पुनः ।  
 ते वै सद्ब्रह्मतां प्राप्ता नेतरे शब्दवादिनः ॥ १३२ ॥  
 कुशला ब्रह्मवार्ताया वृत्तिहीनाः सुरागिणः ।  
 ते ह्यज्ञानितमा नूनं पुनरायान्ति यान्ति च ॥ १३३ ॥  
 निमेषार्थं न तिष्ठन्ति वृत्तिं ब्रह्ममयीं विना ।

यथा तिष्ठन्ति ब्रह्माद्या मनकाद्या शुकादयः ॥१३४॥  
 कार्ये कारणताऽऽयाता कारणे न हि कार्यता ।  
 कारणत्वं ततो गच्छेत्कार्याभावे विचारतः ॥१३५॥  
 अथ शुद्धं भवेद्वस्तु यद्वै वाचामगोचरम् ।  
 द्रष्टव्यं मृद्वेतेनैव दृष्टान्तेन पुनः पुनः ॥१३६॥  
 अनेनैव प्रकारेण वृत्तिर्ब्रह्मात्मिका भवेत् ।  
 उदेति शुद्धचित्ताना वृत्तिज्ञान ततः परम् ॥१३७॥  
 कारण व्यतिरेकेण पुमानादौ विलोकयेत् ।  
 अन्वयेन पुनस्ताद्वि कार्ये नित्य प्रपश्यति ॥१३८॥  
 कार्ये हि कारण पश्येत्पश्चात्कार्यं विसर्जयेत् ।  
 कारणत्वं ततो नश्येदवशिष्ट भवेत्गुणिः ॥१३९॥  
 भावित तीव्रवेगेन वस्तु यन्निश्चयात्मना ।  
 पुमास्ताद्वि भवेच्छीघ्र ज्ञेय भ्रमरकीटवत् ॥१४०॥  
 अदृश्य भावरूप च सर्वमेतच्चिदात्मकम् ।  
 सावधानतया नित्य स्यात्मान भावयेद्बुधः ॥१४१॥  
 दृश्यं ह्यदृश्यतां नीत्वा ब्रह्माकारेण चिन्तयेत् ।  
 विद्वान्नित्यसुखे तिष्ठेद्विया चिद्रसपूर्णया ॥१४२॥  
 एभिरंगैः समायुक्तो राजयोग उदाहृतः ।  
 किञ्चित्पक्वकपायाणा हठयोगेन संयुतः ॥१४३॥  
 परिपक्वं मनो येषां केवलेऽय च सिद्धिदः ।  
 गुरुदैवतभक्तानां सर्वेषां मुलभो जवात ॥१४४॥

इति अपरोक्षानुभूतिः समाप्ता ॥

॥ आत्मबोध ॥



तपोभिः क्षीणपापानां शान्ताना वीतरागिणाम् ।  
 मुमुक्षूणामपेक्ष्योऽयमात्मबोधो विधीयते ॥१॥  
 बोधोऽन्यसाधनेभ्यो हि साक्षान्मोक्षैकसाधनम् ।  
 पाकस्य वह्निवज्ज्ञानं विना मोक्षो न सिध्यति ॥२॥  
 अविरोधितया कर्म नाविद्यां विनिवर्तयेत् ।  
 विद्याऽविद्यां निहन्येव तेजस्तिमिरसंघवत् ॥३॥  
 अविच्छिन्न इवाज्ञानात्तन्नाशे सति केवलः ।  
 म्वयं प्रकाशते ह्यात्मा मेघापायेऽशुमानिव ॥४॥  
 अज्ञानकलुष जीव ज्ञानाभ्यासाद्धिनिर्मलम् ।  
 कृन्वा ज्ञान स्वय नश्येज्जल कतकरणुवत् ॥५॥  
 मंमारः स्वप्रतुल्यो हि रागद्वेषादिसकुलः ।  
 स्वकाले सत्यवद्भाति प्रबोधे सत्यसद्भवेत् ॥६॥  
 तावत्सत्यं जगद्भाति शुक्तिकारजत यथा ।  
 यावन्न ज्ञायते ब्रह्म सर्वाधिष्ठानमद्वयम् ॥७॥  
 उपादानेऽखिलाधारे जगन्ति परमेश्वरे ।  
 मर्गस्थितिलयान्यान्ति बुद्धुदानीव वारिणि ॥८॥  
 मच्चिदात्मन्यनुस्यूते नित्ये विष्णौ प्रकल्पिताः ।  
 व्यक्तयो विविधाः सर्वा हाटके कटकादिवत् ॥९॥  
 यथाऽकाशो हृषीकेशो नानोपाधिगतो विभुः ।  
 तद्वेदाद्धिन्नवद्भाति तन्नाशे केवलो भवेत् ॥१०॥  
 नानोपाधिवशादेव जातिनामाश्रमादयः ॥  
 आत्मन्यारोपितारतोये रसवर्णादिभेदवत् ॥ ११ ॥

पंचीकृतमहाभूतसभवं कर्मसंचितम् ।  
 शरीर सुखदुःखाना भोगायतनमुच्यते ॥ १२ ॥  
 पंचप्राणमनोबुद्धिदशेन्द्रियमन्वितम् ।  
 अपचीकृतभूतौल्यं सूक्ष्मांगं भोगमावनम् ॥ १३ ॥  
 अनाद्यविद्याऽनिर्वाच्या कारणोपात्रिरुच्यते ।  
 उपाधिप्रितयादन्यमात्मानमवधारयेत् ॥ १४ ॥  
 पचकोशादियोगेन तत्तन्मय इव स्थितः ।  
 शुद्धात्मा नीलवस्त्रादियोगेन स्फटिको यथा ॥ १५ ॥  
 वपुस्तुपादिभिः कोशैर्युक्तं युक्त्यवघाततः ।  
 आत्मानमान्तरं शुद्ध विविच्यात्तडुल यथा ॥ १६ ॥  
 सदा सर्वगतोऽप्यात्मा न सर्वत्रावभामते ।  
 बुद्धावेवावभासेन स्वच्छेषु प्रतिबिंबवत् ॥ १७ ॥  
 देहेन्द्रियमनोबुद्धिप्रकृतिभ्यो विलक्षणम् ।  
 तद्भृत्तिमाक्षिण विद्यादात्मान राजवन्मदा ॥ १८ ॥  
 व्यापृतेष्विन्द्रियेष्व्वात्मा व्यापारिवात्रिवैकिनाम् ।  
 दृश्यतेऽभ्रेषु धावत्सु धावन्निव यथा शशी ॥ १९ ॥  
 आत्मचैतन्यमाश्रित्य देहेन्द्रियमनोधियः ।  
 स्वक्रियार्थेषु वर्तन्ते भूयलोक यथा जनाः ॥ २० ॥  
 देहेन्द्रियगुणान्कर्माप्यमले सच्चिदात्मनि ।  
 अध्यस्यन्यविवेकेन गगने नीलतादिवत् ॥ २१ ॥  
 अज्ञानान्मानसोपाधेः कर्तृत्वादीनि चात्मनि ।  
 कल्पन्तेऽम्बुगते चंद्रे चलनादि यथांभसः ॥ २२ ॥  
 रागेच्छासुखदुःखादि बुद्धौ मत्या प्रवर्तते ।  
 सुषुप्तौ नास्ति तन्नाशे तस्माद्बुद्धेस्तु नात्मनः ॥ २३ ॥  
 प्रकाशोऽर्कस्य तोयस्य शैत्यमग्नेर्यथोष्णता ।

स्वभावः सच्चिदानन्दनित्यनिर्मलतात्मनः ॥ २४ ॥  
 आत्मनः सच्चिदशश्रु बुद्धेर्वृत्तिरिति द्वयम् ।  
 सयोज्य चाविवेकेन जानामीति प्रवर्तते ॥ २५ ॥  
 आत्मनो विक्रिया नास्ति बुद्धेर्बोधो न जात्वपि ।  
 जीवः सर्वमल ज्ञाता कर्ता द्रष्टेति मुह्यति ॥ २६ ॥  
 रज्जुसर्पवदात्मानं जीव ज्ञात्वा भय वहेत् ।  
 नाह जीवः परात्मेति ज्ञातश्चेन्निर्मयो भवेत् ॥ २७ ॥  
 आत्मावभासयत्येको बुद्ध्यादीनीन्द्रियाणि हि ।  
 दीपो घटादिवत्स्वात्मा जडैस्तैर्नावभास्यते ॥ २८ ॥  
 स्वबोधे नान्यबोधेच्छा बोधरूपतयात्मनः ।  
 न दीपस्यान्यदीपेच्छा यथा स्वात्मप्रकाशने ॥ २९ ॥  
 निषिध्य निखिलोपाधीनेति नेतीति वाक्यतः ।  
 विद्यादैक्य महावाक्यैर्जीवात्मपरमात्मनोः ॥ ३० ॥  
 आविद्यकं शरीरादि दृश्य बुद्बुदवत्क्षरम् ।  
 एतद्विलक्षणं विद्यादह ब्रह्मेति निर्मलम् ॥ ३१ ॥  
 देहान्यत्वान्न मे जन्मजराकाश्यलयादयः ।  
 शब्दादिविषयैः संगो निरिन्द्रियतया न च ॥ ३२ ॥  
 अमनस्त्वान्न मे दुःखरागद्वेषभयादयः ।  
 अप्राणो ह्यमनाः शुभ्र इत्यादिश्रुतिशासनात् ॥ ३३ ॥  
 निर्गुणो निष्क्रियो नित्यो निर्विकल्पो निरजनः ।  
 निर्विकारो निराकारो नित्यमुक्तोऽस्मि निर्मलः ॥ ३४ ॥  
 अहमाकाशवत्सर्वं बहिरतर्गतोऽन्युतः ।  
 सदा सर्वसमः सिद्धो निःसंगो निर्मलोऽचलः ॥ ३५ ॥  
 नित्यशुद्धविमुक्तैकमखडानन्दमद्वयम् ।  
 सत्य ज्ञानमनत यत्पर ब्रह्माहमेव तत् ॥ ३६ ॥

एवं निरंतरकृता ब्रह्मैवास्मीति वासना ।  
 हरत्यविद्याविक्षेपान्रोगानिव रसायनम् ॥ ३७ ॥  
 विविक्तदेश आसीनो विरागो विजितेन्द्रियः ।  
 भावयेदेकमात्मानं तमनंतमनन्यधी ॥ ३८ ॥  
 आत्मन्येवाखिलं दृश्यं प्रविलाप्य धिया मुधीः ।  
 भावयेदेकमात्मानं निर्मलाकाशवत्सदा ॥ ३९ ॥  
 रूपवर्णादिकं सर्वं विहाय परमार्थवित् ।  
 परिपूर्णचिदानंदस्वरूपेणावतिष्ठते ॥ ४० ॥  
 ज्ञातृज्ञानज्ञेयभेदः परात्मनि न विद्यते ।  
 चिदानंदैकरूपत्वाद्दीप्यते स्वयमेव सः ॥ ४१ ॥  
 एवमात्मारणौ ध्यानमथने सततं कृते ।  
 उद्वितावगतिज्वाला सर्वज्ञानधनं दहेत् ॥ ४२ ॥  
 अरुणेनेव बोधेन पृथं सतमसे हते ।  
 तत आविर्भवेदात्मा स्वयमेवाशुमानिव ॥ ४३ ॥  
 आत्मा तु सततं प्राप्नोऽप्यप्राभवदविद्यया ।  
 तन्नाशे प्राप्नवद्भाति स्वकटाभरणं यथा ॥ ४४ ॥  
 स्थाणौ पुरुषवद्भ्रात्या कृता ब्रह्मणि जीवता ।  
 जीवस्य तास्विके रूपे तस्मिन् दृष्टे निवर्तते ॥ ४५ ॥  
 तत्त्वस्वरूपानुभवाद्दुत्पन्नं ज्ञानभंजसा ।  
 अहं ममेति चाज्ञानं बाधते दिग्भ्रमादिवत् ॥ ४६ ॥  
 सम्यग्बिज्ञानवान्योगी स्वात्मन्येवाखिलं स्थितम् ।  
 एकं च सर्वमात्मानमीक्षते ज्ञानचक्षुषा ॥ ४७ ॥  
 आत्मैवैव जगत्सर्वमात्मनोऽन्यथा किंचन ।  
 मृदो यद्बद्धटादीनि स्वात्मानं सर्वमीक्षते ॥ ४८ ॥  
 जीवन्मुक्तस्तु तद्विद्वान्पूर्वोपाधिगुणाम्यजेत् ।

## आत्मबोधः ।

१७

स सञ्चिदादिधर्मत्व भेजे भ्रमरकीटवत् ॥ ४९ ॥  
 तीर्त्वा मोहार्णव हत्वा रागद्वेषादिराक्षसान् ।  
 योगी शातिसमायुक्त आत्मा रामो विराजते ॥ ५० ॥  
 बाह्यानित्यसुखासक्तिं हित्वात्मसुखनिवृत्तः ।  
 घटस्थदीपवच्छधदतरेव प्रकाशते ॥ ५१ ॥  
 उपाधिस्थोऽपि तद्भ्रमैरलितो व्योमवन्मुनिः ।  
 सर्वविन्मूढवत्तिष्ठेदसक्तो वायुवच्चरेत् ॥ ५२ ॥  
 उपाधिविलयाद्विष्णौ निर्विशेष विशेषमुनि ।  
 जले जल वियद्वयोग्नि तेजरतेजसि वा यथा ॥ ५३ ॥  
 यत्प्रभान्नापरो लाभो यत्सुखान्नापर सुखम् ।  
 यज्ञानान्नापर ज्ञानं तद्ब्रह्मेत्यवधारयेत् ॥ ५४ ॥  
 यद्दृष्ट्वा नापर दृश्य यद्भूत्वा न पुनर्भव ।  
 यज्ञान्त्वा नापर ज्ञेय तद्ब्रह्मेत्यवधारयेत् ॥ ५५ ॥  
 तिर्यग्ध्वमध्व पूर्णं सञ्चिदानदमद्वयम् ।  
 अनत नित्यमेक यत्तद्ब्रह्मेत्यवधारयेत् ॥ ५६ ॥  
 अतद्रथावृत्तिरूपेण वेदान्तैर्लक्ष्यतेऽव्ययम् ।  
 अग्वडानदमेक यत्तद्ब्रह्मेत्यवधारयेत् ॥ ५७ ॥  
 अग्वडानदरूपस्य तस्यानदलवाश्रिताः ।  
 ब्रह्माद्यास्तारतम्येन भवत्यानदिनोऽखिलाः ॥ ५८ ॥  
 तद्युक्तम्खिलं वस्तु व्यवहारश्चिदन्वितः ।  
 तस्मात्सर्वगत ब्रह्म क्षीरे सर्पिरिवाखिले ॥ ५९ ॥  
 अनप्वस्थूलमहस्वमदीर्घमजमव्ययम् ।  
 अरूपगुणवर्णाख्यं तद्ब्रह्मेत्यवधारयेत् ॥ ६० ॥  
 यद्भ्रामा भासतेऽर्कादि भास्यैर्यत्तु न भास्यते ।  
 येन सर्वमिदं भाति तद्ब्रह्मेत्यवधारयेत् ॥ ६१ ॥



स्वयमतर्वाहिव्याप्य भासयन्नखिल जगत ।  
 ब्रह्म प्रकाशते वह्निप्रतप्तायसपिंडवत् ॥ ६२ ॥  
 जगद्विलक्षण ब्रह्म ब्रह्मणोऽन्यन्न किंचन ।  
 ब्रह्मान्यद्भ्रान्ति चेन्मिथ्या यथा मरुमरीचिका ॥ ६३ ॥  
 दृश्यते श्रूयते यद्ब्रह्मणोऽन्यन्न तद्भवेत् ।  
 तत्त्वज्ञानाच्च तद्ब्रह्म सच्चिदानन्दद्वयम् ॥ ६४ ॥  
 सर्वग सच्चिदानन्द ज्ञानचक्षुर्निरीक्षते ॥  
 अज्ञानचक्षुर्नेक्षेत भारवत् भानुमंधवत् ॥ ६५ ॥  
 श्रवणादिभिरुदीतज्ञानाग्निपतिनापितः ।  
 जीवः सर्वमलान्मुक्तः स्वर्णवद्द्योतते स्वयम् ॥ ६६ ॥  
 हृदाकाशोदितो ह्यात्मा बोधभानुस्तमोपहृत् ।  
 सर्वव्यापी सर्वधारी भाति भासयतेऽखिलम् ॥ ६७ ॥

दिग्देशकालाद्यनपेक्ष्य सर्वग

शीतादिहृन्नित्यमुग्वं निरजनम् ।

यः स्वात्मतीर्थं भजते विनिष्ठिय ।

स सर्ववित्सर्वगतोऽमृतो भवेत् ॥ ६८ ॥

इति श्रीमत्परमहंसपरिवाजकाचार्यस्य श्रीगोविन्दभगवत्पूज्य-  
 पादशिष्यस्य श्रीशंकरभगवतः कृतौ  
 आत्मबोध समाप्तः ॥

## तत्त्वोपदेशः ।

१९

### ॥ तत्त्वोपदेशः ॥



तत्त्वपदार्थशुद्धयर्थं गुरुः शिष्य वचोऽब्रवीत् ।  
वाक्ये तत्त्वमसीत्यत्र त्वपदार्थं विवेचय ॥ १ ॥  
न त्व देहोऽसि दृश्यत्वादुपजात्यादिमत्त्वतः ।  
भौतिकत्वादशुद्धत्वादमित्यत्वात्तथैव च ॥ २ ॥  
अदृश्यो रूपहीनस्त्व जातिहीनोऽप्यभौतिकः ।  
शुद्धनित्योऽसि दृष्टो घटो यदन्न दृग्भवेत् ॥ ३ ॥  
न भवानिन्द्रियाण्येषां करणत्वेन या श्रुतिः ।  
प्रेरकस्त्व पृथक्तेभ्यो न कर्ता करण भवेत् ॥ ४ ॥  
नानैतान्येकरूपस्त्व भिन्नस्तेभ्यः कुतः शृणु ।  
न चैकेन्द्रियरूपस्त्व सर्वत्राहप्रतीतितः ॥ ५ ॥  
न तेपा समुदायोऽसि तेषामन्यतमस्य च ।  
विनाशेऽप्यात्मधीस्तावदस्ति स्यान्नैवमन्यथा ॥ ६ ॥  
प्रत्येकमपि तान्यात्मा नैव तत्र नय शृणु ।  
नानास्वामिकदेहोऽय नश्येद्विन्नमताश्रयः ॥ ७ ॥  
नानात्माभिमतं नैव विरुद्धविषयत्वतः ।  
स्वाम्यैक्ये तु व्यवस्था स्यादेकपार्थिवदेशवत् ॥ ८ ॥  
न मनस्त्व न वा प्राणो जडत्वादेव चैतयोः ।  
गतमन्यत्र मे चित्तमित्यन्यत्वानुभूतितः ॥ ९ ॥  
धुत्तुद्भ्यां पीडितः प्राणो ममाय चेति भेदतः ॥  
तयोर्दृष्टा पृथक्ताभ्या घटदृष्टा घटाद्यथा ॥ १० ॥  
सुप्तौ लीनास्ति या बोधे सर्वं व्याप्नोति देहकम् ॥  
चिच्छायया च सबद्धा न सा बुद्धिर्भवान्द्विज ॥ ११ ॥

नानारूपवती बोधे सुप्तौ लीनातिचचला ॥  
 यतो दृगोकरूपस्त्वं पृथक्तस्य प्रकाशकः ॥ १२ ॥  
 सुप्तौ देहाद्यभावेऽपि साक्षी तेषा भवान्यतः ॥  
 स्वानुभूतिस्वरूपत्वानान्यस्तस्याति भासकः ॥ १३ ॥  
 प्रमाण बोधयन्त तं बोध मानेन ये जनाः ॥  
 बुभुक्ष्यन्ते त एवोभिर्दग्धु वाळन्ति पावकम् ॥ १४ ॥  
 विश्वमात्मानुभवति तेनासौ नानुभूयते ॥  
 विश्व प्रकाशयत्यात्मा तेनासौ न प्रकाशयते ॥ १५ ॥  
 ईदृशं तादृशं नैतन्न परोक्षं संदेव यत् ॥  
 तद्ब्रह्म त्वं न देहादिदृश्यरूपोऽसि सर्वदृक् ॥ १६ ॥  
 इदं त्वेनैव यद्भाति सर्वं तच्च निषिध्यते ॥  
 अवान्यतत्त्वमनिदं न वेद्यं स्वप्रकाशनं ॥ १७ ॥  
 मय्य ज्ञानमनंतं च ब्रह्मलक्षणमुच्यते ॥  
 सत्यत्वाज्ञानरूपत्वादनन्तत्वात्त्वमेव हि ॥ १८ ॥  
 सति देहाद्युपाधौ स्याज्जीवस्तस्य नियामकः ॥  
 ईश्वरः शक्त्युपाधिन्वाद्बयोर्बाधे स्वयंप्रभ ॥ १९ ॥  
 अपेक्षयतेऽखिलैर्मानैर्न यन्मानमपेक्षते ॥  
 वेदवाक्यं प्रमाणं तद्ब्रह्मात्मावगतौ मतम् ॥ २० ॥  
 अतो हि तत्त्वमस्यादिवेदवाक्यं प्रमाणतः ॥  
 ब्रह्मणोऽस्ति यया युक्त्या सास्माभिः सप्रकीर्त्यते ॥ २१ ॥  
 शोधिते त्वंपदार्थे हि तत्त्वमस्यादि चिंतितम् ॥  
 संभवेनान्यथा तस्मान्छोधनं कृतमादितः ॥ २२ ॥  
 देहेन्द्रियादिधर्मान्यः स्वात्मन्यारोपयन्मृषा ॥  
 कर्तृत्वाद्यभिमानी च वान्यार्थस्त्वंपदस्य सः ॥ २३ ॥  
 देहेन्द्रियादिसाक्षी यस्तेभ्यो भाति विलक्षणः ॥

स्वयं बोधस्वरूपत्वाल्लक्ष्यार्थस्त्वंपदस्य सः ॥ २४ ॥  
 वेदांतवाक्यसवेद्यविश्वातीताक्षराद्वयम् ॥  
 विशुद्धं यत्स्वसवेद्य लक्ष्यार्थस्तत्पदस्य सः ॥ २५ ॥  
 सामानाधिकरण्यं हि पदयोस्तत्त्वयोर्द्वयोः ॥  
 संबन्धस्तेन वेदान्तैर्ब्रह्मैक्यं प्रतिपाद्यते ॥ २६ ॥  
 भिन्नप्रवृत्तिहेतुत्वे पदयोरेकवस्तुनि ॥  
 वृत्तित्वं यत्तथैवैक्यं विभक्त्यंतकयोस्तयोः ॥ २७ ॥  
 सामानाधिकरण्यं तत्संप्रदायिभिरीरितम् ॥  
 तथा पदार्थयोरेव विशेषणविशेष्यता ॥ २८ ॥  
 अयं सं सोऽयमितिवल्मबधो भवति द्वयोः ॥  
 प्रत्यक्त्वं सद्वितीयत्वं परोक्षत्वं च पूर्णता ॥ २९ ॥  
 परस्परविरुद्धं स्यात्ततो भवति लक्षणा ॥  
 लक्ष्यलक्षणसंबन्धं पदार्थप्रत्यगात्मनो ॥ ३० ॥  
 मानातरोपरोधाच्च मुख्यार्थस्यापरिग्रहे ॥  
 मुख्यार्थस्याविनाभूते प्रवृत्तिर्लक्षणोच्यते ॥ ३१ ॥  
 त्रिविधा लक्षणा ज्ञेया जहत्यजहती तथा ॥  
 अन्योभयात्मिका ज्ञेया तत्राद्या नैव सभवेत् ॥ ३२ ॥  
 वान्यार्थमाखिलं त्यक्त्वा वृत्तिः स्याद्या तदन्विते ॥  
 गंगायां घोष इतिवज्जहती लक्षणा हि सा ॥ ३३ ॥  
 वान्यार्थस्यैकदेशस्य प्रकृते त्याग इष्यते ॥  
 जहती सभवेन्नैव संप्रदायविरोधतः ॥ ३४ ॥  
 वान्यार्थमपरित्यज्य वृत्तिरन्यार्थके तु या ॥  
 कथितेयमजहती शोणोऽयं धावतीतिवत् ॥ ३५ ॥  
 न संभवति साप्यत्र वान्यार्थेऽतिविरोधतः ॥  
 विरोधांशपरित्यागो दृश्यते प्रकृते यतः ॥ ३६ ॥

ब्रान्यार्थस्यैकदेशं च परित्यज्यैकदेशकम् ॥  
 या बोधयति सा ज्ञेया तृतीया भागलक्षणा ॥ ३७ ॥  
 मोऽयं विप्र इदं वाक्य बोधयत्यादितस्तथा ॥  
 तत्कालत्रविशिष्टं च तथैतत्कालमयुतम् ॥ ३८ ॥  
 अतस्तयोर्विरुद्धं तत्कालत्रादिधर्मकम् ॥  
 न्यक्त्वा वाक्यं यथा विप्रपिंडं बोधयतीरितम् ॥ ३९ ॥  
 तथैव प्रकृतौ तत्त्वममीत्यत्र श्रुतौ श्रृणु ॥  
 प्रत्यक्त्वादीन्परित्यज्य जीवधर्मास्त्वम पदात् ॥ ४० ॥  
 सर्वज्ञत्वपरोक्षादीन्परित्यज्य तत् पदात् ॥  
 शुद्धं कृतस्थमद्वैतं बोधयत्यादरात्परम् ॥ ४१ ॥  
 तत्त्वमो' पदयोरैक्यमेव तत्त्वममीत्यलम् ॥  
 इत्थमैक्यावबोधेन सभ्यज्ञानं दृढं नये ॥ ४२ ॥  
 अहं ब्रह्मेति विज्ञानं यम्यं गोकं तर्ग्यमौ ॥  
 आत्मा प्रकाशमानोऽपि महावाक्यैस्तथैकता ॥ ४३ ॥  
 तत्त्वमोर्बोध्यतेऽथापि पौर्वापर्यानुसारतः ॥  
 तथापि शक्यते नैव श्रीगुरोः करुणां विना ॥ ४४ ॥  
 अपरोक्षयितुं लोके मृद्वैः पंडितमानिभिः ॥  
 अंतःकरणसंशुद्धौ स्वयं ज्ञानं प्रकाशते ॥ ४५ ॥  
 वेदवाक्यैरतः किं स्याद्गुरुणोति न साप्रतम् ॥  
 आचार्यवान्पुरुषो हि वेदेन्येवं श्रुतिर्जगौ ॥ ४६ ॥  
 अनादाविहं समोरं बोधको गुरुर्ग्व हि ॥  
 अतो ब्रह्मात्मवस्त्वैक्यं ज्ञात्वा दृश्यममत्तया ॥ ४७ ॥  
 अद्वैते ब्रह्माणि स्थेयं प्रत्यग्नत्वात्मना सदा ॥  
 तत्प्रत्यक्षात्परिज्ञातमद्वैतब्रह्मचिद्धनम् ॥ ४८ ॥  
 प्रतिपाद्यं तदेवात्र वेदांतैर्न द्वयं जडम् ॥

सुखरूपं चिदद्वैतं दुःखरूपमसज्जडम् ॥ ४९ ॥  
 वेदातैस्तद्वयं सम्यङ् निर्णीतं वस्तुतो नयात् ।  
 अद्वैतमेव सत्यं त्वं विद्धि द्वैतमसत्सदा ॥५०॥  
 शुद्धे कथमशुद्धः स्याद्दृश्यं मायामयं ततः ।  
 शुक्तौ रूप्यं मृगा यद्वत्तथा विश्वं परात्मनि ॥५१॥  
 विद्यते न स्वतः सत्त्वं नासतः सत्त्वमस्ति वा ।  
 बाध्यत्वाच्चैव सद्द्वैतं नासत्प्रत्यक्षभानतः ॥५२॥  
 सदसन्नं विरुद्धत्वादतोऽनिर्वाच्यमेव तत् ।  
 यं पूर्वमेकं एवासीत्सृष्ट्वा पश्चादिदं जगत् ॥५३॥  
 प्रविष्टो जीवरूपेण स एवात्मा भवान्परः ।  
 सच्चिदानन्द एव त्वं विस्मृत्यात्मतया परम् ॥५४॥  
 जीवभावमनुप्राप्तः स एवात्मासि बोधतः ।  
 अद्वयानन्दचिन्मात्रं शुद्धं साम्राज्यमागतं ॥५५॥  
 कर्तृत्वादीनि यान्यासस्त्वयि ब्रह्माद्वये परे ।  
 तानीदानीं विचार्य त्वं किंस्वरूपाणि वस्तुतः ॥५६॥  
 अत्रैव शृणु वृत्तान्तमपूर्वं श्रुतिभाषितम् ।  
 कश्चिद्भ्रंशरदेशीयो महारत्नविभूषितः ॥५७॥  
 स्वगृहे स्वागणे सुप्तः प्रमत्तः सन्कदाचन ।  
 रात्रौ चौरः समागत्य भूषणानां प्रलोभितः ॥५८॥  
 बद्ध्वा देशान्तरं चौरैर्नीतः सन्गहने वने ।  
 भूषणान्यपहृत्यापि बद्धाक्षरपादकं ॥५९॥  
 निक्षिप्तो विपिनेऽतीव कुशकटकवृश्चिकैः ।  
 व्यालव्याघ्रादिभिश्चैव सकुले तरुसकटे ॥६०॥  
 व्यालादिदुष्टसत्त्वेभ्यो महारण्ये भयातुरः ।  
 शिलाकटकदर्भाद्यैर्देहस्य प्रतिकूलकैः ॥६१॥

क्रियमाणं विलुठने विशीर्णांगोऽसमर्थकः ।  
 क्षुत्तृडातपवाथ्वश्यादिभिस्तप्तोऽतितापकैः ॥६२॥  
 बंधमुक्तौ तथा देशप्राप्तावेव सुदुःखधीः ।  
 ईदृशे कचिदाक्रोशनैकं तत्रैव तस्थिवान् ॥६३॥  
 तथा रागादिभिर्वर्गैः शत्रुभिर्दुःखदायिभिः ।  
 चौरैर्देहाभिमानाद्यैः स्वानदधनहारिभिः ॥६४॥  
 ब्रह्मानन्दे प्रमत्तः स्वाज्ञाननिद्रावशीकृतः ।  
 बद्धस्त्व बंधनैर्भोगतृष्णाज्वरादिभिर्दृढम् ॥६५॥  
 अद्वयानंदरूपात्त्वा प्रच्याव्यातीव धूर्तकैः ।  
 दूरनीतोऽसि देहेषु समागम्यभूमिषु ॥६६॥  
 सर्वदुःखनिद्रानेषु शरीरादित्रयेषु च ।  
 नानायोगिषु कर्माधवासनानिर्मितानु च ॥६७॥  
 प्रवेशितोऽसि सृष्टोऽसि बद्धः स्वानददृष्टितः ।  
 अनादिकाळमारभ्य दुःखं चानुभवन्मदा ॥६८॥  
 जन्ममृत्युजरादोषनरकादिपरपगम ॥  
 निरंतरं विपण्णोऽनुभवन्नयतशोकवान् ॥६९॥  
 अविद्याभूतबंधस्य निवृत्तौ दुःखदस्य च ।  
 स्वरूपानंदसप्राप्तौ सव्योपाय न लब्धवान् ॥ ७० ॥  
 यथा गांधारदेशीयश्चिरं देवाद्यालुभिः ।  
 कैश्चित्पाथैः परिप्राप्तैर्मुक्तदृष्ट्यादिवधनः ॥ ७१ ॥  
 सः स्वस्थैरुपदिष्टश्च पंडितो निश्चिन्तात्मकः ।  
 प्रामाद्वामांतरं गच्छेन्मेधावी मार्गतत्परः ॥ ७२ ॥  
 गत्वा गांधारदेशं सः स्वगृहं प्राप्य पूर्ववत् ।  
 बांधवैः संपरिष्वक्तः सुखी भूत्वा स्थितोऽभवत् ॥ ७३ ॥  
 स्वमप्येवमनेकेषु दुःखदायिषु जन्मसु ।

भ्रातो देवान्छुभे मार्गे जातश्रद्धः सुकर्मकृत् ॥ ७४ ॥  
 वर्णाश्रमाचारपरोऽवामपुण्यमहोदयः ।  
 ईश्वरानुग्रहाल्लब्धो ब्रह्मविद्वुरुत्तमः ॥ ७५ ॥  
 विधिवत्कृतसन्यासो विवेकादियुतः सुधीः ।  
 प्रातो ब्रह्मोपदेशोऽद्य वैराग्याभ्यासतः परम् ॥ ७६ ॥  
 पंडितस्तत्र मेधावी युक्त्या वस्तु विचारयन् ।  
 निदिध्यासनसंपन्नः प्रातो हि त्व पर पदम् ॥ ७७ ॥  
 अतो ब्रह्मात्मविज्ञानमुपदिष्ट यथाविधि ।  
 मयाचार्येण ते वीर मम्यक्त्र प्रयत्नवान् ॥ ७८ ॥  
 भूत्वा विमुक्तबधस्व छिन्नद्वैतात्मसशयः ।  
 निर्द्वंद्वो निःस्पृहो भूत्वा विचरस्व यथासुखम् ॥ ७९ ॥  
 वस्तुतो निष्प्रपंचोऽसि नित्यमुक्तः स्वभावतः ।  
 न ते बधविमोक्षौ स्तः कल्पितौ तौ यतस्त्वयि ॥ ८० ॥  
 न विरोधो न चोत्पत्तिर्न बद्धो न च साधकः ।  
 न मुमुक्षुर्न वै मुक्त इत्येषा परमार्थता ॥ ८१ ॥  
 श्रुतिमिद्वांतसारेऽयं तथैव त्व स्वया धिया ।  
 संविचार्य निदिध्यास्य निजानदात्मक परम् ॥ ८२ ॥  
 साक्षात्कृत्वा परिच्छिन्नाद्वैतब्रह्माक्षरं स्वयम् ।  
 जीवन्नेव विनिर्मुक्तो विश्रांतः शातिमाश्रय ॥ ८३ ॥  
 विचारणीया वेदान्ता वदनीयो गुरुः सदा ।  
 गुरूणां वचन पथ्यं दर्शन सेवन नृणाम् ॥ ८४ ॥  
 गुरुर्ब्रह्म स्वय साक्षात्सेव्यां वदो मुमुक्षुभिः ।  
 नोद्वेजनीय एवाय कृतज्ञेन विवेकिना ॥ ८५ ॥  
 यावदायुस्त्वया वदो वेदांतो गुरुरीश्वरः ।  
 मनसा कर्मणा वाचा श्रुतिरेवैष निश्चयः ॥ ८६ ॥



भावाद्वैत सदा कुर्यात्क्रियाद्वैत न कर्हिचित् ।  
अद्वैतं त्रिषु लोकेषु नाद्वैत गुरुणा सह ॥ ८७ ॥

इति श्रीमत्परमहंसपरिव्राजकाचार्यस्य श्रीगोविंदभग-  
वत्पूज्यपादशिष्यस्य श्रीशंकरभगवतः कृतौ  
तत्त्वोपदेशः संपूर्णः ॥

॥ प्रौढानुभूतिः ॥



प्रौढप्रौढनिजानुभूतिगलितद्वैतेद्रजालो गुरु-

गूढं गूढमधौघदुष्टकुधिया स्पष्ट सुधीशालिनाम् ।  
स्वांते सम्यगिहानुभूतमपि सन्निष्ठावबोधाय तत्  
सत्यं सस्मृतवान्समस्तजगता नैज निजालोकनात् ॥ १ ॥

द्वैतं मय्यखिलं समुत्थितमिदं मिथ्या मनःकल्पितं  
तोयं तोयविवर्जितं मरुतले भ्रात्यैव सिद्धं न हि ॥

यद्येव खलु दृश्यमेतदखिलं नाहं न वा तन्मम  
प्रौढानन्दचिदेकसन्मयवष्टुः शुद्धोऽस्म्यखण्डोऽस्म्यहम् ॥ २ ॥

देहो नाहमचेतनोऽयमनिशं कुड्यादिवन्निश्चितो  
नाहं प्राणमयोऽपि वा दृतिधृतो वायुर्यथा निश्चितः  
सोऽहं नापि मनोमयं कपिचलं कार्पण्यदुष्टो न वा  
बुद्धिर्बुद्धकुवृत्तिकेव कुहना नाज्ञानमधतमं ॥ ३ ॥

नाहं खादिर्गपि स्फुटं मरुतलभ्राजत्पयः साम्यत-  
स्तेभ्यो नित्यविलक्षणोऽखिलदृशिः सौरप्रकाशो यथा  
दृश्यैः सगविवर्जितो गगनवत्सपूर्णरूपोऽस्म्यहं

वस्तुस्थित्यनुरोधतस्त्वहमिदं वीन्यादि सिधुर्यथा ॥ ४ ॥  
निर्द्वैतोऽस्म्यहमस्मि निर्मलचिदाकाशोऽस्मि पूर्णोऽस्म्यहं

निर्देहोऽस्मि निरिन्द्रियोऽस्मि नितरा निष्प्राणवर्गोऽस्म्यहम् ।  
निर्मुक्ताशुभमानसोऽस्मि विगलद्विज्ञानकोशोऽस्म्यहं

निर्मायोऽस्मि निरतरोऽस्मि विपुलप्रौढप्रकाशोऽस्म्यहम् ॥ ५ ॥  
मत्तोऽन्यन्न हि किञ्चिदरितं यदि चिद्भास्यं ततस्तन्मृषा

गुंजावह्निवदेव सर्वकलनाधिष्ठानभूतोऽस्म्यहम् ॥  
सर्वस्यापि दृगस्म्यहं समरसः शातोऽस्म्यपापोऽस्म्यहं

पूर्णोऽस्मि द्वयवर्जितोऽस्मि त्रिपुलाकाशोऽस्मि नित्योऽस्म्यहम् ॥  
 मय्यस्मिन्परमार्थके श्रुतिशिरोवेद्ये स्वतो भासने  
 का वा विप्रतिपत्तिरेतदग्विलं भात्येव यत्संनिधेः ॥  
 सौंगलोकवशात्प्रतीतमग्विलं पश्यन्न तस्मिन्जनः  
 मदिग्धोऽस्म्यत एव केवलशिवः कोऽपि प्रकाशोऽस्म्यहम् ॥७॥  
 नित्यस्फूर्तिमयोऽस्मि निर्मलमदाकाशोऽस्मि शान्तोऽस्म्यहं  
 नित्यानन्दमयोऽस्मि निर्गतमहामोहांधकारोऽस्म्यहम् ॥  
 विज्ञात परमार्थतत्त्वमग्विलं नैजं निरस्ताशुभं  
 मुक्तप्राप्यमपास्तभेदकलनाकैवल्यसज्ञोऽस्म्यहम् ॥ ८ ॥  
 स्वाप्नद्वैतवदेव जाग्रतमपि द्वैत मनोमात्रकं  
 मध्येत्येव विहाय भच्चिदमलम्बांतैकरूपोऽस्म्यहम् ॥  
 यद्वा वेद्यमशेषमेतदनिश मद्दृपमेवेत्यपि  
 ज्ञात्वा त्यक्तमरुन्महोदाधिरिव प्रौढो गर्भारोऽस्म्यहम् ॥ ९ ॥  
 गतव्य किमिहास्ति सर्वपरिपूर्णस्याप्यखडाकृते.  
 कर्तव्य किमिहास्ति निष्क्रियतनोमोक्षैकरूपस्य मे ॥  
 निर्द्वैतस्य न हेयमन्यदपि वा नोवाप्युपेयांतरं  
 शातोऽद्यास्मि त्रिमुक्तनोयविमलो भवो यथा निर्मलः ॥ १० ॥  
 किं न प्राप्तमित. पुग किमशुना लब्ध विचारदिना  
 यम्मात्त गुणवत्पमेव भवत जाज्वल्यमानोऽस्म्यहम् ॥  
 किं वापेक्ष्यमिहापि मय्यनितरां मिथ्याविचारादिक  
 द्वैताद्वैतत्रिवर्जिते समग्रमे मौन पर समतम ॥ ११ ॥  
 श्रोतव्य च किमस्ति पूर्णमुद्देशो मिथ्यापरोक्षस्य मे ।  
 संतव्य च न मेऽस्ति किंचिदपि वा नि संशयज्योतिष ॥  
 ध्यातृध्येयविभेदहानिवपुषो न ध्येयमस्येव मे  
 सर्वात्मैकमहारसस्य सततं नो वा समाधिर्मम ॥ १२ ॥

आत्मानात्मविवेचनापि मम नो विद्वत्कृता रोचते-

ऽनात्मा नास्ति यदस्ति गोचरवपुः को वा विवेक्तु क्षमी ॥

मिथ्यावादविचारचितनमहो कुर्वन्त्यदृष्टात्मका

भ्रान्ता एव न पारगा दृढधियस्तूष्णी शिलावस्थिताः ॥ १३ ॥

वस्तुस्थित्यनुरोधतस्त्वहमहो कश्चित्पदार्थो न चा-

प्येव कोऽपि बिभामि संततदृशी वाङ्मानसागोचरः ॥

निष्पापोऽस्म्यभयोऽस्म्यह विगतदु शकाकलकोऽस्म्यहं

मशान्तानुपमानशीतलमह प्रौढप्रकाशोऽस्म्यहम् ॥ १४ ॥

योऽहं पूर्वमित. प्रशान्तकलनाशुद्धोऽस्मि बुद्धोऽस्म्यहं

यस्मान्मत्त इद समुत्थितमभूदेतन्मया धार्यते ॥

मप्येव प्रलय प्रयाति निरधिष्ठानाय तस्मै सदा

मन्यानदचिदात्मकाय विपुलप्रज्ञाय मह्य नमः ॥ १५ ॥

मत्ताचित्मुग्धरूपमस्ति सतत नाह च न त्वं मृषा

नेद वापि जगत्प्रदृष्टमाखिल नास्तीति जानीहि भो ॥

यत्प्रोक्त करुणावशात्त्वयि मया तत्सत्यमेतत्स्फुट

श्रद्धस्वानघ शुद्धबुद्धिरसि चेन्मात्रास्तु ते संशय. ॥ १६ ॥

भ्वाग्न्यैकमुबोधचास्मनसे प्रौढानुभूतिस्त्विद्यं

दातव्या न तु मोहदुग्धकुधिये दृष्टान्तरगाय च ॥

येय ग्न्यविदपितोत्तमशिरः प्राप्ता चकास्ति स्वय

मा चेन्मर्कटहस्तदेशपतिता किं राजते केतकी ॥ १७ ॥

इति प्रौढानुभूतिः समाप्ता ॥



## ॥ ब्रह्मज्ञानावलीमाला ॥



सकृच्छ्रवणमात्रेण ब्रह्मज्ञानं यतो भवेत् ।  
 ब्रह्मज्ञानावलीमालया सर्वेषां मोक्षमिदमे ॥ १ ॥  
 असर्गोऽहमसर्गोऽहमसर्गोऽहं पुनः पुनः ।  
 सच्चिदानन्दरूपोऽहमहमेवाहमव्ययः ॥ २ ॥  
 नित्यशुद्धविमुक्तोऽहं निराकारोऽहमव्ययः ।  
 भूमानदम्बरूपोऽहमहमेवाहमव्ययः ॥ ३ ॥  
 नित्योऽहं निर्वद्योऽहं निराकारोऽहमन्युतः ।  
 परमानन्दरूपोऽहमहमेवाहमव्ययः ॥ ४ ॥  
 शुद्धचैतन्यरूपोऽहमात्मागमोऽहमेव च ।  
 अग्वडानन्दरूपोऽहमहमेवाहमव्ययः ॥ ५ ॥  
 प्रत्यक्चैतन्यरूपोऽहं शांतिः प्रकृतेः परः ।  
 शाश्वतानन्दरूपोऽहमहमेवाहमव्ययः ॥ ६ ॥  
 तत्त्वातीतः परात्माह मध्यातीतः परः शिवः ।  
 मायातीतः परः प्योतिरहमेवाहमव्ययः ॥ ७ ॥  
 नानारूपव्यतीतोऽहं चिदाकारोऽहमन्युतः ।  
 सुखरूपस्वरूपोऽहमहमेवाहमव्ययः ॥ ८ ॥  
 मायातत्कार्यदेहादि मम नास्त्येव सर्वदा ।  
 स्वप्रकाशैकरूपोऽहमहमेवाहमव्ययः ॥ ९ ॥  
 गुणत्रयव्यतीतोऽहं ब्रह्मादीनां च साक्ष्यहम् ।  
 अनंतानन्दरूपोऽहमहमेवाहमव्ययः ॥ १० ॥  
 अंतर्यामिस्वरूपोऽहं कृटस्थः सर्वगोऽस्म्यहम् ॥  
 परमात्मस्वरूपोऽहमहमेवाहमव्ययः ॥ ११ ॥  
 निष्कलोऽहं निष्क्रियोऽहं सर्वात्माद्यः सनातनः ।

अपरोक्षस्वरूपोऽहमहमेवाहमव्ययः ॥ १२ ॥  
 द्वंद्वदिसाक्षिरूपोऽहमचलोऽह सनातनः ।  
 सर्वसाक्षिस्वरूपोऽहमहमेवाहमव्ययः ॥ १३ ॥  
 प्रज्ञानघन एवाहं विज्ञानघन एव च ।  
 अकर्ताहमभोक्ताहमहमेवाहमव्ययः ॥ १४ ॥  
 निराधारस्वरूपोऽहं सर्वाधारोऽहमेव च ।  
 आसकामस्वरूपोऽहमहमेवाहमव्ययः ॥ १५ ॥  
 तापत्रयविनिर्मुक्तो देहत्रयविलक्षणः ।  
 अवस्थात्रयसाक्ष्यस्मि चाहमेवाहमव्ययः ॥ १६ ॥  
 दृग्दृश्यौ द्वौ पदार्थौ रतः परस्परविलक्षणौ ।  
 दृग्ब्रह्म दृश्य मायेति सर्ववेदांतर्दिडिमः ॥ १७ ॥  
 अह साक्षीति यो विद्याद्विविच्यैव पुनः पुनः ॥  
 स एव मुक्त स विद्वानिति वेदातर्दिडिमः ॥ १८ ॥  
 घटकुड्यादिकं सर्वं मृत्तिकामात्रमेव च ।  
 तद्ब्रह्म जगत्सर्वमिति वेदान्तर्दिडिमः ॥ १९ ॥  
 ब्रह्म सत्यं जगन्मिथ्या जीवो ब्रह्मैव नापरः ।  
 अनेन वेद्य सच्छास्त्रमिति वेदान्तर्दिडिमः ॥ २० ॥

॥ इति ब्रह्मज्ञानावलीमाला समाप्ता ॥

## ॥ लघुवाक्यवृत्तिः ॥



स्थूलो माममयो देहो सूक्ष्म स्याद्वासनामयः ।  
 जानकर्मद्वियैः सार्धं धीप्राणौ तच्छरीरगौ ॥ १ ॥  
 अज्ञान कारणं साक्षी बोधस्तेषां त्रिभामकः ।  
 बोधाभासो बुद्धिगतः कर्ता स्यात्पुण्यपापयोः ॥ २ ॥  
 स एव समरेत्कर्मवशाद्दोषद्वये सदा ।  
 बोधाभामान्छुद्धबोधं त्रिविध्यादतियत्नतः ॥ ३ ॥  
 जागरस्वप्नयोरेव बोधाभासविडम्बना ।  
 सुप्तौ तु तद्द्वये बोधः शुद्धो जाड्यं प्रकाशयेत् ॥ ४ ॥  
 जागरेऽपि धियस्तृष्णीभावः शुद्धेन भ्राम्यते ।  
 धीव्यापाराश्च चिद्भास्याश्चिदाभासेन मथुताः ॥ ५ ॥  
 वह्नितप्तजल तापयुक्तं देहस्य तापकम् ।  
 चिद्भास्या धीस्तदाभामयुक्तान्य भ्राम्येत्तथा ॥ ६ ॥  
 रूपादौ गुणदोषादिविकल्पा बुद्धिगाः क्रियाः ।  
 ताः क्रिया त्रिपदैः सार्धं भ्राम्यन्ती चित्तिर्मता ॥ ७ ॥  
 रूपाच्च गुणदोषान्यां त्रिविक्ता केवला चितिः ।  
 मैवानुवर्तते रूपरमादीनां विकल्पने ॥ ८ ॥  
 क्षणे क्षणेऽन्यथाभूता धीविकल्पाश्चित्तिर्न तु ।  
 मुक्तासु मृत्रवद्बुद्धिविकल्पेषु चित्तिस्तथा ॥ ९ ॥  
 मुक्ताभिगवृत्तं मृत्र मुक्तयोर्मध्य ईक्षते ।  
 तथा चित्तविकल्पैश्चित्स्पष्टा मध्ये विकल्पयोः ॥ १० ॥  
 नष्टे पूर्वविकल्पे तु यावदन्यस्य नोदयः ।  
 निर्विकल्पकचैतन्यं स्पष्टं तावद्विभ्रामते ॥ ११ ॥  
 एकद्वित्रिश्रणेष्वेव विकल्पस्य निरोधनम् ।

## लघुवाक्यवृत्तिः ।

३३

क्रमेणाभ्यस्यतां यत्नाद्ब्रह्मानुभवकांक्षिभिः ॥ १२ ॥  
सविकल्पकजीवोऽयं ब्रह्म तन्निर्विकल्पकम् ।  
अहं ब्रह्मेति वाक्येन सोऽयमर्थोऽभिधीयते ॥ १३ ॥  
सविकल्पकचिद्योऽहं ब्रह्मैकं निर्विकल्पकम् ।  
म्यत् सिद्धा विकल्पास्ते निरोद्धव्याः प्रयत्नतः ॥ १४ ॥  
शक्यं सर्वनिरोधेन समाधिर्योगिना प्रियम् ।  
तद्दर्शनां क्षणं रुद्ध्वा श्रद्धानुब्रह्मतात्मनः ॥ १५ ॥  
श्रद्धानुब्रह्मता स्वस्य चित्तयेद्बुद्धिवृत्तिभिः ।  
वाक्यवृत्त्या यथाशक्ति ज्ञात्वाद्ब्रह्मस्यतां सदा ॥ १६ ॥  
तच्चित्तं तत्कथनमन्योन्यं तत्प्रबोधनम् ।  
एतदेकपत्न्यं च ब्रह्माभ्यासं विदुर्बुधाः ॥ १७ ॥  
देहात्मधीवद्ब्रह्मात्मधीः शब्दार्थे कृतकृत्यता ।  
यदा तदायं प्रियता मुक्तोऽसौ नात्र सगयः ॥ १८ ॥

॥ इति लघुवाक्यवृत्तिः समाप्ता ॥



## ॥ वाक्यवृत्तिः ॥

—:x:—

सर्गास्थितिप्रलयहेतुमाचित्यशक्तिं  
 विश्वेश्वरं विदितविश्वमनतमूर्तिम् ॥  
 निर्मुक्तवंधनमपारमुखांबुगार्शिं  
 श्रीवल्लभं विमलबोधघनं नमामि ॥ १ ॥  
 यस्य प्रसादादहमेव विष्णु-  
 मय्येव सर्वं परिकल्पितं च ॥  
 इत्थं विजानामि सदात्मरूपं  
 तस्याग्निपद्मं प्रणतांऽस्मि नित्यम् ॥ २ ॥  
 तापत्रयार्कमतमं कश्चिदुद्विग्नमानसम् ।  
 शमादिसाधनैर्युक्तं सद्गुरुं परिपृच्छति ॥ ३ ॥  
 अनायासेन येनास्मान्बुद्ध्यैयं भवबधनात् ।  
 तन्मे संक्षिप्य भगवन्केवळं कृपया वद ॥ ४ ॥  
 साध्वी ते वचनव्यक्तिं प्रतिभाति वदामि ते ।  
 इदं तदिति विभ्रष्टं सावधानमना शृणु ॥ ५ ॥  
 तत्त्वमस्यादिवाक्योऽथ यज्जीवपरमात्मनो ।  
 तादात्म्यविषयं ज्ञानं तद्विदं मुक्तिमाधनम् ॥ ६ ॥  
 को जीवः कः परश्चात्मा तादात्म्यं वा कथं तयोः ॥  
 तत्त्वमस्यादिवाक्यं वा कथं तत्प्रतिपादयेत् ॥ ७ ॥  
 अत्र ब्रूमः समाधानं कोऽन्यो जीवस्त्वमेव हि ॥  
 यस्त्वं पृच्छसि मां कोऽहं ब्रह्मैवास्मि न सशयः ॥ ८ ॥  
 पदार्थमेव जानामि नाद्यापि भगवन् स्फुटम् ॥  
 अहं ब्रूतेति वाक्यार्थं प्रतिपद्ये कथं वद ॥ ९ ॥  
 सत्यमाह भवानत्र विगानं नैव विद्यते ॥

हेतुः पदार्थबोधो हि वाक्यार्थावगतेरिह ॥ १० ॥  
 अतःकरणतद्वृत्तिसाक्षी चैतन्यविग्रहः ॥  
 आनंदरूपः सत्यः सन्निक नात्मान प्रपद्यसे ॥ ११ ॥  
 सत्यानदस्वरूप धीसाक्षिण ज्ञानविग्रहम् ॥  
 चिंतयान्मतया नित्यं त्यक्त्वा देहादिगा धियम् ॥ १२ ॥  
 रूपादिमान्यत पिंडस्ततो नात्मा घटादिवत् ॥  
 वियदादिमहाभृतविकारत्वाच्च कुभवत् ॥ १३ ॥  
 अनात्मा यदि पिंडोऽयमुक्तहेतुबलान्मतः ॥  
 कगमलकवत्साक्षादात्मान प्रतिपादय ॥ १४ ॥  
 घटद्रष्टा घटाद्भिन्नः सर्वथा न घटो यथा ॥  
 देहद्रष्टा तथा देहो नाहमित्यवधारय ॥ १५ ॥  
 एवमिन्द्रियदृष्ट्वाहमिन्द्रियाणीति निश्चिनु ॥  
 मनो बुद्धिस्तथा प्राणो नाहमित्यवधारय ॥ १६ ॥  
 मन्नातोऽपि तथा नाहमिति दृश्यविलक्षणम् ॥  
 द्रष्टारमनुमानेन निपुणं सप्रधारय ॥ १७ ॥  
 देहेन्द्रियाद्यो भावा हानादिव्यापृतिक्षमाः ॥  
 यस्य सनिधिमात्रेण सोऽहमित्यवधारय ॥ १८ ॥  
 अनापन्नविकार सन्नयस्कातवदेव यः ॥  
 बुद्ध्यादींश्चालयेत्प्रत्येक सोऽहमित्यवधारय ॥ १९ ॥  
 अजडाल्मवदाभान्ति यत्सान्निध्याज्जडा अपि ॥  
 देहेन्द्रियमनःप्राणाः सोऽहमित्यवधारय ॥ २० ॥  
 अगमन्मे मनोऽन्यत्र साप्रत च स्थिरीकृतम् ॥  
 एव यो वेद धीवृत्तिं सोऽहमित्यवधारय ॥ २१ ॥  
 स्वप्नजागरिते सुप्ति भावाभावौ धिया तथा ॥  
 यो वेत्यविक्रियः साक्षात्सोऽहमित्यवधारय ॥ २२ ॥

घटावभासको दीपो घटादन्यो यथेष्यते ॥  
 देहावभासको देही तथाऽहं बोधविग्रहः ॥ २३ ॥  
 पुत्रवित्तादयो भावा यस्य शेषतया प्रियाः ॥  
 द्रष्टा सर्वप्रियतमः सोऽहमित्यवधारय ॥ २४ ॥  
 परंप्रेमास्पदतया मा न भूवमहं सदा ॥  
 भृयासमिति यो द्रष्टा सोऽहमित्यवधारय ॥ २५ ॥  
 यः साक्षिलक्षणे बोधस्त्वपदार्थः स उच्यते ॥  
 साक्षित्वमपि बोद्धृत्वमविकारितयाऽऽत्मनः ॥ २६ ॥  
 देहेंद्रियमनःप्राणाहंक्रतिभ्यो विलक्षणः ॥  
 प्राञ्जिताशेषपद्भावविकारस्त्वंपदाभिध् ॥ २७ ॥  
 त्वमर्थमेवं निश्चित्य तदर्थं चिन्तयेत्पुन ॥  
 अतद्व्यावृत्तिरूपेण साक्षाद्विधिमुग्धेन च ॥ २८ ॥  
 निरस्ताशेषससारटोपोऽग्धृलादिलक्षणः ॥  
 अदृश्यत्वाद्विगुणकः पराकृतनमोमलः ॥ २९ ॥  
 निरस्तानिशयघ्नः सत्यः प्रज्ञानविग्रहः ॥  
 सत्तास्वलक्षणः पूर्णः परमात्मैति गीयते ॥ ३० ॥  
 सर्वज्ञत्व परेशत्वं तथा सपूर्णशक्तिता ॥  
 वेदैः समर्थ्यते यस्य तद्ब्रह्मेत्यवधारय ॥ ३१ ॥  
 यज्ज्ञानात्सर्वविज्ञान श्रुतिषु प्रतिपादिनम् ॥  
 मृदाद्यनेकगुणान्तैस्तद्ब्रह्मेत्यवधारय ॥ ३२ ॥  
 यदानंत्यं प्रतिज्ञाय श्रुतिस्तात्सिद्धये जगौ ॥  
 तत्कार्यत्वं प्रपंचस्य तद्ब्रह्मेत्यवधारय ॥ ३३ ॥  
 विजिज्ञास्यत्तया यच्च वेदान्तेषु मुमुक्षुभिः ॥  
 समर्थ्यतेऽतिवक्त्रेण तद्ब्रह्मेत्यवधारय ॥ ३४ ॥  
 जीवात्मना प्रवेशश्च नियन्तृत्वं च तान्प्रति ॥

## वाक्यवृत्तिः ।

३७

श्रूयते यस्य वेदेषु तद्ब्रह्मेत्यवधारय ॥ ३५ ॥  
कर्मणां फलदातृत्व यस्यैव श्रूयते श्रुतौ ॥  
जीवानां हेतुकर्तृत्व तद्ब्रह्मेत्यवधारय ॥ ३६ ॥  
तत्त्वपदार्थौ निर्णीतौ वाक्यार्थश्चित्यतेऽधुना ।  
तादात्म्यमत्र वाक्यार्थस्तयोरेव पदार्थयोः ॥ ३७ ॥  
संसर्गो वा विशिष्टो वा वाक्यार्थो नात्र संमतः ॥  
अखडैकरसत्वेन वाक्यार्थो विदुषां मतः ॥ ३८ ॥  
प्रत्यग्बोधो य आभाति सोऽद्वयानदलक्षणः ॥  
अद्वयानदरूपश्च प्रत्यग्बोधैकलक्षण ॥ ३९ ॥  
इत्थमन्योन्यतादात्म्यप्रतिपत्तिर्यदा भवेत् ॥  
अब्रह्मत्व त्वमर्थस्य व्यावर्तेत तदैव हि ॥ ४० ॥  
तदर्थस्य च पारोक्ष्य यद्येव किं तत शृणु ॥  
पूर्वानदैकरूपेण प्रत्यग्बोधोऽवतिष्ठते ॥ ४१ ॥  
तत्त्वमस्यादिवाक्यं च तादात्म्यप्रतिपादने ॥  
लक्ष्यौ तत्त्वपदार्थौ द्वावुपादाय प्रवर्तते ॥ ४२ ॥  
हित्वा द्वौ शबलौ वान्यौ वाक्यं वाक्यार्थबोधने ॥  
यथा प्रवर्ततेऽस्माभिस्तथा व्याख्यातमादरात् ॥ ४३ ॥  
आलवनतया भाति योऽस्मत्प्रत्ययशब्दयोः ॥  
अंतःकरणसमिन्नबोधः स त्वपदाभिधः ॥ ४४ ॥  
मायोपाधिर्जगद्योनिः सर्वज्ञत्वादिलक्षणः ॥  
पारोक्ष्यशबलः सत्याद्यात्मकस्तत्पदाभिधः ॥ ४५ ॥  
प्रत्यक्परोक्षतैकस्य सद्वितीयत्वपूर्णता ॥  
विरुध्यते यतस्तस्मात्लक्षणा सप्रवर्तते ॥ ४६ ॥  
मानान्तरविरोधे तु मुख्यार्थस्यापरिग्रहे ॥  
मुख्यार्थेनाविनाभूते प्रतीतिर्लक्षणोच्यते ॥ ४७ ॥

तत्त्वमस्यादिवाक्येषु लक्षणा भागलक्षणा ॥  
 सोऽयमित्यादिवाक्यस्थपदयोरिव नापरा ॥ ४८ ॥  
 अहं ब्रह्मेति वाक्यार्थबोधो यावद्दृढीभवेत् ॥  
 शमादिसहितस्तावदभ्यस्येन्द्रव्रणादिकम् ॥ ४९ ॥  
 श्रुत्याचार्यप्रसादेन दृढो बोधो यदा भवेत् ॥  
 निरस्ताशेषसंसारनिदानः पुरुषस्तदा ॥ ५० ॥  
 विशीर्णकार्यकरणे भूतसुद्धमैरनावृतः ॥  
 विमुक्तकर्मनिगलः सद्य एव विमुच्यते ॥ ५१ ॥  
 प्रारब्धकर्मवेगेण जीवन्मुक्तो यदा भवेत् ॥  
 क्वचित्कालमनारब्धकर्मवधस्य संक्षये ॥ ५२ ॥  
 निरस्तातिशयानन्द वैष्णवं परम पदम् ॥  
 पुनरावृत्तिरहितं कैवल्य प्रतिपद्यते ॥ ५३ ॥

॥ इति वाक्यवृत्तिः संपूर्णा ॥

॥ सदाचारानुसंधानम् ॥



सच्चिदानंदकदाय जगदकुरहेतवे ॥  
सदोदिताय पूर्णाय नमोऽनताय विष्णवे ॥ १ ॥  
सर्व वेदान्तसिद्धातैर्भ्रथित निर्मल शिवम् ॥  
सदाचार प्रवक्ष्यामि योगिनां ज्ञानसिद्धये ॥ २ ॥  
प्रातः स्मरामि देवस्य सवितुर्भर्ग आत्मनः ॥  
वरेण्य तद्भियो यो नश्चिदानन्दे प्रचोढयात् ॥ ३ ॥  
अन्वयव्यतिरेकाभ्या जाग्रत्स्वप्नसुषुप्तिषु ॥  
यदेक केवल ज्ञान तदेवास्मि पर बृहत् ॥ ४ ॥  
ज्ञानाज्ञानविलासोऽय ज्ञाना ज्ञाने च शाम्यति ॥  
ज्ञानाज्ञाने परित्यज्य ज्ञानमेवावशिष्यते ॥ ५ ॥  
अत्यतमलिनो देहो देही चात्यतनिर्मल ॥  
अमगोऽहमिति ज्ञात्वा शौचमेतत्प्रचक्षते ॥ ६ ॥  
मन्मनो मीनवन्नित्य त्रीडत्यानदवारिधौ ॥  
सुस्नातस्तेन पूतात्मा सम्यग्विज्ञानवारिणा ॥ ७ ॥  
अथाद्यमर्षणं कुर्यात्प्राणापाननिरोधत ॥  
मनः पूर्णे समाधाय मग्नकुंभो यथार्णवे ॥ ८ ॥  
लयविक्षेपयोः सधौ मनस्तत्र निरामिषम् ॥  
स संधि साधितो येन स मुक्तो नात्र सशय ॥ ९ ॥  
सर्वत्र प्राणिना देहे जपो भवति सर्वद ॥  
हंसः सोऽहमिति ज्ञात्वा सर्वबधैर्विमुच्यते ॥ १० ॥  
तर्पणं स्वसुखेनैव स्वेंद्रियाणां प्रतर्पणम् ॥  
मनसा मन आलोक्य स्वयमात्मा प्रकाशते ॥ ११ ॥  
आत्मनि स्वप्रकाशाग्नौ चित्तमेकाहुतिं क्षिपेत् ॥

अग्निहोत्री स विज्ञेयश्चेतरा नामधारकाः ॥ १२ ॥  
 देहो देवालयः प्रोक्तो देही देवो निरंजनः ॥  
 अर्चितः सर्वभावेन स्वानुभूत्या विराजते ॥ १३ ॥  
 मौनं स्वाध्ययनं ध्यानं ध्येयं ब्रह्मानुचितनम् ॥  
 ज्ञानेनेति तयोः सम्यङ्निष्पत्तत्त्वदर्शनम् ॥ १४ ॥  
 अतीतानागतं किञ्चिन्न स्मरामि न चित्तये ॥  
 रागद्वेष विना प्राप्तं भुञ्जाम्यत्र शुभाशुभम् ॥ १५ ॥  
 देहाभ्यासो हि संन्यासो नैव काप्रायवास्तसा ॥  
 नाहं देहोऽहमात्मेति निश्चयो न्यासलक्षणम् ॥ १६ ॥  
 अभयं सर्वभूतानां दानमाहुर्मनीषिणः ॥  
 निजानदे स्पृहा नान्ये वैगम्यरयावधिर्मता ॥ १७ ॥  
 वेदानश्रवणं कुर्यान्मननं चोपपत्तिभिः ॥  
 योगेनाभ्यसनं नित्यं ततो दर्शनमात्मनः ॥ १८ ॥  
 शब्दशक्तेरचित्यत्वाच्छब्दादेवापरोक्षधीः ॥  
 प्रसुप्तः पुरुषो यद्वच्छब्देनैवावबुध्यते ॥ १९ ॥  
 आत्मानात्मविवेकेन ज्ञानं भवति निश्चलम् ॥  
 गुरुणा बोधितः शिष्यः शब्दब्रह्मातिवर्तते ॥ २० ॥  
 न त्वं देहो नेद्रियाणि न प्राणो न मनो न धीः ॥  
 विकारित्वाद्दिनाशित्वाद्दृश्यत्वाच्च घटो यथा ॥ २१ ॥  
 विशुद्धं कैवल्यं ज्ञानं निर्विशेषं निर्जनम् ॥  
 यदेकं परमानन्दं तत्त्वमस्यद्वयं परमं ॥ २२ ॥  
 शब्दस्याद्यतयोः सिद्धं मनसोऽपि तथैव च ॥  
 मध्ये साक्षितया नित्यं तदेव त्वं भ्रमं जहि ॥ २३ ॥  
 स्थूलवैराजयोगिक्यं सूक्ष्महैरण्यगर्भयोः ॥  
 अज्ञानमाययोरैक्यं प्रत्यग्बिज्ञानपूर्णयोः ॥ २४ ॥

चिन्मात्रैकरसे विष्णौ ब्रह्मात्मैक्यस्वरूपके ॥  
 भ्रमेणैव जगज्जात रक्षां सर्पभ्रमो यथा ॥ २५ ॥  
 तार्किकाणां तु जीवेशौ वान्यावेतौ विदुर्बुधाः ॥  
 लक्ष्यौ च सांख्ययोगाभ्या वेदातरैक्यता तयोः ॥ २६ ॥  
 कार्यकारणवान्याशौ जीवेशौ यौ जहच्च तौ ॥  
 अजहच्च तयोर्लक्ष्यौ चिदशवेकरूपिणौ ॥ २७ ॥  
 कर्मशास्त्रे कुतो ज्ञान तर्के नैवारित निश्चयः ॥  
 सांख्ययोगौ भिदापन्नौ शाब्दिकाः शब्दतत्पराः ॥ २८ ॥  
 अन्ये पापडिनः सर्वे ज्ञानवार्तासुदुर्लभाः ॥  
 एक वेदातविज्ञान स्वानुभूत्या विराजते ॥ २९ ॥  
 अहं ममेत्ययं बधो ममाह नेति मुक्ता ।  
 बंधमोक्षौ गुणैर्भाति गुणाः प्रकृतिसभवा ॥ ३० ॥  
 ज्ञानमेक सदा भाति सर्वावस्थामु निर्मलम् ।  
 मदभाष्या न जानन्ति स्वरूप केवल बृहत् ॥ ३१ ॥  
 सकल्पसाक्षि यज्ञान सर्वलोकैकजीवनम् ।  
 तदेवास्मीति यो वेद स मुक्ते नात्र सशय ॥ ३२ ॥  
 प्रमाता च प्रमाण च प्रमेय प्रमितिरतथा ।  
 यस्य भासावभासन्ते मान ज्ञानाय तस्य किम् ॥ ३३ ॥  
 अर्थाकारा भवेद्वृत्तिः फलेनार्थः प्रकाशते ।  
 अर्थज्ञानं विजानाति स एवार्थः प्रकाशते ॥ ३४ ॥  
 वृत्तिव्याप्यत्वमेवास्तु फलव्याप्ति कथ भवेत् ।  
 स्वप्रकाशस्वरूपत्वात्सिद्धत्वाच्च चिदात्मन ॥ ३५ ॥  
 चित्त चैतन्यमात्रेण सयोगान्चेतना भवेत् ।  
 अर्थादर्थातरे वृत्तिर्गन्तु चलति चांतरे ॥ ३६ ॥  
 निराधारा निर्विकारा या दशा सोन्मनी स्मृता ।



चित्त चिदिति जानीयात्तकाररहित यदा ॥३७॥  
 तकारो विषयाध्यासो जपारागो यथा मणौ ।  
 ज्ञेयवस्तुपरित्यगाज्ज्ञान तिष्ठति केवलम् ॥३८॥  
 त्रिपुटी क्षीणतामेति ब्रह्मनिर्वाणमुच्छति ।  
 मनोमात्रमिदं सर्वं तन्मनो ज्ञानमात्रकम् ॥३९॥  
 अज्ञान भ्रम इत्याद्युर्विज्ञान परम पदम् ।  
 अज्ञान चान्यथाज्ञान मायामेतां वदन्ति ते ॥४०॥  
 ईश्वर मायिनं विद्यान्मायातीत निरजनम् ।  
 सदानदे चिदाकाशे मायामेघस्तडिन्मन ॥४१॥  
 अहंता पजन तत्र धारामारा हि वृत्तयः ।  
 महामोहाधकारेऽस्मिन्देवो वर्षति लीलया ॥४२॥  
 तस्या वृष्टेर्विरामाय प्रवोदैकमर्मागण ।  
 ज्ञान दृग्दृश्ययोर्भाव विज्ञान दृश्यशून्यता ॥४३॥  
 एकमेवाद्वय ब्रह्म नेह नानाम्नि किंचन ।  
 क्षेत्रक्षेत्रज्ञयोर्ज्ञानं तज्ज्ञानं ज्ञानगुण्यते ॥४४॥  
 विज्ञानं चोभयोरैक्यं क्षेत्रज्ञपरमात्मनोः ।  
 परोक्ष शास्त्रजं ज्ञानं विज्ञानं चात्मदर्शनम् ॥४५॥  
 आत्मनो ब्रह्मणः सम्यगुपाधिद्वयवर्जितम् ।  
 स्वमर्थविषयं ज्ञानं विज्ञानं तत्पदाश्रयम् ॥४६॥  
 पदयोरैक्यबोधस्तु ज्ञानविज्ञानसंज्ञितम् ।  
 आत्मानात्मविवेकस्य ज्ञानमाहुर्मनीषिणः ॥४७॥  
 अज्ञानं चान्यथा लोके विज्ञानं तन्मयं जगत् ।  
 अन्वयव्यतिरेकाभ्यां सर्वत्रैकं प्रपश्यति ॥४८॥  
 यत्तत्तु वृत्तिजं ज्ञानं विज्ञानं ज्ञानमात्रकम् ।  
 अज्ञानध्वंसकं ज्ञानं विज्ञानं चोभयात्मकम् ॥४९॥

## सदाचारानुसंधानम् ।

४३

ज्ञानविज्ञाननिष्ठोऽयं तत्सद्ब्रह्मणि चार्पणम् ।  
भोक्ता सत्त्वगुणः शुद्धो भोगाना साधनं रजः ॥५०॥  
भोग्य तमोगुणः प्रादुरात्मा चैषां प्रकाशकः ।  
ब्रह्माध्ययनसंयुक्तो ब्रह्मचर्यारतः सदा ॥५१॥  
सर्वं ब्रह्मोति यो वेद ब्रह्मचारी स उच्यते ।  
गृहस्थो गुणमध्यस्थः शरीर गृहमुच्यते ॥५२॥  
गुणाः कुर्वन्ति कर्माणि नाह कर्तेति बुद्धिमान् ।  
किमुग्रैश्च तपोभिश्च यस्य ज्ञानमय तपः ॥५३॥  
हर्षामर्षाविनिर्मुक्तो वानप्रस्थः स उच्यते ।  
स गृही यो गृहातीतः शरीर गृहमुच्यते ॥५४॥  
सदाचारमिमं नित्यं योऽनुसदधते बुधः ।  
ससारसागराच्छीघ्रं स मुक्तो नात्र सशयः ॥५५॥

इति सदाचारानुसंधानं सपूर्णम् ॥

## ॥ स्वात्मनिरूपणम् ॥



श्रीगुरुचरणद्रव्यं वदेऽहं मथितदुःसहद्वन्द्वम् ।  
 भ्रांतिग्रहोपशान्तीं पाप्मुमयं यस्य भसितमातनुते ॥ १ ॥  
 देशिकवरं दयालुं वदेऽहं निहतनिखिलसदेहम् ॥  
 यच्चरणद्वयमद्वयमनुभवमुपादिशति तत्पदस्यार्थम् ॥ २ ॥  
 समागदावपावकपंततः सकलसाधनोपेतः ।  
 स्वात्मनिरूपणनिपुणैर्वाक्यैः शिष्यैः प्रबोध्यते गुरुणा ॥ ३ ॥  
 अस्ति स्वयमित्यस्मिन्नर्थे कस्यास्ति सशयः पुसः ॥  
 अत्रापि सशयश्चेत् सशयिता यः स एव भवसि त्वम् ॥ ४ ॥  
 नाहमिति वेत्ति योऽसौ मय्य ब्रह्मैव वेत्ति नास्तीति ॥  
 अहमस्मीति विज्ञानम्ब्रह्मैवास्मै स्वयं विज्ञानाति ॥ ५ ॥  
 ब्रह्म त्वमेव तस्मान्नाहं ब्रह्मेति मोहमात्रमिदम् ॥  
 मोहेन भवति भेदः क्लेशा सर्वे भवन्ति तन्मुखा ॥ ६ ॥  
 न क्लेशपञ्चकमिदं भजते कृतक्लेशपञ्चकविवेकः ।  
 अत एव पञ्च क्लेशान् कुशलार्थं सततं विचिन्वन्ति ॥ ७ ॥  
 अन्नप्राणमनोमयविज्ञानानन्दपञ्चक्लेशानाम् ॥  
 एकैकान्तरभाजा भजन्ति विवेकात्प्रकाशयतामात्मा ॥ ८ ॥  
 वपुर्गिदमन्नमयान्यः क्लेशो नात्मा जडो घटप्रायः ॥  
 प्रागुत्पत्ते पश्चात्तदभावस्यापि दृश्यमानत्वात् ॥ ९ ॥  
 क्लेशः प्राणमयोऽयं वायुविशेषो वपुष्यवच्छिन्नः ॥  
 अस्य कथमात्मता स्यात् क्षुत्तृष्णाभ्यामुपैयुष पीडाम् ॥ १० ॥  
 कुरुते वपुष्यहंता गेहादौ यः करोति ममतां च ॥  
 रागद्वेषविवेयो नामावात्मा मनोमयः क्लेशः ॥ ११ ॥  
 सुप्तौ स्वयं वितीर्णा बोधे व्याप्ता कलेवरः सकलम् ॥

## स्वात्मनिरूपणम् ।

४५

विज्ञानशब्दान्या चित्प्रतिबिम्बा न बुद्धिरप्यात्मा ॥ १२ ॥  
 मुक्तिगतैः सुखलेशैरभिमनुते यं सुखी भवामीति ॥  
 आनन्दकोशनामा सोऽहकारः कथं भवेदात्मा ॥ १३ ॥  
 यः स्फुरति बिम्बभूतः स भवेदानन्द एव सकलात्मा ॥  
 प्रागूर्ध्वमपि च सत्त्वादविकारित्वादबाध्यमानत्वात् ॥ १४ ॥  
 अन्नमयादेरस्मादपरं यदि नानुभूयते किञ्चित् ॥  
 अनुभविताऽन्नमयादेरस्तीत्यस्मिन्न कश्चिदपलापः ॥ १५ ॥  
 स्वयमेवानुभवत्वाद्यद्यप्येतस्य नाऽभाव्यत्वम् ॥  
 मङ्गदप्यभावशक्ता न भवेद्बोधस्वरूपसत्तायाः ॥ १६ ॥  
 अनुभवति विश्वमात्मा विश्वेनासौ न चानुभूयेत् ॥  
 न ग्वलु प्रकाशयतेऽसौ विश्वमशेषं प्रकाशयन्मानुः ॥ १७ ॥  
 तदिदं तादृशमीदृशमेतावत्तावदिति च यन्न भवेत् ॥  
 त्रयं तदित्यवधेयं नो चेद्विषयो भवेत्परोक्षे च ॥ १८ ॥  
 इदमिदमिति प्रतीते वस्तुनि सर्वत्र बाध्यमानेऽपि ॥  
 अनिदमबाध्यं तत्त्वं सत्त्वादेतस्य न च परोक्षत्वम् ॥ १९ ॥  
 नात्रद्यमपि परोक्षं भवति ब्रह्म स्वयंप्रकाशत्वात् ॥  
 सत्यं ज्ञानमनतं ब्रह्मेत्येतस्य लक्षणं प्रथते ॥ २० ॥  
 सति कोशशक्त्युपाधौ सभवतस्तस्य जीवतेश्वरते ॥  
 नो चेत्तयोरभावाद्दिगताविशेषं विभाति निजरूपम् ॥ २१ ॥  
 सति सकलदृश्यबाधे न किमप्यस्तीति लोकासिद्धं चेत् ॥  
 यन्न किमपीति सिद्धं ब्रह्म तदेवेति वेदतः सिद्धम् ॥ २२ ॥  
 एव मतिरहितानां तत्त्वमसीत्यादिवाक्यचित्तनया ॥  
 प्रतिभात्येष परोक्षवदात्मा प्रत्यक्प्रकाशमानोऽपि ॥ २३ ॥  
 तस्मात्पदार्थशोधनपूर्वं वाक्यस्य चित्तयन्त्रार्थम् ॥  
 देशिकद्वयाप्रभावादपरोक्षयति क्षणेन चात्मानम् ॥ २४ ॥

देहेन्द्रियादिधर्मानात्मन्यारोपयन्नभेदेन ॥

कर्तृत्वाद्यभिमानी बोधः स्यात्त्वंपदस्य वाच्योऽर्थः ॥ २५ ॥

देहस्य चेन्द्रियाणां साक्षी तेभ्यो विलक्षणत्वेन ॥

प्रतिभाति योऽवबोधः प्रोक्तोऽसौ त्वपदस्य लक्ष्योऽर्थः ॥ २६ ॥

वेदावसानवाचा सेवेद्य सकलजगद्गुपादानम् ॥

सर्वज्ञताद्युपेतं चैतन्य तत्पदस्य वाच्योऽर्थः ॥ २७ ॥

विविधोपाधिविसुक्तं विश्वातीत विशुद्धमद्वैतम् ॥

अक्षरमनुभववेद्यं चैतन्य तत्पदस्य लक्ष्योऽर्थः ॥ २८ ॥

सामानाधिकरण्य तदनु विशेषणविशेष्यता चैति ॥

अथ लक्ष्यलक्षकत्व भवति पदार्थात्मना च सबध ॥ २९ ॥

एकत्र वृत्तिरर्थे शब्दाना भिन्नवृत्तिहेतूनाम् ॥

सामानाधिकरण्य भवतीत्येव वदन्ति लाक्षणिकाः ॥ ३० ॥

प्रत्यक्त्वपरोक्षत्वे परिपूर्णत्वं च सद्वितीयत्वम् ।

इतरेतर विरुद्ध तत इह भवितव्यमेव लक्षणया ॥ ३१ ॥

मानान्तरेपरोधे मुन्यार्थस्यापरिग्रहे जाते ।

मुख्याविनाकृतेऽर्थे या वृत्ति मैव लक्षणा प्रोक्ता ॥ ३२ ॥

निग्विलमपि वाच्यमर्थं त्यक्त्वा वृत्तिस्तदन्वितेऽन्यार्थे ।

जहतीति लक्षणा स्यात् गगात्यां घोषवद्विह न ग्राह्या ॥ ३३ ॥

वाच्यार्थमन्य जन्त्या यस्या वृत्ते. प्रवृत्तिरन्यार्थे ।

इहमजहतीति कथिता शोणो धावतिवदत्र न ग्राह्या ॥ ३४ ॥

जहदजहतीति सा स्याद्या वाच्यार्थकदेशमपहाय ।

बोधयति चैकदशं सोऽयं द्विज इतिवदाश्रयेदेनाम् ॥ ३५ ॥

सोऽय द्विज इति वाक्य त्वक्त्वा प्रत्यक्त्वपरोक्षदेशानाम् ।

द्विजमात्रलक्षकत्वात्कथयत्यैक्यं पदार्थयोरुभयोः ॥ ३६ ॥

तद्वृत्तत्वमपीति त्यक्त्वा प्रत्यक्त्वपरोक्षतादीनि ।

## स्वात्मनिरूपणम् ।

४७

चिद्वस्तु लक्षयित्वा बोधयति स्पष्टमासिपदेनैक्यम् ॥ ३७ ॥  
इत्थं बोधितमर्थं महता वाक्येन दर्शितैक्येन ।  
अहमित्यपरोक्षयता वेदो वेदयति वीतशोकत्वम् ॥ ३८ ॥  
प्रायः प्रवर्तकत्व विधिवचसा लोकवेदयोर्दृष्टम् ।  
सिद्धं बोधयतोऽर्थं कथमिव तद्भवति तत्त्वमस्यादेः ॥ ३९ ॥  
विधिरेव न प्रवृत्ति जनयत्यभिलषितवस्तुबोधोऽपि ।  
राजा याति मुतोऽभृत् इति बोधेन प्रवर्तते लोकः ॥ ४० ॥  
ऐक्यपरैः श्रुतिवाक्यैरात्मा शश्वत्प्रकाशमानोऽपि ।  
देशिकदयाविहीनैरपरोक्षयितु न शक्यते पुरुषैः ॥ ४१ ॥  
विरहितकाम्यनिपिद्धो विहितानुष्ठाननिर्मलस्वान्तः ।  
भजति स्वमेव बोध गुरुणा किमिति त्वया न मतव्यम् ॥ ४२ ॥  
कर्मभिरेव न बोधः प्रभवति गुरुणा विना दयानिधिना ।  
आचार्यवान्हि पुरुषो वेदेत्यर्थस्य वेदसिद्धत्वात् ॥ ४३ ॥  
वेदोऽनादितया वा यद्वा परमेश्वरप्रणीततया ।  
भवति परमं प्रमाणं बाधो नास्ति स्वतश्च परतो वा ॥ ४४ ॥  
नापेक्षते यदन्यद्यदपेक्षन्तेऽखिलानि मानानि ।  
वाक्यं तन्निगमानां मानं ब्रह्माद्यतीन्द्रियावगतौ ॥ ४५ ॥  
मानं प्रबोधयन्तं बोधं मानेन ये बुभुत्सन्ते ॥  
एधोभिरेव दहनं दग्धं वाळन्ति ते महात्मानः ॥ ४६ ॥  
वेदोऽनादिरमुष्य व्यजक ईशः स्वयंप्रकाशात्मा ॥  
तदभिव्यक्तिमुदीक्ष्य प्रोक्तोऽसौ सूरिभिः प्रमाणमिति ॥ ४७ ॥  
रूपाणामवलोक्ये चक्षुरिवान्यत्र कारणं दृष्टम् ॥  
तद्दृष्टदृष्टावगतौ वेदवदन्यो न वेदको हेतुः ॥ ४८ ॥  
निगमेषु निश्चितार्थं तत्रे कश्चिद्यदि प्रकाशयति ॥  
तदिदमनुवादमात्रं प्रामाण्यं तस्य सिध्यति न किञ्चित् ॥ ४९ ॥

अंशद्वयवति निगमे साधयति द्वैतमेव कोऽप्यंशः ॥  
 अद्वैतमेव वस्तु प्रतिपादयति प्रसिद्धमपरोऽशः ॥ ५० ॥  
 अद्वैतमेव सत्यं तस्मिन्द्वैतं न सत्यमध्यस्तम् ॥  
 रजतमिव शुक्तिकायां मृगतृष्णायामिवोदकम्फुरणम् ॥ ५१ ॥  
 आरोपितं यदि स्यादद्वैतं वस्त्ववस्तुनि द्वैते ॥  
 तदयुक्तमेव यस्मान्स्त्येऽध्यामो भवत्यसत्यानाम् ॥ ५२ ॥  
 यद्यारोपणमुभयोस्तद्वयतिरिक्तस्य कस्यचिदभावात् ॥  
 आरोपणं न शून्ये तस्मादद्वैतसत्यता ग्राह्या ॥ ५३ ॥  
 प्रत्यक्षाद्यनवगतं श्रुत्या प्रतिपादनीयमद्वैतम् ॥  
 द्वैतं न प्रतिपाद्य तस्य स्वत एव लोकसिद्धत्वात् ॥ ५४ ॥  
 अद्वैतं सुग्वरूपं दुस्महदु ग्वं सदा भवेद्वैतम् ॥  
 यत्र प्रयोजनं स्यात्प्रतिपादयति श्रुतिभेदवामौ ॥ ५५ ॥  
 निगमगिरिं प्रतिपाद्यं वस्तु यदानन्दरूपमद्वैतम् ॥  
 स्वाभाविकं स्वरूपं जीवत्वं तस्य केचनं भवते ॥ ५६ ॥  
 स्वाभाविकं यदि स्यात् जीवत्वं तस्य विगदविज्ञानैः ।  
 न क्वदपि न तद्विनाशं गच्छेदुष्णप्रकाशवद्वेदः ॥ ५७ ॥  
 यद्वदयो रसविद्म काचनतां याति तद्वेदवामौ ।  
 जीव साधनशक्त्या परतां यातीति केचिद्विच्छन्ति ॥ ५८ ॥  
 तद्विद्म भवति न युक्तं गतवति तस्मिंश्चरणे रसवैर्ये ॥  
 प्रतिपद्यते प्रणाशं हैमो वर्णोऽप्ययस्समारूढः ॥ ५९ ॥  
 जीवत्वमपि तथेदं बहुविधसुगदु ग्वलक्षणोपेतम् ॥  
 गतीमिव साधनशक्त्या प्रतिभात्येव प्रयाति न विनाशम् ॥ ६० ॥  
 तस्मान्स्वतो यदि स्यात् जीवस्सततं स एव जीवः स्यात् ॥  
 एव यदि परमात्मा परमात्मैवायमिति भवेद्युक्तम् ॥ ६१ ॥  
 यदि वा परेण साम्यं जीवश्चेद्भजति साधनबलेन ॥

कालेन तदपि कियता नश्यत्येवेति निश्चित सकलैः ॥ ६२ ॥  
 तस्मात्पर स्वकीयं मोह मोहात्मक च ससारम् ॥  
 स्वज्ञानेन जहित्वा पूर्णाः स्वयमेव शिष्यते नान्यत् ॥ ६३ ॥  
 सत्यं ज्ञानमनत प्रकृत परमात्मरूपमद्वैतम् ॥  
 अवबोधयन्ति निखिलाः श्रुतयः स्मृतिभिः सम समस्ताभिः ६४ ॥  
 एकत्वबोधकानां निखिलाना निगमवाक्यजालानाम् ॥  
 वाक्यान्तराणि सकलान्यभिधीयन्नेऽस्य शेषभृतानि ॥ ६५ ॥  
 यस्मिन्मिहिरवदुदिते तिमिरवदपयान्ति कर्तृताऽऽदीनि ।  
 ज्ञान विरहितभेद कथमिव तद्भवति तत्त्वमरयादेः ॥ ६६ ॥  
 कर्मप्रकरणानिष्ठ ज्ञान कर्मगामिष्यते प्राज्ञैः ।  
 भिन्नप्रकरणभाजः कर्मागतव कथ भवेज्ज्ञाने ॥ ६७ ॥  
 अधिकारिविषयभेदौ कर्मज्ञानात्मकावुभौ काण्डौ ।  
 एव सति कथमनयोरगागित्व परम्पर घटते ॥ ६८ ॥  
 ज्ञान कर्मणि न स्या ज्ञाने कर्मैतमपि तथा न स्यात् ।  
 तत्कथमनयोरुभयोस्तपनतमोवत्समुच्चयो घटते ॥ ६९ ॥  
 तस्मान्मोहनिवृत्तौ ज्ञान न सहायमन्यदथर्यते ।  
 यद्वद्वन्नतरतिमिरप्रकरपरिध्वंसने सहस्राशुः ॥७०॥  
 ज्ञान तदेवममल साक्षी विश्वस्य भवति परमात्मा ।  
 सबध्यते न धर्मैः साक्षी तैरेव साच्चिदानन्दः ॥७१॥  
 रज्ज्वादेरुर्गाद्यैः सबधवदस्य दृश्यसबधः ।  
 सततमसगोऽयमिति श्रुतिरप्यमुमर्थमेव साधयति ॥७२॥  
 कर्तृ च कर्म च यस्य स्फुरति ब्रह्मैव तन्न जानाति ।  
 यस्य न कर्तृ न कर्म स्फुटरमयमेव वेदितुं क्रमते ॥७३॥  
 कर्तृत्वादिकमेतन्मायाशक्त्या प्रतीयते निखिलम् ।  
 इति केचिदाहुरेषा भ्रान्तिब्रह्मातिरेकतो नान्यत् ॥७४॥



तस्मिन्ब्रह्मणि विदिते विश्वमशेष भवेदिदं विदितम् ।  
 कारणमृदि विदिताया घटकरकाद्या यथाऽवगम्यन्ते ॥७५॥  
 तदिदं कारणमेकं विगतविशेषं विशुद्धचिद्रूपम् ।  
 तस्मात्तदेकरूपान्मायोपहितादभूदिदं विश्वम् ॥७६॥  
 कारणमसदिति केचित्कथयन्त्यसतो भवेन्न कारणता ।  
 अंकुरजननी शक्तिः सति खलु बीजे समीक्ष्यते सकलैः ॥७७॥  
 कारणमसदिति कथयन् बध्यापुत्रेण निर्वहेत्कार्यम् ।  
 किंच मृगतृष्णिकांभः पीत्वोदन्या मर्हायसीं शमयेत् ॥७८॥  
 यस्मान्न सोऽयमसतो वादः सभवति शास्त्रयुक्तिभ्याम् ।  
 तस्मात्सदेव तत्र सर्वेषां भवति कारणं जगताम् ॥७९॥  
 जगदाकारतयाऽपि प्रथितं गुरुशिष्याविग्रहतयाऽपि ।  
 ब्रह्माकारतयाऽपि प्रतिभातीदं परात्परं तत्त्वम् ॥८०॥  
 सत्यं जगदिति भानं ससृत्यं स्यादपक्वचित्तानाम् ।  
 तस्मादसत्यमेतन्निखिलं प्रतिपादयन्ति निगमान्ता ॥८१॥  
 परिपक्वमानसानां पुरुषवराणां पुगतनैः सुकृतैः ।  
 ब्रह्मैवेदं सर्वं जगदिति भ्रयः प्रबोधयत्येष ॥८२॥  
 अनवगतकाचनानां भरणधीरेव भूषणे हैमम् ।  
 एवमविवेकभाजां जगति जनानां न तान्निवर्त्ता धिषणा ॥८३॥  
 अहमालम्बनमिदं कस्य परोक्षं भवेदिदं ब्रह्म ।  
 तदपि विचारगिहीनेरपरोक्षयितुं न शक्यते सुधैः ॥८४॥  
 अहमिदमिति च मतिभ्यां सततं व्यवहर्गतं सर्वलोकांऽपि ।  
 प्रथमां प्रतीचिं चरमां निवसति वपुर्गिन्द्रियादिबाह्येऽर्थे ॥८५॥  
 वपुर्गिन्द्रियादिविषये याऽहबुद्धिर्महत्त्वमौ भ्रान्तिः ।  
 तदं बुद्धिरस्तिस्मिन्नित्यध्यासत्वेन शास्यमानंवात् ॥८६॥  
 तस्मादशेषसार्क्षां परमात्मैवाहमर्थं इत्युचितम् ।

अजडवदेव जडोऽय सत्सवधाद्भवत्यहकारः ॥८७॥  
 तस्मात्सर्वशरीरेष्वहमहमित्येव भासते स्पष्टः ।  
 यः प्रत्ययो विशुद्धः तस्य ब्रह्मैव भवति मुख्योऽर्थः ॥८८॥  
 गोशब्दार्थो गोत्व तदपि व्याक्तिः प्रतीयतेऽर्थतया ।  
 अहमर्थ परमात्मा तद्वद्भ्रान्त्या भवत्यहकारः ॥८९॥  
 दग्धृत्वादिकमयसः पावकसगेन भासते यद्वत् ।  
 तद्वच्चेतनसगादहमि प्रतिभान्ति कर्तृताऽऽदीनि ॥९०॥  
 देहेन्द्रियादिदृश्यव्यतिरिक्त विमलमतुलमद्वैतम् ।  
 अहमर्थ इति विदित्वा तद्व्यतिरिक्त न कत्पर्योक्तचित् ॥९१॥  
 यद्वत्सुखदु खानामवयवभेदादनेकता देहे ।  
 तद्वदिहासति भेदेऽप्यनुभववैचित्र्यमात्मनामेपाम् ॥९२॥  
 किमिदं किमस्य रूप कथमिदमासीदमुष्य को हेतुः ।  
 इति न कदाऽपि विचिन्त्य चिन्त्य मायेति धीमता विश्वम् ॥९३॥  
 दतिनि दारुविकारे दारु तिरोभवति सोऽपि तत्रैव ।  
 जगति तथा परमात्मा परमात्मन्यपि जगत्तिरोधत्ते ॥९४॥  
 आत्मामये महति पटे विविधजगन्चित्रमात्मना लिखितम् ।  
 स्वयमेव केवलमसौ पश्यन्प्रमुद प्रयाति परमात्मा ॥९४॥  
 चिन्मात्रमलमक्षयमद्रयमानन्दमनुभवाखण्डम् ।  
 ब्रह्मैवास्ति तदन्यन्न किमप्यस्तीति निश्चयो विदुषाम् ॥ ९६ ॥  
 व्यवहारस्य दशेय विद्याऽविद्येति भेदपरिभाषा ।  
 नास्त्येव तत्त्वदृष्ट्या तत्त्व ब्रह्मैव नान्यदस्त्यस्मात् ॥ ९७ ॥  
 अस्त्यन्यवदिति मत चेत्तदपि ब्रह्मैव चास्तिताम्पम् ।  
 व्यतिरिक्तमस्तिनाया नास्तितया शून्यमेव तत्सिद्धम् ॥ ९८ ॥  
 तत्त्वावबोधशक्त्या सुस्थितया बाविता हि सा माया ।  
 अदेहपातमेपां आभात्यात्माऽप्यय निजो विदुषाम् ॥ ९९ ॥

एष विशेषो विदुषां पश्यन्तोऽपि प्रपञ्चसारम् ।  
 पृथगात्मनो न किञ्चित् पश्येयुः सकलनिगमनिर्णीतात् ॥ १०० ॥  
 किं चित्यं किमचित्यं किं कथनीयं किमप्यकथनीयम् ।  
 किं कृत्यं किमकृत्यं निग्विलं ब्रह्मेति जानतां विदुषाम् ॥ १०१ ॥  
 निग्विलं दृश्याविशेषं दृष्टृपत्वेन पश्यता विदुषाम् ।  
 बधो नाऽपि न मुक्तिर्न परात्मत्वं न चाऽपि जीवत्वम् ॥ १०२ ॥  
 असकृदनुचितितानामव्याहृततरनिजोपदेशानाम् ।  
 प्रामाण्यपरममीमा निगमनमिदमेव निग्विलनिगमानाम् ॥ १०३ ॥  
 झंति बोधितः स गुरुणा शिष्यो हृष्ट प्रणम्य त पदयोः ।  
 म्वातुभवामिद्धमर्थं स्वयमेवान्तर्विचाराभ्यामाम् ॥ १०४ ॥  
 अजरोऽहमक्षरोऽह प्राज्ञोऽह प्रत्यगात्मबोवोऽहम् ।  
 परमानन्दमयोऽह परमशिवोऽह भवामि परिपूर्णः ॥ १०५ ॥  
 आवोऽहमात्मभाजामात्मानदानुभूतिरभिकोऽहम् ।  
 आवाङ्मनोपमग्वित्तरहमित्यनुभयमानमहिमाऽहम् ॥ १०६ ॥  
 इन्द्रियमुग्वविगुणोऽह निजमुग्वबोधानुभूतिभरितोऽहम् ।  
 इतिर्मतेदूरतरोऽह भावेतरमुग्वनिपित्तचित्तोऽहम् ॥ १०७ ॥  
 ईशोऽहमीश्वरणा ईश्याऽपानुपंगर्गहताऽहम् ।  
 ईक्षणाविपयमतीनामीमितपुरुषार्थमाश्रनपरोऽहम् ॥ १०८ ॥  
 उदयोऽहमेव जगताणुपनिमदृधानकृतविहारोऽहम् ॥  
 उद्वेगशोकमागरवाडवगुग्वहव्यवाहनाचिरहम् ॥ १०९ ॥  
 ऊर्जस्वलनिजविभवैरुध्वमधर्मितर्यगदनुवानोऽहम् ॥  
 ऊहापोहविचौरुगरी कृतवत्प्रतीयमानोऽहम् ॥ ११० ॥  
 ऋषिरहमुपिगणकोऽह सृष्टिरह सृष्टयमानमहमेव ॥  
 ऋद्धिरह वृद्धिरह तृप्तिरह तृप्तिदीपदीप्तिरहम् ॥ १११ ॥  
 एकीऽहमेतदीदृशमेवमिति स्फुरितभेदरहितोऽहम् ॥

## स्वात्मनिरूपणम् ।

५३

- गृष्ट्योऽहमर्नाहैरतस्सुकृतानुभूतिरहितोऽहम् ॥ ११२ ॥  
ऐक्यावभासकोऽह वाक्यपरिज्ञानपावनमतीनाम् ॥  
ऐशमहमेव तत्त्व नैशतमःप्रायमोहमिहिरोऽहम् ॥ ११३ ॥  
ओजोऽहमोपधीनामोतप्रोतायमानभुवनोऽहम् ॥  
ओकारसारसोह्रसदात्ममुखामोदमत्तभृगोऽहम् ॥ ११४ ॥  
औपधमहमशुभानामौपाधिकधर्मजालरहितोऽहम् ॥  
औशर्यातिशयोऽह विविधचतुर्वर्गतारणपरोऽहम् ॥ ११५ ॥  
अंकुशमहमखिलाना महत्तया मत्तवारणेद्राणाम् ।  
अंबरमिव विमलोऽह शबररिपुजातविद्वतिरहितोऽहम् ॥ ११६ ॥  
आत्मविकल्पमतीनामस्खलदुपदेशगम्यमानोऽहम् ।  
अस्थिरमुखविमुखोऽह सुस्थिरसुखबोधसंपदुचितोऽहम् ॥ ११७ ॥  
करुणारसभरितोऽह कत्रलितकमलासनादिलोकोऽहम् ।  
कल्पुपाङ्कतिरहितोऽह कन्मपसुकृतोपलेपरिहितोऽहम् ॥ ११८ ॥  
खानाभगोचरोऽह खातीतोऽह खपुष्पभवगोऽहम् ।  
खलजनदुरासदोऽहं खडज्ञानापनोदनपरोऽहम् ॥ ११९ ॥  
गलितद्वैतकथोऽह गेहीभवदाखिलमूलहृदयोऽहम् ।  
गन्तव्योऽहमर्नाहैर्गत्यागतिरहितपूर्णबोधोऽहम् ॥ १२० ॥  
घनतरविमोहानिमिरप्रकरप्रध्वसभानुनिकरोऽहम् ।  
घटिकावासररजनीवत्सरयुगकल्पकालभेदोऽहम् ॥ १२१ ॥  
चरदचरदात्मकोऽहं चतुरमतिश्लाघनीयचरितोऽहम् ।  
चपलजनदुर्गमोऽह चचलभवजलधिपारदेशोऽहम् ॥ १२२ ॥  
छंदस्सिधुनिगूढज्ञानसुखाह्लादमोदमानोऽहम् ।  
छल्पदविहितमतीना छन्नोऽह शान्तिमार्गगम्योऽहम् ॥ १२३ ॥  
जलजासनादिगोचरपचमहाभूतमूलभूतोऽहम् ।  
जगदानंदकरोऽह जन्मजरामरणरोगरहितोऽहम् ॥ १२४ ॥

सकृन्निदुं कृतिशिजितवृंहितमुखविविधनादभेदोऽहम् ।  
 शक्तिनिघटितात्मवेदनदीपपरिस्फुरितहृदयभवनोऽहम् ॥ १२५ ॥  
 ज्ञानमहं ज्ञेयमहं ज्ञाताऽहं ज्ञानसाधनगणोऽहम् ।  
 ज्ञातृज्ञानज्ञेयविनाकृतमरितन्वमात्रमेवाहम् ॥ १२६ ॥  
 तत्त्वातीतपदोऽहं तनुरहमस्मीतिभावग्रहितोऽहम् ।  
 ताममदुर्गधिगमोऽहं तत्त्वपदबोधबोधेहृदयोऽहम् ॥ १२७ ॥  
 देवतदेव्यनिशाचरमानवतिर्यङ्महीश्वरादिरहम् ।  
 देहेन्द्रियग्रहितोऽहं दक्षिणपूर्वादिदिशिभागोऽहम् ॥ १२८ ॥  
 धर्माधर्ममयोऽहं धर्माधर्मादिवधरहितोऽहम् ।  
 धार्मिकजनमुल्लभोऽहं धन्योऽहं धानुरादिभूतोऽहम् ॥ १२९ ॥  
 नामादिविरहितोऽहं नगकस्वर्गाणवर्गग्रहितोऽहम् ।  
 नादान्तवेदितोऽहं नानागमनिग्नलविश्वसागोऽहम् ॥ १३० ॥  
 परजीवभेदवाधकपरमार्थज्ञानशुद्धचित्तोऽहम् ।  
 प्रकृतिरहं त्रिकृतिरहं परिणतिरहमग्निभागश्रेयानाम् ॥ १३१ ॥  
 फणधरभूधरवारणविग्रहविधृतप्रपञ्चसारोऽहम् ।  
 फलतलोदितलोचनपावकपरिभूतपञ्चवाणोऽहम् ॥ १३२ ॥  
 बद्धो भवामि नाहं बन्धान्मुक्तस्तथापि नैवाहम् ।  
 बोध्यो भवामि नाहं बोधोऽहं नैव बोधको नाहम् ॥ १३३ ॥  
 भक्तिरहं भजनमहं मुक्तिरहं मुक्तिक्षुक्तिरहमेव ।  
 भूतानुशारानोऽहं भूतभवद्रव्यमलभूतोऽहम् ॥ १३४ ॥  
 मान्योऽहमस्मि महतां मंदमतीनाममननीयोऽहम् ।  
 मद्रागमानमोहितमानसदुर्वसिनादुर्गपोहम् ॥ १३५ ॥  
 पजनयजमानयाजकयागमयोऽहं यमादिरहितोऽहम् ।  
 पमवरुणयक्षवासरवराक्षममरुदशिवद्विम्बोऽहम् ॥ १३६ ॥  
 रक्षाविधानशिक्षावीक्षितर्लावलोकमहिमाऽहम् ।

रजनीदिवसविरामरफुग्दनुभूतिप्रमाणसिद्धोऽहम् ॥ १३७ ॥  
 लक्षणलक्ष्यमयोऽहं लाक्षणिकोऽहं लयादिरहितोऽहम् ।  
 लाभालाभमयोऽहं लब्धव्यानामलभ्यमानोऽहम् ॥ १३८ ॥  
 वर्णाश्रमरहितोऽहं वर्णमयोऽहं वरेष्यगण्योऽहम् ।  
 वाचामगोचरोऽहं वचसामर्थेन गम्यमानोऽहम् ॥ १३९ ॥  
 गमदमविरहितमनसा शास्त्रशतैरप्यगम्यमानोऽहम् ।  
 शरणमहमेव विदुषा शकलीकृतविविधसंग्रयगणोऽहम् ॥ १४० ॥  
 पद्भावविरहितोऽहं पद्गुणरहितोऽहमहितरहितोऽहम् ।  
 पद्कोशविरहितोऽहं पद्त्रिशतत्वजालरहितोऽहम् ॥ १४१ ॥  
 सवित्सुखात्मकोऽहं समाधिसकत्पकल्पवृक्षोऽहम् ।  
 मसारविरहितोऽहं साक्षात्कारोऽहमात्मविद्यायाः ॥ १४२ ॥  
 हव्यमहं कव्यमहं हेयोपादेयभावशून्योऽहम् ।  
 हरिरहमस्मि हरोऽहं विधिरहमेवास्मि कारणं तेषाम् ॥ १४३ ॥  
 क्षालितकल्पभयोऽहं क्षपितभवक्लेशजालहृदयोऽहम् ।  
 क्षान्ताद्यक्षरमुघटितविविधव्यवहारमूलमहमेव ॥ १४४ ॥  
 बद्धुभिः किमेभिरुक्तैरहमेवेदं चराचरं विश्वम् ।  
 गीकरफेनतरगा सिधोरपराणि न खलु वस्तूनि ॥ १४५ ॥  
 शरणं न भवति जननी न पिता न सुता न सोदरा नान्ये ।  
 परमं शरणमिदं स्याच्चरणं मम मूर्ध्नि देशिकन्यस्तम् ॥ १४६ ॥  
 आस्ते देशिकचरणं निरवधिरास्ते तदाक्षणे करुणा ।  
 आस्ते किमपि तदुक्तं किमतः परमस्ति जन्मसाफल्यम् ॥ १४७ ॥  
 कारुण्यसारसान्द्राः कांक्षितवरदानकल्पकविशेषाः ।  
 श्रीगुरुचरणकटाक्षाः शिशिराः शमयन्ति चित्तसतापम् ॥ १४८ ॥  
 कवलितचचलचेतोगुरुतरमडूकजातपरितोषा ।  
 शेते हृदयगुहाया चिरतरमेकैव चिन्मयी भुजगी ॥ १४९ ॥


मयि सुखबोधपर्योधौ महति ब्रह्मांडबुद्बुदसहस्रम् ।  
 मायामयेन मरुता भृत्वा भृत्वा पुनरितरोधत्ते ॥ १५० ॥  
 गुरुकरुणयैव नात्रा प्राक्तनभाभ्यानुकूलमारुतया ।  
 दुस्सहदुःखतरगास्तुंगः समारसागरमूर्त्तिर्ण ॥ १५१ ॥  
 सति तमसि मोहरूपे विश्वमपश्य तदंतश्चित्यखिलम् ।  
 उदितवति बोधभानौ किमपि न पश्यामि किं न्विदं चित्रम् ॥ १५२ ॥  
 इत्यात्मबोधलाभं मुहुर्गनुचित्य प्रभोदमानेन ।  
 प्रारब्धकर्मणोऽन्ते परं पदं प्राप्यते हि कैवल्यम् ॥ १५३ ॥  
 मोहांश्वकारहरणं समारोऽल्लसागरोत्तरणम् ।  
 स्वात्मनिरूपणमेतत्प्रकरणमतर्विचित्यता सद्भिः ॥ १५४ ॥

॥ इति स्वात्मनिरूपणं संपूर्णम् ॥

## अद्वैतानुभूतिः ।

५७

### ॥ अद्वैतानुभूतिः ॥



अहमानदसत्यादिलक्षणं केवलं शिवं ॥  
सदानदादिरूपं यत्तेनाहमचलोऽद्वयः ॥ १ ॥  
अक्षिदोषाद्यथैकोऽपि द्वयवद्भाति चद्रमां ॥  
एकोऽप्यात्मा तथा भाति द्वयवन्मायया मृषा ॥ २ ॥  
अक्षिदोषविहीनानामेक एव यथा शशी ॥  
मायादोषविहीनानामात्मैवैकरतथा सदा ॥ ३ ॥  
द्वित्वं भात्यक्षिदोषेण चंद्रं स्वे मायया जगत् ॥  
द्वित्वं मृषा यथा चंद्रं मृषा द्वैतं तथाऽऽत्मनि ॥ ४ ॥  
आत्मनः कार्यमाकाशो विनात्मानं न सभवेत् ॥  
कार्यस्य पूर्णता सिद्धा किं पुनः पूर्णतात्मनः ॥ ५ ॥  
कार्यभृतो यथाकाश एक एव नहि द्विधा ॥  
हेतुभृतस्तथात्मायमेक एव विजानतः ॥ ६ ॥  
एकोऽपि द्वयवद्भाति यथाकाश उपाधितः ॥ ७ ॥  
कारणोपाधिचैतन्यं कार्यसस्थाच्चित्तोऽधिकम् ॥  
न घटाभ्रान्मृदाकाशः कुत्रचिन्नाधिको भवेत् ॥ ८ ॥  
निर्गतोपाधिराकाश एक एव यथा भवेत् ॥  
एक एव तथात्माय निर्गतोपाधिकः सदा ॥ ९ ॥  
आकाशादन्य आकाश आकाशस्य यथा नहि ॥  
एकत्वादात्मनो नान्य आत्मा सिध्यति चात्मनः ॥ १० ॥  
मेघयोगाद्यथा नीरं करकाकारतामियात् ॥  
मायायोगात्तथैवात्मा प्रपन्चाकारतामियात् ॥ ११ ॥  
वर्षोपल इवाभाति नीरमेवाभ्रयोगतः ॥  
वर्षोपलविनाशेन नीरनाशो यथा नहि ॥ १२ ॥



आत्मैवाय तथा भाति मायायोगात्प्रपंचवत् ॥  
 प्रपंचस्य विनाशेन स्वात्मनाशो नहि क्वचित् ॥ १३ ॥  
 जलादन्य इवाभाति जलोत्थो बुद्बुदो यथा ॥  
 तथात्मनः पृथगिव प्रपंचोऽयमनेकधा ॥ १४ ॥  
 यथा बुद्बुदनाशेन जलनाशो न कर्हिचित् ॥  
 तथा प्रपंचनाशेन नाशः स्यादात्मनो न हि ॥ १५ ॥  
 अहिनिर्व्वयनीजातः शुच्यादिर्नाहिमाप्नुयात् ॥  
 तथा स्थूलादिसंभूतः शुच्यादिर्नाप्नुयाद्विमम् ॥ १६ ॥  
 त्यक्त्वा त्वचमहिर्यद्ददात्मत्वेन न मन्यते ॥  
 आत्मत्वेन सदा ज्ञानी त्यक्तदेहत्रय तथा ॥ १७ ॥  
 अहिनिर्व्वयनीनाशादहेर्नागो यथा नहि ॥  
 देहत्रयविनाशेन नात्मनाशस्तथा भवेत् ॥ १८ ॥  
 तन्नाडिलवणोपेतमज्ञैर्लवणवद्यथा ।  
 आत्मा स्थूलादिसंयुक्तो द्रव्यते स्थूलकादिवत् ॥ १९ ॥  
 अयःकाष्ठदिकं यद्बद्धं त्वद्वल्लियोगतः ॥  
 भाति स्थूलादिकं सर्वमात्मवत्स्वात्मयोगतः ॥ २० ॥  
 दाहको नैव दाह्यं स्याद्दाह्यं तद्वन्न दाहकः ॥  
 नैवात्मायमनात्मा स्यादनात्माय न चात्मकः ॥ २१ ॥  
 प्रमेयादित्रयं सार्थं भानुना घटकुण्डवत् ॥  
 येन भाति स एवाह प्रमेयादिविलक्षणः ॥ २२ ॥  
 भानुस्फुरणतो यद्वत्स्फुरतीव घटादिकम् ॥  
 स्फुरतीव प्रमेयादिरात्मस्फुरणतरतथा ॥ २३ ॥  
 पिष्टादिर्गुलसंपर्काद्गुलवत्प्रीतिमान्यथा ॥  
 आत्मयोगात्प्रमेयादिरात्मवत्प्रीतिमान्भवेत् ॥ २४ ॥  
 घटनीरान्नपिष्टानामुष्णत्वं वल्लियोगतः ॥

बद्धिं विना कथं तेषामुष्णता स्याद्यथा क्वचित् ॥ २५ ॥  
 भ्रतभौतिकदेहानां स्फूर्तिता स्वात्मयोगतः ॥  
 विनात्मानं कथं तेषां स्फूर्तिता स्यात्तथा क्वचित् ॥ २६ ॥  
 नानाविधेषु कुभेषु वसत्येक नभो यथा ॥  
 नानाविधेषु देहेषु तद्देवको वसाम्यहम् ॥ २७ ॥  
 नानाविधत्वं कुमानां न यात्येव यथा नभः ॥  
 नानाविधत्वं देहानां तद्देव न यास्यहम् ॥ २८ ॥  
 यथा घटेषु नष्टेषु घटाकाशो न नश्यति ॥  
 तथा देहेषु नष्टेषु नैव नश्यामि सर्वगः ॥ २९ ॥  
 उत्तमादीनि पुष्पाणि वर्तन्ते सूत्रके यथा ।  
 उत्तमाद्यास्तथा देहा वर्तन्ते मयि सर्वदा ॥ ३० ॥  
 यथा न सस्पृशेत्सूत्रं पुष्पाणासुत्तमादिता ।  
 तथा नैक सर्वग मा देहानामुत्तमादिता ॥ ३१ ॥  
 पुष्पेषु तेषु नष्टेषु यद्वत्सूत्रं न नश्यति ।  
 तथा देहेषु नष्टेषु नैव नश्याम्यहं सदा ॥ ३२ ॥  
 पर्यंकरञ्जुरध्रेषु नानेवैकापि सूर्यभा ।  
 एकोऽप्यनेकवद्भाति तथा क्षेत्रेषु सर्वगः ॥ ३३ ॥  
 रञ्जुरध्रस्थदोषादि सूर्यभा न स्पृशेद्यथा ।  
 तथा क्षेत्रस्थदोषादि सर्वग मा न सस्पृशेत् ॥ ३४ ॥  
 तद्रञ्जुरध्रनाशेषु नैव नश्यति सूर्यभा ।  
 तथा क्षेत्रविनाशेषु नैव नश्यामि सर्वगः ॥ ३५ ॥  
 देहो नाहं प्रदृश्यत्वाद्भौतिकत्वान्न चेद्रियम् ।  
 प्राणो नाहमनेकत्वान्मनो नाहं चलत्वतः ॥ ३६ ॥  
 बुद्धिर्नाहं विकारित्वात्तमो नाहं जडत्वतः ।  
 देहेद्रियादिकं नाहं विनाशित्वाद्घटादिवत् ॥ ३७ ॥

देहेन्द्रियप्राणमनोबुद्ध्यज्ञानानि भासयन् ।  
 अहकार तथा भामि चैतेषामभिमामिनम् ॥ ३८ ॥  
 सर्वं जगदिदं नाह विषयत्वादिदं धियः ।  
 अहं नाहं सुषुप्त्यादौ अहम् साक्षितः सदा ॥ ३९ ॥  
 सुप्तौ यथा निर्विकारमन्थावस्थाऽपि च ॥  
 द्वयोर्मात्राभियोगेन विकारीव विभ्राम्यहम् ॥ ४० ॥  
 उपाधिर्नास्तिरक्षयैः स्फटिको नैव लिप्यते ।  
 तथात्मा कौशिकैः सर्वैः कामाद्यैर्नैव लिप्यते ॥ ४१ ॥  
 फालेन भ्राम्यमाणेन प्रमतीव यथा मर्हा ॥  
 अगोऽप्यात्मा विभ्रूतेन चलतीव प्रदृश्यते ॥ ४२ ॥  
 देहत्रयमिदं नित्यमात्मत्वेनाभिमन्यते ।  
 यावत्तावदयं मूढो नानायेनिषु जायते ॥ ४३ ॥  
 निद्रादेहजट्टुखादि जाग्रदेहं न सम्पृशेत् ।  
 जाग्रदेहजट्टुखादिस्तथात्मानं न सम्पृशेत् ॥ ४४ ॥  
 जाग्रदेहवद्राभाति निद्रादेहं नु निद्रया ।  
 निद्रादेहविनाशेन जाग्रदेहो न नश्यति ॥ ४५ ॥  
 तथायमात्मवद्राति जाग्रदेहस्तु जागरात् ।  
 जाग्रदेहविनाशेन नात्मा नश्यति कर्हिचित् ॥ ४६ ॥  
 हित्वाय स्वाप्तिकं देहं जाग्रदेहमपेक्षते ।  
 जाग्रदेहप्रबुद्धोऽयं हित्वाऽऽत्मानं यथा तथा ॥ ४७ ॥  
 स्वप्नभोगे यथैवेच्छा प्रबुद्धस्य न विद्यते ।  
 अस्तस्वर्गादिके भोगे नैवेच्छा ज्ञानिनमनया ॥ ४८ ॥  
 भोक्त्रा वहिर्यथा भोग्यः सर्पो दृषादि कल्पितः ।  
 रूपशीलादयश्चाप्यभोगा भोग्यस्वरूपकाः ॥ ४९ ॥  
 ज्ञस्य नास्त्येव समारो यद्ददज्ञस्य कर्मिणः ।

जानतो नैव भीर्यद्वद्रज्जुसर्पमजानतः ॥ ५० ॥  
 सैधवस्य घनो यद्वज्जलयोगाज्जल भवेत् ।  
 स्वात्मयोगात्तथा बुद्धिरात्मैव ब्रह्मवेदिनः ॥ ५१ ॥  
 तोयाश्रयेषु सर्वेषु भानुरेकोऽप्यनेकवत् ।  
 एकोऽप्यात्मा तथा भाति सर्वक्षेत्रेष्वनेकवत् ॥ ५२ ॥  
 भानोऽग्न्य इवाभाति जलभानुर्जले यथा ।  
 आत्मनोऽन्य इवाभासो भाति बुद्धौ तथात्मन ॥ ५३ ॥  
 विव विना यथा नीरे प्रतिविवो भवेत्कथम् ।  
 विनात्मान तथा बुद्धौ चिदाभासो भवेत्कथम् ॥ ५४ ॥  
 प्रतिविवचलत्वाद्या यथा विवरय कर्हिचित् ॥  
 न भवेयुस्तथाऽऽभासकतृत्वाद्यास्तु नात्मनः ॥ ५५ ॥  
 जलं शैत्यादिकं यद्वज्जलभानु न सस्पृशेत् ।  
 बुद्धे कर्मादिकं तद्वच्चिदाभास न सस्पृशेत् ॥ ५६ ॥  
 बुद्धे कर्तृत्वभोक्तृत्वदुःखित्वाद्यैस्तु सयुतः ।  
 चिदाभासो विकारीव शरावस्थाबुभानुवत् ॥ ५७ ॥  
 शरावस्थोदके नष्टे तत्स्थो भानुर्विनष्टवत् ॥  
 बुद्धेरल्ये तथा सुप्तौ नष्टवत्प्रतिभात्ययम् ॥ ५८ ॥  
 जलान्याकं जल चोर्मि भासयन्भाति भारकरः ॥  
 आत्माभास धिय बुद्धेः कर्तृत्वादीनय तथा ॥ ५९ ॥  
 मेघावभासको भानुर्मेघच्छन्नोऽवभासते ॥  
 मोहावभासकस्तद्वन्मोहच्छन्नो विभात्ययम् ॥ ६० ॥  
 भास्य मेघादिकं भानुर्भासयन्प्रतिभासते ॥  
 तथा स्थूलादिकं भास्य भासयन्प्रतिभात्ययम् ॥ ६१ ॥  
 सर्वप्रकाशको भानुः प्रकाश्यैर्नैव दूष्यते ॥  
 सर्वप्रकाशको ह्यात्मा सर्वैर्गन्तव्यैर्न दूष्यते ॥ ६२ ॥

मुकुरस्थ मुख यद्वन्मुखवत्प्रथते मृषा ॥  
 बुद्धिस्थाभामकरतद्वदात्मवत्प्रथते मृषा ॥ ६३ ॥  
 मुकुरस्थस्य नाशेन गुणनाशो भवेत्कथम् ॥  
 बुद्धिस्थाभासनाशेन नाशो नैवात्मनः क्वचित् ॥ ६४ ॥  
 ताम्रकल्पितदेवादिरताम्रादन्य इव स्फुग्न्त ॥  
 प्रतिभास्यादिरूपेण तथात्मोत्थमिदं जगत् ॥ ६५ ॥  
 ईशजीवात्मवद्भाति यन्नैकमपि ताम्रकम् ॥  
 एकोऽप्यात्मा तथैवायमीशजीवादिवन्मृषा ॥ ६६ ॥  
 यथेश्वरादिनाशेन ताम्रनाशो न विद्यते ॥  
 तथेश्वरादिनाशेन नाशो नैवात्मनः सदा ॥ ६७ ॥  
 अध्यस्तो रज्जुसर्पोऽयं सत्यवद्भ्रुमत्तया ॥  
 तथा जगदिदं भाति सत्यवन्वात्मसत्तया ॥ ६८ ॥  
 अध्यस्ताहंरभावेन रज्जुर्वावशिष्यते ॥  
 तथा जगदभावेन सदात्मैवावशिष्यते ॥ ६९ ॥  
 स्फटिके रक्तता यद्दृष्टानोर्नीलतावरे ॥  
 यथा जगदिदं भाति तथा सत्यमिवाद्भवे ॥ ७० ॥  
 स्फटिके रक्तता मिथ्या मृषा एव नीलता यथा ॥  
 तथा जगदिदं मिथ्या एवस्मिन्नाद्भवे मयि ॥ ७१ ॥  
 जीवेश्वरादिभावेन भेदं पश्यति मृदुधीः ॥  
 निर्भेदे निर्विद्येऽपिऽस्मिन्कथं भेदो भवेदधुवम् ॥ ७२ ॥  
 लिंगस्य धारणादेव शिवोऽयं जीवता व्रजेत् ॥  
 लिंगनाशे शिवस्यास्य जीवतावेशता कुतः ॥ ७३ ॥  
 शिव एव सदा जीवो जीव एव सदा शिवः ॥  
 वेत्त्यैक्यमनयोर्थस्तु स आत्मज्ञो न चेतनः ॥ ७४ ॥  
 क्षीरयोगाद्यथा नीरं शीरं न दृश्यते मृषा ॥

आत्मयोगादनात्मायमात्मवदृश्यते तथा ॥ ७५ ॥  
 नीराक्षीर पृथक्कृत्य हसो भवति नान्यथा ॥  
 स्थूलादेः सपृथक्कृत्य मुक्तो भवति नान्यथा ॥ ७६ ॥  
 क्षीरनीरविवेकज्ञो हस एव न चैतरः ॥  
 आत्मानात्मविवेकज्ञो यतिरेव न चैतर ॥ ७७ ॥  
 अध्यस्तचोरजः स्थाणोर्विकारः स्यान्नहि क्वचित् ॥  
 नात्मनो निर्विकारस्य विकारो विश्वजस्तथा ॥ ७८ ॥  
 ज्ञाते स्थाणौ कुतश्चोरश्चोराभावे भय कुतः ॥  
 ज्ञाते स्वस्मिन्कुतो विश्व विश्वाभावे कुतोऽखिलम् ॥ ७९ ॥  
 गुणवृत्तित्रय भाति परस्परविलक्षणम् ॥  
 सत्यात्मलक्षणे यस्मिन्स एवाह निरशकः ॥ ८० ॥  
 देहत्रयमिदं भाति यस्मिन्ब्रह्मणि सत्यवत् ॥  
 तदेवाह पर ब्रह्म देहत्रयविलक्षणम् ॥ ८१ ॥  
 जाग्रदादित्रयं यस्मिन्प्रत्यगात्मनि सत्यवत् ॥  
 स एवाहं पर ब्रह्म जाग्रदादिविलक्षणः ॥ ८२ ॥  
 विश्वादिकत्रय यस्मिन्परमात्मनि सत्यवत् ॥  
 स एव परमात्माह विश्वादिकविलक्षणः ॥ ८३ ॥  
 विराडादित्रयं भाति यस्मिन्साक्षिणि सत्यवत् ॥  
 स एव सच्चिदानन्दलक्षणोऽह स्वयप्रभ ॥ ८४ ॥

इति अद्वैतानुभूतिः संपूर्णा ॥

॥ दशश्लोकी ॥



न भूमिर्न तोय न तेजो न वायु-  
 ने ख नेन्द्रियं वा न तेषां समूहः ॥  
 अनैकांतिकत्वात्सुषुप्त्येकसिद्ध-  
 त्तदेकोऽवशिष्टः शिवः केवलोऽहम ॥ १ ॥  
 न वर्णा न वर्णाश्रमाचारभर्मा  
 न मे धारणाध्यानयोगादयोऽपि ॥  
 अनात्माश्रयाह ममाध्यासहाना-  
 त्तदेकोऽवशिष्टः शिवः केवलोऽहम ॥ २ ॥  
 न माता पिता वा न देवा न लोका ।  
 न वेदा न यज्ञा न तीर्थं ब्रुवन्ति ॥  
 सुषुप्ता निरस्तातिशून्यात्मकत्वात्  
 तदेकोऽवशिष्टः शिवः केवलोऽहम ॥ ३ ॥  
 न सांख्यं न शैवं न तत्पांचरात्रं  
 न जैन न मीमांसकादेभैत वा ।  
 विशिष्टानुभूत्या विशुद्धात्मकत्वात्  
 तदेकोऽवशिष्टः शिवः केवलोऽहम ॥ ४ ॥  
 न चांध्वं न चाश्रो न चांतर्न बाह्यं  
 न मध्य न तिर्यङ् न पूर्वाऽपरा दिक् ।  
 त्रिविधस्यापकत्वादखंडैकरूप-  
 त्तदेकोऽवशिष्टः शिवः केवलोऽहम ॥ ५ ॥  
 न शुक्रं न कृष्णं न रक्तं न पीतं  
 न कुम्भं न पीन न ह्रस्वं न दीर्घम ।  
 अरूप तथा ध्योतिगकारकत्वात्

## दशश्लोकीः ।

६५

तदेकोऽवशिष्टः शिवः केवलोऽहम् ॥६॥  
न शास्ता न शास्त्रं न शिष्यो न शिक्षा  
न च त्वं न चाहं न चायं प्रपञ्चः ।  
स्वम्बुपावबोधो विकल्पासहिष्णु-  
स्तदेकोऽवशिष्टः शिवः केवलोऽहम् ॥७॥  
न जाग्रन्न मे स्वप्नको वा सुषुप्ति-  
र्न विश्वो न वा तैजसः प्राज्ञको वा ।  
अविद्याऽऽत्मकत्वान्त्रयाणां तुरीय-  
स्तदेकोऽवशिष्टः शिवः केवलोऽहम् ॥८॥  
अपि व्यापकत्वाद्भिः तत्त्वप्रयोगात्  
स्वतस्सिद्धभावादनन्याश्रयत्वात् ।  
जगत्तुच्छमेतत्समस्तं तदन्यत्  
तदेकोऽवशिष्टः शिवः केवलोऽहम् ॥९॥  
न चैकं तदन्यद्द्वितीयं कुतः स्या-  
न्न वा केवलत्वं न चावेवलत्वम् ।  
न शून्यं न चाशून्यमद्वैतकत्वात्  
कथं सर्ववेदान्तसिद्धं ब्रवीमि ॥१०॥

इति दशश्लोकी समाप्ता ॥



॥ प्रबोधसुधाकरः ॥

--ॐ--

॥ देहनिदाप्रकरणम् ॥

नित्यानन्दैकरसं सच्चिन्मात्र स्वयं योतिः ॥

पुरुषोत्तममजमीशं वन्दे श्रीयादवाधीशम् ॥ १ ॥

य वर्णयितु साक्षाद्भूतिरपि मूढैव मौनमाचरति ।

सोऽस्माक मनुजानां किं वाचां गोचरं भवति ॥ १ ॥

यद्यप्येव विदितं तथापि परिभाषितो भवेदेव ।

अध्यात्मशास्त्रसार्धैरिच्छितनकीर्तनाभ्यासैः ॥ २ ॥

क्लृप्तैर्वहुभिरुपायैर्भ्यामज्ञानभक्त्याद्यैः ।

पुंसो विना विराग गुणरधिकारिता न ग्यात् ॥ ४ ॥

वैराग्यमात्मबोधो भक्तिश्चेति त्रय गदितम् ।

मुक्तेः साधनमादौ तत्र विरागो वितृष्णता प्रोक्ता ॥ ५ ॥

सा चाहंममताभ्यां प्रच्छन्ना सर्वदेहेषु ।

तत्राहंता देहे ममता भार्यादिविषयेषु ॥ ६ ॥

देहः किमात्मकोऽयं कः संबन्धोऽस्य वा विषयैः ।

एवं विचार्यमाणेऽहंताममते निवर्तेते ॥ ७ ॥

स्त्रीपुंसोः सयोगात्सपाते शुभः शोणितयोः ।

प्रविशन्जीवः शनकैः स्वकर्मणा देहमाधत्ते ॥ ८ ॥

मातृगुरुदरदर्या कफमूत्रपुरीषपूर्णायाम् ।

जठराग्निज्वालाभिर्नवमासं पच्यते जंतुः ॥ ९ ॥

दैवात्प्रसृतिसमये शिशुरितरश्चीनतां यदा याति ।

शस्त्रैर्विवंडय स तदा बहिर्गृह निष्कास्यतेऽनिबन्धात् ॥ १० ॥

अथवा यंत्रच्छिद्राद्यदा तु निःसार्यते प्रबलैः ।

प्रसवसमीरैश्च तदा यः क्लेशः सोऽप्यनिर्वाच्यः ॥ ११ ॥

## प्रबोधसुधाकरः ।

६७

आधिव्याधिवियोगान्मायविपत्कलहदीर्घद्रारिभैः ।  
जन्मानतरमपि यः क्लेशः किं शक्यते वक्तुम् ॥ १२ ॥  
नरपशुविहगतिर्यभ्योर्नानां चतुरशीतिलक्षणाम् ।  
कर्मनिबद्धो जीवः परिभ्रमन्यातना भुंक्ते ॥ १३ ॥  
चरमस्तत्र नृदेहस्तत्रोज्जन्मान्वयोत्पात्तिः ।  
स्वकुलाचारविचार. श्रुतिप्रचारश्च तत्रापि ॥ १४ ॥  
आत्मानात्मविवेको नो देहस्य च विनाशिताज्ञानम् ।  
एव सति स्वमायु. प्राज्ञैरपि नीयते मिथ्या ॥ १५ ॥  
आयु.क्षणलवमात्र न लभ्यते हेमकोटिभिः क्वापि ।  
तच्चेद्गच्छति सर्वं मृषा तत. काधिका हानि. ॥ १६ ॥  
नरदेहातित्रामणात्प्राप्तौ पश्वादिदेहानाम् ।  
स्वतनोऽप्यज्ञाने परमार्थस्यात्र का वार्ता ॥ १७ ॥  
सतत प्रवाह्यमानैर्धृपभैश्चै. खरैर्गर्जैर्महिषै. ।  
हा कष्ट क्षुत्क्षामै श्रान्तैर्नो शक्यते वक्तुम् ॥ १८ ॥  
रुधिरत्रिधातुमज्जामंदोमामास्थिसहतिर्देहः ।  
स बहिस्त्वचा पिनङ्गरतम्भान्नो भक्षयते काकैः ॥ १९ ॥  
नासाश्राद्धनाद्या कफ भलं पायुतो विसृजन् ।  
स्वयमेवैति जुगुप्सामत' प्रसृत च नो वेत्ति ॥ २० ॥  
पथि पतितमस्थि दृष्ट्वा स्पर्शभयादन्यमार्गतो याति ।  
नो पश्यति निजदेह चास्थिसहस्रावृत परितः ॥ २१ ॥  
केशावधिनखग्रादिदमंतं पूतिगधसपूर्णम् ।  
बहिरपि चागरुचदनकर्पूराद्यैर्विलेपयति ॥ २२ ॥  
यत्नादस्य पिधत्ते स्वाभाविकदोषसघातम् ।  
औपाधिकगुणनिबह प्रकाशयञ्छाघते मूढः ॥ २३ ॥  
क्षतमुत्पन्न देहे यदि न प्रक्षाल्यते त्रिदिनम् ।

तत्रोत्पतन्ति बहवः कृमयो दुर्गंधसंकीर्णाः ॥ २४ ॥  
 यो देहः मुक्तोऽभूत्मुपुष्पशय्योपशोभिते तल्पे ।  
 सप्रति स रज्जुकाष्ठैर्निर्यत्रितः क्षिप्यते वक्षौ ॥ २५ ॥  
 मिहासनोपविष्टं दृष्ट्वा यं मुदमवाप लोकोऽयम् ।  
 त कालाकृष्टननुं विलोक्य नेत्रे निमीलयति ॥ २६ ॥  
 एवविधोऽतिमलिनो देहो यत्सत्तया चळति ।  
 त विस्मृत्य परेश बहन्यहंतामनित्येऽस्मिन् ॥ २७ ॥  
 कात्मा सञ्चिद्रूपः क्व मांसरुधिरास्थिनिर्मितो देहः ।  
 इति यो लज्जति धीमानितरशरीर स किं मनुते ॥ २८ ॥

### विषयार्निदाप्रकरणम् ।

भूढः कुरुते त्रिपयज्जकर्म्मममार्जन मिथ्या ॥  
 दूरदृष्टवृष्टिविरसो देहो गेह पतन्येव ॥ २९ ॥  
 भार्या रूपविहाना मनसः क्षोभाय जायते पुंसाभ ॥  
 भृत्यतं रूपाढया सा परपुरुषैर्वशीत्रियते ॥ ३० ॥  
 यः कश्चित्परपुरुषो मित्रं भृत्याऽथवा भिक्षुः ॥  
 पश्यति हि साभिलाषं विलक्षणोदाररूपवर्ताम् ॥ ३१ ॥  
 य कश्चित्पुरुषवरं स्वभर्तुरतिमुंदर दृष्ट्वा ॥  
 मृगयति किं न मृगाक्षी मनसेव परस्त्रियं पुरुषः ॥ ३२ ॥  
 एव सुरूपनार्या भर्ता कोपात्प्रतिक्षण क्षीणः ॥  
 नो लभते सुखलेश बलिमिव बलिभुवदुष्ट्वेकः ॥ ३३ ॥  
 वनिता नितांतमज्ञा स्वाज्ञामुल्लुथ्य वर्तते यदि सा ॥  
 शत्रोरप्याधिकतरा पराभिलाषिष्यसौ किमुत ॥ ३४ ॥  
 लोको नापुत्रस्यास्तीति श्रुत्यास्य कः प्रभाषितो लोकः ॥  
 मुक्तिः संसरणं वा तदन्यलोकोऽथवा नाद्यः ॥ ३५ ॥  
 सर्वेऽपि पुत्रभाजस्तन्सुकौ ससृतिर्भवति ॥

## प्रबोधसुधाकरः ।

६९

श्रवणादयोऽप्युपाया मृपा भवेयुस्तृतीयेऽपि ॥ ३६ ॥  
तत्प्राप्त्युपायसत्त्वाद्द्वितीयपक्षेऽप्यपुत्रस्य ॥  
पुत्रेष्ट्यादिकयागप्रवृत्तये वेदवादोऽयम् ॥ ३७ ॥  
नानाशरीरकष्टैर्धनव्ययैः साध्यते पुत्रः ॥  
उत्पन्नमात्रपुत्रे जीवितचिता गरीयसी तस्य ॥ ३८ ॥  
जीवन्नपि किं मूर्खः प्राज्ञः किंवा सुशीलभाग्भविता ॥  
जारश्चौरः पिशुनः पतितो द्यूतप्रियः क्रूरः ॥ ३९ ॥  
पितृमातृवधुधार्ता मनसः खेदाय जायते पुत्रः ॥  
चित्तयति नातनिधन पुत्रो द्रव्याद्यधीशताहेतोः ॥ ४० ॥  
सर्वगुणैरुपपन्न पुत्रः करयापि कुत्रचिद्भवति ॥  
सोऽप्यायु रूग्णो वा ह्यनपत्यो वा तथापि खेदाय ॥ ४१ ॥  
पुत्रात्सद्गतिरिति चेत्तदपि प्रायोऽस्ति युक्त्यसहम् ॥  
इत्थं शरीरकष्टैर्दुःखं सप्रार्थ्यते मूढैः ॥ ४२ ॥  
पितृमातृवधुमगिनीपितृव्यजामातृमुख्यानाम् ॥  
मार्गस्थानामिव युतिरनेकयोनिभ्रमात्क्षणिका ॥ ४३ ॥  
दैवं यावद्विपुलं यावत्प्रचुरः परोपकारश्च ॥  
तावत्सर्वे मुह्यदो व्यत्ययतः शत्रवः सर्वे ॥ ४४ ॥  
अश्नन्ति चेदनुदिनं बदिन इव वर्णयन्ति सतृप्ताः ॥  
तच्चेदद्वित्रिदिनांतरमभिनिदतः प्रकुप्यन्ति ॥ ४५ ॥  
दुर्भरजठरनिमित्तं समुपार्जयितुं प्रवर्तते चित्तम् ॥  
लक्षावधि बहुवित्तं तथाप्यलभ्य कपदिकामात्रम् ॥ ४६ ॥  
लब्धश्चेदधिकोऽर्थः पत्न्यादीनां भवेत्स्वार्थैः ॥  
नृपचौरतोऽप्यनर्थस्तस्माद्द्रव्योद्यमो व्यर्थः ॥ ४७ ॥  
अन्यायमर्थभाजं पश्यति भूतोऽध्वगामिन चौरः ॥  
पिशुनो व्यसनप्राप्तिं दायादानां गणः कलहम् ॥ ४८ ॥



## प्रबोधमुधाकरः ।

पातकभरैरनेकैरर्थं समुपार्जयन्ति गजानः ॥  
 अश्वमतगजहेतोः प्रतिक्षण नाश्यते सोऽर्थः ॥ ४९ ॥  
 गज्यांतराभिगमनाद्रणभंगान्मंत्रिभृत्यदोषाद्वा ॥  
 विपशस्त्रगुप्तघातान्मग्राश्चिन्ताणवे भृषाः ॥ ५० ॥

### मनोनिंदाप्रकरणम् ।

हसति कदाचिद्रौति भ्रातं सदश दिशो भ्रमति ॥  
 हृष्टं कदापि रुष्टं शिष्टं दुष्टं च निर्दति स्तौति ॥ ५१ ॥  
 किमपि द्वेष्टि सरोप ह्यात्मानं क्षायते कदाचिदपि ॥  
 चित्तं पिशाचमभवद्राक्षस्या तृष्ण्या व्याप्तम् ॥ ५२ ॥  
 दंभाभिमानलोभैः कामक्रोधोरुमत्सरैश्चेत् ॥  
 आकृष्यते समंताद्भूमिरिव पतितास्थिवन्मार्गं ॥ ५३ ॥  
 तस्माच्छुद्धविरागो मनोऽभिलषितं व्यजेदर्थम् ॥  
 तदनभिलषितं कुर्यान्निर्व्यापारं ततो भवति ॥ ५४ ॥

### विषयानिग्रहप्रकरणम् ।

संमृतिपारावारे ह्यगाधविषयोदकेन स्पृष्टो ॥  
 नृशरीरमंबुतरणं कर्मसमीरैरितस्ततश्चलति ॥ ५५ ॥  
 छिद्रैर्नवभिरुपेतं जीवो नौकापतिर्महानलसः ॥  
 छिद्राणामनिरोधान्जलपरिपूर्णं पतत्यथः सन्तम ॥ ५६ ॥  
 छिद्राणां तु निरोधात्सुग्देन पारं परं याति ॥  
 तस्मादिन्द्रियनिग्रहमृते न कश्चित्तरत्यनृतम् ॥ ५७ ॥  
 पश्यति परस्य युवतिं सकाममपि तन्मनोरथं कुर्वते ॥  
 ज्ञात्वैव तदप्राप्तिं व्यर्थं मनुजोऽतिपापभाग्भवति ॥ ५८ ॥  
 पिशुनैः प्रकाममुदितां परस्य निंदां शृणोति कर्णाभ्याम् ॥  
 तेन परः किं म्रियते व्यर्थं मनुजोऽतिपापभाग्भवति ॥ ५९ ॥  
 अनृतं परापवादं रसना वदति प्रतिक्षणं तेन ॥

परहानिर्लब्धिः का व्यर्थं मनुजोऽतिपापभाग्भवति ॥ ६० ॥  
 विषयेन्द्रिययोर्योगे निमेषसमयेन यत्सुख भवति ॥  
 विषये नष्टे दुःखं याव जीव च तत्तयोर्मध्ये ॥ ६१ ॥  
 हेयसुपादेय वा प्रविचार्य मुनिश्चितं तस्मात् ॥  
 अल्पसुखस्य त्यागादनल्पदुःखं जहाति सुधीः ॥ ६२ ॥  
 धीवरदत्तमहामिषमश्रन्वैसारिणो म्रियते ॥  
 तद्वद्विषयान्मुंजन्कालाकृष्टो नरः पतति ॥ ६३ ॥  
 उरगप्रस्तार्धतनुर्भेकोऽश्वातीह मक्षिकाः शतशः ।  
 पवं गतायुरपि सन्विषयान्समुपाजयत्यधः ॥ ६४ ॥

**मनोनिग्रहप्रकरणम्**

स्वीयोद्गमतोयवहा सागरमुपयाति नीचमार्गेण ।  
 सा चेदुद्गम एव स्थिरा सती किं न याति वार्धित्वम् ॥ ६५ ॥  
 एव मनः स्वहेतु विचारयत्सुस्थिर भवेदत ।  
 न बहिर्वोदेति तदा किं नात्मत्व स्वय याति ॥ ६६ ॥  
 वर्षास्वभः प्रचयात्कूपे गुरुनिर्झरे पयः क्षारम् ।  
 ग्रीष्मेणैव तु शुष्के माधुर्यं भजति तत्राभः ॥ ६७ ॥  
 तद्वद्विषयोद्विक्त तमःप्रधान मनः कलुषम् ।  
 तस्मिन्विरागशुष्के शनकैराविर्भवेत्सत्त्वम् ॥ ६८ ॥  
 य विषयमपि लषित्वा धावति बाह्येन्द्रियद्वारा ।  
 तस्याप्राप्तौ खिद्यति तथा यथा स्वं गत किञ्चित् ॥ ६९ ॥  
 नगनगरदुर्गदुर्गमसरितः परितः परिभ्रमन्नेत ।  
 यदि नो लभते विषय विषयत्रितमिव खिन्नमायाति ॥ ७० ॥  
 तुंबीफलं जलांतर्बलादधः क्षिप्तमप्युपैत्यूर्ध्वम् ।  
 तद्वन्मनः स्वरूपे निहित यत्नाद्बहिर्याति ॥ ७१ ॥  
 इह वा पूर्वभवे वा स्वकर्मणैर्वार्जितं फलं यद्यत् ।

शुभमशुभं वा तत्तद्भोगोऽप्यप्रार्थितो भवति ॥ ७२ ॥  
 चेतः पशुमशुभमथं प्रधावमानं निराकर्तुम् ।  
 वैराग्यमेकमुचितं गळकाष्टं निर्मितं धात्रा ॥ ७३ ॥  
 निद्रावसरे यत्सुखमेतत्किं विषयजं यस्मात् ।  
 न हि चेंद्रियप्रदेशावस्थानं चेतसो निद्रा ॥ ७४ ॥  
 अद्वारतुंगकुडये गृहेऽवरुद्धो यथा व्याघ्रः ॥  
 बहुनिर्गमप्रयत्नैः श्रान्तरितप्रति पतञ्चसंश्च तथा ॥ ७५ ॥  
 सर्वेंद्रियावरोधादुद्योगशतैरनिर्गमं वीक्ष्य ।  
 शांतं तिष्ठति चेतो निरुद्यमत्वं तदा याति ॥ ७६ ॥  
 प्राणस्पंदनिरोधात्सत्संगाद्वासनात्यागात् ।  
 हरिचरणभक्तियोगान्मनः स्वश्रेणं जहाति शनैः ॥ ७७ ॥  
 चैर ग्यप्रकरणम् ।  
 परगृहगृहिणीपुत्रद्रविणानामागमे विनाशे वा ।  
 कथितौ हर्षविपादौ किंवा रयातां क्षणं स्थातुः ॥ ७८ ॥  
 दैवात्स्थितं गते वा यं कंचिद्विषयमीड्यमल्पं वा ।  
 नो तुष्यन्न च सीदन्दीक्ष्य गृहेष्वतिथिवनिवसेत् ॥ ७९ ॥  
 ममताभिमानशून्यो विषयेषु पराङ्मुखः पुरुषः ।  
 तिष्ठन्नपि निजसदने न बाध्यते कर्मभिः कापि ॥ ८० ॥  
 कुत्राप्यरण्यदेशे सुनीलतृणवातुकोपचिते ।  
 शीतलतरुतलभूमौ सुखं शयानस्य पुरुषस्य ॥ ८१ ॥  
 तरवः पत्रफलाढयाः सुगंधशीतानिलाः परितः ।  
 कलकूजितवरविहगाः सरितो मित्राणि किं न स्युः ॥ ८२ ॥  
 वैराग्यभाष्यभाजः प्रसन्नमनसो निराशस्य ।  
 अप्रार्थितफलभोक्तुः पुंसो जन्मनि कृतार्थतेह स्यात् ॥ ८३ ॥  
 द्रव्यं पृष्ठवतश्च्युतं यदि भवेत्कापि प्रमादात्तदा

शोकायाथ तदर्पित श्रुतवते तोषाय च श्रेयसे ॥  
 स्वातंत्र्याद्विषया. प्रयान्ति यदमी शोकाय ते स्युश्चिर  
 मत्यक्ताः स्वयमेव चेत्सुखमय निःश्रेयस तन्वते ॥ ८४ ॥  
 विस्मृत्यात्मनिवासमुत्कटभवाटव्या चिर पर्यट-  
 न्सतापत्रयदीर्घदावदहन'वालावलीव्याकुल. ॥  
 वत्गन्फल्गुपु सुप्रदीप्तनयनश्चेत्'कुरगो बला-  
 दाशापाशवशीकृतोऽपि विषयव्याघ्रैर्मृषा हन्यते ॥ ८५ ॥

आत्मसिद्धिप्रकरणम् ।

उत्पन्नेऽपि विरागे विना प्रबोध सुख न स्यात् ।  
 स भवेद्गुरुपदेशात्तस्माद्गुरुमाश्रयेत्प्रथमम् ॥ ८६ ॥  
 यद्यपि जलधेरुदक यद्यपि वा प्रेरकोऽनिलस्तत्र ।  
 तदपि पिपासाकुलितः प्रतीक्षते चातको मेघम् ॥ ८७ ॥  
 त्रेधा प्रतीतिरुक्ता शास्त्राद्गुरुतस्तथात्मनस्तत्र ।  
 शास्त्रप्रतीतिरादौ यद्वन्मधुरो गुडोऽभूतीति ॥ ८८ ॥  
 अग्रे गुरुप्रतीतिर्दूराद्गुडदृशेदर्शन यद्वा ॥  
 आत्मप्रतीतिरस्माद्गुडमक्षणज सुख यद्वा ॥ ८९ ॥  
 रसगन्धरूपशब्दस्पर्शा अन्ये पदार्थाश्च ॥  
 कस्मादनुभूयन्ते नो देहाचेन्द्रियग्रामात् ॥ ९० ॥  
 मृतदेहेन्द्रियवर्गो यतो न जानाति दाहज दुःखम् ॥  
 प्राणश्चेन्निद्रायां तस्करबाधां स किं वेत्ति ॥ ९१ ॥  
 मनसो यदि वा विषयस्तद्युगपत्किं न जानाति ॥  
 तस्य परार्धीनत्वाद्यतः प्रमादस्य कस्त्राता ॥ ९२ ॥  
 गाढध्वातगृहातत. क्षितितले दीप निधायोज्ज्वल  
 पचच्छिद्रमधोमुख हि कलश तस्योपरि स्थापयेत् ॥  
 तद्बाह्ये परितोऽनुरध्रममला वीणां च कस्तूरिका



सद्व्रतं व्यजन न्यसेच्च कलशच्छिद्राभ्यनिर्गच्छताम् ॥ ९१ ॥  
 तेजोशेन पृथक्पदार्थनिवहज्ञान हि यज्जायते  
 तद्रथैः कलशेन वा किमु मृदो भाडेन तैलेन वा ॥  
 किं सृत्रेण न चैतदस्ति रुचिरं प्रत्यक्षवाधादतो  
 दीपज्योतिरिहैकमेव शरणं देहे तथात्मा स्थितः ॥ ९४ ॥

### मायासिद्धिप्रकरणम् ।

चिन्मात्र. परमात्मा ह्यपश्यदात्मानमात्मनया ॥  
 अभवत्सोऽहनामा तस्मादासीद्विदो मलम ॥ ९५ ॥  
 द्वेषैव भाति तस्मात्पतिश्च पत्नी च तौ भवेतां वै ॥  
 तस्मादयमाकाशस्त्रिधैव परिपूर्यते सततम् ॥ ९६ ॥  
 सोऽयमपीक्षाचक्षो तनो मनुष्या अजायन्त ॥  
 इत्थुपनिषदः प्राहुर्दयिता प्रति याज्ञवल्क्योक्त्या ॥ ९७ ॥  
 चिरमानंदानुभवत्सुपुतिरिव काप्यवस्थाऽभूत् ॥  
 परमात्मनस्तु तस्मात्स्वप्नवदेवोत्थिता माया ॥ ९८ ॥  
 सदसद्विलक्षणासौ परमात्मसदाश्रयानादिः ॥  
 मा च गुणत्रयरूपा सूते सचराचरं विश्वम् ॥ ९९ ॥  
 माया तावददृश्या दृश्यं कार्यं कथं जनयेत् ॥  
 तंतुभिरदृश्यरूपैः परोऽत्र दृश्यः कथं भवति ॥ १०० ॥  
 स्वप्ने सुरतानुभवान्छुद्राद्रावो यथा शुभं वसने ॥  
 अनृत रत्न प्रबोधे वमनोपहतिर्भवन्माया ॥ १०१ ॥  
 स्वप्ने पुरुषः सत्यो योपिदसत्या तयोर्धृतिश्च मृषा ॥  
 शुक्रद्रावः सत्यस्तद्वत्प्रकृतेऽपि संभवति ॥ १०२ ॥  
 एवमदृश्या माया तत्कार्यं जगदिदं दृश्यम् ॥  
 माया तावदियं स्याद्या स्वविनाशेन हर्षदा भवति ॥ १०३ ॥  
 रजनीवातिदुरंता न लक्ष्यतेऽत्र स्वभावोऽस्याः ॥

सौदामिनीव नश्यति मुनिभिः सप्रेक्ष्यमाणैव ॥ १०४ ॥  
 माया ब्रह्मोपगताऽविद्या जीवाश्रया प्रोक्ता ॥  
 चिद्रचिद्बुद्धिश्चेतस्तदक्षय ज्ञेयमा मोक्षान् ॥ १०५ ॥  
 घटमठकुड्यैरावृतमाकाश तत्तद्राह्वय भवति ॥  
 तद्ब्रह्मविद्यावृतमिह चैतन्य जीव इत्युक्तः ॥ १०६ ॥  
 ननु कथमावरण स्यादज्ञान ब्रह्मणो विशुद्धस्य ॥  
 सूर्यस्येव तमिस्र रात्रिभव स्वप्रकाशस्य ॥ १०७ ॥  
 दिनकरकिरणोत्पन्नैर्मैघैराच्छाद्यते यथा सूर्यः ॥  
 न ग्वलुःदिनस्य दिनत्व तैर्विकृतैः साद्रसघातैः ॥ १०८ ॥  
 अज्ञानेन तथात्मा शुद्धोऽपि च्छाद्यते मुचिरम् ॥  
 न पर तु लोकसिद्धा प्राणिषु तच्चेतनाशक्तिः ॥ १०९ ॥

**लिंगदेहादिनिरूपणप्रकरणम् ।**

स्थूलशरीरस्यातल्लिंगशरीर च तरयातः ॥  
 कारणमस्याप्यतस्ततो महाकारण तुर्यम् ॥ ११० ॥  
 स्थूलं निरूपित प्रागधुना सूक्ष्मादितो ब्रूमः ॥  
 अंगुष्ठमात्रं पुरुषं श्रुतिरिति यत्प्राह तत्सूक्ष्मम् ॥ १११ ॥  
 सूक्ष्माणि महाभूतान्यसवः पचेद्वियाणि पचैव ॥  
 षोडशमंतकरण तत्संघातो हि लिंगतनुः ॥ ११२ ॥  
 तत्कारणं स्मृतं यत्तस्यांतर्वास गजालम् ॥  
 तस्य प्रवृत्तिहेतुर्बुद्ध्याश्रयमत्र तुर्यं स्यात् ॥ ११३ ॥  
 तत्सारभूतबुद्धौ यत्प्रतिफलितं तु शुद्धचैतन्यम् ॥  
 जीवः स उक्त आद्यैर्योऽहमिति रफूर्तिकृद्बुधुपि ॥ ११४ ॥  
 चरतरतरगमगात्प्रतिबिंब भारकरस्य च चल स्यात् ॥  
 अस्ति तथा चचलता चैतन्ये चित्तचाचल्यात् ॥ ११५ ॥  
 नन्वर्कप्रतिबिंबः सलिलादिषु यः स चावभासयति ॥

किमितरूपदार्थनिवह प्रतिबिंबोऽप्यात्मनस्तद्वत् ॥ ११६ ॥

प्रतिफलित यत्तेजः सवितुः कांस्यादिपात्रेषु ॥

तदनु प्रविष्टमंतर्गृहमन्यार्थान्प्रकाशयति ॥ ११७ ॥

चित्प्रतिबिंबवत्तद्बुद्धिषु यो जीवतां प्राप्तः ॥

नेत्रादीन्द्रियमार्गैर्बहिरर्थान्सोऽवभामयति ॥ ११८ ॥

### अद्वैतप्रकरणम् ।

तदिदं य एवमार्यो वेद ब्रह्माहमस्मीति ॥

स इद सर्वं च स्यात्तस्य हि देवाश्च नेशते भूत्या ॥ ११९ ॥

येषा स भवत्यात्मा योऽन्यामथ देवतासुपारते यः ॥

अहमन्योऽसावन्यश्चेत्थं यो वेद पशुवत्सः ॥ १२० ॥

इत्युपनिषदासु किन्तथा श्रुतिर्भगवदुक्तिश्च ॥

ज्ञानी त्वार्थैवेयं मतिर्भवेत्यत्र युक्तिरपि ॥ १२१ ॥

ऋजु वक्रं वा काष्ठं दृताशदग्ध सदग्नितां याति ॥

तत्किं हस्तग्राह्यं ऋजुवक्राकारसत्त्वेऽपि ॥ १२२ ॥

एव य आत्मनिष्ठो ह्यात्माकारश्च जायते पुरुषः ।

देहीव दृश्यतेऽसौ परं त्वसौ केवलो ह्यात्मा ॥ १२३ ॥

प्रतिफलति भानुरेकोऽनेकशरावोदकेषु यथा ॥

तद्वदसौ परमात्मा ह्येकोऽनेकेषु देहेषु ॥ १२४ ॥

दैवादेकशरावे भग्नं किं वा विलीयते सूर्यः ॥

प्रतिबिंबचंचलत्वादर्कः किं चचलो भवति ॥ १२५ ॥

स्वव्यापार कुरुते यथैकसवितुः प्रकाशेन ॥

तद्वच्चराचरमिदं ह्येकात्मसत्तया चलति ॥ १२६ ॥

येनोदकेन कदलीचंपकजात्यादयः प्रवर्धन्ते ॥

मूलकपलांडुलशुनास्तेनैवैते विभिन्नरसगंधाः ॥ १२७ ॥

एको हि सूत्रधारः काष्ठप्रकृतारनेकशो युगपत् ॥

स्तंभाग्रपट्टिकायां नर्तयतीह प्रगृह्यतया ॥ १२८ ॥  
 गुडखंडशर्कराद्या भिन्नाः स्युर्विकृतयो यथैकैक्षोः ॥  
 केयूरककणाद्या यथैकहेम्नो भिदाश्च पृथक् ॥ १२९ ॥  
 एव पृथक्स्वभाव पृथगाकार पृथग्भृत्ति ॥  
 जगद्ब्रुवावचमुच्चैरेकेनैवात्मना चलति ॥ १३० ॥  
 स्कंधधृतसिद्धमन्त्र यावन्नाश्नाति मार्गगस्तावत् ॥  
 सर्गभयश्रुत्पीडे तस्मिन्भुक्ते न ते भवत ॥ १३१ ॥  
 मानुषमतंगमहिपश्वसृकरादिष्वनुस्यतम् ॥  
 यः पश्यति जगदीश स एव भुक्तेऽद्वयानन्दम् ॥ १३२ ॥

**कर्तृत्वभोक्तृत्वप्रकरणम् ।**

यद्वत्सूर्येऽभ्युदिते स्वव्यवहार जनः कुरुते ॥  
 त न करोति विवस्वादा कारयति तद्वदात्मापि ॥ १३३ ॥  
 लोहे द्रुतमुच्यते लोहातरताडयमानेऽपि ॥  
 तस्यातर्गतवैह किं स्यान्निर्घातज दुःखम् ॥ १३५ ॥  
 निष्पुग्बुठारघातैः काष्ठे सच्छेद्यमानेऽपि ॥  
 अतर्वर्ती वह्निः किं घातैश्छेद्यते तद्वत् ॥ १३५ ॥  
 तनुसवधाज्जातैः सुग्वदुःखैर्लिप्यते नात्मा ॥  
 ब्रूते श्रुतिरपि भूयोऽनश्नन्नन्योऽभिचाकशीत्यादि ॥ १३३ ॥  
 निशि वेरुमनि प्रदीपं दीप्यति चौरस्तु वित्तमपहरति ॥  
 ईरयति वारयति वा न दीपः किं तथात्मापि ॥ १३७ ॥  
 गेहांते दैववशात्कस्मिंश्चित्समुदितं विपन्ने वा ॥  
 दीपमनुच्यन्त्यथवा खिद्यति किं तद्वदात्मापि ॥ १३८ ॥

**स्वप्रकाशताप्रकरणम् ।**

रविचन्द्रवह्निदीपप्रसुखाः स्वपरप्रकाशाः स्युः ॥  
 यद्यपि तथाप्यमीभिः प्रकाश्यते क्वापि नैवात्मा ॥ १३९ ॥

चक्षुद्रारैव स्यात्परात्मना भानमेतेषाम् ॥  
 यद्वा तेऽपि पदार्था न ज्ञायन्तेऽथ केवललोकात् ॥ १४० ॥  
 तत्राप्यक्षिद्वारा सहायभूतो न चेदात्मा ॥  
 नो चेत्सत्यालोकं पश्यत्यंधः कथं नार्थान् ॥ १४१ ॥  
 सत्यात्मन्यपि किं नो ज्ञान तच्चेद्रियांतरंगेण स्यात् ॥  
 अथे दृक्प्रतिबन्धे करसंबंधे पदार्थमानं हि ॥ १४२ ॥  
 जानाति येन सर्वं केन च तं वा विजानीयात् ॥  
 इन्द्रियनिपदामुक्तिर्विध्यत आत्मात्मना तस्मात् ॥ १४३ ॥

#### नादानुसंधानम् ।

यावत्क्षण क्षणार्थं स्वरूपपरिचितन दित्यते ॥  
 तावदक्षिणकर्णे त्वनाहतः श्रूयते शब्दः ॥ १४४ ॥  
 सिद्धचारंभस्थिरताविश्रमविश्रामर्वाजशुद्धानाम् ॥  
 उपलक्षणं हि मनसः परमं नादानुसंधानम् ॥ १४५ ॥  
 भेरीमृदंगशंखाद्याहतनादे मनः क्षणं रमते ॥  
 किं पुनरनाहतेऽस्मिन्मधुमधुरेऽस्तीडिते स्वच्छे ॥ १४६ ॥  
 चित्तं विषयोपरमाद्यथा यथा याति नैश्रव्यम् ॥  
 वेणोरिव दीर्घतरंगतथा तथा श्रूयते नादः ॥ १४७ ॥  
 नादाभ्यंतर्वातिः योतिर्यद्दृते हि चिरम् ॥  
 तत्र मनो लीनं चेन्न पुनः संसारबंधाय ॥ १४८ ॥  
 परमानंदानुभवान्मुक्तिचरं नादानुसंधानात् ।  
 श्रेष्ठश्चित्तलयोऽयं सत्स्वन्यलयेष्वनेकेषु ॥ १४९ ॥

#### मनोलयः ।

संसारतापतप्तं नानायोनिभ्रमात्परिश्रान्तम् ।  
 लब्ध्वा परमानंदं न चलति चेतः कदा क्वापि ॥ १५० ॥  
 अद्वैतानंदभरात्किमिदं कोऽहं च कस्याहम् ।

इति मंथरतां यात यदा तदा मूर्च्छित चेतः ॥ १५१ ॥  
 चिरतरमात्मानुभवादात्माकारं प्रजायते चेतः ।  
 सरिदिव सागरयाता समुद्रभाव प्रयात्युच्चैः ॥ १५२ ॥  
 आत्मन्यनुप्रविष्टं चित्तं नापेक्षते पुनर्विषयान् ।  
 क्षीराद्बुद्धतमात्यं यथा पुनः क्षीरता न यातीह ॥ १५३ ॥  
 दृष्टौ द्रष्टरि दृश्ये यदनुस्यूतं च भानमात्रं स्यात् ॥  
 तत्रोपक्षीणं चेच्चित्तं तन्मूर्च्छितं भवति ॥ १५४ ॥  
 याति स्वसंमुखत्वं दृढमात्रं वा यदा तदा भवति ।  
 दृश्यद्रष्टृविभेदो ह्यसंमुखेऽस्मिन्न तद्भवति ॥ १५५ ॥  
 एकस्मिन्दृग्मात्रे त्रेधा द्रष्ट्रादिकं हि समुदेति ।  
 त्रिविधे तस्मिंस्त्रीने दृग्मात्रं शिष्यते पश्चात् ॥ १५६ ॥  
 दर्पणतः प्राक्पश्चादस्ति मुखं प्रतिमुखं तदाभाति ।  
 आदर्शेऽपि च नष्टे मुखमस्ति मुखं तथैवात्मा ॥ १५७ ॥

प्रबोधः ।

माधुर्यं गुडपिंडे यत्तत्तस्यांशकेऽणुमात्रेऽपि ।  
 एवं न पृथग्भावो गुडत्वमधुरत्वयोगस्ति ॥ १५८ ॥  
 अथवा न भिन्नभावः कर्पूरामोदयोरेवम् ।  
 आत्मस्वरूपमनसा पुंसां जगदात्मतां याति ॥ १५९ ॥  
 यद्वावानुभवः स्यान्निद्रादौ जागरस्यांते ।  
 अंतः स चेत्स्थिरः स्याल्लभते हि तदाऽद्वयानंदम् ॥ १६० ॥  
 अतिगंभीरेऽपारे ज्ञानचिदानंदसागरे स्फारे ।  
 कर्मसमीरणतरला जीवतरंगावलिः स्फुरति ॥ १६१ ॥  
 खरतरकरैः प्रदीप्तेऽभ्युदिते चैतन्यतिःसांशौ ।  
 स्फुरति मृपैव समंतादनेकविधजीवमृगतृष्णा ॥ १६२ ॥  
 अतरदृष्टे यस्मिज्जगदिदमारात्परिस्फुरति ।

दृष्टे यस्मिन्सकृदपि विलीयते काप्यसद्रूपम् ॥ १६३ ॥

बाह्याभ्यतरपूर्णः परमानंदार्णवे निमग्नो यः ।

चिरमाप्नुत इव कलशो महाहृदे जह्वननयायाः ॥ १६४ ॥

पूर्णा-पूर्णान्तरे परात्परतरेऽप्यज्ञातपारे हरौ ।

संवित्स्फारमुभार्णवे विरहिते वीचीतर्गादिभिः ।

भास्वक्रांटिविकासितो वल्लदिगाकाशप्रकाशे परे

स्वानदैकरसे निमग्नमनसां न त्वं न चाहं जगत ॥ १६५ ॥

द्विधामक्तिः ।

चित्ते सत्त्वोत्पत्तौ तडिदिव बोधोदयो भवति ।

तर्ह्येव स स्थिरः स्याद्यदि चित्तं शुद्धिसुपयाति ॥ १६६ ॥

शुष्यति हि नातरात्मा कृष्णादाभोजमक्तिमते ।

वसनमिव क्षारोदैर्भक्त्या प्रक्षाल्यते चेतः ॥ १६७ ॥

यद्ब्रह्ममत्वादर्थे मुचिर मग्नादिना शुद्धे ।

प्रतिफलति वक्त्रगुच्छे शुद्धे चित्ते तथा ज्ञानम् ॥ १६८ ॥

जानन्तु तत्र बीजं हरिभक्त्या ज्ञानिनो ये स्थु ।

मूर्तं चैवामूर्तं द्वे एव ब्रह्मणो रूपे ॥ १६९ ॥

इत्युपनिषत्तयोर्वा द्वौ भक्तौ भगवद्गुपदिष्टौ ।

ऋगादऋशाद्वा मुक्तिः स्यादेतयोर्मध्ये ॥ १७० ॥

स्थूला सूक्ष्मा चेति द्वेषा हरिमक्तिर्दिष्टा ।

प्रारभे स्थूला स्यात्सूक्ष्मा तस्याः सकाशाच्च ॥ १७१ ॥

स्वाश्रमधर्माचरणं कृष्णप्रतिमार्चनोत्सवो नित्यम् ।

विविधोपचारकरुणैर्हरिदासैः संगमः शश्वत् ॥ १७२ ॥

कृष्णकथासंश्रवणं महोत्सवः सत्यवादश्च ।

परयुवतौ द्रविणे वा परापवादे पराङ्मुखता ॥ १७३ ॥

ग्राम्यकथामुद्वेगः सुतीर्थगमनेषु तात्पर्यम् ।

यदुपतिकथावियोगे व्यर्थं गतमायुरिति चिता ॥ १७४ ॥  
 एवं कुर्वति भक्तिं कृष्णकथानुग्रहोत्पन्ना ।  
 समुदेति सूक्ष्मभक्तिर्यस्या हरिरंतराविशति ॥ १७५ ॥  
 स्मृतिसत्पुराणवाक्यैर्यथाश्रुतायां हरेर्मूर्तौ ।  
 मानसपूजाभ्यासो विजननिवासेऽपि तात्पर्यम् ॥ १७६ ॥  
 सत्यं समस्तजंतुषु कृष्णस्यावस्थितेर्ज्ञानम् ।  
 अद्रोहो भूतगणे ततस्तु भूतानुकपा स्यात् ॥ १७७ ॥  
 प्रमितयदृच्छालाभे संतुष्टिर्दारपुत्रादौ ।  
 ममताशून्यत्वमतो निरहंकारत्वमक्रोधः ॥ १७८ ॥  
 मृदुभाषिता प्रसादो निजनिदायां स्तुतौ समता ।  
 सुखदुःखशीतलोष्णद्वद्धसहिष्णुत्वमापदो न भयम् ॥ १७९ ॥  
 निद्राहारविहारेष्वनादरः सगराहित्यम् ।  
 वचने चानवकाशः कृष्णस्मरणेन शाश्वती शान्तिः ॥ १८० ॥  
 केनापि गीयमाने हरिगीते वेणुनादे वा ।  
 आनदाविर्भावो युगपत्स्यांद्वंद्वंसात्त्विकोद्रेकः ॥ १८१ ॥  
 तस्मिन्ननुभवति मनः प्रगृह्यमाण परात्मसुखम् ।  
 स्थिरता याते तस्मिन्याति मदोन्मत्तदंतिदशाम् ॥ १८२ ॥  
 जतुषु भगवद्भावं भगवति भूतानि पश्यति क्रमशः ।  
 एतादृशी दशा चेत्तदैव हरिदासवर्यः स्यात् ॥ १८३ ॥

**ध्यानविधिः ।**

यमुनातटनिकटस्थितवृंदावनकानने महारम्ये ॥  
 कल्पद्रुमतलभूमौ चरणं चरणोपरि स्थाप्य ॥ १८४ ॥  
 तिष्ठन्त घननीलं स्वतेजसा भासयंतमिह विश्वम् ।  
 पीतांबरपरिधानं चंदनकर्पूरलिप्तसर्वांगम् ॥ १८५ ॥  
 आकर्णपूर्णनेत्रं कुंडलयुगंभडितश्रवणम् ॥



मंदास्मितमुखकमलं सुकौस्तुभोदारमणिहारम् ॥१८६॥  
 बलयांगुलीयकाद्यानु चलयत स्वलंकारान् ।  
 गलवित्कलितवनमाल स्वतेजसापास्तकालिकालम् ॥१८७॥  
 गुंजारवालिकलित गुजापुंजान्विते शिरसि ।  
 भुंजानं सह गोपैः कुंजांतरवर्तिनं हरिं स्मरत ॥१८८॥  
 मदारपुष्पवारितमदानिलसेवित परानदम् ॥  
 मंदाकिनीयुतद्व नमत महानददं महापुरुषम् ॥१८९॥  
 सुरभीकृतदिवलय सुरभिशतैरावृतं सदा परितः ।  
 सुरभीतिक्षणमहासुरभीमं यादवं नमत ॥१९०॥  
 कंदर्पकोटिसुभव बाधितफल्द दयार्णव कृष्णम् !  
 त्यक्त्वा कमन्यत्रिपयं नेत्रयुग द्रष्टुगुम्हते ॥१९१॥  
 पुण्यतमामातिसुरसा मनोभिरामा हरेः कथा त्यक्त्वा ।  
 श्रोतु श्रवणद्वंद्व ग्राम्य कथमादरं भवति ॥१९२॥  
 दौर्भाग्यार्मिद्रियागा कृष्णे त्रिपये हि शाश्वतिके ।  
 क्षणिकेषु पापकरणेष्वपि स यन्ते यदन्यत्रिपयेषु ॥१९३॥

### सगुणनिर्गुणयोरैक्यम् ।

श्रुतिभिर्महापुत्रैः सगुणगुणातीतयोरैक्यम् ।  
 यत्रोक्तं गूढतया तदहं वक्ष्येऽतिविशदार्थम् ॥१९४॥  
 भूतेश्वतर्यामी ज्ञानमयः सच्चिदानंदः ।  
 प्रकृतेः परः परात्मा यद्वुकुलतिलकः स एवायम् ॥१९५॥  
 ननु सगुणो दृश्यतनुस्तथैकदेशाधिवासश्च ।  
 स कथं भवेत्परात्मा प्राकृतवद्रागरोपयुतः ॥१९६॥  
 इतरे दृश्यपदार्था लक्ष्यन्तेऽनेन चक्षुषा सर्वे ।  
 भगवाननया दृष्टया न लक्ष्यते ज्ञानदृग्गम्यः ॥१९७॥  
 यद्विश्वरूपदर्शनसमये पार्थाय दत्तवान्भगवान् ।

'दिव्यं चक्षुस्तस्माददृश्यता युज्यते नृहरौ ॥१९८॥  
 साक्षाद्यथैकदेशे वर्तुलमुपलभ्यते रवेर्बिम्बम् ॥  
 विश्वं प्रकाशयति तत्सर्वैः सर्वत्र दृश्यते युगपत् ॥१९९॥  
 यद्यपि साकारोऽय तथैकदेशी विभाति यदुनाथः ।  
 सर्वगतः सर्वात्मा तथाप्यय सच्चिदानन्दः ॥२००॥  
 एको भगवान्नेमे युगपद्गोपीष्वनेकासु ॥  
 अथवा विदेहजनकश्चतदेवभूदेवयोर्हरिर्युगपत् ॥२०१॥  
 अथवा कृष्णकारा स्वचमू दुर्योधनोऽपश्यत् ।  
 तस्माद्द्रयापक आत्मा भगवान्हरिरीश्वरः कृष्णः ॥२०२॥  
 वक्षसि यदा जघान श्रीवत्सः श्रीपतेः स कि द्वेष्यः ।  
 भक्तानामसुराणामन्येषा वा फल सदृशम् ॥ २०३ ॥  
 तस्मान्न कोऽपि शत्रुर्नो मित्र नाप्युदासीनः ।  
 नृहरि सन्मार्गस्थ सफलः शाखीव यदुनाथः ॥२०४॥  
 लोहशलाकानिवहैः स्पर्शाग्निमि भिद्यमानेऽपि ।  
 स्वर्णत्वमेति लौहं द्वेषादपि विद्विषा तथा प्राप्तिः ॥२०५॥  
 नन्वात्मनः सकाशादुत्पन्ना जीवसततिश्चैयम् ।  
 जगतः प्रियतर आत्मा तत्प्रकृते नैव सभवति ॥२०६॥  
 वत्साहरणावसरे पृथग्वयोरूपवासनाभूपान् ।  
 हरिरजमोह कर्तुं सवत्सगोपान्निर्निर्ममे स्वस्मात् ॥२०७॥  
 अग्नेर्यथा स्फुलिगाः क्षुद्रास्तु व्युन्चरन्तीति ।  
 श्रुत्यर्थं दर्शयितु स्वतनोरतनोत्स जीवसदोहम् ॥२०८॥  
 यमुनातीरनिकुंजे कदाचिदपि वत्सकाश्च चारयति ।  
 कृष्णे तथार्थगोपेषु च वरगोष्ठेषु चारयत्स्वारात् ॥२०९॥  
 वत्सं निरीक्ष्य दूराद्वावः स्नेहेन सभ्रांताः ।  
 तदभिमुखं धावन्त्यः प्रययुर्गोपैश्च दुर्वाराः ॥२१०॥

प्रसवभरेण भूय. स्रुतस्तनाः प्राप्य पूर्ववद्वत्सान् ॥  
 पृथुरसनया लिहन्त्यस्तर्णकवत्यः प्रपाययन्प्रमुदा ॥ २११ ॥  
 गोपा अपि निजबालाञ्जगृह्णुर्भ्रानमाग्राय ॥  
 इत्थमलौकिकलाभस्तेषां तत्र क्षण ववृधे ॥ २१२ ॥  
 गोपा वत्साश्चान्या पूर्वं कृष्णात्मका ह्यभवन् ॥  
 तेनात्मनः प्रियत्व दर्शितमेतेषु कृष्णेन ॥ २१३ ॥  
 प्रेयः पुत्राद्वित्तात्प्रेयोऽन्यस्माच्च सर्वस्मात् ॥  
 अंतरतर यदात्मेत्युपनिषदः सत्यताभिहिता ॥ २१४ ॥  
 नन्बुच्चावचभूतेष्व्वात्मा सम एव वर्ततेऽथ हरिः ॥  
 दुर्योधनेऽर्जुने वा तरतमभाव कथ नु गतवान्स ॥ २१५ ॥  
 बधिरांधपगुमूका दीर्घा. खर्वा. सरूपाश्च ॥  
 सर्वे विधिना दृष्टाः सवत्सगोपाश्चतुर्भुजास्तेन ॥ २१६ ॥  
 भूतसमर्त्व नृहरेः समो हि मशकेन नागेन ॥  
 लोकैः समस्त्रिभिर्वेत्युपनिषदा भाषितः साक्षात् ॥ २१७ ॥  
 आत्मा तावदभोक्ता तथैव ननु वासुदेवश्चेत् ॥  
 नानाकैतवयत्नैः पररमणीभिः कथ रमते ॥ २१८ ॥  
 सुदरमभिनवरूपं कृष्ण दृष्ट्वा विमोहिता गोप्यः ॥  
 तमभिलपन्त्यो मनसा कामाद्विरहव्यथा प्रापुः ॥ २१९ ॥  
 गच्छन्त्यस्तिष्ठन्त्यो गृहकृत्यपराश्च भुञ्जानाः ॥  
 कृष्णं विनान्यविषय समक्षमपि जातु नाविन्दन् ॥ २२० ॥  
 दुःसहविरहभ्रात्या स्वपतीन्ददृशुस्तरुन्नरांश्च पशून् ॥  
 हरिरयमिति सुप्रीताः सरभसमार्लिगयाचक्रुः ॥ २२१ ॥  
 कापि च कृष्णायन्ती कस्याश्चित्पृतनायन्त्या. ॥  
 अपिबत्स्तनमिति साक्षाद्वयासो नारायणः प्राह ॥ २२२ ॥  
 तस्मान्निजनिजदयितान्कृष्णाकारान्ब्रजस्त्रियो वीक्ष्य ॥

## प्रबोधसुधाकरः ।

स्वपरनृपतिपत्नीनामतयामी हरिः साक्षात् ॥ २२१ ॥  
परमार्थतो विचारे गुडतन्मधुरत्वदृष्टातात् ॥  
नश्वरमपि नरदेह परमात्माकारतां याति ॥ २२४ ॥  
किं पुनरनतशक्तेलीलाचपुरीश्वरस्येह ॥  
कर्माण्यलौकिकानि स्वमायया विदधतो नृहरेः ॥ २२५ ॥  
मृद्भक्षणेन कुपितां विकसितवदनां स्वमातर वक्त्रे ॥  
विश्वमदर्शयदखिल किं पुनरथ विश्वरूपोऽसौ ॥ २२६ ॥

अनुग्रहः ॥

विषविषमस्तनयुगल पाययितु पूतना गृह प्राप्ता ॥  
तस्याः पृथुभाग्याया आसीत्कृष्णार्पणो देहः ॥ २२७ ॥  
अनयत्पृथुतरशकट निजनिकट वा कृतापराधमपि ॥  
कंठाश्लेषविशेषादवधीद्वाल्मेऽसुर कृष्णः ॥ २२८ ॥  
यमलार्जुनौ तरू उन्मूल्योलूखलगतश्चिर खिलौ ॥  
रिंगलंगणभूमौ स्वमालय प्रापयन्नुहरिः ॥ २२९ ॥  
नित्यं त्रिदशद्वेषी येन च मृत्योर्वशीकृतः केशी ॥  
काकः कोऽपि वराको बकोऽप्यशोक गतो लोकम् ॥ २३० ॥  
गोगोपीगोपानां निकरमहिं पीडयन्तमतिवैगात् ॥  
अनघमघासुरमकरोत्पृथुतरसुरगेश्वरं भगवान् ॥ २३१ ॥  
पीत्वारण्यद्दुताशनमसह्यतत्तेजसो हेतोः ॥  
दग्धान्मुग्धानखिलाञ्जुगोप गोपान्कृपासिधुः ॥ २३२ ॥  
पातुं गोकुलमाकुलमशनिताडिद्वर्षणैः कृष्णः ॥  
असहाय एकहस्ते गोवर्धनमुद्धारोच्चैः ॥ २३३ ॥  
घासोलोभाकलितं धावद्रजकं शिलातलैर्हत्वा ॥  
विस्मृत्य तदपराधं विकुठवासोऽर्पितस्तस्मै ॥ २३४ ॥  
त्रेधा वक्रशरीरामतिलंबोष्ठीं स्वलद्भुवर्चनात् ॥

स्रक्चंदनपरितोषात्कुब्जामृज्वाननामकरोत् ॥ २३५ ॥  
 निहत पपात हरिणा हरिचरणप्रेण कुवलयपीडः ॥  
 तुंगोन्मत्तमतगः पतगवद्दीपकस्याग्रे ॥ २३६ ॥  
 युद्धमिमात्सह रंगे श्रीरगेनांगसगमं प्राप्य ॥  
 मुष्टिकचाणूराख्यौ ययतुर्निःश्रेयस सपदि ॥ २३७ ॥  
 देहकृतादपराधाद्वैकुण्ठोत्कठितांतरात्मानम् ॥  
 यदुवरकुलावर्तसः कस विध्वसयामास ॥ २३८ ॥  
 हरिसदर्शनयोगात्पृथुरणतीर्थे निमज्जते तस्मै ॥  
 भगवान्नु प्रददाद्यः सद्यश्चैद्याय सायुच्यम् ॥ २३९ ॥  
 मीनादिभिरवतारैर्निहताः सुरविद्विपो बहवः ॥  
 नीतास्ते निजरूपं तत्र च मोक्षस्य का वार्ता ॥ २४० ॥  
 ये यदुनदननिहतास्ते तु न भूयः पुनर्भव प्रापुः ॥  
 तस्मादवतारोपममूर्त्यामी प्रवर्तकः कृष्णः ॥ २४१ ॥  
 ब्रह्माडानि बहूनि पक्षजभवान्प्रत्यडमत्यद्भुता-  
 न्गोपान्वत्सयुतानदर्शयदज विष्णूनशेषाश्च यः ॥  
 शंभुर्यच्चरणोदक स्वशिरसा धत्ते च मूर्तित्रया-  
 त्कृष्णो वै पृथगस्ति कोऽप्यविकृतः सच्चिन्मयो नीलिमा ॥ २४२ ॥  
 कृपापात्रं यस्य त्रिपुरारिपुरंभोजवसति-  
 सुता जहोः पूता चरणनखनिर्णेजनजलम् ॥  
 प्रदानं वा यस्य त्रिभुवनपतित्व विभुरपि  
 निदानं सोऽस्माकं जयति कुलदेवो यदुपति ॥ २४३ ॥  
 मायाहस्तेऽर्पयित्वा भरणकृत्कृते मोहमूलोद्भवं मां  
 मातः कृष्णाभिधाने चिरसमयमुदासीनभावं गतासि ॥  
 कारुण्यैकाधिवासे सकृदपि वदनं नेक्षसे त्वं मदीय  
 तत्सर्वज्ञे न कर्तुं प्रभवसि भवती किं नु मूलस्य शांतिम् ॥ २४४ ॥

उदासीनः स्तब्धः सततमगुणः संगरहितो

भवांस्तातः कातः परमिह भवेज्जीवनगतिः ॥

अकस्मादस्माक यदि न कुरुते स्नेहमथ त-

द्वसस्व स्वीयातर्विमलजठरेऽस्मिन्पुनरपि ॥ २४५ ॥

लौकाधीशे त्वयीशे किमिति भवभवा वेदना स्वाश्रितानां

सकोचः पकजाना किमिह समुदिते मडले चडरस्मेः ॥

भोगः पूर्वाजिताना भवति भुवि नृणा कर्मणा चेदवश्यं

तन्मे दृष्टैर्नृपुष्टैर्ननु दनुजनृपैरुजित निर्जित ते ॥ २४६ ॥

नित्यानदसुधानिधेरधिगतः सन्नीलमेघः सता-

मौत्कठयप्रबलप्रभजनभरैराकर्षितो वर्षति ॥

विज्ञानामृतमद्भुत निजवचो धाराभिरारादिद

चेतश्चातक चेन्न वांछति मृषात्रातोऽसि सुतोऽसि किम् २४७

चेतश्चलता विहाय पुरतः सधाय कोटिद्वय

तत्रैकत्र निधेहि सर्वविषयानन्यत्र च श्रीपतिम् ॥

विश्रांतिर्हितमप्यहो क्व नु तयोर्मध्ये तदालोच्यतां

युक्त्या वानुभवेन यत्र परमानदश्च तत्सेव्यताम् ॥ २४८ ॥

पुत्रान्पौत्रमथ स्त्रियोऽन्ययुवतीर्वित्तान्यथोऽन्यद्भन

भोज्यादिष्वपि तारतम्यवशतो नाल समुत्कंठया ॥

नैतादृग्यदुनायके समुदिते चेतस्यनते विभौ

सांद्रानंदसुधार्णवे विहरति स्वैर यतो निर्भयम् ॥ २४९ ॥

काम्योपासनयार्थयन्त्यनुदिनं किञ्चित्फल सेप्सित

किञ्चित्स्वर्गमथापवर्गमपरैर्योगादियज्ञादिभिः ॥

अस्माक यदुनदनां प्रियुगलध्यानावधानार्थिनां


कि लोकेन दमेन कि नृपतिना स्वर्गापवर्गैश्च किम् ॥ २५० ॥

आश्रितमात्र पुरुषं स्वामिमुखं कर्षति श्रीशः ॥

लोहमपि चुबकाश्मा समुखमात्रं जड यद्वत् ॥ २५१ ॥  
 अयमुत्तमोऽयमधमो जात्या रूपेण सपदा वयसा ॥  
 श्लाघ्योऽश्लाघ्यो वेत्थ न वेत्ति भगवाननुग्रहावमरे ॥ २५२ ॥  
 अंतःस्थभावभोक्ता ततोऽतरात्मा महामेघ ॥  
 खदिरश्चपक इव वा प्रवर्षणं किं विचारयति ॥ २५३ ॥  
 यद्यपि सर्वत्र समस्तथापि नृहरिस्तथाप्येते ॥  
 भक्ताः परमानन्दे रमन्ति सदयावलोकैः ॥ २५४ ॥  
 सुतरामनन्यशरणाः क्षीराद्याहारमतरा यद्वत् ॥  
 कैः क्लया स्नेहदृशा कच्छपतनया प्रजीवन्ति ॥ २५५ ॥  
 यद्यपि गगन शून्य तथापि जलदामृतांशुरूपेण ॥  
 चातकचकोरनाम्नोर्दृढभावात्पूरयत्याशाम् ॥ २५६ ॥  
 तद्ब्रजता पुंसां दृग्वाङ्मनसामगोचरोऽपि हरिः ॥  
 कृपया फलत्यक्स्मात्सत्यानदामृतेन विपुलेन ॥ २५७ ॥

इति प्रबोधसुधाकरः समाप्तः ।

॥ प्रश्नोत्तररत्नमालिका ॥



कः खलु नालंक्रियते दृष्टादृष्टार्थसाधनपटीयान् ।  
 अमुया कंठस्थितया प्रश्नोत्तररत्नमालिकया ॥ १ ॥  
 भगवन्किमुपादेयं गुरुवचनं हेयमपि च किमकार्यम् ।  
 को गुरुरधिगततत्त्वः शिष्यहितायोद्यतः सततम् ॥ २ ॥  
 त्वरितं किं कर्तव्यं विदुषां संसारसततिच्छेदः ।  
 किं मोक्षतरोर्बाजं सम्यग्ज्ञानं क्रियासिद्धम् ॥ ३ ॥  
 कः पथ्यतरो धर्मः कः शुचिरिह यस्य मानसं शुद्धम् ।  
 कः पंडितो विवेकी किं विषमवधीरणा गुरुषु ॥ ४ ॥  
 किं संसारे सारं बहुशोऽपि विचिंत्यमानमिदमेव ।  
 किं मनुजेष्विष्टतमं स्वपरहितायोद्यतं जन्म ॥ ५ ॥  
 मदिरेव मोहजनकः कः स्नेहः के च दस्यवो विषयाः ।  
 का भववह्नी तृष्णा को वैरी यस्त्वनुद्योगः ॥ ६ ॥  
 कस्माद्भयमिह मरणादधःदिह को विशिष्यते रागी ।  
 कः शूरो यो ललनालोचनबाणैर्न च व्यथितः ॥ ७ ॥  
 पातुं कर्णाजलिभिः किममृतमिह युज्यते सदुपदेशः ।  
 किं गुरुताया मूलं यदेतदप्रार्थनं नाम ॥ ८ ॥  
 किं गहनं स्त्रीचरितं कश्चतुरो यो न खंडितस्तेन ।  
 किं दुःखमसंतोषः किं लाघवमधमतो याच्ना ॥ ९ ॥  
 किं जीवितमनवद्यं किं जाड्यं पाठतोऽप्यनभ्यासः ।  
 को जागर्ति विवेकी का निद्रा मूढता जतोः ॥ १० ॥  
 नलिनीदलगतजलवत्तरलं किं यौवनं धनं चायुः ।  
 कथय पुनः के शशिनः किरणसमाः सज्जना एव ॥ ११ ॥  
 को नरकः परवशता किं सौख्यं सर्वसंगविरतिर्या ।



किं सत्यं भूतहित प्रिय च किं प्राणिनामसवः ॥ १२ ॥  
 कोऽनर्थफलो मानः का सुखदा साधुजनमैत्री ।  
 सर्वव्यसनविनाशे को दक्षः सर्वथा त्यागी ॥ १३ ॥  
 किं मरणं मूर्खत्वं किं चानर्घं यदवसरे दत्तम् ।  
 आमरणाल्किं शल्यं प्रच्छन्नं यत्कृतं पापम् ॥ १४ ॥  
 कुत्र विधेयो यत्नो विद्याभ्यासे सद्गोपधे दाने ।  
 अवधीरणा क्व कार्या खलपरयोपित्परधनेषु ॥ १५ ॥  
 काहर्निशमनुचित्या ससारासारता न तु प्रमदा ।  
 का प्रेयसी विधेया करुणा दीनेषु सज्जने मैत्री ॥ १६ ॥  
 कंठगतैरप्यसुभिः कस्य ह्यात्मा न शक्यते जेतुम् ।  
 मूर्खस्य शकितस्य च विपादिनो वा कृतघ्नस्य ॥ १७ ॥  
 कः साधुः सद्वृत्तः कमधममाचक्षते त्वसद्वृत्तम् ।  
 केन जितं जगदेतत्सत्यतितिक्षावता पुंसा ॥ १८ ॥  
 कस्मै नमांसि देवाः कुर्वन्ति दयाप्रधानाय ॥  
 कस्मादुद्वेगः स्यात्ससारारण्यतः सुधियः ॥ १९ ॥  
 कस्य वशे प्राणिगणः सत्यप्रियभाषिणो विनीतस्य ॥  
 क्व स्थातव्यं न्याय्ये पथि दृष्टादृष्टलाभादये ॥ २० ॥  
 कौऽधो योऽकार्यरतः को बधिरो यो हितानि न शृणोति ।  
 को मूको यः काले प्रियाणि वक्तुं न जानाति ॥ २१ ॥  
 किं दानमनाकांक्षं किं मित्रं यो निवारयति पापात् ॥  
 कोऽलकारः शलिं किं वाचां मडनं सत्यम् ॥ २२ ॥  
 विद्युद्विलसितचपलं किं दुर्जनसगतिर्ध्रुवतयश्च ॥  
 कुलशीलनिष्प्रकपाः के कलिकालेऽपि सज्जना एव ॥ २३ ॥  
 चिंतामणिरिव दुर्लभमिह किं कथयामि तच्चतुर्भद्रम् ॥  
 किं तद्वदन्ति भूयो विधूततमसो विशेषेण ॥ २४ ॥

ज्ञानं प्रियवाक्सहित ज्ञानमगर्वं क्षमान्वित शौर्यम् ॥  
 वित्त त्यागसमेत दुर्लभमेतच्चतुर्भद्रम् ॥ २५ ॥  
 किं शोच्य कार्पण्य सति विभवे किं प्रशस्तमौदार्यम् ॥  
 कः पूय्यो विद्वद्भिः स्वभावतः सर्वदा विनीतो यः ॥ २६ ॥  
 कः कुलकमलदिनेशः सति गुणविभवेऽपि यो नम्रः ॥  
 कस्य वशे जगदेतत्प्रियहितवचनस्य धर्मनिरतस्य ॥ २७ ॥  
 विद्वन्मनोहरा का सत्कविता बोधवनिता च ॥  
 क न स्पृशति विपत्तिः प्रवृद्धवचनानुवर्तिन दान्तम् ॥ २८ ॥  
 कस्मै स्पृहयति कमला त्वनलसचित्ताय नीतिवृत्ताय ॥  
 व्यजति च क सहसा द्विजगुरुसुरनिंदाकर च सालस्यम् ॥ २९ ॥  
 कुत्र विधेयो वासः सज्जननिकटेऽथवा काश्याम् ॥  
 कः परिहार्यो देशः पिशुनयुतो लुब्धभूपश्च ॥ ३० ॥  
 केनाशोच्यः पुरुषः प्रणतकलत्रेण धीरविभवेन ॥  
 इह भुवने कः शोच्यः सत्यपि विभवे न यो दाता ॥ ३१ ॥  
 किं लघुताया मूल प्राकृतपुरुषेषु या याञ्जा ॥  
 रामादपि क शूरः स्मरशग्निहतो न यश्चलति ॥ ३२ ॥  
 किमहर्निशमनुचिन्त्यं भगवच्चरण न ससारः ॥  
 चक्षुष्मन्तोऽप्यधा के स्युर्ये नास्तिका मनुजाः ॥ ३३ ॥  
 कः पगुरिह प्रथिनो व्रजति न यो वार्धके तीर्थम् ॥  
 किं तीर्थमपि च मुख्य चित्तमल यन्निवर्तयति ॥ ३४ ॥  
 किं स्मर्तव्यं पुरुषैर्हरिनाम मदा न यावनी भाषा ॥  
 को हि न वाच्यः सुधिया परदोषश्चानृत तद्वत् ॥ ३५ ॥  
 किं सपाद्य मनुजैर्विद्या वित्त बल यगः पुण्यम् ॥  
 कः सर्वगुणविनाशी लोभः शत्रुश्च कः कामः ॥ ३६ ॥  
 का च सभा परिहार्या हीना र्या वृद्धसचिवेन ॥

इह कुत्रावहितः स्यान्मनुजः किल राजमेवायाम् ॥ ३७ ॥  
 प्राणादपि को गम्यः कुलधर्मः साधुसगश्च ॥  
 का सरक्ष्या कीर्तिः पतिव्रता नैजबुद्धिश्च ॥ ३८ ॥  
 का कल्पलता लोके सन्निष्ठाप्यायार्पिता विद्या ॥  
 कोऽक्षयवटवृक्षः स्याद्विधिवत्सत्पात्रदत्तदानं यत् ॥ ३९ ॥  
 किं शस्त्रं सर्वेषां युक्तिर्माता च का वेनुः ॥  
 किं नु बलं यद्देयं को मृत्युर्यदवधानरहितत्वम् ॥ ४० ॥  
 कुत्र विप दुष्टजने किमिहाशौचं भवेदृणं नृणाम् ॥  
 किमभयमिह वैगम्य भयमपि किं वित्तमेव सर्वेषाम् ॥ ४१ ॥  
 का दूर्लभा नगणां हरिभक्तिः पातकं च किं हिंसा ॥  
 को हि भगवत्प्रिय स्याद्योऽन्य नोद्वेजयंदनुद्भिः ॥ ४२ ॥  
 कस्मात्सिद्धिस्तपसो बुद्धिः क्व नु भूसुरे कुतो बुद्धिः ॥  
 वृद्धोपसेवया के वृद्धा ये धर्मतत्त्वज्ञाः ॥ ४३ ॥  
 संभावितस्य मरणादधिकं किं दुर्यशो भवति ॥  
 लोके सुगवी भवेत्को धनवान्धनमपि च किं यतश्चष्टम् ॥ ४४ ॥  
 सर्वसुखानां बीजं किं पुण्यं दुःखमपि कुतः पापात् ॥  
 कस्यैश्वर्यं यः किल शंकरमाराधयेद्भक्त्या ॥ ४५ ॥  
 को वर्धते विनीतः को वा हीयेत यो दृप्तः ॥  
 को न प्रत्येतव्यो ब्रूते यश्चानृतं शश्वत् ॥ ४६ ॥  
 कुत्रानृतेऽप्यपापं यच्चोक्तं धर्मरक्षार्थम् ॥  
 को धर्मोऽभिमतो यः शिष्टानां निजकुलीनानाम् ॥ ४७ ॥  
 साधुबलं किं दैवं कः साधुः सर्वदा तुष्टः ॥  
 दैवं किं यत्सुकृतं कः सुकृती श्लाघ्येते च यः सद्भिः ॥ ४८ ॥  
 गृहमेधिनश्च मित्रं किं भार्या को गृही च यो यजते ॥  
 को यज्ञो यः श्रुत्या विहितः श्रेयस्करो नृणाम् ॥ ४९ ॥

कस्य क्रिया हि सफला यः पुनराचारवाञ्छिष्टः ॥  
 कः शिष्टो यो वेदप्रमाणवान्को हतः क्रियाभ्रष्टः ॥ ५० ॥  
 को धन्यः संन्यासी को मान्यः पण्डितः साधुः ॥  
 कः सेव्यो यो दाता को दाता योऽर्थितृप्तिमातनुते ॥ ५१ ॥  
 किं भाग्य देहवतामारोग्यं कः फली कृषिकृत् ॥  
 कस्य न पापं जपतः कः पूर्णो यः प्रजावानस्यात् ॥ ५२ ॥  
 किं दुष्करं नराणां यन्मनसो निग्रहः सततम् ॥  
 को ब्रह्मचर्यवान्स्याद्यश्चास्खलितोर्ध्वरेतस्कः ॥ ५३ ॥  
 का च परदेवतोका विच्छक्तिः को जगद्धर्ता ॥  
 सूर्यः सर्वेषां को जीवनहेतुः स पर्जन्यः ॥ ५४ ॥  
 कः शूरो यो भीतत्राता त्राता च कः स गुरुः ॥  
 को हि जगद्गुरुरुक्तः शंभुर्ज्ञानं कुतः शिवादेव ॥ ५५ ॥  
 मुक्तिं लभेत कस्मान्मुकुन्दभक्तेर्मुकुदः कः ॥  
 यस्तारयेदविद्यां का चाविद्या यदात्मनोऽस्फूर्तिः ॥ ५६ ॥  
 कस्य न शोको यः स्यादज्ञोऽधः किं सुखं तुष्टिः ॥  
 को राजा रंजनकृत्कश्च श्वा नीचसेवको यः स्यात् ॥ ५७ ॥  
 को मायी परमेशः क इन्द्रजालायते प्रपंचोऽयम् ॥  
 कः स्वप्ननिभो जाग्रद्वयवहारः सत्यमपि च किं ब्रह्म ॥ ५८ ॥  
 किं मिथ्या यद्विद्यानाश्यं तुच्छं तु शशविषाणादि ॥  
 का चानिर्वचनीया माया किं कल्पितं द्वैतम् ॥ ५९ ॥  
 किं पारमार्थिकं स्यादद्वैतं चाज्ञता कुतोऽनादि ॥  
 वृषुषश्च पोषकं किं प्रारब्धं चान्नदायि किं चायुः ॥ ६० ॥  
 को ब्राह्मणैरुपास्यो गायत्र्यर्काग्निगोचरः शशुः ॥  
 गायत्र्यामादित्ये चाग्नौ शमौ च किं नु तत्तत्त्वम् ॥ ६१ ॥  
 प्रत्यक्षदेवता का माता पूज्यो गुरुश्च कस्तातः ॥

कः सर्वदेवतात्मा विद्याकर्मनिवितो विप्रः ॥ ६२ ॥  
 कश्च कुलक्षयहेतु सतापः सज्जनेषु योऽकारि ॥  
 केषाममोघवचन ये च पुनः सत्यमौनशमशीलाः ॥ ६३ ॥  
 किं जन्म विषयसंगः किमुत्तरं जन्म पुत्रः स्यात् ॥  
 कोऽपरिहार्यो मृत्युः कुत्र पदं विन्यसेच्च दृक्पूते ॥ ६४ ॥  
 पात्र किमन्नदाने क्षुधित कोऽन्यो हि भगवदवतारः ॥  
 कश्च भगवान्महेशः शंकरनारायणात्मैकः ॥ ६५ ॥  
 फलमपि भगवद्भक्तेः किं तल्लोकरवरूपसाक्षात्त्वम् ॥  
 मोक्षश्च को ह्यविद्यारतमयः कः सर्ववेदभूरथ चोम् ॥ ६६ ॥  
 इत्येपा कंठस्था प्रश्नोत्तररत्नमालिका येषाम् ॥  
 ते मुक्ताभरणा इव विमलाश्चाभान्ति सत्समाजेषु ॥ ६७ ॥

॥ इति प्रश्नोत्तररत्नमालिका समाप्ता ॥

॥ ब्रह्मानुचितनम् ॥



अहमेव पर ब्रह्म वासुदेवाख्यमव्ययम् ।  
 इति स्यान्निश्चितो मुक्तो बद्ध एवान्यथा भवेत् ॥१॥  
 अहमेव पर ब्रह्म निश्चित चित्त चित्यताम् ।  
 चिद्रूपत्वादसुगत्वादबाध्यत्वात्प्रयत्नतः ॥२॥  
 अहमेव पर ब्रह्म न चाह ब्रह्मणः पृथक् ।  
 इत्येव सगुपासीत् ब्राह्मणो ब्रह्मणि स्थितः ॥३॥  
 सर्वोपाधिनिर्मुक्त चैतन्यं च निरंतरम् ।  
 तद्ब्रह्माहमिति ज्ञात्वा कथ वर्णाश्रमी भवेत् ॥ ४ ॥  
 अहं ब्रह्मास्मि यो वेद स सर्व भवति त्विदम् ।  
 नाभूत्या ईशते देवास्तेषामात्मा भवेद्धि सः ॥५॥  
 अन्योऽसावहमन्योऽस्मीत्युपास्ते योऽन्यदेवताम् ।  
 न स वेद नरो ब्रह्म स देवाना यथा पशुः ॥६॥  
 अहमात्मा न चान्योऽस्मि ब्रह्मैवाहं न शोकभाक् ।  
 सच्चिदानदरूपोऽहं नित्यमुक्तस्वभाववान् ॥७॥  
 आत्मानं सततं ब्रह्म संभाव्य विहरन्ति ये ।  
 न तेषां दुष्कृत किञ्चिदुष्कृतोत्था न चापदः ॥८॥  
 आत्मानं सततं ब्रह्म संभाव्य विहरेत्सुखम् ।  
 क्षणं ब्रह्माहमस्मीति यः कुर्यादात्मचितनम् ॥९॥  
 तन्महापातकं हन्ति तमः सूर्योदयो यथा ।  
 अज्ञानाद्ब्रह्मणो जातमाकाशं बुद्बुदोपमम् ॥१०॥  
 आकाशाद्वायुरूपन्नो वायोस्तेजस्ततः पयः ।  
 अद्भ्यश्च पृथिवी जाता ततो व्रीहियवादिकम् ॥११॥  
 पृथिव्यप्सु पयो वह्नौ वह्निर्वायौ नभस्पसौ ।

नभोऽप्यव्याकृते तच्च शुद्धे शुद्धोऽस्म्यहं हरिः ॥१२॥  
 अहं विष्णुरहं विष्णुरहं विष्णुरहं हरिः ।  
 कर्तृभोक्त्रादिकं सर्वं तद्विद्योत्थमेव च ॥१३॥  
 अन्युतोऽहमनतोऽहं गोविंदोऽहमहं हरिः ।  
 आनदोऽहमशेषोऽहमजोऽहममृतोऽस्म्यहम् ॥१४॥  
 नित्योऽहं निर्विकल्पोऽहं निराकारोऽहमव्ययः ।  
 सच्चिदानंदरूपोऽहं पंचकोशातिगोऽस्म्यहम् ॥ १५ ॥  
 अकर्ताहमभोक्तृहमसगं परमेश्वरः ।  
 सदं मत्सनिधानेन चेटते सर्वमिन्द्रियम् ॥१६॥  
 आदिमध्यांतमुक्तोऽहं न बद्धोऽहं कदाचन ।  
 स्वभावनिर्मलः शुद्धं स एवाहं न सशयः ॥१७॥  
 ब्रह्मैवाहं न संसारी मुक्तोऽहमिति भावयेत् ।  
 अशक्नुवन्भावायितुं वाक्यमेतत्सदाऽभ्यसेत् ॥१८॥  
 यदभ्यासेन तद्भावो भवेद्भ्रमरकीटवत् ।  
 अत्रापहाय संदेहमभ्यसेत्कृतनिश्चयः ॥ १९ ॥  
 ध्यानयोगेन मासैकाद्ब्रह्महत्या व्यपोहति ।  
 सवत्सरं सदाभ्यासात्सिद्धयष्टकमवाप्नुयात् ॥२०॥  
 यावज्जीवं सदाभ्यासाज्जीवन्मुक्तो भवेद्यतिः ।  
 नाहं देहो न च प्राणो नेंद्रियाणि तथैव च ॥२१॥  
 न मनोऽहं न बुद्धिश्च नैव चित्तमहंकृतिः ।  
 नाहं पृथ्वी न सलिलं न च वह्निस्तथानिलः ॥२२॥  
 न चाकाशो न शब्दश्च न च स्पर्शस्तथा रसः ।  
 नाहं गंधो न रूपं च न मायाहं न संसृतिः ॥२३॥  
 सदा साक्षिस्वरूपत्वान्छिव एवास्मि केवलः ।  
 मय्येव सकलं जातं मयि सर्वं प्रतिष्ठितम् ॥२४॥

## ब्रह्मानुचितनम् ।

९७

मयि सर्वं लयं याति तद्ब्रह्मास्म्यहमद्वयम् ।  
सर्वज्ञोऽहमनंतोऽह सर्वेशः सर्वशक्तिमान् ॥२५॥  
आनंदः सत्यबोधोऽहमिति ब्रह्मानुचितनम् ।  
अयं प्रपंचो मिथ्यैव सत्यं ब्रह्माहमव्ययम् ॥२६॥  
अत्र प्रमाणं वेदान्ता गुरवोऽनुभवरतथा ।  
ब्रह्मैवाहं न संसारी न चाहं ब्रह्मणः पृथक् ॥२६॥  
नाहं देहो न मे देहः केवलोऽहं सनातनः ।  
एकमेवाद्वितीयं वै ब्रह्मणो नेह किंचन ॥२८॥  
हृदयकमलमध्ये दीपवद्वेदसारं  
प्रणवमयमत्कर्षं योगिभिर्ध्यानगम्यम् ।  
हरिगुरुशिवयोग सर्वभूतस्थमेक  
सकृदपि मनसा वै चिंतयेद्यः स मुक्तः ॥२९॥

इति ब्रह्मानुचितन समाप्तम् ।



## ॥ मोहमुद्गरः ॥

--ॐ--


भज गोविन्द भज गोविन्दं भज गोविन्दं मूढमते ।  
 प्राप्ते सन्निहिते मरणे न हि न हि रक्षति दुक्कञ्च करणे ॥ १ ॥  
 मूढ जहीहि धनागमतृष्णा कुरु सद्बुद्धिं मनसि वितृष्णाम् ।  
 यल्लभसे निजकर्मोपात्त वित्त तेन विनोदय चित्तम् ॥ २ ॥  
 नारीस्तनभरनार्भीदेश दृष्ट्वा मा गा मोहवेशम् ।  
 एतन्मासवसादिविकार मनसि विचिंतय वार वारम् ॥ ३ ॥  
 नलिनीदलगतजलमतितरल तद्वज्जीवितमतिशयचपलम् ।  
 विद्धि व्याध्यभिमानग्रस्तं लोक शोकहत च समस्तम् ॥ ४ ॥  
 यावद्विचोपार्जनसकरतावन्नजपरिवारो रक्तः ।  
 पश्चाज्जीवति जर्जरदेहे वार्तां पृच्छति कोऽपि न गेहे ॥ ५ ॥  
 यावत्पवनो निवसति देहे तावत्पृच्छति कुशल गेहे ।  
 गतवति वायौ देहापाये भार्या बिभ्यति तस्मिन्काये ॥ ६ ॥  
 बालस्तावत्क्रीडासक्तस्तरुणस्तावत्तर्णसक्तः ।  
 वृद्धस्तावच्चितामग्नः परे ब्रह्मणि कोऽपि न सक्तः ॥ ७ ॥  
 का ते काता कस्ते पुत्र- ससारोऽयमतीव विचित्रः ।  
 कस्य त्व क- कुत आयातस्तत्त्व चिंतय यदिद् भ्रातः ॥ ८ ॥  
 सत्संगत्वे नि-सगत्वं नि-सगत्वे निर्मोहत्वम् ।  
 निर्मोहत्वे निश्चलितत्वं निश्चलितत्वे जीवन्मुक्तिः ॥ ९ ॥  
 वयसि गते कः कामविकार- शुष्के नीरे कः कासारः ।  
 क्षीणे वित्ते कः परिवारो ज्ञाते तत्त्वे कः संसारः ॥ १० ॥  
 मा कुरु धनजनयौवनगर्वं हरति निमेषात्कालः सर्वम् ।  
 मायामयमिदमखिल हित्वा ब्रह्मपदं त्व प्रविश विदित्वा ॥ ११ ॥  
 दिनयामिन्यौ सायं प्रातः शिशिरवसतौ पुनरायातः ।

कालः क्रीडति गच्छत्यायुस्तदपि न मुचत्याशावायुः ॥ १२ ॥  
 का ते कांताधनगतचिता वातुल कि तव नास्ति नियता ।  
 त्रिजगति सज्जनसगतिरेका भवति भवार्णवतरणे नौका ॥ १३ ॥  
 जटिली मुडी लुचितकेश. काषायांबरबहुकृतवेषः ।  
 पश्यन्नपि च न पश्यति मूढो ह्युदरनिमित्त बहुकृतवेषः ॥ १४ ॥  
 अंगं गलित पलित मुड दशनविहीन जात तुंडम् ।  
 वृद्धो याति गृहीत्वा दड तदपि न मुचत्याशापिडम् ॥ १५ ॥  
 अग्ने वह्निः पृष्ठे भानू रात्रौ चुबुकसमर्पितजानु. ।  
 करतलभिक्षातरुतलवासस्तदपि न मुचत्याशापाश ॥ १६ ॥  
 कुरुते गगासागरगमन व्रतपरिपालनमथवा दानम् ।  
 ज्ञानविहीनः सर्वमत्नेन मुक्ति न भजति जन्मशतेन ॥ १७ ॥  
 मुरमदिरतरुमूलनिवास शय्या भूतलमजिनं वासः ।  
 सर्वपरिग्रहभोगत्यागः कस्य सुख न करोति विरागः ॥ १८ ॥  
 योगरतो वा भोगरतो वा सगरतो वा सगविहीनः ।  
 यस्य ब्रह्मणि रमते चित्त नदति नदति नदत्येव ॥ १९ ॥  
 भगवद्गीता किंचिदधीता गगाजललवकणिका पीता ।  
 सङ्कदपि येन मुरारिसमर्चा त्रियते तस्य यमेन न चर्चा ॥ २० ॥  
 पुनरपि जनन पुनरपि मरण पुनरपि जननीजठरे शयनम् ।  
 इह संसारे बहुदुस्तारे कृपयापारे पाहि मुरारे ॥ २१ ॥  
 रथ्याकर्षटविगचितकंधः पुण्यापुण्यविवर्जितपथः ।  
 योगी योगनियोजितचित्तो रमते बालोन्मत्तवदेव ॥ २२ ॥  
 कस्त्व कोऽह कुत आयातः का मे जननी को मे तात. ।  
 इति परिभावय सर्वमसार विश्व त्यक्त्वा खप्रविचारम् ॥ २३ ॥  
 मयि मयि चान्यत्रैको विष्णुर्व्यर्थ कुप्यसि मय्यसहिष्णुः ।  
 सर्वास्मिन्नपि पश्यात्मानं सर्वत्रोत्सृज भेदाज्ञानम् ॥ २४ ॥

शत्रौ मित्रे पुत्रे बधौ मा कुरु यत्न विप्रहसधौ ।  
 भव समचित्तः सर्वत्र त्व वाछस्यचिराद्यदि विष्णुत्वम् ॥ २५ ॥  
 कामं क्रोधं लोभ मोहं त्यक्त्वात्मान भावय कोऽहम् ।  
 आत्मज्ञानविहीना मूढास्ते पच्यन्ते नरकनिगूढाः ॥ २६ ॥  
 गेयं गीतानामसहस्र ध्येय श्रीपतिरूपमजस्रम् ।  
 नेय सज्जनसगे चित्तदेय दीनजनाय च वित्तम् ॥ २७ ॥  
 सुखतः क्रियते रामाभोगः पश्चाद्धंत शरीरे रोगः ।  
 यद्यपि लोके मरण शरण तदपि न मुंचति पापाचरणम् ॥ २८ ॥  
 अर्थमनर्थ भावय नित्य नास्ति ततः सुखलेशः सत्यम् ।  
 पुत्रादपि धनभाजा भीतिः सर्वत्रैषा विहिता रीतिः ॥ २९ ॥  
 प्राणायाम प्रत्याहारं नित्यानित्यविवेकविचारम् ।  
 जाप्यसमेतसमाधिविधान कुर्व्वधान महद्वधानम् ॥ ३० ॥  
 गुरुचरणबुजनिर्भरभक्तः ससारादचिराद्भव मुक्तः ।  
 सेन्द्रियमानसनियमादेव द्रक्ष्यसि निजहृदयस्थ देवम् ॥ ३१ ॥

॥ इति मोहमुद्गरः समाप्तः ॥

॥ योगतारावली ॥



चंदे गुरूणां चरणारविंदे  
सदर्शितस्वात्मसुखावबोधे ॥  
जनस्य ये जांगलिकायमाने  
ससारहालाहलमोहशान्त्यै ॥ १ ॥  
सदाशिवोक्तानि सपादलक्ष-  
लयावधानानि वसन्ति लोके ॥  
नादानुसंधानसमाधिमेकं  
मन्यामहे मान्यतम लयानाम् ॥ २ ॥  
सरेचपूरैरनिलस्य कुंभैः  
सर्वासु नाडीषु विशोधितासु ॥  
अनाहताख्यो बहुभिः प्रकारै-  
रंतः प्रवर्तेत सदा निनादः ॥ ३ ॥  
नादानुसंधान नमोऽस्तु तुभ्यं  
त्वा साधन तत्त्वपदस्य जाने ॥  
भवत्प्रसादात्पवनेन साक  
विलीयते विष्णुपदे मनो मे ॥ ४ ॥  
जालंधरोड्याणनमूलबधा-  
ञ्जल्पन्ति कंठोदरपायुमूलान् ॥  
बंधत्रयेऽस्मिन्परिचीयमाने  
बंधः कुतो दारुणकालपाशात् ॥ ५ ॥  
ओड्याणजालंधरमूलबंधै-  
रन्निरितायासुरगांगनायाम् ॥  
प्रत्यङ्मुखत्वात्प्रविशन्सुषुम्नां

गमागमौ मुंचति गंधवाहः ॥ ६ ॥  
 उत्थापिताधारहुताशनोल्कै-  
 राकुचनैः शश्वदपानवायो ॥  
 संतापिताच्चद्रमसः पतर्ती  
 पीयूषधारां पिबतीह धन्यः ॥ ७ ॥  
 बधत्रयाभ्यासविपाकजाता  
 विवर्जिता रेचकपूरकाभ्याम् ॥  
 विशोषयन्ती विषयप्रवाह  
 विद्या भजे केवलंकुम्भरूपाम् ॥ ८ ॥  
 अनाहते चेतसि सावधानै-  
 रभ्यासशूरैरनुभूयमाना ॥  
 संस्तंभितश्वासमनःप्रचारा  
 सा जृभते केवलकुम्भकश्री ॥ ९ ॥  
 सहस्रशः सन्तु हठेषु कुंभा  
 सभाव्यते केवलकुम्भ एव ॥  
 कुंभोत्तमे यत्र तु रेचपूरौ  
 प्राणस्य न प्राकृतवैकृताख्यौ ॥ १० ॥  
 त्रिकूटनाग्नि स्त्रिमितेऽतरगे  
 खे स्तभिते केवलकुम्भकेन ॥  
 प्राणानिलो भानुशशांकनाड्यौ  
 विहाय सद्यो विलय प्रयाति ॥ ११ ॥  
 प्रत्याहृतः केवलकुम्भकेन  
 प्रबुद्धकुण्डत्युपमुक्तशेष  
 प्राणः प्रतीचीनपथेन मद  
 विलीयते विष्णुपदांतराले ॥ १२ ॥

निरकुशानां श्वसनोद्गमानां  
 निरोधनैः केवलकुम्भकार्ण्यैः ॥  
 उदेति सर्वेन्द्रियवृत्तिशून्यो  
 मरुल्लयः कोऽपि महामतीनाम् ॥ १३ ॥  
 न दृष्टिलक्ष्याणि न चित्तबन्धो  
 न देशकालौ न च वायुरोधः ॥  
 न धारणाध्यानपरिश्रमो वा  
 समेधमाने सति राजयोगे ॥ १४ ॥  
 अशेषदृश्योञ्जितदृढमयाना-  
 मवस्थितानामिह राजयोगे ॥  
 न जागरो नापि सुषुप्तिभावो  
 न जीवित नो मरण विचित्रम् ॥ १५ ॥  
 अहममत्वाद्द्वयपहाय सर्वं  
 श्रीराजयोगे स्थिरमानसानाम् ॥  
 न द्रष्टृता नास्ति च दृश्यभावः  
 सा जृम्भते केवलसीविदेव ॥ १६ ॥  
 नेत्रे ययोन्मेषनिमेषशून्ये  
 वायुर्यया वर्जितरेचपूरः ॥  
 मनश्च सकल्पविकल्पशून्य  
 मनोन्मनी सा मयि सनिधत्ताम् ॥ १७ ॥  
 चित्तेन्द्रियाणां चिरनिग्रहेण  
 श्वासप्रचारे शमिते यमीन्द्राः ॥  
 निवातदीपा इव निश्चलांगा  
 मनोन्मनीमग्नधियो भवन्ति ॥ १८ ॥  
 उन्मन्यवस्थाधिगमाय विद्व-

न्नुपायमेकं तत्र निर्दिशामः ॥  
 पश्यन्नुदासीनतया प्रपंच  
 सकल्पमुन्मूल्य सावधानः ॥ १९ ॥  
 प्रसह्य सकल्पपरपराणा  
 संभेदने सततसावधानम् ॥  
 आलवनाशादपचीयमान  
 शनैः शनैः शातिमुपैति चेतः ॥ २० ॥  
 निश्वासलोपैर्निभृतैः शरीरै-  
 नैत्रांबुजैरर्धनिमीलितैश्च ॥  
 आविर्भवन्तीममनस्कमुद्रा-  
 मालोकयामो मुनिपुंगवानाम् ॥ २१ ॥  
 अमी यमीन्द्राः सहजामनस्का-  
 दहममत्वे शिथिलायमाने  
 मनोतिग मारुतवृत्तिशून्य  
 गच्छन्ति भाव गगनावशेषम् ॥ २२ ॥  
 निवर्तयन्तीं निखिलेद्रियाणि  
 प्रवर्तयन्ती परमात्मयोगम् ॥  
 सविन्मयी तां सहजामनस्का  
 कदा गमिष्यामि गतान्यभावः ॥ २३ ॥  
 प्रत्यग्विमर्शातिशयेन पुसा  
 प्राचीनगधेषु पलायितेषु ॥  
 प्रादुर्भवेत्काचिदजाड्यनिद्रा  
 प्रपंचचिंतां परिवर्जयन्ती ॥ २४ ॥  
 विच्छिन्नसंकल्पविकल्पमूले  
 निःशेषनिर्मूलितकर्मजाले ॥

निरतराभ्यासनितांतभद्रा  
 सा जृभते योगिनि योगनिद्रा ॥ २५ ॥  
 विश्रातिमासाद्य तुरीयतल्पे  
 विश्वाद्यवस्थात्रितयोपरिस्थे ॥  
 सर्विन्मयी कामपि सर्वकाल  
 निद्रां सखे निर्विश निर्विकल्पाम् ॥ २६ ॥  
 प्रकाशमाने परमात्मभानौ  
 नश्यत्यविद्यातिमिरे समस्ते ॥  
 अहो बुधा निर्मलदृष्टयोऽपि  
 किञ्चिन्न पश्यन्ति जगत्समग्रम् ॥ २७ ॥  
 सिद्धिं तथाविधमनोविलयां समाधौ  
 श्रीशैलशृगकुहरेषु कदोपलप्स्ये ॥  
 गात्र यदा मम लता परिवेष्टयन्ति  
 कर्णे यदा विरचयन्ति खगाश्च नीडान् ॥ २८ ॥  
 विचरतु मतिरेषा निर्विकल्पे समाधौ  
 कुचकलशयुगे वा कृष्णसारेक्षणानाम् ॥  
 चतुरजडमते वा सज्जनानां मते वा  
 मतिकृतगुणदोषा मा विभुं न स्पृशन्ति ॥ २९ ॥  
 ॥ इति योगतारावली सपूर्णा ॥



## ॥ शतश्लोकी ॥



दृष्टान्तो नैव दृष्टस्त्रिभुवनजठरे सद्गुरोर्ज्ञानदातु  
 स्पर्शश्चेत्तत्र कल्प्यः स नयति यदहो स्वणतामश्मसारम ।  
 \* स्पर्शत्व तथापि श्रितचरणयुगे सद्गुरुः स्वीयशिष्ये  
 स्वीय साम्यं विधत्ते भवति निरुपमस्तेन वाऽलौकिकोऽपि ॥ १  
 यद्वन्त्रीखलवृक्षप्रसृतपरिमलेनाभितोऽन्येऽपि वृक्षाः  
 शश्वत्सौगन्धभाजोऽप्यतनुतनुभृता तापमुन्मूलयन्ति ।  
 आचार्याल्लब्धबोधा अपि विधिवशतः सन्निधौ सस्थिताना  
 त्रेधा ताप च पाप सकरुणहृदयाः स्वोक्तिभिः क्षालयन्ति ॥ २ ॥  
 आत्मानात्मप्रतीति प्रथममभिहिता सत्यमिथ्यात्वयोगात्  
 द्वेधा ब्रह्मप्रतीतिर्निगमनिगादिता स्वानुभृत्योपपत्त्या ।  
 आद्या देहानुबन्धाद्भवति तदपरा सा ६. सर्वात्मकत्वात्  
 आदौ ब्रह्माहमस्मीत्यनुभव उदिते खल्विदं ब्रह्म पश्चात् ॥ ३ ॥  
 आत्मा चिद्वित्सुखात्माऽनुभवपरिचित सर्वदेहादियता  
 सत्येव मूढबुद्धिर्भजति ननु जनोऽनित्यदेहात्मबुद्धिम् ।  
 वाद्योऽस्थिस्नायुमज्जापलरुधिरवसाचर्ममेदोयुगन्त-  
 विण्मूत्रश्लेष्मपूर्णं स्वपरवपुरहो सविदित्वाऽपि भूयः ॥ ४ ॥  
 देहस्त्रीपुत्रमित्रानुचरहयवृषास्तोपहेतुर्ममेत्थ  
 सर्वे स्वायुर्नयन्ति प्रथितमलममी मांसमीमांसयेह ।  
 एते जीवन्ति येन व्यवहृतिपटवो येन सौभाग्यभाज-  
 स्त प्राणाधीशमतर्गतममृतममं नैव मीमांसयन्ति ॥ ५ ॥  
 कश्चित्कीटः कथचित्पटुमतिरभितः कटकानां कुटीर  
 कुर्वस्तेनैव साक व्यवहृतिविषये चेष्टेत यावदायु ।  
 तद्वज्जीवोऽपि नानाचरितसमुदितैः कर्मभिः स्थूलदेह

निर्मायात्रैव तिष्ठन्ननुदिनममुना साकमभ्येति भूमौ ॥ ६ ॥

स्त्रीकुर्वन्व्याघ्रवेप स्वजटरभृतये भीषयन्त्यश्च मुग्धान्

मत्या व्याघ्रोऽहमित्थ स नरपशुमुखान्बाधते किं नु सत्त्वान् ।

मत्वा स्त्रीविषधारी स्यहमिति कुरुते किं नटो भर्तुरिच्छां

तद्वन्छारीर आत्मा पृथगनुभवतो देहतो यं स साक्षा ॥ ७ ॥

स्र बाल रोदमान चिरतरममय शान्तिमानेतुमग्रे

द्राक्ष स्वार्द्धरामात्र सुकदलमथवा योजयत्यबिकाऽस्य ।

तद्वच्चेतोऽतिमूढ बहुजननभवान्मौढ्यसस्कारयोगात्

बोधोपायैरनेकैरवशमुपनिपद्वोऽधयामास सम्यक् ॥ ८ ॥

यन्प्रीत्या प्रीतिपात्र तनुयुवतितनूजार्थमुख्य स तस्मात्

प्रेयानात्माऽथ शोकास्पदमितरदतः प्रेय एतत्कथं स्यात् ।

भार्याऽऽद्य जीवितार्थे वितरति च वपुः स्वात्मन श्रेय इच्छन्

तस्मादात्मानमेव प्रियमत्रिकमुपासीत विद्वान्न चान्यत् ॥ ९ ॥

यस्माद्यावत्प्रिय स्यादिह हि विपयतस्तावदास्मिन्प्रियत्व

यावद्दुःखं च यस्माद्भवति ततो ततरतावदेवाप्रियत्वम् ।

नैकास्मिन्सर्वकालेऽस्त्युभयमपि कदाऽप्यप्रियोऽपि प्रियः स्यात् ॥

प्रेयानप्यप्रियो वा मततमपि ततः प्रेय आत्माख्यवस्तु ॥ १० ॥

श्रेयः प्रेयश्च लोके द्विविधमभिहित काम्यमात्यतिक च

काम्य दुःखैकबीज क्षणलवत्रिरस तच्चिकीर्षन्ति मदाः ।

ब्रह्मैवात्यतिक यन्निरतिशयसुखस्यास्पदं सश्रयन्ते

तत्त्वज्ञास्तच्च काठोपनिषदभिहित पाञ्चिधाया च वल्ल्याम् ॥ ११ ॥

आत्माभोत्रेस्तरगोऽस्म्यहमिति गमने भावयन्नासनस्थ

सवित्सूत्रानुविद्धो मणिरहमिति वाऽस्मीद्रियार्थप्रतीतौ ।

दृष्टोऽस्म्यात्मावलोकादिति गयनाविधौ मग्न आनदासिधौ

अंतर्निष्ठो मुमुक्षुः स खलु तनुभृतां यो नयत्येवमायुः ॥ ११ ॥  
 वैराजव्यष्टिरूप जगदखिलमिदं नामरूपात्मकं स्या-  
 दंतःस्थप्राणमुख्यात्प्रचलति च पुनर्वैति सर्वान्पदार्थान् ॥  
 नाय कर्ता न भोक्ता सवितृवदिति यो ज्ञानविज्ञानपूर्णा-  
 साक्षादित्य विज्ञानन्वयवहरति परात्मानुसंधानपूर्वम् ॥ १३ ॥  
 नैवेद्यं ज्ञानगर्भं द्विविधमभिहितं तत्र वैराग्यमाद्य-  
 प्रायो दुःखावलोकाद्भवति गृहसुहृत्पुत्रवित्तैपणादेः ॥  
 अन्यज्ज्ञानोपदेशाद्यदुदितविषये चान्तवद्वेयता स्यात्  
 प्रवच्याऽपि द्विधा स्यान्नियमितमनसां देहतो गेहतश्च ॥ १४ ॥  
 यः कश्चित्सौख्यहेतोस्त्रिजगति यतते नैवं दुःखस्य हेतोः  
 देहेऽहता तदुत्था स्वविषयममता चेति दुःखास्पदे द्वे ॥  
 जानन्नोगाभिघाताद्यनुभवति यतोऽनित्यदेहात्मबुद्धि-  
 भार्यापुत्रार्थनाशे विषयमथ परामेति नारातिनाशे ॥ १५ ॥  
 तिष्ठन्गेहे गृहेशोऽप्यतिथिरिव निजं वामं गतुं चिकीर्षु-  
 देहस्य दुःखसौख्यं न भजति सहसा निर्ममत्वाभिमानः ॥  
 आयात्रायास्यतीदं जलदपटलवद्यातुं यास्यत्यवश्यं  
 देहाद्य सर्वमेव प्रविदितविषयो यश्च तिष्ठत्ययत्नः ॥ १६ ॥  
 शक्या निर्मोक्तं स्वाद्बहिरहिरिव यः प्रव्रजन्स्वीयोगेहात्  
 छायां मार्गदुर्मोत्या पथिक इव मनाक् सश्रयेद्देहसंस्थाम् ॥  
 क्षुत्पर्याप्त तरुभ्यः पतितफलमयं प्रार्थयेद्भैक्ष्यमत्र  
 स्वात्मारामं प्रवेष्टुं स खलु सुखमयं प्रव्रजेद्देहतोऽपि ॥ १७ ॥  
 कामो बुद्धानुदेति प्रथममिह मनस्युद्दिशत्यर्थजातं  
 तद्ब्रह्मार्ताद्रियास्यैस्तदनाधिगमतः क्रोध आविर्भवेच्च ॥  
 प्राप्तावर्थस्य संरक्षणमतिरुदितो लोभ एतत्त्रयं स्यात्  
 सर्वेषां पातहेतुस्तादिह मतिमता त्याज्यमध्यात्मयोगात् ॥ १८ ॥

दानं ब्रह्मार्पणं यत्क्रियत इह नृभिः स्यात्क्षमाऽऽज्ञो वसज्ञा  
 श्रद्धाऽऽसितक्यं च सत्यं सदिति परमतः सेतुसङ्गं चतुष्कम् ॥  
 तत्स्याद्द्विधायं जतोरिति चतुर इमान्दानपूर्वैश्चतुर्भिः  
 तीर्त्वा श्रेयोऽमृतं च श्रयत इह नरः स्वर्गतिं ज्योतिराप्तिम् ॥१९॥  
 अन्नं देवातिथिभ्योऽर्पितममृतमिदं चान्यथा मोघमन्नं  
 यश्चात्मार्यं विधत्ते तदिह निगदितं मृत्युरूपं हि तस्य ॥  
 लोकेऽसौ केवलाघो भवति तनुभृता केवलादी च यः स्यात्  
 त्यक्त्वा प्राणाग्निहोत्रं विविदनुदिनं योऽश्रुते सोऽपि मर्त्यः ॥२०॥  
 लोको भोजः स एवार्पयति गृहगतायार्थिनेऽन्नं कृशाय  
 यस्तरमै पूर्णमन्नं भवति मखविधौ जायतेऽजातशत्रुः ॥  
 सख्ये नान्द्यार्थिने योऽर्पयति न स सखा सेवमानाय नित्यं  
 संसक्तयान्नमस्माद्विमुखं इव परावृत्तिमिच्छेत्कदर्यात् ॥ २१ ॥  
 स्वाज्ञानज्ञानहेतू जगदुदयलयौ सर्वसाधारणौ स्तः  
 जीवेष्वास्वर्णगर्भं श्रुतय इति जगूर्ह्यते स्वप्रबोधे ॥  
 विश्वं ब्रह्मण्यबोधे जगति पुनरिदं ह्ययते ब्रह्म यद्वत्  
 शुक्तौ रौप्यं च रौप्येऽधिकरणमथवा ह्ययतेऽन्योन्यमोहात् ॥ २२ ॥  
 तुच्छत्वान्नासदासीद्गगनकुसुमवद्भेदकं नो सदासीत्  
 किंत्वाभ्यामन्यदासीद्व्यवहृतिगतिसन्नास लोकस्तदानीम् ॥  
 किंत्वर्वागेव शुक्तौ रजतवदपरो नो विराड् व्योमपूर्वः ।  
 शर्मण्यात्मन्यथैतत्कुहकसलिलवत्किं भवेदावरीवः ॥ २३ ॥  
 बंधो जन्मात्ययात्मा यदि न पुनरभूत्तर्हि मोक्षोऽपि नासीत्  
 यद्वद्रात्रिदिनं वा न भवति तरणौ किंतु दृग्दोष एषः ॥  
 अप्राणं शुद्धमेकं समभवदथ तन्मायया कर्तुंसंज्ञं ।  
 तस्मादन्यच्च नासीत्परिवृतमजया जीवभूतं तदेव ॥ २४ ॥  
 प्रागासीद्भावरूपं तम इति तममा गूढमस्मादतर्क्यं ।

क्षीरातर्यद्वदंभो जनिरिह जगतो नामरूपात्मकस्य ॥  
 कामाद्भ्रातुः सिसृक्षोरनुगतजगतः कर्मभिः सप्रवृत्तात् ।  
 रेतोरूपैर्मनोभिः प्रथममनुगतैः संततैः कार्यमाणैः ॥ २५ ॥  
 चत्वारोऽस्याः कपर्दा युवतिरथ भवेन्नूतना नित्यमेषा ।  
 माया वा पेशला स्यादघटितधटनापाटव याति यस्मात् ॥  
 स्यादारभे घृतास्या श्रुतिभववयुनान्येवमान्छादयन्ता ।  
 तस्यामेतौ मुपर्णाविव परपुरुषौ तिष्ठतोऽर्थप्रतीत्या ॥ २६ ॥  
 एकस्तत्रास्त्यसगस्तदनु तदपरोऽज्ञानसिंधु प्रविष्टो  
 विस्मृत्यात्मस्वरूप स विविधजगदाकारमाभासमैक्षत् ॥  
 बुद्ध्याऽन्तर्यावदैक्षद्विसृजति तमजा सोऽपि तामेवमेक-  
 स्तावद्विप्रास्तमेक कथमपि बहुधा कल्पयन्ति स्ववाग्भिः ॥ २७ ॥  
 नायाति प्रत्यगात्मा प्रजननसमये नैव यात्यंतकाले ।  
 यत्तोऽखडोऽस्ति लैंग मन इह विशति प्रवजन्मूर्ध्वमर्वाक ॥  
 तत्कार्श्यं स्थूलतां वा न भजति वपुषः किंतु संस्कारजाते ।  
 तेजोमात्रा गृहीत्वा व्रजति पुनरिहायाति तैस्तैस्सहैव ॥ २८ ॥  
 आसीत्पूर्वं सुबधुर्भृशमवनिमुरो यः पुरोधो सनाते-  
 ब्राह्म्यात्कृटाभिचारात्स खलु मृतिमितस्तन्मनोऽगात्कृतान्तम् ॥  
 तद्भ्रता श्रौतमत्रैः पुनरनयादिति प्राह सूक्तेन वेदः ।  
 तस्मादात्माभियुक्त व्रजति ननु मनः कर्हिचिन्नांतरात्मा ॥ २९ ॥  
 एको निष्कप आत्मा प्रचलति मनसा धावमानेन तस्मिन् ।  
 तिष्ठन्नप्रेऽथ पश्चान्न हि तमनुगत जानते चक्षुराद्याः ॥  
 यद्वत्पाथस्तरंगः प्रचलति परितो धावमानैस्तदंतः ।  
 प्राक्पश्चादस्ति तेषा पवनसमुदितैस्तैः प्रशान्तैर्यथावत् ॥ ३० ॥  
 एकाक्यासीत्स पूर्वं मृगयति विषयानानुपूर्व्याऽन्तरात्मा ।  
 जाया मे स्यात्प्रजा वा धनमुपकरण कर्म कुर्वस्तदर्थम् ॥

क्लेशैः प्राणावशेषैर्हृदपि मनुते नान्यदस्माद्गरीय-

स्वेकालाभेऽप्यकृत्स्नो मृत इव विरमत्येकहान्याऽकृतार्थः ॥ ३१ ॥

नासीत्पूर्वं न पश्चादतनुदिनकराच्छादको वारिवाहः ।

दृश्यं किं त्वतराऽसौ स्थगयति स दृश पश्यतो नार्कविवम् ॥

नो चेदेव विनाऽर्कं जलधरपटल भासते तर्हि कस्मात् ।

तद्वद्विश्वं विधत्ते दृशमथ न पर भासकं चालकं स्वम् ॥ ३२ ॥

भुजानः स्वप्नराज्यं ससकलविभवो जागर प्राप्य भूयः ।

राज्यभ्रष्टोऽहमित्थं न भजति विषमं तन्मृषा मन्यमानः ।

स्वप्ने कुर्वन्नगम्यागमनमुखमघं तेन न प्रत्यवार्या

तद्वजाग्रदशाया व्यवहृतिमाखिलां स्वप्नवद्विस्मरेच्चेत् ॥ ३३ ॥

स्वप्नावस्थाऽनुभूतं शुभमथ विषमं तन्मृषा जागरे स्यात्

जाग्रत्यां स्थूलदेहव्यवहृतिविषयं तन्मृषा स्वापकाले ।

इत्थं मिथ्यात्वसिद्धावनिशामयथा स यते तत्र मूढः ।

सत्यं तद्भासकेऽस्मिन्निह हि कुत इदं तन्न विद्मो वयं हि ॥ ३४ ॥

जीवन्तं जाग्रतीह स्वजनमथ मृतं स्वप्नकाले निरीक्ष्य

निर्वेदं यात्यकस्मान्मृतममृतमसु वीक्ष्य हर्षं प्रयाति ।

स्मृत्वाऽप्येतस्य जतोर्निधनमसुयुतिं भापते तेन साकं

सत्येव भाति भूयोऽल्पकसमयवशात्सत्यता वा मृषात्वम् ॥ ३५ ॥

स्वप्नस्त्रीसगसौरख्यादपि भृशमसतो यः च रेतश्च्युतिः स्यात्

सा दृश्या तद्वदेतत्स्फुरति जगदसत्काणं सत्यकल्पम् ।

स्वप्ने सत्यं पुमान्स्याद्युवतिरिह मृषैवानयो सयुतिश्च

प्रातः शुक्लेण वस्त्रोपहतिरिति यतः कल्पनामूलमेतत् ॥ ३६ ॥

पश्यत्यारामस्य प्रतिदिन्नसममी जतवः स्वापकाले

पश्यत्येनं न कश्चित्करणगणमृते मायया ऋडमानम् ।

जाग्रत्यर्थवजानामथ च तनुभृतां भासकं चालकं वा

नो जानीति सुपुत्रौ परमसुखमय कश्चिदाश्चर्यमेतत् ॥३७॥  
 स्वप्ने मंत्रोपदेशः श्रवणपरिचितः सत्य एष प्रबोधे  
 स्वप्नादेव प्रसादादभिलषितफलं सत्यतां प्रातरेति ।  
 सत्यप्राप्तिस्त्वसत्यादपि भवति तथा किञ्च तत्स्वप्रकाशं  
 येनेदं भाति सर्वं चरमचरमथोन्चावचं दृश्यजातम् ॥३८॥  
 मध्यप्राणं सुपुत्रौ स्वजनिमनुविशन्त्यग्निस्सूर्यादयोऽमी  
 वागाद्याः प्राणवायु तदिह निगदिता ग्लानिरेषां न वायोः ।  
 तेभ्यो दृश्यावभासो भ्रम इति विदितः शुक्तिकारौप्यकल्प-  
 प्राणायामव्रतं तच्छ्रुतिशिरसि मत स्वात्मलब्धौ न चान्यत् ॥३९॥  
 नोऽकस्मादाद्रमेधः स्पृशति च दहनः कितु शुष्क निदाघा-  
 दार्द्रं चेतोऽनुबध्ने कृतसुकृतमपि स्वोक्तकर्मप्रजायैः ।  
 तद्वज्ज्ञानाग्निरेतत्स्पृशति न सहसा कितु वैराग्यशुष्क  
 तस्मान्छुद्धो विरागः प्रथममभिहितस्तेन विज्ञानसिद्धिः ॥४०॥  
 यत्किञ्चिन्नामरूपपात्मकमिदमसदेवोदित भाति भूमौ  
 येनानेकप्रकारैर्व्यवहरति जगद्येन तेनेश्वरेण ।  
 तद्वत्प्रच्छन्नदीय निभृतरशनया यद्वदेप द्विजिह्व-  
 स्तेन त्यक्तेन भोज्य सुखमनतिशय मा गृध्रोऽन्यद्वनाद्यम् ॥४१॥  
 जीवन्मुक्तिर्मुमुक्षोः प्रथममथ ततो मुक्तिरात्यातिकी च  
 तेऽभ्यासज्ञानयोगाद्गुरुचरणरूपाऽपांगसगेन लब्धात् ।  
 अभ्यासोऽपि द्विधा स्यादाधिकरणवशाद्द्वैहिको मानसश्च  
 शारीरस्त्वासनाद्यो ह्युपरतिरपरो ज्ञानयोगः पुरोक्तः ॥४२॥  
 सर्वानुन्मूल्य कामान् हृदि कृतनिलयान्क्षिप्तशंकूनिवोन्चैः  
 दीर्घदेहाभिमानस्यजति चपलतामात्मदत्तावधानः ।  
 यात्यूर्ध्वस्थानमुन्चैः कृतसुकृतभरो नाडिकाभिर्वीचित्र

नीलश्वेतारुणाभिः स्रवदमृतभर गृह्यमाणात्मसौख्यः ॥४३॥  
 प्रापश्यद्विश्वमात्मैवयमिह पुरुषः शोकमोहाद्यतीतः  
 शुक्रं ब्रह्माध्यगच्छत्स खलु सकलवित्सर्वसिद्धयास्पदं हि ।  
 विस्मृत्य स्थूलसूक्ष्मप्रभृतिवपुरसौ सर्वसकल्पशून्यो  
 जीवन्मुक्तस्तुरायः पदमधिगतवान्पुण्यपापैर्विहीनः ॥४४॥  
 यः सत्त्वाकारवृत्तौ प्रतिफलति युवा देहमात्रावृतोऽपि  
 तद्वैर्भ्रान्त्यवाद्द्वयार्थादिभिरनुपहतः प्राण आविर्बभूव ॥  
 श्रेयान्साध्यस्तमेतं सुनिपुणमतयः सत्यसकल्पभाजो  
 ह्यभ्यामादेवयन्त परिणतमनसा साकमूर्ध्वं नयन्ति ॥ ४५ ॥  
 प्रायोऽकामोऽस्तकामो निरतिशयसुखायात्मकामस्तदाऽसौ  
 तत्प्राप्तावाप्तकामः स्थितचरमदशस्तस्य देहावसाने ।  
 प्राणा नैवोत्क्रमन्ति ऋमविरतिमिताः स्वस्वेहेतौ तदानीं  
 कायं जीवो विलीनो लवणमिव जलेऽखड आत्मैव पश्चात् ॥४६॥  
 पिंडीभृत यदतर्जलनिधिसलिलं याति तत्सैधवाख्य  
 मृत्युः प्रक्षिप्तमस्मिन्विलयमुपगतं नामरूपे जहाति ।  
 प्राज्ञस्तद्वत्परात्मन्यथ भजति लयं तस्य चेतो हिमांशौ  
 वागश्रौ चक्षुरर्के पयसि पुनरसृष्टेतसी दिक्षु कर्णौ ॥ ४७ ॥  
 क्षीणगतर्यद्वेदा यं मधुरिमविदितं तत्पृथग्भूतमस्मात्  
 भूतेषु ब्रह्म तद्वद्वयवहृतिविदितं श्रान्तविश्रान्तिबीजम् ।  
 यं लब्ध्वा लाभमन्यं तृणमिव मनुते यत्र नोदेति भीतिः  
 सान्द्रानंदं यदतः स्फुरति तदमृतं विद्वद्यतो ह्यन्यदार्तम् ॥ ४८ ॥  
 आंतः प्रोतश्च ततुष्विह विततपटश्चित्रवर्णेषु चित्रः  
 तस्मिन्निज्ज्ञास्यमाने ननु भवति पटः सूत्रमात्रावशेषः ।  
 तद्वद्विश्च विचित्रं नगनगरनरग्रामपश्वादिरूप  
 प्रोतं वैराजरूपे स वियति तदपि ब्रह्मणि प्रोतमोतम् ॥ ४९ ॥



रूपं रूपं प्रतीदं प्रतिफलनवशात्प्राप्तिरूप्य प्रपेदे  
 ह्येको द्रष्टा द्वितीयो भवति च सलिले सर्वतोऽनंतरूपः ।  
 इंद्रो मायाभिरास्ते श्रुतिरिति वदति व्यापक ब्रह्म तस्मात्  
 जीवत्वं यात्यकस्मादतिविमलतरे बिंबितं बुद्धुपाधौ ॥ ५० ॥  
 तज्ज्ञाः पश्यन्ति बुद्ध्या परमबलवतो माययाऽकं पतंगं  
 बुद्धावंतःसमुद्रे प्रतिफलितमरीच्यास्पदं वेधसस्तम् ।  
 यादृग्यावानुपाधिः प्रतिफलति तथा ब्रह्म तस्मिन्यथाऽऽस्यं  
 प्राप्तादर्शानुरूपं प्रतिफलति यथाऽवस्थितं सत्सदैव ॥ ५१ ॥  
 एको भानुरतटस्थः प्रतिफलनवशाद्यस्वनेकोदकान्त-  
 र्नानात्वं यात्युपाधिस्थितिगतिसमता चापि तद्वत्पगत्मा ।  
 भूतेषुच्चावचेषु प्रतिफलित इवाभाति तावत्स्वभावा-  
 वच्छिन्नो यः पर तु स्फुटमनुपहतो भाति तावत्स्वभावैः ॥ ५२ ॥  
 यद्वत्पीयूषपरमौ दिनकरकिरणौबिंबितैरेति साद्र  
 नाश नैश तमिस्त्र गृहगतमथवा मूर्च्छितैः कारयणात्रे ॥  
 तद्वद्बुद्धौ परात्मश्रुतिभिरनुपद बिंबिताभिः समता-  
 द्भासन्ते हींद्रियास्यप्रभृतिभिरनिश रूपमुख्याः पदार्थाः ॥ ५३ ॥  
 पूर्णात्मानात्मभेदात्त्रिविधमिह परं बुद्धयवच्छिन्नमन्यत्  
 तत्रैवाभासमात्र गगनमिव जले त्रिप्रकार विभाति ।  
 अंभोऽवच्छिन्नमस्मिन्प्रतिफलितमतः पाथसोऽतर्वहिश्र  
 पूर्णावच्छिन्नयोगे व्रजति लयमविद्या स्वकार्यैः महैव ॥ ५४ ॥  
 दृश्यन्ते दारुनार्यो युगपदगणिताः स्तंभसूत्रप्रयुक्ताः  
 संगीत दर्शयन्त्यो व्यवहृतिमपरां लोकसिद्धां च सर्वांम् ॥  
 सर्वत्रानुप्रविष्टादभिनवविभवाद्यावदर्थानुबन्धान्  
 तद्वत्सूत्रात्मसंज्ञाद्वयवहरति जगद्भुर्भुवस्वर्महान्तम् ॥ ५५ ॥  
 तत्सत्यं यत्त्रिकालेष्वनुपहतमदः प्राणादिग्व्योममुख्य

यस्मिन्विश्रान्तमास्ते तदिह निगदितं ब्रह्म सत्यस्य सत्यम् ।  
 नारूयन्यत्किञ्च यद्वत्परमधिकमतो नाम सत्यस्य सत्यं  
 सच्च त्यञ्चेति मूर्ताशुपहितमवरं सत्यमस्यापि सत्यम् ॥ ५६ ॥  
 यत्किञ्चिद्वात्यसत्य व्यवहृतिविषये रौप्यसर्पाबुमुख्यं  
 तद्वै सत्याश्रयेणेत्ययमिह नियमः सावधिर्लोकसिद्धः ।  
 तद्वत्सत्यस्य सत्ये जगदखिलमिदं ब्रह्मणि प्राविरासीत्  
 मिथ्याभूत प्रतीतं भवति खलु यतस्तच्च सत्यं वदन्ति ॥ ५७ ॥  
 यत्राकाशावकाशः कलयति च कलामात्रता यत्र काले  
 यत्रैवाशावसानं बृहदिह हि विराट् पूर्वमर्वागिवास्ते ।  
 सूत्रं यत्राविरासीन्महदपि महतस्तद्धि पूर्णाच्च पूर्ण  
 संपूर्णादणवादेरपि भवति यथा पूर्णमेकार्णवाभः ॥ ५८ ॥  
 अंतः सर्वोपवीना पृथगमितरसैर्गंधवीर्यैर्विपाकै-  
 रेक पाथोदपाथः परिणमति यथा तद्वदेवान्तरात्मा ॥  
 नानाभूतस्वभावैर्वहति वसुमती येन विश्व पयोदो  
 वर्षत्युच्चैर्दृताशः पचति दहति वा येन सर्वान्तरोऽसौ ॥ ५९ ॥  
 भूतेष्व्वात्मानमात्मन्यनुगतमखिलं भूतजातं प्रपश्येत्  
 प्राय पाथरतरगान्वयवदथ चिर सर्वमात्मैव पश्येत् ॥  
 एकं ब्रह्माद्वितीयं श्रुतिशिरसि मत नेह नानाऽस्ति किञ्चित्  
 मृत्योराप्नोति मृत्यु स इह जगदिदं यस्तु नानेव पश्येत् ॥ ६० ॥  
 प्राक्पश्चादास्ति कुभाद्रगनमिदमिति प्रत्यये सत्यपीद  
 कुम्भोत्पत्ताबुदेति प्रलयमुपगते नश्यतीत्यन्यदेशम् ॥  
 नीते कुम्भेन साकं व्रजति भजति वा तत्प्रमाणानुकारौ  
 इत्थं मिथ्याप्रतीतिः स्फुरति तनुभृता विश्वतस्तद्ब्रह्मात्मा ॥ ६१ ॥  
 यावत्पिंडो गुडस्य स्फुरति मधुरिमैवास्ति सर्वोऽपि तावान्  
 यावान्कर्पूरपिंडः परिणमति सदामोद एवात्र तावान् ॥

विश्व यावद्विभाति द्रुमनगनगरारामचेत्याभिगमं

तावच्चैतन्यमेक प्रविकसति यतोऽन्ते तटात्मावशेषम् ॥ ६२ ॥

वाद्यान्नादानुभूतिर्यदपि तदपि सा नृनमाघातगम्या

वाद्याघातध्वनीनां न पृथगनुभवः कितु तत्साहचर्यात् ॥

मायोपादानमेतत्सहचरितमिव ब्रह्मणाऽऽभाति तद्वत्

तस्मिन्प्रत्यक्प्रतीते न किमपि विपर्याभावमाप्नोति यस्मान् ॥ ६३ ॥

दृष्टः साक्षादिदानीमिह खलु जगतामीश्वरः सविदात्मा

विज्ञानस्थानुरेको गगनवदभितः सर्वभूतान्तरात्मा

दृष्ट ब्रह्मातिरिक्त सकलमिदममद्रूपमाभासमात्र

शुद्ध ब्रह्माहमर्सान्यविरतमधुनाऽत्रैव तिष्ठेदनीहः ॥ ६४ ॥

इन्द्रेद्राण्योः प्रकाम सुरतसुग्वजुपो स्याद्रतान्तः सुपुमि-

स्तस्यामानदसाद्रं पदमतिगहन यन्म आनदकोशः

तस्मिन्नो वेद किञ्चिन्निरतिशयसुगवाभ्यतरं लीयमानो

दुःखी स्याद्बोधितः सन्निति कुशलमतिबोधयेन्नेव भुमम ॥ ६५ ॥

सर्वे नदन्ति जीवा अधिगतयशसा गृह्णता चक्षुरादीन

अतः सर्वोपकर्त्रा बहिरपि च सुपुस्तौ यथा नुन्यमस्थाः ।

एतेषा किञ्चिषस्पृजठरभृतिक्वते यो वह्निर्वृत्तिगमते

त्वच्चक्षुः श्रोत्रनासारसनवशमितो याति शोक च मोहम् ॥ ६६ ॥

जाग्रत्यामतरात्मा विषयमुग्वकृतेऽनेकयत्नान्विधास्यन

श्राम्यत्सर्वेन्द्रियौघोऽधिगतमपि सुग्व विस्मरन्त्याति निद्राम् ।

विश्रामाय स्वरूपे त्वतितरमुलभ तेन चार्तीन्द्रिय हि

सुख सर्वोत्तमं स्यात्परिणतिविरसादिन्द्रियोत्थात्सुगवा-च ॥ ६७ ॥

पक्षावभ्यस्य पक्षी जनयति मरुतं तेन यान्युच्चदेश

लब्ध्वा वायुं महान्तं श्रममपनयति स्वयंपक्षौ प्रमार्य ।

दुःसंकरूपैर्विकल्पैर्विषयमनु कदर्थीकृतं चित्तमेतन्

खिन्न विश्रामहेतोः स्वपिति चिरमहो हस्तपादान्प्रसार्य ॥ ६८ ॥

आश्लिष्यात्मानमात्मा न किमपि सहसैवान्तर वेद बाह्य

यद्वात्कामी विद्वेशात्मद्रनमुपगतो गाढमाश्लिष्य कान्ताम् ।

यात्यस्तं तत्र लोकव्यवहृतिरखिला पुण्यपापानुबधः

शोको मोहो भय वा समविषममिदं न स्मरत्येव किञ्चित् ॥ ६९ ॥

अल्पानल्पप्रपञ्चप्रलय उपरतिश्चेद्वियाणां सुखाति-

र्जीवन्मुक्तौ मुपुप्तौ त्रितयमपि सम कितु तत्रास्ति भेदः ।

प्राक्संस्कारात्प्रसुप्तः पुनरपि च परावृत्तिमिति प्रबुद्धो

नश्यत्संस्कारजातो न स किल पुनरावर्तते यश्च मुक्तः ॥ ७० ॥

आनन्दान्यश्च सर्वाननुभवति नृपः सर्वसपत्समृद्ध

तस्यानन्दः स ष्कः स खलु शतगुणः सप्रदिष्टः पितृणाम् ।

आदेवब्रह्मलोक शतशतगुणितास्ते यदतर्गताः स्युः

ब्रह्मानन्दः स ष्कोऽभ्यथ विषयसुखान्यस्य मात्रा भवन्ति ॥ ७१ ॥

यत्रानदाश्च मोदाः प्रमृद इति मुदश्चासते सर्व एते

यत्रानाः सर्वकामाः स्युग्विलविरमात्केवलीभाव आस्ते ।

मां तत्रानदसाद्रे कृधि चिरममृत सौमपीयूपपूर्णा

धारार्मिद्राय देहीत्यपि निगमगिगे भूयुगान्तर्गताय ॥ ७२ ॥

आत्माऽकपः सुखात्मा स्फुगति तदपरा त्वन्व्यथैव स्फुरन्ती

स्थैर्यं वा चञ्चलत्व मनसि परिणतिं याति तत्रत्यमस्मिन् ।

चाञ्चल्यं दुःखहेतुर्मनस इदमहो यावदिष्टार्थलब्धिः

तस्या यावत्स्थिरत्व मनसि विषयजं स्यात्सुखं तावदेव ॥ ७३ ॥

यद्वात्सौख्यं रतान्ते निमिषमिह मनस्येकताने रसे स्यात्

स्थैर्यं यावत्सुपुप्तौ सुखमनतिशयं तावदेवाथ मुक्तौ ।

नित्यानन्दः प्रशान्ते हृदि तदिह सुखस्थैर्ययोः साहचर्यं

नित्यानन्दस्य मात्रा विषयसुखमिदं युज्यते तेन वक्तुम् ॥ ७४ ॥

श्रान्तं स्वान्तं सबाह्यव्यवहृतिभिरिदं ताः समाकृष्य सर्वा-  
 स्तत्तत्संस्कारयुक्तं ह्युपरमति परावृत्तामिच्छन्निदानम् ।  
 स्वभ्रान्तसंस्कारजातप्रजानितविषयान्स्वाप्नदेहेऽनुभूतान्  
 प्रोज्झयन्तः प्रत्यगात्मप्रवणमिदमगाह्वरिं विश्राममस्मिन् ॥७५॥  
 स्वप्ने भोगः सुखादेर्भवति ननु कुतः माधने मूर्च्छमाने  
 स्वाप्नं देहान्तरं तद्व्यवहृतिकुशलं नव्यमुत्पद्यते चेत् ।  
 तत्सामप्रया अभावात्कुत इदमुदित तद्धि सांकल्पिकं चेत्  
 तत्किं स्वाप्ने रतान्ते वपुषि निपतिते दृश्यते शुक्रमौक्षः ॥ ७६ ॥  
 भीत्या रोदित्यनेन प्रवदति हसति श्लाघते नूनमस्मात्  
 स्वप्नेऽप्यगोऽनुबध न्यजति न सहसा मूर्च्छितेऽप्यतरात्मा ।  
 पूर्वं ये येऽनुभूतास्तनुयुवतिहयव्याघ्रदेशदयोऽर्था-  
 स्तत्संस्कारस्वरूपान्सृजति पुनरमूर्च्छित्य संस्कारदेहम् ॥ ७७ ॥  
 संधौ जाग्रत्सुषुप्त्योरनुभवविदिता स्वान्यवस्था द्वितीया  
 तत्रात्मज्योतिरास्ते पुरुष इह समाकृष्य सर्वेन्द्रियाणि ।  
 संवेश्य स्थूलदेहं समुचितशयने स्वीयभासाऽन्तर्गत्मा  
 पश्यन्संस्काररूपानभिमतविषयान्याति कुत्रापि तद्वत् ॥ ७८ ॥  
 रक्षन्प्राणैः लुप्तं निजशयनगतं श्वासमात्रावशेषै-  
 र्मा भूतत्प्रेतकल्पकृत्कमिति पुनः सारमेयादिभक्ष्यम् ।  
 स्वप्ने स्वीयप्रभावात्सृजति हयगर्थोन्निस्रगाः पल्वलानि  
 श्रीडास्थानान्यनेकान्यपि सुहृदबलापुत्रामित्रानुकारान् ॥ ७९ ॥  
 मातंगव्याघ्रदस्युद्धिपद्मरगकपीन्कुत्रचिन्प्रेयसीभिः  
 त्रीडनास्ते हसन्ना विहरति कुहचिन्मृष्टमश्नाति चान्नम् ।  
 स्लेच्छत्वं प्राप्तवानस्म्यहमिति कुहचिच्छकितः स्वीयलोका-  
 दास्ते व्याघ्रादिभीत्या प्रचलति कुहचिद्रोदिति प्रस्यमानः ॥ ८० ॥  
 यो यो दृग्गोचरोऽर्थो भवति स स तदा तद्रतात्मस्वरूपा

ऽविज्ञानोऽपद्यमानः स्फुरति ननु यथा शुक्तिकाऽज्ञानहेतुः ।  
 रौप्याभासो मृपैव स्फुरति च किरणज्ञानतोऽभो भुजगो  
 रन्वज्ञानान्निमेष सुखभयकृदतो दृष्टिसृष्ट किलेदम् ॥ ८१ ॥  
 मायाऽध्यासाश्रयेण प्रविततमखिल यन्मया तेन मत्स्था-  
 न्येतान्येतेषु नाहं यदपि हि रजत भाति शुक्तौ न रौप्ये ॥  
 शुक्लंशस्तेन भूतान्यपि मयि न वसन्तीति विष्वन्विनेता  
 प्राहास्माद्दृश्यजात सकलमपि मृपैवेद्रजालोपमेयम् ॥ ८२ ॥  
 हेतुः कर्मैव लोके सुखनदितरयोरेवमज्ञोऽत्रिदित्वा  
 मित्र वा शत्रुरित्य व्यवहरति मृपा याज्ञवल्क्यार्तभागौ ।  
 यत्कर्मैवोचतुः प्राग्जनकनृपगृहे चक्रतुस्तत्प्रशसां  
 वशोत्तंसो यद्नानामिति वदति न कोऽप्यत्र तिष्ठत्यकर्मा ॥ ८३ ॥  
 वृक्षच्छेदे कुठारः प्रभवति यदपि प्राणिनोद्यस्तथाऽपि  
 प्रायोऽन्नं तृप्तिहेतुस्तदपि निगादितं कारण भोक्तृत्यनः ।  
 प्राचीन कर्म तद्द्विपमसमफलप्राप्तिहेतुस्तथाऽपि  
 स्वातंत्र्य नश्वरेऽस्मिन्न हि खलु घटते प्रेरकोऽस्यान्तरात्मा ॥ ८४ ॥  
 स्मृत्या लोकेषु वर्णश्रमविहितमदो नित्यकाम्यादि कर्म ।  
 सर्वं ब्रह्मार्पण स्यादिति निगमगिरः सगिरन्तेऽतिरम्यम् ॥  
 यन्नासानेत्रजिह्वाकरचरणशिरःश्रोत्रसन्तर्पणेन ।  
 तुष्येदंगीव साक्षात्तरिव सकलो मूलसंतर्पणेन ॥ ८५ ॥  
 यः प्रैत्यात्मानभिज्ञः श्रुतिविदपि तथाकर्मकृत्कर्मणोऽस्य ।  
 नाशः स्यादत्पभोगात्पुनरवतरणे दु खभोगो महीयान् ॥  
 आत्माभिज्ञस्य लिप्सोरपि भवति महाश्शाश्वतः सिद्धिभोगो ।  
 ह्यात्मा तस्मादुपास्यः खलु तदधिगमे सर्वसौख्यान्यालिप्सोः ॥ ८६ ॥  
 सूर्याद्यैरर्थभान न हि भवति पुनः केवलैर्नात्र चित्र ।  
 सूर्यात्सूर्यप्रतीतिर्न भवति सहसा नापि चन्द्रस्य चन्द्रात् ।

अग्नेरग्नेश्च किन्तु स्फुरति रविमुखं चक्षुषश्चित्प्रयुक्तात्  
 आत्मज्योतिस्ततोऽयं पुरुष इह महो देवतानां च चित्रम् ॥८७॥  
 प्राणेनाम्भांसि भूयः पिवति पुनरसावन्नमश्नाति तत्र  
 तत्पाकं जाठरोऽग्निस्तदुपहितबलो द्राक् शनैर्वा कगेति ।  
 व्यानः सर्वागनाडीष्वथ नयति रस प्राणसतर्पणार्थं  
 निस्तारं पूतिगं व त्यजति बहिरयं देहतोऽपानसंज्ञः ॥ ८८ ॥  
 व्यापारं देहसंस्थः प्रतिवपुराखिल पंचवृत्त्यात्मकोऽसौ  
 प्राणः सर्वेन्द्रियाणामधिपतिरनिशं सत्तया निर्विवादम् ।  
 यस्येत्यं चिद्ब्रह्मस्य स्फुटमिह कुरुते सोऽस्मि सर्वस्य साक्षी  
 प्राणस्य प्राण एपोऽप्यखिलतनुभृतां चक्षुषश्चक्षुरेषः ॥ ८९ ॥  
 यं भान्तं चिद्ब्रह्मैकं क्षितिजलपवनादित्यचद्रादयो ये  
 भासा तस्यैव चानु प्रविरलगतयो भान्ति तस्मिन्वमन्ति ।  
 विद्युत्पुंजोऽग्निसद्योऽप्युडुगणविततिर्भार्मियेत्किं परेश  
 ज्योतिश्शान्तं ह्यनतं कविमजममरं शाश्वत जन्मशून्यम् ॥९०॥  
 तद्ब्रह्मैवाहमस्मीत्यनुभव उदितो यस्य कस्यापि चेद्वै  
 पुसः श्रीसद्गुरुणामतुलितकरुणापूर्णपीयूषदृष्टया ॥  
 जीवन्मुक्तः स एव भ्रमविधुरमना निर्गतेऽनाद्युपाधौ  
 नित्यानदैकधाम प्रविशति परमं नष्टसंदेहवृत्तिः ॥ ९१ ॥  
 नो देहो नेन्द्रियाणि क्षरमतिचपलं नो मनो नैव बुद्धिः  
 प्राणो नैवाहमस्मीत्याखिलजडमिदं वस्तुजातं कथं स्यात् ।  
 नाहंकारो न दारा गृहसुतसुजनक्षेत्रवित्तादि दूर  
 साक्षी चित्प्रत्यगात्मा निखिलजगदधिष्ठानभूतः शिवोऽहम् ९१  
 दृश्यं यद्रूपमेतद्भवति च विशदं नीलपीताद्यनेक  
 सर्वस्यैतस्य दृग्वै स्फुरदनुभवतो लोचनं चैकरूपम् ॥

नदृश्य मानसं दृक्परिणतविषयाकारधीवृत्तयोऽपि  
 दृश्या दृग्रूप एव प्रभुरिह स तथा दृश्यते नैव साक्षा ॥ ९३ ॥  
 रज्ज्वज्ञानाद्भुजगस्तदुपरि महसा भाति मंदांधकारे  
 स्वात्मानानात्तथाऽसौ भृशमसुखमभूदात्मनो जीवभावः ॥  
 आसौक्याऽहिभ्रमान्ते स च खलु विदिता रज्जुरेका तथाऽह  
 कूटस्थो नैव जीवो निजगुरुवचसा साक्षिभूतः शिवोऽहम् ९४  
 किं ज्योतिस्ते वदस्वाहनि रविरिह मे चंद्रदीपादि रात्रौ  
 स्यादेवं भानुदीपादिकपरिकल्पने किं तव ज्योतिरस्ति ॥  
 चक्षुस्तन्मीलने किं भवति च सुतग धीर्वियः किं प्रकाशे  
 तत्रैवाह ततस्त्वं तदसि परमक ज्योतिरस्मि प्रभोऽहम् ॥ ९५ ॥  
 कांचित्काल स्थितं कौ पुनरिह भजते नैव देहादिसंघं  
 यावत्प्रारब्धभोगं कथमपि स सुख चेष्टतेऽमगबुद्ध्या ॥  
 निर्द्वंद्वो नित्यशुद्धो विगलितममताऽहंकृतिर्नित्यतृप्तो  
 ब्रह्मानदस्वरूपं स्थिरमतिरचलो निर्गताशेषमोहः ॥ ९६ ॥  
 जीवात्मब्रह्मभेदं दलयति महसा यत्प्रकाशैकरूपं  
 विज्ञानं तच्च बुद्धौ ममुदितमतुलं यस्य पुंसः पवित्रम् ॥  
 माया तेनैव तस्य क्षयमुपगमिता समृतेः कारणं या  
 नष्टा सा कार्यकर्त्री पुनरपि भविता नैव विज्ञानमात्रात् ॥ ९७ ॥  
 विश्वं नेति प्रमाणाद्विगलितजगदाकारमानस्यजेद्वै  
 पीत्वा यद्वत्फलाभस्त्यजति च सुतरा तत्फलं सौर्गभादयम् ॥  
 सम्यक्सच्चिद्रूपैकामृतसुखकवलास्वादपूर्णो हृदाऽसौ  
 ज्ञात्वा निस्सारमेव जगदखिलमिदं स्वप्रभः शान्तचित्तः ॥ ९८ ॥  
 क्षीयन्ते चास्य कर्माण्यपि खलु हृदयप्रथिरुद्धिद्यते वै  
 छिद्यन्ते संशया ये जनिमृतिफलदा दृष्टमात्रे परेशे ॥  
 तस्मिंश्चिन्मात्ररूपे गुणमलरहिते तत्त्वमस्यादिलक्ष्ये



कूटस्थे प्रत्यगात्मन्यखिलविधिमनोऽगोचरे ब्रह्मणीशे ॥९९॥  
 आशौ मध्ये तथाऽन्ते जनिमृतिफलद् कर्ममूल विशाल  
 ज्ञात्वा ससारवृक्षं भ्रममदमुदिताशोकताऽनेकपत्रम् ।  
 कामक्रोधादिशाख सुतपशुवनिताकन्यकापक्षिसंधं  
 छित्त्वाऽसंगासिनैन पटुमतिरभितश्चितयद्रासुदेवम् ॥ १०० ॥  
 जातं मय्येव सर्वं पुनरपि मयि तत्सस्थित चैव विश्वं  
 सर्वं मय्येव याति प्रविलयमिति तद्ब्रह्म चैवाहमस्मि ॥  
 यस्य स्मृत्या च यज्ञाद्यखिलशुभविधौ सुप्रयातीह कार्यं  
 न्यूनं संपूर्णतां वै तमहमतिमुदैवाच्युतं सनतोऽस्मि ॥ १०१ ॥

इति शतश्लोकी समाप्ता ॥

॥ स्वात्मप्रकाशिका ॥

— . ० . —

जगत्कारणमज्ञानमेकमेव चिदन्वितम् ॥  
 एक एव मनः साक्षी जानात्येव जगत्त्रयम् ॥ १ ॥  
 विवेकयुक्तबुद्ध्याह जानाम्यात्मानमद्वयम् ॥  
 तथापि बधमोक्षादिव्यवहारः प्रतीयते ॥ २ ॥  
 विवर्तोऽपि प्रपञ्चो मे सत्यवद्भाति सर्वदा ॥  
 इति सशयपाशेन बद्धोऽह छिद्धि सशयम् ॥ ३ ॥  
 एव शिष्यवचनं श्रुत्वा गुरुराहोत्तरं स्फुटम् ॥  
 नाज्ञानं न च बुद्धिश्च न जगन्न च साक्षिता ॥ ४ ॥  
 गंधमोक्षादयः सर्वे कृताः सत्येऽद्वये त्वयि ॥  
 भार्तायुक्ते जगत्सर्वं सद्रूपं ब्रह्म तद्भवेत् ॥ ५ ॥  
 सर्पादौ रज्जुसत्त्वेव ब्रह्मसत्त्वेव केवलम् ॥  
 प्रपञ्चाधाररूपेण वर्तते सज्जगन्न हि ॥ ६ ॥  
 यथेशुमभिमव्याप्य शर्करा वर्तते तथा ॥  
 आश्चर्यब्रह्मरूपेण त्वं व्याप्तोऽसि जगन्त्रयम् ॥ ७ ॥  
 मरुभूमौ जलं सर्वं मरुभूमात्रमेव तत् ॥  
 जगत्त्रयमिदं सर्वं चिन्मात्रं सुविचारतः ॥ ८ ॥  
 ब्रह्मादिस्तंबपर्यताः प्राणिनस्त्वयि कल्पिताः ॥  
 बुद्धुदादितरगाता विकाराः सागरे यथा ॥ ९ ॥  
 तरंगत्वं ध्रुवं सिधुर्न वाञ्छति यथा तथा ॥  
 विषयानंदवाञ्छां ते महदानंदरूपतः ॥ १० ॥  
 पिष्टं व्याप्य गुडं यद्ब्रह्माभ्युर्थं न हि वाञ्छति ॥  
 पूर्णानंदो जगद्रचाप्य तदानंदं न वाञ्छति ॥ ११ ॥  
 दारिद्र्याशा यथा नास्ति सपन्नस्य तथा तव ॥

ब्रह्मानन्दनिमग्नस्य विषयाशा न सभवेत् ॥ १२ ॥  
 विषं दृष्ट्वाऽमृतं दृष्ट्वा विषं त्यजति बुद्धिमान् ॥  
 आत्मानमपि दृष्ट्वा त्वं त्यजानात्मानमादरात् ॥ १३ ॥  
 घटावभासको भानुर्घटनाशे न नश्यति ॥  
 देहावभासकः साक्षी देहनाशे न नश्यति ॥ १४ ॥  
 निराकारं जगत्सर्वं निर्मलं सच्चिदात्मकम् ॥  
 द्वैताभावात्कथं कस्माद्भयं पूर्णमयं मे वद ॥ १५ ॥  
 ब्रह्मादिकं जगत्सर्वं त्वय्यानन्दं प्रकल्पितम् ॥  
 त्वय्येव लीनं जगत्त्वं कथं लीयसे वद ॥ १६ ॥  
 न हि प्रपञ्चो न हि भूतजातः  
 न चेन्द्रियं प्राणगणो न देहः ॥  
 न बुद्धिचित्तं न मनो न कर्ता  
 ब्रह्मैव सत्यं परमात्मरूपम् ॥ १७ ॥  
 सर्वं सुखं विद्धि सुदुःखनाशा-  
 त्वं च सद्रूपमसत्यनाशान् ॥  
 चिद्रूपमेव प्रतिभानयुक्तं  
 तस्मादखण्डं परमात्मरूपम् ॥ १८ ॥  
 चिदेव देहस्तु चिदेव लोका-  
 श्चिदेव भूतानि चिदिन्द्रियाणि ॥  
 कर्ता चिदतःकरणं चिदेव  
 चिदेव सत्यं परमार्थरूपम् ॥ १९ ॥  
 न मे बन्धो न मे मुक्तिर्न मे शास्त्रं न मे गुरुः ॥  
 मायामात्रविलासो हि मायातीतोऽहमद्वयः ॥ २० ॥  
 राज्यं करोतु विज्ञानी भिक्षामटतु निर्भयः ॥  
 दोषैर्न लिप्यते शुद्धः पद्मपत्रमिवांभसा ॥ २१ ॥

पुण्यानि पापकर्माणि स्वप्नानि न जाग्रति ॥  
 एवं जाग्रत्पुण्यपापकर्माणि न हि मे प्रभोः ॥ २२ ॥  
 कायं करोतु कर्माणि वृथा वागुच्यतामिह ॥  
 राज्य ध्यायतु वा बुद्धिः पूर्णस्य मम का क्षतिः ॥ २३ ॥  
 प्राणाश्चरन्तु तद्धर्मैः कामैर्वा हन्यतां मनः ॥  
 आनदामृतपूर्णस्य मम दुःख कथं भवेत् ॥ २४ ॥  
 आनदाबुधिमग्नोऽसौ देही तत्र न दृश्यते ॥  
 लवण जलमध्यस्थ यथा तत्र लय गतम् ॥ २५ ॥  
 इन्द्रियाणि मनः प्राणा अहकारः परस्परम् ॥  
 जाड्यमगातिमुत्सृज्य मग्ना मयि चिदर्णवे ॥ २६ ॥  
 आत्मानमजसा वैक्लि त्वज्ञान प्रपलायितम् ॥  
 कर्तृत्वमद्य मे नष्ट कर्तव्यं वापि न क्वचित् ॥ २७ ॥  
 चिदमृतसुखगणैश्चिच्छेन विलीन  
 क्षयमधिगत एव वृत्तिचचत्तरगः ।  
 स्तिमितसुखममद्रो निर्विचेष्टः सुपूर्ण  
 कथमिह मम दुःख सर्वदैकोऽहमास्मि ॥ २८ ॥  
 आनदरूपोऽहमग्वडबोध  
 परात्परोऽह वनचिच्छ्रकाशः ।  
 मेवा यथा व्योम न च स्पृशन्ति  
 संसारदुःखानि न मा स्पृशन्ति ॥ २९ ॥  
 अस्थिमांसपुरीपात्रचर्मलोमसमन्वितः ।  
 अन्नाद. स्थूलदेहः स्यादतोऽह शुद्धचिद्धनः ॥ ३० ॥  
 स्थूलदेहाश्रिता एते स्थूलाद्धिन्नस्य मे न हि ।  
 लिंगं जडात्मक नाह चित्स्वरूपोऽहमद्रयः ॥ ३१ ॥  
 श्रुतिपासाध्यबाधिर्यकामक्रोधादयोऽखिलाः ।

लिंगदेहाश्रिता ह्येते नैवालिंगाम्य मे विभोः ॥३२॥  
 अनाद्यज्ञानमेवात्र कारणं देहमुच्यते ।  
 नाहं कारणदेहोऽपि स्वप्रकाशो निरजनः ॥३३॥  
 जडत्वाप्रियमोदत्वधर्माः कारणदेहगाः ।  
 न सन्ति मम नित्यस्य निर्विकारस्वम्भूपिणः ॥३४॥  
 जीवाद्भिन्नः परेशोऽस्ति परेशत्वं कुतस्तव ।  
 इत्यज्ञानसंवादो विचारः त्रियतेऽधुना ॥३५॥  
 अधिष्ठानं चिदाभासो बुद्धिरेतन्नयं यदा ।  
 अज्ञानादेकवद्भाति जीव इत्युच्यते तदा ॥३६॥  
 अधिष्ठानं न जीवः स्यात्प्रत्येक निर्विकारतः ।  
 अवस्तुत्वाच्चिदाभासो नास्ति तभ्य च जीवता ॥३७॥  
 प्रत्येकं जीवता नास्ति बुद्धेरपि जडत्वतः ।  
 जीव आभासकृत्स्नबुद्धित्रयमतो भवेत् ॥३८॥  
 मायाभासो विशुद्धात्मा त्रयमेतन्महेश्वरः ।  
 मायाभासोऽप्यस्तुत्वात्प्रत्येक नेश्वरो भवेत् ॥३९॥  
 पूर्णत्वान्निर्विकारत्वाद्भिः शुद्धत्वान्महेश्वरः ।  
 जडत्वहेतोर्मायायामेश्वरत्वं नु दुर्घटम् ॥४०॥  
 तस्मादेतन्नय मिथ्या तदर्थो नेश्वरो भवेत् ।  
 इति जीवेश्वरौ भातः स्वाज्ञानान्न हि वस्तुतः ॥४१॥  
 घटाकाशमठाकाशौ महाकाशे प्रकल्पितौ ।  
 एवं मायि चिदाकाशे जीवेशौ गण्डीपितौ ॥४२॥  
 मायातत्कार्यविलये नेश्वरत्व च जीवता ।  
 ततः शुद्धचिदेवाह चिद्रयोमनिरुपाधितः ॥४३॥

सत्यचिद्धनमनंतमद्रय

सर्वदृश्यरहित निगमयम् ।

यत्पद विमलमद्वयं शिवं  
तत्सदाहमिति मौनमाश्रये ॥४४॥

पूर्णमद्वयमखंडचेतनं  
विश्वभेदकलनादिवर्जितम् ।  
आद्वितीयपरसाविदंशकं  
तत्सदाहमिति मौनमाश्रये ॥४५॥

जन्ममृत्युसुखदुःखवर्जितं  
जातिनीतिकुलगोत्रदूरगम ।  
चिद्विर्वर्तजगतोऽस्य कारण  
तत्सदाहमिति मौनमाश्रये ॥४६॥

उलूकस्य यथा भानावधकारः प्रतीयते ।  
स्वप्रकाशे परानंदे तमो मूढस्य भासते ॥४७॥  
यथा दृष्टिनिरोधार्थो सूर्यो नास्तीति मन्यते ।  
तथाऽज्ञानावृतो देही ब्रह्म नास्तीति मन्यते ॥४८॥  
यथाऽमृतं विपाद्भिन्न विपदोषैर्न लिप्यते ।  
न स्पृशामि जडाद्भिन्नो जडदोषान्प्रकाशयन् ॥४९॥  
स्वल्पापि दीपकणिका बहुलं नाशयेत्तमः ।  
स्वल्पोऽपि बोधो महतीमविद्यां शमयेत्तथा ॥५०॥  
चिद्रूपत्वान्न मे जाड्यं सत्यत्वान्चानृतं मम ।  
आनंदत्वान्न मे दुःखमज्ञानाद्भाति तत्रयम् ॥५१॥  
कालत्रये यथा सर्पो रज्जौ नास्ति तथा मयि ।  
अहंकारादि देहांतं जगन्नास्त्यहमद्वयः ॥५२॥  
भानौ तमःप्रकाशत्वान्नांगीकुर्वन्ति सज्जनाः ।  
तमस्तत्कार्यसाक्षीति भ्रान्तबुद्धिरहो मयि ॥५३॥  
यथा शीतं जलं वह्निबध्नादुष्णवद्भवेत् ।

बुद्धितादात्म्यसवधात्कतृत्व वस्तुनां न हि ॥५४॥  
 जलबिंदुभिराकाश न मित्त न च शुष्यति ।  
 तथा गगाजलेनाय न शुद्धो नित्यशुद्धतः ॥५५॥  
 वृक्षोत्पन्नफलेर्वृक्षो यथा तृप्त न गच्छति ॥  
 मय्यध्यस्तान्नपानाद्यैस्तथा तृप्तिर्न विद्यते ॥ ५६ ॥  
 स्थाणौ प्रकल्पितश्चोरः स स्थाणुत्वं न बाधते ॥  
 स्वस्मिन्कल्पितजीवश्च स्वं बाधितुमशक्यते ॥ ५७ ॥  
 अज्ञाने बुद्धिविलये निद्रा मा भण्यते बुधैः ॥  
 विलीनाज्ञानतत्कार्ये मयि निद्रा कथ भवेत् ॥ ५८ ॥  
 बुद्धेः पूर्णविकासोऽयं जागरं परिकीर्त्यते ॥  
 विकारादिविहीनत्वाज्जागरे मे न विद्यते ॥ ५९ ॥  
 मृक्षमनाडीपु सचारो बुद्धेः स्वप्नः प्रजायते ॥  
 सचारधर्मरहिते स्वप्नो नास्ति तथा मयि ॥ ६० ॥  
 परिपूर्णस्य नित्यस्य शुद्धस्य ज्योतिषो मम ॥  
 आगतुकमलाभावात्किं स्नानेन प्रयोजनम् ॥ ६१ ॥  
 देशाभावात्क गतव्यं स्थानाभावात्क वा स्थितिः ॥  
 पूर्णं मयि स्थानदेशौ कल्पितावहमद्वयः ॥ ६२ ॥  
 प्राणसचारसशोपात्पिपासा जायते ग्वलु ॥  
 शोषणानर्हचिद्रूपे मय्येवा जायते कथम् ॥ ६३ ॥  
 नाडीपु पीडयमानासु वाय्वग्निभ्या भवेत्क्षुधा ॥  
 तयोः पीडनहेतुत्वात्संविद्रूपे कथ मयि ॥ ६४ ॥  
 शरीरस्थितिशैथिल्यं श्वेतलोमसमन्वितम् ॥  
 जरा भवति सा नास्ति निरंशे मयि सर्वगे ॥ ६५ ॥  
 योषित्क्रीडा सुखस्यांतर्गर्वाद्य यौवन किल ॥  
 आत्मानंदे परे पूर्णं मयि नास्ति हि यौवनम् ॥ ६६ ॥

मूढबुद्धिपरिव्याप्त दुःखानामालय सदा ॥  
बाल्य कोपनशीलात् न मे सुखजलांबुधेः ॥ ६७ ॥  
एवं तत्त्वविचाराब्धौ निमग्नानां सदा नृणाम् ॥  
परमाद्वैतविज्ञानमपरोक्ष न सशयः ॥ ६८ ॥

इति स्वात्मप्रकाशिका समाप्ता ॥



## ॥ सर्ववेदान्तसिद्धान्तसारसंग्रहः ॥



अखडानदसबोधो वदनाद्यस्य जायते ।  
 गोविंद तमहं वदे चिदानदतनुं गुरुम् ॥ १ ॥  
 अखड सच्चिदानंदमवाङ्मनसगोचरम् ।  
 आत्मानमखिलाधारमाश्रयेऽभीष्टसिद्धये ॥ २ ॥  
 यदालंबो दर हन्ति सतां प्रत्यूहसभवम् ।  
 तदालवे दयालव लबोदरपदाबुजम् ॥ ३ ॥  
 वेदान्तशास्त्रसिद्धान्तसारसंग्रह उच्यते ।  
 प्रेक्षावतां मुमुक्षुणा सुखबोधोपपत्तये ॥ ४ ॥  
 अस्य शास्त्रानुसारित्वादनुबधचतुष्टयम् ।  
 यदेव मूल शास्त्रस्य निर्दिष्ट तदिहोच्यते ॥ ५ ॥  
 अधिकारी च विषयः सबधश्च प्रयोजनम् ।  
 शास्त्रारम्भफल प्रादुरनुबधचतुष्टयम् ॥ ६ ॥  
 चतुर्भिः साधनैः सम्यक्सपन्नो युक्तिदक्षिण  
 मेधावी पुरुषो विद्वानधिकार्यत्र समतः ॥ ७ ॥  
 विषयः शुद्धचैतन्य जीवब्रह्मैक्यलक्षणम् ।  
 यत्रैव दृश्यते सर्ववेदान्ताना समन्वयः ॥ ८ ॥  
 एतदैक्यप्रमेयस्य प्रमाणस्यापि च श्रुतेः ।  
 सबधः कथ्यते मद्भिर्वोध्यबोधकलक्षणः ॥ ९ ॥  
 ब्रह्मात्मैकत्वविज्ञान सन्तः प्रादुः प्रयोजनम् ।  
 येन निःशेषसारबधात्सद्यः प्रमुच्यते ॥ १० ॥  
 प्रयोजन संप्रवृत्तेः कारणं फललक्षणम् ।  
 प्रयोजनमनुद्दिश्य न मदोऽपि प्रवर्तते ॥ ११ ॥  
 साधनचतुष्टयसंपत्तिर्यस्यास्ति धीमतः पुंसः ।

तस्यैवैतत्फलसिद्धिर्नान्यस्य किञ्चिदूनस्य ॥ १२ ॥

चत्वारि साधनान्यत्र वदन्ति परमर्षयः ।

मुक्तिर्येषां नु सद्भावे नाभावे सिध्यति ध्रुवम् ॥ १३ ॥

आद्यं नित्यानित्यवस्तुविवेकः साधनं मतम् ।

इहामुत्रार्थफलभोगविरागो द्वितीयकम् ॥ १४ ॥

शमादिषट्कसपत्तिस्तृतीयं साधनं मतम् ।

तुरीयं तु मुमुक्षुत्वं साधनं शास्त्रसमतम् ॥ १५ ॥

ब्रह्मैव नित्यमन्यत्तु ह्यनित्यमिति वेदनम् ।

सोऽयं नित्यानित्यवस्तुविवेक इति कथ्यते ॥ १६ ॥

मृदादिकारणं नित्यं त्रिषु कालेषु दर्शनात् ।

घटाद्यनित्यं तत्कार्यं यतस्तन्नाश ईक्ष्यते ॥ १७ ॥

तथैवैतज्जगत्सर्वमनित्यं ब्रह्मकार्यतः ।

तत्कारणं परं ब्रह्म भवेन्नित्यं मृदादिवत् ॥ १८ ॥

सर्गं वक्तव्यस्य तस्माद्वा एतस्मादित्यपि श्रुतिः ।

सकाशाद्ब्रह्मणस्तस्मादनित्यत्वे न सशयः ॥ १९ ॥

सर्वस्यानित्यत्वे सावयवत्वेन सर्वतःसिद्धे ।

वैकुण्ठादिषु नित्यत्वमतिर्भ्रम एव मूढबुद्धीनाम् ॥ २० ॥

अनित्यत्वं च नित्यत्वमेव यच्छ्रुतियुक्तिभिः ।

विवेचनं नित्यानित्यविवेक इति कथ्यते ॥ २१ ॥

ऐहिकामुष्मिकार्थेषु ह्यनित्यत्वेन निश्चयात् ।

नैःस्पृह्यं तुच्छमुद्भया यत्तद्वैराग्यमितीर्यते ॥ २२ ॥

नित्यानित्यपदार्थविवेकारूपस्य जायते सद्यः ।

स्रक्चदनवनितादौ सर्वत्रानित्यवस्तुनि विरक्तिः ॥ २३ ॥

क्वाकस्य विष्टावदसह्यबुद्धिर्भोग्येषु सा तीव्रविरक्तिरिष्यते ।

प्रदृश्यते वस्तुनि यत्र दोषो न तत्र पुसोऽस्ति पुनः प्रवृत्तिः ॥२४॥  
 विरक्तिविवृत्तिनिदानमाहुर्भोग्येषु दोषेक्षणमव सन्तः ।  
 अन्तर्महारोगवती विजानन्को नाम वेश्यामपि रूपिणीं व्रजेत् ॥२५॥  
 अत्रापि चान्यत्र च विद्यमानपदार्थसमर्शनमेव कार्यम् ।  
 यथाप्रकारार्थगुणाभिमर्शनं संदर्शयत्येव तदीयदोषम् ॥ २६ ॥  
 कुक्षौ स्वमातुर्मलमूत्रमध्ये स्थितिं तदा विद्वक्तिमिदशन च ।  
 तदीयकौक्षेयकवह्निदाहं विचार्य को वा विरतिं न याति ॥ २७ ॥  
 स्वकीयविष्णुमूत्राणिविसर्जन तच्चोत्तानगत्या शयन तदा यत् ।  
 बालग्रहाद्याहतिभाक्च शैशव विचार्य को वा विरतिं न याति ॥२८॥  
 स्वीयै परैस्ताडनमज्ञभावमत्यतचापल्यमसत्क्रियां च ।  
 कुमारभावे प्रतिपिद्धवृत्तिं विचार्य को वा विरतिं न याति ॥ २९ ॥  
 मदोद्धतिं भ्रान्त्यतिरस्कृतिं च कामातुरत्व समयातिलघनम् ।  
 तां ता युवत्योदितदुष्टचेष्टा विचार्य को वा विरतिं न याति ॥३०॥  
 विरूपता सर्वजनादवज्ञा सर्वत्र दैन्य निजबुद्धिहैन्यम् ।  
 वृद्धन्वसभावितदुर्दशा ता विचार्य को वा विरतिं न याति ॥ ३१ ॥  
 पित्तज्वरार्शःक्षयगुल्मशूलश्लेष्मादिरेगोदिततीव्रदुःखम् ।  
 दुर्गन्धमस्वास्थ्यमनूनर्चितां विचार्य को वा विरतिं न याति ॥ ३२ ॥  
 यमावलोकोदितभीतिकपर्मव्यथोन्मत्तासगतीश्च वेदनाम् ।  
 प्राणप्रयाणे परिदृश्यमाना विचार्य को वा विरतिं न याति ॥ ३३ ॥  
 अंगारनद्या तपने च कुभीपाकेऽपि वीन्यामसिपत्रकानने ।  
 दूतैर्यमस्य क्रियमाणबाधां विचार्य को वा विरतिं न याति ॥ ३४ ॥  
 पुण्यक्षये पुण्यकृतो नभ स्थैर्निपात्यमानाश्चिथिलीकृतागान् ।  
 नक्षत्ररूपेण दिवश्श्रुतास्तान्विचार्य को वा विरतिं न याति ॥३५॥  
 वाय्वर्कवह्नीद्रमुखान्सुरेद्रानांशोप्रर्भत्या ग्रथितांतरंगान् ।

विपक्षलोकैः परिद्वयमानान्विचार्य को वा विरति न याति ॥३६॥

श्रुत्या निरुक्त सुखतारतम्य ब्रह्मातमारभ्य महीमहेशम् ।

औपाधिक तत्तु न वास्तव चेदालोच्य को वा विरति न याति ॥३७॥

सालोक्यसामीप्यसरूपतादिभेदस्तु सत्कर्मविशेषसिद्धः ।

न कर्मसिद्धस्य तु नित्यतोति विचार्य को वा विरति न याति ॥३८॥

यत्रास्ति लोके गतितारतम्य उच्चावचत्वान्वितमत्र तत्कृतम् ।

यथेह तद्वत्खलु दुःखमस्तीत्यालोच्य को वा विरति न याति ॥३९॥

को नाम लोके पुरुषो विवेकी विनश्वरे तुच्छसुखे गृहादौ ।

कुर्याद्रतिं नित्यमवेक्षमाणो वृथैव मोहान्म्रियमाणजतून ॥४०॥

सुखं किमस्यत्र विचार्यमाणे गृहेऽपि वा योपिति वा पदार्थे ।

मायातमोऽधीकृतचक्षुषो ये त एव मुह्यन्ति विवेकशून्याः ॥४१॥

अविचारितरमणीय सर्वमुदुबरफलोपम भोग्यम् ।

अज्ञानानुपभोग्य न तु तज्ज्ञाना योपिति वा पदार्थे ॥४२॥

गतेऽपि तोये सुपिर कुलीरो हातु ह्यशक्ते म्रियते विमोहात् ।

यथा तथा गेहसुखानुषक्तो विनाशमायाति नरो भ्रमेण ॥४३॥

कोशक्रामिस्ततुभिरात्मदेहमावेष्टय चावेष्टय च गुप्तिमिच्छन् ।

स्वय विनिर्गन्तुमशक्त एव सस्ततस्तदते म्रियते च लग्नः ॥४४॥

यथा तथा पुत्रकलत्रमित्रस्नेहानुबधैर्ग्रथितो गृहस्थः ।

कदापि वा तान्परिसुच्य गेहाद्रन्तुं न शक्तो म्रियते मुधैव ॥४५॥

कारागृहस्यास्य च को विशेषः प्रदृश्यते साधु विचार्यमाणे ।

मुक्तेः प्रतीपत्वमिहापि पुंसः कांतासुखाभ्युत्थितमोहपाशैः ॥४६॥

गृहस्पृहा पादनिबद्धशृङ्खला कातासुताशा पटुकठपाशः ।

शीर्षे पतद्भूर्यशनिर्हि साक्षात्प्राणान्तहेतुः प्रबला धनाशा ॥४७॥

आशापाशशतेन पाशितपदो नोत्थातुमेव क्षमः

कामक्रोधमदादिभिः प्रतिभटैः संरक्ष्यमाणोऽनिशम् ।

संमोहावरणेन गोपनवत. समारकारागृहा-

निर्गन्तु त्रिविधेषणापरवशः कः शक्नुयाद्रागिषु ॥४८॥

कामांधकारेण निरुद्धदृष्टिर्मुह्यत्यमत्यप्यबलाम्बरूपे ।

न ह्यधदृष्टेरसत. सतो वा सुखत्वद्गुणत्वविचारणाम्नि ॥४९॥

श्लेष्मोद्गारि मुखं स्ववन्मलवती नामाश्रुमल्लोचनं

स्वेदम्रावि मलाभिपूर्णममितो दुर्गंधदुष्टं वपुः ।

अन्यद्वक्तुमशक्यमेव मनसा मन्तु क्वचिन्नार्हति

स्त्रीरूप कथमीदृश सुमनसां पारीभवेन्नेत्रयोः ॥५०॥

दूरादवेक्ष्याग्निशिखा पतगो रम्यत्वबुद्ध्या त्रिनिपत्य नश्यति ।

यथा तथा नष्टदृशोप सूक्ष्मं कथं निरीक्षेत विमुक्तिमार्गम् ॥५१॥

कामेन कान्ता परिगृह्य तद्वत्जनोऽप्यय नश्यति नष्टदृष्टिः ।

मांसास्थिमज्जामलमूत्रपात्रं स्त्रियं स्वयं रम्यतयैव पश्यति ॥५२॥

काम एव यमः साक्षात्कान्ता वैतरणी नदी ।

विवेकिनां मुमुक्षूणां निलयस्तु यमालयः ॥५३॥

यमालये वापि गृहेऽपि नो नृणां तापत्रयक्लेशनिवृत्तिरस्ति ।

किंचित्समालोक्य तु तद्विराम सुखात्मना पश्यति मृदुलोक ॥५४॥

यमस्य कामस्य च तारतम्यं विचार्यमाणे महदस्ति लोके ।

हितं करोत्यस्य यमोऽप्रियं सन्कामस्त्वनर्थं कुरुते प्रियः सन ॥५५॥

यमोऽसतामेव करोत्यनर्थं सता तु सौख्यं कुरुते हितः सन ।

काम. सतामेव गतिं निरुधन्करोत्यनर्थं ह्यसतां नु का कथा ॥५६॥

विश्वस्य वृद्धिं स्वयमेव काक्षन्वर्तकं कामिजनं समर्ज ।

तेनैव लोकः परिमुह्यमानः प्रवर्धते चद्रमसेव चाब्धि. ॥५७॥

कामो नाम महाजगद्धमयिता स्थित्वातरंगे स्वयं

स्त्रीपुसावितरेतरागकगुणैर्हासैश्च भावैः स्फुटम् ।

अन्योन्यं परिमोह्य नैजतममा प्रेमानुबधेन तौ

बद्धा भ्रामयति प्रपचरचनां सर्वध्वन्ब्रह्महा ॥५८॥  
 अतोऽतरगास्थितकामवेगाद्भोग्ये प्रवृत्तिः स्वत एव सिद्धा ।  
 सर्वस्य जतोर्ध्वमन्यथा चेदबोधितार्थेषु कथं प्रवृत्तिः ॥५९॥  
 तेनैव सर्वजंतूनां कामना बलवत्तरा ।  
 जीर्यत्यपि च देहेऽस्मिन्कामना नैव जीर्यते ॥६०॥  
 अवेक्ष्य विषये दोष बुद्धियुक्तो विचक्षणः ।  
 कामपाशेन यो मुक्तः स मुक्तेः पथि गोचरः ॥६१॥  
 कामस्य विजयोपाय सूक्ष्म वक्ष्याम्यह सताम् ।  
 संकल्पस्य परित्याग उपायः सुलभो मतः ॥६२॥  
 श्रुते दृष्टेऽपि वा भोग्ये यस्मिन्कस्मिश्च वस्तुनि ।  
 समीचीनत्वधीत्यागात्कामो नोदेति कर्हिचित् ॥६३॥  
 कामस्य बीज सकल्पः सकल्पादेव जायते ।  
 बीजे नष्टेऽकुर इव तस्मिन्नेष्टे विनश्यति ॥६४॥  
 न कोऽपि सम्यक्त्वधिया विनैव भोग्य नरः कामयितुं समर्थः ।  
 यतस्ततः कामजयेच्छुरेतां सम्यक्त्वबुद्धि विषये निहन्यात् ॥६५॥  
 भोग्ये नरः कामजयेच्छुरेता सुखत्वबुद्धि विषये निहन्यात् ।  
 यावत्सुखत्वभ्रमधीः पदार्थे तावन्न जेतु प्रभवेद्धि कामम् ॥६६॥  
 सकल्पानुदये हेतुर्यथाभूतार्थदर्शनम् ।  
 अनर्थचित्तन चाम्यां नावकागोऽस्य विद्यते ॥६७॥  
 रत्ने यदि शिलानुद्धिर्जायते वा भय ततः ।  
 समीचीनत्वधीनैति नोपादेयत्वधीरपि ॥६८॥  
 यथार्थदर्शन वस्तुन्यनर्थस्यापि चित्तनम् ।  
 संकल्पस्यापि कामस्य तद्वधोपाय इष्यते ॥६९॥  
 धनं भयनिबंधनं सततदुःखसवर्धनं  
 प्रचडतरकर्दनं स्फुटितबधुसवर्धनम् ।

विशिष्टगुणबाधन कृपणधीसमाराधन

न मुक्तिगतिसाधन भवति नापि हृच्छोधनम् ॥७०॥

राज्ञो भय चोरभय प्रमादाद्भयं तथा ज्ञातिभय च वस्तुतः ।

धन भयग्रस्तमनर्थमूल यतः सता नैव सुखाय कल्पते ॥७१॥

अर्जने रक्षणे दाने व्यये वापि च वस्तुतः ।

दुःखमेव सदा नृणां न धन सुखसाधनम् ॥७२॥

सतामपि पदार्थस्य लाभाल्लोभः प्रवर्धते ।

विवेको लुप्यते लोभात्तस्मिँल्लुप्ते विनश्यति ॥७३॥

दहत्यलामे निःस्वत्व लामे लोभो दहत्यमुम् ।

तस्मात्सतापक वित्त कस्य सौख्य प्रयच्छति ॥७४॥

भोगेन मत्तता जतोर्दानेन पुनरुद्भव ।

वृथैवोभयथा वित्त नास्त्येव गतिरन्यथा ॥७५॥

धनेन मदवृद्धिः स्यान्मदेन स्मृतिनाशनम् ।

स्मृतिनाशाद्बुद्धिनाशो बुद्धिनाशात्प्रणश्यति ॥७६॥

सुखयति धनमेवेत्यतराशापिशान्या

दृढतरमुपगृहो मृदलोको जडात्मा ।

निवसति तद्दुपान्ते सतत प्रेक्षमाणो

व्रजति तदपि पश्चात्प्राणमेतस्य हृत्वा ॥७७॥

सपन्नोऽध्वदेव किञ्चिदपर नो वीक्षते चक्षुषा

सद्भिर्वर्जितमार्ग एव चरति प्रोत्सारितो वालिशैः ।

तस्मिन्नेव मुद्दुः स्वल्पप्रतिपद गत्वान्धकूपे पत-

त्यस्यांघ्रत्वनिवर्तकौपधमिद दारिद्र्यमेवाजनम् ॥७८॥

लोभः क्रोधश्च दम्भश्च मदो मत्सर एव च ।

वर्धते वित्तसंप्राप्त्या कथ तन्चित्तगोधनम् ॥७९॥

अलाभाद्विगुण दुःख वित्तस्य व्ययसभवे ।

ततोऽपि त्रिगुण दुःख दुर्व्यये विदुषामपि ॥८०॥

नित्याहितेन चित्तेन भयचित्तानपायिना ।

चित्तस्वारथ्य कुतो जतोर्गृहस्थेनाहिना यथा ॥ ८१ ॥

कांतारे विजने वने जनपदं सेतौ निरीतौ च वा

चोरैर्वापि तथेतरेर्नरत्रैर्युक्तो वियुक्तोऽपि वा ।

नि.स्व. स्वस्थतया सुखेन वसति ह्याद्रीयमाणो जनैः

क्लिश्नात्येव धनी सदाकुलमतिर्भीतश्च पुत्रादपि ॥ ८२ ॥

तस्मादनर्थस्य निदानमर्थः पुमर्थसिद्धिर्न भवत्यनेन ।

ततो वनान्ते निवसन्ति सन्तः सन्यस्य सर्वं प्रतिकूलमर्थम् ॥ ८३ ॥

श्रद्धाभक्तिमती सती गुणवती पुत्राञ्छ्रुतान्समता-

नक्षय्य वसुवानुभोगविभवैः श्रीसुदर मदिरम् ।

सर्वं नश्वरमित्यवेत्य कवय श्रुत्युक्तिभिर्युक्तिभिः

सन्यस्यन्त्यपरे तु तत्सुखमिति भ्राम्यन्ति दुःखार्णवे ॥ ८४ ॥

मुखमिति मलराशौ ये रमन्तेऽत्र गेहे

क्रिमय इव कलत्रक्षेत्रपुत्रानुपकत्या ।

सुरपद इव तेपा नैव मोक्षप्रसग-

स्वपि तु निरयगर्भावासदुःखप्रवाहः ॥ ८५ ॥

येषामाशा निराशा स्याद्वारापत्यधनादिषु ।

तेषां सिध्यति नान्येषां मोक्षाशाभिसुखी गतिः ॥ ८६ ॥

सत्कर्मक्षयपाप्मना श्रुतिमतां सिद्धात्मना धीमता

नित्यानित्यपदार्थशोधनमिदं युक्त्या मुद्गुः कुर्वताम् ।

तस्मादुत्थमहाधिरक्त्यसिमतां मोक्षैककाक्षावता

धन्यानां सुलभं स्त्रियादिविषयेष्वाशालतान्छेदनम् ॥ ८७ ॥

संसारमृत्योर्बलिनः प्रवेष्टुं द्वाराणि तु त्रीणि महान्ति लोके ।

कान्ता च जिह्वा कनक च तानि रुणद्धि यस्तस्य भयं न मृत्योः ॥



मुक्तिश्रीनगरस्य दुर्जयतर द्वार यदस्यादिम

तस्य द्वे अररे धन च युवती ताभ्यां पिनद्ध दृढम् ।

कामारख्यार्गलदारुणा बलवता द्वार तदेतत्त्रय

धीरो यस्तु भिनत्ति सोऽर्हति सुख भोक्तु विमुक्तिश्रियः ॥८९॥

आरूढस्य विवेकाश्च तीव्रवैराग्यखड्गिनः ।

तितिक्षावर्मयुक्तस्य प्रतियोगी न दृश्यते ॥ ९० ॥

विवेकजां तीव्रविरक्तिमेव, मुक्तेर्निदान निगदन्ति सन्तः ।

तस्माद्विवेकी विरति मुमुक्षुः सपादयेत्तां प्रथमं प्रयत्नात् ॥९१॥

पुमानजातनिर्वेदो देहबन्ध जिहामितुम् ।

न हि शक्नोति निर्वेदो बन्धभेदो महानसौ ॥ ९२ ॥

वैराग्यरहिता एव यमालय इवालये ।

क्लिश्नन्ति त्रिविधैस्तापैर्मोहिता अपि पडिता. ॥ ९३ ॥

शमो दमस्ति तिक्षोपरति श्रद्धा ततः परम् ।

समाधानमिति प्रोक्त पडेवैते शमादय. ॥ ९४ ॥

एकवृत्त्यैव मनस स्वलक्ष्ये नियतस्थितिः ।

शम इत्युच्यते सद्भिः शमलक्षणवेदिभिः ॥ ९५ ॥

उत्तमो मध्यमश्चैव जघन्य इति च त्रिधा ।

निरूपितो विपश्चिद्धिः तत्तल्लक्षणवेदिभिः ॥ ९६ ॥

स्वविकारं परित्यज्य वस्तुमात्रतया स्थितिः ।

मनसः सोत्तमा गांतिर्ब्रह्मनिर्वाणलक्षणा ॥ ९७ ॥

प्रत्यक्प्रत्ययसतानप्रवाहकरण धियः ।

यदेपा मध्यमा शान्तिः शुद्धसत्त्वैकलक्षणा ॥ ९८ ॥

विषयव्यापृतिं त्यक्त्वा श्रवणैकमनःस्थितिः ।

मनसश्चेतरा शान्तिर्मिश्रसत्त्वैकलक्षणा ॥ ९९ ॥

प्राण्योदीन्यागसद्भावे शम सिन्ध्यति नान्यथा ।

तीव्रा विरक्तिः प्रान्यांगमुदीन्यांग दमादयः ॥ १०० ॥  
 कामः क्रोधश्च लोभश्च मदो मोहश्च मत्सरः ।  
 न जिताः षडिभे येन तस्य शान्तिर्न सिध्यति ॥ १०१ ॥  
 शब्दादिविषयेभ्यो यो विषवन्न निवर्तते ।  
 तीव्रमोक्षेच्छया भिक्षोस्तस्य शान्तिर्न सिध्यति ॥ १०२ ॥  
 येन नाराधितो देवो यस्य नो गुर्वनुग्रहः ।  
 न वश्य हृदय यस्य तस्य शान्तिर्न सिध्यति ॥ १०३ ॥  
 मनःप्रसादासिद्धयर्थं साधन श्रूयतां बुधैः ।  
 मनःप्रसादो यत्सत्त्वे यदभावे न सिध्यति ॥ १०४ ॥  
 ब्रह्मचर्यमहिंसा च दया भूतेष्ववज्ञता ।  
 विषयेष्वतिवैतृष्य शौच दम्भविवर्जनम् ॥ १०५ ॥  
 सत्य निर्ममता स्वैर्यमभिमानविसर्जनम्  
 ईश्वरध्यानपरता ब्रह्मविद्धिः सहस्थितिः ॥ १०६ ॥  
 ज्ञानशास्त्रैकपरता समता सुखदुःखयोः ।  
 मानानासक्तिरेकातशीलता च मुमुक्षुता ॥ १०७ ॥  
 यस्यैतद्विद्यते सर्वं तस्य चित्तं प्रसीदति ।  
 न त्वेतद्धर्मशून्यस्य प्रकारातरकोटिभिः ॥ १०८ ॥  
 स्मरणं दर्शनं स्त्रीणां गुणकर्मानुकीर्तनम् ।  
 समीचीनत्वधीस्तासु प्रीति सभापण मिय ॥ १०९ ॥  
 सहवासश्च ससर्गोऽष्टधा मैथुन विदुः ।  
 एतद्विलक्षणं ब्रह्मचर्यं चित्तप्रसादकम् ॥ ११० ॥  
 अहिंसा वाङ्मनःकायैः प्राणिमात्राप्रपीडनम् ।  
 स्वात्मवत्सर्वभूतेषु कायेन मनसा गिरा ॥ १११ ॥  
 अनुकंपा दया सैव प्रोक्ता वेदान्तवेदिभिः ।  
 करणत्रितयेष्वेकरूपतावज्ञता मता ॥ ११२ ॥

ब्रह्मादिस्थावरान्तेषु वैराग्य विषयेष्वनु ।  
 यथैव कार्कविष्टायां वैराग्य तद्धि निर्मलम् ॥ ११३ ॥  
 बाह्यमाभ्यतर चेति द्विविध शौचमुच्यते ।  
 मृज्जलाभ्या कृत शौच बाह्य शारीरक स्मृतम् ॥ ११४ ॥  
 अज्ञानदूरीकरण मानस शौचमांतरम् ।  
 अत शौचे स्थिते सम्यग्बाह्य नावश्यक नृणाम् ॥ ११५ ॥  
 ध्यानपूजादिक लोके द्रष्टर्यैव करोति यः ।  
 पारमार्थिकधीहीनः स दमाचार उच्यते ॥ ११६ ॥  
 पुसस्तथानाचरणमदमित्व विदुर्बुधाः ।  
 यत्स्वेन दृष्ट सम्यक्च श्रुत तस्यैव भाषणम् ॥ ११७ ॥  
 सत्यमित्युच्यते ब्रह्म सत्यमित्यभिभाषणम् ।  
 देहादिषु स्वकीयत्वदृढबुद्धिविसर्जनम् ॥ ११८ ॥  
 निर्ममत्व स्मृत येन कैवल्य लभते बुधः ।  
 गुरुवेदान्तवचनैर्निश्चितार्थे दृढस्थितिः ॥ ११९ ॥  
 तदेकवृत्त्या तत्स्थैर्य नैश्वर्य न तु वर्ष्मणः ।  
 विद्यैश्वर्यतपोरूपकुलवर्णाश्रमादिभिः ॥ १२० ॥  
 सजाताहकृतित्यागस्त्वभिमानविसर्जनम् ।  
 त्रिभिश्च करणैः सम्यग्भित्वा वैपयिकी क्रियाम् ॥ १२१ ॥  
 स्वात्मैकचित्तन यत्तदीश्वरध्यानमीरितम् ।  
 छायेव सर्वदा त्रासो ब्रह्मविद्भिः सहस्थितिः ॥ १२२ ॥  
 यद्यदुक्त ज्ञानशास्त्रे श्रवणादिकमेतु य ।  
 निरतः कर्मधीहीनः ज्ञाननिष्ठ स एव हि ॥ १२३ ॥  
 धनकांतात्परादीनां प्राप्तकाले मुग्धादिभिः ।  
 विकारहीनतैव स्यात्सुग्वदुःखसमानता ॥ १२४ ॥  
 श्रेष्ठ पूज्यं विदित्वा मां मानयन्तु जना भुवि ।

इत्यासक्त्या विहीनत्व मानानासक्तिरुच्यते ॥१२५॥  
 सच्चित्तनस्य सबाधो विघ्नोऽय निर्जने तत ।  
 स्थेयमित्येक एवास्ति चेत्यैवैकान्तशीलता ॥१२६॥  
 ससारबधनिर्मुक्तिः कदा ज्ञाटिति मे भवेत् ।  
 इति या सुदृढा बुद्धिरीरिता सा मुमुक्षुता ॥१२७॥  
 ब्रह्मचर्यादिभिर्धर्मैर्बुद्धेर्दोषनिवृत्तये ।  
 दडन दम इत्याहुर्दमशब्दार्थकोविदा ॥१२८॥  
 तत्तद्बुद्धिनिरोधेन बाह्येन्द्रियविनिग्रह ।  
 योगिनो दम इत्याहुर्मनसः शान्तिसाधनम् ॥१२९॥  
 इन्द्रियेष्विन्द्रियार्थेषु प्रवृत्तेषु यदृच्छया ।  
 अनुधावति तान्येव मनो वायुमिवानल ॥ १३० ॥  
 इन्द्रियेषु निरुद्धेषु त्यक्त्वा वेग मन स्वयम् ।  
 सत्त्वभावमुपादत्ते प्रसादस्तेन जायते ॥  
 प्रसन्ने सति चित्तेऽस्य, मुक्ति सिध्यति नान्यथा ॥ १३१ ॥  
 मन प्रसादस्य निदानमेव निरोधन यत्सकलेन्द्रियाणाम् ।  
 बाह्येन्द्रिये साधु निरुध्यमाने बाह्यार्थभोगो मनसो वियुज्यते १३२  
 तेन स्वदौष्ट्य परिमुच्य चित्त शनैः शनैः शान्तिमुपाददाति ।  
 चित्तस्य बाह्यार्थविमोक्षमेव मोक्ष विदुर्मोक्षणलक्षणज्ञाः ॥१३३॥  
 दम विना साधु मन प्रसादहेतु न विद्मः सुकर मुमुक्षो ।  
 दमेन चित्त निजदोषजात विसृज्य शान्तिं समुपैति शीघ्रम् ॥१३४॥  
 प्राणायामाद्भवति मनसो निश्चलत्व प्रसादो  
 यस्याप्यस्य प्रतिनियतदिग्देशकालाद्यवेक्ष्य ।  
 सम्यग्दृष्ट्या क्वचिदपि तया नो दमो हन्यते त-  
 त्कुर्याद्भीमानन्दममनलसञ्चित्तशान्त्यै प्रयत्नात् ॥ १३५ ॥  
 सर्वेन्द्रियाणा गतिनिग्रहेण भोग्येषु दोषाद्यवमर्शनेन ।

गुरोः प्रसादान्छान्ति समायात्यचिरेण चित्तम् ॥ १३६ ॥

आध्यात्मिकादि यद्दुःख प्राप्त प्रारब्धवेगतः ।

अचित्तया तत्सहन तितिक्षेति निगद्यते ॥ १३७ ॥

रक्षा तितिक्षासदृशी मुमुक्षोर्न विद्यतेऽसौ पविना न भिद्यते ।

यामेव धीराः कवचीव विघ्नान्सर्वास्तृणीकृत्य जयन्ति मायाम् ॥ १३८ ॥

क्षमावतामेव हि योगसिद्धिः स्वाराज्यलक्ष्मीमुखभोगसिद्धिः ।

क्षमाविहीना निपतन्ति विघ्नैर्वातैर्हताः पर्णचया इव द्रुमात् ॥ १३९ ॥

तितिक्षया तपो दान यज्ञस्तीर्थं व्रत श्रुतम् ।

भूतिः स्वर्गोऽपवर्गश्च प्राप्यते तत्तदर्थिभिः ॥ १४० ॥

ब्रह्मचर्यमहिंसा च साधूनामप्यगर्हणम् ।

पराक्षेपादिसहन तितिक्षोरेव सिध्यति ॥ १४१ ॥

साधनेष्वपि सर्वेषु तितिक्षोत्तमसाधनम् ।

यत्र विघ्ना पलायन्ते दैविका अपि भौतिका ॥ १४२ ॥

तितिक्षोरेव विघ्नेभ्यस्त्वनिवर्तितचेतसः ।

सिद्ध्यन्ति सिद्धय सर्वा अणिमाद्या समृद्धयः ॥ १४३ ॥

तस्मान्मुमुक्षुर्द्विधा तितिक्षासपादनीयेष्वितकार्यसिद्धयै ।

तीव्रा मुमुक्षा च महत्युपेक्षा चोभे तितिक्षा सहकारि कारणम् ॥ १४४ ॥

तत्तत्कालममागतामयततेः शान्त्यै प्रवृत्तो यदि

स्यात्तत्परिहारकौपवर्गस्तच्चित्तने तत्परः ।

तद्भिक्षुः श्रवणादिधर्मगर्हितो मृत्वा मृतश्चेत्ततः

किं सिद्धं फलमाभुयाद्भयथा भ्रष्टो भवेत्स्वार्थतः ॥ १४५ ॥

योगमभ्यस्यतो भिक्षोर्योगाच्चलितचेतसः ।

प्राप्य पुण्यदृतांशुकावित्यादि प्राह केशवः ॥ १४६ ॥

न तु कृत्वैव सन्यास तृष्णीमेव मृतस्य हि ।

पुण्यलोकगतिं ब्रूते भगवान्न्यासमात्रतः ॥ १४७ ॥

न च सन्यसनादेव सिद्धिं समधिगच्छति ।  
 इत्यनुष्ठेयसत्यागात्सिद्धयभावमुवाच च ॥ १४८ ॥  
 तस्मात्तितिक्षया सोढ्वा तत्तदु खमुपागतम् ।  
 कुर्याच्छक्त्यनुरूपेण श्रवणादि शनैः शनैः ॥ १४९ ॥  
 प्रयोजनं तितिक्षाया साधितायाः प्रयत्नतः ।  
 प्राप्तदुःखासहिष्णुत्वे न किञ्चिदपि दृश्यते ॥ १५० ॥  
 साधनत्वेन दृष्टाना सर्वेषामपि कर्मणाम् ।  
 विधिना य. परित्यागः स सन्यास. सतां मतः ॥ १५१ ॥  
 उपरमयति कर्माणीत्युपरतिशब्देन कथ्यते न्यासः ।  
 न्यासेन हि सर्वेषां श्रुत्या प्रोक्तो विकर्मणा त्यागः ॥ १५२ ॥  
 कर्मणा साध्यमानस्यानित्यत्व श्रूयते यतः ।  
 कर्मणानेन किं नित्यफलेप्तो परमार्थिनः ॥ १५३ ॥  
 उत्पाद्यमाप्य सस्कार्यं विकार्यं परिगण्यते ।  
 चतुर्विधं कर्मसाध्यं फलं नान्यदित. परम् ॥ १५४ ॥  
 नैतदन्यतरं ब्रह्म कदा भवितुमर्हति ।  
 स्वत.सिद्धं सर्वदासं शुद्धं निर्मलमक्रियम् ॥ १५५ ॥  
 न चास्य कश्चिज्जनितेत्यागमेन निषिध्यते ।  
 कारणं ब्रह्म तत्तस्माद्ब्रह्म नोत्पाद्यमिष्यते ॥ १५६ ॥  
 आप्त्राप्ययोस्तु भेदश्चेदाप्त्रा चाप्यमवाप्यते ।  
 आप्तृस्वरूपमेवैतद्ब्रह्म नाप्य कदाचन ॥ १५७ ॥  
 मलिनस्यैव सस्कारो दर्पणादेरिहेष्यते ।  
 व्योमवन्नित्यशुद्धस्य ब्रह्मणो नैव सस्क्रिया ॥ १५८ ॥  
 केन दृष्टेन युयेत वस्तु निर्मलमक्रियम् ।  
 यद्योगादागत दोष सस्कारो विनिवर्तयेत् ॥ १५९ ॥  
 निर्गुणस्य गुणाधानमपि नैवोपपद्यते ।

## सर्ववेदान्तसिद्धान्तसारसंग्रहः

केवलो निर्गुणश्चेति नैर्गुण्य श्रूयते यतः ॥ १६० ॥  
 सावयवस्य क्षीरादेर्वस्तुनः परिणामिनः ।  
 येन केन विकारित्व स्यान्नो निष्कर्मवस्तुनः ॥ १६१ ॥  
 निष्कल निष्क्रिय शान्त निरवद्य निरंजनम् ।  
 इत्येव वस्तुनस्तत्त्व श्रुतियुक्तिव्यवस्थितम् ॥ १६२ ॥  
 तस्मान्न कर्मसाध्यत्व ब्रह्मणोऽस्ति कुतश्चन ।  
 कर्मसाध्य त्वनित्य हि ब्रह्म नित्य सनातनम् ॥ १६३ ॥  
 देहादिः क्षीयते लोको यथैव कर्मणा चितः ।  
 तथैवामुष्मिको लोको सचितः पुण्यकर्मणा ॥ १६४ ॥  
 कृतकत्वमनित्यत्वे हेतुर्जागतिं सर्वदा ।  
 तस्मादनित्ये स्वर्गादौ पडितः को नु मुद्ध्यति ॥ १६५ ॥  
 जगद्धेतोस्तु नित्यत्व सर्वेषामपि समतम ।  
 जगद्धेतुत्वमस्यैव वावदीति श्रुतिर्मुद्दु ॥ १६६ ॥  
 एतदात्म्यमिदं सर्वं तत्सत्यमिति च श्रुतिः ।  
 अस्यैव नित्यता ब्रूते जगद्धेतोः मतः स्फुटम् ॥ १६७ ॥  
 न कर्मणा न प्रजया धनेनेति स्वयं श्रुतिः ।  
 कर्मणो मोक्षहेतुत्व साक्षादेव निषेधति ॥ १६८ ॥  
 प्रत्यग्रहविचारपूर्वमुभयोरेकत्वबोधाद्विना  
 कैवल्य पुरुषस्य सिध्यति परब्रह्मात्मनालक्षणम् ।  
 न स्त्रानैरपि कीर्तनैरपि जपैर्नो कृच्छ्राद्यायणै-  
 र्ना वाप्यध्वरयज्ञदाननिर्गमैर्नो मन्त्रतंत्रैरपि ॥ १६९ ॥  
 ज्ञानादेव तु कैवल्यमिति श्रुत्या निगद्यते ।  
 ज्ञानस्य मुक्तिहेतुत्वमन्यव्यावृत्तिपूर्वकम् ॥ १७० ॥  
 विवेकिनो विरक्तस्य ब्रह्मनित्यत्ववेदिनः ।  
 तद्ब्रह्मवेच्छोगनित्यार्थे तन्मामग्न्ये कुतोऽस्ति ॥ १७१ ॥

तस्मादानित्ये स्वर्गादौ साधनत्वेन चोदितम् ।  
 नित्य नैमित्तिक चापि सर्व कर्म ससाधनम् ॥ १७२ ॥  
 मुमुक्षुणा परित्याज्य ब्रह्मभावमभीप्सुना ।  
 मुमुक्षोरपि कर्मास्तु श्रवण चापि साधनम् ॥ १७३ ॥  
 हस्तवद्द्रव्ये तस्य स्वकार्य साधयिष्यति ।  
 यदा त्रिजुभते दीपो ऋजुकरणकर्मणा ॥ १७४ ॥  
 तथा श्रवणजो बोधः पुसो विहितकर्मणा ।  
 अतः सापेक्षित ज्ञानमथवापि समुच्चयम् ॥ १७५ ॥  
 मोक्षस्य साधनमिति वदन्ति ब्रह्मवादिनः ।  
 मुमुक्षोर्युज्यते त्याग कथ विहितकर्मणः ॥ १७६ ॥  
 इति शका न कर्तव्या मूढवत्पण्डितोत्तमैः ।  
 कर्मण फलमन्यत्तु श्रवणस्य फल पृथक् ॥ १७७ ॥  
 वैलक्षण्यं च सामभ्योश्चोभयत्राधिकारिणोः ।  
 कामी कर्मण्याधिकृतो निष्कामी श्रवणे मतः ॥ १७८ ॥  
 अर्थी ममर्थं इत्यादि लक्षण कर्मिणो मतम् ।  
 परीक्ष्य लोकानित्यादि लक्षण मोक्षकाक्षिणः ॥ १७९ ॥  
 मोक्षाधिकारी सन्यासी गृहस्थः किल कर्मणि ।  
 कर्मणः साधन भार्यास्तुवस्तुवादिपरिग्रहः ॥ १८० ॥  
 नैवान्यसाधनापेक्षा शुश्रूषोस्तु गुरु विना ।  
 उपर्युपर्यहंकारो वर्धते कर्मणा भृशम् ॥ १८१ ॥  
 अहंकारस्य विच्छित्तिः श्रवणेन प्रतिक्षणम् ।  
 प्रवर्तक कर्मशास्त्रं ज्ञानशास्त्रं निवर्तकम् ॥ १८२ ॥  
 इत्यादित्रैपर्ययं तत्साधने चाधिकारिणोः ।  
 द्वयोः परस्परापेक्षा विद्यते न कदाचन ॥ १८३ ॥  
 सामभ्योश्चोभयोस्तद्वदुभयत्राधिकारिणोः ।



## सर्ववेदान्तसिद्धान्तसारमंग्रहः ।

ऊर्ध्वं नयति विज्ञानमधः प्रापयति क्रिया ॥१८४॥

कथमन्योन्यमापेक्षा कथं वापि ममुच्चयः ।

यथाग्नेस्तृणकृट्प्रभ्य तैजसमितिमिरस्य च ॥ १८५ ॥

सहयोगो न घटते तथैव ज्ञानकर्मणोः ।

किमूपकुर्यात्ज्ञानस्य कर्मस्वप्रतियोगिनः ॥

यस्य संनिविमात्रेण स्वयं न स्फूर्तिमृच्छति ॥ १८६ ॥

कोटीं वनाद्रिज्वालितोऽपि वह्निरर्कस्य नार्हत्युपकर्तुमीपत ।

यथा तथा कर्मसहस्रकोटिर्ज्ञानस्य किं नु स्वयमेव लीयते १८७

एककर्त्राश्रयौ हस्तौ कर्मण्यधिकृतावुभौ ।

सहयोगस्तयोर्युक्तो न तथा ज्ञानकर्मणोः ॥ १८८ ॥

कर्त्रा कर्तुमकर्तुं वाप्यन्यथा कर्म शक्यते ।

न तथा वस्तुनो ज्ञानं कर्तृतत्र कदाचन ॥ १८९ ॥

यथा वस्तु तथा ज्ञानं प्रमाणेन विजायते ।

नापेक्षते च यत्किञ्चित्कर्म वा युक्तिकौशलम् ॥ १९० ॥

ज्ञानस्य वस्तुतंत्रत्वे सशयाद्युदयः कथम् ।

अतो न वास्तव ज्ञानमिति नो शक्यतां बुधैः ॥ १९१ ॥

प्रमाणासौष्टववृत्तं सशयादि न वास्तवम् ।

श्रुतिप्रमाणसुष्टुत्वे ज्ञानं भवति वास्तवम् ॥ १९२ ॥

वस्तु तावत्परं ब्रह्म नित्यं सत्यं ध्रुवविभु ।

श्रुतिप्रमाणे तज्ज्ञानं स्यादेव निरपेक्षकम् ॥ १९३ ॥

रूपज्ञानं यथा सम्यग्दृष्टौ सत्यां भवेत्तथा ।

श्रुतिप्रमाणे सत्येव ज्ञानं भवति वास्तवम् ॥ १९४ ॥

न कर्म यत्किञ्चिदपेक्षते हि रूपोपलब्धौ पुरुषस्य चक्षुः ।

ज्ञानं तथैव श्रवणादिजन्यं वस्तुप्रकाशे निरपेक्षमेव ॥ १९५ ॥

कर्तृतत्र भवेत्कर्म कर्मतत्र शुभाशुभम् ।

प्रमाणतंत्र विज्ञान मायातत्रमिदं जगत् ॥ १९६ ॥

विद्या चाविद्या चेति सहोक्तिरियमुपकृता सद्भिः ।

सत्कर्मोपासनयोर्न त्वात्मज्ञानकर्मणोः कापि ॥ १९७ ॥

नित्यानित्यपदार्थबोधरहितो यश्चोभयत्र स्वगा-

द्यर्थानामनुभूतिलग्नहृदयो निर्विण्णबुद्धिर्जनः ।

तस्यैवास्य जडस्य कर्म विहितं श्रुत्या विरक्त्याभितो

मोक्षेच्छोर्न विधीयते तु परमानन्दार्थिनो धीमतः ॥ १९८ ॥

मोक्षेच्छया यदहरेव विरत्यतेऽसौ

न्यासस्तदैव विहितो विदुषो मुमुक्षोः ।

श्रुत्या तथैव परया च ततः सुधीभिः

प्रामाणिकोऽयमिति चेतसि निश्चितव्यः ॥ १९९ ॥

स्वापरोक्षस्य वेदद्वेः साधनत्वं निषेधति ।

नाहं वेदैर्न तपसेत्यादिना भगवानपि ॥ २०० ॥

प्रवृत्तिश्च निवृत्तिश्च द्वे एते श्रुतिगोचरे ।

प्रवृत्त्या बध्यते जतुर्निवृत्त्या तु विमुच्यते ॥ २०१ ॥

यत्र स्वबधोऽभिमतो मूढस्यापि क्वचित्ततः ।

निवृत्तिः कर्मसन्त्यासः कर्तव्यो मोक्षकाक्षिभिः ॥ २०२ ॥

न ज्ञानकर्मणोर्यस्मात्सहयोगस्तु युज्यते ।

तस्मात्त्याज्यं प्रयत्नेन कर्म ज्ञानेच्छुना ध्रुवम् ॥ २०३ ॥

इष्टसाधनताबुद्ध्या गृहीतस्यापि वस्तुनः ।

विज्ञाय फल्युता पश्चात्कः पुनस्तत्प्रतीक्षते ॥ २०४ ॥

उपरतिशब्दार्थो ह्युपरमण पूर्वदृष्टवृत्तिभ्यः ।

सोऽयं मुख्यो गौणश्चेति च वृत्त्या द्विरूपतां धत्ते ॥ २०५ ॥

वृत्तेर्दृश्यपरित्यागो मुख्यार्थ इति कथ्यते ।

गौणार्थः कर्मसन्त्यासः श्रुतेरगतया मतः ॥ २०६ ॥

पुंसः प्रधानसिद्धयर्थमगस्याश्रयण ध्रुवम् ।  
 कर्तव्यमगहीन चैत्प्रधान नैव सिध्यति ॥ २०७ ॥  
 सन्यसेत्सुविरक्त. सन्निहामुत्रार्थतः सुखात् ।  
 अविरक्तस्य संन्यासो निष्फलोऽयात्ययागवत् ॥ २०८ ॥  
 सन्यस्य तु यतिः कुर्यान्न पूर्वविषयस्मृतिम् ।  
 तां तां तत्स्मरणे तस्य जुगुप्सा जायते यतः ॥ २०९ ॥  
 गुरुवेदान्तवाक्येषु बुद्धिर्या निश्चयात्मिका ।  
 सत्यमित्येव सा श्रद्धा निदान मुक्तिसिद्धये ॥ २१० ॥  
 श्रद्धावतामेव सता पुमर्थः समीरितः सिध्यति नेतरेपाम् ।  
 उक्तं सुसूक्ष्म परमार्थतत्त्व श्रद्धत्स्व सोम्येति च वक्ति वेदः ॥ २११ ॥  
 श्रद्धाविहीनस्य तु न प्रवृत्तिः प्रवृत्तिशून्यस्य न साध्यसिद्धिः ।  
 अश्रद्धयैवाभिहताश्च सर्वे मज्जन्ति संसारमहासमुद्रे ॥ २१२ ॥  
 देवे च वेदे च गुरौ च मन्त्रे तीर्थे महात्मन्यपि भेषजे च ।  
 श्रद्धा भवत्यस्य यथा यथान्तस्तथा तथा सिद्धिरुदेति पुंसाम् ॥ २१३ ॥  
 अस्तीत्येवोपलब्धव्य वस्तुसद्भावनिश्चयात् ।  
 सद्भावनिश्चयस्तत्र श्रद्धया शास्त्रसिद्धया ॥ २१४ ॥  
 तस्मान्श्रद्धा सुसपाद्या गुरुवेदान्तवाक्ययोः ।  
 सुमुक्तोः श्रद्धानस्य फल सिध्यति नान्यथा ॥ २१५ ॥  
 यथार्थवादिता पुसा श्रद्धाजननकारणम् ।  
 वेदस्येश्वरवाक्यत्वाद्यथार्थत्वे न सशयः ॥ २१६ ॥  
 मुक्तस्येश्वररूपत्वाद्गुरोर्वागपि तादृशी ।  
 तस्मात्तद्वाक्ययोः श्रद्धा सतां सिध्यति धीमताम् ॥ २१७ ॥  
 श्रुत्युक्तार्थावगाहाय विदुषा ज्ञेयवस्तुनि ।  
 चित्तस्य सम्यगाधान समाधानमितीर्यते ॥ २१८ ॥  
 चित्तस्य साध्यैकपरत्वमेव पुमर्थसिद्धेर्नियमेन कारणम् ।

नैवान्यथा सिध्यति साध्यमीपन्मन प्रमादे विफलः प्रयत्नः ॥२१९॥  
 चित्तं च दृष्टिं करणं तथान्यदेकत्र बध्नाति हि लक्ष्यभेत्ता ।  
 किञ्चित्प्रमादे सति लक्ष्यभेत्तुर्बाणप्रयोगो विफलो यथा तथा २२०  
 सिद्धेश्चित्तसमाधानमसाधारणकारणम् ।  
 यतस्ततो मुमुक्षुणां भवितव्यं सदासुना ॥ २२१ ॥  
 अत्यततीव्रवैराग्यं फललिप्सा महत्तरा ।  
 तदेतदुभयं विद्यासमाधानस्य कारणम् ॥ २२२ ॥  
 बहिरंगश्रुतिः प्राह ब्रह्मचर्यादिमुक्तये ।  
 शमादिषट्कमेवैतदतरंगविदुर्बुधाः ॥ २२३ ॥  
 अतरंगं हि बलवद्बहिरंगाद्यतस्ततः ।  
 शमादिषट्कं जिज्ञासोरवश्यं भाव्यमांतरम् ॥ २२४ ॥  
 अतरंगविहीनस्य कृतश्रवणकोटयः ।  
 न फलन्ति यथा योद्धुरधीरस्यास्त्रसपदः ॥ २२५ ॥  
 ब्रह्मात्मैकत्वविज्ञानाद्यद्विद्वान्मोक्तुमिच्छति ।  
 ससारपाशबधं तन्मुमुक्षुत्वं निगद्यते ॥ २२६ ॥  
 साधनानां तु सर्वेषां मुमुक्षा मूलकारणम् ।  
 अनिच्छोरप्रवृत्तस्य कश्चिदपि श्रुतिः क्व नु तत्फलम् ॥ २२७ ॥  
 तीव्रमध्यममदातिमदभेदाश्चतुर्विधाः ।  
 मुमुक्षा तत्प्रकारोऽपि कीर्त्यते श्रूयतां बुधैः ॥ २२८ ॥  
 तापैस्त्रिभिर्नित्यमनेकरूपैः, सतप्यमानो क्षुभितांतरात्मा ।  
 परिग्रहं सर्वमनर्थबुद्ध्या, जहाति सा तीव्रतरा मुमुक्षा ॥ २२९ ॥  
 तापत्रयं तीव्रमवेक्ष्य वस्तु दृष्ट्वा कलत्रं तनयान्विहातुम् ।  
 मध्ये द्वयोर्लोडनमात्मनो यत्सैषा मता माध्यमिकी मुमुक्षा ॥२३०॥  
 मोक्षस्य कालोऽस्ति किमद्य मे त्वरा भुक्त्वैव भोगान्कृतसर्वकार्यैः ।  
 मुक्त्यै यतिष्येऽहमथेति बुद्धिरेषैव मदा कथिता मुमुक्षा ॥२३१॥

मार्गे प्रयातुर्मणिलाभवन्मे लभेत मोक्षो यदि तर्हि धन्यः ।  
 इत्याशया मूढधिया मतिर्या सैपातिमन्दाभिमता मुमुक्षा ॥ २३२ ॥  
 जन्मानेकसहस्रेषु तपसाऽऽराधितेश्वर' ।  
 तेन निःशेषनिर्धूतहृदयस्थितकल्मषः ॥ २३३ ॥  
 शास्त्रविद्वणदोषज्ञो भो यमात्रे त्रिनिःस्पृह' ।  
 नित्यानित्यपदार्थज्ञो मुक्तिकामो दृढव्रतः ॥ २३४ ॥  
 निष्टप्तमग्निना पात्रमुद्रास्य त्वरया यथा ।  
 जहाति गेहं तद्वन्च तीव्रमोक्षेच्छया द्विज' ॥ २३५ ॥  
 स एव सद्यस्तरति समृतिं गुर्वनुग्रहात् ।  
 यस्तु तीव्रमुमुक्षु स्यात्स जीवन्नेव मुच्यते ॥ २३६ ॥  
 जन्मान्तरे मध्यमस्तु नदन्यस्तु यगान्तरे ।  
 चतुर्थ' कल्पकोटया वा नैव बभ्राद्विमुच्यते ॥ २३७ ॥  
 नृजन्म जतोरतिदुर्लभं विदुस्ततोऽपि पुरुषं च ततो विवेकः ।  
 लब्ध्वा तदेतत्त्रितय महात्मा यतेत मुक्यै सहसा निरक्तः ॥ २३८ ॥  
 पुत्रमित्रकलत्रादिसुखं जन्मनि जन्मनि ।  
 मर्त्यत्वं पुरुषत्वं च विवेकश्च न लभ्यते ॥ २३९ ॥  
 लब्ध्वा सुदुर्लभतरं नरजन्म जतु-  
 स्तत्रापि पौरुषमतः सदसद्विवेकम् ।  
 सप्राप्य चैहिकसुखाभिरतो यदि स्या  
 द्विक्तस्य जन्म कुमतेः पुरुषाधमस्य ॥ २४० ॥  
 खादते मोदते नित्यं शुनकः सूकरः खरः ।  
 तेषामेषां विशेषः को वृत्तिर्येषां तु तैः समा ॥ २४१ ॥  
 यावन्नाश्रयते रोगो यावन्नाक्रमते जरा ।  
 यावन्न धीर्विपर्येति यावन्मृत्यु न पश्यति ॥ २४२ ॥  
 तावदेव नरः स्वस्थः सारग्रहणतत्परः ।

विवेकी प्रयतेताशु भवबंधविमुक्तये ॥ २४३ ॥  
 देवर्षिपितृमर्त्यर्णबंधमुक्तास्तु कोटिश ।  
 भवबंधविमुक्तस्तु यः कश्चिद्ब्रह्मवित्तम ॥ २४४ ॥  
 अंतर्बंधेन बद्धस्य किं बहिर्बंधमोचनैः ।  
 तदतर्बंधमुक्त्यर्थं क्रियता कृतिभिः कृतिः ॥ २४५ ॥  
 कृतिपर्यवसानैव मता तीव्रमुमुक्षुता ।  
 अन्या तु रजनामात्रा यत्र नो दृश्यते कृतिः ॥ २४६ ॥  
 गेहादिसर्वमपहाय लघुत्वबुद्ध्या  
 सौख्येच्छया स्वपतिनानलमाविविक्षोः ।  
 कान्ताजनस्य नियता सुदृढा त्वरा या  
 सैषा फलान्तगमने करणमुमुक्षोः ॥ २४७ ॥  
 नित्यानित्यविवेकश्च देहक्षणिकतामनिः ।  
 मृत्योर्भीतिश्च तापश्च मुमुक्षावृद्धिकारणम् ॥ २४८ ॥  
 शिरो विवेकस्त्वत्यत वैराग्यं वपुरुच्यते ।  
 शमादयः षड्गानि मोक्षेच्छा प्राण इष्यते ॥ २४९ ॥  
 ईदृशागसमायुक्तो जिज्ञासुर्युक्तिकोविदः ।  
 शूरो मृत्युं निहन्त्येव सम्यग्ज्ञानासिना ध्रुवम् ॥ २५० ॥  
 उक्तसाधनसंपन्नो जिज्ञासुर्यतिरात्मनः ।  
 जिज्ञासायै गुरुं गच्छेत्समित्पारिर्नयोऽबल ॥ २५१ ॥  
 श्रोत्रियो ब्रह्मनिष्ठो यः प्रशान्तः समदर्शनः ।  
 निर्ममो निरहंकारो निर्द्वंद्वो निष्परिग्रहः ॥ २५२ ॥  
 अनपेक्षः शुचिर्दक्षः करुणामृतसागरः ।  
 एवलक्षणसंपन्नः स गुरुर्ब्रह्मवित्तमः ।  
 उपासाद्य प्रयत्नेन जिज्ञासो स्वार्थसिद्धये ॥ २५३ ॥  
 जन्मानेकशतैः सदाददरयुजा भक्त्या समाराधितो

- भक्तैर्वैदिकलक्षणेन विविना सनुष्ट ईश स्वयम् ।  
 साक्षाच्छ्रीगुरुरूपमेत्य कृपया दृग्गोचरः सन्प्रभुः  
 तत्त्व साधु विबोध्य तारयति तान्ससारदुःखार्णवात् ॥ २५४ ॥  
 अविद्याहृदयग्रथिविमोक्षोऽपि भवेद्यत ।  
 तमेव गुरुरित्याहर्गुरुकव्दार्थवेदिनः ॥ २५५ ॥  
 शिव एव गुरुः साक्षात् गुरुरेव शिवः स्वयम् ।  
 उभयोरतर किञ्चिन्न द्रष्टव्य मुमुक्षुभिः ॥ २५६ ॥  
 बंधमुक्त ब्रह्मनिष्ठ कृतकृत्य भजेद्गुरुम् ।  
 यस्य प्रसादात्ससारसागरो गोष्पदायते ॥ २५७ ॥  
 शुश्रूषया सदा भक्त्या प्रणामैर्विनयोक्तिभिः ।  
 प्रसन्न गुरुमासाद्य प्रष्टव्य ज्ञेयमान्मनः ॥ २५८ ॥  
 भगवन्करुणासिधो भवसिधोर्भवास्तरिः ।  
 यमाश्रित्याश्रमेणैव पर पार गता बुधाः ॥ २५९ ॥  
 जन्मातरकृतानतपुण्यकर्मफलोदयः ।  
 अद्य सनिहितो यस्मात्त्वत्कृपापात्रमस्म्यहम् ॥ २६० ॥  
 संप्रीतिमङ्गोर्वदनप्रसादमानदमतःकरणस्य सद्यः ।  
 विलोकनं ब्रह्मविदस्तनोति छिनात्ति मोह मुगति व्यनक्ति ॥ २६१ ॥  
 हुताशनाना शशिनामिनामप्यर्बुद वापि न यन्निहतुम् ।  
 शक्नोति तदध्वान्तमनतमातरं हन्त्यात्मवेत्ता सक्नुर्दक्षिणेन ॥ २६२ ॥  
 दुष्पारे भवसागरे जनिमृतिव्याध्यादिदुःखोत्कटे  
 घोरे पुत्रकलत्रमित्रबहुलप्राहाकरे भीकरे ।  
 कर्मोत्तुगतरगभगनिकरैरौकृष्यमाणो मुहुः  
 यातायातगतिश्रमेण शरण किञ्चिन्न पश्याम्यहम् ॥ २६३ ॥  
 केन वा पुण्यशेषेण तव पाशुजद्वयम् ।  
 दृष्टवानास्मि मामार्तं मृत्योन्नाहि दयादृशा ॥ २६४ ॥

चदन्तमेव त शिष्य दृष्टयैव दयया गुरुः ।  
 दद्यादभयमेतस्मै मा भैष्टेति सद्गुरुः ॥ २६५ ॥  
 विद्वन्मृत्युभय जहीहि भवतो नास्त्येव मृत्युः क्वचि-  
 न्नित्यस्य द्वयवर्जितस्य परमानदात्मनो ब्रह्मणः ।  
 भ्रात्या किञ्चिद्वेक्ष्य भीतमनसा मिथ्या त्वया कथ्यते  
 मा त्राहीति हि सुप्तवत्प्रलपन शून्यात्मक ते मृषा ॥ २६६ ॥  
 निद्रागाढतमोवृत' किल जन. स्वप्ने भुजगादिना  
 प्रस्त स्व समवेक्ष्य यत्प्रलपति त्रासाद्धतोऽस्मीत्यलम् ।  
 आप्तेन प्रतिबोधित करतलेनाताडय पृष्टः स्वय  
 किञ्चिन्नेति वदत्यमुष्य वचन स्यात्तत्किमर्थं वद ॥ २६७ ॥  
 रज्जोऽनु तत्त्वमनवेक्ष्य गृहीतसर्प-  
 भावः पुमानयमर्हिर्वसतीति मोहात् ।  
 आक्रोगति प्रतिबिभेति च कपते त-  
 निमथ्यैव नात्र भुजगोऽरति विचार्यमाणे ॥ २६८ ॥  
 तद्वत्त्वयाप्यात्मन उक्तमेतज्जन्माध्ययव्याधिजरादिदुःखम्  
 मृषैव सर्वे भ्रमकल्पित ते सम्यग्विचार्यात्मनि मुच भीतिम् ॥ २६९ ॥  
 भवाननात्मनो धर्मानात्मन्यारोप्य शोचति ।  
 तदज्ञानकृत सर्वे भय त्यक्त्वा सुखी भव ॥ २७० ॥

शिष्यः—

श्रीमद्भिरुक्तं सकल मृषेति दृष्टान्त एव ह्युपपद्यते तत् ।  
 दार्ष्टान्तिके नैव भवादिदुःख प्रत्यक्षत सर्वजनप्रसिद्धम् ॥ २७१ ॥  
 प्रत्यक्षेणानुभूतार्थं कथ मिथ्यात्वमर्हति ।  
 चक्षुषो विषय कुभ कथ मिथ्या करोम्यहम् ॥ २७२ ॥  
 विद्यमानस्य मिथ्यात्व कथ नु घटते प्रभो ।  
 प्रत्यक्ष खलु सर्वेषा प्रमाण प्रस्फुटार्थकम् ॥ २७३ ॥



मर्त्यस्य मम जन्मादिदुःखभाजोऽल्पजीविनः ।  
 ब्रह्मत्वमपि नित्यत्व परमानन्दता कथम् ॥ २७४ ॥  
 क आत्मा कर्त्वनात्मा च किमु लक्षणमेतयोः ।  
 आत्मन्यनात्मधर्माणामारोपः क्रियते कथम् ॥ २७५ ॥  
 किमज्ञान तदुत्पन्नभयत्यागोऽपि वा कथम् ।  
 किमु ज्ञान तदुत्पन्नसुखप्राप्तिश्च वा कथम् ॥ २७६ ॥  
 सर्वमेतद्यथापूर्वं करामलकवत्स्फुटम् ।  
 प्रतिपादय मे स्वामिन् श्रीगुरो करुणानिधे ॥ २७७ ॥

श्रीगुरुः—

धन्य कृतार्थस्त्वमहो विदेक शिवप्रसादरतव विद्यते महान् ।  
 विसृज्य तु प्राकृतलोकमार्गं ब्रह्मावगन्तु यतसे यतस्त्वम् ॥ २७८ ॥  
 शिवप्रसादेन विना न सिद्धिः शिवप्रसादेन विना न बुद्धिः ।  
 शिवप्रसादेन विना न युक्तिः शिवप्रसादेन विना न मुक्तिः ॥ २७९ ॥  
 यस्य प्रसादेन विमुक्तसगाः शुकादयः ससृतिबन्धमुक्ताः ।  
 तस्य प्रसादो बहुजन्मलभ्यो भक्त्यैकगम्यो भवमुक्तिहेतुः ॥ २८० ॥

विवेको जतूनां प्रभवति जानिष्वेव बहुषु

प्रसादादेवैशाद्बहुसुकृतपाकोदयवशात् ।

यतस्तस्मादेव त्वमपि परमार्थावगमने

कृतारभ पुसामिदामिह विवेकरथ तु फलम् ॥ २८१ ॥

मर्त्यत्वासिद्धेरपिपुस्त्वसिद्धेर्विप्रन्वसिद्धेश्च विवेकसिद्धेः ।

वदान्ति मुख्य फलमेव मोक्ष व्यर्थं समस्त यदि चेन्न मोक्षः ॥ २८२ ॥

प्रश्नः समीचीनतरस्तवाय यदात्मतत्त्वावगमे प्रवृत्तिः ।

ततस्तवैतत्सकल समूल निवेदयिष्यामि मुदा शृणुष्व ॥ २८३ ॥

मर्त्यत्व त्वयि कल्पित भ्रमवगात्तेनैव जन्मादयः

तत्सभावितमेव दुःखमपि ते नो वस्तुतस्तन्मृषा ।

निद्रामोहवशादुपागतसुख दुःख च किं नु त्वया

सत्यत्वेन विलोकितं क्वचिदपि ब्रूहि प्रबोधभागमे ॥ २८४ ॥

नाशेषलोकैरनुभूयमानः प्रत्यक्षतोऽयं सकलप्रपञ्चः ।

कथं मृषा स्यादिति शकनीयं विचारशून्येन विमुह्यता त्वया ॥ २८५ ॥

दिवांधदृष्टेस्तु दिवाधकारः प्रत्यक्षसिद्धोऽपि स किं यथार्थः ।

तद्ब्रह्ममेणावगतः पदार्थो भ्रान्तरयं सत्यः सुमतेर्भूषैव ॥ २८६ ॥

घटोऽयमित्यत्र घटाभिधानः प्रत्यक्षतः कश्चिदुदेति दृष्टेः ।

विचार्यमाणे स तु नास्ति तत्र मृदस्ति तद्भावविलक्षणा सा ॥ २८७ ॥

प्रादेशमात्रः परिदृश्यतेऽर्कः शास्त्रेण सदृशितलक्षयोजनः ।

मानान्तरेण क्वचिदेति बाधा प्रत्यक्षमप्यत्र हि न व्यवस्था ॥ २८८ ॥

तस्मात्त्वयीदं भ्रमतः प्रतीतं मृषैव नो सत्यमवेहि साक्षात् ।

ब्रह्म त्वमेवासि सुखस्वरूपं त्वत्तो न भिन्नं विचिनुष्व बुद्धौ ॥ २८९ ॥

लोकान्तरे वात्र गुहान्तरे वा तीर्थान्तरे कर्मपरपरांतरे ।

शास्त्रान्तरे नास्त्यनुपश्यतामिह स्वयं परं ब्रह्म विचार्यमाणे ॥ २९० ॥

तत्त्वमात्मस्थमज्ञात्वा मूढः शास्त्रेषु पश्यति ।

गोपः कक्षगतं छागं यथा कूपेषु दुर्मतिः ॥ २९१ ॥

स्वमात्मानं परं मत्वा परमात्मानमन्यथा ।

विमृश्यते पुनः रवात्मा बहिः कोशेषु पडितैः ॥ २९२ ॥

विस्मृत्य वस्तुनरतत्त्वमध्यारोप्य च वस्तुनि ।

अवस्तुता च तद्दर्मान्मुधा शोचति नान्यथा ॥ २९३ ॥

आत्मानात्मविवेकं ते वक्ष्यामि शृणु सादरम् ।

यस्य श्रवणमात्रेण मुच्यतेऽनात्मबधनात् ॥ २९४ ॥

इत्युक्त्वाभिमुखीकृत्य शिष्यं करुणया गुरुः ।

अध्यारोपापवादाभ्यां निष्प्रपञ्चं प्रपञ्चयन् ॥ २९५ ॥

सम्यक्प्रबोधयत्तत्त्वं शास्त्रदृष्टेन वर्त्मना ।

सर्वेषामुपकाराय तत्प्रकारोऽत्र दर्श्यते ॥ २९६ ॥

वस्तुन्यवस्वारोपो य सोऽध्यारोप इतीर्यते ।  
 असर्पभूते तत्त्वादौ सर्पत्वरोपण यथा ॥ २९७ ॥  
 वस्तु तावत्पर ब्रह्म सत्यज्ञानादिलक्षणम् ।  
 इदमारोपित यत्र भाति खे नीलतादिवत् ॥ २९८ ॥  
 तत्कारण यदज्ञान सकार्य सद्विलक्षणम् ।  
 अवस्त्वित्युच्यते सद्विर्यस्य बाधा प्रदृश्यते ॥ २९९ ॥  
 अवस्तु तत्प्रमाणैर्यद्वाध्यते शुक्तिरौप्यवत् ।  
 न बाध्यते यत्तद्वस्तु त्रिषु कालेषु शुक्तिवत् ॥ ३०० ॥  
 शुक्तेर्बाधा न खल्वस्ति रजतरयं यथा तथा ।  
 अवस्तुसञ्ज्ञित यत्तज्जगदध्यासकारणम् ॥ ३०१ ॥  
 सदसद्भयामनिर्वान्यमज्ञान त्रिगुणात्मकम् ।  
 वस्तु तत्त्वावबोधैकवाध्य तद्भावलक्षणम् ॥ ३०२ ॥  
 मिथ्यासंबन्धतस्तत्र ब्रह्मण्याश्रित्य तिष्ठति ।  
 मणौ शक्तिर्यथा तद्वन्नैतदाश्रयदूषकम् ॥ ३०३ ॥  
 सद्भावे लिगमेतस्य कार्यमेतच्चराचरम् ।  
 मान श्रुतिः स्मृतिश्चाज्ञोऽहमित्यनुभवोऽपि च ॥ ३०४ ॥  
 अज्ञानं प्रकृतिः शक्तिरविद्येति निगद्यते ।  
 तदेतत्सन्न भवति नासद्वा शुक्तिरौप्यवत् ॥ ३०५ ॥  
 सतो भिन्नमभिन्न वा न दीपस्य प्रभा यथा ।  
 न सावयवमन्यद्वा बीजस्यांकुरवत्कचित् ॥ ३०६ ॥  
 अत एतदनिर्वान्यमित्येव कवयो विदुः ।  
 समष्टिव्यष्टिरूपेण द्विधाज्ञान निगद्यते ॥ ३०७ ॥  
 नानात्वेन प्रतीतानामज्ञानानामभेदतः ।  
 एकत्वेन समष्टिः स्याद्भूरुहाणां वन यथा ॥ ३०८ ॥  
 इय समष्टिरुत्कृष्टा सत्त्वांगोत्कर्षतः पुरा ।

मायेति कथ्यते त.ज्ञै शुद्धसत्त्वैकलक्षणा ॥ ३०९ ॥  
 मायोपहितचैतन्यं साभासं सत्त्वबृहितम् ।  
 सर्वज्ञत्वादिगुणकं सृष्टिस्थित्यतकारणम् ॥ ३१० ॥  
 अव्याकृतं तदव्यक्तमीश इत्यपि गीयते ।  
 सर्वशक्तिगुणोपेतं सर्वज्ञानावभासकं ॥ ३११ ॥  
 स्वतत्रं सत्यसकल्पं सत्यकामं स ईश्वरः ।  
 तस्यैतस्य महाविष्णोर्महाशर्कर्महीयसः ॥ ३१२ ॥  
 सर्वज्ञत्वेश्वरत्वादिकारणत्वान्मनीषिणं ।  
 कारणं वपुरित्याहुः समष्टिं सत्त्वबृहितम् ॥ ३१३ ॥  
 आनन्दप्रचुरत्वेन साधकत्वेन कोशवत् ।  
 सैषानन्दमयः कोश इतीशस्य निगद्यते ॥ ३१४ ॥  
 सर्वोपरमहेतुत्वात्सुषुप्तिस्थानमिष्यते ।  
 प्राकृतं प्रलयो यत्र श्राव्यते श्रुतिभिर्मुहुः ॥ ३१५ ॥  
 अज्ञानं व्यष्टयभिप्रायादनेकत्वेन भिद्यते ।  
 अज्ञानवृत्तयो नाना तत्तद्गुणविलक्षणा ॥ ३१६ ॥  
 वनस्य व्यष्टयभिप्रायाद्भूरुहा इत्यनेकता ।  
 यथा तथैवाज्ञानस्य व्यष्टितः स्यादनेकता ॥ ३१७ ॥  
 व्यष्टिर्मलिनसत्त्वैषा रजसा तमसा युता ।  
 ततो निकृष्टा भवति योपाधिः प्रत्यगात्मनः ॥ ३१८ ॥  
 चैतन्यं व्यष्टयवच्छिन्नं प्रत्यगात्मेति गीयते ।  
 साभासं व्यष्ट्युपहितं सत्तादात्म्येन तद्गुणैः ॥ ३१९ ॥  
 अभिभूतं स एवात्मा जीव इत्यभिधीयते ।  
 किञ्चि ज्ञत्वानीश्वरत्वससारित्वादिधर्मवान् ॥ ३२० ॥  
 अस्य व्यष्टिरहकारकारणत्वेन कारणम् ।  
 वपुस्तत्राभिमान्यात्मा प्राज्ञ इत्युच्यते बुधैः ॥ ३२१ ॥

प्राज्ञत्वमस्यैकाज्ञानभासकत्वेन समतम् ।  
 व्यष्टेर्निकृष्टत्वेनास्य नानैकाज्ञानभासकम् ॥ ३२२ ॥  
 स्वरूपान्छादकत्वेनाप्यानदप्रचुरत्वतः ।  
 कारण वपुरानदमयः कोश इतीर्यते ॥ ३२३ ॥  
 अस्यावस्था सुप्तिः स्याद्यत्रानदः प्रकृष्यते ।  
 एषोऽहं सुखमस्वाप्स न तु किञ्चिदवेदिषम् ॥ ३२४ ॥  
 इत्यानंदसमुत्कर्षः प्रबुद्धेषु प्रदृश्यते ।  
 समष्टेरपि च व्यष्टेरुभयोर्वनवृक्षवत् ॥ ३२५ ॥  
 अभेद एव नो भेदो जात्येकत्वेन वस्तुतः ।  
 अभेद एव ज्ञातव्यस्तथेशप्राज्ञयोरपि ॥ ३२६ ॥  
 सत्युपाध्योरभिन्नत्वे क्व भेदस्तद्विशिष्टयोः ।  
 एकीभावे तरगाब्धयोः को भेदः प्रतिबिंबयोः ॥ ३२७ ॥  
 अज्ञानतदवच्छिन्नाभासयोरुभयोरपि ।  
 आधार शुद्धचैतन्य यत्तत्तुर्यमितीर्यते ॥ ३२८ ॥  
 एतदेवाविविक्तं सदुपाधिभ्यां च तद्गुणैः ।  
 महावाक्यस्य वान्यार्थो विविक्तं लक्ष्य इष्यते ॥ ३२९ ॥  
 अनतशक्तिसपन्नो मायोपाधिक ईश्वरः ।  
 ईक्षामात्रेण सृजति विश्वमेतच्चराचरम् ॥ ३३० ॥  
 अद्वितीयस्वमात्रोऽसौ निरुपादान ईश्वरः ।  
 स्वयमेव कथं सर्वं सृजतीति न शक्यताम् ॥ ३३१ ॥  
 निमित्तमध्युपादानं स्वयमेव भवन्प्रभुः ।  
 चराचरात्मकं विश्वं सृजत्यवति लुपति ॥ ३३२ ॥  
 स्वप्राधान्येन जगतो निमित्तमपि कारणम् ।  
 उपादानं ततोपाधिप्राधान्येन भवत्ययम् ॥ ३३३ ॥  
 यथालूता निमित्तं च स्वप्रधानतया भवेत् ।

स्वशरीरप्रधानत्वेनोपादान तथेश्वरः ॥ ३३४ ॥  
 तमःप्रधानप्रकृतिविशिष्टात्परमात्मनः ।  
 अभूत्सकाशाढाकाशमाकाशाद्वायुरुच्यते ॥ ३३५ ॥  
 वायोरग्निस्तथैवाग्नेरापोऽद्भ्यः पृथिवी क्रमात् ।  
 शक्तेस्तमःप्रधानत्वं तत्कार्ये जाड्यदर्शनात् ॥ ३३६ ॥  
 आरभन्ते कार्यगुणान्ये कारणगुणा हि ते ।  
 एतानि सूक्ष्मभूतानि भूतमात्रा अपि क्रमात् ॥ ३३७ ॥  
 एतेभ्यः सूक्ष्मभूतेभ्यः सूक्ष्मदेहा भवन्त्यपि ।  
 स्थूलान्यपि च भूतानि चान्योन्याश्रयिमेलनात् ॥ ३३८ ॥  
 अपञ्चीकृतभूतेभ्यो जात सप्तदशाङ्गकम् ।  
 संसारकारण लिङ्गमात्मनो भोगसाधनम् ॥ ३३९ ॥  
 श्रोत्रादिपञ्चक चैव वागादीना च पञ्चकम् ।  
 प्राणादिपञ्चक बुद्धिमनसी लिङ्गमुच्यते ॥ ३४० ॥  
 श्रोत्रत्वक्चक्षुर्जिह्वाघ्राणानि पञ्च जातानि ।  
 आकाशादीनां सत्त्वाशेभ्यो धीन्द्रियाण्यनुक्रमतः ॥ ३४१ ॥  
 आकाशादिगता पञ्च सात्त्विकाशाः परस्परम् ।  
 मिलित्वैवान्तःकरणमभवत्सर्वकारणम् ॥ ३४२ ॥  
 प्रकाशकत्वादेतेषां सात्त्विकांशत्वमिष्यते ।  
 प्रकाशकत्व सत्त्वस्य स्वच्छत्वेन यतस्ततः ॥ ३४३ ॥  
 तदंतःकरणं वृत्तिभेदेन स्याच्चतुर्विधम् ।  
 मनो बुद्धिरहकारचित्तं चैति तदुच्यते ॥ ३४४ ॥  
 संकल्पान्मन इत्याहुर्बुद्धिरर्थस्य निश्चयात् ।  
 अभिमानादहकारश्चित्तमर्थस्य चित्तनात् ॥ ३४५ ॥  
 मनस्यपि च बुद्धौ च चित्ताहकारयोः क्रमात् ।  
 अंतर्भावोऽत्र बोद्धव्यो लिङ्गलक्षणसिद्धये ॥ ३४६ ॥

चित्तन च मनोधर्मः सकल्पादिर्यथा तथा ।  
 अतर्भावो मनस्यैव सम्यक्चित्तस्य सिध्यति ॥ ३४७ ॥  
 देहादावहमित्येव भावो दृढतरो धियः ।  
 दृश्यतेऽहकृतेस्तस्मादतर्भावोऽत्र युज्यते ॥ ३४८ ॥  
 तस्मादेव तु बुद्धेः कर्तृत्व तदितरस्य करणात्वम् ।  
 सिध्यत्यात्मन उभयाद्विद्यात्ससारकारण मोहात् ॥ ३४९ ॥  
 विज्ञानमयकोशः स्याद्बुद्धिर्ज्ञानेन्द्रियैः सह ।  
 विज्ञानप्रचुरत्वेनाप्याच्छादकतयात्मनः ॥ ३५० ॥  
 विज्ञानमयकोशोऽयमिति विद्वद्भिरुच्यते ।  
 अय महानहंकारवृत्तिमान्कर्तृलक्षणः ।

सर्वसंसारनिर्वोढा विज्ञानमयशब्दभाक् ॥ ३५१ ॥

अहं ममेत्येव सदाभिमान देहेन्द्रियादौ कुरुते गृहादौ ।  
 जीवाभिमानः पुरुषोऽयमेव कर्ता च भोक्ता च सुखी च दुःखी ॥ ३५२ ॥  
 स्ववासनाप्रेरित एव नित्य करोति कर्मोभयलक्षण च ।  
 भुक्ते तदुत्पन्नफल विशिष्ट सुख च दुःख च परत्र चात्र ॥ ३५३ ॥

नानायोनिसहस्रेषु जायमानो मुहुर्मुहुः ।

म्रियमाणो भ्रमत्येष जीवः ससारमडले ॥ ३५४ ॥

मनो मनोमय कोशो भवेज्ज्ञानेन्द्रियैः सह ।

प्राचुर्य मनसो यत्र दृश्यतेऽसौ मनोमयः ॥ ३५५ ॥

चिंताविषादहर्षाद्याः कामाद्या अस्य वृत्तयः ।

मनुते मनसैवैष फल कामयते बहिः ।

यतते कुरुते भुंक्ते तन्मनः सर्वकारणम् ॥ ३५६ ॥

मनो ह्यमुष्य प्रणवस्य हेतुरतर्बहिश्चार्थमलेन वेत्ति ।

शृणोति जिप्रत्यमुनैव चेक्षते वक्ति स्पृशत्यक्ति करोति सर्वम् ॥ ३५७ ॥

बंधश्च मोक्षो मनसैव पुसामर्थोऽप्यनर्थोऽप्यमुनैव सिध्यति ।

शुद्धेन मोक्षो मलिनेन बंधो विवेक्तोऽर्थोऽप्यविवेक्तोऽन्यः ॥ ३५८ ॥

रजस्तमोभ्या मलिन त्वशुद्धमज्ञानज सत्त्वगुणेन रिक्तम् ।

मनस्तमोदोषसमन्वितत्वाज्जडत्वमोहालसताप्रमादैः ।

तिरस्कृत सन्न तु वेत्ति वास्तव पदार्थतत्त्व ह्युपलभ्यमानम् ॥ ३५९ ॥

रजोदोषैर्युक्तं यदि भवति विक्षेपकगुणैः

प्रतीपै कामाद्यैरनिशमभिभूत व्यथयति ।

कथंचित्सूक्ष्मार्थावगतिमदपि भ्राम्यति भृश

मनोदीपो यद्वत्प्रबलमरुता ध्वस्तमहिमा ॥ ३६० ॥

ततो सुमुक्षुर्भवबधमुक्त्यै रजस्तमोभ्या च तदीयकार्यैः ।

वियोज्य चित्त परिशुद्धसत्त्व प्रिय प्रयत्नेन सदैव कुर्यात् ॥ ३६१ ॥

गर्भावासजनिप्रणाशनजराव्याध्यादिषु प्राणिना

यद्दुःख परिदृश्यते च नरके तच्चित्तयित्वा मुहुः ।

दोषानेव विलोक्य सर्वविषयेष्वाशा विमुन्याभित-

श्चित्तप्रथिविमोचनाय सुमतिः सत्त्व समालबताम् ॥ ३६२ ॥

यमेषु निरतो यस्तु नियमेषु च यत्नतः ।

विवेकिनस्तस्य चित्त प्रसादमधिगच्छति ॥ ३६३ ॥

आसुरी सपद त्यक्त्वा भजेद्यो दैवसपदम् ।

मोक्षैककाक्षया नित्य तस्य चित्त प्रसीदति ॥ ३६४ ॥

परद्रव्यपरद्रोहपरनिदापरस्त्रियः ।

नालबते मनो यस्य तस्य चित्त प्रसीदति ॥ ३६५ ॥

आत्मवत्सर्वभूतेषु यः समत्वेन पश्यति ।

सुख दुःख विवेकेन तस्य चित्त प्रसीदति ॥ ३६६ ॥

अत्यत श्रद्धया भक्त्या गुरुमीश्वरमात्मनि ।

यो भजत्यनिश क्षांतस्तस्य चित्तं प्रसीदति ॥ ३६७ ॥

शिष्टान्नमीशार्चनमार्यसेवां तीर्थाटनं स्वाश्रमधर्मनिष्ठाम् ।



यमानुषक्ति नियमानुवृत्ति चित्तप्रसादाय वदन्ति तज्ज्ञाः ॥ ३६८ ॥

कदम्बलवणात्युष्णतीक्ष्णरूक्षविदाहिनाम् ।

पूतिपर्युषितादीनां त्यागः सत्त्वाय कल्पते ॥ ३६९ ॥

श्रुत्या सत्त्वपुराणानां सेवया सत्त्ववस्तुन' ।

अनुवृत्त्या च साधूनां सत्त्ववृत्तिः प्रजायते ॥ ३७० ॥

यस्य चित्तं निर्विषयं हृदयं यस्य शीतलम् ।

तस्य मित्रं जगत्सर्वं तस्य मुक्तिः करस्थिता ॥ ३७१ ॥

हितपरिमितभोजी नित्यमेकान्तसेवी

सदृदुचित्तहितोक्तिः स्वल्पनिद्राविहारः ।

अनुनियमनशीलो यो भजत्युक्तकाले

स लभत इह शीघ्रं साधु चित्तप्रसादम् ॥ ३७२ ॥

चित्तप्रसादेन विनावगन्तुं बध्नं न शक्नोति परात्मतत्त्वम् ।

तत्त्वावगत्या तु विना विमुक्तिर्न सिध्यति ब्रह्मसहस्रकोटिषु ॥ ३७३ ॥

मनःप्रसादः पुरुषस्य बधो मनःप्रसादो भवबधमुक्तिः ।

मनःप्रसादाधिगमाय तस्मान्मनोनिरासं विदधीत विद्वान् ॥ ३७४ ॥

पचानामैव भूतानां रजोशेभ्योऽभवन्क्रमात् ।

वाक्पाणिपादपायूपस्थानि कर्मेन्द्रियाण्यनु ॥ ३७५ ॥

समस्तेभ्यो रजोशेभ्यो व्योमादीनां क्रियात्मकाः ।

प्राणादयः समुत्पन्नाः पचाप्यांतरवायवः ॥ ३७६ ॥

प्राणः प्राग्गमनेन स्यादपानोऽवागमनेन च ।

व्यानस्तु विष्वग्गमनाद्दुक्तान्त्योदानं इष्यते ॥ ३७७ ॥

अशितान्नरसादीनां समीकरणधर्मतः ।

समानं इत्यभिप्रेतो वायुर्यस्तेषु पचमः ॥ ३७८ ॥

क्रियैव दिश्यते प्रायः प्राणकर्मेन्द्रियेष्वलम् ।

ततस्तेषां रजोशेभ्यो जनिरंगाकृता बुधैः ॥ ३७९ ॥

राजसी तु क्रियाशक्ति तमःशक्ति जडात्मिकाम् ।  
 प्रकाशरूपिणी सत्त्वशक्ति प्राहुर्महर्षयः ॥ ३८० ॥  
 एते प्राणादयः पञ्च पञ्चकर्मेन्द्रियैः सह ।  
 भवेत्प्राणमयः कोशः स्थूलो येनैव चेष्टते ॥ ३८१ ॥  
 यद्यन्निष्पाद्यते कर्म पुण्य वा पापमेव वा ।  
 वागादिभिश्च वपुषा तत्प्राणमयकर्तृकम् ॥ ३८२ ॥  
 वायुनोञ्चालितो वृक्षो नानारूपेण चेष्टते ।  
 तस्मिन्विनिश्चले सोऽपि निश्चलः स्याद्यथा तथा ॥ ३८३ ॥  
 प्राणकर्मेन्द्रियैर्देहः प्रेर्यमाणः प्रवर्तते ।  
 नानाक्रियासु सर्वत्र विहिताविहितदिषु ॥ ३८४ ॥  
 कोशत्रय मिलित्वैतद्वपुः स्यात्सूक्ष्ममात्मनः ।  
 अति सूक्ष्मतया लीनस्यात्मनो गमकत्वतः ॥ ३८५ ॥  
 लिंगमित्युच्यते स्थूलापेक्षया सूक्ष्ममिष्यते ।  
 सर्वं लिंगवपुर्जातमेकधीविषयत्वतः ॥ ३८६ ॥  
 समष्टिः स्यात्तरुगणः सामान्येन वन यथा ।  
 एतत्समष्ट्युपहितं चैतन्यं सफलं जगुः ॥ ३८७ ॥  
 हिरण्यगर्भः सूत्रात्मा प्राण इत्यपि पडिताः ।  
 हिरण्यगर्भे बुद्धिगर्भे प्रचकास्ति हिरण्यवत् ॥ ३८८ ॥  
 हिरण्यगर्भ इत्यस्य व्यपदेशस्ततो मतः ।  
 समस्तलिंगदेहेषु सूत्रं वन्मणिपत्तिषु ।  
 व्याप्य स्थितत्वात्सूत्रात्मा प्राणनात्प्राण उच्यते ॥ ३८९ ॥  
 नैकधीविषयत्वेन लिंगं व्यष्टिर्भवत्यथ ।  
 यदेतद्व्यष्ट्युपहितं चिदाभाससमन्वितम् ॥ ३९० ॥  
 चैतन्यं तैजस इति निगदन्ति मनीषिणः ।  
 तेजोमयान्तःकरणोपाधित्वेनैव तैजसः ॥ ३९१ ॥

स्थूलात्सूक्ष्मतया व्यष्टिरस्य सूक्ष्मवपुर्मतम् ।  
 अस्य जागरसंस्कारमयत्वाद्गुरुन्यते ॥ ३९२ ॥  
 स्वप्ने जागरकालीनवासनापरिकल्पितान् ।  
 तैजसो विषयान्भुक्ते सूक्ष्मार्थान्सूक्ष्मवृत्तिभिः ॥ ३९३ ॥  
 समष्टेरपि च व्यष्टेः सामान्येनैव पूर्ववत् ।  
 अभेद एव ज्ञातव्यो जात्यैकत्वे कुतो भिदा ॥ ३९४ ॥  
 द्वयोरुपाध्योरेकत्वे तयोरप्यभिमानिनोः ।  
 भूत्रात्मनस्तैजसस्याप्यभेदः पूर्ववन्मतः ॥ ३९५ ॥  
 एव सूक्ष्मप्रपञ्चस्य प्रकारः शास्त्रसमतः ।  
 अथ स्थूलप्रपञ्चस्य प्रकारः कथ्यते श्रुणु ॥ ३९६ ॥  
 तान्येव सूक्ष्मभूतानि व्योमादीनि परस्परम् ।  
 पचीकृतानि स्थूलानि भवन्ति श्रुणु तत्क्रमम् ॥ ३९७ ॥  
 खादीनां भूतमेकैकं सममेव द्विधा द्विधा ।  
 विभक्त्य भाग तत्राद्य त्यक्त्वा भाग द्वितीयकम् ॥ ३९८ ॥  
 चतुर्धा सुविभक्त्याथ तमेकैकं त्रिनिक्षिपेत् ।  
 चतुर्णां प्रथमे भागे क्रमेण स्वार्धमतरा ॥ ३९९ ॥  
 ततो व्योमादिभूतानां भागा पञ्च भवन्ति ते ।  
 स्वस्वार्धभागोनान्येभ्यः प्राप्तं भागचतुष्टयम् ॥ ४०० ॥  
 सयोऽयं स्थूलता यान्ति व्योमादीनि यथाक्रमम् ।  
 अमुष्य पचीकरणस्याप्रामाण्यं न शक्यताम् ॥ ४०१ ॥  
 उपलक्षणमस्यापि तत्रिवृत्करणश्रुतिः ।  
 पञ्चानामपि भूतानां श्रूयतेऽन्यत्र सभवं ॥ ४०२ ॥  
 ततः प्रामाणिकं पचीकरणं मन्यतां बुधैः ।  
 प्रत्यक्षादिविरोधः स्यादन्यथा क्रियते यदि ॥ ४०३ ॥  
 आकाशवाथ्वोर्धर्मस्तु बह्वयादावुपलभ्यते ।

यथा तथाकाशवाय्वोर्नान्यादेर्धर्म ईक्ष्यते ॥ ४०४ ॥  
 अतोऽप्रामाणिकमिति न किञ्चिदपि चित्यताम् ।  
 खांशव्याप्तिश्च खव्याप्तिर्विद्यते पावकादिषु ॥ ४०५ ॥  
 तेनोपलभ्यते शब्दः कारणस्यातिरेकतः ।  
 तथा नभस्वतो धर्मोऽयग्न्यादावुपलभ्यते ॥ ४०६ ॥  
 न तथा विद्यते व्याप्तिर्वह्नयादेः खनभस्वतोः ।  
 सूक्ष्मत्वादंशकव्याप्तिरेतद्गर्मो नोपलभ्यते ॥ ४०७ ॥  
 कारणस्यानुरूपेण कार्यं सर्वत्र दृश्यते ।  
 तस्मात्प्रामाण्यमेष्टव्यं बुधैः पचीकृतेरपि ॥ ४०८ ॥  
 अनेनोद्धृतगुणकं भूतं वक्ष्येऽवधारय ।  
 शब्दैकगुणमाकाशशब्दस्पर्शगुणोऽनिलः ॥ ४०९ ॥  
 तेजःशब्दस्पर्शरूपैर्गुणवत्कारणं क्रमात् ।  
 आपश्चतुर्गुणः शब्दस्पर्शरूपरसैः क्रमात् ॥ ४१० ॥  
 एतैश्चतुर्भिर्गुणैः सह पञ्चगुणा मही ।  
 आकाशाशक्तया श्रोत्रं शब्दं गृह्णाति तद्गुणम् ॥ ४११ ॥  
 त्वङ्मारुताशक्तया स्पर्शं गृह्णाति तद्गुणम् ।  
 तेजोशक्तया चक्षुः रूपं गृह्णाति तद्गुणम् ॥ ४१२ ॥  
 अबंशक्तया जिह्वा रसं गृह्णाति तद्गुणम् ।  
 भूम्यशक्तया घ्राणं गन्धं गृह्णाति तद्गुणम् ॥ ४१३ ॥  
 करोति खाशक्तया वाक्शब्दोच्चारणाक्रियाम् ।  
 वाय्वशक्तया पादौ गमनादिक्रियापरौ ॥ ४१४ ॥  
 तेजोशक्तया पाणी वह्नयाद्यर्चनतत्परौ ।  
 जलाशक्तयोपस्थो रेतोमूत्रविसर्गकृत् ॥ ४१५ ॥  
 भूम्यशक्तया पायुः कठिनं मलमुत्सृजेत् ।  
 श्रोत्रस्य दैवतं दिक्स्यात्त्वचो वायुर्दृशो रविः ॥ ४१६ ॥

जिह्वाया वरुणो दैव घ्राणस्य त्वश्विनावुभौ ।  
 वाचोऽग्निर्हस्तयोरिन्द्रः पादयोस्तु त्रिविक्रमः ॥ ४१७ ॥  
 पायोर्मृत्युरुपस्थस्य त्वधिदैव प्रजापतिः ।  
 मनसो दैवत चन्द्रो बुद्धेर्दैव बृहस्पतिः ॥ ४१८ ॥  
 रुद्रस्वहृद्गतेदैव क्षेत्रज्ञश्चित्तदैवतम् ।  
 दिगाद्या देवताः सर्वाः खादिसत्त्वांशसभवाः ॥ ४१९ ॥  
 समिता इन्द्रियस्थानेष्विन्द्रियाणां समततः ।  
 निगृह्णन्त्यनुगृह्णन्ति प्राणिकर्मानुरूपतः ॥ ४२० ॥  
 शरीरकरणत्रामा प्राणाहमधिदेवताः ।  
 पंचैते हेतवः प्रोक्ता निष्पत्तौ सर्वकर्मणाम् ॥ ४२१ ॥  
 कर्मानुरूपेण गुणोदयो भवेद्गुणानुरूपेण मनःप्रवृत्तिः ।  
 मनोनुवृत्तैरुभयात्मकेन्द्रियैर्निवर्त्यते पुण्यमपुण्यमत्र ॥ ४२२ ॥  
 करोति विज्ञानमयोऽभिमान  
 कर्ताहमेवेति तदात्मना स्थितः ।  
 आत्मा तु साक्षी न करोति किञ्चि-  
 न्न कारयत्येव तटस्थवत्सदा ॥ ४२३ ॥  
 द्रष्टा श्रोता वक्ता कर्ता भोक्ता भवत्यहकारः ।  
 स्वयमेतद्विकृतीनां साक्षी निर्लेप एवात्मा ॥ ४२४ ॥  
 आत्मनः साक्षिमात्रत्व न कर्तृत्व न भोक्तृता ।  
 रविवत्प्राणिभिर्लोकैः क्रियमाणेषु कर्मसु ॥ ४२५ ॥  
 न ह्यर्कः कुरुते कर्म न कारयति जंतवः ।  
 स्वस्वभावानुरोधेन वर्तन्ते स्वस्वकर्मसु ॥ ४२६ ॥  
 तथैव प्रत्यगात्मापि रविवन्निष्क्रियात्मना ।  
 उदासीनतयैवास्ते देहादीनां प्रवृत्तिषु ॥ ४२७ ॥  
 अज्ञात्वैव पर तत्त्व मायामोहितचेतसः ।

स्वात्मन्यारोपयन्त्येतत्कर्तृत्वाद्यन्यगोचरम् ॥ ४२८ ॥

आत्मस्वरूपमविचार्य विमूढबुद्धि-

रारोपयत्यखिलमेतदनात्मकार्यम् ।

स्वात्मन्यसगचित्तिनिष्ठित्य एव चद्रे

दूरस्थमेघवृत्तधावनवञ्चमेण ॥ ४२९ ॥

आत्मानात्मविवेक स्फुटतरमग्रे निवेदयिष्यामः ।

इममाकर्णय विद्वज्जगदुत्पत्तिप्रकारमावृत्त्या ॥ ४३० ॥

पंचीकृतेभ्यः खादिभ्यो भूतेभ्यस्त्वीक्ष्येशितुः ।

समुत्पन्नामिद स्थूल ब्रह्माड सचराचरम् ॥ ४३१ ॥

ब्रीह्याद्योषधयः सर्वा वायुतेजोबुभूमयः ।

सर्वेषामप्यभूदन्न चतुर्विधशरीरिणाम् ॥ ४३२ ॥

केचिन्मारुतभोजनाः खलु परे चद्रार्कतेजोशनाः

केचित्तोयकणाशिनोऽपरिमिता केचित्तु मृद्वक्षकाः ।

केचित्पर्णाशिलातृणादनपराः केचित्तु मासाग्निः

केचिद्ब्रीहियवान्नभोजनस्य जीवन्यमी जतवः ॥ ४३३ ॥

जरायुजाडजस्वेदजोद्धिजाद्याश्चतुर्विधाः ।

स्वस्वकर्मानुरूपेण जातास्तिष्ठन्ति जतवः ॥ ४३४ ॥

यत्र जाता जरायुभ्यस्ते नराद्या जरायुजाः ।

अडजास्ते स्युरडेभ्यो जाता ये विहगादयः ॥ ४-५ ॥

स्वेदाज्जाताः स्वेदजास्ते यूका लूक्षादयोऽपि च ।

भूमिसुद्धिद्य ये जाता उद्धिज्जारते द्रुमादयः ॥ ४३६ ॥

इदं स्थूलवपुर्जातं भौतिकं च चतुर्विधम् ।

सामान्येन समष्टिः स्यादेकधीविषयत्वतः ॥ ४३७ ॥

एतत्समष्टयवन्तिल चैतन्य फलसंयुतम् ।

प्राहुर्वैश्वानर इति विराडिति च वैदिकाः ॥ ४३८ ॥

वैश्वानरो विश्वनरेष्वाम्त्वेनाभिमानतः ।  
 विराट्स्याद्विविधत्वेन स्वयमेव विराजनात् ॥ ४३९ ॥  
 चतुर्विधं भूतजातं तत्तज्जातिविशेषतः ।  
 नैकत्रीविषयत्वेन पूर्ववद्व्यष्टिरिष्यते ॥ ४४० ॥  
 साभासं व्यष्ट्युपहितं तत्तादात्म्यमुपागतम् ।  
 चैतन्यं विश्वं इत्याहुर्वेदान्तनयकोविदाः ॥ ४४१ ॥  
 विश्वोऽस्मिन्स्थूलदेहेऽत्र स्वाभिमानेन तिष्ठति ।  
 यतस्ततो विश्वं इति नाम्ना सार्थो भवत्ययम् ॥ ४४२ ॥  
 व्यष्टिरेषास्य विश्वस्य भवति स्थूलविग्रहः ।  
 उच्यतेऽन्नविकारित्वात्कोशोऽन्नमय इत्ययम् ॥ ४४३ ॥  
 देहोऽयं पितृभुक्तान्नविकारात्सृष्टगोणितात् ।  
 जातः प्रवर्धतेऽन्नेन तदभावे विनश्यति ॥ ४४४ ॥  
 तस्मादन्नविकारित्वेनायमन्नमयो मतः ।  
 आच्छादकत्वादेतस्याप्यसेः कोशवदात्मनः ॥ ४४५ ॥  
 आत्मनः स्थूलभोगानामेतदायतनं विदुः ।  
 शब्दादिविषयान्भुक्ते स्थूलान्स्थूलात्मानि स्थितः ॥ ४४६ ॥  
 बहिरात्मा ततः स्थूलभोगायतनमुच्यते ।  
 इन्द्रियैरुपनीतानां शब्दादीनामयं स्वयम् ।  
 देहेन्द्रियमनोयुक्तो भोक्तेत्याहुर्मनीषिणः ॥ ४४७ ॥  
 एकादशद्धारवतीह देहे सौधे महाराज इवाक्षवर्गः ।  
 संसेव्यमानो विषयोपभोगानुपाधिसंस्थो बुभुजेऽयमात्मा ॥ ४४८ ॥  
 ज्ञानेन्द्रियाणि निजदैवतचोदितानि  
 कर्माद्रियाण्यपि तथा मनआदिकानि ।  
 स्वस्वप्रयोजनविधौ नियतानि सन्ति  
 यत्नेन किकरजंनानि इव संभजन्ते ॥ ४४९ ॥

यत्रोपभुक्ते विषयान्स्थूलानेष महामतिः ।

अहं ममेति सैपास्यावस्था जाग्रदतिर्यते ॥ ४५० ॥

एतत्समाष्टिव्यष्टयोश्चोभयोरप्यभिमानिनोः ।

तद्विश्ववैश्वानरयोरभेदः पूर्ववन्मतः ॥ ४५१ ॥

स्थूलसूक्ष्मकारणाख्याः प्रपचा ये निरूपिताः ।

ते सर्वेऽपि मिलित्वैकः प्रपचोऽपि महान्भवेत् ॥ ४५२ ॥

महाप्रपचावच्छिन्न विश्वप्राज्ञादिलक्षणम् ।

विराडादीशपर्यत चैतन्यं चैकमेव तत् ॥ ४५३ ॥

यदनाद्यतमव्यक्तं चैतन्यमजमक्षरम् ।

महाप्रपचेन सहाविविक्तं सदयोऽग्निवत् ॥ ४५४ ॥

तत्सर्वं खल्विदं ब्रह्मेत्यस्य वाक्यस्य पडितैः ।

वान्यार्थं इति निर्णीतं विविक्तं लक्ष्यं इत्यपि ॥ ४५५ ॥

स्थूलाद्यज्ञानपर्यतं कार्यकारणलक्षणम् ।

दृश्यं सर्वमनात्मेति विजानीहि विचक्षण ॥ ४५६ ॥

अतःकरणतद्बुद्धिद्रष्टुं नित्यमविक्रियम् ।

चैतन्यं यत्तदात्मेति बुद्ध्या बुध्यस्व सूक्ष्मया ॥ ४५७ ॥

एष प्रत्यक्स्रवप्रकाशो निरशोऽसगः शुद्धः सर्वदैकस्वभावः ।

नित्याखडानंदरूपो निरीहः साक्षी चेता केवलो निर्गुणश्च ॥ ४५८ ॥

नैव प्रत्यग्जायते वर्धते नो किञ्चिन्नापक्षीयते नैव नाशम् ।

आत्मा नित्यः शाश्वतोऽयं पुराणो नासौ हन्यो हन्यमाने शरीरे ॥ ४५९ ॥

जन्मास्तित्वविवृद्धयः परिणतिश्चापक्षतिर्नाशनं

दृश्यस्यैव भवन्ति पड्विकृतयो नानाविधा व्याधयः ।

स्थूलत्वादि च नीलताद्यपि मितिर्वर्णाश्रमादिप्रथा

दृश्यन्ते वपुषो न चात्मन इमे तद्विक्रियासाक्षिणः ॥ ४६० ॥

अस्मिन्नात्मन्यनात्मत्वमनात्मन्यात्मता पुनः ।



विपरीततयाध्यस्य ससरन्ति विमोहतः ॥ ४६१ ॥  
 भ्रान्त्या मनुष्योऽहमह द्विजोऽह  
 तज्ञोऽहमज्ञोऽहमतीव पापी ।  
 भ्रष्टोऽस्मि शिष्टोऽस्मि सुखी च दुःखी-  
 त्येव विमुह्यात्मनि कल्पयन्ति ॥ ४६२ ॥  
 अनात्मनो जन्मजरामृतिक्षुधा-  
 तृष्णासुखक्लेशमयादिधर्मान् ।  
 विपर्ययेण ह्यतथाविधेऽस्मि-  
 नारोपयन्त्यात्मनि बुद्धिदोषात् ॥ ४६३ ॥  
 भ्रान्त्या यत्र यदध्यासस्तत्कृतेन गुणेन वा ।  
 दोषेणाप्यगुमात्रेण स न सवध्यते क्वचित् ॥ ४६४ ॥  
 किं मरुन्मृगतृष्णाबुद्धेरेणार्द्रत्वमृच्छति ।  
 दृष्टिसंस्थितपीतेन शखः पीतायते किमु ॥ ४६५ ॥

शिष्यः--

प्रत्यगात्मन्यविषयेऽनात्माध्यासः कथं प्रभो ॥ ४६६ ॥  
 पुरो दृष्टे हि विषयेऽध्यस्यन्ति विषयान्तरम् ।  
 तद्दृष्टं शुक्तिरज्जादौ सादृश्याद्यनुवधतः ॥ ४६७ ॥  
 परत्र पूर्वदृष्टस्यावभासः स्मृतिलक्षणः ।  
 अध्यासः स कथं स्वामिन् भवेदात्मन्यगोचरे ॥ ४६८ ॥  
 नानुभूतः कदाप्यात्माननुभूतस्य वस्तुनः ।  
 सादृश्यं सिध्यति कथमनात्मनि विलक्षणे ॥ ४६९ ॥  
 अनात्मन्यात्मताध्यासः कथमेव समागतः ।  
 निवृत्तिः कथमेतस्य केनोपायेन सिध्यति ॥ ४७० ॥  
 उपाधियोग उभयोः सम एवेशजीवयोः ।  
 जीवस्यैव कथं बन्धो नेश्वरस्यास्ति तत्कथम् ॥ ४७१ ॥

एतत्सर्वं दयादृष्ट्या करामलकवत्स्फुटम् ।  
प्रतिपादय सर्वज्ञ श्रीगुरो कर्णानिधे ॥ ४७२ ॥

श्रीगुरुः—

न सावयव एकस्य नात्मा विषय इष्यते ।  
अस्यास्मत्प्रत्ययार्थत्वात्परोक्षाच्च सर्वशः ॥ ४७३ ॥  
प्रसिद्धिरात्मनोऽस्त्येव न कस्यापि च दृश्यते ।  
प्रत्ययो नाहमस्मीति न ह्यास्ति प्रत्यगात्मनि ॥ ४७४ ॥  
न कस्यापि स्वसद्भावे प्रमाणमभिकाश्यते ।  
प्रमाणानां च प्रामाण्यं यन्मूलं किं तु बोधयेत् ॥ ४७५ ॥  
मायाकार्यैस्तिरोभूतो नैव आत्मानुभूयते ।  
मेघवृद्धैर्यथा भानुस्तथायमहमादिभिः ॥ ४७६ ॥  
पुरस्थ एव विषये वस्तुन्यध्यस्यतामिति ।  
नियमो न कृतः सद्भिर्भ्रान्तिरेवात्र कारणम् ॥ ४७७ ॥  
दृगाद्यविषये व्योम्नि नीलतादि यथाऽबुधा ।  
अध्यस्यन्ति तथैवारिमन्नात्मन्यपि मतिभ्रमात् ॥ ४७८ ॥  
अनात्मन्यात्मताध्यासे न सादृश्यमपेक्षते ।  
पीतोऽयं शख इत्यादौ सादृश्यं किमपेक्षितम् ॥ ४७९ ॥  
निरुपाधिभ्रमेष्वस्मिन्नैवापेक्षा प्रदृश्यते ।  
सोपाधिष्वेव तद्दृष्टं रज्जुसर्पभ्रमादिषु ॥ ४८० ॥  
तथापि किञ्चिद्वक्ष्यामि सादृश्यं शृणु तत्परं ।  
अत्यतनिर्मलः सूक्ष्म आत्मायमतिभारवरः ॥ ४८१ ॥  
बुद्धिस्तथैव सत्त्वात्मा साभासा भास्वराऽमला ।  
सांनिध्यादात्मवद्भाति सूर्यवत्स्फटिको यथा ॥ ४८२ ॥  
आत्माभास ततो बुद्धिर्बुद्ध्याभास ततो मनः ।  
अक्षाणि मनआभासान्यक्षाभासमिदं त्रयः ॥ ४८३ ॥

अत एवात्मबुद्धिर्देहाक्षादावनात्मनि ।  
 मूढानां प्रतिब्रिबादौ बालानामिव दृश्यते ।  
 सादृश्य विद्यते बुद्ध्यात्मनोऽभ्यासकारणम् ॥ ४८४ ॥  
 अनात्मन्यहमित्येव योऽयमभ्यास ईरितः ।  
 स्यादुत्तरोत्तराभ्यासे पूर्वपूर्वस्तु कारणम् ॥ ४८५ ॥  
 सुप्तिमूर्च्छोत्थितेष्वेव दृष्ट. संसारलक्षणः ।  
 अनादिरेषाविद्यात. सस्कारोऽपि च तादृशः ॥ ४८६ ॥  
 अभ्यासबाधागमनस्य कारण शृणु प्रवक्ष्यामि समाहितात्मा ।  
 यस्मादिदं प्राप्तमनर्थजात जन्माप्ययव्याधि जरादिदुःखम् ॥ ४८७ ॥  
 आत्मोपाधेरविद्याया अस्ति शक्तिद्वय महत् ।  
 विक्षेप आवृत्तिश्चेति याभ्या ससार आत्मनः ॥ ४८८ ॥  
 आवृत्तिरतमस. शक्तिस्तद्भयावरणकारणम् ।  
 मूलाविद्येति सा प्रोक्ता यया समोहित जगत् ॥ ४८९ ॥  
 विवेकवानप्यतियौक्तिकोऽपि श्रुतात्मतत्त्वोऽपि च पडितोऽपि ।  
 शक्त्या यथा सवृत्तबोधदृष्टिरात्मानमात्मस्थमिम न वेद ॥ ४९० ॥  
 विक्षेपनाग्नी रजसस्तु शक्तिः प्रवृत्तिहेतुः पुरुषस्य नित्यम् ।  
 स्थूलादिलिगान्तमशेषमेतद्यया सदात्मन्यसदेव सूयते ॥ ४९१ ॥  
 निद्रा यथा पुरुषमप्रमत्त समावृणोतीयमपि प्रतीचम् ।  
 तथावृणोत्यावृत्तिशक्तिरतर्विक्षेपशक्तिं परिजृम्भयन्ती ॥ ४९२ ॥  
 शक्त्या महत्यावरणाभिधानया समावृते सत्यमलस्वरूपे ।  
 पुमाननात्मन्यहमेष एवेत्यात्मत्वबुद्धि विदधाति मोहात् ॥ ४९३ ॥  
 यथा प्रसुप्तिप्रतिभासदेहे स्वात्मत्वधीरेष तथा ह्यनात्मनः ।  
 जन्माप्ययक्षुद्भयतृदृष्टमादीनारोपयत्यात्मनि तस्य धर्मान् ॥ ४९४ ॥  
 विक्षेपशक्त्या परिचोद्यमानः करोति कर्माण्युभयात्मकानि ।  
 भुञ्जान एतत्फलमप्युपात्त परिभ्रमत्येव भवांबुराशौ ॥ ४९५ ॥

अध्यासदोषात्समुपागतोऽयं ससारबंधः प्रबलप्रतीचः ।  
 यद्योगतः क्लिश्यति गर्भवासजन्माप्ययक्लेशभयैरजस्रम् ॥४९६॥  
 अध्यासो नाम खल्वेव वस्तुनो योऽन्यथाग्रहः ।  
 स्वाभाविकभ्रान्तिमूल ससृतेरादिकारणम् ॥ ४९७ ॥  
 सर्वानर्थस्य तद्बीजं योऽन्यथाग्रह आत्मनः ।  
 ततः ससारसपातः सततक्लेशलक्षणः ॥ ४९८ ॥  
 अध्यासादेव ससारो नष्टेऽध्यासे न दृश्यते ।  
 तदेतदुभयं स्पष्टं पश्य त्वं बद्धमुक्तयोः ॥ ४९९ ॥  
 बद्धं प्रवृत्तितो विद्धि मुक्तं विद्धि निवृत्तितः ।  
 प्रवृत्तिरेव ससारो निवृत्तिर्मुक्तिरिष्यते ॥ ५०० ॥  
 आत्मनः सोऽयमध्यासो मिथ्याज्ञानपुरःसरः ।  
 असत्कत्पोऽपि ससारं तनुते रज्जुसर्पवत् ॥ ५०१ ॥  
 उपाधियोगसाम्येऽपि जीववत्परमात्मनः ।  
 उपाधिभेदान्नो बधस्तत्कार्यमपि किंचन ॥ ५०२ ॥  
 अस्योपाधिः शुद्धसत्त्वप्रधाना माया यत्र त्वस्य नारत्यल्पभावः ।  
 सत्त्वस्यैवोत्कृष्टता तेन बधो नो विक्षेपरतत्कृतो लेशमात्रः ॥५०३॥  
 सर्वज्ञोऽप्रतिबद्धबोधविभवरतेनैव देवः स्वयं  
 माया स्वामवलव्यं निश्चलतया स्वच्छदवृत्तिः प्रभुः ।  
 सृष्टिस्थित्यदनप्रवेशमनव्यापारमात्रेच्छया  
 कुर्वन्क्रीडति तद्रजस्तम उभे सस्तभ्यं शक्त्या स्वया ॥५०४॥  
 तस्मादावृत्तिविक्षेपौ किंचित्कर्तुं न शक्नुतः ।  
 स्वयमेव रवतत्रोऽसौ तत्प्रवृत्तिनिरोधयोः ॥ ५०५ ॥  
 तमेव सा धीकर्मति श्रुतिर्वक्ति महेशितुः ।  
 निग्रहानुग्रहे शक्तिरावृत्तिक्षेपयोर्यतः ॥ ५०६ ॥  
 राजसस्तमसश्चैव प्राबल्यं सत्त्वहानतः ।

जीवोपाधौ तथा जीवे तत्कार्यं बलवत्तरम् ॥ ५०७ ॥  
 तेन बधोऽस्य जीवस्य ससारोऽपि च तत्कृतः ।  
 सप्राप्तः सर्वदा यत्र दुःख भूयः स ईक्षते ॥ ५०८ ॥  
 एतस्य ससृतेर्हेतुरध्यासोऽर्थविपर्ययः ।  
 अध्यासमूलमज्ञानमाहुरावृत्तिलक्षणम् ॥ ५०९ ॥  
 अज्ञानस्य निवृत्तिस्तु ज्ञानेनैव न कर्मणा ।  
 अविरोधितया कर्म नैवाज्ञानस्य बाधकम् ॥ ५१० ॥  
 कर्मणा जायते जतुः कर्मणैव प्रलीयते ।  
 कर्मण कार्यमेवैषा जन्ममृत्युपरपरा ॥ ५११ ॥  
 नैतस्मात्कर्मणः कार्यमन्यदास्ति विलक्षणम् ।  
 अज्ञानकार्यं तत्कर्म यतोऽज्ञानेन वर्धते ॥ ५१२ ॥  
 यद्येन वर्धते तेन नाशस्तस्य न सिध्यति ।  
 येन यस्य सहावस्था निरोधाय न कल्पते ॥ ५१३ ॥  
 नाशकत्वं तद्बुभयोः को नु कल्पयितुं क्षमः ।  
 सर्वं कर्माविरोध्येव सदाऽज्ञानस्य सर्वदा ॥ ५१४ ॥  
 ततोऽज्ञानस्य विच्छित्तिः कर्मणा नैव सिध्यति ।  
 यस्य प्रध्वस्तजनको यत्सयोगोऽस्ति तत्क्षणे ॥ ५१५ ॥  
 तयोरेव विरोधित्वं युक्तं भिन्नस्वभावयोः ।  
 तम प्रकाशयोर्यद्वत्परस्परविरोधिता ॥ ५१६ ॥  
 अज्ञानज्ञानयोस्तद्वदुभयोरेव दृश्यते ।  
 न ज्ञानेन विना नाशस्तरय केनापि सिध्यति ॥ ५१७ ॥  
 तस्मादज्ञानविच्छित्त्यै ज्ञान सपादयेत्सुधीः ।  
 आत्मानात्माविवेकेन ज्ञानं सिध्यति नान्यथा ॥ ५१८ ॥  
 युक्त्याऽऽत्मानात्मनोस्तस्मात्करणीयं विवेचनम् ।  
 अनात्मन्यात्मताबुद्धिप्रथियेन विदीर्यते ॥ ५१९ ॥

आत्मानात्मविवेकार्थं विवादोऽयं निरूप्यते ।  
 येनात्मानात्मनोस्तत्त्व विविक्तं प्रस्फुटायते ॥ ५२० ॥  
 मूढा अश्रुतवेदान्ताः स्वयं पण्डितमानिनः ।  
 ईशप्रसादरहिताः सद्गुरोश्च बहिर्मुखाः ॥ ५२१ ॥  
 विवदन्ति प्रकारं तं शृणु वक्ष्यामि सादरम् ।  
 अत्यतपामरः कश्चित्पुत्रं आत्मेति मन्यते ॥ ५२२ ॥  
 आत्मनीव स्वपुत्रेऽपि प्रबलप्रीतिदर्शनात् ।  
 पुत्रे तु पुष्टे पुष्टोऽहं नष्टे नष्टोऽहमित्यतः ॥ ५२३ ॥  
 अनुभूतिबलाच्चापि युक्तितोऽपि श्रुतेरपि ।  
 आत्मा वै पुत्रनामासीत्येव च वदति श्रुतिः ॥ ५२४ ॥  
 दीपादीपो यथा तद्वत्पितुः पुत्रः प्रजायते ।  
 पितुर्गुणानां तनये बीजांकुरवदीक्षणात् ॥ ५२५ ॥  
 अतोऽयं पुत्रं आत्मेति मन्यते भ्रातिमत्तमः ।  
 तन्मतं दूषयत्यन्यः पुत्रं आत्मा कथं त्विति ॥ ५२६ ॥  
 प्रीतिमात्रात्कथं पुत्रं आत्मा भवितुमर्हति ।  
 अन्यत्रापीक्ष्यते प्रीतिः क्षेत्रपात्रधनादिषु ॥ ५२७ ॥  
 पुत्राद्विशिष्टा देहेऽस्मिन्प्राणिना प्रीतिरिष्यते ।  
 प्रदीप्ते भवने पुत्रं त्यक्त्वा जतुः पलायते ॥ ५२८ ॥  
 तं विक्रीणाति देहार्थं प्रतिकूलं निहन्ति च ।  
 तस्मादात्मा तु तनयो न भवेच्च कदाचन ॥ ५२९ ॥  
 गुणरूपादिसादृश्यं दीपवन्न सुते पितुः ।  
 अव्यगाज्जायते व्यगः सगुणादपि दुर्गुणः ॥ ५३० ॥  
 आभासमात्रास्ताः सर्वा युक्तयोऽप्युक्तयोऽपि च ।  
 पुत्रस्य पितृवद्देहे सर्वकार्येषु वस्तुषु ॥ ५३१ ॥  
 स्वामित्वद्योतनायास्मिन्नात्मत्वमुपचर्यते ।

श्रुत्या तु मुख्यया वृत्त्या पुत्र आत्मेति नोन्यते ॥५३२॥  
 औपचारिकमात्मत्व पुत्रे तस्मान्न मुज्यतः ।  
 अहपदप्रत्ययार्थो, देह एव न चैतरः ॥ ५३३ ॥  
 प्रत्यक्षः सर्वजंतूना देहोऽहमिति निश्चयः ।  
 एष पुरुषोऽन्नरसमय इत्यपि च श्रुतिः ॥ ५३४ ॥  
 पुरुषत्व वदत्यस्य स्वात्मा हि पुरुषस्ततः ।  
 आत्माय देह एवेति चार्वाकेण विनिश्चितम् ॥ ५३५ ॥  
 तन्मत दूषयत्यन्योऽसहमानः पृथग्जनः ।  
 देह आत्मा कथं नु स्यात्परतत्रो ह्यचेतन ॥ ५३६ ॥  
 इन्द्रियैश्चाल्यमानोऽयं चेष्टते न स्वतः क्वचित् ।  
 आश्रयश्चक्षुरादीनां गृहवद्गृहमेधिनाम् ॥ ५३७ ॥  
 बाल्यादिनानावस्थावाञ्छुक्लशोणितसंभवः ।  
 अतः कदापि देहस्य नात्मत्वमुपपद्यते ॥ ५३८ ॥  
 बधिरोऽहं च काणोऽहं मूक इत्यनुभूतितः ।  
 इन्द्रियाणि भवन्त्यात्मा येषामस्त्यर्थवेदनम् ॥ ५३९ ॥  
 इन्द्रियाणां चेतनत्वं देहे प्राणाः प्रजापतिम् ।  
 एतमेत्येत्युचुरिति श्रुत्यैव प्रतिपाद्यते ॥ ५४० ॥  
 यतस्तस्मादिन्द्रियाणां युक्तमात्मत्वमित्यस्युम् ।  
 निश्चय दूषयत्यन्योऽसहमानः पृथग्जनः ॥ ५४१ ॥  
 इन्द्रियाणि कथं त्वात्मा करणानि कुठारवत् ।  
 करणस्य कुठारादेश्चेतनत्वं न हीक्ष्यते ॥ ५४२ ॥  
 श्रुत्याधिदेवतामेव इन्द्रियेषूपचर्यते ।  
 न तु साक्षादिन्द्रियाणां चेतनत्वमुदीर्यते ॥ ५४३ ॥  
 अचेतनस्य दीपादेरर्थाभासकता यथा ।  
 तथैव चक्षुरादीनां जडानामपि सिध्यति ॥ ५४४ ॥

इंद्रियाणां चेष्टयिता प्राणोऽयं पञ्चवृत्तिकः ।  
 सर्वावस्थास्ववस्थावान्तोऽयमात्मत्वमर्हति ।  
 अहं क्षुधावास्तृष्णावानित्याद्यनुभवादपि ॥ ५४५ ॥  
 श्रुत्यान्योऽत्र आत्मा प्राणमय इतीर्यते यस्मात् ।  
 तस्मात्प्राणस्यात्मत्वं युक्तं नो करणसंज्ञानां क्वापि ॥ ५४६ ॥  
 इति निश्चयमेतस्य दूषयत्यपरो जडः ।  
 भवत्यात्मा कथं प्राणो वायुरेवैव आतरः ॥ ५४७ ॥  
 बहिर्यात्यन्तरायाति भस्त्रिकावायुवन्मुहुः ।  
 न हितं वाहितं वा स्वमन्यद्वा वेदं किञ्चन ॥ ५४८ ॥  
 जडस्वभावश्चपलः कर्मयुक्तश्च सर्वदा ।  
 प्राणस्य भानं मनसि स्थिते सुप्ते न दृश्यते ॥ ५४९ ॥  
 मनस्तु सर्वं जानाति सर्ववेदनकारणम् ।  
 यत्तस्मान्मन एवात्मा प्राणस्तु न कदाचन ॥ ५५० ॥  
 सकल्पवानहं चिन्तावानहं च विकल्पवान् ।  
 इत्याद्यनुभवादन्त्योऽन्तर आत्मा मनोमयः ॥ ५५१ ॥  
 इत्यादिश्रुतिसद्भावाद्युक्ता मनस आत्मता ।  
 इति निश्चयमेतस्य दूषयत्यपरो जडः ॥ ५५२ ॥  
 कथं मनस आत्मत्वं करणस्य दृगादिवत् ।  
 कर्तृप्रयोज्यं करणं न स्वयं तु प्रवर्तते ॥ ५५३ ॥  
 करणप्रयोक्ता यः कर्ता तस्यैवात्मत्वमर्हति ।  
 आत्मा स्वतंत्रः पुरुषो न प्रयोज्यः कदाचन ॥ ५५४ ॥  
 अहं कर्तास्म्यहं भोक्ता सुखीत्यनुभवादपि ।  
 बुद्धिरात्मा भक्त्येव बुद्धिधर्मो ह्यहं कृतिः ॥ ५५५ ॥  
 अन्योऽत्र आत्मा विज्ञानमय इति वदति निगमः ।  
 मनसोऽपि च भिन्नं विज्ञानमयं कर्तृरूपमात्मानम् ॥ ५५६ ॥



विज्ञान यज्ञं तनुते कर्माणि तनुतेऽपि च ।  
 इत्यस्य कर्तृता श्रुत्या मुखतः प्रतिपाद्यते ।  
 तस्माद्युक्तात्मता बुद्धेरिति बौद्धेन निश्चितम् ॥ ५५७ ॥  
 प्राभाकरस्तार्किकश्च तावुभावप्यमर्षया ।  
 तन्निश्चय दूषयतो बुद्धिरात्मा कथं न्विति ॥ ५५८ ॥  
 बुद्धेरज्ञानकार्यत्वाद्विनाशित्वात्प्रतिक्षणम् ।  
 बुद्ध्यादीनां च सर्वेषामज्ञाने लयदर्शनात् ॥ ५५९ ॥  
 अज्ञोऽहमित्यनुभवादास्त्रीवालादिगोचरात् ।  
 भवत्यज्ञानमेवात्मा न तु बुद्धिः कदाचन ॥ ५६० ॥  
 विज्ञानमयादन्य त्वानदमय पर तथात्मानम् ।  
 अन्योऽतर आत्माऽऽनदमय इति वदति वेदोऽपि ॥ ५६१ ॥  
 दुःखप्रत्ययशून्यत्वादानदमयता मता ।  
 अज्ञाने सकल सुप्तौ बुद्ध्यादि प्रविलीयते ॥ ५६२ ॥  
 दुःखिनोऽपि सुप्तौ त्वानदमयता ततः ।  
 सुप्तौ किञ्चिन्न जानामीत्यनुभूतिश्च दृश्यते ॥ ५६३ ॥  
 यत एवमतो युक्ता ह्यज्ञानस्यात्मता ध्रुवम् ।  
 इति तन्निश्चय भाट्टा दूषयन्ति स्वयुक्तिभिः ॥ ५६४ ॥  
 कथमज्ञानमेवात्मा ज्ञान चाप्युपलभ्यते ।  
 ज्ञानाभावे कथं विद्युरज्ञोऽहमिति चाज्ञताम् ।  
 अस्वाप्स सुखमेवाह न जानाम्यत्र किञ्चन ॥ ५६५ ॥  
 इत्यज्ञानमपि ज्ञान प्रबुद्धेषु प्रदृश्यते ।  
 प्रज्ञानघन एवानदमय इत्यपि श्रुतिः ॥ ५६६ ॥  
 प्रब्रवीत्युभयात्मत्वमात्मनः स्वयमेव सा ।  
 आत्मातश्चिज्जडतनुः खद्योत इव समतः ॥ ५६७ ॥  
 न केवलाज्ञानमयो घटकुड्यादिवज्जडः ।

इति निश्चयमेतेषां दूषयत्यपरो जडः ॥ ५६८ ॥  
 ज्ञानाज्ञानमयस्वात्मा कथं भवितुमर्हति ।  
 परस्परविरुद्धत्वात्तेजस्तिमिरवत्तयोः ॥ ५६९ ॥  
 सामानाधिकरण्यं वा सयोगो वा समाश्रयः ।  
 तमःप्रकाशकज्ञानाज्ञानयोर्न हि सिध्यति ॥ ५७० ॥  
 अज्ञानमपि विज्ञान बुद्धिर्वापि च तद्गुणाः ।  
 सुषुप्तौ नोपलभ्यन्ते यत्किञ्चिदपि वापरम् ॥ ५७१ ॥  
 मात्रादिलक्षण किं नु शून्यमेवोपलभ्यते ।  
 सुषुप्तौ नान्यदस्त्येव नाहमप्यासमित्यनु ॥ ५७२ ॥  
 सुप्तोत्थितजनैः सर्वैः शून्यमेवानुस्मर्यते ।  
 यत्ततः शून्यमेवात्मा न ज्ञानाज्ञानलक्षणः ॥ ५७३ ॥  
 वेदेनाप्यसदेवेदमग्र आसीदिति स्फुटम् ।  
 निरुच्यते यतस्तस्मान्छून्यस्यैवात्मता मता ॥ ५७४ ॥  
 असन्नेव घटः पूर्वं जायमानः प्रदृश्यते ।  
 न हि कुम्भः पुरैवातः स्थित्वोदेति बहिर्मुखः ॥ ५७५ ॥  
 यत्तस्मादसतः सर्वं सदिदं समजायत ।  
 ततः सर्वात्मना शून्यस्यैवात्मत्वः समर्हति ॥ ५७६ ॥  
 इत्येव पडितमन्यैः परस्परविरोधिभिः ।  
 तत्तन्मतानुरूपाल्पश्रुतियुक्त्यनुभूतिभिः ॥ ५७७ ॥  
 निर्गीतमतजातानि खडितान्येव पंडितैः ।  
 श्रुतिभिश्चाप्यनुभवैर्बाधकैः प्रतिवादिनाम् ॥ ५७८ ॥  
 यतस्तस्मान्नु पुत्रादेः शून्यान्तस्य विशेषतः ।  
 सुसाधितमनात्मत्व श्रुतियुक्त्यनुभूतिभिः ॥ ५७९ ॥  
 न हि प्रमाणातरबाधितस्य याथार्थ्यमगीक्रियते महद्भिः ।  
 पुत्रादिशून्यान्तमनात्मतत्त्वमित्येव विस्पष्टमतः सुजातम् ॥ ५८० ॥

शिष्यः—

सुषुप्तिकाले सकले विलीने शून्य विना नान्यदिहोपलभ्यते ।  
 शून्य त्वनात्मा न ततः परः कोऽप्यात्माभिधानस्त्वनुभूयतेऽर्थः ॥५८१॥  
 यद्यस्ति चात्मा किमु नोपलभ्यते सुप्तौ यथा तिष्ठति किं प्रमाणम् ।  
 क्लिप्तक्षणोऽसौ स कथं न बाध्यते प्रबाध्यमानेष्वहमादिषु स्वयम् ॥५८२॥  
 एतत्सशयजातं मे हृदयग्रंथिलक्षणम् ।  
 छिन्दि युक्तिमहाखड्गधारया कृपया गुरो ॥ ५८३ ॥

श्रीगुरुः—

अतिसूक्ष्मतरः प्रश्नस्तवाय सदृशो मतः ।  
 सूक्ष्मार्थदर्शनं सूक्ष्मबुद्धिष्वेव प्रदृश्यते ॥ ५८४ ॥  
 शृणु वक्ष्यामि सकलं यद्यत्पृष्टं त्वयाधुना ।  
 रहस्यं परमं सूक्ष्मं ज्ञातव्यं च मुमुक्षुभिः ॥ ५८५ ॥  
 बुद्ध्यादि सकलं सुप्तावनुलीनं स्वकारणे ।  
 अव्यक्ते वटवद्वीजे तिष्ठत्यविकृतात्मना ॥ ५८६ ॥  
 तिष्ठत्येव स्वरूपेण न तु शून्यायते जगत् ।  
 क्वचिदकुररूपेण क्वचिद्वीजात्मना वटः ।  
 कार्यकारणरूपेण यथा तिष्ठत्यदस्तथा ॥ ५८७ ॥  
 अव्याकृतात्मनावस्थां जगतो वदति श्रुतिः ।  
 सुषुप्त्यादिषु तद्भेदं तर्ह्यव्याकृतमित्यसौ ॥ ५८८ ॥  
 इममर्थमविज्ञाय निर्णीतं श्रुतियुक्तिभिः ।  
 जगतो दर्शनं शून्यमिति प्रादुरतद्विदः ॥ ५८९ ॥  
 नासतः सत उत्पत्तिः श्रूयते न च दृश्यते ।  
 उदेति नरश्रृंगान्तिं खपुष्पात्किं भविष्यति ॥ ५९० ॥  
 प्रभवति न हि कुंभोऽविद्यमानो मृदश्चे-  
 त्प्रभवतु सिकताया वाथवा वारिणो वा ।

न हि भवति च ताभ्या सर्वथा क्वापि तस्मा-

द्यत उदयति योऽर्थोऽस्त्यत्र तस्य स्वभावः ॥ ५९१ ॥

अन्यथा विपरीत स्यात्कार्यकारणलक्षणम् ।

नियत सर्वशास्त्रेषु सर्वलोकेषु सर्वतः ॥ ५९२ ॥

कथमसतः सज्जायेतेति श्रुत्या निषिध्यते तस्मात् ।

असतः सज्जनन नो घटते मिथ्यैव शून्यशब्दार्थः ॥ ५९३ ॥

अव्यक्तशब्दिते प्राज्ञे सत्यात्मन्यत्र जाग्रति ।

कथं सिध्यति शून्यत्व तस्य भ्रान्तशिरोमणे ॥ ५९४ ॥

सुषुप्तौ शून्यमेवेति केन पुसा तवेरितम् ।

हेतुनानुमित केन कथं ज्ञान त्वयोन्यताम् ॥ ५९५ ॥

इति पृष्ठो मूढतमो वदिष्यति किमुत्तरम् ।

नैवानुरूपक लिंग वक्ता वा नास्ति कश्चन ।

सुषुप्तिस्थितशून्यस्य बोद्धा को न्वात्मनः परः ॥ ५९६ ॥ -

स्वेनानुभूत स्वयमेव वक्ति स्वसुप्तिकाले स्थितशून्यभावम् ।

तत्र स्वसत्तामनवेक्ष्य मूढ स्वस्यापि शून्यत्वमयं ब्रवीति ॥ ५९७ ॥

अवेद्यमानः स्वयमन्यलोकैः सौषुप्तिक धर्ममवैति साक्षात् ।

बुद्धयाद्यभावस्य च योऽत्र बोद्धा स एष आत्मा खलु निर्विकारः ॥

यस्येदं सकलं विभाति महसा तस्य स्वयज्योतिषः

सूर्यस्यैव किमस्ति भासकमिह प्रज्ञादि सर्वं जडम् ।

न ह्यर्कस्यं विभासक क्षितितले दृष्टं तथैवात्मनो

नान्यः कोऽप्यनुभासकोऽनुभविता नातः परः कश्चन ॥ ५९९ ॥

येनानुभूयते सर्वं जाग्रत्स्वप्नसुषुप्तिषु ।

विज्ञातारमिमं को नु कथं वेदितुमर्हति ॥ ६०० ॥

सर्वस्य दाहको वह्निर्वह्नेर्नान्योऽस्ति दाहकः ।

यथा तथात्मनो ज्ञातुर्ज्ञाता कोऽपि न दृश्यते ॥ ६०१ ॥

उपलभ्येत केनाय ह्युपलब्धा स्वय ततः ।

उपलब्ध्यतराभावान्नायमात्मोपलभ्यते ॥ ६०२ ॥

बुद्ध्यादिवेद्यविलयादयमेक एव

सुप्तौ न पश्यति शृणोति न वेत्ति किञ्चित् ।

सौष्टुतिकस्य तमसः स्वयमेव साक्षी

भूत्वात्र तिष्ठति सुखेन च निर्विकल्पः ॥ ६०३ ॥

सुषुप्तावात्मसद्भावे प्रमाण पडितोत्तमाः ।

विदुः स्वप्रत्यभिज्ञानमाबालवृद्धसंमतम् ॥ ६०४ ॥

प्रत्यभिज्ञायमानत्वाह्लिगमात्रानुमापकम् ।

स्मर्यमाणस्य सद्भावः सुखमस्वाप्समित्ययम् ॥ ६०५ ॥

पुरानुभूतो नो चेत्तु स्मृतेरनुदयो भवेत् ।

इत्यादितर्कयुक्तिश्च सद्भावे मानमात्मनः ॥ ६०६ ॥

यत्रात्मनोऽकामयितृत्वबुद्धिः स्वमानपेक्षापि च तत्सुषुप्तम् ।

इत्यात्मसद्भावं उदीर्यतेऽत्र श्रुत्यागि तस्मान्छ्रुतिरत्र मानम् ॥ ६०७ ॥

अकामयितृता स्वप्नादर्शन घटते कथम् ।

अविद्यमानस्य तत आत्मास्तित्व प्रतीयते ॥ ६०८ ॥

एतैः प्रमाणैरस्तीति ज्ञातः साक्षितया बुधैः ।

आत्मायं केवलः शुद्धः सच्चिदानन्दलक्षणः ॥ ६०९ ॥

सत्त्वचित्तानदतादिलक्षण प्रत्यगात्मनः ।

कालत्रयेऽप्यबाध्यत्व सत्य नित्यस्वरूपतः ॥ ६१० ॥

शुद्धचैतन्यरूपत्व चित्त्वं ज्ञानस्वरूपतः ।

अखंडसुखरूपत्वादानन्दत्वमितीर्यते ॥ ६११ ॥

अनुस्यूतात्मनः सत्ता जाग्रत्स्वप्नसुषुप्तिषु ।

अहमस्मीत्यतो नित्यो भवत्यात्मायमव्ययः ॥ ६१२ ॥

सर्वदाप्यासमित्येवामिन्नप्रत्यय ईक्ष्यते ।

कदापि नासमित्यस्मादात्मनो नित्यता मता ॥ ६१३ ॥  
 आयातासु गतासु शैशवमुखावस्थासु जाग्रन्मुखाः  
 स्वन्यास्वप्यखिलासु वृत्तिषु धियो दुष्टास्वदुष्टास्वपि ।  
 गंगाभंगपरंपरासु जलवत्सत्तानुवृत्तात्मन-  
 स्तिष्ठत्येव सदा स्थिराहममित्येकात्मता साक्षिणः ॥ ६१४ ॥  
 प्रतिपदमहमादयो विभिन्नाः  
 क्षणपरिणामितया विकारिणस्ते ।  
 न परिणतिरमुष्य निष्कलत्वा-  
 दयमविकार्यत एव नित्य आत्मा ॥ ६१५ ॥  
 य' स्वप्नमद्राक्षमह सुख यो-  
 ऽस्वाप्स स एवास्म्यथ जागरूकः ।  
 इत्येवमच्छिन्नतयानुभूयते  
 सत्तात्मनो नास्ति हि सशयोऽत्र ॥ ६१६ ॥  
 श्रुत्युक्ताः षोडशकलाश्विदाभासरथ नात्मनः ।  
 निष्कलत्वान्नास्य लयस्तस्मान्नित्यत्वमात्मनः ॥ ६१७ ॥  
 जडप्रकाशकः सूर्यः प्रकाशतामैव नो जडः ।  
 बुद्ध्यादिभासकस्तस्माच्चित्स्वरूपरतथा मतः ॥ ६१८ ॥  
 कुड्यादेस्तु जडस्य नैव घटते भान स्वतः सर्वदा  
 सूर्यादिप्रभया विना क्वचिदपि प्रत्यक्षमेतत्तथा ।  
 बुद्ध्यादेरपि न स्वतोऽस्त्यणुरपि स्फूर्तिर्विनैवात्मना  
 सोऽयं केवलचिन्मयश्रुतिमतो भानुर्यथा रुद्राय ॥ ६१९ ॥  
 स्वभासने वान्यपदार्थभासने नार्कः प्रकाशांतरमीषदिच्छति ।  
 स्वबोधने वाप्यहमादिबोधने तथैव चिद्भ्रातुरयं परात्मा ॥ ६२० ॥  
 अन्यप्रकाशं न किमप्यपेक्ष्य यतोऽयमाभाति निजात्मनैव ।  
 ततः स्वयंज्योतिरयं चिदात्मा न ह्या मभाने परदीप्यपेक्षा ॥ ६२१ ॥

यं न प्रकाशयति किञ्चिदिनोऽपि चंद्रः

नो विद्युतः किमुत वह्निरयं मिताभः ।

यं भान्तमेतमनुभाति जगत्समरतं

सोऽयं स्वयं रफुरति सर्वदशासु चात्मा ॥ ६२२ ॥

आत्मनः सुखरूपत्वादानंदत्वं स्वलक्षणम् ।

परप्रेमास्पदत्वेन सुखरूपत्वमात्मनः ॥ ६२३ ॥

सुखहेतुषु सर्वेषां प्रीतिः सावधिरीक्ष्यते ।

कदापि नावधिः प्रीतेः स्वात्मनि प्राणिनां क्वचित् ॥ ६२४ ॥

क्षीणेंद्रियस्य जीर्णस्य संप्राप्तोत्क्रमणस्य वा ।

अस्ति जीवितुमेवाशा स्वात्मा प्रियतमो यतः ॥ ६२५ ॥

आत्मातः परमप्रेमारपदः सर्वशरीरिणाम् ।

यस्य शेषतया सर्वमुपादेयत्वमृच्छति ॥ ६२६ ॥

एष एव प्रियतमः पुत्रादपि धनादपि ।

अन्यस्मादपि सर्वस्मादात्मायं परमान्तरः ॥ ६२७ ॥

प्रियत्वेन मतं यत्तु तत्सदा नाप्रियं नृणाम् ।

विपत्तावपि संपत्तौ यथात्मा न तथापरः ॥ ६२८ ॥

आत्मा खलु प्रियतमोऽसुभृतां यदर्था

भार्यात्मजासगृहवित्तमुखाः पदार्थाः ।

वाणिज्यकर्षणगवावनराजसेवा-

भैषज्यकप्रभृतयो विविधाः क्रियाश्च ॥ ६२९ ॥

प्रवृत्तिश्च निवृत्तिश्च यच्च यावच्च चेष्टितम् ।

आत्मार्थमेव नान्यार्थं नातः प्रियतमः परः ॥ ६३० ॥

तस्मादात्मा केवलानंदरूपो यः सर्वस्माद्दस्तुनः प्रेष्ठ उक्तः ।

यो वा अस्मान्मन्यतेऽन्यं प्रियं यं सोऽयं तस्माच्छोकमेवानुभुंक्ते ॥ ६३१ ॥

शिष्यः—

अपरः क्रियते प्रश्नो मयाय क्षम्यता प्रभो ।  
 अज्ञवागपराधाय कल्पते न महात्मनाम् ॥ ६३२ ॥  
 आत्मान्यः सुखमन्यच्च नात्मनः सुखरूपता ।  
 आत्मनः सुखमाशास्य यतते सकलो जनः ॥ ६३३ ॥  
 आत्मनः सुखरूपत्वे प्रयत्नः किमु देहिनाम् ।  
 एष मे मशयः स्वामिन् कृपयैव निररयताम् ॥ ६३४ ॥

श्रीगुरुः—

आनदरूपमात्मानमज्ञात्वैव पृथग्जनः ।  
 बहिःसुखाय यतते न तु कश्चिद्विदन्बुधः ॥ ६३५ ॥  
 अज्ञात्वैव हि निक्षेप भिक्षामटति दुर्मतिः ।  
 स्ववेदमनि निधि ज्ञात्वा को नु भिक्षामटेःसुधी ॥ ६३६ ॥  
 स्थूल च सूक्ष्म च वपुः स्वभावतो  
 दुःखात्मक स्वात्मतया गृहीत्वा ।  
 विस्मृत्य च स्व सुखरूपमात्मनः  
 दुःखप्रदेभ्यः सुखमज्ञ इच्छति ॥ ६३७ ॥  
 न हि दुःखप्रद वस्तु सुख दातु समर्हति ।  
 किं विष पिबतो जतोरमृतत्व प्रयच्छति ॥ ६३८ ॥  
 आत्मान्यः सुखमन्यञ्चेत्येव निश्चित्य पामरः ।  
 बहिःसुखाय यतते सत्यमेव न सशयः ॥ ६३९ ॥  
 इष्टस्य वस्तुनो ध्यानदर्शनाद्युपभुक्तिषु ।  
 प्रतीयते य आनदः सर्वेषामिह देहिनाम् ॥ ६४० ॥  
 स वस्तुधर्मो नो यस्मान्मनस्येवोपलभ्यते ।  
 वस्तुधर्मस्य मनसि कथं स्यादुपलभनम् ॥ ६४१ ॥  
 अन्यत्र त्वन्यधर्माणामुपलभो न दृश्यते ।



तस्मान्न वस्तुधर्मोऽयमानदस्तु कदाचन ॥ ६४२ ॥  
 नाप्येव धर्मो मनसोऽसत्यर्थे तददर्शनात् ।  
 असति व्यजके व्यभ्यं नोदेतीति न मन्यताम् ॥ ६४३ ॥  
 सत्यर्थेऽपि च नोदेति ह्यानदस्तूक्तलक्षणः ।  
 सत्यपि व्यजके व्यग्यानुदयो नैव समतः ॥ ६४४ ॥  
 दुरदृष्टादिकं नात्र प्रतिबन्धः प्रकल्प्यताम् ।  
 प्रियस्य वस्तुनो लाभे दुरदृष्टं न सिध्यति ॥ ६४५ ॥  
 तस्मान्न मानसो धर्मो निर्गुणत्वान्न चात्मनः ।  
 किं तु पुण्यस्य सानिध्यादिष्टस्यापि च वस्तुनः ॥ ६४६ ॥  
 सत्त्वप्रधाने चित्तेऽस्मिन्स्वात्मैव प्रतिबिंबति ।  
 आनदलक्षणः स्वच्छे पयसां च सुधाकरः ॥ ६४७ ॥  
 सोऽयमाभास आनदश्चित्ते यः प्रतिबिंबितः ।  
 पुण्योत्कर्षापकर्षाभ्यां भवत्युच्चावचः स्वयम् ॥ ६४८ ॥  
 सार्वभौमादिब्रह्मान्तं श्रुत्या यः प्रतिपादितः ।  
 स क्षयिष्णुः सातिशयः प्रक्षीणे कारणे लयम् ॥ ६४९ ॥  
 याल्येष विषयानदो यस्तु पुण्यैकसाधनः ।  
 ये तु वैषयिकानदं भुजते पुण्यकारिणः ॥ ६५० ॥  
 दुःखं च भोगकालेऽपि तेषामते महत्तरम् ।  
 सुखं विषयसंपृक्तं विषयसंपृक्तभक्तवत् ॥ ६५१ ॥  
 भोगकालेऽपि भोगान्ते दुःखमेव प्रयच्छति ।  
 सुखमुच्चावचत्वेन क्षयिष्णुत्वभयेन च ॥ ६५२ ॥  
 भोगकाले भवेन्नृणां ब्रह्मादिपदभाजिनाम् ।  
 राजस्थानप्रविष्टानां तारतम्यं मतं यथा ॥ ६५३ ॥  
 तथैव दुःखं जतूनां ब्रह्मादिपदभाजिनाम् ।  
 न काक्षणीयं विदुषा तस्माद्वैषयिकं सुखम् ॥ ६५४ ॥

यो विबभूत आनन्द. स आत्मानदलक्षणः ।  
 शाश्वतो निर्द्वय. पूर्णो नित्य एकोऽपि निर्भयः ६५५ ॥  
 लक्ष्यते प्रतिबिबेनाभासानदेन विबवत् ।  
 प्रतिबिबो विबमूले विना विब न सिध्यति ॥ ६५६ ॥  
 यत्ततो विब आनन्द. प्रतिबिबेन लक्ष्यते ।  
 युक्त्यैव पडितजनैर्न कदाप्यनुभूयते ॥ ६५७ ॥  
 अविद्याकार्यकरणसघातेषु पुरोदितः ।  
 आत्मा जाग्रत्यपि स्वप्ने न भवत्येष गोचरः ॥ ६५८ ॥  
 स्थूलस्यापि च सूक्ष्मस्य दुःखरूपस्य वर्ष्मणः ।  
 लये सुषुप्तौ स्फुरति प्रत्यगानदलक्षण ॥ ६५९ ॥  
 न ह्यत्र विषय. कश्चिन्नापि बुद्ध्यादि किञ्चन ।  
 आत्मैव केवलानदमात्रस्तिष्ठति निर्द्वय ॥ ६६० ॥  
 प्रत्यभिज्ञायते सर्वैरेष सुप्तोत्थितैर्जनैः ।  
 सुखमात्रतया नात्र सशय कर्तुमर्हसि ॥ ६६१ ॥  
 त्वयापि प्रत्यभिज्ञात सुखमात्रत्वमात्मनः ।  
 सुषुप्तादुत्थितवता सुखमस्वाप्समित्यनु ॥ ६६२ ॥  
 दुःखाभाव. सुखमिति यदुक्तं पूर्ववादिना ।  
 अनाघ्रातोपनिषदा तदसार मृषा वचः ॥ ६६३ ॥  
 दुःखाभावस्तु लोष्टादौ विद्यते नानुभूयते ।  
 सुखलेशोऽपि सर्वेषां प्रत्यक्ष तदिदं खलु ॥ ६६४ ॥  
 सदय ह्येष एवेति प्रस्तुत्य वदति श्रुतिः ।  
 सद्ब्रह्मोऽयं चिद्ब्रह्मोऽयमानदघन इत्यपि ॥ ६६५ ॥  
 आनदघनतामस्य स्वरूपं प्रत्यगात्मनः ।  
 धन्यैर्महात्मभिर्धार्मैर्ब्रह्मविद्भिः सदुत्तमैः ॥ ६६६ ॥  
 अपरोक्षतयैवात्मा समाधावनुभूयते ।

केवलानदमात्रत्वेनैवमत्र न संशयः ॥ ६६७ ॥  
 स्वस्वोपाध्यनुरूपेण ब्रह्माद्याः सर्वजतवः ।  
 उपजीवन्त्यमुष्येव मात्रामानदलक्षणाम् ॥ ६६८ ॥  
 आस्वाद्यते यो भक्ष्येषु सुखकृन्मधुरो रसः ।  
 स गुडस्यैव नो तेपा माधुर्यं विद्यते क्वचित् ॥ ६६९ ॥  
 तद्वद्विषयसांनिध्यादानदो यः प्रतीयते ।  
 विवानदाशविस्फूर्तिरेवासौ न जडात्मनाम् ॥ ६७० ॥  
 यस्य कस्यापि योगेन यत्र कुत्रापि दृश्यते ।  
 आनदं स परस्यैव ब्रह्मणः स्फूर्तिलक्षणः ॥ ६७१ ॥  
 यथा कुवलयोल्लासश्चन्द्रस्यैव प्रसादतः ।  
 तथानदोदयोऽप्येषा स्फुरणादेव वस्तुनः ॥ ६७२ ॥  
 सत्त्व चित्त्व तथानदस्वरूप परमात्मनः ।  
 निर्गुणस्य गुणायोगाद्गुणास्तु न भवन्ति ते ॥ ६७३ ॥  
 विशेषण तु व्यावृत्त्यै भवेद्भव्यातरे सति ।  
 परमात्माद्वितीयोऽय प्रपचस्य मृपात्वतः ॥ ६७४ ॥  
 वस्त्वतरस्याभावेन न व्यावृत्त्यः कदाचन ।  
 केवलो निर्गुणश्चेति निर्गुणत्व निरुच्यते ॥ ६७५ ॥  
 श्रुत्यैव न ततस्तेपा गुणत्वमुपपद्यते ।  
 उष्णत्व च प्रकाशश्च यथा वह्नेस्तथात्मनः ॥ ६७६ ॥  
 सत्त्वचित्त्वानदतादि स्वरूपमिति निश्चितम् ।  
 अत एव सजातीयविजातीयदिलक्षणः ॥ ६७७ ॥  
 भेदो न विद्यते वस्तुन्यद्वितीये परात्मनि ।  
 प्रपचस्यापवादेन विजातीयकृता भिदा ॥ ६७८ ॥  
 नेष्यते तत्प्रकारं ते वक्ष्यामि शृणु सादरम् ।  
 अर्हेर्गुणविवर्तस्य गुणमात्रस्य वस्तुतः ॥ ६७९ ॥

विवर्तस्यास्य जगतः सन्मात्रत्वेन दर्शनम् ।

अपवाद इति प्रादुरद्वैतब्रह्मदर्शिन ॥ ६८० ॥

व्युत्क्रमेण तदुत्पत्तेर्द्रष्टव्य सूक्ष्मबुद्धिमिः ।

प्रतीतस्यास्य जगतः सन्मात्रत्वं सुयुक्तिभिः ॥ ६८१ ॥

चतुर्विध स्थूलशरीरजात तद्बोध्यमन्नादि तदाश्रयादि ।

ब्रह्माडमेतत्सकलं स्थविष्ठमीक्षेत पंचीकृतभूतमात्रम् ॥ ६८२ ॥

यत्कार्यरूपेण यदीक्ष्यते तत्तन्मात्रमेवात्र विचार्यमाणे ।

मुत्कार्यभूत कलशादि सम्यग्बिचारित सन्न मृदो विभिद्यते ॥ ६८३ ॥

अंतर्बहिश्चापि मृदेव दृश्यते मृदो न भिन्न कलशादि किंचन ।

ग्रीवादिमद्यत्कलश तदित्य न वाच्यमेतच्च मृदेव नान्यत् ॥ ६८४ ॥

स्वरूपतस्तत्कलशादिनाम्ना मृदेव मूढैरभिधीयते ततः ।

नाम्नो हि भेदो न तु वस्तुभेदः प्रदृश्यते तत्र विचार्यमाणे ॥ ६८५ ॥

तस्माद्भि कार्य न कदापि भिन्न स्वकारणादस्ति यतस्ततोऽग ।

यद्भौतिक सर्वमिदं तथैव तद्भूतमात्रं न ततोऽपि भिन्नम् ॥ ६८६ ॥

तच्चापि पंचीकृतभूतजातं शब्दादिभिः स्वस्वगुणैश्च सार्धम् ।

वपूषि सूक्ष्माणि च सर्वमेतद्भवत्यपंचीकृतभूतमात्रम् ॥ ६८७ ॥

तदप्यपंचीकृतभूतजातं रजस्तमःसत्त्वगुणैश्च सार्धम् ।

अव्यक्तमात्रं भवति स्वरूपतः साभासमव्यक्तमिदं स्वयं च ॥ ६८८ ॥

आधारभूतं यदखंडमाद्य शुद्धं परं ब्रह्म सदैकरूपम् ।

सन्मात्रमेवास्त्यथ नो विकल्पः सतः परं केवलमेव वस्तु ॥ ६८९ ॥

एकश्चद्रः सद्वितीयो यथा स्याद्दृष्टेर्दोषादेव पुसस्तथैकम् ।

ब्रह्मास्त्येतद्बुद्धिदोषेण नाना दोषे नष्टे भाति वस्त्वेकमेव ॥ ६९० ॥

रज्जोः स्वरूपाधिगमे न सर्पधी रज्ज्वा विलीना तु यथा तथैव ।

ब्रह्मावगत्या तु जगत्प्रतीतिस्तत्रैव लीना तु सह भ्रमेण ॥ ६९१ ॥

भ्रान्त्योदितद्वैतमतिप्रशांत्या सदैकमेवास्ति सदाऽद्वितीयम् ।

ततो विजातीयकृतोऽत्र भेदो न विद्यते ब्रह्मणि निर्विकल्पे ॥ ६९२ ॥  
 यदास्त्युपाधिस्तदभिन्न आत्मा तदा सजातीय इवावभाति ।  
 स्वभार्थतस्तस्य मृपात्मकत्वात्तदप्रतीतौ स्वयमेष आत्मा ।  
 ब्रह्मैक्यतामेति पृथङ् न भाति ततः सजातीयकृतो न भेदः ॥ ६९३ ॥  
 घटाभावे घटाकाशो महाकाशो यथा तथा ।  
 उपाध्यभावे त्वात्मैष स्वय ब्रह्मैव केवलम् ॥ ६९४ ॥  
 पूर्ण एव सदाकाशो घटे सत्यप्यसत्यपि ।  
 नित्यपूर्णस्य नभसो विच्छेदः केन सिध्यति ॥ ६९५ ॥  
 अच्छिन्नश्छिन्नवद्भाति पामराणा घटादिना ।  
 ग्रामक्षेत्राद्यवधिभिर्मिन्नेव वसुधा यथा ॥ ६९६ ॥  
 तथैव परम ब्रह्म महता च महत्तमम् ।  
 परिच्छिन्नमिवाभाति भ्रात्या कल्पितवस्तुना ॥ ६९७ ॥  
 तस्माद्ब्रह्मात्मनोर्भेदः कल्पितो न तु वास्तवः ।  
 अत एव मुहुः श्रुत्याप्येकत्व प्रतिपाद्यते ॥ ६९८ ॥  
 ब्रह्मात्मनोस्तत्त्वमसीत्यद्वयत्वोपपत्तये ।  
 प्रत्यक्षादिविरोधेन वान्ययोर्नोप्युच्यते ।  
 तत्त्वपदार्थयोरैक्य लक्ष्ययोरेव सिध्यति ॥ ६९९ ॥

शिष्यः—

स्यात्तत्त्वपदयोः स्वामिन्नर्थ. कतिविधो मतः ।  
 पदयोः को नु वान्यार्थो लक्ष्यार्थ उभयोश्च कः ॥ ७०० ॥  
 वान्यैकत्वविवक्षाया विरोधः क प्रतीयते ।  
 लक्ष्यार्थयोरभिन्नत्वे स कथ विनिवर्तते ॥ ७०१ ॥  
 एकत्वकथने का वा लक्षणात्रोररीकृता ।  
 एतत्सर्व करुणया सम्यक्त्व प्रतिपादय ॥ ७०२ ॥

श्रीगुरुः—

शृणुष्व्वावहितो विद्वन् अद्य ते फलितं तपः ।  
 वाक्यार्थश्रुतिमात्रेण सम्यग्ज्ञान भविष्यति ॥ ७०३ ॥  
 यावन्न तत्त्वपदयोरर्थः सम्यग्विचार्यते ।  
 तावदेव नृणां बधो मृत्युससारलक्षणः ॥ ७०४ ॥  
 अवस्था सच्चिदानंदाखडैकरसरूपिणी ।  
 मोक्षः सिध्यति वाक्यार्थापरोक्षज्ञानतः सताम् ॥ ७०५ ॥  
 वाक्यार्थ एव ज्ञातव्यो मुमुक्षोर्भवमुक्तये ।  
 तस्मादवहितो भूत्वा शृणु वक्ष्ये समासतः ॥ ७०६ ॥  
 अर्था बहुविधाः प्रोक्ता वाक्यानां पंडितोत्तमैः ।  
 वान्यलक्ष्यादिभेदेन प्रस्तुत श्रूयता त्वया ॥ ७०७ ॥  
 वाक्ये तत्त्वमसीत्यत्र विद्यते यत्पदत्रयम् ।  
 तत्रादौ विद्यमानस्य तत्पदस्य निगद्यते ॥ ७०८ ॥  
 शास्त्रार्थकोविदैरर्थो वान्यो लक्ष्य इति द्विधा ।  
 वान्यार्थ ते प्रवक्ष्यामि पंडितैर्य उदीरित ॥ ७०९ ॥  
 समष्टिरूपमज्ञानं साभासं सत्त्वबृंहितम् ।  
 वियदादिविराडत स्वकार्येण समन्वितम् ॥ ७१० ॥  
 चैतन्यं तदवच्छिन्न सत्यज्ञानादिलक्षणम् ।  
 सर्वज्ञत्वेश्वरत्वातर्यामित्वादिगुणैर्युतम् ॥ ७११ ॥  
 जगत्स्रष्टृत्वपातृत्वसहर्तृत्वादिधर्मकम् ।  
 सर्वात्मना भासमान यदमेय गुणैश्च तत् ॥ ७१२ ॥  
 अव्यक्तमपर ब्रह्म वान्यार्थ इति कथ्यते ।  
 नीलमुत्पलमित्यत्र यथा वाक्यार्थसगतिः ॥ ७१३ ॥  
 तथा तत्त्वमसीत्यत्र नास्ति वाक्यार्थसगतिः ।  
 पटाद्वयावर्तते नील उत्पलेन विशेषितः ॥ ७१४ ॥

शौक्याद्वावर्तते नीलेनोत्पल तु विशेषितम् ।  
 इत्थमन्योन्यभेदस्य व्यावर्तकतया तयोः ॥ ७१५ ॥  
 विशेषणविशेष्यत्वससर्गस्येतरस्य वा ।  
 वाक्यार्थत्वे प्रमाणांतरविरोधो न विद्यते ॥ ७१६ ॥  
 अतः सगच्छते सम्यग्वाक्यार्थो बाधवर्जितः ।  
 एव तत्त्वमसीत्यत्र वाक्यार्थो न समजसः ॥ ७१७ ॥  
 तदर्थस्य परोक्षत्वादिविशिष्टचित्तेरपि ।  
 त्वमर्थस्यापरोक्षत्वादिविशिष्टचित्तेरपि ॥ ७१८ ॥  
 तथैवान्योन्यभेदस्य व्यावर्तकतया तयोः ।  
 विशेषणविशेष्यस्य संसर्गस्येतरस्य वा ॥ ७१९ ॥  
 वाक्यार्थत्वे विरोधोऽस्ति प्रत्यक्षादिकृतस्ततः ।  
 सगच्छते न वाक्यार्थस्तद्विरोध च वाग्मि ते ॥ ७२० ॥  
 सर्वेशत्वस्वतत्रत्वसर्वज्ञत्वादभिर्गुणैः ।  
 सर्वोत्तमः सत्यकाम सत्यसकत्प ईश्वरः ॥ ७२१ ॥  
 तत्पदार्थस्त्वमर्थस्तु किञ्चिज्ज्ञो दुःखजीवनः ।  
 संसार्यय तद्गतिको जीवः प्राकृतलक्षणः ॥ ७२२ ॥  
 कथमेकत्वमनयोर्घटते विपरीतयोः ।  
 प्रत्यक्षेण विरोधोऽयमुभयोरुपलभ्यते ॥ ७२३ ॥  
 विरुद्धधर्माक्रातत्वात्परस्परविलक्षणौ ।  
 जीवेशौ वह्नितुहिनाविव शब्दार्थतोऽपि च ॥ ७२४ ॥  
 प्रत्यक्षादिविरोधः स्यादित्यैक्ये तयोः परित्यक्ते ।  
 श्रुतिवचनविरोधो भवति महास्मृतिवचनविरोधश्च ॥ ७२५ ॥  
 श्रुत्याप्येकत्वमनयोस्तात्पर्येण निगद्यते ।  
 मुहुस्तत्त्वमसीत्यस्मादगीकार्यं श्रुतेर्वचः ॥ ७२६ ॥  
 वाक्यार्थत्वे विशिष्टस्य ससर्गस्य च वा पुनः ।

अयथार्थतया सोऽयं वाक्यार्थो न मतः श्रुतेः ॥ ७२७ ॥  
 अखडैकरसत्वेन वाक्यार्थः श्रुतिसमतः ।  
 स्थूलसूक्ष्मप्रपञ्चस्य सन्मात्रत्व पुनः पुनः ॥ ७२८ ॥  
 दर्शयित्वा सुषुप्तौ तद्ब्रह्माभिन्नत्वमात्मनः ।  
 उपपाद्य सदैकत्वं प्रदर्शयितुमिच्छया ॥ ७२९ ॥  
 ऐतदात्म्यमिदं सर्वमित्युक्त्यैव सदात्मनो ।  
 ब्रवीति श्रुतिरेकत्वं ब्रह्मणोऽद्वैतसिद्धये ॥ ७३० ॥  
 सति प्रपञ्चे जीवे वा द्वैतत्वं ब्रह्मणः कुतः ।  
 अतस्तयोरखडत्वमेकत्वं श्रुतिसंमतम् ॥ ७३१ ॥  
 विरुद्धांशपरित्यागात्प्रत्यक्षादिर्न बाधते ।  
 अविरुद्धांशग्रहणान्न श्रुत्यापि विरुध्यते ॥ ७३२ ॥  
 लक्षणा ह्युपगतव्या ततो वाक्यार्थसिद्धये ।  
 वान्यार्थानुपपत्त्यैव लक्षणाभ्युपगम्यते ॥ ७३३ ॥  
 संबधानुपपत्त्या च लक्षणेति जगुर्बुधा ।  
 गंगाया घोष इत्यादौ या जहल्लक्षणा मता ॥ ७३४ ॥  
 न सा तत्त्वमसीत्यत्र वाक्य एषा प्रवर्तते ।  
 गंगाया अपि घोषस्याधाराधेयत्वलक्षणम् ॥ ७३५ ॥  
 सर्वो विरुद्धवाक्यार्थस्तत्र प्रत्यक्षतस्ततः ।  
 गंगासंबधवर्त्तरे लक्षणा सप्रवर्तते ॥ ७३६ ॥  
 तथा तत्त्वमसीत्यत्र चैतन्यैकत्वलक्षणे ।  
 विवक्षिते तु वाक्यार्थेऽपरोक्षत्वादिलक्षणः ॥ ७३७ ॥  
 विरुध्यते भागमात्रो न तु सर्वो विरुध्यते ।  
 तस्माज्जहल्लक्षणायाः प्रवृत्तिर्नात्र युज्यते ॥ ७३८ ॥  
 वान्यार्थस्य तु सर्वस्य त्यागे न फलमीक्ष्यते ।  
 नालिकेरफलस्यैव कठिनत्वधिया नृणाम् ॥ ७३९ ॥



गंगापदं यथा स्वार्थं त्यक्त्वा लक्षयते तटम् ।  
 तत्पद त्वंपद वापि त्यक्त्वा स्वार्थं यथाखिलम् ॥ ७४० ॥  
 तदर्थं वा त्वमर्थं वा यदि लक्षयति स्वयम् ।  
 तदा जहल्लक्षणायाः प्रवृत्तिरुपपद्यते ॥ ७४१ ॥  
 न शकनीयमित्यार्यैर्ज्ञातार्थे न हि लक्षणा ।  
 तत्पदं त्वंपदं वापि श्रूयते च प्रतीयते ॥ ७४२ ॥  
 तदर्थं च कथं तत्र संप्रवर्तेत लक्षणा ।  
 अत्र शोणो धावतीति वाक्यवन्न प्रवर्तते ॥ ७४३ ॥  
 अजहल्लक्षणा वापि सा जहल्लक्षणा यथा ।  
 गुणस्य गमनं लोके विरुद्धं द्रव्यमतरा ॥ ७४४ ॥  
 अतरतमपरित्यज्य तद्गुणाश्रयलक्षणः ।  
 लक्ष्यादिलक्ष्यते तत्र लक्षणासौ प्रवर्तते ॥ ७४५ ॥  
 वाक्ये तत्त्वमसीत्यत्र ब्रह्मात्मैकत्वबोधके ।  
 परोक्षत्वापरोक्षत्वादिविशिष्टचितोर्द्वयोः ॥ ७४६ ॥  
 एकत्वरूपवाक्यार्थो विरुद्धांशाविवर्जनात् ।  
 न सिध्यति यतस्तस्मान्नाजहल्लक्षणा मता ॥ ७४७ ॥  
 तत्पद त्वपद चापि स्वकीयार्थविरोधिनम् ।  
 अशं सम्यक्परित्यज्य स्वाविरुद्धाशंसयुतम् ॥ ७४८ ॥  
 तदर्थं वा त्वमर्थं वा सम्यन्लक्षयतः स्वयम् ।  
 भागलक्षणाया साध्यं किमस्तीति न शक्यताम् ॥ ७४९ ॥  
 अविरुद्धं पदार्थान्तराशं रथाशं च तत्कथम् ।  
 एकं पदं लक्षणाया संलक्षयितुमर्हति ॥ ७५० ॥  
 पदात्तरेण सिद्धाया पदार्थप्रमितौ स्वतः ।  
 तदर्थप्रत्ययापेक्षा पुनर्लक्षणाया कुतः ॥ ७५१ ॥  
 तस्मात्तत्त्वमसीत्यत्र लक्षणा भागलक्षणा ।

वाक्यार्थसत्त्वाखडैकरसतासिद्धये मता ॥ ७५२ ॥  
भाग विरुद्ध सत्यज्याविरोधो लक्ष्यते यदा ।  
सा भागलक्षणेत्याहुर्लक्षणज्ञा विचक्षणाः ॥ ७५३ ॥  
सोऽय देवदत्त इति वाक्य वाक्यार्थ एव वा ।  
देवदत्तैक्यरूपस्ववाक्यार्थानवबोधकम् ॥ ७५४ ॥  
देशकालादिवैशिष्ट्य विरुद्धाश निरस्य च ।  
अविरुद्ध देवदत्तदेहमात्र खलक्षणम् ॥ ७५५ ॥  
भागलक्षणया सम्यक्लक्ष्यत्यनया यथा ।  
तथा तत्त्वमसीत्यत्र वाक्य वाक्यार्थ एव वा ॥ ७५६ ॥  
परोक्षत्वापरोक्षत्वादित्रिशिष्टचितोर्द्वयोः ।  
एकत्वरूपवाक्यार्थविरुद्धाशमुपस्थितम् ॥ ७५७ ॥  
परोक्षत्वापरोक्षत्वसर्वज्ञत्वादिलक्षणम् ।  
बुद्ध्यादिस्थूलपर्यन्तमाविद्यकमनात्मकम् ॥ ७५८ ॥  
परित्यज्य विरुद्धाश शुद्धचैतन्यलक्षणम् ।  
वस्तु केवलसन्मात्र निर्विकल्प निरजनम् ॥ ७५९ ॥  
लक्ष्यत्यनया सम्यग्भागलक्षणया ततः ।  
सर्वोपाधिविनिर्मुक्तं सच्चिदानन्दमद्वयम् ॥ ७६० ॥  
निर्विशेष निराभासमतादृशमनीदृशम् ।  
आनिर्देश्यमनाद्यतमनत शांतमन्युतम् ।  
अप्रतर्क्यमविज्ञेय निर्गुणं ब्रह्म शिष्यते ॥ ७६१- ॥  
उपाधिवैशिष्ट्यकृतो विरोधो ब्रह्मात्मनोरेकतयाधिगत्या ।  
उपाधिवैशिष्ट्य उदस्यमाने न कश्चिदप्यस्ति विरोध एतयोः ॥ ७६२ ॥  
तयोरुपाधिश्च विशिष्टता च तद्गर्मभाक्त्व च विलक्षणत्वम् ।  
भ्रान्त्या कृत सर्वमिदं मूषैव स्वप्नार्थवज्जाग्रति नैव सत्यम् ॥ ७६३ ॥  
निद्रासूतशरिधर्मसुखदुःखादिप्रपचोऽपि वा

जीवेशादिभिदापि वा न च ऋतु कर्तुं क्वचिच्छक्यते ।  
 मायाकल्पितदेशकालजगदीशादिभ्रमरतादृशः  
 को भेदोऽस्यनयोर्द्वयोस्तु कतमः सत्योऽन्यतः को भवेत् ॥७६४॥  
 न स्वप्नजागरणयोरुभयोर्विशेषः  
 संदृश्यते क्वचिदपि भ्रमजैर्विकल्पैः ।  
 यद्दृष्टदर्शनमुखैरत एव मिथ्या  
 स्वप्नो यथा ननु तथैव हि जागरोऽपि ॥ ७६५ ॥  
 अविद्याकार्यतस्तुल्यौ द्वावपि स्वप्नजागरौ ।  
 दृष्टदर्शनदृश्यादिकल्पनोभयतः समा ॥ ७६६ ॥  
 अभाव उभयोः सुप्तौ सर्वेऽप्यनुभूयते ।  
 न कश्चिदनयोर्भेदस्तस्मान्मिथ्यात्वमर्हतः ॥ ७६७ ॥  
 भ्रात्या ब्रह्मणि भेदोऽयं सजातीयदिलक्षणः ।  
 कालत्रयेऽपि हे विद्वन् वस्तुतो नैव कश्चन ॥ ७६८ ॥  
 यत्र नान्यत्पश्यतीति श्रुतिर्द्वैत निषेधति ।  
 कल्पितस्य भ्रमाद्भ्रमि मिथ्यात्वावगमाय तत् ॥ ७६९ ॥  
 यतस्ततो ब्रह्म सदाऽद्वितीय विकल्पशून्यं निरुपाधि निर्मलम् ।  
 निरतरानदधनं निरीह निरापद केवलमेकमेव ॥ ७७० ॥  
 नैवास्ति काचन भिदा न गुणप्रतीति-  
 र्नी वाक्प्रवृत्तिरपि वा न मनःप्रवृत्तिः ।  
 यत्केवल परमशातमनंतमाद्य-  
 मानंदमात्रमवभाति सदद्वितीयम् ॥ ७७१ ॥  
 यदिद परम सत्य तत्त्व सच्चित्सुखात्मकम् ।  
 अजरामरणं नित्य सत्यमेतद्वचो मम ॥ ७७२ ॥  
 न हि त्वं देहोऽसावसुरपि च वाप्यक्षनिकरो  
 मनो वा बुद्धिर्वा क्वचिदपि तथाहंकारिरपि ।

न चैषां सघातस्वमु भवति विद्वन् शृणु पर

यदेतेषा साक्षी स्फुरणममल तत्त्वमसि हि ॥ ७७३ ॥

यज्जायते वस्तु तदेव वर्धते तदेव मृत्यु समुपैति काले ।

जन्मैव तेनास्ति तथैव मृत्युर्नास्त्येव नित्यस्य विभोरजस्य ॥ ७७४ ॥

य एष देहो जनितः स एव समेधते नश्यति कर्मयोगात् ।

त्वमेतदीयास्वखिलास्ववस्थास्ववस्थितः साक्ष्यसि बोधमात्रः ॥ ७७५ ॥

यत्स्वप्रकाशमखिलात्मकमासुपुत्ते-

रेकात्मनाहमहमित्यवभाति नित्यम् ।

बुद्धेः समस्तविद्युतेरविकारि बोद्ध

यद्ब्रह्म तत्त्वमसि केवलबोधमात्रम् ॥ ७७६ ॥

स्वात्मन्यनस्तमयसविदि कल्पितस्य

व्योमादिसर्वजगतः प्रददाति सत्ताम् ।

स्फूर्तिं स्वकीयमहसा वितनोति साक्षा-

द्यद्ब्रह्म तत्त्वमसि केवलबोधमात्रम् ॥ ७७७ ॥

सम्यक्समाधिनिरतैर्विमलातरंगैः

साक्षादवेक्ष्य निजतत्त्वमपारसौख्यम् ।

सतुष्यते परमहसकुलैरजस्र

यद्ब्रह्म तत्त्वमसि केवलबोधमात्रम् ॥ ७७८ ॥

अंतर्बहिः स्वयमखण्डितमेकरूप-

मारोपितार्थवद्बुदचति मूढबुद्धेः ।

मृत्स्नादिवद्विगतविक्रियमात्मवेद्य

यद्ब्रह्म तत्त्वमसि केवलबोधमात्रम् ॥ ७७९ ॥

श्रुत्युक्तमव्ययमनतमनादिमध्य-

मव्यक्तमक्षरमनाश्रयमप्रमेयम् ।

आनंदसद्ब्रह्मनामयमद्वितीय

यद्ब्रह्म तत्त्वमसि केवलबोधमात्रम् ॥ ७८० ॥  
 शरीरतद्योगतदीयधर्माद्यारोपण भ्रान्तिवशात्त्वयीदम् ।  
 न वस्तुतः किञ्चिदतस्त्वजस्त्व मृत्योर्भयं कास्ति तवासि पूर्णः ॥ ७८१ ॥  
 यद्यद्दृष्ट भ्रान्तिमत्या स्वदृष्टया  
 तत्तत्सम्यग्बस्तुदृष्टया त्वमेव ।  
 त्वत्तो नान्यद्वस्तु किञ्चित्तु लोके  
 कस्माद्भ्रूतिस्ते भवेदद्वयरय ॥ ७८२ ॥  
 पश्यतस्त्वहमेवेदं सर्वमित्यात्मनाखिलम् ।  
 भयं स्याद्विद्रुपः कस्मात्स्वस्मान्न भयमिष्यते ॥ ७८३ ॥  
 तस्मात्त्वमभयं नित्यं केवलानन्दलक्षणम् ।  
 निष्कलं निष्क्रियं शातं ब्रह्मैवासि सदाऽद्वयम् ॥ ७८४ ॥  
 ज्ञातृज्ञानज्ञेयविहीनं ज्ञातुरभिन्नं ज्ञानमखण्डम् ।  
 ज्ञेयाज्ञेयत्वादिविमुक्तं शुद्धं बुद्धं तत्त्वमसि त्वम् ॥ ७८५ ॥  
 अतः प्रज्ञत्वादिविकल्पैरस्पृष्टं यत्तद्ब्रूशिमात्रम् ।  
 सत्तामात्रं समरसमेकं शुद्धं बुद्धं तत्त्वमसि त्वम् ॥ ७८६ ॥  
 सर्वाकारं सर्वमसर्वं सर्वनिषेधावधिभूतं यत् ।  
 सत्यं शाश्वतमेकमनन्तं शुद्धं बुद्धं तत्त्वमसि त्वम् ॥ ७८७ ॥  
 नित्यानन्दाखण्डैकरसं निष्कलमाक्रियमस्तविकारम् ।  
 प्रत्यगभिन्नं परमव्यक्तं शुद्धं बुद्धं तत्त्वमसि त्वम् ॥ ७८८ ॥  
 त्वं प्रत्यस्ताशेषविशेषं व्योमेवांतर्बहिरपि पूर्णम् ।  
 ब्रह्मानन्दं परमद्वैतं शुद्धं बुद्धं तत्त्वमसि त्वम् ॥ ७८९ ॥  
 ब्रह्मैवाहमहं ब्रह्म निर्गुणं निर्विकल्पकम् ।  
 इत्येवाखण्डया वृत्त्या तिष्ठं ब्रह्मणि निष्क्रिये ॥ ७९० ॥  
 अखण्डामेवैतां घटितपरमानन्दलहरीं  
 परिध्वस्तद्वैतप्रमितिममलां वृत्तिमनिशम् ।

अमुचानः स्वात्मन्यनुपमसुखे ब्रह्मणि परे  
 रमस्व प्रारब्ध क्षपय सुखवृत्त्या त्वमनया ॥ ७९१ ॥  
 ब्रह्मानदरसास्वादतत्परेणैव चेतसा ।  
 समाधिनिष्ठितो भूत्वा तिष्ठ विद्वन्सदा मुने ॥ ७९२ ॥

शिष्यः—

अखडाख्या वृत्तिरेषा वाक्यार्थश्रुतिमात्रतः ।  
 श्रोतु सजायते कि वा त्रियातरमपेक्षते ॥ ७९३ ॥  
 समाधिः क कतिविधस्तत्सिद्धेः किमु साधनम् ।  
 समाधेरतरायाः के सर्वमेतन्निरूप्यताम् ॥ ७९४ ॥

श्रीगुरुः—

मुख्यगौणादिभेदेन विद्यन्तेऽत्राधिकारिणः ।  
 तेषा प्रज्ञानुसारेणाखडा वृत्तिरुदेष्यते ॥ ७९५ ॥  
 श्रद्धाभक्तिपुरःसरेण विहितेनैवेश्वर कर्मणा  
 सतोष्यार्जिततत्प्रसादमहिमा जन्मातरेष्वेव यः ।  
 नित्यानित्यविवेकतीव्रविरतिन्यासादिभिः साधनै-  
 र्युक्तः सः श्रवणे सतामभिमतो मुख्याधिकारी द्विजः ॥ ७९६ ॥  
 अध्यारोपापवादक्रममनुसरता देशिकेनात्र वेत्वा  
 वाक्यार्थे बोध्यमाने सति सपदि सतः शुद्धबुद्धेरमुष्य ।  
 नित्यानंदाद्वितीय निरुपमममल यत्पर तत्त्वमेक  
 तद्ब्रह्मैवाहमस्मीत्युदयति परमाखडाकारवृत्तिः ॥ ७९७ ॥  
 अखडाकारवृत्तिः सा चिदाभाससमन्विता ।  
 आत्माभिन्नं पर ब्रह्म विषयीकृत्य केवलम् ॥ ७९८ ॥  
 बाधते तद्गताज्ञान यदावरणलक्षणम् ।  
 अखडाकारया वृत्त्या त्वज्ञाने बाधिते सति ॥ ७९९ ॥  
 तत्कार्यं सकल तेन सम भवति बाधितम् ।

तदुदाहे तत्कार्यपटदाहो यथा तथा ॥ ८०० ॥  
 तस्य कार्यतया जीववृत्तिर्भवति बाधिता ।  
 उपप्रभा यथा सूर्य प्रकाशयितुमक्षमा ॥ ८०१ ॥  
 तद्वदेव चिदाभासचैतन्य वृत्तिसाथितम् ।  
 स्वप्रकाशं पर ब्रह्म प्रकाशयितुमक्षमम् ॥ ८०२ ॥  
 प्र चडातपमध्यस्थदीपवन्नष्टदाधिपतिः ।  
 तत्तेजसाभिभूत सल्लीनोपाधितया ततः ॥ ८०३ ॥  
 विवभूतपरब्रह्ममात्र भवति केवलम् ।  
 यथापर्नाति त्वादर्शे प्रतिविवमुख स्वयम् ॥ ८०४ ॥  
 मुखमात्रं भवेत्तद्वदेतच्चोपाधिसक्षयात् ।  
 घटाज्ञाने यथा वृत्त्या व्याप्तया बाधिते सति ॥ ८०५ ॥  
 घट विस्फुरत्येष चिदाभासः स्वतेजसा ।  
 न तथा स्वप्रभे ब्रह्मण्याभास उपयुज्यते ॥ ८०६ ॥  
 अत एव मत वृत्तिव्याप्यत्व वस्तुनः सताम् ।  
 न फलव्याप्यता तेन न विरोधः परस्परम् ॥ ८०७ ॥  
 श्रुत्योदितस्ततो ब्रह्म ज्ञेय बुद्धयैव सूक्ष्मया ।  
 प्रज्ञामांघ्र भवेद्येषा तेषां न श्रुतिमात्रतः ॥ ८०८ ॥  
 स्यादखडाकारवृत्तिर्विना तु मननादिना ।  
 श्रवणान्मननाद्ब्रह्मयानात्तात्पर्येण निरतरम् ॥ ८०९ ॥  
 बुद्धेः सूक्ष्मत्वमायाति ततो वस्तूपलभ्यते ।  
 मदप्रज्ञावता तस्मात्करणीय पुनः पुनः ॥ ८१० ॥  
 श्रवण मनन ध्यान सम्यग्बस्तूपलब्धये ।  
 सर्ववेदान्तवाक्यानां षड्भिर्लिङ्गैः सदद्वये ॥ ८११ ॥  
 परे ब्रह्मणि तात्पर्यनिश्चयं श्रवण विदुः ।  
 श्रुतस्यैवाद्वितीयस्य वस्तुनः प्रत्यगात्मनः ॥ ८१२ ॥

वेदान्तवाक्यानुगुणशुक्तिभिस्त्वनुचितनम् ।  
 मननं तच्छ्रुतार्थस्य साक्षात्करणकारणम् ॥ ८१३ ॥  
 विजातीयशरीरादिप्रत्ययत्यागपूर्वकम् ।  
 सजातीयात्मवृत्तीनां प्रवाहकरणं यथा ॥  
 तैलधारावदच्छिन्नवृत्त्या तद्भयानमिष्यते ॥ ८१४ ॥  
 तावत्कालं प्रयत्नेन कर्तव्यं श्रवणं सदा ।  
 प्रमाणसशयो यावत्स्वबुद्धेर्न निवर्तते ॥ ८१५ ॥  
 प्रमेयसशयो यावत्तावत्तु श्रुतियुक्तिभिः ।  
 आत्मयाथार्थ्यनिश्चित्यै कर्तव्यं मननं मुहुः ॥ ८१६ ॥  
 विपरीतात्मधीर्यावन्न विनश्यति चेतासि ।  
 तावान्निरतरं ध्यानं कर्तव्यं मोक्षमिच्छता ॥ ८१७ ॥  
 यावन्न तर्केण निरासितोऽपि दृश्यप्रपञ्चस्त्वपरोक्षबोधात् ।  
 विलीयते तावदमुष्य भिक्षोर्ध्यानादि सम्यक्करणीयमेव ॥ ८१८ ॥  
 सविकल्पो निर्विकल्प इति द्वेषा निगद्यते ।  
 समाधिः सविकल्पस्य लक्षणं वन्मि तच्छृणु ॥ ८१९ ॥  
 ज्ञानाद्यविलयेनैव ज्ञेये ब्रह्मणि केवले ।  
 तदाकाराकारितया चित्तवृत्तेरवास्थितिः ॥ ८२० ॥  
 सद्भिः स एव विज्ञेयः समाधिः सविकल्पकः ।  
 मृद एवावभानेऽपि मृष्मयद्विपमानवत् ॥ ८२१ ॥  
 सन्मात्रवस्तुभानेऽपि त्रिपुटी भाति सन्मयी ।  
 समाधिरत एवायं सविकल्प इतीर्यते ॥ ८२२ ॥  
 ज्ञात्रादिभावमुत्सृज्य ज्ञेयमात्रस्थितिर्दृढा ।  
 मनसो निर्विकल्पः स्यात्समाधिर्योगसञ्ज्ञितः ॥ ८२३ ॥  
 जले निक्षिप्तलवणं जलमात्रतया स्थितम् ।  
 पृथङ् न भाति किं न्वम एकमेवावभासते ॥ ८२४ ॥



यथा तथैव सा वृत्तिर्ब्रह्मात्रतया स्थिता ।  
 पृथङ् न भाति ब्रह्मैवादितीयमवभासते ॥ ८२५ ॥  
 ज्ञात्रादिकल्पनाभावान्मतोऽय निर्विकल्पकः ।  
 वृत्तेः सद्भावबाधाभ्यामुभयोर्भेद इष्यते ॥ ८२६ ॥  
 समाधिसुष्योर्ज्ञानं चाज्ञानं सुष्यात्र नेष्यते ।  
 सविकल्पो निर्विकल्पः समाधिर्द्विविमौ हृदि ॥ ८२७ ॥  
 मुमुक्षोर्यत्नतः कार्यौ विपरीतनिवृत्तये ।  
 कृतेऽस्मिन्विपरीताया भावनाया निवर्तनम् ॥ ८२८ ॥  
 ज्ञानस्याप्रतिबद्धत्व सदानदश्च सिध्यति ।  
 दृश्यानुविद्धः शब्दानुविद्धश्चेति द्विधा मतः ॥ ८२९ ॥  
 सविकल्पस्तयोर्यत्तल्लक्षणं वन्मि तन्लक्षणु ।  
 कामादिप्रत्ययैर्दृश्यैः ससर्गो यत्र दृश्यते ॥ ८३० ॥  
 सोऽय दृश्यानुविद्धः स्यात्समाधिः सविकल्पकः ।  
 अहममेदमित्यादिकामज्ञोधादिवृत्तयः ॥ ८३१ ॥  
 दृश्यन्ते येन सदृष्टा दृश्याः स्युरहमादयः ।  
 कामादिसर्ववृत्तीनां द्रष्टारमविकारिणम् ॥ ८३२ ॥  
 साक्षिणं स्वं विजानीयाद्यस्ताः पश्यति निष्क्रियः ।  
 कामादीनामहं साक्षी दृश्यन्ते ते मया ततः ॥ ८३३ ॥  
 इति साक्षितयात्मानं जानात्यात्मनि साक्षिणम् ।  
 दृश्यं कामादि सकलं स्वात्मन्येव विलापयेत् ॥ ८३४ ॥  
 नाहं देहो नाप्यसुर्नाक्षवर्गो  
 नाहकारो नो मनो नापि बुद्धिः ।  
 अतस्तेषां चापि तद्विक्रियाणां  
 साक्षी नित्यः प्रत्यगेवाहमस्मि ॥ ८३५ ॥  
 वाचः साक्षी प्राणवृत्तेश्च साक्षी

बुद्धेः साक्षी बुद्धिवृत्तेश्च साक्षी ।  
 चक्षुःश्रोत्रादीद्रियाणां च साक्षी  
 साक्षी नित्यः प्रत्यगोवाहमस्मि ॥ ८३६ ॥  
 नाह स्थूलो नापि सूक्ष्मो न दीर्घो  
 नाह बालो नो युवा नापि वृद्धः ।  
 नाह काणो नापि मूको न षट् ।  
 साक्षी नित्यः प्रत्यगोवाहमस्मि ॥ ८३७ ॥  
 नास्म्यागता नापि गता न हता  
 नाह कर्ता न प्रयोक्ता न वक्ता ।  
 नाह भोक्ता नो सुखी नैव दुःखी  
 साक्षी नित्यः प्रत्यगोवाहमस्मि ॥ ८३८ ॥  
 नाह योगी नो वियोगी न रागी  
 नाह शोधी नैव कामी न लोभी ।  
 नाह बद्धो नापि युक्तो न मुक्तः  
 साक्षी नित्यः प्रत्यगोवाहमस्मि ॥ ८३९ ॥  
 नांतःप्रज्ञो नो बहिःप्रज्ञको वा  
 नैव प्रज्ञो नापि चाप्रज्ञ एषः ।  
 नाह श्रोता नापि मता न बोद्धा  
 साक्षी नित्यः प्रत्यगोवाहमस्मि ॥ ८४० ॥  
 न मेऽस्ति देहेद्रियबुद्धियोगो  
 न पुण्यलेशोऽपि न पापलेशः ।  
 क्षुधापिपासादिषड्भिर्दूरः  
 सदा विमुक्तोऽस्मि चिदेव केवलः ॥ ८४१ ॥  
 अपाणिपादोऽहमवागचक्षुषी  
 अप्राण एवास्म्यमना ह्यबुद्धिः ।

व्योमेव पूर्णोऽस्मि विनिर्मलोऽस्मि

सदैकरूपोऽस्मि चिदेव केवलः ॥ ८४२ ॥

इति स्वमात्मानमवेक्षमाणः

प्रतीतदृश्यं प्रविलापयन्सदा ।

जहाति विद्वान्विपरीतभावः

स्वाभाविकं भ्रान्तिवशात्प्रतीतम् ॥ ८४३ ॥

विपरीतात्मतास्फूर्तिरेव मुक्तिरितीर्यते ।

सदा समाहितस्यैव सैषा सिध्यति नान्यथा ॥ ८४४ ॥

न वेषभाषाभिरमुष्य मुक्तिर्या केवलाखडचिदात्मना स्थितिः ।

तत्सिद्धये स्वात्मनि सर्वदा स्थितो जह्यादहतां ममतामुपाधौ ॥ ८४५ ॥

स्वात्मतत्त्वं समालम्ब्य कुर्यात्प्रकृतिनाशनम् ।

तेनैव मुक्तो भवति नान्यथा कर्मकोटिभिः ॥ ८४६ ॥

ज्ञात्वा देवं सर्वपाशापहानिः

क्षीणैः क्लेशैर्जन्ममृत्युप्रहाणिः ।

इत्येवैषा वैदिकी वाग्भवीति

क्लेशक्षत्यां जन्ममृत्युप्रहाणिम् ॥ ८४७ ॥

भूयो जन्माद्यप्रसक्तिर्विमुक्तिः

क्लेशक्षत्या भाति जन्माद्यभावः ।

क्लेशक्षत्या हेतुरात्मैकनिष्ठा

तस्मात्कार्या ह्यात्मनिष्ठा मुमुक्षोः ॥ ८४८ ॥

क्लेशाः स्युर्वासना एव जंतोर्जन्मादिकारणम् ।

ज्ञाननिष्ठाग्निना दाहे तासां नो जन्महेतुता ॥ ८४९ ॥

बीजान्यग्निप्रदग्धानि न रोहन्ति यथा पुनः ।

ज्ञानदग्धैस्तथा क्लेशैर्नात्मा संपद्यते पुनः ॥ ८५० ॥

तस्मान्मुमुक्षोः कर्तव्या ज्ञाननिष्ठा प्रयत्नतः ।

निःशेषवासनाक्षत्यै विपरीतनिवृत्तये ॥ ८५१ ॥

ज्ञाननिष्ठातत्परस्य नैव कर्मोपयुज्यते ।

कर्मणो ज्ञाननिष्ठाया न सिध्यति सहास्थितिः ॥ ८५२ ॥

परस्परविरुद्धत्वात्तयोर्भिन्नस्वभावयोः ।

कर्तृत्वभावनापूर्वं कर्म ज्ञान विलक्षणम् ॥ ८५३ ॥

देहात्मबुद्धेर्विच्छित्त्यै ज्ञान कर्म विवृद्धये ।

अज्ञानमूलक कर्म ज्ञान तूभयनाशकम् ॥ ८५४ ॥

ज्ञानेन कर्मणो योगः कथं सिध्यति वैरिणा ।

सहयोगो न घटते यथा तिमिरतेजसोः ॥ ८५५ ॥

निमेषोन्मेषयोर्वापि तथैव ज्ञानकर्मणोः ।

प्रतीची पश्यतः पुसा कुतः प्राचीत्रिलोकनम् ।

प्रत्यक्प्रवणचित्तस्य कुतः कर्मणि योग्यता ॥ ८५६ ॥

ज्ञानैकनिष्ठानिरतस्य भिक्षोर्नैवावकाशोऽस्ति हि कर्मतत्रे ।

तदेव कर्मास्य तदेव सध्या तदेव सर्वं न ततोऽन्यदस्ति ॥ ८५७ ॥

बुद्धिकल्पितमालिन्यक्षालनं ज्ञानमात्मनः ।

तेनैव शुद्धिरेतस्य न मृदा न जलेन च ॥ ८५८ ॥

स्वस्वरूपे मनःस्थानमनुष्ठानं तदिष्यते ।

करणत्रयसाध्यं यत्तन्मृषा तदसत्यतः ॥ ८५९ ॥

विनिषिध्याखिलं दृश्यं स्वस्वरूपेण या स्थितिः ।

सा सध्या तदनुष्ठानं तद्दानं तद्धि भोजनम् ॥ ८६० ॥

विज्ञातपरमार्थानां शुद्धसत्त्वात्मना सताम् ।

यतीनां किमनुष्ठानं स्वानुसंधिं विना परम् ॥ ८६१ ॥

तस्मात्क्रियान्तरं त्यक्त्वा ज्ञाननिष्ठापरो यतिः ।

सदात्मनिष्ठया तिष्ठेन्नश्चलरतत्परायणः ॥ ८६२ ॥

कर्तव्यं स्वोचितं कर्म योगमारोढुमिच्छता ।

आरोहणं कुर्वतस्तु कर्म नारोहणं मतम् ॥ ८६३ ॥

योग समारोहति यो मुमुक्षुः

क्रियान्तरं तस्य न युक्तमीषत् ।

क्रियान्तरासक्तमनाः पतत्यसौ

तालद्रुमारोहणकर्तृवद्भ्रुवम् ॥ ८६४ ॥

योगारूढस्य सिद्धस्य कृतकृत्यस्य धीमतः ।

नास्त्येव हि बहिर्दृष्टिः का कथा तत्र कर्मणाम् ।

दृश्यानुविद्धः कथितः समाधि सविकल्पकः ॥ ८६५ ॥

शुद्धोऽहं बुद्धोऽहं प्रत्यग्रूपेण नित्यसिद्धोऽहम् ।

शातोऽहमनतोऽहं सनतपरानदासिधुरेवाहम् ॥ ८६६ ॥

आद्योऽहमनाद्योऽहं वाङ्मनसा साध्यवस्तुमात्रोऽहम् ।

निगमवचोवेद्योऽहमनवद्याखण्डबोधरूपोऽहम् ॥ ८६७ ॥

विदिताविदितान्योऽहं मायातत्कार्यलेशशून्योऽहम् ।

केवलदृग्गात्मकोऽहं सविन्मात्रः सकृद्विभातोऽहम् ॥ ८६८ ॥

अपरोऽहमनपरोऽहं बहिरतश्चापि पूर्ण एवाहम् ।

अजरोऽहमक्षरोऽहं नित्यानदोऽहमद्वितीयोऽहम् ॥ ८६९ ॥

प्रत्यगभिन्नमखण्ड सत्यज्ञानादिलक्षण शुद्धम् ।

श्रुत्यवगम्यं तथ्यं ब्रह्मैवाहं परं त्योतिः ॥ ८७० ॥

एव सन्मात्रगाहिन्या वृत्त्या तन्मात्रगाहकैः ।

शब्दैः समर्पितं वस्तु भावयेल्लिश्चलो यतिः ॥ ८७१ ॥

कामादिदृश्यप्रविलापपूर्वकं शुद्धोऽहमित्यादिकशब्दमिश्रं ।

दृश्येव निष्ठस्य य एव भावः शब्दानुविद्धः कथितः समाधिः ॥ ८७२ ॥

दृश्यस्यापि च साक्षित्वात्समुल्लेखनमात्मनि ।

निवर्तकमनोवधा निर्विकल्प इतीर्यते ॥ ८७३ ॥

सविकल्पसमाधि यो दीर्घकालं निरतरम् ।

सस्कारपूर्वकं कुर्यान्निर्विकल्पोऽस्य सिध्यति ८७४ ॥  
 निर्विकल्पकसमाधिनिष्ठया तिष्ठतो भवति नित्यता ध्रुवम् ।  
 उद्भवाद्यपगतिर्निरर्गला नित्यनिश्चलनिरतनिर्वृतिः ॥ ८७५ ॥  
 विद्वानहमिदमिति वा किञ्चिद्बाह्याभ्यतरवेदनशून्यः ।  
 स्वानदामृतसिधुनिमग्नस्तूष्णीमास्ते कश्चिदनन्यः ॥ ८७६ ॥  
 निर्विकल्प पर ब्रह्म यत्तस्मिन्नेव निष्ठिताः ।  
 एते धन्या एव मुक्ता जीवन्तोऽपि बहिर्दृशाम् ॥ ८७७ ॥  
 यथा समाधित्रितय यत्नेन क्रियते हृदि ।  
 तथैव बाह्यदेशेऽपि कार्यं द्वैतनिवृत्तये ॥ ८७८ ॥  
 तत्प्रकारं प्रवक्ष्यामि निशामय समासतः ।  
 अधिष्ठान पर ब्रह्म सच्चिदानन्दलक्षणम् ॥ ८७९ ॥  
 तत्राध्यस्तमिदं भाति नामरूपात्मकं जगत् ।  
 सत्त्वं चित्तं तथानन्दरूपं यद्ब्रह्मणस्त्रयम् ॥ ८८० ॥  
 अध्यतरजगतो रूपं नामरूपमिदं द्वयम् ।  
 एतानि सच्चिदानन्दनामरूपाणि पञ्च च ॥ ८८१ ॥  
 एकीकृत्योन्यते मूर्खैरिदं विश्वमिति भ्रमात् ।  
 शैत्यं श्वेतं रसं द्राव्यं तरंगं इति नाम च ॥ ८८२ ॥  
 एकीकृत्य तरंगोऽयमिति निर्दिश्यते यथा ।  
 आरोपिते नामरूपे उपेक्ष्य ब्रह्मणः सतः ॥ ८८३ ॥  
 स्वरूपमात्रग्रहणं समाधिर्बाह्यं आदिमं ।  
 सच्चिदानन्दरूपस्य सकाशाद्ब्रह्मणो यतिः ॥ ८८४ ॥  
 नामरूपे पृथक्कृत्वा ब्रह्मण्येव विलापयन् ।  
 अधिष्ठान परं ब्रह्म सच्चिदानन्दमद्वयम् ।  
 यत्तदेवाहमित्येव निश्चितात्मा भवेद्ध्रुवम् ॥ ८८५ ॥  
 इयं भूर्न सन्नापि तोयं न तेजो

न वायुर्न खं नापि तत्कार्यजातम् ।  
 यदेषामधिष्ठानभूतं विशुद्ध  
 सदेक पर सत्तदेवाहमस्मि ॥ ८८६ ॥  
 न शब्दो न रूपं न च स्पर्शको वा  
 तथा नो रसो नापि गंधो न चान्यः ।  
 यदेषामधिष्ठानभूतं विशुद्ध  
 सदेक पर सत्तदेवाहमस्मि ॥ ८८७ ॥  
 न सद्रव्यजात गुणा न क्रिया वा  
 न जातिर्विशेषो न चान्यः कदापि ।  
 यदेषामधिष्ठानभूत विशुद्ध  
 सदेक परं सत्तदेवाहमस्मि ॥ ८८८ ॥  
 न देहो न चाक्षाणि न प्राणवायु-  
 र्मनो नापि बुद्धिर्न चित्त ह्यहंधीः ।  
 यदेषामधिष्ठानभूत विशुद्ध  
 सदेक परं सत्तदेवाहमस्मि ॥ ८८९ ॥  
 न देशो न कालो न दिग्वापि सत्स्या-  
 न्न वस्वंतर स्थूलसूक्ष्मादिरूपम् ।  
 यदेषामधिष्ठानभूत विशुद्धं  
 सदेक पर सत्तदेवाहमस्मि ॥ ८९० ॥  
 एतद्वृश्य नामरूपात्मक यो-  
 ऽधिष्ठानं तद्ब्रह्म सत्य सदेति ।  
 गच्छंस्तिष्ठन्वा शयानोऽपि नित्य  
 कुर्याद्विद्वान्बाह्यदृश्यानुविद्धम् ॥ ८९१ ॥  
 अध्यस्तनामरूपादिप्रविलापेन निर्मलम् ।  
 अद्वैतं परमानन्द ब्रह्मैवास्मीति भावयेत् ॥ ८९२ ॥

निर्विकारं निराकारं निरंजनमनामयम् ।  
 आद्यंतरहितं पूर्णं ब्रह्मैवाहं न संशयः ॥ ८९३ ॥  
 निष्कलकं निरातं कं त्रिविधच्छेदवर्जितम् ।  
 आनंदमक्षरं मुक्तं ब्रह्मैवास्मीति भावयेत् ॥ ८९४ ॥  
 निर्विशेषं निराभासं नित्यमुक्तमविक्रियम् ।  
 प्रज्ञानैकरसं संत्यं ब्रह्मैवास्मीति भावयेत् ॥ ८९५ ॥  
 शुद्धं बुद्धं तत्त्वसिद्धं परं प्रत्यगखंडितम् ।  
 स्वप्रकाशं पराकाशं ब्रह्मैवास्मीति भावयेत् ॥ ८९६ ॥  
 सुसूक्ष्ममस्मितामात्रं निर्विकल्पं महत्तमम् ।  
 केवलं परमाद्वैतं ब्रह्मैवास्मीति भावयेत् ॥ ८९७ ॥  
 इत्येवं निर्विकारादिशब्दमात्रसमर्पितम् ।  
 न्यायतः केवलं वस्तु लक्ष्ये चित्तं प्रतिष्ठति ॥ ८९८ ॥  
 ब्रह्मानंदरसावेशादेकीभूय तदात्मना ।  
 वृत्तेर्या निश्चलावस्था स समाधिरकल्पकः ॥ ८९९ ॥  
 उत्थाने वाप्यनुत्थानेऽप्यप्रमत्तो जितेंद्रियः ।  
 समाधिप्रदकं कुर्वीत सर्वदां प्रयतो यतिः ॥ ९०० ॥  
 विपरीतार्थधीर्यावन्न निःशेषं निवर्तते ।  
 स्वरूपस्फुरणं यावन्न प्रसिध्यत्यनिर्गलम् ।  
 तावत्समाधिपदकेन नयेत्कालं निरंतरम् ॥ ९०१ ॥  
 न प्रमादोऽत्र कर्तव्यो विदुषा मोक्षमिच्छता ।  
 प्रमादे जुंभते माया सूर्यापाये तमो यथा ॥ ९०२ ॥  
 स्वानुभूतिं परित्यज्य न तिष्ठन्ति क्षणं बुधाः ।  
 स्वानुभूतो प्रमादो यः स मृत्युर्न यमः सताम् ॥ ९०३ ॥  
 अस्मिन्समाधौ कुरुते प्रयासं  
 यस्तस्य वैवास्ति पुनर्विकल्पः ।



सर्वात्मभावोऽप्यमुनैव सिध्ये-

त्सर्वात्मभावः खलु केवलत्वम् ॥ ९०४ ॥

सर्वात्मभावो विदुषो ब्रह्मविद्याफलं विदुः ।

जीवन्मुक्तस्य तस्यैव स्वानदानुभवः फलम् ॥ ९०५ ॥

योऽहंमेत्याद्यसदात्मगाहको

ग्रंथिर्लयं याति स वासनामयः ।

समाधिना नश्यति कर्मबधो

ब्रह्मात्मबोधोऽप्रतिबध इष्यते ॥ ९०६ ॥

एष निष्कण्ठकः पथा मुक्तेर्ब्रह्मात्मना स्थितेः ।

शुद्धात्मना मुमुक्षुणां यत्सदेकत्वदर्शनम् ॥ ९०७ ॥

तस्मात्त्वं चाप्यप्रमत्तः समाधी-

न्कृत्वा ग्रंथिं साधु निर्दह्य युक्तः ।

नित्यं ब्रह्मानदपीयूषसिधौ

मज्जन्तीडन्मोदमानो रमस्व ॥ ९०८ ॥

निर्विकल्पसमाधिर्यो वृत्तिर्नैश्वल्यलक्षणा ।

तमेव योग इत्याहुर्योगशास्त्रार्थकोविदाः ॥ ९०९ ॥

अष्टावगानि योगस्य यमो नियम आसनम् ।

प्राणायामस्तथा प्रत्याहारश्चापि च धारणा ॥ ९१० ॥

ध्यानं समाधिरित्येव निगदन्ति मनीषिणः ।

सर्वं ब्रह्मेति विज्ञानादिद्रियग्रामसंयमः ॥ ९११ ॥

यमोऽयमिति सप्रोक्तोऽभ्यसनीयो मुहुर्मुहुः ।

सजातीयप्रवाहश्च विजातीयतिरस्कृतिः ॥ ९१२ ॥

नियमो हि परानन्दो नियमात्क्रियते बुधैः ।

सुखेनैव भवेद्यस्मिन्नजस्रं ब्रह्मचिन्तनम् ॥ ९१३ ॥

आसनं तद्विजानीयादितरत्सुखनाशनम् ।

चित्तादिसर्वभावेषु ब्रह्मत्वेनैव भावनात् ॥ ११४ ॥  
निरोधः सर्ववृत्तीनां प्राणायामः स उच्यते ।  
निषेधन प्रपञ्चस्य रेचकाख्यः समीरणः ॥ ११५ ॥  
ब्रह्मैवास्मीति या वृत्तिः पूरको वायुरीरितः ।  
ततस्तद्वृत्तिनैश्चल्य कुम्भकः प्राणसयमः ॥ ११६ ॥  
अयं चापि प्रबुद्धानामज्ञानां प्राणपीडनम् ।  
विषयेष्वात्मतां त्यक्त्वा मनसश्चिति मज्जनम् ॥ ११७ ॥  
प्रत्याहारः स विज्ञेयोऽभ्यसनीयो मुमुक्षुभिः ।  
यत्र यत्र मनो याति ब्रह्मणस्तत्र दर्शनात् ॥ ११८ ॥  
मनसो धारण चैव वारणा सा परा मता ।  
ब्रह्मैवास्मीति सद्वृत्त्या निरालम्बतया स्थितिः ॥ ११९ ॥  
ध्यानशब्देन विख्याता परमानन्ददायिनी ।  
निर्विकारतया वृत्त्या ब्रह्माकारतया पुनः ॥ १२० ॥  
वृत्तिविस्मरण सम्यक्समाधिर्ध्यानसञ्ज्ञिकः ।  
समाधौ त्रियमाणे तु विघ्ना ह्यायान्ति वै बलात् ॥ १२१ ॥  
अनुसन्धानराहित्यमालस्यं भोगलालसम् ।  
भय तमश्च विक्षेपस्तेजःस्पन्दश्च शून्यता ॥ १२२ ॥  
एव यद्विघ्नबाहुल्य त्याज्य तद्ब्रह्मविज्जनैः ।  
विघ्नानेतान्परित्यक्त्वा प्रमादरहितो वशी ।  
समाधिनिष्ठया ब्रह्म साक्षाद्भवितुमर्हसि ॥ १२३ ॥  
इति गुरुवचनान्मृत्तिप्रमाणा-

त्परमवगम्य स्वतत्त्वमात्मयुक्त्या ।

प्रशमितकरणः समाहितात्मा

क्वाचिदचलाकृतिरात्मनिष्ठितोऽभूत् ॥ १२४ ॥

बहुकालं समाधाय स्वस्वरूपे तु मानसम् ।

उत्थाय परमानदाद्गुरुमेत्य पुनर्मुदा ॥

प्रमाणपूर्वकं धीमान्सगद्गदमुवाच ह ॥१२५॥

नमो नमस्ते गुरवे नित्यानदरवरूपिणे ।

मुक्तसगाय शंताय त्यक्ताहताय ते नमः ॥ १२६ ॥

दयाधात्रे नमो भूम्ने महिम्नः पारमस्य ते ।

नैवास्ति यत्कटाक्षेण ब्रह्मैवाभवमद्वयम् ॥ १२७ ॥

किं करोमि क्व गच्छामि किं गृह्णामि त्यजामि किम् ।

यन्मया पूरितं विश्वं महाकल्पांबुना यथा ॥ १२८ ॥

मयि सुखबोधपयोधौ महति ब्रह्माडबुद्बुदसहस्रम् ।

मायामयेन मरुता भूत्वा भूत्वा पुनस्तिरोधत्ते ॥ १२९ ॥

नित्यानदस्वरूपोऽहमात्माह त्वदनुग्रहात् ।

पूर्णोऽहमनवद्योऽहं केवलोऽहं च सद्गुरो ॥ १३० ॥

अकर्ताहमभोक्ताहमविकारोऽहमक्रियः ।

आनदघन एवाहमसगोऽहं सदाशिवः ॥ १३१ ॥

त्वत्कटाक्षवरचाद्रचंद्रिकापातधूतभवतापज श्रमः ।

प्राप्तवानहमखंडवैभवानदमात्मपदमक्षय क्षणात् ॥ १३२ ॥

छायथा स्पृष्टमुष्णं वा शीतं वा दुष्टं सुष्ठं वा ।

न स्पृशत्येव यत्किञ्चित्पुरुष तद्विलक्षणम् ॥ १३३ ॥

न साक्षिण साक्ष्यधर्मा न स्पृशन्ति विलक्षणम् ।

अविकारमुदासार्नि गृहधर्माः प्रदीपवत् ॥ १३४ ॥

स्वर्येयथा कर्मणि साक्षिभावो

वह्नेर्यथा वायसि दाहकत्वम् ।

रज्जोर्यथारोपितवस्तुसग-

स्तथैव कूटस्थचिदात्मनो मे ॥ १३५ ॥

इत्युक्त्वा स गुरु स्तुत्वा प्रश्रयेण कृतानतिः ।

मुमुक्षोरूपकाराय प्रष्टव्यांशमपुच्छत ॥ ९३६ ॥

जीवन्मुक्तस्य भगवन्ननुभूतेश्च लक्षणम् ।

विदेहमुक्तस्य च मे कृपया ब्रूहि तत्त्वतः ॥ ९३७ ॥

श्रीगुरुः—

वक्ष्ये तुभ्य ज्ञानभूमिकाया लक्षणमादितः ।

ज्ञाने यस्मिस्त्वया सर्वं ज्ञातं स्यात्पृष्टमद्य यत् ॥ ९३८ ॥

ज्ञानभूमिः शुभेच्छा स्यात्प्रथमा समुदीरिता ।

विचारणा द्वितीया तु तृतीया तनुमानसी ॥ ९३९ ॥

सत्त्वापत्तिश्चतुर्थी स्यात्ततोऽससक्तिनामिका ।

पदार्थाभावना षष्ठी सप्तमी तुर्यगा स्मृता ॥ ९४० ॥

स्थितं किं मूढ एवारिमि प्रेक्ष्योऽहं शास्त्रसज्जनैः ।

वैराग्यपूर्वमिच्छेति शुभेच्छा चोच्यते बुधैः ॥ ९४१ ॥

शास्त्रसज्जनसर्पकवैराग्याभ्यासपूर्वकम् ।

सदाचारप्रवृत्तिर्या प्रोच्यते सा विचारणा ॥ ९४२ ॥

विचारणाशुभेच्छाम्यामिन्द्रियार्थेष्वरक्ता ।

यत्र सा तनुतामेति प्रोच्यते तनुमानसी ॥ ९४३ ॥

भूमिकात्रितयाभ्यासाच्चित्तेऽर्थविरतेर्वशात् ।

सत्त्वात्मनि स्थिते शुद्धे सत्त्वापत्तिरुदाहृता ॥ ९४४ ॥

दयाचतुष्टयाभ्यासादससर्गफला तु या ।

रूढसत्त्वचमत्कारा प्रोक्ता ससक्तिनामिका ॥ ९४५ ॥

भूमिकापचकाभ्यासात्स्वात्मरामतया भृशम् ।

आभ्यतराणां बाह्यानां पदार्थानामभावनात् ॥ ९४६ ॥

परप्रयुक्तेन चिरप्रयत्नेनावबोधनम् ।

पदार्थाभावना नाम षष्ठी भवति भूमिका ॥ ९४७ ॥

षड्भूमिकाचिराभ्यासाद्भेदस्यानुपलभनात् ।

यत्स्वभावैकनिष्ठत्व सा ज्ञेया तुर्यगा गतिः ॥ ९४८ ॥  
 इदं ममेति सर्वेषु दृश्यभावेष्वभावना ।  
 जाग्रज्जाग्रदिति प्रादुर्महान्तो ब्रह्मवित्तमा ॥ ९४९ ॥  
 विदित्वा सच्चिदानन्दे मयि दृश्यपरपराम् ।  
 नामरूपपरित्यागो जाग्रत्स्वप्नः समीर्यते ॥ ९५० ॥  
 परिपूर्णचिदाकाशे मयि बोधात्मता विना ।  
 न किञ्चिदन्यदस्तीति जाग्रत्सुप्तिः समीर्यते ॥ ९५१ ॥  
 मूलज्ञानविनाशेन कारणाभासचेष्टितैः ।  
 बोधो न मेऽतिस्वल्पोऽपि स्वप्नजाग्रदित्यीर्यते ॥ ९५२ ॥  
 कारणाज्ञाननाशाद्यद्दृष्टदर्शनदृश्यता ।  
 न कार्यमस्ति तज्ज्ञानं स्वप्नस्वप्न समीर्यते ॥ ९५३ ॥  
 अतिसूक्ष्मविमर्शेन स्वधीवृत्तिरचचला ।  
 विलीयते यदा बोधे स्वप्नसुप्तिरितीर्यते ॥ ९५४ ॥  
 चिन्मयाकारमतयो धीवृत्तिप्रसरैर्गत ।  
 अज्ञानदानुभवो विद्वन् सुप्तिजाग्रदित्यीर्यते ॥ ९५५ ॥  
 वृत्तौ चिरानुभूतांतरानदानुभवस्थितौ ।  
 समात्मतां यो यान्येषु सुप्तिरवम इतीर्यते ॥ ९५६ ॥  
 दृश्यधीवृत्तिरेतस्य केवलीभावभावना ।  
 परबोधैकतावाप्तिः सुप्तिरितिरीर्यते ॥ ९५७ ॥  
 परब्रह्मवदाभाति निर्विकारैकरूपिणी ।  
 सर्वावस्थासु धारैका तुर्याख्या परिकीर्तिता ॥ ९५८ ॥  
 इत्यवस्थासमुह्यस विमृशन्मुच्यते सुखी ।  
 शुभेच्छादित्रय भूमिभेदाभेदयुत स्मृतम् ॥ ९५९ ॥  
 यथावद्भेदबुद्ध्येदं जगज्जाग्रदित्यीर्यते ।  
 अद्वैते स्थैर्यमायाते द्वैते च प्रशमं गते ॥ ९६० ॥

पश्यन्ति स्वप्रबल्लोके तुर्यभूमिसुयोगतः ।  
 पचमी भूमिमारुह्य सुषुप्तिपदनामिकाम् ॥ ९६१ ॥  
 शाताशेषविशेषांशस्तिष्ठेदद्वैतमात्रके ।  
 अतर्मुखतया नित्य षष्ठी भूमिसुपाश्रित ॥ ९६२ ॥  
 परिश्राततया गाढनिद्रालुरिव लभ्यते ।  
 कुर्वन्नभ्यासमेतस्या भूम्यां सम्यग्विवासन. ॥ ९६३ ॥  
 तुर्यावस्थां सप्तभूमि क्रमात्प्राप्नोति योगिराद् ।  
 विदेहमुक्तिरेवात्र तुर्यातीतदशोच्यते ॥ ९६४ ॥  
 यत्र नासन्न सच्चापि नाह नाप्यनहकृतिः ।  
 केवल क्षीणमनन आस्तेऽद्वैतेऽतिनिर्भयः ॥ ९६५ ॥  
 अतःशून्यो बहिः शून्यः शून्यकुम्भ इवांबरे ।  
 अतःपूर्णो बहिः पूर्णः पूर्णकुम्भ इवार्णवे ॥ ९६६ ॥  
 यथास्थितमिदं सर्वं व्यवहारवतोऽपि च ।  
 अस्त गत स्थित व्योम स जीवन्मुक्त उच्यते ॥ ९६७ ॥  
 नोदेति नास्तमायाति सुखदुःखे मनःप्रभा ।  
 यथाप्राप्तस्थितिर्यस्य स जीवन्मुक्त उच्यते ॥ ९६८ ॥  
 यो जागर्ति सुषुप्तिस्थो यस्य जाग्रन्न विद्यते ।  
 यस्य निर्वासनो बोधः स जीवन्मुक्त उच्यते ॥ ९६९ ॥  
 रागद्वेषभयादीनामनुरूपं चरन्नपि ।  
 योऽतर्व्योमवदत्यच्छः स जीवन्मुक्त उच्यते ॥ ९७० ॥  
 यस्य नाहकृतो भावो बुद्धिर्यस्य न लिप्यते ।  
 कुर्वतोऽकुर्वतो वापि स जीवन्मुक्त उच्यते ॥ ९७१ ॥  
 यः समस्तार्थजालेषु व्यवहार्यपि शीतलः ।  
 परार्थेष्विव पूर्णात्मा स जीवन्मुक्त उच्यते ॥ ९७२ ॥  
 द्वैतवर्जितचिन्मात्रे पदे परमपावने ।

अक्षुब्धचित्तविश्रान्तः स जीवन्मुक्त उच्यते ॥ ९७३ ॥  
 इदं जगदयं सोऽयं दृश्यजातमवास्तवम् ।  
 यस्य चित्ते न स्फुरति स जीवन्मुक्त उच्यते ॥ ९७४ ॥  
 चिदात्माह परात्माह निर्गुणोऽहं परात्परः ।  
 आत्ममात्रेण यस्तिष्ठेत्स जीवन्मुक्त उच्यते ॥ ९७५ ॥  
 देहत्रयातिरिक्तोऽहं शुद्धचैतन्यमस्म्यहम् ।  
 ब्रह्माहमिति यस्यान्तः स जीवन्मुक्त उच्यते ॥ ९७६ ॥  
 यस्य देहादिकं नास्ति यस्य ब्रह्मेति निश्चयः ।  
 परमानन्दपूर्णो यः स जीवन्मुक्त उच्यते ॥ ९७७ ॥  
 अहं ब्रह्मास्म्यहं ब्रह्मास्म्यहं ब्रह्मेति निश्चयः ।  
 चिदहं चिदहं चेति स जीवन्मुक्त उच्यते ॥ ९७८ ॥  
 जीवन्मुक्तिपदं त्यक्त्वा स्वदेहे कालासात्कृते ।  
 विशत्यदेहमुक्तित्वं पवनोऽस्पन्दतामिव ॥ ९७९ ॥  
 ततस्तत्सबभूवासौ यद्विरामप्यगोचरम् ।  
 यच्छून्यवादिनां शून्यं ब्रह्म ब्रह्मविदा च यत् ॥ ९८० ॥  
 विज्ञानं विज्ञानविदां मलानां च मलात्मकम् ।  
 पुरुषः सांख्यदृष्टीनामीश्वरो योगवादिनाम् ॥ ९८१ ॥  
 शिवः शैवागमस्थानां कालः कालैकवादिनाम् ।  
 यत्सर्वशास्त्रसिद्धान्तं यत्सर्वहृदयानुगम् ।  
 यत्सर्वं सर्वगं वस्तु तत्तत्त्वं तदसौ स्थितः ॥ ९८२ ॥  
 ब्रह्मैवाहं चिदेवाहमेव वापि न चित्यते ।  
 चिन्मात्रेण यस्तिष्ठेद्विदेहो मुक्त एव सः ॥ ९८३ ॥  
 यस्य प्रपंचमानं न ब्रह्माकारमपीह न ।  
 अतीतातीतभावो यो विदेहो मुक्त एव सः ॥ ९८४ ॥  
 चित्तवृत्तेरतीतो यश्चित्तवृत्त्यावभासकः ।


चित्तवृत्तिविहीनो यो विदेहो मुक्त एव सः ॥ ९८५ ॥  
 जीवात्मेति परात्मेति सर्वचिताविवर्जितः ।  
 सर्वसकल्पहीनात्मा विदेहो मुक्त एव सः ॥ ९८६ ॥  
 ओकारवान्यहीनात्मा सर्ववान्यविवर्जितः ।  
 अवस्थात्रयहीनात्मा विदेहो मुक्त एव सः ॥ ९८७ ॥  
 आहिनिर्ल्यनीसर्पनिर्मोको जीववर्जितः ।  
 वल्मीके पतितस्तिष्ठेत्त सर्पो नाभिमन्यते ॥९८८॥  
 एव स्थूल च सूक्ष्म च शरीर नाभिमन्यते ।  
 प्रत्यग्ज्ञानशिखिध्वस्ते मिथ्याज्ञाने सहेतुके ॥९८९॥  
 नेति नेतीत्यरूप वादशरीरो भवत्ययम् ।  
 विश्वश्च तैजसश्चैव प्राज्ञश्चेति च ते त्रयम् ॥९९०॥  
 विराड् हिरण्यगर्भश्चेश्वरश्चेति च ते त्रयम् ।  
 ब्रह्माड चैव पिडाड लोका भूरादयः क्रमात् ॥९९१॥  
 स्वस्वोपाधिलयादेव लीयन्ते प्रत्यगात्मनि ।  
 तूष्णीमेव ततस्तूष्णीं तूष्णीं सत्यं न किञ्चन ॥९९२॥  
 कालभेद वस्तुभेद देशभेद स्वभेदकम् ।  
 किञ्चिद्भेद न तस्यास्ति किञ्चिद्वापि न विद्यते ॥९९३॥  
 जीवेश्वरेति वाक्ये च वेदशास्त्रेष्वहं त्विति ।  
 इद् चैतन्यमेवेत्यहं चैतन्यमित्यपि ॥९९४॥  
 इति निश्चयशून्यो यो विदेहो मुक्त एव सः ।  
 ब्रह्मैव विद्यते साक्षाद्ब्रह्मस्तुतोऽवस्तुतोऽपि च ॥९९५॥  
 तद्विद्या विषय ब्रह्म सत्यज्ञानसुखात्मकम् ।  
 शान्तं च तदतीतं च परं ब्रह्म तदुच्यते ॥९९६॥  
 सिद्धान्तोऽध्यात्मशास्त्राणां सर्वापह्नव एव हि ।  
 नाविद्यास्तीह नो माया शांतं ब्रह्मैव तद्विना ॥९९७॥



प्रियेषु स्वेषु सुकृतमप्रियेषु च दुष्कृतम् ।  
 विसृज्य ध्यानयोगेन ब्रह्माप्येति सनातनम् ॥१९८॥  
 यावद्यावच्च सदबुद्धे स्वय सत्यत्यतेऽखिलम् ।  
 तावत्तावत्परानदः परमात्मैव शिष्यते ॥१९९॥  
 यत्र यत्र मृतो ज्ञानी परमाक्षरवित्सदा ।  
 परे ब्रह्मणि लीयेत न तस्योत्क्रातिरिष्यते ॥ १००० ॥  
 यद्यत्स्वामिमतं वस्तु तत्त्यजन्मोक्षमश्नुते ।  
 असकल्पेन शस्त्रेण छिन्न चित्तमिदं यदा ॥१००१॥  
 सर्वं सर्वगतं शांतं ब्रह्म संपद्यते तदा ।  
 इति श्रुत्वा गुरोर्वाक्यं शिष्यस्तु छिन्नसंशयः ॥१००२॥  
 ज्ञातज्ञेयं सप्रणम्य सद्विश्वरणाबुजम् ।  
 स तेन समनुज्ञातो ययौ निर्मुक्तबन्धनः ॥१००३॥  
 गुरुरेष सदानदासिधौ निर्मग्नमानसः ।  
 पावयन्वसुधा सर्वा विचचार निरुत्तरः ॥१००४॥  
 इत्याचार्यस्य शिष्यस्य सवादेनात्मलक्षणम् ।  
 निरूपितं मुमुक्षूणां सुखबोधोपपत्तये ॥१००५॥  
 सर्ववेदान्तसिद्धान्तसारसंग्रहनामकः ।  
 प्रथोऽयं हृदयप्रथिविच्छित्त्यै रचितः सताम् ॥१००६॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादाशिष्यस्य  
 श्रीमच्छंकरभगवतः कृतौ सर्ववेदान्तसिद्धान्तसारसंग्रहः संपूर्णः ॥

॥ विवेकचूडामणिः ॥



सर्ववेदातसिद्धातगोचर तमगोचरम् ।

गोविद परमानन्द सद्गुरु प्रणतोऽस्म्यहम् ॥ १ ॥

जंतूना नरजन्म दुर्लभमतः पुस्त्व ततो विप्रता

तस्माद्वैदिकधर्ममार्गपरता विद्वत्त्वमस्मात्परम् ।

आत्मानात्मविवेचन स्वनुभवो ब्रह्मात्मना सस्थिति-

मुक्तिर्नो शतजन्मकोटिसुकृतैः पुण्यैर्विना लभ्यते ॥ २ ॥

दुर्लभ त्रयमेवैतद्देवानुग्रहहेतुकम् ।

मनुष्यत्व मुमुक्षुत्व महापुरुषसश्रयः ॥ ३ ॥

लब्ध्वा कथचिन्नरजन्म दुर्लभ तत्रापि पुस्त्व श्रुतिपारदर्शनम् ।

यस्त्वात्ममुक्तो न यतेत मूढधी

स ह्यात्महा स्व विनिहन्त्यसद्ग्रहात् ॥ ४ ॥

इत कोऽन्वस्ति मूढात्मा यस्तु स्वार्थे प्रमाद्यति ।

दुर्लभ मानुष देहं प्राप्य तत्रापि पौरुषम् ॥ ५ ॥

वदन्तु शास्त्राणि यजन्तु देवान्कुर्वन्तु कर्माणि भजन्तु देवताः ।

आत्मैक्यबोधेन विनापि मुक्तिर्न सिध्यति ब्रह्मशतान्तरेऽपि ॥ ६ ॥

अमृतत्वस्य नाशास्ति वित्तेनेत्येव हि श्रुतिः ।

ब्रवीति कर्मणो मुक्तेरहेतुत्व स्फुट यतः ॥ ७ ॥

अतो विमुक्त्यै प्रयतेत विद्वान्सन्यस्तबाह्यार्थसुखस्पृहः सन् ।

संत महात समुपेत्य देशिक तेनोपदिष्टार्थसमाहितात्मा ॥ ८ ॥

उद्धरेदात्मनात्मान मग्न ससारवारिधौ ।

योगारूढत्वमासाद्य सग्यःदर्शननिष्ठया ॥ ९ ॥

सन्यस्य सर्वकर्माणि भवबंधविमुक्तये ।

यत्यता पंडितैर्धीरैरात्माभ्यास उपस्थितैः ॥ १० ॥

चित्तस्य शुद्धये कर्म न तु वस्तूपलब्धये ।  
वस्तुसिद्धिर्विचारेण न किञ्चित्कर्मकोटिभिः ॥११॥  
सम्यग्विचारतः सिद्धा रज्जुतत्त्वावधारणा ।  
भ्रांतोदितमहासर्प-भयदुःखविनाशिनी ॥१२॥  
अर्थस्य निश्चयो दृष्टो विचारेण हितोक्तिः ।  
न स्नानेन न दानेन प्राणायामशतेन वा ॥१३॥  
अधिकारिणमाशास्ते फलसिद्धिर्विशेषतः ।  
उपाया देशकालाद्याः सत्यस्मिन्सहकारिणः ॥१४॥  
अतो विचार' कर्तव्यो जिज्ञासोरात्मवस्तुतः ।  
समासाद्य दयासिंधु गुरु ब्रह्मविदुत्तमम् ॥१५॥  
मेधावी पुरुषो विद्वानूहापोहविचक्षणः ।  
अधिकार्यात्माविद्यायामुक्लक्षणलक्षितः ॥१६॥  
विवेकिनो विरक्तस्य शमादिगुणशालिनः ।  
मुमुक्षोरेव हि ब्रह्मजिज्ञासायोभ्यता मता ॥१७॥  
साधनान्यत्र चत्वारि कथितानि मनीषिभिः ।  
येषु यत्स्वेव सन्निष्ठा यदभावे न सिध्यति ॥१८॥  
आदौ नित्यानित्यवस्तुविवेकः परिगण्यते ।  
इहासुत्रफलभोगविरागस्तदनतरम् ॥१९॥  
शमादिषट्कसपत्तिर्मुमुक्षुत्वामिति स्फुटम् ।  
ब्रह्म सत्य जगन्मिथ्येत्येवंरूपो विनिश्चयः ॥२०॥  
सोऽय नित्यानित्यवस्तुविवेकः समुदाहृतः ।  
तद्वैराग्य जिहासा या दर्शनश्रवणादिभिः ॥२१॥  
देहादिब्रह्मपर्यते ह्यनित्ये भोगवस्तुनि ।  
विरज्य विषयवातादोषदृष्ट्या मुहुर्मुहुः ॥२२॥  
स्वलक्ष्ये नियतावस्था मनसः शम उच्यते ।

विपयेभ्यः परावर्त्य स्थापन स्वस्वगोलके ॥२३॥  
 उभयेषामिन्द्रियाणां स दमः परिकीर्तितः ।  
 बाह्यानालबन वृत्तेरेवोपरतिरुत्तमा ॥२४॥  
 सहन सर्वदुःखानामप्रतीकारपूर्वकम् ।  
 चिताविलापरहित सा तितिक्षा निगद्यते ॥२५॥  
 शास्त्रस्य गुरुवाक्यस्य सत्यबुद्धयवधारणम् ।  
 सा श्रद्धा कथिता साद्विषया वस्तूपलभ्यते ॥२६॥  
 सर्वदा स्थापन बुद्धेः शुद्धे ब्रह्मणि सर्वदा ।  
 तत्समाधानमित्युक्तं न तु चित्तस्य लालनम् ॥२७॥  
 अहकारादिदेहांतान्बन्धानज्ञानकल्पितान् ।  
 स्वस्वरूपपावबोधेन मोक्तुमिच्छा मुमुक्षुता ॥२८॥  
 मदमध्यमरूपपापि वैराग्येण शमादिना ।  
 प्रसादेन गुरोः सेयं प्रवृद्धा सूयते फलम् ॥२९॥  
 वैराग्यं च मुमुक्षुत्वं तीव्रं यस्य तु विद्यते ।  
 तस्मिन्नेवार्थवन्तः स्युः फलवतः शमादयः ॥३०॥  
 एतयोर्मदता यत्र विरक्तत्वमुमुक्षयोः ।  
 मरौ सलिलवत्तत्र शमादेर्भासमात्रता ॥३१॥  
 मोक्षकारणसामग्या भक्तिरेव गरीयसी ।  
 स्वस्वरूपानुसंधानं भक्तिरित्यभिधीयते ॥३२॥  
 स्वात्मतत्त्वानुसंधानं भक्तिरित्यपरे जगुः ।  
 उक्तसाधनसपन्नस्तत्त्वजिज्ञासुरात्मनः ॥३३॥  
 उपसीदेद्गुरुं प्राज्ञं यस्माद्बध्विमोक्षणम् ।  
 श्रोत्रियोऽवृजिनोऽकामहतो यो ब्रह्मवित्तमः ॥३४॥  
 ब्रह्मण्यपुरतः शातो निरिधन इवानलः ।  
 अहेतुकदयार्सिंधुर्बधुरानमतां सताम् ॥३५॥

\* तमाराध्य गुरु भक्त्या प्रह्वप्रश्रयसेवनैः ।  
 प्रसन्नं तमनुप्राप्य पृच्छेज्जातव्यमात्मनः ॥३६॥  
 स्वामिन्नमस्ते नतलोकबन्धो कारुण्यसिधो पतित भवाब्धौ ।  
 मामुद्धरात्मीयकटाक्षदृष्ट्या ऋज्व्यतिकारुण्यमुधाभिवृष्ट्या ॥३७॥  
 दुर्वारससारदवाग्निगतं दोषूयमान दुरदृष्टवातैः ।  
 भीतं प्रपन्नं परिपाहि मृत्योः शरप्यमन्यद्यदह न जाने ॥३८॥  
 शांता महातो निवसति सतो वसंतवल्लोकहित चरंतः ।  
 तीर्णा स्वय भीमभवार्षव जना न हेतुनान्यानपि तारयन्त ॥३९॥  
 अयं स्वभावः स्वत एव यत्परश्रमापनोदप्रवर्णं महात्मनाम् ।  
 सुधांशुरेष स्वयमर्ककर्कशप्रभामितसामवति क्षिति किल ॥४०॥  
 ब्रह्मानदरसानुभूतिकालितैः पूतैः सुशीतैर्युतै-  
 र्युष्मद्वाक्कलशोच्चितैः श्रुतिसुखैर्वाक्यामृतैः सेचय ।  
 मत्त भवतापदावदहनज्वालाभिरेन प्रभो  
 धन्यास्ते भवदीक्षणक्षणगतेः पात्रीकृताः स्वीकृताः ॥४१॥  
 कथ तरेय भवसिधुमेत का वा गतिर्मे कतमोऽस्त्युपायः ।  
 जाने न किञ्चित्कृपयाव मां प्रभो ससारदुःखक्षतिमातनुष्व ॥४२॥  
 तथा वदत शरणागत स्व ससारदावानलतापतप्तम् ।  
 निरीक्ष्य कारुण्यरसार्द्रदृष्ट्या दद्यादभीति सहसा महात्मा ॥४३॥  
 विद्वान्स तस्मा उपसत्तिमीयुषे मुमुक्षवे साधु यथोक्तकारिणे ।  
 प्रशाताचित्ताय शमान्विताय तत्त्वोपदेश कृपयैव कुर्यात् ॥४४॥  
 श्रीगुरुवाच -  
 मा भैष्ट विद्वस्तव नास्त्युपायः ससारसिधोस्तरणेऽस्त्युपाय ।  
 येनैव याता यतयोऽस्य पार तमेव मार्गं तव निर्दिशामि ॥४५॥  
 अस्त्युपायो महान्कश्चित्संसारभयनाशनः ।  
 तेन तीर्त्वा भवाभोधि परमानंदमाप्स्यसि ॥४६॥

वेदांतार्थविचारेण जायते ज्ञानमुत्तमम् ।

तेनात्यंतिकससारदुःखनाशो भवत्यनु ॥४७॥

श्रद्धाभक्तिध्यानयोगान्मुक्षोर्मुक्तेर्हेतून्वाक्ति साक्षान्छ्रुतेर्गी. ।

यो वा एतेष्वेव तिष्ठत्यमुष्य भोक्षोऽविद्याकल्पिताद्देहबन्धात् ॥४८॥

अज्ञानयोगात्परमात्मनस्तव ह्यनात्मबंधस्तव एव ससृतिः ।

तयोर्विवेकोदितबोधवह्निरज्ञानकार्यं प्रदहेत्समूलम् ॥४९॥

शिष्य उवाच—

कृपया श्रूयता स्वामिन् प्रश्नोऽयं क्रियते मया ।

तदुत्तरमहं श्रुत्वा कृतार्थः स्यां भवन्मुखात् ॥५०॥

को नाम बध' कथमेष आगतः कथं प्रतिष्ठास्य कथं विमोक्षः ।

कोऽसावनात्मा परमः स्व आत्मा तयोर्विवेक' कथमेतदुच्यताम् ॥५१॥

श्रीगुरुवाच —

धन्योऽसि कृतकृत्योऽसि पावित ते कुलं त्वया ।

यदविद्याबधमुक्त्या ब्रह्मीभवितुमिच्छसि ॥५२॥

ऋणमोचनकर्तारः पितुः संति सुतादयः ।

बधमोचनकर्ता तु स्वस्मादन्यो न कश्चन ॥५३॥

मस्तकन्यस्तभारादेर्दुःखमन्यैर्निवार्यते ।

क्षुधादिकृतदुःखं तु विना स्वेन न केनचित् ॥५४॥

पथ्यमौषधसेवा च क्रियते येन रोगिणा ।

आरोग्यसिद्धिर्दृष्टास्य नान्यानुष्ठितकर्मणा ॥५५॥

चस्तुस्वरूपं स्फुटबोधचक्षुषा स्वेनैव वेद्यं न तु पडितेन ।

चंद्रस्वरूपं निजचक्षुषैव ज्ञातव्यमन्यैरवगम्यते किम् ॥५६॥

अविद्याकामकर्मादिपाशबधं विमोचितुम् ।

कः शक्नुयाद्विनात्मानं कल्पकोटिशतैरपि ॥५७॥

न योगेन न सांख्येन कर्मणा नो न विद्यया ।

ब्रह्मात्मैकत्वबोधेन मोक्षः सिध्यति नान्यथा ॥५८॥  
 वीणाया रूपसौंदर्यं तत्रावादनसौष्टवम् ।  
 प्रजारजनमात्रं तन्न साम्राज्याय कल्पते ॥५९॥  
 वाग्वैखरी शब्दझरी शस्त्रव्याख्यातकौशलम् ।  
 वैदुष्यं विदुषां तद्वद्भुक्तये न तु मुक्तये ॥६०॥  
 अविज्ञाते परे तत्त्वे शास्त्राधीतिस्तु निष्फला ।  
 विज्ञातेऽपि परे तत्त्वे शास्त्राधीतिस्तु निष्फला ॥६१॥  
 शब्दजालं महारण्यं चित्तभ्रमणकारणम् ।  
 अतः प्रयत्नाज्ज्ञातव्यं तत्त्वज्ञातत्वमात्मनः ॥६२॥  
 अज्ञानसर्पदष्टस्य ब्रह्मज्ञानौषधं विना ।  
 किमु वेदैश्च शास्त्रैश्च किमु मंत्रैः किमौषधैः ॥६३॥  
 न गच्छति विना पानं व्याधिरौषधशब्दतः ।  
 विनापरोक्षानुभवं ब्रह्मशब्दैर्न मुच्यते ॥६४॥  
 अकृत्वा दृश्यविलयमज्ञात्वा तत्त्वमात्मनः ।  
 बाह्यशब्दैः कुतो मुक्तिरुक्तिमात्रफलैर्नृणाम् ॥ ६५ ॥  
 अकृत्वा शत्रुसंहारमगत्वाखिलभूश्रियम् ।  
 राजाहमिति शब्दान्नो राजा भवितुमर्हति ॥ ६६ ॥  
 आत्तोक्तिं खननं तथोपरि शिलाद्युत्कर्षणं स्वीकृतिं  
 निक्षेपः समपेक्षते नहि बहिः शब्दैस्तु निर्गच्छति ॥  
 तद्वत् ब्रह्मविदोपदेशमननध्यानादिभिर्लभ्यते  
 मायाकार्यतिरोहितं स्वममलं तत्त्वं न दुर्युक्तिभिः ॥ ६७ ॥  
 तस्मात्सर्वप्रयत्नेन भवबंधविमुक्तये ।  
 स्वैरेव यत्नः कर्तव्यो रोगादाविव पडितैः ॥ ६८ ॥  
 यस्त्वयाद्यं कृतः प्रश्नो वरीयाञ्छास्त्रविन्मतः ।  
 सूत्रप्रायो निगूढार्थो ज्ञातव्यश्च मुमुक्षुभिः ॥ ६९ ॥

शृणुष्वानहितो विद्वन्यन्मया समुदीर्यते ।

तदेतच्छ्रवणात्सत्य भवबधाद्विमोक्षयसे ॥ ७० ॥

मोक्षस्य हेतुः प्रथमो निगद्यते वैराग्यमत्यतमनित्यवस्तुषु ।

ततः शमश्चापि दमस्तितीक्षा न्यासः प्रसक्ताखिलकर्मणां भृशम् ॥७१॥

ततः श्रुतिस्तन्मनन सतत्वध्यान चिरं नित्यनिरंतर मुने ।

ततोऽविकल्प परमेत्य विद्वानिहैव निर्वाणसुख समृच्छति ॥ ७२ ॥

यद्वोद्भव्य तवेदानीमात्मानात्मविवेचनम् ।

तदुच्यते मया सम्यक् श्रुत्वात्मन्यवधारय ॥ ७३ ॥

मज्जास्थिमेदःपलरक्तचर्मत्वगाह्वयैर्धातुभिरेभिरग्वितम् ।

पादोरुवक्षोभुजपृष्ठमस्तकैरगौरुपांगैरुपयुक्तमेतत् ॥ ७४ ॥

अहममेति प्रथित शरीरं मोहास्पद स्थूलमितीर्यते बुधैः ।

नभोनभस्वद्दहनाबुभूमयः सूक्ष्माणि भूतानि भवंति तानि ॥ ७५ ॥

परस्पराशैर्मिलितानि भूत्वा स्थूलानि च स्थूलशरीरहेतवः ।

मंत्रास्तदीया विषया भवन्ति शब्दादयः पच सुखाय भोक्तुः ॥७६॥

य एषु मूढा विषयेषु बद्धा रागोरुपाशेन सुदुर्दमेन ।

आयाति निर्यात्यथ ऊर्ध्वमुच्चैः स्वकर्मदूतेन जवेन नीताः ॥ ७७ ॥

शब्दादिभिः पचभिरेव पच पचत्वमापुः स्वगुणेन बद्धाः

कुरंगमातंगपतंगमीनभृगा नरः पचभिरंचितः किम् ॥ ७८ ॥

दोषेण तीव्रो विषयः कृष्णसर्पविषादपि ।

विषं निर्हति भोक्ता रघ्णार चक्षुषाप्ययम् ॥ ७९ ॥

विषयाशामहापाशाद्यो विमुक्तः सुदुस्त्यजात् ।

स एव कल्पते मुक्त्यै नान्य. षट्शास्त्रवेद्यपि ॥ ८० ॥

आपातवैराग्यवतो मुमुक्षुन् भवाब्धिपार प्रतियातुमुद्यतान् ।

आशाग्रहो मज्जयतेऽन्तराले निगृह्य कंठे विनिवर्त्य वेगात् ॥ ८१ ॥

विषयाशाग्रहो येन सुविरक्त्यसिना हतः ।



स गच्छति भवांभोधेः पारं प्रत्यूहवर्जितः ॥ ८२ ॥

विषमविषयमार्गैर्गच्छतोऽनच्छबुद्धेः

प्रतिपदमभियातो मृत्युरप्येष विद्धि ।

हितसुजनगुरूक्त्या गच्छतः स्वस्य युक्त्या

प्रभवति फलसिद्धिः सत्यमित्येव विद्धि ॥ ८३ ॥

मोक्षस्य काक्षा यदि वै तवास्ति त्यजातिदूराद्विषयान्विष यथा ।

पीयूषवत्तोषदयाक्षमार्जवप्रशान्तिदान्तीर्भज नित्यमादरात् ॥ ८४ ॥

भनुक्षण यत्परिहृत्य कृत्यमनाद्यविद्याकृतबधमोक्षणम् ।

देहः परार्थोऽयममुष्य पोषणे यः सत्यते स स्वमनेन हति ॥ ८५ ॥

शरीरपोषणार्थी सन् य आत्मान दिदृक्षति ।

ग्राह दारुधिया धृत्वा नदीं तर्तुं स गच्छति ॥ ८६ ॥

मोह एव महामृत्युर्मुमुक्षोर्विपुरादिषु ।

मोहो विनिर्जितो येन स मुक्तिपदमर्हति ॥ ८७ ॥

मोह जहि महामृत्युं देहदारसुतादिषु ।

य जित्वा मुनयो याति तद्विष्णोः परम पदम् ॥ ८८ ॥

त्वद्दमांसरुधिरस्नायुमेदोमज्जास्थिसकुलम् ।

पूर्णं मूत्रपुरीषाभ्यां स्थूल निद्यमिद वपुः ॥ ८९ ॥

पंचीकृतेभ्यो मूलेभ्यः स्थूलेभ्यः पूर्वकर्मणा ।

समुत्पन्नमिद स्थूल भोगायतनमात्मनः ।

अवस्था जागरस्तस्य स्थूलार्थानुभवो यतः ॥ ९० ॥

बाह्येन्द्रियैः स्थूलपदार्थसेवा स्रक्चदनस्त्रयादिविचित्ररूपाम् ।

करोति जीवः स्वयमेतदात्मना तस्मात्प्रशस्तिर्वपुषोऽस्य जागरे ॥ ९१ ॥

सर्वोऽपि बाह्यससारः पुरुषस्य यदाश्रयः ।

विद्धि देहमिदं स्थूलं गृहवद् गृहमेधिनः ॥ ९२ ॥

स्थूलस्य सभवजरामरणानि धर्माः

स्थौल्यादयो बहुविधाः शिशुताद्यवस्थाः ।

वर्णाश्रमादिनियमा बहुवामयाः स्युः

पूजावमानबहुमानमुखा विशेषाः ॥ ९३ ॥

बुद्धीद्रियाणि श्रवण त्वगक्षि घ्राण च जिह्वा विषयावबोधनात् ।

वाक्पाणिपाद गुदमथ्युपस्थ. कर्मेन्द्रियाणि प्रवणेन कर्मसु ॥ ९४ ॥

निगद्यतेऽन्तःकरण मनोर्धारहकृतिश्चित्तमिति स्ववृत्तिभिः ।

अत्राभिमानादहमित्यहकृतिः स्वार्थानुसंधानगुणेन चित्तम् ॥ ९६ ॥

प्राणापानव्यानोदानसमाना भवत्यसौ प्राणः ।

स्वयमेव वृत्तिभेदाद्विकृतिर्भेदात्सुवर्णसलिलवत् ॥ ९७ ॥

वागादि पच श्रवणादि पच प्राणादि पचाश्रमुखानि पच ।

बुद्ध्याद्यविद्यापि च कामकर्मणी पुर्यष्टकं सूक्ष्मशरीरमाहुः ॥ ९८ ॥

इदं शरीर शृणु सूक्ष्मसङ्गित लिङ्ग त्वपचीकृतभूतसभवम् ।

सवासन कर्मफलानुभावक स्वाज्ञानतोऽनादिरुपाधिरात्मनः ॥ ९९ ॥

स्वप्नो भवत्यस्य विभक्त्यवस्था स्वामात्रशेषेण विभाति यत्र ।

स्वप्ने तु बुद्धिः स्वयमेव जाग्रत्कालीननानाविधवासनाभिः ॥ १०० ॥

कर्त्रादिभाव प्रतिपद्य राजते यत्र स्वय भाति ह्यय परात्मा ।

धीमात्रकोपाधिरशेषसाक्षी न लिप्यते तत्कृतकर्मलेशैः ।

यस्मादसगस्तत एव कर्मभिर्न लिप्यते किञ्चिद्रुपाधिना कृतैः ॥ १०१ ॥

सर्वव्यापृतिकरण लिङ्गमिदं स्यान्निदात्मनः पुंसः ।

वास्यादिकामिव तक्षणस्तनैवात्मः भवत्यसगोऽयम् ॥ १०२ ॥

अंधत्वमदत्वपटुत्वधर्माः सौगुण्यवैगुण्यवशाद्धि चक्षुषः ।

बाधिर्धर्मकत्वमुखास्तथैव श्रोत्रादिधर्मा न तु वेत्तुरात्मनः ॥ १०३ ॥

उच्छ्वासनिःश्वासविजृम्भणक्षुत्प्रस्यन्दनाद्युत्क्रमणादिका. क्रियाः ॥

प्राणादिकर्मणि वदन्ति त ज्ञाः प्राणस्य धर्मावशनापिपासे ॥ १०४ ॥

अतःकरणमेतेषु चक्षुरादिषु वर्ष्मणि ।

अहमित्यभिमानेन तिष्ठत्याभासतेजसा ॥ १०५ ॥  
 अहकारः स विज्ञेयः कर्ता भोक्ताभिमान्ययम् ।  
 सत्त्वादिगुणयोगेन चावस्थात्रयमश्नुते ॥ १०६ ॥  
 विप्रयाणामानुकूल्ये सुखी दुःखी विपर्यये ।  
 सुख दुःख च तद्भ्रमः सदानदस्य नात्मनः ॥ १०७ ॥  
 आत्मार्थत्वेन हि प्रेयान्विपयो न स्वतः प्रियः ।  
 स्वत एव हि सर्वेषामात्मा प्रियतमो यतः ॥ १०८ ॥  
 तत आत्मा सदानदो नास्य दुःख कदाचन ।  
 यत्सुषुप्तौ निर्विपय आत्मानदोऽनुभूयते ।

श्रुतिः प्रत्यक्षमैतिह्यमनुमान च जाग्रति ॥ १०९ ॥

अव्यक्तनाम्नी परमेशशक्तिरनाद्यविद्या त्रिगुणात्मका परा ।  
 कार्यानुमेया सुविधैव माया यया जगत्सर्वमिदं प्रसूयते ॥ ११० ॥  
 सन्नाप्यसन्नाप्युभयात्मिका नो भिन्नाप्यभिन्नाप्युभयात्मिका नो ।  
 सागाप्यनंगा ह्युभयात्मिका नो महाद्भुताऽनिर्वचनीयरूपा ॥ १११ ॥  
 शुद्धद्वयब्रह्मविबोधनाश्या सर्पभ्रमो रज्जुविवेकतो यथा ।  
 रजस्तमःसत्त्वमिति प्रसिद्धा गुणास्तदीयाः प्रथितैः स्वकार्यैः ॥ ११२ ॥  
 विक्षेपशक्ती रजसः क्रियात्मिका यतः प्रवृत्तिः प्रसृता पुराणी ।  
 रागादयोऽस्याः प्रभवन्ति नित्य दुःखादयो ये मनसो विकाराः ११३  
 कामः क्रोधो लोभदमाद्यसूयाहकारेर्ष्यामत्सराद्यास्तु घोराः ।  
 धर्मा एते राजसाः पुंप्रवृत्तिर्यस्मादेषा तद्रजो बंधहेतुः ॥ ११४ ॥  
 एषावृत्तिर्नाम तमोगुणस्य शक्तिर्यथाधस्त्ववभासतेऽन्यथा ।  
 सैषा निदान पुरुषस्य ससृतेर्विक्षेपशक्तेः प्रणवस्य हेतुः ॥ ११५ ॥

प्रज्ञावानपि पंडितोऽपि चतुरोऽप्यत्यतसूक्ष्मात्महृग्

व्यालीढस्तमसा न वेत्ति बहुधा संबोधितोऽपि स्फुटम् ।

भ्रान्त्यारोपितमेव साधु कलयत्यालंबते तद्गुणान् ।

हतासौ प्रबला दुरततमसः शक्तिर्महत्यावृत्तिः ॥ ११६ ॥

अभावना वा विपरीतभावना सभावना विप्रतिपत्तिरस्याः †

संसर्गयुक्तं न विमुचति ध्रुव विक्षेपशक्तिः क्षपयत्यजस्रम् ॥ ११७ ॥

अज्ञानमालस्यजडत्वनिद्राप्रमादमूढत्वमुखास्तमोगुणाः ।

एतैः प्रयुक्तो नहि वेत्ति किञ्चिन्निद्रालुवत्स्तभवदेव तिष्ठति ॥ ११८ ॥

सत्त्वं विशुद्धं जलवत्तथापि ताभ्यां मिलित्वा शरणाय कल्पते ।

यत्रात्मबिबः प्रतिबिबितः सन्प्रकाशयत्यर्क इवाखिल जडम् ॥ ११९ ॥

मिश्रस्य सत्त्वस्य भवति धर्मास्वमानिताद्या नियमा यमाद्याः ।

श्रद्धा च भक्तिश्च सुमुक्षुता च दैवी च सपत्तिरसन्निवृत्तिः ॥ १२० ॥

विशुद्धसत्त्वस्य गुणाः प्रसादः स्वात्मानुभूतिः परमा प्रशान्तिः ।

तृप्तिः प्रहर्षः परमात्मनिष्ठा यया सदानंदरस समृच्छति ॥ १२१ ॥

अव्यक्तमेतत्त्रिगुणैर्नियुक्तं तत्कारणं नाम शरीरमात्मनः ।

सुषुप्तिरेतस्य विभक्त्यवस्था प्रलीनसर्वेन्द्रियबुद्धिवृत्तिः ॥ १२२ ॥

सर्वप्रकारप्रमितिप्रशान्तिबीजात्मनावस्थितिरेव बुद्धेः ।

सुषुप्तिरेतस्य किल प्रतीतिः किञ्चिन्न वेद्मीति जगत्प्रसिद्धेः ॥ १२३ ॥

देहेन्द्रियप्राणमनोऽहमादयः सर्वे विकारा विषयाः सुखादयः ।

व्योमादिभूतान्यखिलं च विश्वमव्यक्तपर्यंतमिदं ह्यनात्मा ॥ १२४ ॥

माया मायाकार्यं सर्वं महदादि देहपर्यंतम् ।

असदिदमनात्मकं त्वं विद्धि मरुमरीचिकाकल्पम् ॥ १२५ ॥ †

अथ ते सप्रवक्ष्यामि स्वरूपं परमात्मनः ।

यद्विज्ञाय नरो बंधान्मुक्तः कैवल्यमश्नुते ॥ १२६ ॥

अस्ति कश्चित्स्वयं नित्यमहप्रत्ययलबनः ।

अवस्थात्रयसाक्षी स पञ्चकोशविलक्षणः ॥ १२७ ॥

यो विजानाति सकलं जाग्रत्स्वप्नसुषुप्तिषु ।

बुद्धितद्बुद्धिसद्भावमभावमहमित्ययम् ॥ १२८ ॥

यः पश्यति स्वयं सर्वं यं न पश्यति कश्चन ।  
 यश्चेतयति बुद्ध्यादिं न तद्यं चेतयत्ययम् ॥ १२९ ॥  
 येन विश्वमिदं व्याप्तं यन्न व्याप्नोति किञ्चन ।  
 आभारूपमिदं सर्वं यं भातमनुभात्ययम् ॥ १३० ॥  
 यस्य सनिधिमन्त्रेण देहेन्द्रियमनोधियः ।  
 विषयेषु स्वकीयेषु वर्तते प्रेरिता इव ॥ १३१ ॥  
 अहकारादिदेहांता विषयाश्च सुखादयः ।  
 वेद्यते घटवद्येन नित्यबोधस्वरूपिणा ॥ १३२ ॥  
 एषोऽतरात्मा पुरुषः पुराणो निरतराखडसुखानुभूतिः ।  
 सदैकरूपः प्रतिबोधमात्रो येनेषिता वागसवश्चरति ॥ १३३ ॥  
 अत्रैव सत्त्वात्मनि धीगुहायामव्याकृताकाश उशत्प्रकाशः ।  
 आकाश उच्चै रविवत्प्रकाशते स्वतेजसा विश्वमिदं प्रकाशयन् १३४  
 ज्ञाता मनोऽहकृतिविक्रियाणां देहेन्द्रियप्राणकृतक्रियाणाम् ।  
 अयोऽग्निवत्ताननुवर्तमानो न चेष्टते नो विकरोति किञ्चन ॥ १३५ ॥  
 न जायते नो म्रियते न वर्धते न क्षीयते नो विकरोति नित्यः ।  
 विलीयमानेऽपि वपुष्यमुष्मिन् लीयते कुम्भ इवांबर स्वयम् ॥ १३६ ॥  
 प्रकृतिविकृतिभिन्नः शुद्धबोधस्वभावः  
 १०. सदसदिदमशेषं भासयन्निर्विशेषः ।  
 विलसति परमात्मा जाग्रदादिष्ववस्था-  
 स्वहमहमिति साक्षात्साक्षिरूपेण बुद्धेः ॥ १३७ ॥  
 नियमितमनसामु त्वं स्वमात्मानमात्म-  
 न्ययमहमिति साक्षाद्विद्धि बुद्धिप्रसादात् ।  
 जनिमरणतरगापारसंसारसिंधु  
 प्रतरं भव कृतार्थो ब्रह्मरूपेण संस्थः ॥ १३८ ॥  
 अत्रानात्मन्यहमिति मतिर्बद्ध एषोऽस्य पुंसः

प्राप्तोऽज्ञानाञ्जननमरणक्लेशसपातहेतुः ।

येनैवाय वपुरिदमसत्सत्यमित्यात्मबुद्ध्या

पुष्यत्युक्षत्यवति विषयैस्तुभिः कोशकृद्धत् ॥ १३९ ॥

अतस्मिस्तद्बुद्धिः प्रभवति विमूढस्य तमसा

विवेकाभावाद्बुद्धिः स्फुरति भुजगे रञ्जुधिपणा ।

ततोऽनर्थवातो निपतति समादातुरधिक-

स्ततो योऽसदग्राहः स हि भवति बधः शृणु सखे ॥ १४० ॥

अखडनित्याद्वयबोधशक्त्या स्फुरतमात्मानमनतवैभवम् ।

समावृणोत्यावृतिशक्तिरेषा तमोमयी राहुरिवाकंबिबम् ॥ १४१ ॥

तिरोभूते स्वात्मन्यमलतरतेजोवति पुमा-

ननात्मान मोहादहमिति शरीर कलयति ।

ततः कामक्रोधप्रभृतिभिरमु बधनगुणैः

पर विक्षेपाख्या रज्जम उरुशक्तिर्व्यथयति ॥ १४२ ॥

महामोहग्राहग्रसनगलितात्मावगमनो ।

धियो नानावस्था स्वयमभिनयस्तद्गुणतया ॥

अपारे ससारे विषयविषपूरे जलनिधौ ।

निमज्ज्योन्मज्ज्याय भ्रमति कुमतिः कुत्सितगतिः ॥ १४३ ॥

भानुप्रभासंजनिताभ्रपक्तिर्भानु तिरोधाय विजृम्भते यथा ।

आत्मोदिताहङ्कृतिरात्मतत्त्व तथा तिरोधाय विजृम्भते स्वयम् ॥ १४४ ॥

कवलितदिननाथे दुर्दिने साद्रमेवै-

र्व्यथयति हिमझझावायुरुग्रो यथैतान् ।

अविरततमसात्मन्यावृते मूढबुद्धिं

क्षपयति बहुदुःखैरतीव्रविक्षेपशक्तिः ॥ १४५ ॥

एताभ्यानेव शक्तिभ्या बधः पुसः समागतः ।

याभ्यां विमोहितो देह मत्वात्मान भवत्ययम् ॥ १४६ ॥

बीज ससृतिभूमिजस्य तु तमो देहात्मधीरकुरो  
 रागः पल्लवमबु कर्म तु वपु रक्तधोऽसवः शाखिकाः ।  
 अग्राणीन्द्रियसहतिश्च विपयाः पुष्पाणि दुःख फल  
 नानाकर्मसमुद्भव बहुविध भोक्तात्र जीवः खगः ॥ १४७ ॥  
 अज्ञानमूलोऽयमनात्मबधो नैसर्गिकोऽनादिरनत ईरितः ।  
 जन्माप्ययव्याधिजरादिदुःखप्रवाहपात जनयत्यमुष्य ॥ १४८ ॥  
 नास्त्रैर्न शस्त्रैरनिलेन वह्निना छेतु न शक्यो न च कर्मकोटिभिः ।  
 विवेकविज्ञानमहासिना विना धातुः प्रसादेन सितेन मज्जुना ॥ १४९ ॥  
 श्रुतिप्रमाणैकमतेः स्वधर्मनिष्ठा तथैवात्मविशुद्धिरस्य ।  
 विशुद्धबुद्धेः परमात्मवेदन तेनैव ससारसमूलनाशः ॥ १५० ॥  
 कौशैरन्नमयाद्यै पचभिरात्मा न सवृतो भाति ।  
 निजशक्तिसमुत्पन्नै शैवलपटलैरिवांबु वापिरथम् ॥ १५१ ॥  
 तन्त्रैवालापनये सम्यक् साळिल प्रतीयते शुद्धम् ।  
 तृष्णासतापहर सद्य सौख्यप्रद पर पुसः ॥ १५२ ॥  
 पचानामपि कोशानामपवादे विभात्यय शुद्धः ।  
 नित्यानदैकरसः प्रत्यग्रूपः पर स्वय ज्योतिः ॥ १५३ ॥  
 आत्मानात्मविवेकः कर्तव्यो बधमुक्तये विदुषा ।  
 तेनैवानदी भवति स्व विज्ञाय सन्निदानदम् ॥ १५४ ॥  
 मुंजादिपीकामिव दृश्यवर्गात्प्रत्यचमात्मानमसगमक्रियम् ।  
 विविच्य तत्र प्रविलाप्य सर्वे तदात्मना तिष्ठति यः स मुक्तः ॥ १५५ ॥  
 देहोऽयमन्नभवनोऽन्नमयस्तु कोश-  
 श्वान्नेन जीवति विनश्यति तद्विहीनः ।  
 त्वक्चर्ममांसरुधिरारिथपुरीषराशि-  
 नाय स्वयं भवितुमर्हति नित्यशुद्धः ॥ १५६ ॥  
 भूर्व जनेरपि मृतेरपि नायमस्ति

जातः क्षण क्षणगुणोऽनियतस्वभावः ।

नैको जडश्च घटवत्परिदृश्यमानः

स्वात्मा कथं भवति भावविकारवेत्ता ॥ १५७ ॥

पाणिपादादिमान्देहो नात्मा व्यग्रेऽपि जीवनात् ।

तत्तच्छक्तेरनाशाच्च न नियम्यो नियामकः ॥ १५८ ॥

देहतद्धर्मतत्कर्मतदवस्थादिसाक्षिणः ।

स्वत एव स्वतः सिद्ध तद्वैलक्षण्यमात्मनः ॥ १५९ ॥

कुल्यराशिर्मासल्लिप्तो मलपूर्णोऽतिकश्मलः ।

कथं भवेदयं वेत्ता स्वयमेतद्विलक्षणः ॥ १६० ॥

त्वङ्मासमेदोऽस्थिपुरीषराशावहमति मूढजनः करोति ।

विलक्षणं वेत्ति विचारशीलो निजस्वरूपं परमार्थभूतम् ॥ १६१ ॥

देहोऽहमित्येव जडस्य बुद्धिर्देहे च जीवे विदुषस्त्वहधीः ।

विवेकविज्ञानवतो महात्मनो ब्रह्माहमित्येव मतिः सदात्मनि ॥ १६२ ॥

अत्रात्मबुद्धिं त्यज मूढबुद्धे त्वङ्मासमेदोऽस्थिपुरीपराशौ ।

सर्वात्मनि ब्रह्मणि निर्विकल्पे कुरुष्व शांतिं परमा भजस्व ॥ १६३ ॥

देहेद्रियादावसाति भ्रमोदिता विद्वानहता न जहाति यावत् ।

तावन्न तस्यापरितं विसृक्तिवार्ताप्यस्त्वेष वेदांतनयातदर्शां ॥ १६४ ॥

छायाशरीरे प्रतिबिंबगत्रे यत्प्रवप्रदेहे हृदि कल्पितागो ।

यथात्मबुद्धिस्तव नारितं काचिज्जीवच्छरीरे च तथैव मास्तु ॥ १६५ ॥

देहात्मधीरेव नृणामसद्भियां जन्मादिदुःखप्रभवस्य बीजम् ।

यतस्ततस्त्व जहि तां प्रयत्नात्त्यक्ते तु चित्ते न पुनर्भवाशा ॥ १६६ ॥

कर्मेन्द्रियैः पचभिरचितोऽयं प्राणो भवेत्प्राणमयस्तु कोशः ।

येनात्मवानन्नमयोऽन्नपूर्णः प्रवर्ततेऽसौ सकलक्रियासु ॥ १६७ ॥

नैवात्मापि प्राणमयो वायुविकारो

गतागता वायुवदतर्बहिरेषः ।

यस्मात्किञ्चित्कापि न वेत्तीष्टमनिष्ट



स्व वान्य वा किञ्चन नित्य परतत्रः ॥ १६८ ॥  
 ज्ञानेन्द्रियाणि च मनश्च मनोमयः स्या-  
 त्कोशो ममाहमिति वस्तुविकल्पहेतुः ।  
 संज्ञादिभेदकलनाकलितो बलीयां-  
 स्तत्पूर्वकोशमभिपूर्य विजृम्भते यः ॥ १६९ ॥  
 पञ्चेन्द्रियैः पचन्निरेव होतुभिः प्रचीयमानो विषयाव्यधारया ।  
 जाज्वल्यमानो बहुवासनेधनैर्मनोमयाग्निर्वहति प्रपचम् ॥ १७० ॥  
 न ह्यस्यविद्या मनसोऽतिरिक्त्वा मनो ह्यविद्या भवबधहेतुः ।  
 तस्मिन्विनष्टे सकल विनष्ट विजृम्भितेऽस्मिन्सकल विजृम्भते ॥ १७१ ॥  
 स्वप्नेऽथ शून्ये सृजति स्वशक्त्या भोक्त्रादि विश्व मन एव सर्वम् ।  
 तथैव जाग्रत्यपि नो विशेषस्तत्संभेतन्मनसो विजृम्भणम् ॥ १७२ ॥  
 सुषुप्तिकाले मनसि प्रलीने नैवास्ति किञ्चित्सकलप्रासिद्धेः ।  
 अतो मनःकल्पित एव पुसः ससार एतस्य न वस्तुनोऽस्ति ॥ १७३ ॥  
 वायुना नीयते मेघः पुनस्तेनैव नीयते ।  
 मनसा कल्प्यते बधो मोक्षस्तेनैव कल्प्यते ॥ १७४ ॥  
 देहादिसर्वविषये परिकल्प्य राग  
 बध्नाति तेन पुरुष पशुवद्गुणेन ।  
 वैरस्यमत्र विषवत्सु विधाय पश्चा-  
 देन विमोचयति तन्मन एव बध्नात् ॥ १७४ ॥  
 तस्मान्मनः कारणमस्य जतो-  
 र्बधस्य मोक्षस्य च वा विधाने ।  
 बंधस्य हेतुर्मलिन रजोगुणै-  
 र्मोक्षस्य शुद्ध विरजस्तमस्कम् ॥ १७६ ॥  
 विवेकवैराग्यगुणातिरेकान्छुद्धत्वमासाद्य मनो विमुक्त्यै ।  
 भवत्यतो बुद्धिमतो मुमुक्षोरताभ्या दृढाभ्यां भवितव्यमग्रे ॥ १७७ ॥

मनो नाम महाव्याघ्रो विषयारण्यभूमिषु ।

चरत्यत्र न गच्छतु साधवो ये मुमुक्षवः ॥ १७८ ॥

मनः प्रसूते विषयानशेषान्स्थूलात्मना सूक्ष्मतया च भोक्तुः ।

शरीरवर्णाश्रमजातिभेदान्गुणक्रियाहेतुफलानि नित्यम् ॥ १७९ ॥

असगचिद्रूपमसु विमोह्य देहेन्द्रियप्राणगुणैर्निबध्य ।

अहंममेति भ्रमयत्यजस्र मनः स्वकृत्येषु फलोपभुक्तिषु ॥ १८० ॥

अध्यासदोषात्पुरुषस्य संसृतिरध्यासब्रह्मस्वमुनैव कल्पितः ।

रजस्तमोदोषवतो विवेकिनो जन्मादिदुःखस्य निदानमेतत् ॥ १८१ ॥

अतः प्राहुर्मनोऽविद्यां पडितास्तत्त्वदर्शिनः ।

येनैव भ्राम्यन्ते विश्व वायुनेवाभ्रमडलम् ॥ १८२ ॥

तन्मनःशोधन कार्यं प्रयत्नेन मुमुक्षुणा ।

विशुद्धे सति चैतस्मिन्मुक्तिः करफलायते ॥ १८३ ॥

मोक्षैकसक्त्या विषयेषु राग निर्मृत्य सन्यस्य च सर्वकर्म ।

सच्छ्रद्धया यः श्रवणादिनिष्ठो रजःस्वभाव स धुनोति बुद्धेः ॥ १८४ ॥

मनोमयो नापि भवेत्परात्मा ह्याद्यतवत्त्वात्परिणामिभावात् ।

दुःखात्मकत्वाद्विषयत्वहेतोर्द्रष्टा हि दृश्यात्मतया न दृष्टः ॥ १८५ ॥

बुद्धिर्बुद्धीन्द्रियैः सार्धं सवृत्तिः कर्तृलक्षणः ।

विज्ञानमयकोशः स्यात्पुसः ससारकारणम् ॥ १८६ ॥

अनुब्रजच्चित्प्रतिबिम्बशक्तिर्विज्ञानसङ्गः प्रकृतेर्विकारः ।

ज्ञानक्रियावानहमित्यजस्र देहेन्द्रियादिष्वभिमन्यते भृशम् ॥ १८७ ॥

अनादिकालोऽयमहरवभावो जीवः समस्तव्यवहारबोधा ।

करोति कर्माण्यपि पूर्ववासनः पुण्यान्यपुण्यानि च तत्फलानि ॥ १८८ ॥

भुक्ते विचित्रास्वपि योनिषु ब्रजन्नायाति निर्यात्यथ ऊर्ध्वमेषः ।

अस्यैव विज्ञानमयस्य जाग्रत्स्वप्नाद्यवस्था सुखदुःखभोगः ॥ १८९ ॥

देहादिनिष्ठाश्रमधर्मकर्मगुणाभिमान सतत ममेति ।

विज्ञानकोशोऽयमतिप्रकाशः प्रकृष्टसान्निध्यवशात्परात्मनः ।  
 अतो भवत्येव उपाधिरस्य यदात्मधीः ससरति भ्रमेण ॥ १९० ॥  
 योऽयं विज्ञानमयः प्राणेषु हृदि स्फुरत्ययं ज्योतिः ।  
 कूटस्थः सन्नात्मा कर्ता भोक्ता भवत्युपाधिस्थः ॥ १९१ ॥  
 स्वयं परिच्छेदमुपेत्य बुद्धेरतादात्म्यदोषेण परं मृषात्मनः ।  
 सर्वात्मकः सन्नपि वीक्षते स्वयं स्वतः पृथक्त्वेन मृदो घटानिव ॥ १९२ ॥  
 उपाधिसबधवशात्परात्मा ह्युपाधिवर्माननुभाति तद्गुणः ।  
 अयोविकारानविकारिवह्निवत्सदैकरूपोऽपि परं स्वभावात् ॥ १९३ ॥  
 शिष्य उवाच—

भ्रमेणाप्यन्यथा वास्तु जीवभावः परात्मनः ।  
 तदुपाधेरनादित्वान्नानादेर्नाश इष्यते ॥ १९४ ॥  
 अतोऽस्य जीवभावोऽपि नित्या भवति ससृतिः ।  
 न निवर्तेत तन्माक्षः कथं मे श्रीगुरो वद ॥ १९५ ॥

श्रीगुरुस्वाच—

सम्यक्पृष्टं त्वया विद्वन्सावधानेन तन्मृच्छु ।  
 प्रामाणिकी न भवति भ्रात्या मोहितकल्पना ॥ १९६ ॥  
 भ्रातिं विना त्वसगस्य निष्क्रियस्य निराकृतेः ।  
 न घटेतार्थसंबन्धो नभसो नीलतादिवत् ॥ १९७ ॥  
 स्वस्य द्रष्टुर्निर्गुणस्याक्रियस्य  
 प्रत्यग्बोधानदरूपस्य बुद्धेः ।  
 भ्रात्या प्राप्तो जीवभावो न सत्यो  
 मोहापाये नास्त्यवस्तु स्वभावात् १९८ ।  
 यावद् भ्रातिस्तावदेवास्य सत्ता  
 मिथ्याज्ञानोज्ज्वलितस्य प्रमादात् ।  
 रज्ज्वा सर्पो भ्रातिकालीन एव

भ्रान्तिर्नाश नैव सर्पोऽपि तद्वत् ॥ १९९ ॥  
 अनादित्वमविद्यायाः कार्यरयापि तथेष्यते ।  
 उत्पन्नाया तु विद्यायामाविद्यकमनाद्यपि ॥ २०० ॥  
 प्रबोधे स्वप्नवत्सर्वे सहमूलं विनश्यति ।  
 अनाद्यपीदं न्मे नित्यं प्रागभाव इव स्फुटम् ॥ २०१ ॥  
 अनादेरपि विध्वंसः प्रागभावस्य वीक्षितः ।  
 यद्बुद्ध्युपाधिसबन्धात्परिकल्पितमात्मनि ॥ २०२ ॥  
 जीवत्वं न ततोऽन्यत्तु स्वरूपेण विलक्षणः ।  
 सबन्धं स्वात्मनो बुद्ध्यथा मिथ्याज्ञानपुरःसरः ॥ २०३ ॥  
 विनिवृत्तिर्भवेत्तस्य सम्यग्ज्ञानेन नान्यथा ।  
 ब्रह्मात्मैकत्वविज्ञानं सम्यग्ज्ञानं श्रुतेर्मतम् ॥ २०४ ॥  
 तदात्मानात्मनोः सम्यग्भिवेकेनैव सिध्यति ।  
 ततो विवेकं कर्तव्यं प्रत्यगात्मासदात्मनोः ॥ २०५ ॥  
 जलं पक्वदत्तं पक्वापाये जलं स्फुटम् ।  
 यथा भाति तथात्मापि दोषाभावे स्फुटप्रभः ॥ २०६ ॥  
 असन्निवृत्तौ तु सदात्मना स्फुटं प्रतीतिरेतस्य भवेत्प्रतीचः ।  
 ततो निरासं करणीयं एव सदात्मनः साध्वहमादिवस्तुनः ॥ २०७ ॥  
 अतो नायं परात्मा स्याद्विज्ञानमयशब्दभाक् ।  
 विकारित्वाज्जडत्वाच्च परिच्छिन्नत्वहेतुतः ।  
 दृश्यत्वाद्द्वयभिचारित्वान्नानित्यो नित्य इष्यते ॥ २०८ ॥  
 आनन्दप्रतिविवर्चुर्बिततनुर्बुद्धिस्तमोज्ज्वलिता  
 स्यादानन्दमयः प्रियादिगुणकः स्वैद्यार्थलाभोदये ।  
 पुण्यस्यानुभवे विभाति कृतिनामानदरूपः स्वयं  
 भूत्वा नदति यत्र साधु तनुभृन्मात्रः प्रयत्नं विना ॥२०९॥  
 आनन्दमयकोशस्य सुषुप्तौ स्फूर्तिरुत्कटा ।

स्वप्नजागरयोरीषदिष्टसदर्शनादिना ॥ २१० ॥  
 नैवायमानदमयः परात्मा सोपाधिकत्वात्प्रकृतेर्विकारात् ।  
 कार्यत्वहेतोः सुकृतक्रियाया विकारसघातसमाहितत्वात् ॥२११॥  
 पंचानामपि कोशानां निषेधे युक्तिः श्रुतेः ।  
 तन्निषेधावधिः साक्षी बोधरूपोऽवशिष्यते ॥ २१२ ॥  
 योऽयमात्मा स्वयंज्योतिः पचकोशविलक्षणः ।  
 अवस्थात्रयसाक्षी सन्निर्विकारो निरजनः ।  
 सदानन्दः स विज्ञेयः स्वात्मत्वेन विपश्चिता ॥ २१३ ॥

शिष्य उवाच--

मिथ्यात्वेन निषिद्धेषु कोशेष्वेतेषु पचसु ।  
 सर्वाभाव विना किञ्चिन्न पश्याम्यत्र हे गुरो ।  
 विज्ञेय किमु वस्वस्ति स्वात्मनात्र विपश्चिता ॥ २१४ ॥

श्रीगुरुवाच--

सत्यमुक्त त्वया विद्वन्निष्ठोऽसि विचारणे ।  
 अहमादिविकारास्ते तदभावोऽयमप्यनु ॥ २१५ ॥  
 सर्वे येनानुभूयते यः स्वयं नानुभूयते ।  
 तमात्मानं वेदितारं विद्धि बुद्ध्या सुसूक्ष्मया २१६ ॥  
 तत्साक्षिकं भवेत्तत्तद्यद्येनानुभूयते ।  
 कस्याप्यननुभूतार्थं साक्षित्वं नोपयुञ्जते ॥ २१७ ॥  
 असौ स्वसाक्षिगो भावो यतः स्वेनानुभूयते ।  
 अतः परं स्वयं साक्षात्प्रत्यगात्मा न चेतुरः ॥ २१८ ॥  
 जाग्रत्स्वप्नसुषुप्तिषु स्फुटतरं योऽसौ समुज्जृभते  
 प्रत्यग्रूपतया सदाहमहमित्यतः स्फुरन्नेकधा ।  
 नानाकारविकारभागिन इमान्पश्यन्नहधीमुखान्  
 नित्यानन्दचिदात्मना स्फुरति तं विद्धि स्वमेतं हृदि ॥ २१९ ॥

घटोदके विबितमर्कबिबमालोक्य मूढो रविमेव मन्यते ।  
 तथा चिदाभासमुपाधिसस्थ भ्रान्त्याहमित्येव जडोऽभिमन्यते ॥ २२०  
 घट जल तद्गतमर्कबिबं त्रिहाय सर्वं विनिरीक्ष्यतेऽर्कः ।  
 तटस्थ एतत्रितयावभासकः स्वयंप्रकाशो विदुषा यथा यथा २२१  
 देह धिय चित्प्रतिबिबमेवं विसृज्य बुद्धौ निहित गुहायाम् ।  
 ब्रह्मारमात्मानमखडबोध सर्वप्रकाश सदसद्विलक्षणम् ॥ २२२ ॥  
 नित्य विभु सर्वगतं सुसूक्ष्ममंतर्बहिः शून्यमनन्यमात्मनः ।  
 विज्ञाय सम्यङ्निजरूपमेतत्पुमान्विभाम्पा विरजो विमृत्युः ॥ २२३ ॥  
 विशोक आनदघनो विपश्चित्स्वयं कुतश्चिन्न बिभेति कश्चित् ।  
 नान्योऽस्ति पथा भवबधमुक्तेर्विना स्वतत्त्वावगम मुमुक्षोः ॥ २२४ ॥  
 ब्रह्माभिन्नत्वविज्ञान भवमोक्षस्य कारणम् ।  
 येनाद्वितीयमानद ब्रह्म संपद्यते बुधैः ॥ २२५ ॥  
 ब्रह्मभूतस्तु ससृष्ट्यै विद्वान्नावर्तते पुनः ।  
 विज्ञातव्यमतः सभ्यग्रह्साभिन्नत्वमात्मनः ॥ २२६ ॥  
 सत्य ज्ञानमनत ब्रह्म विशुद्ध पर स्वतः सिद्धम् ।  
 नित्यानन्दैकरस प्रत्यगभिन्न निरतर जयति ॥ २२७ ॥  
 सदिद परमाद्वैत स्वरमादन्यस्य वस्तुनोऽभावात् ।  
 नह्यन्यदस्ति किञ्चित्सम्यक्परमार्थतत्त्वबोधे हि ॥ २२८ ॥  
 यदिद सकल विश्वं नानारूप प्रतीतमज्ञानात् ।  
 तत्सर्वं ब्रह्मैव प्रत्यस्ताशेषभावनादोषम् ॥ २२९ ॥  
 स्तम्भुतोऽपि मूढो न भिन्नः कुम्भोऽस्ति सर्वत्र तु मृत्स्वरूपात् ।  
 यस्मान् रूप पृथगस्ति कुम्भः कुतो मृषा कल्पितनाममात्रः ॥ २३०  
 .पं मृद्धिन्नतया स्वरूप घटस्य सदृशयितुं न शक्यते ।  
 निः। घटः कल्पित एव मोहान्मृदेव सत्य परमार्थभूतम् ॥ २३१ ॥  
 ब्रह्मकार्यं सकल सदैव तन्मात्रमेतन्न ततोऽन्यदस्ति ।

अस्तीति यो वक्ति न तस्य मोहो विनिर्गतो निद्रितवत्प्रजल्पः २३२  
ब्रह्मैवेद विश्वमित्येव वाणी श्रौती ब्रूतेऽथर्वनिष्ठा वरिष्ठाम् ।

तस्मादेतद् ब्रह्ममात्र हि विश्व नाधिष्ठानाद्भिन्नतारोपितस्या ॥ २३३ ॥

सत्य यदि स्याज्जगदेतदात्मनोऽनतत्वहानिर्निगमाप्रमाणता ।

असत्यवादित्वमपीशितुः स्यान्नैतत्त्रय साद्यु हित महात्मनाम् २३४

ईश्वरो वस्तुतत्त्वज्ञो न चाह तेष्ववस्थितः ।

नच मत्स्थानि भूतानीत्येवमेव व्यचिक्लृपत् ॥ २३५ ॥

यदि सत्य भवेद्विश्व सुषुप्तावुपलभ्यताम् ।

यन्नोपलभ्यते किञ्चिदतोऽसत्त्वप्रवन्मृषा ॥ २३६ ॥

अतः पृथङ्नारित जगत्परात्मनः पृथक्प्रतीतिस्तु मृषा गुणादिवत्

आरोपितस्यास्ति किमर्थवत्ताधिष्ठानमाभाति तथा भ्रमेण ॥ २३७ ॥

भ्रातस्य यद्यद्भ्रमतः प्रतीत ब्रह्मैव तत्तद्रजतं हि शुक्तिः ।

इदंतया ब्रह्म सदैव रूप्यते त्वारोपित ब्रह्मणि नाममात्रम् ॥ २३८ ॥

अतः पर ब्रह्म सदद्वितीयं विशुद्धविज्ञानघनं निरजनम् ।

प्रशांतमाद्यतविहीनमक्रिय निरतरानदरसस्वरूपम् ॥ २३९ ॥

निरस्तमायाकृतसर्वभेद नित्य सुख निष्कलमप्रमेयम् ।

अरूपमव्यक्तमनाख्यमव्ययं ज्योतिः स्वय किञ्चिदिदं चकास्ति २४०

ज्ञापृज्ञेयज्ञानशून्यमनत निर्विकल्पकम् ।

केवलाखडाचिन्मात्रं परं तत्त्वविदुर्बुधाः ॥ २४१ ॥

अहेयमनुपादेय मनोवाचामगोचरम् ।

अप्रमेयमनाद्यत ब्रह्म पूर्णमहं महः ॥ २४२ ॥

तत्त्वं पदाभ्यामभिधीयमानयोर्ब्रह्मात्मयोः शोधितयो-

श्रुत्या तयोस्तत्त्वमसीति सम्यगेकत्वमेव प्रतिपाद्यते मु-

एक्य तयोर्लक्षितयोर्न वाच्ययो-

निगद्यतेऽन्योन्यविरुद्धधर्मिणोः ।

खद्योतभान्वोरिव राजभृत्ययोः

कूपाबुराड्योः परमाणुमेवोः ॥ २४४ ॥

तयोर्विरोधोऽयमुपाधिकल्पितो न वारतवः कश्चिदुपाधिरेषः ।

ईशस्य मायामहदादि कारण जीवस्य कार्यं शृणु पचकोशम् ॥२४५॥

एतावुपाधीं परजीवयोस्तयोः सम्यङ्निरासे न परो न जीवः ।

राय नरेद्रस्य भटस्य खेटकस्तयोरपोहे न भटो न राजा ॥२४६॥

अथात आदेश इति श्रुतिः स्वय निषेधति ब्रह्मणि कल्पित द्वयम् ।

श्रुतिप्रमाणानुगृहीतबोधोक्तयोर्निरासः करणीय एवम् ॥ २४७ ॥

नेद नेद कल्पितत्वान्न सत्य रज्जौ दृष्टव्यालवत्त्वप्रवच्च ।

इत्थ दृश्य साधुयुक्त्या व्यपोह्य ज्ञेयं पश्चादेकभावस्तयोर्यो ॥२४८॥

ततस्तु तौ लक्षणया सुलक्ष्यौ तयोरखडैकरसत्वसिद्धये ।

नालं जहत्या न तथाऽजहत्या किंतुभयार्थात्मिकयैव भाव्यम् ॥२४९॥

स देवदत्तोऽयमितीह चैकता विरुद्धधर्माशमपास्य कथ्यते ।

यथा तथा तत्त्वमसीति वाक्ये विरुद्धधर्मानुभयत्र हित्वा ॥२५०॥

संलक्ष्य चिन्मात्रतया सदात्मनोरखडभावः परिचीयते बुधैः ।

एव महावाक्यशतेन कथ्यते ब्रह्मात्मनोरैक्यमखंडभावः ॥ २५१ ॥

अस्थूलमित्येतदसन्निरस्य सिद्धं स्वतो व्योमवदप्रतर्क्यम् ।

अतो मृषामात्रमिदं प्रतीतं जहीहि यत्त्वात्मतया गृहीतम् ।

ब्रह्माहमित्येव विशुद्धबुद्ध्या त्रिद्धिं स्वमात्मानमखंडबोधम् ॥२५२॥

मृत्कार्यं सकल घटादि सतत मृन्मात्रमेवाभित-

स्तद्वत्सज्जनितं सदात्मकमिदं सन्मात्रमेवाखिलम् ।

यस्मान्नास्ति सतः परं किमपि तत्सत्यं स आत्मा स्वयं

तस्मात्तत्त्वमसि प्रशांतममलं ब्रह्माद्वयं यत्परम् ॥ २५३ ॥

निद्राकल्पितदेशकालविषयज्ञात्रादि सर्वं यथा

मिथ्या तद्वदिहापि जाग्रति जगत्स्वाज्ञानकार्यत्वतः ।



यस्मादेवमिदं शरीरकरणप्राणाहमाद्यप्यसत्

तस्मात्तत्त्वमसि प्रशातममलं ब्रह्माद्वयं यत्परम् ॥ २५४ ॥

जातिनीतिकुलगोत्रदूरगं नामरूपगुणदोषवर्जितम् ।

देशकालविषयातिवर्तिं यद्ब्रह्म तत्त्वमसि भावयात्मनि ॥ २५५ ॥

यत्परं सकलवागगोचरं गोचरं विमलबोधचक्षुषः ।

शुद्धचिद्वधनमनादिवस्तु यद्ब्रह्म तत्त्वमसि भावयात्मनि ॥ २५६ ॥

षड्भिरूर्ध्वैर्भिरयोगि योऽङ्गिहृद्भावेन न करणैर्विभावितम् ।

बुद्ध्यवेद्यमनवद्यभूतिं यद् ब्रह्म तत्त्वमसि भावयात्मनि ॥ २५७ ॥

भ्रातिकल्पितजगत्कलाश्रयं स्वाश्रयं च सदसद्विलक्षणम्

निष्कलं निरुपमानमृद्धिमद् ब्रह्म तत्त्वमसि भावयात्मनि ॥ २५८ ॥

जन्मवृद्धिपरिणत्यपक्षयव्याधिनाशनविहीनमव्ययम् ।

विश्वसृष्ट्यवनघातकारणं ब्रह्म तत्त्वमसि भावयात्मनि ॥ २५९ ॥

अस्तभेदमनपास्तलक्षणं निरतरंगजलराशिनिश्चलम् ।

नित्यमुक्तमविभक्तमूर्तिं यद् ब्रह्म तत्त्वमसि भावयात्मनि ॥ २६० ॥

एकमेव सद्नेककारणं कारणातरनिरासकारणम् ।

कार्यकारणविलक्षणं स्वयं ब्रह्म तत्त्वमसि भावयात्मनि ॥ २६१ ॥

निर्विकल्पकमनल्पमक्षरं यत्क्षराक्षरविलक्षणं परम् ।

नित्यमव्ययसुखं निरजनं ब्रह्म तत्त्वमसि भावयात्मनि ॥ २६२ ॥

यद्विभाति सद्नेकधा भ्रमान्नामरूपगुणविक्रियात्मना ।

हेमवत्स्वयमविक्रियं सदा ब्रह्म तत्त्वमसि भावयात्मनि ॥ २६३ ॥

यच्चकास्त्यनपरं परात्परं प्रत्यगेकरसमात्मलक्षणम् ।

सत्याचित्सुखमनतमव्ययं ब्रह्म तत्त्वमसि भावयात्मनि ॥ २६४ ॥

उक्तमर्थमिममात्मानि स्वयं भावय प्रथितयुक्तिभिर्धिया ।

सशयादिरहितं करालुवत्तेन तत्त्वनिगमो भविष्यति ॥ २६५ ॥

स्वबोधमात्रं परिशुद्धतत्त्वं विज्ञाय सधे नृपवच्च सैन्ये ।

तदात्मनैवात्मनि सर्वदा स्थितो विलापय ब्रह्मणि दृश्यजातम् ॥ २६६ ॥  
 बुद्धौ गुहाया सदसद्विलक्षण ब्रह्मारित सत्य परमद्वितीयम् ।  
 तदात्मना योऽत्र वसेद्गुहायां पुनर्न तस्यागगुहाप्रवेशः ॥ २६७ ॥

ज्ञाते वस्तुन्यदि बलवती वासनाऽनादिरेया  
 कर्ता भोक्ताप्यहमिति दृढा यास्य ससारहेतुः ।

प्रत्यग्दृष्ट्यात्मनि निवसता सापनेया प्रयत्ना-  
 न्मुक्ति प्रादुस्तदिह मुनयो वासनातानव यत् ॥ २६८ ॥  
 अह ममेति यो भावो देहाक्षादावनात्मनि ।  
 अध्यासोऽय निरस्तव्यो विदुषा स्वात्मनिष्ठया ॥ २६९ ॥  
 ज्ञात्वा स्व प्रत्यगात्मान बुद्धितद्वृत्तिसाक्षिणम् ।  
 सोऽहमित्येव सद्वृत्त्यानात्मन्यात्ममति जहि ॥ २७० ॥  
 लोकानुवर्तन त्यक्त्वा त्यक्त्वा देहानुवर्तनम् ।  
 शास्त्रानुवर्तन त्यक्त्वा स्वाध्यासापनय कुरु ॥ २७१ ॥  
 लोकवासनया जंतोः शास्त्रवासनयापि च ।  
 देहवासनया ज्ञान यथावन्नैव जायते ॥ २७२ ॥

संसारकारागृहमोक्षामिच्छोरयोमयः पादनिबद्धशृङ्खलम् ।  
 वदति ताज्ञां पटुवासनात्रय योऽश्माद्विमुक्तः मसुपैति मुक्तिम् ॥ २७३ ॥  
 जलादिसपर्कवशात्प्रभूतदुर्गंधधृतागरुदिव्यवामना ।  
 संघर्षेणैव विभाति सम्यग्विद्यमाने सति बाह्यगंधे ॥ २७४ ॥  
 अतःश्रितानतदुरतवासनाध्रुवीविलिप्ता परमात्मवासना ।  
 प्रज्ञातिसघर्षणतो विशुद्धा प्रतीयते चदनगंधवत्स्फुटा ॥ २७५ ॥  
 अनात्मवासनाजालैस्तिरोभूतात्मवामना ।  
 नित्यात्मनिष्ठया तेषा नाशे भाति स्वय स्फुटा ॥ २७६ ॥  
 यथा यथा प्रत्यगवस्थित मनस्तथा तथा मुंचति बाह्यवासनाः ।  
 निःशेषमोक्षे सति वासनानामात्मानुभूतिः प्रतिबध्नुया ॥ २७७ ॥

स्वात्मन्येव सदा स्थित्या मनो नश्यति योगिनः ।  
 वासनानां क्षयश्चातः स्वाध्यासापनय कुरु ॥ २७८ ॥  
 तमो द्वाभ्या रजः सत्त्वात्सत्त्व शुद्धेन नश्यति ।  
 तस्मात्सत्त्वमवष्टभ्य स्वाध्यासापनय कुरु ॥ २७९ ॥  
 प्रारब्धं पुष्यति वपुरिति निश्चित्य निश्चलः ।  
 धैर्यमालब्धय यत्नेन स्वाध्यासापनय कुरु ॥ २८० ॥  
 नाह जीव परं ब्रह्मेत्यतद्व्यावृत्तिपूर्वकम् ।  
 वासनावेगतः प्राप्तस्वाध्यासापनय कुरु ॥ २८१ ॥  
 श्रुत्या युक्त्या स्वानुभूत्या ज्ञात्वा सार्वान्मयमात्मनः ।  
 क्वचिदाभासतः प्राप्तस्वाध्यासापनय कुरु ॥ २८२ ॥  
 अनादानविसर्गाभ्यामीषन्नास्ति क्रिया मुनेः ।  
 तदेकनिष्ठया नित्य स्वाध्यासापनय कुरु ॥ २८३ ॥  
 तत्त्वमस्यादिवाक्योत्थब्रह्मात्मैकत्वबोधतः ।  
 ब्रह्मण्यात्मत्वदाढ्याय स्वाध्यासापनय कुरु ॥ २८४ ॥  
 अहभावस्य देहेऽस्मिन्निःशेषविलयावधि ।  
 सावधानेन युक्तात्मा स्वाध्यासापनय कुरु ॥ २८५ ॥  
 प्रतीतिर्जीवजगतोः स्वप्नवद्भाति यावती ।  
 तावन्निरतर विद्वन्स्वाध्यासापनय कुरु ॥ २८६ ॥  
 निद्राया लोकशार्तायाः शब्दादेरपि विस्मृतेः ।  
 क्वचिन्नावसर दत्त्वा चितयात्मानमात्मनि ॥ २८७ ॥  
 मातापित्रोर्मलौद्भूतं मलमासमयं वपुः ।  
 त्यक्त्वा चाडालवद्दूरं ब्रह्मीभूय कृती भव ॥ २८८ ॥  
 घटाकाश महाकाश इवात्मान परात्मनि ।  
 विलाप्याखडभावेन तूष्णीं भव सदा मुने ॥ २८९ ॥  
 स्वप्नकाशमधिष्ठानं स्वयभूय सदात्मना ।

ब्रह्मांडमपि पिडांड त्यज्यता मलभाडवत् ॥ २९० ॥

चिदात्मनि सदानदे देहारूढामहधियम् ।

निवेश्य लिंगमुत्सृज्य केवलो भव सर्वदा ॥ २९१ ॥

यत्रैष जगदाभासो दर्पणातः पुर यथा ।

तद्ब्रह्माहमिति ज्ञात्वा कृतकृत्यो भविष्यसि ॥ २९२ ॥

यत्सत्यभूत निजरूपमाद्य चिदद्वयानदमरूपमक्रियम् ।

तदेत्य मिथ्यावपुरुत्सृजैतन्त्रैल्लूषवद्वेषमुपात्तमात्मनः ॥ २९३ ॥

सर्वात्मना दृश्यमिदं मृषैव नैवाहमर्थः क्षणिकत्वदर्शनात् ।

जानाम्यह सर्वमिति प्रतीतिः कुतोऽहमादेः क्षणिकस्य सिध्येत् ॥ २९४ ॥

अहपदार्थस्त्वहमादिसाक्षी नित्य सुषुप्तावपि भावदर्शनात् ।

ब्रूते ह्यजो नित्य इति श्रुतिः स्वयं तत्प्रत्यगात्मा सदसद्विलक्षणः ॥ २९५ ॥

विकारिणा सर्वविकारवेत्ता नित्योऽविकारो भवितुं समर्हति ।

मनोरथस्वप्नसुषुप्तिषु स्फुटं पुनः पुनर्दृष्टमसत्त्वमेतयोः ॥ २९६ ॥

अतोऽभिमानं त्यज मांसापिडे पिडाभिमानिन्यपि बुद्धिकल्पिते ।

कालत्रयाबाध्यमखडबोधं ज्ञात्वा स्वमात्मानमुपैहि शांतिम् ॥ २९७ ॥

त्यजाभिमानं कुलगोत्रनामरूपाश्रमेष्वार्द्रेशवाश्रितेषु ।

लिंगस्य धर्मानपि कर्तृतादीस्त्यक्त्वा भवाखडसुखस्वरूपः ॥ २९८ ॥

सत्यन्ये प्रतिबधाः पुंसः ससारहेतवो दृष्टाः ।

तेषामेकं मूलं प्रथमविकारो भवत्यहकारः ॥ २९९ ॥

यावत्स्यात्स्वस्य सबधोऽहकारेण दुरात्मना ।

तावन्न लेशमात्रापि मुक्तिवार्ता विलक्षणा ॥ ३०० ॥

अहकारग्रहान्मुक्तः स्वरूपमुपपद्यते ।

चद्रवद्विमलः पूर्णः सदानदः स्वयंप्रभः ॥ ३०१ ॥

यो वा पुरे सोऽहमिति प्रतीतो बुद्ध्या विकलृप्तस्तमसात्तिमूढया ।

तस्यैव निःशेषतया विनाशे ब्रह्मात्मभावः प्रतिबधशून्यः ॥ ३०२ ॥

ब्रह्मानदनिधिर्महाबलवताहकारघोराहिना

सवेष्टयात्मनि रक्ष्यते गुणमयैश्चडैस्त्रिभिर्मस्तकैः ।

विज्ञानाख्यमहासिना द्युतिमता विन्च्छिद्य शीर्षत्रय

निर्मूल्याहिमिम निधि सुखकर धीरोऽनुभोक्तु क्षम ॥ ३०३ ॥

यावद्वा यत्किञ्चिद्विषदोपस्फूर्तिरस्ति चेदेहे ।

कथमारोग्याय भवेत्तद्वदहतापि योगिनो मुक्त्यै ॥ ३०४ ॥

अहमोऽत्यतनिवृत्त्या तत्कृतनानाविकल्पसहत्या ।

प्रत्यक्तत्त्वविवेकादयमहमस्मीति विदते तत्थम् ॥ ३०५ ॥

अहकर्तर्यस्मिन्नहमिति मतिं मुच सहसा

विकारात्मन्यात्मप्रतिफलजुषि स्वस्थितिमुषि ।

यदध्यासात्प्राप्ता जनिमृतिजरादुःखबहुलाः

प्रतीचश्चिन्मूर्तेस्तव सुखतनोः ससृतिरियम् ॥ ३०६ ॥

सदैकरूपस्य चिदात्मनो विभोरानदमूर्तेरनवद्यकीर्तेः ।

नैवान्यथा काप्यविकारिणस्ते विनाहमध्यासममुष्य समृतिः ॥ ३०७ ॥

तस्मादहकारमिम स्वशत्रु भोक्तुर्गले कटकवत्प्रतीतम् ।

विन्च्छिद्य विज्ञानमहासिना स्फुट भुक्त्वात्मसाम्राज्यसुख यथेष्टम् ॥ ३०८ ॥

ततोऽहमादेर्विनिवर्त्य वृत्ति सत्यक्तरागः परमार्थलाभात् ।

तूष्णी समास्वात्मसुखानुभूत्या पूर्णात्मना ब्रह्मणि निर्विकल्पः ॥ ३०९ ॥

समूलकृत्तोऽपि महानह पुनर्व्युल्लेखितः स्याद्यदि चेतसा क्षणम् ।

संजीव्य विक्षेपशतं करोति नभस्वता प्रावृषि वारिदो यथा ॥ ३१० ॥

निगृह्य शत्रोरहमोऽवकाशः क्वचिन्न देयो विषयानुचितया ।

स एव सजीवनहेतुरस्य प्रक्षीणजबीरतरोरिवाबु ॥ ३११ ॥

देहात्मना सस्थित एव कामी विलक्षणः कामयिता कथं स्यात् ।

अतोऽर्थसन्धानपरत्वमेव भेदप्रसक्त्या भववधहेतुः ॥ ३१२ ॥

कार्यप्रवर्धनाद्वीजप्रवृद्धिः परिदृश्यते ।

कार्यनाशाद्वीजनाशस्तस्मात्कार्यं निरोधयेत् ॥ ३१३ ॥

वासनावृद्धितः कार्यं कार्यवृद्ध्या च वासना ।

वर्धते सर्वथा पुसः ससारो न निवर्तते ॥ ३१४ ॥

संसारबन्धविच्छित्त्यै तद्द्वयं प्रदहेद्यतिः ।

वासनावृद्धिरेताभ्यां चित्तया क्रियया बहिः ॥ ३१५ ॥

ताभ्यां प्रवर्धमाना सा सूते ससृतिमात्मनः ।

त्रयाणां च क्षयोपायः सर्वावस्थासु सर्वदा ॥ ३१६ ॥

सर्वत्र सर्वतः सर्वं ब्रह्ममात्रावलोकनम् ।

सद्भाववासनादाढर्यात्तत्रयं लयमश्नुते ॥ ३१७ ॥

क्रियानाशे भवेच्चित्तानाशोऽस्माद्वासनाक्षयः ।

वासनाप्रक्षयो मोक्षः सा जीवन्मुक्तिरिष्यते ॥ ३१८ ॥

सद्वासनास्फूर्तिविजृम्भणे सति ह्यसौ विलीना त्वहमादिवासना ।

अतिप्रकृष्टाप्यरूपप्रभाया विलीयते साऽपि यथा तमिस्रा ॥ ३१९ ॥

तमस्तमः कार्यमनर्थजालं न दृश्यते सत्युदिते दिनेशे ।

तथाऽद्वयानदरसानुभूतौ नैवास्ति बन्धो न च दुःखगन्धः ॥ ३२० ॥

दृश्यं प्रतीतं प्रविलापयन्स्वयं सन्मात्रमानदघनं विभावयन् ।

समाहितं सन्बहिरतरं वा कालं नयेथाः सति कर्मबन्धे ॥ ३२१ ॥

प्रमादो ब्रह्मनिष्ठायाम् न कर्तव्यः कदाचन ।

प्रमादो मृत्युरित्याह भगवन्ब्रह्मणः सुत ॥ ३२२ ॥

न प्रमादादनर्थोऽन्यो ज्ञानिनः स्वस्वरूपतः ।

ततो मोहस्ततोऽहधीस्ततो बन्धस्ततो व्यथा ॥ ३२३ ॥

विषयाभिमुखं दृष्ट्वा विद्वांसमपि विस्मृतिः ।

विक्षेपयति धीदोषैर्योषां जारमिव प्रियम् ॥ ३२४ ॥

यथा प्रकृष्टं शैवालं क्षणमात्रं न तिष्ठति ।

आवृणोति तथा माया प्राज्ञं वापि पराङ्मुखम् ॥ ३२५ ॥

लक्ष्यन्त्युत चेद्यदि चित्तमीपद्वहिर्मुख सनिपतेत्ततरतत ।  
 प्रमादत प्रन्त्युतकेलिकदुक सोपानपक्तौ पतितो यथा तथा ॥ ३२६ ॥  
 विपयेष्वाविशच्चेत सकल्पयति तद्गुणान् ।  
 सम्यक्सकल्पनात्काम कामात्पुसः प्रवर्तनम् ॥ ३२७ ॥  
 ततः स्वरूपविभ्रशो विञ्चष्टस्तु पतत्यधः ।  
 पतितस्य विना नाश पुनर्नारोह ईक्ष्यते ।  
 सकल्प वर्जयेत्तस्मात्सर्वानर्थस्य कारणम् ॥ ३२८ ॥  
 अतः प्रमादान्न परोऽस्ति मृत्युर्विवेकिनो ब्रह्मविदः समाधौ ।  
 समाहित सिद्धिमुपैति सम्यक्समाहितात्मा भव सावधानः ॥ ३२९ ॥  
 जीवतो यस्य कैवल्य विदेहे च स केवल ।  
 यत्किञ्चित्पश्यतो भेद भय ब्रूते यजु श्रुति ॥ ३३० ॥  
 यदा कदा वापि विपश्चिदेष ब्रह्मण्यनतेऽप्यणुमात्रभेदम् ।  
 पश्यत्यथामुष्य भय तदैव यद्वीक्षित भिन्नतया प्रमादात् ॥ ३३१ ॥  
 श्रुतिस्मृतिन्यायशतैर्निपिद्धे दृश्येऽत्र यः स्वात्ममति करोति ।  
 उपैति दुःखोपरि दुःखजात निषिद्धकर्ता स मलिम्लुचो यथा ॥ ३३२ ॥  
 सत्याभिसंधानरतो विमुक्तो महत्त्वमात्मीयमुपैति नित्यम् ।  
 मिथ्याभिसंधानरतस्तु नश्येद् दृष्ट तदेतद्यदचोरचोरयो ॥ ३३३ ॥  
 यतिरसदनुसार्धिं बधहेतु विहाय  
 स्वयमयमहमस्मीत्यात्मदृष्ट्यैव तिष्ठेत् ।  
 सुखयति ननु निष्ठा ब्रह्मणि स्वानुभूत्या  
 हरति परमविद्याकार्यदुःख प्रतीतम् ॥ ३३४ ॥  
 बाह्यानुसंधिः परिवर्धयेत्फल दुर्वासनामेव ततस्ततोऽधिकाम् ।  
 ज्ञात्वा विवेकैः परिहृत्य बाह्य स्वात्मानुसंधिं विदधीत नित्यम् ॥ ३३५ ॥  
 बाह्ये निरुद्धे मनसः प्रसन्नता मनःप्रसादे परमात्मदर्शनम् ।  
 तस्मिन्मुदष्टे भवबधनाशो बहिर्निरोधः पदवी विमुक्तैः ॥ ३३६ ॥

कः पंडितः सन्सदसद्विवेकी श्रुतिप्रमाणं परमार्थदर्शी ।  
 जानन्दिह कुर्यादसतोऽवलंब स्वपातहेतो शिशुवन्मुमुक्षुः ॥ ३३७ ॥  
 देहादिससाक्तिमतो न मुक्तिर्मुक्तस्य देहाद्यभिमत्यभावः ।  
 सुप्तस्य नो जागरण न जाग्रतः स्वप्नस्तयोर्भिन्नगुणाश्रयत्वात् ॥ ३३८ ॥  
 अतर्बहिः स्व स्थिरजगमेषु ज्ञानात्मनाधारतया विलोक्य ।  
 त्यक्ताखिलोपाधिरखड्गरूपः पूर्णात्मना यः स्थित एष मुक्तः ॥ ३३९ ॥  
 सर्वात्मना बधविमुक्तिहेतुः सर्वात्मभावान्न परोऽस्ति काश्चित् ।  
 दृश्याग्रहे सत्युपपद्यतेऽसौ सर्वात्मभावोऽस्य सदात्मनिष्ठ्या ॥ ३४० ॥

दृश्यस्याग्रहणं कथं नु घटते देहात्मना तिष्ठतो

बाह्यार्थानुभवप्रसक्तमनसस्तत्तत्क्रियां कुर्वतः ।

सन्यस्ताखिलधर्मकर्मविषयैर्नित्यात्मनिष्ठापरै-

स्तत्त्वज्ञैः करणीयमात्मानि सदानदेच्छुभिर्यत्नतः ॥ ३४१ ॥

सार्वात्म्यसिद्धये भिक्षोः कृतश्रवणकर्मणः ।

समाधि विदधात्येषा शातो दांत इति श्रुतिः ॥ ३४२ ॥

आरूढशक्तेरहमो विनाशः

कर्तुं न शक्यः सहसापि पडितैः ॥

ये निर्विकल्पाख्यसमाधिनिश्चला-

स्तानतरानतभवा हि वासनाः ॥ ३४३ ॥

अहबुद्धयैव मोहिन्या योजयित्वावृतेर्बलात् ।

विक्षेपशक्तिः पुरुषं विक्षेपयति तद्गुणैः ॥ ३४४ ॥

विक्षेपशक्तिविजयो विषमो विधातु

निःशेषमावरणशक्तिनिवृत्त्यभावे ।

दृग्दृश्ययोः स्फुटपयोजलवद्विभागे

नश्येत्तदावरणमात्मनि च स्वभावात् ।

निःसशयेन भवति प्रतिबधशून्यो



निक्षेपणं नहि तदा यदि चेन्मृपार्थे ॥ ३४५ ॥  
 सम्यग्विवेकं स्फुटबोधजन्यो विभक्त्य दृग्दृश्यपदार्थतत्त्वम् ।  
 छिनात्ति मायाकृतमोहबध यस्माद्विमुक्तस्य पुनर्न ससृतिः ॥ ३४६ ॥  
 परावरैकत्वविवेकवह्निर्दहत्यविद्यागहन ह्यशेषम् ।  
 किं स्यात्पुनः ससरणस्य बीजमद्वैतभाव समपेयुषोऽस्य ॥ ३४७ ॥  
 आवरणस्य निवृत्तिर्भवति च सम्यक्पदार्थदर्शनतः ।  
 मिथ्याज्ञानविनाशस्तद्वद्विद्विक्षेपजनितदु खनिवृत्तिः ॥ ३४८ ॥  
 एतत्त्रितय दृष्ट सम्यग्प्रज्जुस्वरूपविज्ञानात् ।  
 तस्माद्दस्तुसतत्त्व ज्ञातव्य बधमुक्तये विदुषा ॥ ३४९ ॥  
 अयोऽग्नियोगादिव सत्समन्वयान्मात्रादिरूपेण विजृम्भते धीः ।  
 तत्कार्यमेतत्त्रितय यतो मृषा दृष्ट भ्रमस्वप्नमनोरथेषु ॥ ३५० ॥  
 ततो विकाराः प्रकृतेरहमुखा देहावसाना विषयाश्च सर्वे ।  
 क्षणेऽन्यथाभावितया ह्यमीपामसत्त्वमात्मा तु कदापि नान्यथा ॥ ३५१ ॥  
 नित्याद्वयाखण्डचिदेकरूपो बुद्ध्ययादिसाक्षी सदसद्विलक्षणः ।  
 अहपदप्रत्ययलक्षितार्थः प्रत्यक्सदानदघन परात्मा ॥ ३५२ ॥  
 इत्थ विपश्चित्सदसद्विभज्य निश्चित्य तत्त्व निजबोधदृष्टया ।  
 ज्ञात्वा स्वमात्मानमखण्डबोध तेभ्यो विमुक्तः स्वयमेव शाम्यति ॥ ३५३ ॥  
 अज्ञानहृदयग्रथोर्नि शेषविलयस्तदा ।  
 समाधिनाऽविकल्पेन यदाद्वैतात्मदर्शनम् ॥ ३५४ ॥  
 त्वमहमिदमितीयं कल्पना बुद्धिदोषात्  
 प्रभवति परमात्मन्यद्वये निर्विशेषे ।  
 प्रविलसति समाधावस्य सर्वो विकल्पो  
 विलयनमुपगच्छेद्वस्तुतत्त्वावधृत्या ॥ ३५५ ॥  
 शांतो दांतः परमुपरतः क्षांतियुक्तः समाधि  
 कुर्वन्नित्य कलयति यतिः स्वस्य सर्वात्मभावम् ।

तेनाविद्यातिभिरजनितान्साधु दग्ध्वा विकल्पान्  
 ब्रह्माकृत्या निवसति सुख निष्क्रियो निर्विकल्प ॥ ३५६ ॥  
 समाहिता ये प्रविलाप्य बाह्य श्रोत्रादि चेत. स्वमह चिदात्मनि  
 त एव मुक्ता भवपाशबधैर्नान्ये तु पारोक्ष्यकथाभिधायिन. ॥ ३५७ ॥  
 उपाधिभेदास्वयमेव भिद्यते चोपाध्यपोहे स्वयमेव केवल ।  
 तस्मादुपाधैर्विलयाय विद्वान्वसेत्सदा कल्पसमाधिनिष्ठया ॥ ३५८ ॥  
 सति सत्तो नरो याति सद्भाव ह्येकनिष्ठया ।  
 कीटको अमर ध्यायन्भ्रमरत्वाय कल्पते ॥ ३५९ ॥  
 क्रियातरासक्तिमपारय कीटको ध्यायन्वयालि ह्यलिभावमृच्छति ।  
 तथैव योगी परमात्मतत्त्व ध्यात्वा समायाति तदेकनिष्ठया ॥ ३६० ॥  
 अतीव सूक्ष्म परमात्मतत्त्व न स्थूलदृष्टया प्रतिपत्तुमर्हति ।  
 समाधिनात्यतसुसूक्ष्मवृत्त्या ज्ञातव्यमार्यैरतिशुद्भुद्भिः ॥ ३६१ ॥  
 यथा सुवर्णं पुटपाकशोधितं त्यक्त्वा मल स्वात्मगुणं समृच्छति ।  
 तथा मनः सत्त्वरजरतमोमल ध्यानेन सत्यस्य समेति तत्त्वम् ॥ ३६२ ॥  
 निरतराभ्यासवशात्तदित्थं पक्व मनो ब्रह्मणि लीयते यदा ।  
 तदा समाधिः स विकल्पवर्जितः स्वतोऽद्वयानदरसानुभावकः ॥ ३६३ ॥  
 समाधिनाऽनेन समस्तवासनाप्रथेर्विनाशोऽखिलकर्मनाशः ।  
 अतर्बहिः सर्वत एव सर्वदा स्वरूपविस्फूर्तिरयत्नतः स्यात् ॥ ३६४ ॥  
 श्रुते. शतगुण विद्यान्मनन मननादपि ।  
 निदिध्यास लक्षगुणमनतं निर्विकल्पकम् ॥ ३६५ ॥  
 निर्विकल्पकसमाधिना स्फुटं ब्रह्मतत्त्वमवगम्यते ध्रुवम् ।  
 नान्यथा चलतया मनोगतेः प्रत्ययातरविमिश्रितं भवेत् ॥ ३६६ ॥  
 अतः समाधत्स्व यत्तेद्रियः सदा निरतरं शतमनाः प्रतीचि ।  
 विध्वंसय ध्वातमनाद्यविद्यया कृतं सदेकत्वविलोकनेन ॥ ३६७ ॥  
 योगस्य प्रथमं द्वारं वाङ्निरोधोऽपरिग्रहः ।

निराशा च निरीहा च नित्यमेकातगीलता ॥ ३६८ ॥  
 एकातस्थितिरिन्द्रियोपरमणे हेतुर्दमश्चेतस  
 सरोधे करणं शमेन विलय यायादहवासना ।  
 तेनानदरसानुभूतिरचला ब्राह्मी सदा योगिन-  
 स्तस्मान्चिन्तनिरोध एव सतत कार्यं. प्रयत्नान्मुनेः ॥ ३६९ ॥  
 वाच नियच्छात्मनि त नियच्छ बुद्धौ धिय यच्छ च बुद्धिसाक्षिणि ।  
 त चापि पूर्णात्मनि निर्विकल्पे विलाप्य शांति परमा भजस्व ॥ ३७० ॥  
 देहप्राणेन्द्रियमनोबुद्ध्यादिभिरुपाधिभिः ।  
 यैर्यैर्वृत्तेः समायोगस्तत्तद्भावोऽस्य योगिनः ॥ ३७१ ॥  
 तन्निवृत्त्या मुने. सम्यक्सर्वोपरमण सुखम् ।  
 सदृश्यते सदानदरसानुभवविभ्रव ॥ ३७२ ॥  
 अतस्यागो बहिस्त्यागो विरक्तस्यैव युच्यते ।  
 त्यजत्यतर्बहिःसग विरक्तस्तु मुमुक्षया ॥ ३७३ ॥  
 बहिस्तु विषयैः सग तथातरहमादिभिः ।  
 विरक्त एव शक्नोति त्यक्तु ब्रह्मणि निष्ठितः ॥ ३७४ ॥  
 वैराग्यबोधौ पुरुषस्य पक्षिवत्पक्षौ विजानीहि विचक्षण त्वम् ।  
 विमुक्तिसौधाग्रतलाधिरोहण ताभ्या विना नान्यतरेण सिध्यति ॥ ३७५ ॥  
 अत्यतवैराग्यवत. समाधिः समाहितस्यैव दृढप्रबोधः ।  
 प्रबुद्धतत्त्वस्य हि बधमुक्तिर्मुक्तात्मनो नित्यमुखानुभूतिः ॥ ३७६ ॥  
 वैराग्यान्न पर सुखस्य जनक पश्यामि वश्यात्मन-  
 स्तच्चेच्छुद्धतरात्मबोधसहित स्वाराज्यसाम्राज्यधुक् ।  
 एतद् द्वारमजस्रमुक्तियुवतेर्यस्मात्त्वमस्मात्परं  
 सर्वत्रास्पृहया सदात्मनि सदा प्रज्ञा कुरु श्रेयसे ॥ ३७७ ॥  
 आशां छिंधि विषोपमेषु विषयेष्वेषैव मृत्योः सृति-  
 स्त्यक्त्वा जातिकुलाश्रमेष्वभिमतं मुचातिदूराक्रियाः ।

देहादावसति त्यजात्मधिषणा प्रज्ञां कुरुष्वात्मनि

त्वं द्रष्टास्यमलोऽसि निर्द्वयपर ब्रह्मासि यद्वस्तुतः ॥ ३७८ ॥

लक्ष्ये ब्रह्मणि मानस दृढतर सस्थाप्य बाह्येद्रिय

स्वस्थाने विनिवेश्य निश्चलतनुश्चोपेक्ष्य देहस्थितिम् ।

ब्रह्मात्मैक्यमुपेत्य तन्मयतया चाखडवृत्यानिश

ब्रह्मानदरस पिबात्मनि मुदा शून्यैः किमन्यैर्भ्रमैः ॥ ३७९ ॥

अनात्मचितन त्यक्त्वा कर्मल दुःखकारणम् ।

धितयात्मानमानंदरूपं यन्मुक्तिकारणम् ॥ ३८० ॥

एष स्वयत्योतिरशेषसाक्षी विज्ञानकोशे विलसत्यजस्रम् ।

लक्ष्य विधायैनमसद्विलक्षणमखडवृत्यात्मतयानुभावय ॥ ३८१ ॥

एतमच्छिन्नया वृत्या प्रत्ययांतरशून्यया ।

उल्लेखयन्विजानीयात्स्वरूपतया स्फुटम् ॥ ३८२ ॥

अत्रात्मत्व दृढीकुर्वन्नहमादिषु संत्यजन् ।

उदासीनतया तेषु तिष्ठेद्वटपटादिवत् ॥ ३८३ ॥

विशुद्धमत करण स्वरूपे निवेश्य साक्षिण्यवबोधमात्रे ।

शनैः शनैर्निश्चलतामुपानयन्पूर्णं स्वमेवानुविलोकयेत्ततः ॥ ३८४ ॥

देहेद्रियप्राणमनोऽहमादिभिः स्वाज्ञानकलत्तरखिलैरुपाधिभिः ।

विमुक्तमात्मानमखडरूपं पूर्णं महाकाशमिवावलोकयेत् ॥ ३८५ ॥

घटकलशकुसूलसूचिमुख्यैर्गगनमुपाधिशतैर्विमुक्तमेकम् ।

भवति न विविधं तथैव शुद्धं परमहमादिविमुक्तमेकमेव ॥ ३८६ ॥

ब्रह्मादिस्तबपर्यता मृषामात्रा उपाधयः ।

ततः पूर्णं स्वमात्मानं पश्येदेकात्मना स्थितम् ॥ ३८७ ॥

यत्र भ्रात्या कतिपयं यद्विवेके तत्तन्मात्रं नैव तस्माद्विभिन्नम् ।

भ्रातेर्नाशे भ्रातिदृष्टाहितत्वं रज्जुस्तद्वद्विश्वमात्मस्वरूपम् ॥ ३८८ ॥

स्वयं ब्रह्मा स्वयं विष्णुः स्वयमिन्द्रः स्वयं शिवः ।

स्वय विश्वमिदं सर्वं स्वस्मादन्यन्न किञ्चन ॥ ३८९ ॥  
 अंतः स्वयं चापि बहिः स्वयं च स्वयं पुरस्तात्स्वयमेव पश्चात् ।  
 स्वयं ह्यवान्या स्वयमप्युदीच्या तथोपरिष्ठात्स्वयमप्यधस्तात् ॥ ३९० ॥  
 तरंगफेनभ्रमबुद्बुदादि सर्वं स्वरूपेण जल यथा तथा ।  
 चिदेव देहाद्यहमतमेतत्सर्वं चिदेवैकरस विशुद्धम् ॥ ३९१ ॥  
 सदेवेदं सर्वं जगदवगत वाङ्मनसयो-

सतोऽन्यन्नारत्येव प्रकृतिपरसीम्नि स्थितवतः ।  
 पृथक् किं मृत्स्नायाः कलशघटकुभाद्यवगत  
 वदत्येष भ्रातस्त्वमहमिति मायामदिरया ॥ ३९२ ॥  
 क्रियासमभिहारेण यत्र नान्यदिति श्रुतिः ।  
 ब्रवीति द्वैतराहित्य मिथ्याभ्यासनिवृत्तये ॥ ३९३ ॥  
 आकाशवन्निर्मलनिर्विकल्पनिःसीमनिष्पदननिर्विकारम् ।  
 अंतर्बहिःशून्यमनन्यमद्वयं स्वयं परं ब्रह्म किमस्ति बोध्यम् ॥ ३९४ ॥  
 वक्तव्यं किमु विद्यतेऽत्र बहुधा ब्रह्मैव जीवः स्वयं  
 ब्रह्मैतज्जगदाततं नु सकलं ब्रह्माद्वितीयं श्रुतेः ।  
 ब्रह्मैवाहमिति प्रबुद्धमतयः सत्यक्तवाद्याः स्फुटं  
 ब्रह्मीभूय वसति सततं चिदानदात्मनैव ध्रुवम् ॥ ३९५ ॥  
 जहि मलमयकोशेऽहधियोत्थापिताशा  
 प्रसभमनिलकल्पे लिंगदेहेऽपि पश्चात् ।  
 निगमगदितकीर्तिं नित्यमानदमूर्तिं  
 स्वयमिति परिचीय ब्रह्मरूपेण तिष्ठ ॥ ३९६ ॥  
 शवाकारं यावद्भजति मनुजस्तावदशुचिः  
 परेभ्यः स्यात्क्लेशो जननमरणव्याधिनिलयः ।  
 यदात्मानं शुद्धं कलयति शिवाकारमचलं  
 तदा तेभ्यो मुक्तो भवति हि तदाह श्रुतिरपि ॥ ३९७ ॥

स्वात्मन्यारोपिताशेषाभासवस्तुनिरासतः ।

स्वयमेव पर ब्रह्म पूर्णमद्वयमज्ञियम् ॥ ३९८ ॥

समाहितायां सति चित्तवृत्तौ परात्मनि ब्रह्माणि निर्विकल्पे ।

न दृश्यते कश्चिदय विकल्पः प्रजल्पमात्रं परिशिष्यते ततः ॥ ३९९ ॥

असत्कल्पो विकल्पोऽय विश्वमित्येकवस्तुनि ।

निर्विकारे निराकारे निर्विशेषे भिदा कुतः ॥ ४०० ॥

द्रष्टृदर्शनदृश्यादिभावशून्यैकवस्तुनि ।

निर्विकारे निराकारे निर्विशेषे भिदा कुतः ॥ ४०१ ॥

कल्पार्णव इवात्यतपरिपूर्णैकवस्तुनि ।

निर्विकारे निराकारे निर्विशेषे भिदा कुतः ॥ ४०२ ॥

तेजसीव तमो यन्न प्रलीन भ्रांतिकारणम् ।

अद्वितीये परे तत्त्वे निर्विशेषे भिदा कुतः ॥ ४०३ ॥

एकात्मके परे तत्त्वे भेदवार्ता कथ वसेत् ।

सुषुप्तौ सुखमात्राया भेदः केनावलोकितः ॥ ४०४ ॥

नह्यस्ति विश्व परतत्त्वबोधात्सदात्मनि ब्रह्माणि निर्विकल्पे ।

कालत्रये नाप्यहिरीक्षितो गुणे नह्यबुबिदुर्भृगुतृष्णिकायाम् ॥ ४०५ ॥

मायामात्रमिदं द्वैतमद्वैत परमार्थतः ।

इति ब्रूते श्रुतिः साक्षात्सुषुप्तावनुभूयते ॥ ४०६ ॥

अनन्यत्वमधिष्ठानादारोप्यस्य निरीक्षितम् ।

पडितै रज्जुसर्पादौ विकल्पो भ्रातिजीवनः ॥ ४०७ ॥

चित्तमूलो विकल्पोऽय चित्ताभावे न कश्चन ।

अतश्चित्त समाधेहि प्रत्यग्रूपे परात्मनि ॥ ४०८ ॥

किमपि सततबोध केवलानदरूप

निरुपममातिवेलं नित्यमुक्त निरीहम् ।

निरवधि गगनाभ निष्कल निर्विकल्प

हृदि कलयति विद्वान्ब्रह्म पूर्णं समाधौ ॥ ४०९ ॥

प्रकृतिविकृतिशून्य भावनातीतभावं

समरसमसमान मानसंबन्धदूरम् ।

निगमवचनसिद्ध नित्यमस्मत्प्रसिद्ध

हृदि कलयति विद्वान्ब्रह्म पूर्णं समाधौ ॥ ४१० ॥

अजरममरमस्ताभासवस्तुस्वरूपं

स्तिमितसलिलराशिप्रव्यमाख्याविहीनम् ।

शमितगुणविकार शाश्वतं शतमेक

हृदि कलयति विद्वान्ब्रह्म पूर्णं समाधौ ॥ ४११ ॥

समाहितांतःकरणः स्वरूपे विलोकयात्मानमखडवैभवम् ।

विच्छिन्धि बध भवगंधगाधित यत्नेन पुस्त्वं सफलीकुरुष्व ॥४१२॥

सर्वोपाधिविनिर्मुक्त सच्चिदानन्दमद्वयम् ।

भावयात्मानमात्मस्थ न भूय कल्पसेऽध्वने ॥ ४१३ ॥

छायेव पुसः परिदृश्यमानमाभासरूपेण फलानुभूत्या ।

शरीरमारान्छवन्निरस्त पुनर्न सधत्त इद महात्मा ॥ ४१४ ॥

सततविमलबोधानंदरूप समेत्य

त्यज जडमलरूपोपाधिमेत सुदूरे ।

अथ पुनरपि नैष स्मर्यतां वातवस्तु

स्मरणविषयभूत कल्पते कुत्सनाय ॥ ४१५ ॥

समूलमेतत्परिदह्य वह्नौ सदात्मनि ब्रह्मणि निर्विकल्पे ।

ततः स्वयं नित्यविशुद्धबोधानदात्मना तिष्ठति विद्वरिष्ठः ॥ ४१६ ॥

प्रारब्धसूत्रग्रथितं शरीर प्रयातु वा तिष्ठतु गौरिव स्रक् ।

न तत्पुनः पश्यति तत्त्ववेत्ताऽऽनदात्मनि ब्रह्मणि लीनवृत्तिः ॥ ४१७ ॥

अखडानन्दमात्मान विज्ञाय स्वस्वरूपतः ।

किमिच्छन्कस्य वा हेतोर्देह पुष्पाति तत्त्ववित् ॥ ४१८ ॥

संसिद्धस्य फल त्वेतज्जीवन्मुक्तस्य योगिनः ।  
 बहिरत. सदानंदरसास्वादनमात्मनि ॥ ४१९ ॥  
 वैराग्यस्य फल बोधो बोधस्योपरतिः फलम् ।  
 स्वानदानुभवान्छातिरेषैवोपरतेः फलम् ॥ ४२० ॥  
 यद्युत्तरोत्तराभावः पूर्वपूर्वं तु निष्फलम् ।  
 निवृत्तिः परमा तृप्तिरानंदोऽनुपमः स्वतः ॥ ४२१ ॥  
 दुष्टदुःखेष्वनुद्वेगो विद्याया. प्रस्तुत फलम् ।  
 यत्कृतं भ्रांतिवैलायां नानाकर्म जुगुप्सितम् ।  
 पश्चान्नरो विवेकेन तत्कथं कर्तुमर्हति ॥ ४२२ ॥

विद्याफल स्यादसतो निवृत्तिः प्रवृत्तिरज्ञानफल तदीक्षितम् ।  
 तज्ज्ञाज्ञयोर्यन्मृगतृष्णिकादौ नो चेद्विदो दृष्टफल किमस्मात् ॥ ४२३ ॥  
 अज्ञानहृदयग्रथेर्विनाशो यद्यशेषतः ॥  
 अनिच्छोर्विषय. किं नु प्रवृत्तेः कारण स्वतः ॥ ४२४ ॥  
 वासनानुदयो भोग्ये वैराग्यस्य परोऽवधिः ।  
 अहभावोदयाभावो बोधस्य परमोऽवधिः ।  
 लीनवृत्तेरनुत्पत्तिर्मर्यादोपरतेस्तु सा ॥ ४२५ ॥  
 ब्रह्माकारतया सदा स्थिततया निर्मुक्तबाह्यार्थधी-  
 र्न्यावेदितभोग्यभोगकलनो निद्रालुवद्बालवत् ।  
 स्वप्नालोकितलोकवज्जगदिदं पश्यन्कच्चिलुब्धधी-  
 रास्ते कश्चिदनतपुण्यफलभुग्धन्यः स मान्यो भुवि ॥ ४२६ ॥  
 स्थितप्रज्ञो यतिरयं यः सदानदमश्नुते ।  
 ब्रह्मण्येव विलीनात्मा निर्विकारो विनिष्क्रियः ॥ ४२७ ॥  
 ब्रह्मात्मनोः शोधितयोरेकभावावगाहिनी ।  
 निर्विकल्पा च चिन्मात्रा वृत्तिः प्रज्ञेति कथ्यते ।  
 सा सर्वदा भवेद्यस्य स्थितप्रज्ञः स उच्यते ॥ ४२८ ॥



यस्य स्थिता भवेत्प्रज्ञा यस्यानदो निरंतरः ।  
 प्रपंचो विस्मृतप्रायः स जीवन्मुक्त इष्यते ॥४२९॥  
 स्त्रीनधीरपि जागर्ति यो जाग्रद्धर्मवर्जितः ।  
 बोधो निर्वासनो यस्य स जीवन्मुक्त इष्यते ॥४३०॥  
 शातससारकलनः कलावानपि निष्कलः ।  
 यस्य चित्त विनिश्चित स जीवन्मुक्त इष्यते ॥४३१॥  
 वर्तमानेऽपि देहेऽस्मिन्छायावदनुवर्तिनि ।  
 अहताममताभावो जीवन्मुक्तस्य लक्षणम् ॥४३२॥  
 अतीताननुसन्धान भविष्यदविचारणम् ।  
 औदासीन्यमपि प्राप्ते जीवन्मुक्तस्य लक्षणम् ॥४३३॥  
 गुणदोषविशिष्टेऽस्मिन्स्वभावेन विलक्षणे ।  
 सर्वत्र समदर्शित्व जीवन्मुक्तस्य लक्षणम् ॥४३४॥  
 इष्टानिष्टार्थसंप्राप्तौ समदर्शितयाऽऽत्मनि ।  
 उभयत्राविकारित्व जीवन्मुक्तस्य लक्षणम् ॥४३५॥  
 ब्रह्मानदरसास्वादासक्तचित्ततया यते ।  
 अतर्बहिरविज्ञान जीवन्मुक्तस्य लक्षणम् ॥४३६॥  
 देहेद्रियादौ कर्तव्ये ममाहंभाववर्जितः ।  
 औदासीन्येन यस्तिष्ठेत्स जीवन्मुक्तलक्षणः ॥४३७॥  
 विज्ञात आत्मनो यस्य ब्रह्मभावः श्रुतेर्बलात् ।  
 भवबंधविनिर्मुक्तः स जीवन्मुक्तलक्षणः ॥४३८॥  
 देहेद्रियेष्वहंभाव इदंभावस्तदन्यके ।  
 यस्य नो भवतः कापि स जीवन्मुक्त इष्यते ॥४३९॥  
 न प्रत्यग्रहणोर्भेद कदापि ब्रह्मसर्गयोः ।  
 प्रज्ञया यो विजानाति स जीवन्मुक्तलक्षणः ॥४४०॥  
 साधुभिः पूज्यमानेऽस्मिन्पीडयमानेऽपि दुर्जनैः ।

समभावो भवेद्यस्य स जीवन्मुक्तलक्षणः ॥४४१॥

यत्र प्रविष्टा विषयाः परेरिता नदीप्रवाहा इव वारिराशौ ।

लिनन्ति सन्मात्रतया न विक्रियामुत्पादयंत्येष यतिर्विमुक्तः ॥४४२॥

विज्ञातब्रह्मतत्त्वस्य यथापूर्वं न संसृतिः ।

अस्ति चेन्न स विज्ञातब्रह्मभावो बहिर्मुखः ॥४४३॥

प्राचीनवासनावेगादसौ संसरतीति चेत् ।

न सदेकत्वविज्ञानान्मंदीभवति वासना ॥४४४॥

अत्यंतकामुकस्यापि वृत्तिः कुंठति मातरि ।

तथैव ब्रह्मणि ज्ञाते पूर्णानंदे मनीषिणः ॥४४५॥

निदिध्यासनशीलस्य बाह्यप्रत्यय ईक्ष्यते ।

ब्रवीति श्रुतिरेतस्य प्रारब्धं फलदर्शनात् ॥४४६॥

सुखाद्यनुभवो यावत्तावत्प्रारब्धमिष्यते ।

फलोदयः क्रियापूर्वो निष्क्रियो न हि कुत्रचित् ॥४४७॥

अहं ब्रह्मेति विज्ञानात्कल्पकोटिशतार्जितम् ।

संचितं विलयं याति प्रबोधात्स्वप्नकर्मवत् ॥४४८॥

यत्कृतं स्वप्नवेलायां पुण्यं वा पापमुल्बणम् ।

सुप्तोत्थितस्य किं तत्स्यात्स्वर्गाय नरकाय वा ॥४४९॥

स्वमसंगमुदासीनं परिज्ञाय नभो यथा ।

न श्लिष्यते यतिः किंचित्कदाचिद्भाविकर्मभिः ॥४५०॥

न नभो घटयोगेन सुरागंधेन लिप्यते ।

तथात्मोपाधियोगेन तद्भूमैर्नैव लिप्यते ॥४५१॥

ज्ञानोदयात्पुरारब्धं कर्म ज्ञानान्न नश्यति ।

अदत्त्वा स्वफलं लक्ष्यमुद्दिश्योत्सृष्टबाणवत् ॥४५२॥

व्याघ्रबुद्ध्या विनिर्मुक्तो बाणः पश्चात्तु गोमतौ ।

न तिष्ठति छिनत्त्येव लक्ष्यं वेगेन निर्भरम् ॥४५३॥

प्रारब्धं बलवत्तरं खलु विदां भोगेन तस्य क्षयः

सम्यग्ज्ञानदृताशनेन विलयः प्राक्सचितागामिनाम्  
ब्रह्मात्मैक्यमवेक्ष्य तन्मयतया ये सर्वदा सस्थिता-

स्तेषां तत्रतय नहि क्वचिदपि ब्रह्मैव ते निर्गुणम् ॥ ४५४ ॥

उपाधितादात्म्यविहीनकेवलब्रह्मात्मनैवात्मनि तिष्ठतो मुनेः ।

प्रारब्धसद्भावकथा न युक्ता स्वप्रार्थसंबन्धकथैव जाग्रत- ॥ ४५५ ॥

नहि प्रबुद्धः प्रतिभासदेहे देहोपयोगिन्यपि च प्रपञ्चे ।

करोत्यहतां ममतामिदता किंतु स्वयं तिष्ठति जागरेण ॥ ४५६ ॥

न तस्य मिथ्यार्थसमर्थनेच्छा न सप्रहस्तज्जगतोऽपि दृष्टः ।

तत्रानुवृत्तिर्यदि चेन्मृषार्थे न निद्रया मुक्त इतीष्यते ध्रुवम् ॥ ४५७ ॥

तद्वत्परे ब्रह्मणि वर्तमानं सदात्मना तिष्ठति नान्यदीक्षते ।

स्मृतिर्यथा स्वप्रविलोकितार्थे तथा विदः प्राशनमोचनादौ ॥ ४५८ ॥

कर्मणा निर्मितो देहः प्रारब्ध तस्य कल्प्यताम् ।

नानादेरात्मनो युक्तं नैवात्मा कर्मनिर्मितः ॥ ४५९ ॥

अजो नित्यं शाश्वत इति ब्रूते श्रुतिरमोघवारु ।

तदात्मना तिष्ठतोऽस्य कुतः प्रारब्धकल्पना ॥ ४६० ॥

प्रारब्धं सिध्यति सदा यदा देहात्मना स्थितिः ।

देहात्मभावो नैवेष्टः प्रारब्धं त्यज्यतामतः ।

शरीरस्यापि प्रारब्धकल्पना भ्रातिरेव हि ॥ ४६१ ॥

अध्यस्तस्य कुतः सत्त्वमसत्त्वस्य कुतो जनिः ।

अजातस्य कुतो नाशः प्रारब्धमसतः कुतः ॥ ४६२ ॥

ज्ञानेनाज्ञानकार्यस्य समूलस्य लयो यदि ।

तिष्ठत्ययं कथं देह इति शकावतो जडान् ।

समाधातुं बाह्यदृष्ट्या प्रारब्धं वदति श्रुतिः ॥ ४६३ ॥

न तु देहादिसत्यत्वबोधनाय त्रिपश्चिताम् ।

यत श्रुतेरभिप्रायः परमार्थैकगोचरः ॥ ४६४ ॥  
 परिपूर्णमनाद्यतमप्रमेयमाविक्रियम् ।  
 एकमेवाद्वयं ब्रह्म नेह नानास्ति किञ्चन ॥ ४६५ ॥  
 सदघनं चिदघनं नित्यमानदघनमाक्रियम् ।  
 एकमेवाद्वयं ब्रह्म नेह नानास्ति किञ्चन ॥ ४६६ ॥  
 प्रत्यगेकरसं पूर्णमनत सर्वतोमुखम् ।  
 एकमेवाद्वयं ब्रह्म नेह नानास्ति किञ्चन ॥ ४६७ ॥  
 अहेयमनुपादेयमनादेयमनाश्रयम् ।  
 एकमेवाद्वयं ब्रह्म नेह नानास्ति किञ्चन ॥ ४६८ ॥  
 निगुणं निष्कलं सूक्ष्मं निर्विकल्पं निरंजनम् ।  
 एकमेवाद्वयं ब्रह्म नेह नानास्ति किञ्चन ॥ ४६९ ॥  
 अनिरूप्यस्वरूपं यन्मनोवाचामगोचरम् ।  
 एकमेवाद्वयं ब्रह्म नेह नानास्ति किञ्चन ॥ ४७० ॥  
 सत्समृद्धं स्वतःसिद्धं शुद्धं बुद्धमनीदृशम् ।  
 एकमेवाद्वयं ब्रह्म नेह नानास्ति किञ्चन ॥ ४७१ ॥

निरस्तरागा विनिरस्तभोगाः शांताः सुदांता यतयो महातः ।  
 विज्ञाय तत्त्व परमेतदते प्राप्ताः परा निर्वृतिमात्मयोगात् ॥ ४७२ ॥  
 भवानपीदं परतत्त्वमात्मनः स्वरूपमानदघनं विचार्य ।  
 विधूय मोहं स्वमनःप्रकल्पितं मुक्तः कृतार्थो भवतु प्रबुद्धः ॥ ४७३ ॥  
 समाधिना साधु विनिश्चलात्मना पश्यात्मतत्त्वं स्फुटबोधचक्षुषा ।  
 निःसंशयं सम्यग्वेक्षितश्चेच्छ्रुतः पदार्थो न पुनर्विकल्पते ॥ ४७४ ॥  
 स्वस्याविद्याबन्धसंबन्धमोक्षात्सत्यज्ञानानदरूपात्मलब्धौ ।  
 शास्त्रं युक्तिर्देशिकोक्तिः प्रमाणं चांतःसिद्धा स्वानुभूतिः प्रमाणम् ॥ ४७५ ॥  
 बंधो मोक्षश्च तृप्तिश्च चितारोग्यक्षुधादयः ।  
 स्वेनैव वेद्या यज्ज्ञानं परेषामानुमानिकम् ॥ ४७६ ॥

तटस्थिता बोधयन्ति गुरवः श्रुतयो यथा ।  
 प्रज्ञयैव तरेद्विद्वानीश्वरानुगृहीतया ॥ ४७७ ॥  
 स्वानुभूत्या स्वय ज्ञात्वा स्वमात्मानमखडितम् ।  
 ससिद्धं समुख तिष्ठेन्निर्विकल्पात्मनात्मनि ॥ ४७८ ॥  
 वेदांतसिद्धांतनिरुक्तिरेषा ब्रह्मैव जीवः सकल जगच्च ।  
 अखडरूपस्थितिरेव मोक्षो ब्रह्माद्वितीयं श्रुतयः प्रमाणम् ॥ ४७९ ॥  
 इति गुरुवचनाच्छ्रुतिप्रमाणात्परमवगम्य सतत्त्वमात्मयुक्त्या ।  
 प्रशमितकरणः समाहितात्मा क्वचिदचलाकृतिरात्मनिष्ठितोऽभूत् ॥ ४८० ॥  
 कचित्काल समाधाय परे ब्रह्मणि मानसम् ।  
 उत्थाय परमानंदादिद वचनमब्रवीत् ॥ ४८१ ॥  
 बुद्धिर्विनष्टा गलिता प्रवृत्तिर्ब्रह्मात्मनोरेकतयाधिगत्या ।  
 इद न जानेऽप्यानिद न जाने किंवा कियद्वा सुखमस्त्यपारम् ४८२  
 वाचा वक्तुमशक्यमेव मनसा मत्तुं न वा शक्यते  
 स्वानंदामृतपूरपूरितपरब्रह्मांबुधेवैभवम् ।  
 अंभोराशिविशिर्णवार्षिकशिलाभाव भजन्मे मनो  
 यस्यांशांशलवे विलीनमधुनानंदात्मना निर्वृतम् ॥ ४८३ ॥  
 क्व गत केन वा नीतं कुत्र लीनमिद जगत् ।  
 अधुनैव मया दृष्ट नास्ति कि महदद्भुतम् ॥ ४८४ ॥  
 कि हेयं किमुपादेयं किमन्यत्कि विलक्षणम् ।  
 अखडानदपीयूषपूर्णे ब्रह्ममहार्णवे ॥ ४८५ ॥  
 न किञ्चिदत्र पश्यामि न शृणोमि न वेद्म्यहम् ।  
 स्वात्मनैव सदानंदरूपेणास्मि विलक्षणः ॥ ४८६ ॥  
 नमो नमस्ते गुरवे महात्मने विमुक्तसगाय सदुत्तमाय ।  
 नित्याद्वयानदरसस्वरूपिणे भूम्ने सदापारदयांबुधाम्ने ॥ ४८७ ॥  
 यत्कटाक्षशशिसांद्रचंद्रिकापातधूतभवतापजश्रमः ।

प्राप्तवानहमखंडवैभवानंदमात्मपदमक्षयं क्षणात् ॥ ४८८ ॥

धन्योऽहं कृतकृत्योऽहं विमुक्तोऽहं भवग्रहात् ।

नित्यानन्दस्वरूपोऽहं पूर्णोऽहं तदनुग्रहात् ॥ ४८९ ॥

असंगोऽहमनगोऽहमल्लिगोऽहमभंगुरः ।

प्रज्ञातोऽहमनतोऽहममलोऽहं चिरतनः ॥ ४९० ॥

अकर्ताहमभोक्ताहमविकारोऽहमक्रियः ।

शुद्धबोधस्वरूपोऽहं केवलोऽहं सदाशिवः ॥ ४९१ ॥

द्रष्टुः श्रोतुर्वक्तुः कर्तुर्भोक्तुर्विभिन्न एवाहम् ।

नित्यनिरंतरनिष्क्रियनिःसीमासगपूर्णबोधात्मा ॥ ४९२ ॥

नाहमिदं नाहमदोऽप्युभयोरवभासकं परं शुद्धम् ।

बाह्याभ्यतरशून्यं पूर्णं ब्रह्माद्वितीयमेवाहम् ॥ ४९३ ॥

निरुपममनादितत्त्वं त्वमहमिदमदं इति कल्पनादूरम् ।

नित्यानन्दैकरसं सत्यं ब्रह्माद्वितीयमेवाहम् ॥ ४९४ ॥

नारायणोऽहं नरकातकोऽहं पुरातकोऽहं पुरुषोऽहमीशः ।

अखंडबोधोऽहमशेषसाक्षी निरीश्वरोऽहं निरहं च निर्ममः । ४९५ ॥

सर्वेषु भूतेष्वहमेव सस्थितो ज्ञानात्मनांतर्बाहिराश्रयः सन् ।

भोक्ता च भोक्तव्यं स्वयमेव सर्वं यद्यत्पृथग्दृष्टमिदं तया पुरा ॥ ४९६ ॥

मय्यखंडसुखांभोधौ बहुधा विश्ववीचयः ।

उत्पद्यंते विलीयन्ते मायामारुतविभ्रमात् ॥ ४९७ ॥

स्थूलादिभावा मयि कल्पिता भ्रमादारोपिता नु स्फुरणेन लोकैः ।

काले यथा कल्पकवत्सरायनर्त्वादयो निष्कलनिर्विकल्पे ॥ ४९८ ॥

आरोपितं नाश्रयदूषकं भवेत्कदापि मूढैर्मतिदोषदूषितैः ।

नाद्रींकरोऽश्रुषरभूमिभाग मरीचिकावारिमहाप्रवाहः ॥ ४९९ ॥

आकाशवह्लेपविदूरगोऽहमादित्यवद्भास्यविलक्षणोऽहम् ।

अहार्यवन्नित्यविनिश्चलोऽहमंभोधिवत्पारयिवर्जितोऽहम् ॥ ५०० ॥

न मे देहेन सबधो मेधेनेव विहायसः ।

अतः कुतो मे तद्धर्मा जाग्रदवप्रसुषुप्तयः ॥ ५०१ ॥

उपाधिरायाति स एव गच्छति स एव कर्माणि करोति भुक्ते ।

स एव जीर्यन्म्रियते सदाह कुलाद्रिवनिश्चल एव सस्थितः ॥ ५०२ ॥

न मे प्रवृत्तिर्न च मे निवृत्तिः सदैकरूपस्य निरशकस्य ।

एकात्मको यो निबिडो निरतरो व्योमेव पूर्णः स कथं नु चेष्टते ॥ ५०३ ॥

पुण्यानि पापानि निरिद्रियस्य निश्चेतसो निर्विकृतेर्निराकृतेः ।

कुतो ममाखंडमुखानुभूतेर्ब्रूते ह्यनन्वागतमित्यपि श्रुतिः ॥ ५०४ ॥

छायया स्पृष्टभ्रुष्णं वा शीतं वा सुष्ठु दुष्ठु वा ।

न स्पृशत्येव यत्किञ्चित्पुरुष तद्विलक्षणम् ॥ ५०५ ॥

न साक्षिण साक्ष्यधर्माः सस्पृशति विलक्षणम् ।

अविकारमुदासीनं गृहधर्माः प्रदीपवत् ।

देहेद्रियमनोधर्मा नैवात्मानं स्पृशन्त्यहो ॥ ५०६ ॥

रवेर्यथा कर्मणि साक्षिभावो वह्नैर्यथा दाहनियामकत्वम् ।

रज्जोर्यथारोपितवस्तुसगस्तथैव कूटस्थचिदात्मनो मे ॥ ५०७ ॥

कर्तापि वा कारयितापि नाह भोक्तापि वा भोजयितापि नाहम् ।

द्रष्टापि वा दर्शयितापि नाहं सोऽह स्वयंज्योतिरनीदृगात्मा ॥ ५०८ ॥

चलत्युपाधौ प्रतिबिबलौल्यमौपाधिकं मूढधियो नयन्ति ।

स्वबिबभूतं रविवद्विनिष्ठित्य कर्तास्मि भोक्तास्मि हतोऽस्मि हेति ॥ ५०९ ॥

जले चापि स्थले वापि लुठत्येष जडात्मकः ।

नाहं विलिप्ये तद्धर्मैर्घटधर्मैर्नभो यथा ॥ ५१० ॥

कर्तृत्वभोक्तृत्वखलत्वमत्तताजडत्वबद्धत्वविमुक्ततादयः ।

बुद्धेर्विकल्पा न तु सति वस्तुतः स्वस्मिन्परे ब्रह्मणि केवलेऽद्वये ॥ ५११ ॥

संतु विहाराः प्रकृतेर्देशधा शतधा सहस्रधा वापि ।

किं मेऽसंगचितेस्तैर्न घनं क्वचिदंबरं स्पृशति ॥ ५१२ ॥

अव्यक्तादि स्थूलपर्यंतमेतद्विश्व यत्राभासमात्रं प्रतीतम् ।  
 व्योमप्रख्यं सूक्ष्ममाद्यतहीन ब्रह्माद्वैत यत्तदेवाहमस्मि ॥ ५१३ ॥  
 सर्वाधार सर्ववस्तुप्रकाश सर्वाकार सर्वग सर्वशून्यम् ।  
 नित्यं शुद्ध निश्चलं निर्विकल्प ब्रह्माद्वैतं वत्तदेवाहमस्मि ॥ ५१४ ॥  
 यत्प्रत्यस्ताशेषमायाविशेषं प्रत्यग्रूपं प्रत्ययागम्यमानम् ।  
 सत्यज्ञानानतमानदरूप ब्रह्माद्वैतं यत्तदेवाहमस्मि ॥ ५१५ ॥  
 निष्क्रियोऽस्म्यविकारोऽस्मि निष्कलोऽस्मि निराकृतिः ।  
 निर्विकल्पोऽस्मि नित्योऽस्मि निरालंबोऽस्मि निर्व्ययः ॥ ५१६ ॥  
 सर्वात्मकोऽहं सर्वोऽह सर्वातीतोऽहमद्वयः ।  
 केवलाखंडबोधोऽहमानंदोऽह निरतरः ॥ ५१७ ॥  
 स्वाराज्यसाम्राज्यविभूतिरेषा भवत्कृपाश्रीमहिमप्रसादात् ।  
 प्राप्ता मया श्रीगुरवे महात्मने नमो नमस्तेऽस्तु पुनर्नमोऽस्तु ॥ ५१८ ॥  
 महास्वप्ने मायाकृतजनिजरामृत्युगहने  
 भ्रमंतं क्लिश्यत बहुलतरतापैरनुदिनम् ।  
 अहकारव्याघ्रव्यथितमिममत्यतकृपया  
 प्रबोध्य प्रस्वापात्परमवितवान्मामसि गुरो ॥ ५१९ ॥  
 नमस्तस्मै सदेकस्मै कस्मैचिन्महसे नमः ।  
 यदेतद्विश्वरूपेण राजते गुरुराज ते ॥ ५२० ॥  
 इति नतमवलोक्य शिष्यवर्यं समधिगतात्मसुखं प्रबुद्धतत्त्वम् ।  
 प्रमुदितहृदयः स देशिकेन्द्रं पुनरिदमाह वचः परं महात्मा ॥ ५२१ ॥  
 ब्रह्मप्रत्ययसंततिर्जगदतो ब्रह्मैव सत्सर्वतः  
 पश्याध्यात्मदृशा प्रशांतमनसा सर्वास्ववस्थास्वपि ।  
 रूपादन्यदवेक्षित किमभितश्चक्षुष्मतां दृश्यते  
 तद्ब्रह्मविदः सतः किमपरं बुद्धेर्विहारास्पदम् ॥ ५२२ ॥  
 कस्तां परानंदरसानुभूतिमुत्सृज्य शून्येषु रमेत विद्वान् ।



चद्रे महाह्लादिनि दीप्यमाने चित्रेदुमालोकयितुं क इच्छेत् ५२३  
 असत्पदार्थानुभवे न किञ्चिन्न ह्यस्ति तृप्तिर्न च दुःखहानिः ।  
 तदद्वयानंदरसानुभूत्या तृप्तः सुखं तिष्ठ सदात्मनिष्ठया ॥ ५२४ ॥  
 स्वमेव सर्वथा पश्यन्मन्यमानः स्वमद्वयम् ।  
 स्वानदमनुभुजानः काल नय महामते ॥ ५२५ ॥  
 अखडबोधात्मनि निर्विकल्पे विकल्पन व्योम्नि पुरः प्रकल्पनम् ।  
 तदद्वयानदमयात्मना सदा शान्तिं परामेत्य भजस्व मौनम् ॥ ५२६ ॥  
 तूष्णीमवस्था परमोपशान्तिर्बुद्धेरसत्कल्पविकल्पहेतोः ।  
 ब्रह्मात्मना ब्रह्मविदो महात्मनो यत्राद्वयानदसुखं निरंतरम् ॥ ५२७ ॥  
 नास्ति निर्वासनान्मौनात्पर सुखकृदुत्तमम् ।  
 विज्ञातात्मस्वरूपस्य स्वानदरसपायिनः ॥ ५२८ ॥  
 गच्छस्तिष्ठन्नुपविशच्छयानो वान्यथापि वा !  
 यथेच्छं च वसेद्विद्वानात्मारामः सदा मुनिः ॥ ५२९ ॥  
 न देशकालासनदिग्भ्यमादिलक्ष्याद्यपेक्षा प्रतिबद्धवृत्तेः ।  
 ससिद्धतत्त्वस्य महात्मनोऽस्ति स्ववेदने का नियमाद्यपेक्षा ॥ ५३० ॥  
 घटोऽयमिति विज्ञातुं नियमः कोऽन्वपेक्ष्यते ।  
 विना प्रमाणसुष्ठुत्व यस्मिन्सति पदार्थधीः ॥ ५३१ ॥  
 अयमात्मा नित्यसिद्धः प्रमाणे सति भासते ।  
 न देश नापि च काल न शुद्धिं वाप्यपेक्षते ॥ ५३२ ॥  
 देवदत्तोऽहमित्येतद्विज्ञानं निरपेक्षकम् ।  
 तदब्रह्मविदोऽप्यस्य ब्रह्माहमिति वेदनम् ॥ ५३३ ॥  
 भानुनेव जगत्सर्वं भासते यस्य तेजसा ।  
 अनात्मकमसत्तुच्छ किं नु तस्यावभासकम् ॥ ५३४ ॥  
 वेदशास्त्रपुराणानि भूतानि सकलान्यपि ।  
 येनार्थवाति तं किं नु विज्ञातार प्रकाशयेत् ॥ ५३५ ॥

एष स्वयज्योतिरनतशक्तिरात्माऽप्रमेयः सकलानुभूतिः ।  
यमेव विज्ञाय विमुक्तबधो जयत्यय ब्रह्मविदुत्तमोत्तम ॥ ५३६ ॥  
न खिद्यते नो विषयैः प्रमोदते न सत्यते नापि विरज्यते च ।  
स्वस्मिन्सदा क्रीडति नदति स्वय निरतरानदरसेन वृत्तः ॥ ५३७ ॥  
क्षुधां देहव्यथां त्यक्त्वा बालः क्रीडति वस्तुनि ।  
तथैव विद्वान् रमते निर्ममो निरह सुखी ॥ ५३८ ॥  
चिताशून्यमदैन्यमैक्षमशन पान सरिद्वारिषु  
स्वातत्र्येण निरकुशा स्थितिरभीर्निद्रा श्मशाने वने ।  
वस्त्रं क्षालनशोषणादिरहितं दिग्वास्तु शय्या मही  
संचारो निगमातवीथिषु विदां क्रीडा परे ब्रह्मणि ॥ ५३९ ॥  
विमानमालंब्य शरीरमेतद्भुनक्त्यशेषान्विषयानुपस्थितान् ।  
परेच्छया बालवदात्मवेत्ता योऽव्यक्तलिंगोऽननुषक्तबाह्व् ॥ ५४० ॥  
दिगबरो वापि च सांबरो वा त्वगबरो वापि चिदबरस्थः ।  
उन्मत्तवद्वापि च बालवद्वा पिशाचवद्वापि चरत्यवन्याम् ॥ ५४१ ॥  
कामान्नीष्कामरूपी सश्वरत्येकचरो मुनिः ।  
स्वात्मनैव सदा तुष्टः स्वय सर्वात्मना स्थितः ॥ ५४२ ॥  
क्वचिन्मूढो विद्वान्क्वचिदपि महाराजविभवः ।  
क्वचिद्भ्रातः सौभ्यः क्वचिदजगराचारकलितः ।  
क्वचित्पात्रीभूतः क्वचिदवमतः काप्यविदित-  
श्वरत्येव प्राज्ञः सततपरमानन्दसुखितः ॥ ५४३ ॥  
निर्धनोऽपि सदा तुष्टोऽप्यसहायो महाबलः ।  
नित्यतृप्तोऽप्यभुजानोऽप्यसमः समदर्शनः ॥ ५४४ ॥  
अपि कुर्वन्नकुर्वाणश्चाभोक्ता फलभोग्यपि ।  
शरीर्यप्यशरीर्येष पारिच्छिन्नोऽपि सर्वगः ॥ ५४५ ॥  
अशरीर सदा सत्तमिम ब्रह्मविद क्वचित् ।

प्रियाप्रिये न रपृशतरतथैव च शुभाशुभे ॥ ५४६ ॥  
 स्थूलादिसबधवतोऽभिमानिनः सुखं च दुःखं च शुभाशुभे च ।  
 विध्वस्तबंधस्य सदात्मनो मुनेः कुतः शुभं वाप्यशुभं फलं वा ॥ ५४७ ॥

तमसा ग्रस्तवद्भानादग्रस्तोऽपि रविर्जनैः ।

ग्रस्तं इत्युच्यते भ्रात्या ह्यज्ञात्वा वस्तुलक्षणम् ॥ ५४८ ॥

तद्बद्धेहादिबधेभ्यो विमुक्तं ब्रह्मवित्तमम् ।

पश्यति देहिवन्मूढाः शरीराभासदर्शनात् ॥ ५४९ ॥

अहिर्निर्व्वयनी वाऽयं मुक्त्वा देहं तु तिष्ठति ।

इतस्ततश्चाल्यमानो यत्किञ्चित्प्राणवायुना ॥ ५५० ॥

स्रोतसा नीयते दारुं यथा निम्नोन्नतस्थलम् ।

दैवेन नीयते देहो यथाकालोपभुक्तिषु ॥ ५५१ ॥

प्रारब्धकर्मपरिकल्पितवासनाभिः

ससारिवच्चरति भुक्तिषु मुक्तदेहः ।

सिद्धः स्वयं वसति साक्षिवदत्र तूष्णीं

चक्रस्य मूलमिव कल्पविकल्पशून्यः ॥ ५५२ ॥

नैवेन्द्रियाणि विषयेषु नियुक्तं एष

नैवागयुक्तं उपदर्शनलक्षणस्थः ।

नैव क्रियाफलमपीपदवेक्षते स

स्वानदसांद्ररसपानसुमत्तचित्तः ॥ ५५३ ॥

लक्ष्यालक्ष्यगतिं त्यक्त्वा यस्तिष्ठेत्केवलात्मना ।

शिव एव स्वयं साक्षादयं ब्रह्मविदुत्तमः ॥ ५५४ ॥

जीवन्नेव सदा मुक्तः कृतार्थो ब्रह्मवित्तमः ।

उपाधिनाशाद्ब्रह्मैव सद्ब्रह्माप्येति निर्द्वयम् ॥ ५५५ ॥

शैलूषो वेषसद्भावाभावयोश्च यथा पुमान् ।

तथैव ब्रह्मविच्छ्रेष्ठः सदा ब्रह्मैव नापरः ॥ ५५६ ॥

यत्र कापि विशीर्णं सत्पर्णमिव तरोर्वपुः पतनात् ।  
 ब्रह्मीभूतस्य यते. प्रागेव हि तच्चिदग्निना दग्धम् ॥ ५५७ ॥  
 सदात्मनि ब्रह्मणि तिष्ठतो मुनेः पूर्णाद्वियानंदमयात्मना सदा ।  
 न देशकालाद्युचितप्रतीक्षा त्वङ्मांसविद्रूपिडविसर्जनाय ॥ ५५८ ॥  
 देहस्य मोक्षो नो मोक्षो न दडस्य कमडलोः ।  
 अविद्याहृदयप्रथिमोक्षो मोक्षो यतस्ततः ॥ ५५९ ॥  
 कुल्यायामथ नद्या वा शिवक्षेत्रेऽपि चत्वरे ।  
 पर्णं पतति चैत्तेन तरोः किं नु शुभाशुभम् ॥ ५६० ॥  
 पत्रस्य पुष्पस्य फलस्य नाशवदेहेद्रियप्राणधिया विनाशः ।  
 नैवात्मनः स्वस्य सदात्मकस्यानदाकृतेर्दृक्षवदास्त चैषः ॥ ५६१ ॥  
 प्रज्ञानघन इत्यात्मलक्षण सत्यसूचकम् ।  
 अनूद्यौपाधिकस्यैव कथयति विनाशनम् ॥ ५६२ ॥  
 अविनाशी वा अरेऽयमात्मेति श्रुतिरात्मनः ।  
 प्रब्रवीत्यविनाशित्व विनश्यत्सु विकारिषु ॥ ५६३ ॥  
 पाषाणवृक्षतृणधान्यकटाबराद्या  
 दग्धा भवति हि मृदेव यथा तथैव ।  
 देहेद्रियासुमनआदि समस्तदृश्यं  
 ज्ञानाग्निदग्धमुपयाति परात्मभावम् ॥ ५६४ ॥  
 विलक्षण यथा ध्वात लीयते भानुतेजसि ।  
 तथैव सकल दृश्य ब्रह्मणि प्रविलीयते ॥ ५६५ ॥  
 घटे नष्टे यथा व्योम व्योमैव भवति स्फुटम् ।  
 तथैवोपात्रिविलये ब्रह्मैव ब्रह्मावित्स्वयम् ॥ ५६६ ॥  
 क्षीरं क्षीरे यथा क्षिप्तं तैल तैले जल जले ।  
 संयुक्तमेकतां याति तथात्मन्यात्मविन्मुनिः ॥ ५६७ ॥  
 एव विदेहकैवल्यं सन्मात्रत्वमखडितम् ।

ब्रह्मभावं प्रपद्यैष यतिर्नावर्तते पुनः ॥ ५६८ ॥  
 सदात्मैकत्वविज्ञानदग्धाविद्यादिवर्ष्मणः ।  
 अमुष्य ब्रह्मभूतत्वाद्ब्रह्मणः कुत उद्भवः ॥ ५६९ ॥  
 मायाक्लृप्तौ बधमोक्षौ न स्तः स्वात्मनि वस्तुतः ।  
 यथा रज्जौ निष्क्रियायां सर्पाभासविनिर्गमौ ॥ ५७० ॥  
 नावृतेः सदसत्त्वाभ्यां वक्तव्ये बंधमोक्षणे ।  
 नावृतिर्ब्रह्मणः काचिदन्याभावादनावृतम् ।  
 यद्यस्यद्वैतहानिः स्यादद्वैत नो सहते श्रुतिः ॥ ५७१ ॥  
 बंधं च मोक्षं च मृषैव मूढा बुद्धेर्गुण वस्तुनि कल्पयति ।  
 दृगावृतिं मेघकृतां यथा रवौ यतोऽद्वयासगचिदेकमक्षरम् ॥ ५७२ ॥  
 अस्तीति प्रत्ययो यश्च यश्च नास्तीति वस्तुनि ।  
 बुद्धेरेव गुणावेतौ न तु नित्यस्य वस्तुनः ॥ ५७३ ॥  
 अतस्तौ मायया क्लृप्तौ बधमोक्षौ न चात्मनि ।  
 निष्कले निष्क्रिये शांते निरवद्ये निरंजने ॥  
 अद्वितीये परे तत्त्वे व्योमवत्कल्पना कुतः ॥ ५७४ ॥  
 न निरोधो न चोत्पत्तिर्न बंधो न च साधकः ।  
 न मुमुक्षुर्न वै मुक्त इत्येषा परमार्थता ॥ ५७५ ॥  
 सकलनिगमचूडास्वातसिद्धातरूप  
 परमिदमतिगुह्यं दर्शित ते मयाद्य ।  
 अपगतकलिदोष कामनिर्मुक्तबुद्धिं  
 स्वसुतवदसकृत्वा भावयित्वा मुमुक्षुम् ॥ ५७६ ॥  
 इति श्रुत्वा गुरोर्वाक्यं प्रश्रयेण कृतानतिः ।  
 स तेन समनुज्ञातो ययौ निर्मुक्तबधनः ॥ ५७७ ॥  
 गुरुरेव सदानदसिंधौ निर्मग्नमानसः ।  
 पावयन्वसुधा सर्वा विचचार निरतरम् ॥ ५७८ ॥

इत्याचार्यस्य शिष्यस्य संवादेनात्मलक्षणम् ।  
निरूपित मुमुक्षूणां सुखबोधोपपत्तये ॥ ५७९ ॥  
हितमिममुपदेशमाद्रियता विहितनिरस्तसमस्तचित्तदोषाः ।  
भवसुखविरताः प्रशांतचित्ताः श्रुतिरसिका यतयो मुमुक्षवो ये ॥ ८० ॥  
संसाराध्वनि तापभानुकिरणप्रोद्भूतदाहव्यथा-  
खिन्नाना जलकांक्षया मरुभुवि श्रात्या परिभ्राम्यताम् ।  
अत्यासन्नसुधाबुधि सुखकर ब्रह्माद्वय दर्शय-  
न्त्येषा शकरभारती विजयते निर्वाणसंदायिनी ॥ ५८१ ॥

---

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादाशिष्यस्य  
श्रीमच्छंकरभगवतः कृतौ विवेकचूडामणिः समाप्तः ॥

---

उपदेशसाहस्रीः ।

२७३

श्रीमच्छंकराचार्यप्रणीता

उपदेशसाहस्री ।

—ॐ:०:ॐ—

( गद्यप्रबंधः प्रथमो भागः । )

—→:→:←:←—

शिष्यप्रतिबोधविधिप्रकरणम् ॥१॥

अथ मोक्षसाधनोपदेशविधि व्याख्यास्यामो मुमुक्षुणां श्रद्धानानाम-  
र्थिनामर्थाय ॥१॥

तदिदं मोक्षसाधनं ज्ञानं साधनसाध्यादनित्यात्सर्वस्माद्विरक्त्याय  
त्यक्तपुत्रवित्तलोकैपणाय प्रतिपन्नपरमहसपारिवाप्याय शमदमदयादियुक्ताय  
शास्त्रप्रसिद्धशिष्यगुणसपन्नाय शुचये ब्राह्मणाय विधिवदुपसन्नाय शिष्याय  
जातिकर्मवृत्तविद्याभिजनैः परीक्षिताय ब्रूयात् पुनःपुनः यावद्ग्रहणं दृढी-  
भवति ॥२॥

श्रुतिश्च—‘परीक्ष्य लोकान् ..तत्त्वतो ब्रह्मविद्याम्—’ इति ।  
दृढगृहीता हि विद्या आत्मनः श्रेयसे सतत्यै च भवति । विद्यासततिश्च  
प्राप्यनुग्रहाय भवति, नौरिव नदी तितीर्षोः । शास्त्रं च—‘यद्यप्यस्मा  
इमामद्भिः परिगृहीता धनस्य पूर्णा दद्यात् एतदेव ततो भूयः’ इति ।  
अन्यथा च ज्ञानप्राप्त्यभावात्—‘आचार्यवान् पुरुषो वेद’, ‘आचार्याद्वैव  
विद्या विदिता’, ‘आचार्यः प्लावयिता तस्य सम्यग्ज्ञानं प्लव इहोत्थते’  
इत्यादिश्रुतिभ्यः, ‘उपदेक्ष्यंति ते ज्ञानं’ इत्यादिस्मृतिश्च ॥३॥

शिष्यस्य ज्ञानाग्रहणं च लिङ्गैर्बुद्ध्वा अग्रहणे हेतून् अधर्मलौकिक-  
प्रमादनित्यानित्यविवेकविषयासंजातदृढपूर्वश्रुतत्वलोकचित्तविक्षेपजात्याद्य-

भिमानादीन् तत्प्रतिपक्षैः श्रुतिस्मृतिविहितैः अपनयेत् अक्रोधादिभिरहिं-  
सादिभिश्च यमैः ज्ञानाविरुद्धैश्च नियमैः ॥४॥

अमानित्वादिगुणं च ज्ञानोपाय सम्यक् ग्राहयेत् ॥५॥

आचार्यस्तु ऊहापोहग्रहणधारणशमदमदानुग्रहादिसपन्नो लब्धागमो  
दृष्टादृष्टभोगेष्वनासक्तः त्यक्तसर्वकर्मसाधनो ब्रह्मवित् ब्रह्मणि स्थितोऽभि-  
न्नवृत्तो दभदर्पकुहकशाठ्यमायामात्सर्यान्ृताहकारममत्वादिदोषवर्जितः । के-  
वलपरानुग्रहप्रयोजनो विद्योपयोगार्थी । पूर्वमुपदिशेत्—‘सदेव सोम्येदमग्र  
आसीदेकमेवाद्वितीय,’ ‘यत्र नान्यत्पश्यति,’ ‘आत्मैवैद सर्वम्,’ ‘आत्मा वा  
इदमेक एवाग्र आसीत्,’ ‘सर्वं खल्विद ब्रह्म’ इत्याद्याः आत्मैक्यप्रति-  
पादनपराः श्रुतीः ॥६॥

उपदिश्य च ग्राहयेत् ब्रह्मणो लक्षणम्—‘य आत्माऽपहतपाप्मा,’  
‘यत्साक्षादपरोक्षाब्रह्म,’ ‘योऽशनायापिपासे,’ ‘नेति नेति,’ ‘अस्थूलमनणु,’  
‘स एष नेति,’ ‘अदृष्ट द्रष्टु,’ ‘विज्ञानमानदम्,’ ‘सत्यं ज्ञानमनंतम्,’  
‘अदृश्येऽनात्म्ये,’ ‘स वा एष महानज आत्मा,’ ‘अप्राणो ह्यमनाः,’  
‘सबाह्याभ्यतरो ह्यजः,’ ‘विज्ञानघन एव,’ ‘अनतरमबाह्यम्,’ ‘अन्येदेव  
तद्विदितादथो अविदितात्,’ ‘आकाशो वै नाम’ इत्यादिश्रुतिभिः ॥७॥

स्मृतिभिश्च—‘न जायते म्रियते वा,’ ‘नादत्ते कस्यचित्पापम्,’  
‘यथाऽऽकाशस्थितो नित्यम्’ ‘क्षेत्रज्ञ चापि मा विद्धि,’ ‘न सत्तन्नासदु-  
च्यते’ ‘अनादित्वान्निर्गुणत्वात्’ ‘सम सर्वेषु भूतेषु’ ‘उत्तम पुरुषस्त्वन्य’  
इत्यादिभिः श्रुत्युक्तलक्षणाविरुद्धाभिः परमात्माससारित्वप्रतिपादनपराभिः  
तस्य सर्वेणानन्यत्वप्रतिपादनपराभिश्च ॥८॥

एवं श्रुतिस्मृतिभिः गृहीतपरमात्मलक्षण शिष्य ससारसागरादुत्तितीर्षु  
पृच्छेत् कस्वमसि सोम्येति ॥९॥

स यदि ब्रूयात्— ब्राह्मणपुत्रः अदोन्वयः ब्रह्मचार्यासम्—गृहस्थो



वा, इदानीमस्मि परमहंसपरिवाद ससारसागरात् जन्ममृत्युमहाप्राहात् उत्तितीर्षुरिति ॥१०॥

आचार्यो ब्रूयात्—इहैव तव सोम्य मृतस्य शरीरं वयोभिरद्यते मृद्भावं चापद्यते, तत्र कथं संसारसागरादुत्तर्तुमिच्छसीति । नहि नद्याः अवरे कूले भस्मीभूतो नद्याः पारं तरिष्यसीति ॥११॥

स यदि ब्रूयात्—अन्योऽहं शरीरात् । शरीरं तु जायते, म्रियते, वयोभिरद्यते, शस्त्रान्यादिभिश्च विनाश्यते, व्याध्यादिभिश्च प्रयुज्यते । तस्मिन् अहं स्वकृतधर्माधर्मवशात् पक्षी नीडमिव प्रविष्टः पुनः पुनः शरीरविनाशे धर्माधर्मवशात् शरीरातरं यास्यामि, पूर्वनीडविनाशे पक्षीव नीडातरम् । एवमेवाहमनादौ संसारे देवमनुष्यतिर्यङ्गनिरयस्थानेषु पूर्वकर्मवशाद्दुपात्तमुपात्तं शरीरं त्यजन् नव नव च । अन्यदुपाददानो, जन्ममरणप्रवध-चक्रे घटीयत्रवत् स्वकर्मणा भ्राम्यमाणः, क्रमेणेदं शरीरमासाद्य, संसारचक्र-भ्रमणात् अस्मान्निर्विण्णो, भगवत्सुपसन्नोऽस्मि संसारचक्रभ्रमणप्रशमाय । तस्मान्नित्य एवाहं शरीरादन्यः, शरीराणि आगच्छंत्यपगच्छति च वासा-सीव पुरुषस्येति ॥१२॥

आचार्यो ब्रूयात्—साध्ववादीः सम्यक्पश्यसि । कथं मृषाऽवादी-ब्राह्मणपुत्रोऽदोन्वयो ब्रह्मचार्यासम्, गृहस्थो वा, इदानीमस्मि परमहंसपरि-व्राडिति ॥१३॥

स यदि ब्रूयात्— भगवन्, कथं महं मृषाऽवादिषमिति ॥१४॥

तं प्रति ब्रूयादाचार्यः— यतस्त्वं भिन्नजात्यन्वयसंस्कार शरीरं जात्यन्वयसंस्कारवर्जितस्यात्मनः प्रत्यभ्यज्ञासीः ब्राह्मणपुत्रोऽदोन्वय इत्यादिना चाक्येनेति ॥१५॥

स यदि पृच्छेत्— कथं भिन्नजात्यन्वयसंस्कार शरीरं, कथं वा अहं जात्यन्वयसंस्कारवर्जित इति ॥१६॥

आचार्यो ब्रूयात्—शृणु सोम्य, यथेदं शरीरं त्वत्तो भिन्नं भिन्नजात्य-

न्वयसंस्कार, त्व च जात्यन्वयसंस्कारवर्जितः । इत्युक्त्वा त स्मारयेत् स्मर्तु-  
मर्हसि सोम्य, परमात्मान सर्वात्मान यथोक्तलक्षणं श्रावितोऽसि 'सदेव  
सोम्येदम्' इत्यादिभिः श्रुतिभिः स्मृतिभिश्च । लक्षण च तस्य श्रुतिभिः  
स्मृतिभिश्च ॥१७॥

लब्धपरमात्मलक्षणस्मृतये ब्रूयात्—योऽसावाकाशनामा नामरूपाभ्या-  
मर्थातरभूतः, अशरीरः, अस्थूलादिलक्षणः, अपहतपाप्मत्वादिलक्षणश्च,  
सर्वैः ससारधर्मैः अनागधितः 'यत्साक्षादपरोक्षाद्ब्रह्म,' 'य आत्मा सर्वातरः'  
'अदृष्टो द्रष्टा अश्रुतः श्रोता अमतो मता अविज्ञातो विज्ञाता' नित्यविज्ञान-  
स्वरूपः, अनतरः, अबाह्यः, विज्ञानघन एव, परिपूर्णः आकाशवत्, अनत-  
शक्तिः, आत्मा सर्वस्य, अशनायादिवर्जितः, आविर्भावतिरोभाववर्जितश्च'  
स्वात्मविलक्षणयो नामरूपयोः जगद्वीजभूतयोः स्वात्मस्थयोः तत्त्वान्यत्वा-  
भ्यामनिर्वचनीययोः स्वसवेद्ययोः सद्भावमात्रेणाचित्यशक्तित्वाद्द्वयाकर्ता  
अव्याकृतयोः ॥१८॥

ते नामरूपे अव्याकृते सती व्याक्रियमाणे तरमादेतस्मादात्मन  
आकाशनामाकृती संवृत्ते । तन्चाकाशाख्य भूतमनेन प्रकारेण परमात्मनः  
सभूत प्रसन्नादिव सलिलान्मलमिव फेनम् । न सलिल न च सलिलाद-  
त्यताभिन्न फेनम् । सलिलव्यतिरेकेणादर्शनात् । सलिल तु स्वच्छ अन्य-  
त्फेनान्मलरूपात् । एव परमात्मा नामरूपाभ्यामन्यः फेनस्थानीयाभ्यां,  
शुद्धः प्रसन्नः तद्विलक्षणः । ते नामरूपे अव्याकृते सती व्याक्रियमाणे  
फेनस्थानीये आकाशनामाकृती संवृत्ते ॥१९॥

ततोऽपि स्थूलभावमापद्यमाने नामरूपे व्याक्रियमाणे वायुभावमाप-  
द्येते, ततोऽप्यग्निभाव, अग्नेरवभाव, ततः पृथ्वीभाव, इत्येवक्रमेण पूर्वपूर्व-  
भवस्योत्तरोत्तरानुप्रवेशेन पच महाभूतानि पृथिव्यतान्युत्पन्नानि । ततः  
पचगुणाविशिष्टा पृथ्वी । पृथ्व्याश्च पचात्मकयो व्रीहियवाद्या ओषधयो  
जायन्ते । ताभ्यो भक्षिताभ्यो लोहितं च शुक्र च स्त्रीपुंसशरीरसंबन्धि

जायते । तदुभयमृतुकाले अविद्याप्रयुक्तकामखजनिर्मथनोदधृतं मंत्रसंस्कृत गर्भाशये निषिष्यते । तत्स्वयोनिरसानुप्रवेशेन विवर्धमानं गर्भाभूत नवमे दशमे वा मासि सजायते ॥२०॥

तज्जात लब्धनामाकृतिकं जातकर्मादिभिः मंत्रसंस्कृत पुनः उपन-  
यनसंस्कारयोगेण ब्रह्मचारिसङ्ग भवति । तदेव शरीर पत्नीसयोगसंस्कार-  
योगेण गृहस्थसङ्ग भवति । तदेव वनस्थसंस्कारेण तापससङ्ग भवति ।  
तदेव क्रियाविनिवृत्तिनिमित्तसंस्कारेण परिव्राट्सङ्गं भवति । इत्येव त्वत्तो  
भिन्न भिन्नजात्यन्वयसंस्कार शरीरम् ॥२१॥

मनश्चेद्वियाणि च नामरूपात्मकान्येव 'अन्नमय हि सोम्य मनः'  
इत्यादिश्रुतिभ्यः ॥२२॥

कथं चाहं भिन्नजात्यन्वयसंस्कारवर्जित इत्येतच्छृणु— योऽसौ  
नामरूपयोर्व्याकर्ता नामरूपधर्मविलक्षणः स एव नामरूपे व्याकुर्वन्  
सृष्ट्वेद शरीर स्वय संस्कारधर्मवर्जितो नामरूपे इह प्रविष्टः अन्यैरदृष्टः  
स्वय पश्यन् तथाऽश्रुतः शृण्वन्— अमतो मन्वानो—अविज्ञातो विजा-  
नन् 'सर्वाणि रूपाणि विचित्य धीरो नामानि कृत्वाऽभिवदन् यदास्ते'  
इति । अस्मिन्नर्थे श्रुतयः सहस्रशः 'तत्सृष्ट्वा तदेवानुप्राविशत्',  
'अतः प्रविष्टः शास्ता जनानाम्', 'स एष इह प्रविष्टः', 'एष त आत्मा',  
'स एतमेव सीमानं विदार्यैतया द्वारा प्रापद्यत', 'एष सर्वेषु भूतेषु गूढो-  
ऽऽत्मा', 'सैय देवतैक्षत हताहमिमारित्तो देवताः' इत्याद्याः ॥२३॥

स्मृतयोऽपि 'आत्मैव देवता' सर्वाः 'नवद्वारे पुरे देही', 'क्षेत्रज्ञं  
चापि मां विद्धि', 'समं सर्वेषु भूतेषु', 'उपद्रष्टानुमंता च', 'उत्तमः  
पुरुषस्त्वन्यः', 'अशरीरं शरीरेषु' इत्याद्याः । तस्मात् जात्यन्वयसंस्कार-  
वर्जितस्त्वमिति सिद्धम् ॥२४॥

स यदि ब्रूयात्— अन्य एवाहमज्ञः सुखी दुःखी बद्धः सं-  
सारी—अन्योऽसौ मद्विलक्षणः अससारी देवः, तमहं बल्युपहारनम-

स्कारादिभिः वर्णाश्रमकर्ममिश्राराध्य ससारसागरादुत्तितीर्षुरस्मि, कथमहं स एवेति ॥ २५ ॥

आचार्यो ब्रूयात्— 'नैव सोम्य प्रतिपत्तुमर्हसि, प्रतिषिद्धत्वाद्भेद-  
प्रतिपत्तेः' । कथं प्रतिषिद्धा भेदप्रतिपत्तिरिरत्यत आह— 'अन्योऽसाव-  
न्योऽहमस्मीति न स वेद', 'ब्रह्म त परादाद्योऽन्यत्रात्मनो ब्रह्म वेद',  
'मृत्योः स मृत्युमाप्नोति य इह नानेव पश्यति' इत्येवमाद्याः ॥ २६ ॥

एता एव श्रुतयो भेदप्रतिपत्तेः ससारगमन दर्शयन्ति ॥ २७ ॥

अभेदप्रतिपत्तेश्च मोक्ष दर्शयति सहस्रशः । 'स आत्मा तत्त्वमसि'  
इति परमात्मभावं विधाय 'आचार्यवान्पुरुषो वेद' इत्युक्त्वा 'तस्य ताव-  
देव चिरम्' इति मोक्ष दर्शयत्यभेदविज्ञानादेव । सत्याभिसधस्यातस्करस्येव  
दाहाद्यभावदृष्टांतेन—ससाराभाव दर्शयति भेददर्शनादसत्याभिसधस्य  
ससारगमन दर्शयति तस्करस्येव दाहादिदृष्टांतेन ॥ २८ ॥

'त इह व्याघ्रो वा' इत्यादिना च अभेददर्शनात् 'स स्वराट्  
भवति' इत्युक्त्वा तद्विपरीतेन भेददर्शनेन ससारगमन दर्शयति—'अथ  
येऽन्यथाऽतो विदुरन्यराजानरते क्षय्यलोका भवति' इति प्रतिशाखम् ।  
तस्मात् मृषैवैवमवादीः ब्राह्मणपुत्रोऽदोन्वयः संसारी परमात्मविलक्षण  
इति ॥ २९ ॥

तस्मात् प्रतिषिद्धत्वाद्भेददर्शनस्य, भेदविषयत्वाच्च कर्मोपादानस्य,  
कर्मसाधनत्वाच्च यज्ञोपवीतादेः कर्मसाधनोपादानस्य परमात्माऽभेदप्रति-  
पत्या प्रतिषेधः कृतो वेदितव्यः । कर्मणां तत्साधनानां च यज्ञोपवीतादीनां  
परमात्माऽभेदप्रतिपत्तिविरुद्धत्वात् । ससारिणो हि कर्माणि विधीयते तत्सा-  
धनानि च यज्ञोपवीतादीनि । न परमात्मनोऽभेददर्शिनः । भेददर्शनमात्रेण  
च ततोऽन्यत्वम् ॥ ३० ॥

यदि कर्माणि कर्तव्यानि न निवर्तयिषितानि कर्मसाधनासबधिनः  
कर्मनिमित्तजात्याश्रमाद्यसंबधिनश्च, परमात्मनश्च आत्मनैवाभेदप्रतिपत्तिं

नावक्ष्यत् 'स आत्मा तत्त्वमसि' इत्येवमादिभिर्निश्चितरूपैर्वाक्यैः, भेदप्रति-  
पत्तिनिदां च नाभ्यधास्यत् 'एष नित्यो महिमा ब्राह्मणस्य', 'अनन्वागतं  
पुण्येनानन्वागत पापेन', 'अत्र स्तेनोऽस्तेनः' इत्यादिना ॥ ३१ ॥

कर्मासबाधिस्वरूपत्व कर्मनिमित्तवर्णाद्यसबधरूपतां च नाभ्यधास्यत्  
कर्माणि च कर्मसाधनानि च यज्ञोपवीतादीनि यद्यपरितित्याजयिषितानि ।  
तस्मात् ससाधन कर्म परित्यक्तव्य मुमुक्षुणा परमात्माऽभेददर्शनविरोधात् ।  
आत्मा च पर एवेति प्रतिपत्तव्यो यथाश्रुत्युक्तलक्षणः ॥ ३२ ॥

स यदि ब्रूयात्— भगवन्, दह्यमाने छिद्यमाने वा देहे प्रत्यक्षा  
वेदना, अशनायादिनिमित्तं च प्रत्यक्ष दुःख मम । परश्चायमात्मा, 'अय-  
मात्माऽपहतपाप्मा विरजो विमृत्युर्विशोको विजिघत्सोऽपिपासः' सर्वगंधर-  
सवर्जितः श्रूयते सर्वश्रुतिषु स्मृतिषु च । कथं तद्विलक्षणः अनेकस-  
सारधर्मसयुक्तः परमात्मानमात्मत्वेन च मां ससारिणं परमात्मत्वेन अग्नि-  
मिव शीतत्वेन प्रतिपद्येय ? ससारी च सन् सर्वाभ्युदयानि.श्रेयससाधने  
अधिकृत', अभ्युदयानि.श्रेयससाधनानि कर्माणि तत्साधनानि च यज्ञोप-  
वीतादीनि कथं परित्यजेयमिति ॥ ३३ ॥

त प्रति ब्रूयात्— यदवोचो दह्यमाने छिद्यमाने वा देहे प्रत्यक्षा  
वेदनोपलभ्यते ममेति, तदसत् । कस्मात् ? दह्यमाने छिद्यमान इव वृक्षे  
उपलब्धुरुपलभ्यमाने कर्माणि शरीरे दाहच्छेदवेदनाया उपलभ्यमानत्वात्  
दाहादिसमानाश्रयैव वेदना । यत्र हि दाहः छेदो वा क्रियते तत्रैव  
व्यपदिशति दाहादिवेदना लोक., न वेदनां दाहाद्युपलब्धरीति । कथं ?  
क्व ते वेदनेति पृष्ठः शिरसि मे वेदना उरसि उदरे इति वा यत्र दाहादि-  
स्तत्रैव व्यपदिशति न तूपलब्धरीति । यद्युपलब्धरि वेदना स्यात् वेद-  
नानिमित्तं वा दाहच्छेदादि वेदनाश्रयत्वेनोपदिशेद्दाहाद्याश्रयवत् ॥ ३४ ॥

स्वयं च नोपलभ्येत चक्षुर्गतरूपवत् । तस्मात् दाहच्छेदादि-  
समानाश्रयत्वेन उपलभ्यमानत्वाद्दाहादिवत् कर्मभूतैव वेदना । भावरूप-

त्वाच्च साश्रया तंडुलपाकवत् । वेदनासमानाश्रय एव तत्सरकारः । स्मृति-  
समानकाल एवोपलभ्यमानत्वात् । वेदनाविषयः तन्निमित्तविषयश्च  
द्वेषोऽपि सस्कारसमानाश्रय एव । तथा चोक्तम् 'रूपसरकारतुल्याऽऽधी  
रागद्वेषौ भय च यत ॥ गृह्यते धीश्रय तरमाञ्जाता शुद्धोऽभय' सदा' ३५

किमाश्रयाः पुनः रूपादिसस्कारादय इति । उच्यते—यत्र कामादयः ।  
क्व पुनस्ते कामादयः ? 'कामः संकल्पो विचिकित्सा' इत्यादिश्रुतेः बुद्धा-  
वेव । तत्रैव रूपादिसस्कारादयोऽपि 'कस्मिन्न रूपाणि प्रतिष्ठितानीति  
हृदये' इति श्रुतेः । 'कामा येऽस्य हृदि श्रिताः', 'तीर्णो हि यदा सर्वान्  
शोकान् हृदयस्य', 'असगो ह्ययम्', 'तद्वा अस्यैतदतिच्छदाः' इत्यादिश्रु-  
तिभ्यः, 'अविकार्योऽयमुच्यते', 'अनादित्वान्निर्गुणत्वात्' इत्यादिभ्यः,  
इच्छाद्वेषादि च क्षेत्रस्यैव विषयस्य धर्मो नात्मन इति स्मृतिभ्यश्च, कर्मस्यै  
वाशुद्धिः नात्मस्था इति ॥ ३६ ॥

अतो रूपादिसस्काराद्यशुद्धिसबधाभावात् न परस्मादात्मनो विलक्ष-  
णस्त्वमिति प्रत्यक्षादिविरोधाभावात् युक्त पर एवात्माऽहमिति प्रति-  
पत्तुम्— 'तदात्मानमेवावेदह ब्रह्मास्मि', 'एकधैवानुद्रष्टव्यम्', 'अहमेवाऽ-  
धस्तात्', 'आत्मैवाऽधस्तात्', 'सर्वमात्मान पश्येत्' 'यत्र त्वस्य सर्वमा-  
त्मव', 'इद सर्व यदयमात्मा', 'स एषोऽकलः', 'अनतरमबाह्यम्', 'सबा-  
ह्याभ्यतरो ह्यजः', 'ब्रह्मैवेदम्', 'एतया द्वारा प्रापद्यत', 'प्रज्ञानस्य नाम-  
धेयानि', 'सत्य ज्ञानमनत ब्रह्म', 'तस्माद्वा एतस्मात्' 'तत्सृष्ट्वा तदेवानुप्रा-  
विशत्', 'एको देवः सर्वभूतेषु गूढः सर्वव्यापी', 'अशरीर शरीरेषु', 'न  
जायते म्रियते', 'स्वप्नांत जागरितांतम्', 'स म आत्मेति विद्यात्', 'यस्तु  
सर्वाणि भूतानि', 'तदेजति तन्नैजति', 'वेनस्तत्पश्यन्', 'तदेवाग्निः', 'अह  
मनुरभव सूर्यश्च', 'अतः प्रविष्टः शास्ता जनानाम्', 'सदेव सोम्य',  
'तत्सत्यं स आत्मा तत्त्वमसि' इत्यादिश्रुतिभ्यः ॥ ३७ ॥

स्मृतिभ्यश्च 'पूः प्राणिनः सर्व एव गुहाशयस्य', 'आत्मैव देवताः',

‘नवद्वारे पुरे’, ‘समं सर्वेषु भूतेषु’, ‘विद्याविनयसपत्ने’, ‘अविभक्त विभ-  
क्तेषु’, ‘वासुदेवः सर्वम्’ इत्यादिभ्यः एक एवात्मा परं ब्रह्म सर्वसंसारधर्म-  
विनिर्मुक्तस्वमिति सिद्धम् ॥३८॥

स यदि ब्रूयात्—यदि भगवन्, ‘अनतरोऽबाह्यः’ ‘सबाह्या-  
भ्यंतरो ह्यजः’ ‘कृत्स्नः प्रज्ञानघन एव’ सैधवघनवदात्मा सर्वमूर्तिभेदवर्जितः  
आकाशवदेकरसः, तर्हि किमिदं दृश्यते वा साध्यं साधनं वा साधक-  
श्चेति श्रुतिस्मृतिलोकप्रसिद्धं वादिशतविप्रतिपत्तिविषयं इति ॥३९॥

आचार्यो ब्रूयात्— अविद्याकृतमेतद्यदिदं दृश्यते श्रूयते वा,  
साध्यं साधनं साधकश्चेति परमार्थतस्त्वेक एवात्मा, अविद्यादृष्टेः अनेकवत्  
आभासते, तिमिरदृष्टया अनेकचद्रवत् । ‘यत्र वा अन्यदिव स्यात्’, ‘यत्र  
हि द्वैतमिव भवति तादितर इतर पश्यति’, ‘मृत्योः स मृत्युमाप्नोति’,  
‘अथ यत्रान्यत्पश्यति अन्यच्छृणोति अन्यद्विजानाति तदल्पं अथ यदल्पं  
तन्मर्त्यमिति’, ‘वाचारभण विकारो नामधेय मृत्तिकेत्येव सत्यम्’,  
‘अन्योऽसावन्योऽहम्’ इति भेददर्शननिंदोपपत्तेरविद्याकृत द्वैतम्  
‘एकमेवाऽद्वितीयम्’, ‘यत्र त्वरय’, ‘को मोहः कः शोकः’ इत्याद्येकत्वविधि-  
श्रुतिभ्यश्चेति ॥४०॥

यद्येव भगवन्, किमर्थं श्रुत्या साध्यसाधनादिभेद उच्यते उत्पत्तिः  
प्रलयश्चेति ? ॥४१॥

अत्रोन्यते— अविद्यावतः उपात्तशरीरादिभेदस्य इष्टानिष्टयोगिन-  
मात्मान मन्यमानस्य साधनैरेवेष्टानिष्टप्राप्तिपरिहारोपायविवेकमजानतः इष्ट-  
प्राप्तिं चानिष्टपरिहारं चेच्छतः शनैस्तद्विषयमज्ञानं निवर्तयितुं शास्त्रं, न  
साध्यसाधनादिभेदं विधत्ते, अनिष्टरूपः संसारो हि स इति । तद्वेददृष्टि-  
मेवाविद्यां ससारमूलमुन्मूलयति उत्पत्तिप्रलयाद्येकत्वोपपत्तिप्रदर्शनेन ॥४२॥

अविद्यायामुन्मूलितायां श्रुतिस्मृतिन्यायेभ्यः ‘अनतरमबाह्यम्’,  
‘सबाह्याभ्यंतरो ह्यजः’, ‘सैधवघनवत्’, ‘प्रज्ञानघन एवैक आत्मा’, ‘आका-

शवत्परिपूर्णः' इत्यत्रैव एका प्रज्ञा प्रतिष्ठा परमार्थदर्शिनो भवति । न साध्य-  
साधनोत्पत्तिप्रलयादिभेदेन अशुद्धिगधोऽप्युपपद्यते ॥४३॥

तच्चैतत् परमार्थदर्शन प्रतिपत्तुमिच्छता वर्णाश्रमाद्यभिमानकृतपाक्त्-  
रूपपुत्रवित्तलोकैषणादिभ्यो व्युत्थान कर्तव्यम् । सम्यक्प्रत्ययविरो-  
धात्तदभिमानस्य । भेददर्शनप्रतिषेधार्थोपपत्तिश्चोपपद्यते । नह्येकस्मिन्नात्म-  
न्यसंसारित्वबुद्धौ शास्त्रन्यायोत्पादितायां तद्विपरीता बुद्धिर्भवति । नह्यग्नौ  
शीतत्वबुद्धिः, शरीरे वा अजरामरणबुद्धिः । तस्मादविद्याकार्यत्वात् सर्व-  
कर्मणां तत्साधनानां च यज्ञोपवीतादीनां परमार्थदर्शननिष्ठेन त्यागः  
कर्तव्यः ॥४४॥

### कूटस्थाद्वयात्मबोधप्रकरणम् ॥२॥

सुखमासीनं ब्राह्मणं ब्रह्मनिष्ठं कश्चिद्ब्रह्मचारी जन्ममरणलक्षणात्  
संसारात् निर्विण्णो मुमुक्षुः विधिवदुपसन्नः पप्रच्छ— भगवन्, कथमहं  
संसारान्मोक्षिष्ये शरीरोद्द्वियविषयवेदनावान् ? जागरिते दुःखमनुभवामि तथा  
स्वप्नेऽनुभवामि च पुनः पुनः सुषुप्तिप्रतिपत्त्या विश्रम्य विश्रम्य । किमय-  
मेव मम स्वभावः, किंवा अन्यस्वभावस्य सतो नैमित्तिकः इति । यदि  
अयमेव स्वभावः, न मे मोक्षाशा, स्वभावस्यावर्जनीयत्वात् । अथ नैमि-  
त्तिकः, निमित्तपरिहारे स्यान्मोक्षोपपत्तिः ॥४५॥

तं गुरुरुवाच— शृणु वत्स, न तवायं स्वभावः । किंतु नैमि-  
त्तिकः ॥४६॥

इति उक्तः शिष्य उवाच— किं निमित्तं, किं वा तस्य निवर्तकम्,  
को वा मम स्वभावः यस्मिन्निमित्ते निवर्तिते नैमित्तिकाभावः रोगनिमित्त-  
निवृत्ताविव रोगी स्वभावं प्रतिपद्येयेति ॥४७॥

गुरुरुवाच— अविद्या निमित्तं, विद्या तस्या निवर्तिका । अविद्याया  
निवृत्तायां तन्निमित्ताभावात् मोक्ष्यसे जन्ममरणलक्षणात् संसारात् ।  
स्वप्नजाग्रद्दुःखं च नानुभविष्यसीति ॥४८॥



शिष्य उवाच—का सा अविद्या, किविषया वा, विद्या च का अविद्यानिवर्तिका यया स्वभावात् प्रतिपद्येयेति ॥४९॥

गुरुवाच— त्व परमात्मानं संतं अससारिणं ससार्थहमस्मीति विपरीतं प्रतिपद्यसे, अकर्तारं संतं कर्तेति, अभोक्तारं संतं भोक्तेति, विद्यमानं च अविद्यमानमिति । इयमविद्या ॥५०॥

शिष्य उवाच— यद्यप्यहं विद्यमानः तथापि न परमात्मा । कर्तृत्व-भोक्तृत्वलक्षणं ससारो मम स्वभावः, प्रत्यक्षादिभिः प्रमाणैः अनुभूयमानत्वात् । न अविद्यानिमित्तः अविद्यायाः आत्मविषयत्वानुपपत्तेः । अविद्या नाम अन्यस्मिन् अन्यधर्माध्यारोपणा, यथा प्रसिद्धं रजतं प्रसिद्धायां शुक्तिकायाः यथा प्रसिद्धं पुरुषं स्थाणावधारोपयति, प्रसिद्धं वा स्थाणुं पुरुषे । नाप्रसिद्धं प्रसिद्धे प्रसिद्धं वा अप्रसिद्धे । न चात्मन्यनात्मानमध्यारोपयति आत्मनः अप्रसिद्धत्वात् । तथा आत्मानं अनात्मनि आत्मनोऽप्रसिद्धत्वादेव ॥५१॥

त गुरुवाच— न, व्यभिचारात् । नहि वत्स, प्रसिद्धं प्रसिद्धं एवाध्यारोपयतीति नियतुं शक्यम् । आत्मन्यध्यारोपणदर्शनात् । गौरोऽहं कृष्णोऽहमिति देहधर्मस्य अहंप्रत्ययविषये आत्मनि, अहंप्रत्ययविषयस्य च आत्मनः देहे अयमहमस्मीति ॥५२॥

शिष्य आह— प्रसिद्धं एव तर्हीत्मा अहंप्रत्ययविषयतया देहश्च अयमिति । तत्रैव सति प्रसिद्धयोरेव देहात्मनोरितरेतराध्यारोपणा स्थाणुपुरुषयोः शुक्तिकारजतयोरिव । तत्र क्व विशेषमाश्रित्य भगवतोक्तं प्रसिद्धयोरितरेतराध्यारोपणेति नियतुं न शक्यते इति ॥५३॥

गुरुराह— शृणु । सत्यं प्रसिद्धौ देहात्मानौ । नतु स्थाणुपुरुषाविव विविक्तप्रत्ययविषयतया सर्वलोकप्रसिद्धौ । कथं तर्हि ? नित्यमेव निरंतरा-विविक्तप्रत्ययविषयतया । नहि अयं देहः, अयमात्मा, इति विविक्ताभ्यां प्रत्ययाभ्यां देहात्मानौ गृह्णाति यः कश्चित् । अतएव हि मौमुह्यते

लोकः आत्मानात्मविषये, एवमात्मा नैवमात्मा इति । इम विशेषमाश्रित्यावोच नैव नियतु शक्यामिति ॥५४॥

ननु अविद्याऽध्यारोपित, यत्र यत् तदसत् तत्र दृष्ट, यथा रजत शुक्तिकायां, स्थाणौ पुरुषः, रज्ज्वां सर्प, आकाशे तलमलिनत्वमित्यादि। तथा देहात्मनोरपि नित्यमेव निरतराविविक्तप्रत्ययतया इतरेतराध्यारोपणा कृता स्यात् । तदितरेतरयोः नित्यमेव असत्त्वं स्यात् । यथा शुक्त्वादिषु अविद्याध्यारोपिताना रजतादीनां नित्यमेव अत्यतासत्त्व, तद्विपरीतानां च विपरीतेषु, तद्वत् देहात्मनोरविद्ययैव इतरेतराध्यारोपणा कृता स्यात् । तत्रैव सति देहात्मनोरसत्त्वं प्रसज्येत । तच्चानिष्ट वैनाशिकपक्षत्वात् । अथ तद्विपर्ययेण देहः आत्मन्यविद्ययाऽध्यारोपित. देहस्यात्मनि सति असत्त्वं प्रसज्येत । तच्चानिष्ट प्रत्यक्षादिविरोधात् । तस्माद्देहात्मनौ नाविद्यया इतरेतरस्मिन् अध्यारोपितौ । कथं तर्हि, वशस्तभवन्नित्यसयुक्तौ ॥५५॥

न । अनित्यत्वपरार्थत्वप्रसगात् । सहतत्वात् परार्थत्व अनित्यत्व च वंशस्तभादिवदेव । किंच यस्तु परैर्देहेन सहत. कल्पित आत्मा स सहतत्वात् परार्थः । तेन असहतः परोऽन्यो नित्यः सिद्धस्तावत् ॥५६॥

तस्यासहतस्य देहे देहमात्रतया अध्यारोपितत्वेन असत्त्वानित्यत्वादिदोषप्रसगो भवति । तत्र निरात्मको देह इति वैनाशिकपक्षप्राप्तिदोषः स्यात् ॥५७॥

न । स्वत एवात्मनः आकाशस्येव असहतत्वाभ्युपगमात् । सर्वेणासहत स च आत्मेति न निरात्मको देहादिः सर्वः स्यात् । यथाच आकाशं सर्वेणासहतमिति सर्वं न निराकाशं भवति एवम् । तस्मान्न वैनाशिकपक्षप्राप्तिदोषः स्यात् ॥५८॥

यत्पुनरुक्तं देहस्यात्मन्यसत्त्वे प्रत्यक्षादिविरोधः स्यादिति । तन्न । प्रत्यक्षादिभिः आत्मनि देहस्य सत्त्वानुपलब्धेः । नद्यात्मनि कुण्डे बदरं

क्षीरे सर्पिः तिले तैले भित्तौ चित्रमिव च प्रत्यक्षादिभिः देह उपलभ्यते ।  
तस्मान्न प्रत्यक्षादिविरोधः ॥५९॥

कथं तर्हि प्रत्यक्षाद्यप्रसिद्धात्मनि देहाध्यारोपणा, देहे च आत्मा-  
रोपणा ? ॥६०॥

नाय दोषः । स्वभावप्रसिद्धत्वादात्मनः । नहि कादाचित्कसिद्धावेव  
अध्यारोपणा न नित्यसिद्धौ इति नियतुं शक्य, आकाशे तलमलाद्यध्या-  
रोपणदर्शनात् ॥६१॥

किं भगवन्, देहात्मनोः इतरेतराध्यारोपणा देहादिसघातकृता अथवा  
आत्मकृतेति ॥६२॥

गुरुवाच— यदि देहादिसघातकृता यदि वा आत्मकृता किं तत्र  
स्यात् ? ॥६३॥

इत्युक्तः शिष्य आह— यद्यहं देहादिसघातमात्रं ततो ममाचेतन-  
त्वात् परार्थत्वमिति न मत्कृता देहात्मनोः इतरेतराध्यारोपणा । अथाह-  
मात्मा परोऽन्यः सघातात् चित्तिमत्त्वात् स्वार्थ इति मयैव चित्तिमता आ-  
त्मनि अध्यारोपणा क्रियते सर्वानर्थबीजभूता ॥६४॥

इत्युक्तो गुरुवाच— अनर्थबीजभूतां चेत् मिथ्याध्यारोपणां  
जानीषे, मा कार्षींस्तर्हि ॥६५॥

नैव भगवन् शक्नोमि न कर्तुम् । अन्येन केनचित् प्रयुक्तोऽहं  
न स्वतंत्र इति ॥६५॥

न तर्हि अचित्तिमत्त्वात् स्वार्थः त्वम् । येन प्रयुक्तः अस्वतंत्रः  
प्रवर्तते स चित्तिमान् स्वार्थः । सघात एव त्वम् ॥६७॥

यद्यचेतनोऽहं कथं सुखदुःखवेदना भवदुक्तं च जानामि ॥६८॥

गुरुवाच— किं सुखदुःखवेदनाया मदुक्ताच्चान्यस्त्व, किं वा  
अनन्य एवेति ॥६९॥

शिष्य उवाच— नाहं तावदनन्यः । कस्मात् ? यस्मात्तदुभयं

कर्मभूत घटादिकमिव जानामि । यद्यनन्योऽह तेन तदुभयं न जानीयां,  
 कितु जानामि, तस्मादन्यः । मुखदुःखवेदनविक्रिया च स्वार्थैव प्राप्नोति,  
 त्वदुक्तं च स्यात् अनन्यत्वे । न च तयोः स्वार्थता युक्ता । नहि  
 चदनकटककृते मुखदुःखे चदनकटकार्थे, घटोपयोगो वा घटार्थः ।  
 तस्मात् तद्विज्ञातुर्मम चदनादिकृतः अर्थः । अह हि ततोऽन्यः समस्त-  
 मर्थं जानामि बुद्ध्यारूढम् ॥७०॥

तं गुरुवाच— एव तर्हि स्वार्थस्त्वं चितिमत्त्वान्न परेण प्रयुज्यसे।  
 नहि चितिमान् परतत्र परेण प्रयुज्यते— चितिमतश्चितिमदर्थत्वानुपपत्तेः  
 समत्वात्प्रदीपप्रकाशयोरिव । नापि अचितिमदर्थत्व चितिमतो भवति,  
 अचितिमतोऽचितिमत्त्वादेव स्वार्थसंबधानुपपत्तेः । नापि अचितिमतोः  
 अन्योन्यार्थत्व दृष्टम् । नहि काष्ठकुड्ये अन्योन्यार्थं कुर्वाते ॥ ७१ ॥

ननु चितिमत्त्वे समेऽपि भृत्यस्वामिनोः अन्योन्यार्थत्वं दृष्टम् ॥७२॥

नैव— अग्रेरुष्णप्रकाशवत् तव चितिमत्त्वस्य विवक्षितत्वात् । प्रद-  
 शितश्च दृष्टात् । प्रदीपप्रकाशयोरिवेति । तत्रैव सति स्वबुद्ध्यारूढमेव सर्व-  
 मुपलभसे अन्युष्णप्रकाशतुत्येन कूटस्थनित्यचैतन्यस्वरूपेण । यदि चैव-  
 मात्मनः सर्वदा निर्विशेषत्वमुपगच्छसि, किमित्यूचिवान् सुषुप्ते विश्रम्य  
 विश्रम्य जाग्रत्स्वप्नयोः दुःखमनुभवामि इति । किं अयमेव मम स्वभावः  
 किंवा नैमित्तिकः इति च । किमसौ व्यामोहोऽपगतः किंवा निति । ७३॥

इत्युक्तः शिष्य आह— भगवन्, अपगतः त्वत्प्रसादात् व्यामोहः,  
 कितु मम कूटस्थताया सशयः । कथम्— शब्दादीनां स्वतः सिद्धिर्नास्ति,  
 अचेतनत्वात् । शब्दाद्याकारप्रत्ययोत्पत्तेस्तु तेषाम् । प्रत्ययानामितरेतरव्या-  
 वृत्तविशेषणाना नीलर्पाताद्याकारवतां स्वतःसिद्धयसंभवात् । तस्माद्बाह्या-  
 कारनिमित्तत्व गम्यते इति बाह्याकारवत् शब्दाद्याकारत्वसिद्धिः । तथा  
 प्रत्ययानामपि अहंप्रत्ययालंबनवस्तुभेदाना सहतत्वात् अचैतन्योपपत्तेः ।  
 स्वार्थत्वासंभवात् स्वरूपव्यतिरिक्तग्राहकग्राह्यत्वेन सिद्धिः शब्दादिवदेव ।

असंहतत्वे सति चैतन्यात्मकत्वात् स्वार्थोऽपि अहप्रत्ययानां नीलपीताद्या-  
काराणामुपलब्धेति विक्रियावानेव, कथं कूटस्थ, इति संशयः ॥७४॥

त गुरुवाच— न युक्तस्तव संशयः । यतस्तेषां प्रत्ययानां निय-  
मेन अशेषतः उपलब्धेरेव अपरिणामित्वात् कूटस्थत्वसिद्धौ निश्चयहेतुमेव  
अशेषचित्तप्रचारोपलब्धि संशयहेतुमात्थ । यदि हि तव परिणामित्वं  
स्यात् अशेषस्वविषयचित्तप्रचारोपलब्धिर्न स्यात् चित्तस्यैव स्वविषये ।  
यथा चेद्रियाणां स्वविषयेषु । नच तथा आत्मनस्तव स्वविषयैकदेशो-  
पलब्धिः । अतः कूटस्थतैव तवेति ॥७५॥

तत्राह— उपलब्धिर्नाम धात्वर्थो विक्रियैव, उपलब्धुः कूटस्था-  
त्मता चेति विरुद्धम् ॥७६॥

न धात्वर्थविक्रियायां उपलब्ध्युपचारात् । यो हि बौद्धः प्रत्ययः  
स धात्वर्थो विक्रियात्मकः आत्मनः उपलब्ध्याभासफलावसान इति उपल-  
ब्धिशब्देन उपचर्यते । यथा छिदिक्रिया द्वैर्धीभावफलावसानेति धात्व-  
र्थेन उपचर्यते तद्वत् ॥७७॥

इत्युक्तः शिष्य आह— ननु भगवन्, मम कूटस्थत्वप्रतिपादनं  
प्रति असमर्थो दृष्टातः । कथम्, छिदिः छेद्यविक्रियावसाना उपचर्यते—  
यथा धात्वर्थत्वेन तथा उपलब्धिशब्दोऽपचरितोऽपि धात्वर्थो बौद्धः प्रत्ययः  
आत्मनः उपलब्धिविक्रियावसानश्चेत् नात्मनः कूटस्थतां प्रतिपादयितुं  
समर्थः ॥७८॥

गुरुवाच— सत्यमेवं स्यात् यदि उपलब्ध्युपलब्धोः विशेषः ।  
नित्योपलब्धिमात्र एव हि उपलब्धा । नतु तार्किकसमय इव अन्या उप-  
लब्धिः अन्यः उपलब्धा च ॥७९॥

ननु उपलब्धिफलावसानो धात्वर्थः कथमिति ॥८०॥

उच्यते— शृणु उपलब्ध्याभासफलावसान इत्युक्तं, किं न श्रुतं  
तत् त्वया ? नतु आत्मा विक्रियोत्पादनावसान इति न्योक्तम् ॥८१॥

शिष्य उवाच— कथं तर्हि कूटस्थे मयि अशेषस्वविषयचित्तप्रचारेण पलब्धत्वमित्यात्थ ॥८२॥

त गुरुवाच— सत्यमवोच, तेनैव कूटस्थतामब्रुव तव ॥८३॥

यद्येव भगवन्, कूटस्थानित्योपलब्धिस्वरूपे मयि शब्दाद्याकारबौद्धप्रत्ययेषु च मत्स्वरूपोपलब्ध्याभासफलावसानवत्सु उत्पद्यमानेषु कस्त्वपराधो मम ॥८४॥

सत्यं नास्यपराध. कितु अविद्यामात्रस्तु अपराध इति प्रागेवावोचम् ॥८५॥

यदि भगवन्, सुषुप्त इव मम विक्रिया नास्ति, कथं स्वप्नजागरिते ॥८६॥

त गुरुवाच— कित्वनुभूयेते त्वया सततम् ॥८७॥

बाढम् अनुभवामि, कितु विच्छिद्यविच्छिद्यं नतु सततम् ॥८८॥

त गुरुवाच— तर्हि आगतुके त्वेते, न तवात्मभूते । यदि तवात्मभूते, चैतन्यस्वरूपवत् स्वतःसिद्धे सतते एव स्याताम् । किंच स्वप्नजागरिते न तव आत्मभूते व्यभिचारित्वात् वस्त्रादिवत् । नहि यस्य यत्स्वरूपं तत् तद्व्यभिचारि दृष्टम् । स्वप्नजागरिते तु चैतन्यमात्रत्वाद् व्यभिचरतः । सुषुप्ते चेत् स्वरूपं व्यभिचरेत् तन्नष्टं नास्तीति वा बाध्यमेव स्यात् आगतुकानां अतद्धर्माणां उभयात्मकत्वदर्शनात् । यथा धनवस्त्रादीनां नाशो दृष्टः स्वप्नभ्रान्तिलब्धानां तु अभावो दृष्टः ॥८९॥

नन्वेव भगवन्, चैतन्यस्वरूपमपि आगतुकं प्राप्तम् । स्वप्नजागरितयोरिव सुषुप्ते अनुपलब्धेः । अचैतन्यस्वरूपो वा स्यामहम् ॥९०॥

न । पश्य । तदनुपपत्तेः । चैतन्यस्वरूपं चेत् आगतुकं पश्यसि, पश्य । नैतद्धर्षशतेनापि उपपत्त्या कलयितुं शक्नुमो वयम्, अन्यो वाऽचैतन्योऽपि । तस्य सहतत्वात् पारार्थ्यं अनेकत्वं नाशित्वं च न केनचित् उपपत्त्या वारयितुं शक्यम् । अस्वार्थस्य स्वतःसिद्धयभावादित्यवोचाम् ।

चैतन्यस्वरूपस्य तु आत्मनः स्वतःसिद्धेः अन्यानपेक्षत्व न केनचित्  
वारयितुं शक्यम्, अव्यभिचारात् ॥ ९१ ॥

ननु व्यभिचारो दर्शितो मया सुषुप्ते न पश्यामीति ॥ ९२ ॥

न । व्याहृतत्वात् । कथं व्याघातः ? पश्यतस्तव न पश्यामि इति  
व्याहृत वचनम् । नहि कदाचित् भगवन्, सुषुप्ते मया चैतन्य अन्यद्वा  
किञ्चित् दृष्टम् । पश्यन् तर्हि सुषुप्ते त्वम् यस्मात् दृष्टमेव प्रतिषेधसि न  
दृष्टम् । या तव दृष्टिः तत् चैतन्यमिति मयोक्तम् । यया त्व विद्व-  
मानया न किञ्चित् दृष्टमिति प्रतिषेधसि सा दृष्टिः त्वचैतन्यम् । तर्हि  
सर्वत्र अव्यभिचारात् कूटस्थनित्यत्व सिद्ध स्वतः एव, न प्रमाणापेक्षम् ।  
स्वतःसिद्धस्य हि प्रमातुः अन्यस्य प्रमेयस्य परिच्छित्ति प्रति प्रमाणापेक्षा ।  
या तु अन्या नित्या परिच्छित्ति अपेक्षयते अन्यस्य अपरिच्छित्तिरूपस्य  
परिच्छेदाय सा हि नित्यैव कूटस्था स्वयज्योतिःस्वभावा, आत्मनि प्रमाणत्वे  
प्रमातृत्वे वा न तां प्रति प्रमाणापेक्षा, तत्स्वभावत्वात् । यथा प्रकाशनं  
उष्णात्वं वा लोहोदकादिषु परतः अपेक्षयते अन्यादित्यादिभ्यः अतस्वभा-  
वत्वात् । न अभ्यादित्यादीनां तदपेक्षा सर्वदा तत्स्वभावत्वात् ॥ ९३ ॥

अनित्यत्वे एव प्रमा स्यात् न नित्यत्वे इति चेत् ॥ ९४ ॥

न । अवगतेः नित्यत्वानित्यत्वयोः विशेषानुपपत्तेः । नहि  
अवगतेः प्रमात्वे अनित्या अवगतिः प्रमा न नित्या इति विशेषः अव-  
गम्यते ॥ ९५ ॥

नित्यायां प्रमातुः अपेक्षाऽभावः । अनित्यायां तु यन्तान्तरित-  
त्वात् अवगतिः अपेक्षयत इति विशेषः स्यात् इति चेत् ॥ ९६ ॥

सिद्धा तर्हि आत्मनः प्रमातुः स्वतःसिद्धिः प्रमाणनिरपेक्षत-  
यैवेति ॥ ९७ ॥

अभावेऽपि अपेक्षाऽभावः नित्यत्वात् इति चेत् ॥ ९८ ॥

न । अवगतेरेव आत्मनि सद्भावादिति परिहृतभेतत् प्रमातुश्चेत् प्रमाणा-

पेक्षा सिद्धिः कस्य प्रमित्सा स्यात् । यस्य प्रमित्सा स एव प्रमाता अभ्युपगम्येतां तदीया च प्रमित्सा प्रमेयविषयैव न प्रमातृविषया । प्रमातृविषयत्वे अनवस्था-प्रसंगात् । प्रमातुः तदिच्छायाश्च, तस्याप्यन्यः प्रमाता तस्याप्यन्य इति । एवमेव इच्छायाः प्रमातृविषयत्वे । प्रमातुरात्मनः अव्यवहितत्वाच्च प्रमेय-त्वानुपपत्तिः । लोके हि प्रमेय नाम प्रमातुः इच्छा—स्मृति—प्रयत्न—प्रमाणजन्म—व्यवहित सिध्यति । नान्यथा अवगतिः प्रमेयविषया दृष्टा । नच प्रमातुः प्रमाता स्वयमेव केनचित् व्यवहितः कल्पयितुं शक्यः इच्छादीनामन्यतमेनापि । स्मृतिश्च स्मर्तव्याविषया न स्मर्तृविषया । तथा इच्छायाः इष्टविषयत्वमेव न इच्छावद्विषयत्वम् । स्मर्तिच्छावद्विषयत्वेऽपि हि उभयोः अनवस्था पूर्ववदपरिहार्या स्यात् ॥ ९९ ॥

ननु प्रमातृविषयावगत्यनुत्पत्तौ अनवगत एव प्रमाता स्यादिति चेत् ॥ १०० ॥

न, अवगतुः अवगतेः अवगतव्यविषयत्वात् । अवगतविषयत्वे च अनवस्था पूर्ववत् स्यात् । अवगतिश्च आत्मनि कूटस्थानित्यात्मज्योतिः अन्यतः अनपेक्षैव सिद्धा अग्न्यादित्याद्युष्णप्रकाशवदिति पूर्वमेव प्रसाधितम् । अवगते चैतन्यात्मज्योतिषः स्वात्मनि अनित्यत्वे, आत्मनः स्वार्थ-तानुपपत्तिः । कार्यकरणसघातवत् सहतत्वात् पारार्थ्यं दोषवत् च अवो-चाम । कथम् ? चैतन्यात्मज्योतिषः स्वात्मनि अनित्यत्वे स्मृत्यादिव्यवधा-नात् सातरत्वम् । ततश्च तस्य चैतन्यज्योतिषः प्रागुत्पत्तेः प्रध्वंसाच्चोर्ध्वं आत्मन्येव अभावात् चक्षुरादीनामिव सहतत्वात् पारार्थ्यं स्यात् । यदा च तत् उत्पन्न आत्मनि विद्यते न तदा आत्मनः स्वार्थत्वम् । तद्भावाभा-वापेक्षा हि आत्मानात्मनोः स्वार्थत्वपरार्थत्वसिद्धिः । तस्मात् आत्मनः अन्यनिरपेक्षमेव नित्यचैतन्यज्योतिषः सिद्धम् ॥ १०१ ॥

ननु एवं सति, असाति प्रमाश्रयत्वे कथं प्रमातुः प्रमातृत्वम् ॥ १०२ ॥  
उच्यते— प्रमायाः नित्यत्वे अनित्यत्वे च रूपविशेषाभावात् ।



अवगतिर्हि प्रमा । तस्याः स्मृतीच्छादिपूर्विकायाः अनित्यायाः कूटस्थानित्याया वा न स्वरूपविशेषो विद्यते । यथा धात्वर्थस्य तिष्ठत्यादेः फलस्य गत्यादिपूर्वकस्य अनित्यस्य अगतिपूर्वस्य नित्यस्य वा रूपविशेषो नास्तीति तुल्यो व्यपदेशो दृष्टः तिष्ठति मनुष्याः तिष्ठति पर्वताः इत्यादि । तथा नित्यावगतिस्वरूपेऽपि प्रमातरि प्रमातृत्वव्यपदेशो न विरुध्यते फलसामान्यादिति ॥ १०३ ॥

अत्राह शिष्य — नित्यावगतिस्वरूपस्य आत्मनः अविक्रियत्वान् कार्यकरणैः असह्य तक्षादीनामिव वास्यादिभिः कर्तृत्वं नोपपद्यते । असह्यत्वभावस्य च कार्यकरणोपादाने अनवस्था प्रसज्येत । तक्षादीना तु कार्यकरणैः नित्यमेव सह्यत्वमिति वास्याद्युपादाने नानवस्था स्यादिति १०४

इह तु असह्यत्वभावस्य कारणानुपादाने कर्तृत्वं नोपपद्यत इति कारण उपादेयम् — तदुपादानमपि विक्रियैवेति तत्कर्तृत्वे करणांतरमुपादेयम्, तदुपादानेऽपि अन्यदिति प्रमातुः स्वातंत्र्ये अनवस्था अपरिहार्या स्यात् इति । नच क्रियैव आत्मान कारयति अनिर्वर्तितायाः स्वरूपाभावान् । अथ अन्यत् आत्मान उपेत्य क्रिया कारयतीति चेत् । न । अन्यस्य स्वतः सिद्धत्वाविषयत्वाद्यनुपपत्तेः । नहि आत्मनः अन्यत् अचेतन वस्तु स्वप्रमाणक दृष्टम् । शब्दादि सर्वमेव अवगतिफलावसानप्रत्ययप्रमित सिद्ध स्यात् । अवगतिश्चेदात्मनोऽन्यस्य स्यात् सोऽपि आत्मैवासह्यतः स्वार्थः स्यात् न परार्थः । नच देहेन्द्रियविषयाणां स्वार्थतां अवगतुं शक्नुमः । अवगत्यवसानप्रत्ययापेक्षसिद्धिदर्शनात् ॥ १०५ ॥

ननु देहस्यावगतौ न कश्चित् प्रत्यक्षादिप्रत्ययातरं अपेक्षते ॥ १०६ ॥ बाढम् । जाग्रति एव स्यात् । मृत्तिसुषुप्त्योस्तु देहस्यापि प्रत्यक्षादिप्रमाणापेक्षैव सिद्धिः, तथैव इन्द्रियाणाम् । बाह्या एव हि शब्दाद्यो देहेन्द्रियाकारपरिणता इति प्रत्यक्षादिप्रमाणापेक्षैव हि सिद्धिः । सिद्धिरिति

च प्रमाणफलं अवगतिं अवोचाम । सा च अवगतिः कूटस्था स्वयसि-  
द्धा आत्मज्योतिःस्वरूपेति च ॥ १०७ ॥


अत्राह चोदकः अवगतिः प्रमाणानां फल कूटस्थानित्यात्म-  
ज्योतिःस्वरूपेति च विप्रतिषिद्धम् । इत्युक्तवत्माह— न विप्रतिषिद्धम् ।  
कथं तर्हि अवगते' फलत्वम् ? तत्त्वोपचारात् । कूटस्था नित्यापि सती  
प्रत्यक्षादिप्रत्ययाते लक्ष्यते तादर्थात् । प्रत्यक्षादिप्रत्ययस्य अनित्यत्वे  
अनित्येव भवति । तेन प्रमाणानां फल इति उपचर्यते ॥१०८॥

यद्येवं भगवन् ! कूटस्थानित्यावगतिः आत्मज्योतिःस्वरूपैव स्वय-  
सिद्धा आत्मनि प्रमाणनिरपेक्षत्वात् ततोऽयतः अचेतनं सहत्यकारित्वात्  
परार्थम् । येन च सुखदुःखमोहहेतुप्रत्ययावगतिरूपेण पारार्थ्यं तेनैव स्वरू-  
पेण अनात्मनः अस्तित्वं नान्येन रूपांतरेण, अतो नास्तित्वमेव परमार्थतः ।  
यथा हि लोके रज्जुसर्पमरीच्युदकादीनां तदवगतिव्यतिरेकेण अभावो दृष्टः  
एवं जाग्रत्स्वप्नद्वैतभावस्यापि तदवगतिव्यतिरेकेण अभावो युक्तः । एवमेव  
परमार्थतः भगवन्, अवगतेः आत्मज्योतिषः नैरर्थभावात् कूटस्थानित्यता  
अद्वैतभावश्च सर्वप्रत्ययभेदेषु अव्यभिचारात् । प्रत्ययभेदाश्च अवगति व्यभि-  
चरति । यथा स्वप्ने नीलपीताद्याकारभेदरूपाः प्रत्ययाः तदवगतिं व्यभि-  
चरतः परमार्थतो न संतीत्युच्यते, एवं जाग्रत्यपि नीलपीतादिप्रत्ययभेदाः  
तामेवावगतिं व्यभिचरतः असत्यरूपाः भवितुमर्हति । तस्याश्च अवगतेः  
अन्यः अवगता नास्तीति न स्वेन स्वरूपेण स्वयं उपादातुं हातुं वा  
शक्यते अन्यस्य च अभावात् ॥ १०९ ॥

तथैवेति । एषा अविद्या यन्निमित्तं ससारो जाग्रत्स्वप्नलक्षणः ।  
तस्या अविद्यायाः विद्या निवर्तिका । इत्येवं त्वं अभयं प्राप्तोऽसि ।  
ज्ञातः परं जाग्रत्स्वप्नदुःखमनुभविष्यसि । ससारदुःखान्मुक्तोऽसीति ॥११०॥  
ओमिति ॥ १११ ॥

इति कूटस्थाद्वयात्मबोधनामकं अवगतिप्रकरणं द्वितीयं विवृत्तम् ॥ २

॥ अथ परिसंख्यानप्रकरणं तृतीयम् ॥



मुमुक्षुणां उपात्तपुण्यापुण्यक्षपणपराणां अपूर्वानुपचयार्थिनां परिसं-  
ख्यानमिदमुच्यते, अविद्याहेतवो दोषाः वाङ्मनःकायप्रवृत्तिहेतवः, प्रवृ-  
त्तेश्च इष्टानिष्टमिश्रफलानि कर्माणि उपचीयन्ते, इति तन्मोक्षार्थम् ॥११२॥

तत्र शब्दस्पर्शरूपरसगंधानां विषयाणां श्रोत्रादिग्राह्यत्वात् स्वात्मनि  
परेषु वा विज्ञानाभावः, तेषामेव परिणतानां यथा लोष्टादीनाम् । श्रोत्रादि-  
द्वारैश्च ज्ञायते, येन च ज्ञायन्ते स ज्ञातृत्वात् अतज्जातीयः, ते हि शब्दादयः  
अन्योन्यसंसर्गित्वात् जन्मवृद्धिविपरिणामापक्षयनाशसंयोगाविर्भावतिरोभा-  
वविकारविकारिक्षेत्रबीजाद्यनेकधर्माणः सामान्येन च सुखदुःखाद्यनेक-  
कर्माणि । तद्विज्ञातृत्वादेव तद्विज्ञाता सर्वशब्दादिधर्मविलक्षणः ॥११३॥

तत्र शब्दादिभिः उपलभ्यमानैः पीड्यमानो विद्वान् एव परिसं-  
चक्षीत ॥ ११४ ॥

शब्दस्तु ध्वनिसामान्यमात्रेण विशेषधर्मैर्वा षड्जादिभिः, प्रियैः  
स्तुत्यादिभिः इष्टैः अनिष्टैश्च असत्यबीभत्सपरिभवाक्रोशादिभिर्वचनैः वा मां  
दृक्स्वभावं असंसर्गिणं अविक्रिय अचल अनिधन अभयं अत्यंतसूक्ष्मं  
अविषय गोचरीकृत्य स्पृष्टु नैवार्हति असंसर्गित्वादेव मम । अतएव  
न शब्दनिमित्ता हानिः वृद्धिर्वा । अतो मां किं करिष्याति स्तुतिनिंदादि-  
प्रियत्वादिलक्षणं शब्दः । अविवेकिन हि शब्दं आत्मत्वेन गतं प्रियः  
शब्दो वर्धयेत् अप्रियश्च क्षपयेत् अविवेकित्वात्, नतु मम विवेकिनो  
बालाग्रमात्रमपि कर्तुमुत्सहत इति । एवमेव स्पर्शसामान्येन तद्विशेषैश्च  
शीतोष्णमृदुकर्कशादिज्वरोदरशूलादिलक्षणैश्च अप्रियैः प्रियैश्च कैश्चित् शरी-  
रसमवायिभिः बाह्यांगानुकनिमित्तैश्च न मम काचित् विक्रिया वृद्धिहानि-  
च्छक्षणा अस्पर्शत्वात् क्रियन्ते व्योम्न इव मुष्टिघातादिभिः । तथा रूप-  
सामान्येन तद्विशेषैश्च प्रियाप्रियैः स्त्रीव्यजनादिलक्षणैः अरूपत्वात् न मम


काचित् हानिः वृद्धिर्वा क्रियते । तथा रससामान्येन तद्विशेषैश्च प्रिया-  
प्रियैः मधुराम्ललवणकटुतिक्तकापायैः मूढबुद्धिभिः परिगृहीतैः अरसात्म-  
कस्य मम न काचित् हानिः वृद्धिर्वा क्रियते । तथा गन्धसामान्येन तद्वि-  
शेषैश्च प्रियाप्रियैः पुष्पाद्यनुलेपनादिलक्षणैः अगधात्मकस्य न मम काचित्  
हानिः वृद्धिर्वा क्रियते —‘अशब्दमस्पर्शमरूपमव्यय तथाऽरस नित्यमग-  
धवच्च यत् ’ इति श्रुतेः ॥ ११५ ॥

किञ्च य एव बाह्याः शब्दादयः ते शरीराकारेण सस्थिताः तद्ग्रा-  
हकैश्च श्रोत्राद्याकारैः अतःकरणद्वयतद्विषयाकारेण च अन्योन्यससर्गित्वात्  
संहतत्वाच्च सर्वक्रियासु । तत्रैवं सति विदुषो मम न कश्चित् शत्रुः मित्र  
उदासीनो वा अस्ति । तत्र यदि कश्चित् मिथ्याज्ञानाभिमानेन प्रिय अप्रिय  
वा प्रयुयुक्षेत क्रियाफललक्षणं तन्मृपैव प्रयुयुक्षते स’, तस्य अविषयत्वा-  
न्मम—‘अव्यक्तोऽयमचित्योऽय’ इति स्मृतेः । तथा सर्वेषां पचानामपि  
भूतानां अतिकार्यं. अविषयत्वात् ‘अन्लैद्योऽयमदाह्योऽयं’ इति स्मृतेः ।  
यापि शरीरेन्द्रियसंस्थानमात्रमुपलक्ष्य मद्भक्तानां विपरीतानां च प्रियाऽप्रि-  
यादिप्रयुयुक्षा, तज्जा च वर्माधर्मादिप्राप्तिः, सा तेषामेव, नतु मयि अजरे  
अमृते अभये ‘नैनं कृताकृते तपतः’, ‘न कर्मणा वर्धते नो कनीयान्’  
‘सबाह्याभ्यतरो ह्यज’, ‘न लिप्यते लोकदुःखेन बाह्य.’ इत्यादिश्रुतिस्मृ-  
तिभ्यः । अनात्मवस्तुनश्च असत्त्वात् इति परमो हेतुः । आत्मनश्च अद्व-  
यत्वविषयाणि द्वयस्यासत्त्वात् यानि सर्वाणि उपनिषद्वाक्यानि विस्तरशः  
समीक्षितव्यानि समीक्षितव्यानीति ॥ ११६ ॥

इति श्रीमच्छंकरभगवत्पादकृतौ उपदेशसाहस्र्यां गद्यप्रबंध-  
समाप्तः ॥ ॐ ॥

॥ ॐ तत्सद्ब्रह्मार्पणमस्तु ॥

॥ उपदेशसाहस्री ॥



पद्यप्रबंधः द्वितीयो भागः ।

१ उपोद्घातप्रकरणम् ।

चैतन्य सर्वग सर्व सर्वभूतगुहाशयम् ।  
यत्सर्वविपयातीत तस्मै सर्वविदे नमः ॥ १ ॥  
समापथ्य क्रियाः सर्वा दारामन्यावानपूर्विकाः ।  
ब्रह्मविद्यामथेदानी वक्तु वेद. प्रचक्रमे ॥ २ ॥  
कर्माणि देहयोगार्थं देहयोगे प्रिय प्रिये ।  
ध्रुवे स्याता ततो रागो द्वेषश्चैव ततः क्रियाः ॥ ३ ॥  
धर्माधर्मौ ततोऽज्ञस्य देहयोगस्तथा पुनः ।  
एव नित्यप्रवृत्तोऽय ससारश्चक्रवद्भृशम् ॥ ४ ॥  
अज्ञान तस्य मूलं स्यादिति तद्भानामिष्यते ।  
ब्रह्मविद्याऽत आरब्धा यतो निःश्रेयस भवेत् ॥ ५ ॥  
विद्यैवाज्ञानहानाय न कर्माप्रतिकूलतः ।  
नाज्ञानस्याप्रहाणे हि रागद्वेषक्षयो भवेत् ॥ ६ ॥  
रागद्वेषक्षयाभावे कर्म दोषोद्भव ध्रुवम् ।  
तस्मान्निःश्रेयसार्थाय विद्यैवात्र विधीयते ॥ ७ ॥  
ननु कर्म तथा नित्यं कर्तव्यं जीवने सति ।  
विद्यायाः सहकारित्वं मोक्ष प्रति हि तद्ब्रजेत् ॥ ८ ॥  
यथा विद्या तथा कर्म चोदितत्वाविशेषतः ।  
प्रत्यवायस्मृतेश्चैव कार्यं कर्म मुमुक्षुभिः ॥ ९ ॥  
ननु ध्रुवफला विद्या नान्यत्किंचिदपेक्षते ।  
नाग्निष्टोमौ यथैवान्यद्ध्रुवकार्योऽप्यपेक्षते ॥ १० ॥

तथा ध्रुवफला विद्या कर्म नित्यमपेक्षते ।  
 इत्येव केचिदिच्छति ः कर्म प्रतिकूलतः ॥ ११ ॥  
 विद्यायाः प्रतिकूल हि कर्म स्यात्साभिमानतः ।  
 निर्विकारात्मबुद्धिश्च विद्येतीह प्रकीर्तिता ॥ १२ ॥  
 अह कर्ता ममेद् स्यादिति कर्म प्रवर्तते ।  
 यस्त्वधीना भवेद्विद्या कर्त्रधीनो भवेद्विधिः ॥ १३ ॥  
 कारकाप्युपमृद्नाति विद्या बुद्धिमिवोषरे ।  
 इति तत्सत्यमादाय कर्म कर्तुं व्यवस्यति ॥ १४ ॥  
 विरुद्धत्वादतः शक्य कर्म कर्तुं न विद्यया ।  
 सहैव विदुषा तस्मात्कर्म हेय मुमुक्षुणा ॥ १५ ॥  
 देहाद्यैरविशेषेण देहिनो ग्रहण निजम् ।  
 प्राणिना तदविद्योत्थ तावत्कर्मविधिर्भवेत् ॥ १६ ॥  
 नेति नेतीति देहादीनपोह्यात्माऽवशेषितः ।  
 अविशेषात्मबोधार्थं तेनाविद्या निवर्तिता ॥ १७ ॥  
 निवृत्ता सा कथं भूयः प्रसूयेत प्रमाणतः ।  
 असत्येवाविशेषेऽपि प्रत्यगात्मनि केवले ॥ १८ ॥  
 न चेद्भयः प्रसूयेत कर्ता भोक्तेति धीः कथम् ।  
 सदस्मीति च विज्ञाने तस्माद्विद्याऽसहायिका ॥ १९ ॥  
 अत्यरेचयदित्युक्तो न्यासः श्रुत्यात एव हि ।  
 कर्मभ्यो मानसांतेभ्य एतावदिति वाजिनाम् ॥ २० ॥  
 अमृतत्व श्रुत यस्मात्प्राज्य कर्म मुमुक्षुभिः ।  
 अग्निष्टोमवदित्युक्त तत्रेदमभिधीयते ॥ २१ ॥  
 नैककारकसाध्यत्वात्फलान्यत्वाच्च कर्मणः ।  
 विद्या तद्विपरीतातो दृष्टांतो विषमो भवेत् ॥ २२ ॥  
 कृष्यादिवत्फलार्थत्वादन्यकर्मोपबृहणम् ।

आग्निष्टोमस्त्वपेक्षेत विद्यान्यत्किमपेक्षते ॥ २३ ॥  
 प्रत्यवायस्तु तस्यैव यस्याहकार इष्यते ।  
 अहंकारफलार्थित्वे विद्येते नात्मवोदिनः ॥ २४ ॥  
 तस्मादज्ञानहानाय ससारविनिवृत्तये ।  
 ब्रह्मविद्याविधानाय प्रारब्धोपनिषत्त्वियम् ॥ २५ ॥  
 सदेरुपनिपूर्वस्य क्विपि चोपनिषद्भवेत् ।  
 मदीकरणभावाच्च गर्भदेः शतनात्तथा ॥ २६ ॥

### २ प्रतिषेधप्रकरणम् ।

प्रतिषेद्धमशक्यत्वान्नेतिनेतीति शेषितम् ।  
 इदं नाहमिदं नाहमित्यद्वा प्रतिपद्यते ॥ १ ॥  
 अहधीरिदमात्मोत्था वाचारभणगोचरा ।  
 निषिद्धात्मोद्भवत्वात्सा न पुनर्मानता व्रजेत् ॥ २ ॥  
 पूर्वबुद्धिमबाधित्वा नोत्तरा जायते मतिः ।  
 दृशिरेकः स्वयं सिद्धः फलत्वात्स न बाध्यते ॥ ३ ॥  
 इदं वनमतिक्रम्य शोकमोहादिदूषितम् ।  
 वनाद्राधारको यद्वत्त्वात्मानं प्रतिपद्यते ॥ ४ ॥

### ३ ईश्वरात्मप्रकरणम् ।

ईश्वरश्चेदनात्मा स्यान्नासावस्मीति धारयेत् ।  
 आत्मा चेदीश्वरोऽस्मीति विद्या सान्यनिवर्तिका ॥ १ ॥  
 आत्मनोऽन्यस्य चेद्धर्मा अस्थूलत्वादयो मताः ।  
 अज्ञेयत्वेऽस्य किं तैः स्यादात्मत्वे ह्यन्यधीह्यतिः ॥ २ ॥  
 मिथ्याध्यासनपेधार्थं ततोऽस्थूलादि गृह्यताम् ।  
 परत्र चैन्निषेधार्थं शून्यतावर्णनं हि तत् ॥ ३ ॥

बुभुत्सोर्यदि चान्यत्र प्रत्यगात्मन इष्यते ।  
अप्राणो ह्यमनाः शुभ्र इति चानर्थक वचः ॥ ४ ॥

### ४ तत्त्वज्ञानस्वभावप्रकरणम् ।

अहंप्रत्ययबीज यदहप्रत्ययवत्स्थितम् ।  
नाहंप्रत्ययवद्बुद्ध कथं कर्म प्ररोहति ॥ १ ॥  
दृष्टवच्चेत्प्ररोहः स्यान्नान्यकर्मा स इष्यते ।  
तन्निरोधे कथं तत्स्यात्पृच्छामो वस्तुदुःखताम् ॥ २ ॥  
देहाद्यारंभसामर्थ्याज्ञानं सद्विषयं त्वयि ।  
अभिभूय फलं कुर्यात्कर्माते ज्ञानमुद्भवेत् ॥ ३ ॥  
आरब्धस्य फले ह्येते भोगो ज्ञानं च कर्मणः ।  
अविरोधस्तयोर्युक्तो वैधर्म्यं चेतस्य तु ॥ ४ ॥  
देहात्मज्ञानवज्ज्ञानं देहात्मज्ञानबाधकम् ।  
आत्मन्येव भवेद्यस्य स नेच्छन्नपि मुच्यते ।  
ततः सर्वमिदं सिद्धं प्रयोगोऽस्माभिरीरितं ॥ ५ ॥

### ५ बुद्धचपराधप्रकरणम् ।

मूत्राशंको यथोदको नाग्रहीदमृतं यथा ।  
कर्मनाशभयाज्जंतोरात्मज्ञानाग्रहस्तथा ॥ १ ॥  
बुद्धिस्थश्चलतीवात्मा ध्यायतीव च दृश्यते ।  
नौगतस्य यथा वृक्षास्तद्वत्ससारविभ्रमः ॥ २ ॥  
नौस्थस्य प्रातिलोभ्येन नगानां गमनं यथा ।  
आत्मनः ससृतिस्तद्वद्भयायतीवेति हि श्रुतिः ॥ ३ ॥  
चैतन्यप्रतिबिम्बेन व्याप्तो बोधो हि जायते ।  
बुद्धेः शब्दादिनिर्भासस्तेन मोमुह्यते जगत् ॥ ४ ॥



चैतन्यभास्यताहमस्तादर्थ्यं च तदस्य यत् ।  
इदमशप्रहाणे न परः सोऽनुभवो भवेत् ॥ ५ ॥

### ६ विशेषापोहप्रकरणम् ।

छित्त्वा त्यक्तेन हस्तेन स्वय नात्मा विशेष्यते ।  
यथा शिष्टेन सर्वेण येन येन विशेष्यते ॥ १ ॥  
तस्मात्त्यक्तेन हस्तेन तुल्य सर्व विशेषणम् ।  
अनात्मत्वेन तस्मात्ज्ञो मुक्तः सर्वैर्विशेषणैः ॥ २ ॥  
विशेषणमिदं सर्वं साध्वलकरणं यथा ।  
अविद्याध्यस्तमतं सर्वं ज्ञात आत्मन्यसद्भवेत् ॥ ३ ॥  
ज्ञातैवात्मा सदा ग्राह्यो ज्ञेयमुत्सृज्य केवलः ।  
अहमित्यपि यद्ग्राह्यं व्यपेतागसमं हि तत् ॥ ४ ॥  
यावान्स्यादिदमशो यः स स्वतोऽन्यो विशेषणम् ।  
विशेषप्रक्षयो यत्र सिद्धो ज्ञश्चित्रगुर्यथा ॥ ५ ॥  
इदमशोऽहमित्यत्र त्याज्यो नात्मेति पठितैः ।  
अहंब्रह्मेति शिष्टांशो भूतपूर्वगतेर्भवेत् ॥ ६ ॥

### ७ बुद्ध्यारूढप्रकरणम् ।

बुद्ध्यारूढं सदा सर्वं दृश्यते यत्र तत्र वा ।  
मया तस्मात्परं ब्रह्म सर्वज्ञश्चास्मि सर्वगः ॥ १ ॥  
यथात्मबुद्धिचाराणां साक्षी तद्वत्परेश्वपि ।  
नेवापोढं न वाऽऽदातुं शक्यस्तस्मात्परो ह्यहम् ॥ २ ॥  
विकारित्वमशुद्धत्वं भौतिकत्वं न चात्मनः ।  
अशेषबुद्धिसाक्षित्वाद्बुद्धिवन्नाल्पवेदना ॥ ३ ॥  
मणौ प्रकाशयते यद्ब्रह्मनाद्याकारताऽऽतपे ।

मयि सदृश्यते सर्वमातपेनेव तन्मया ॥ ४ ॥  
 बुद्धौ दृश्यं भवेद्बुद्धौ सत्यां नास्ति विपर्यये ।  
 द्रष्टा यस्मात्सदा द्रष्टा तस्मात् द्वैत न विद्यते ॥ ५ ॥  
 अविवेकात्पराभाव यथा बुद्धिरवैत्तथा ।  
 विवेकात्तु परादन्यः स्वयं चापि न विद्यते ॥ ६ ॥

### ८ मतिविलापनप्रकरणम् ।

चितिः स्वरूपं स्वत एव मे मत रसादियोगस्तव मोहकारितः ।  
 अतो न किञ्चित्तव चेष्टितेन मे फल भवेत्सर्वविशेषहानत' ॥ १ ॥  
 विमुच्य मायामयकार्यतामिह प्रशातिमायाह्यसरीहितात्सदा ।  
 अहं पर ब्रह्म सदा विमुक्तवत्तथाजमेक द्वयवर्जित यतः ॥ २ ॥  
 सदा च भूतेषु समोऽस्मि केवलो यथा च ख सर्वगमक्षर शिवम् ।  
 निरंतरं निष्कलमक्रिय पर ततो न मेऽस्तीह फल तत्रेहितैः ॥ ३ ॥  
 अहं ममैको न मदन्यदिष्यते तथा न कस्याप्यहमस्म्यसंगतः ।  
 असगरूपोऽहमतो न मे त्वया कृतेन कार्यं तव चाद्वयत्वतः ॥४॥  
 फले च हेतौ च जनो त्रिषक्तवानिति प्रचित्याहमतो विमोक्षणे ।  
 जनस्य संवादमिमं प्रकल्पवान्स्वरूपतत्त्वार्थविबोधकारणम् ॥५॥  
 संवादमेत यदि चितयेन्नरो विमुच्यते ज्ञानमहाभयागमात् ।  
 विमुक्तकामश्च तथा जनः सदा चरत्यशोकः सम आत्मवित्सुखी ॥६॥

### ९ सूक्ष्मताव्यापिताप्रकरणम् ॥

सूक्ष्मताव्यापिते ज्ञेये गन्धादेरुत्तरोत्तरम् ।  
 प्रत्यगात्मावसानेषु पूर्वपूर्वप्रहाणतः ॥१॥  
 शारीरा पृथिवी तावद्यावद्वाह्या प्रमाणतः ।  
 अंब्वादीनि च तत्त्वानि तावज्ज्ञेयानि कृत्स्नशः ॥२॥

वाग्वादीनां यथोत्पत्ते. पूर्वं ख सर्वग तथा ।  
 अहमेकः सदा सर्वश्चिन्मात्र. सर्वगोऽद्वयः ॥३॥  
 ब्रह्माद्याः स्थावरांता ये प्राणिनो मम पूः स्मृताः ।  
 कामक्रोधादयो दोषा जायेरन्मे कुतोऽन्यतः ॥४॥  
 भूतदोषैः सदाऽऽपृष्ट सर्वभूतरथमीश्वरम् ।  
 नील व्योम यथा बालो दुष्टं मा वीक्षते जनः ॥५॥  
 मच्चैतन्याऽभास्यत्वात्सर्वप्राणिधिया सदा ।  
 पूर्वम प्राणिन. सर्वे सर्वज्ञस्य विपाप्मनः ॥६॥  
 जनिमज्ञानविज्ञेयं स्वप्नज्ञानवदिष्यते ।  
 नित्यं निर्विषय ज्ञान तस्मात् द्वैत न विद्यते ॥७॥  
 ज्ञातुर्ज्ञातिर्हि नित्योक्ता सुषुप्ते त्वन्यशून्यतः ।  
 जाग्रज्ज्ञातिस्वविद्यातस्तद्ग्राह्य चासदिष्यताम् ॥७॥  
 रूपवत्त्वाद्यसत्त्वान्न दृष्टयादे' कर्मता यथा ।  
 एवं विज्ञानकर्मत्वं भूम्नो नास्तीति गम्यते ॥९॥

१० द्वाविंशस्वरूपपरमार्थदर्शनप्रकरणम् ॥

द्वाविंशस्वरूपं गगनोपम परं सकृद्विभातं त्वजमेकमक्षरम् ।  
 अलेपक सर्वगत यदद्वयं तदेव चाहं सततं विमुक्त ॐ ॥ १॥  
 द्वाविंस्तु शुद्धोऽहमविक्रियात्मको न मेऽस्ति कश्चिद्विषयः स्वभावतः ।  
 पुरीस्तिरश्चोर्ध्वमधश्च सर्वतः संपूर्णभूमा त्वज आत्मनि स्थितः ॥२॥  
 अजोऽमरश्चैव तथाजरोऽमृतः स्वयंप्रभः सर्वगतोऽहमद्वयः ।  
 न कारणं कार्यमतीव निर्मलः सदैव तृप्तश्च ततो विमुक्त ॐ ॥३॥  
 सुषुप्तजाग्रत्स्वपतश्च दर्शनं न मेऽस्ति किञ्चित्तु मतेर्हि मोहनम् ।  
 स्वतश्च तेषां परतोऽप्यसत्त्वतस्तुरीय एवास्मि सदा दृगद्वयः ॥४॥  
 शरीरबुद्धीन्द्रियदुःखसंततिर्न मे न चाहं मम निर्विकारतः ।

असत्त्वहेतोश्च तथैव संततेरसत्त्वमस्याः स्वपतो हि दृश्यवत् ॥५॥  
 इदं तु सत्य मम नास्ति विक्रिया विकारहेतुर्न हि मेऽद्वयत्वतः ।  
 न पुण्यपापे न च मोक्षबधने न चास्ति वर्णाश्रमताऽशरीरतः ॥६॥  
 अनादितो निर्गुणतो न कर्म मे फल च तस्मात्परमोऽहमद्वयः ।  
 यथा नभः सर्वगत न लिप्यते तथा ब्रह्म देहगतोऽपि सूक्ष्मतः ॥७॥  
 सदा च भूतेषु समोऽहमीश्वरः क्षराक्षराभ्यां परमो ब्रह्मोत्तम ।  
 परात्मतत्त्वश्च तथाद्वयोऽपि सन्विपर्ययेणाभिमतस्वाविद्यया ॥७॥  
 अविद्यया भावनया च कर्मभिर्विविक्त आत्माऽव्यवधिः सुनिर्मलः ।  
 दृगादिशक्तिप्रचितोऽहमद्वयः स्थितः स्वरूपे गगन यथाचलम् ॥९॥  
 अहं परं ब्रह्म विनिश्चयात्मदृष्टं न जायते भूय इति श्रुतेर्वचः ।  
 न चैव बीजे त्वसति प्रजायते फलं न जन्मास्ति ततो ह्यमोहता ॥१०॥  
 मेदमित्य च तथेदमीदृशं तथाहमेव न परो न वान्यथा ।  
 विमृष्टतैव न जनस्य कल्पना सदा समे ब्रह्मणि चाद्वये शिवे ॥११॥  
 यदद्वयं ज्ञानमतीव निर्मलं महात्मना तत्र न शोकमोहता ।  
 तयोरभावे न हि जन्म कर्म वा भवेदयं वेदविदा विनिश्चयः ॥१२॥  
 सुषुप्तवज्राग्रति यो न पश्यति द्वयं तु पश्यन्नपि चाद्वयत्वतः ।  
 तथा च कुर्वन्नपि निष्क्रियश्च यः स आत्मविन्नान्य इतीह निश्चयः ॥  
 इतीदमुक्तं परमं र्थदर्शनं मया हि वेदातविनिश्चितं परमं  
 विमुच्यतेऽस्मिन्यदि निश्चितो भवेन्न लिप्यते व्योम इवेह कर्मभिः ॥१४॥

### ईक्षितृत्वप्रकरणम् । ११ ॥

ईक्षितृत्वं स्वतःसिद्धं जतूनां च ततोऽन्यता ।  
 अज्ञानादित्यतोऽन्यत्वं सदसीति निर्वर्यते ॥ १ ॥  
 एतावद्भयमृतत्वं न किञ्चिदन्यत्सहायकम् ।  
 ज्ञानस्येति ब्रुवन्छास्त्रं सल्लिङ्गं कर्म वाचते ॥ २ ॥

सर्वेषां मनसो वृत्तमविशेषेण पश्यतः ।  
 तस्य मे निर्विकारस्य विशेषः स्यात्कथंचन ॥ ३ ॥  
 मनोवृत्त मनश्चैव स्वप्नवज्जाग्रतीक्षितुः ।  
 संप्रसादे द्वयासत्त्वाच्चिन्मात्रः सर्वगोऽव्ययः ॥ ४ ॥  
 स्वप्नः सत्यो यथाऽऽबोधाद्देहात्मत्व तथैव च ।  
 प्रत्यक्षादेः प्रमाणत्व जाग्रत्स्यादाऽऽत्मवेदनात् ॥ ५ ॥  
 व्योमवत्सर्वभूतस्थो भूतदोषैर्विवर्जितः ।  
 साक्षी चेताऽगुणः शुद्धो ब्रह्मैवास्मीति केवलः ॥ ६ ॥  
 नामरूपक्रियाभ्योऽन्यो नित्यमुक्तस्वरूपवान् ।  
 अहमात्मा परं ब्रह्म चिन्मात्रोऽह सदाऽद्वयः ॥ ७ ॥  
 अह ब्रह्मास्मि कर्ता च भोक्ता चास्मीति ये विदुः ।  
 ते नष्टा ज्ञानकर्मभ्या नारितकाः स्युर्न सशयः ॥ ८ ॥  
 धर्माधर्मफलैर्योगे इष्टोऽदृष्टो यथाऽऽत्मनः ।  
 शास्त्राद्ब्रह्मत्वमप्यस्य मोक्षो ज्ञानात्तथेष्यताम् ॥ ९ ॥  
 या माहारजनाद्यास्ता वासनाः स्वप्नदार्शभिः ।  
 अनुभूयत एवेह ततोऽन्यः केवलो दृशिः ॥ १० ॥  
 कोशादिव विनिष्कृष्टः कार्यकारणवर्जितः ।  
 यथाऽसिर्दृश्यते स्वप्ने तद्ब्रह्मोद्भा स्वयप्रभः ॥ ११ ॥  
 आपेपात्प्रतिबुद्धस्य ज्ञस्य स्वामाविकं पदम् ।  
 उक्त नेत्यादिवाक्येन कल्पितस्यापनेतृणा ॥ १२ ॥  
 महाराजादयो लोका मयि यद्वत्प्रकल्पिता ।  
 स्वप्ने तद्वत् द्वय विद्याद्रूप वासनया सह ॥ १३ ॥  
 देहलिगात्मना कार्या वासनारूपिणा क्रियाः ।  
 नेति नेत्यात्मरूपत्वान्न मे कार्या क्रिया क्वचित् ॥ १४ ॥  
 न ततोऽमृतताशास्ति कर्मणोऽज्ञानहेतुतः ।

मोक्षस्य ज्ञानहेतुत्वान्न तदन्यदपेक्षते ॥ १५ ॥  
 अमृतं चाभयं नार्तं नेतीत्यात्मा प्रियो मम ।  
 विपरीतमतोऽन्यद्यत्त्यजेत्तत्सक्रिय ततः ॥ १६ ॥

### १२ प्रकाशप्रकरणम् ॥

प्रकाशस्थं यथा देहं सालोकमभिमन्यते ।  
 द्रष्टाभास तथा चित्तं द्रष्टाहमिति मन्यते ॥ १ ॥  
 यदेव दृश्यते लोके तेनाभिन्नत्वमात्मनः ।  
 प्रपद्यते ततो मूढस्तेनात्मानं न विदति ॥ २ ॥  
 दशमस्य नवात्मत्वप्रतिपत्तिवदात्मनः ।  
 दृश्येषु तद्वदेवाय मूढो लोको न चान्यथा ॥ ३ ॥  
 त्वं कुरु त्वं तदेवेति प्रत्ययवैककालिकौ ।  
 एकनीडौ कथं स्यातां विरुद्धौ न्यायतो वद ॥ ४ ॥  
 देहाभिमनिनो दुःखं नादेहस्य स्वभावतः ।  
 स्वापवत्प्रहाणाय तत्त्वमित्युच्यते दृशेः ॥ ५ ॥  
 दृशेःछाया यदाऽऽरूढा मुखच्छायेव दर्शने ।  
 पश्यंस्तं प्रत्ययं योगी दृष्ट आत्मेति मन्यते ॥ ६ ॥  
 तं च मूढं च यद्यन्यं प्रत्ययं वेत्ति नो दृशेः ।  
 स एव योगिनां श्रेष्ठो नेतरः स्यान्न सशयः ॥ ८ ॥  
 विज्ञातेर्यस्नु विज्ञाता स त्वमित्युच्यते यतः ।  
 स स्यादनुभवस्तस्य ततोऽन्योऽनुभवो मृषा ॥ ८ ॥  
 दृशिरूपे सदा नित्ये दर्शनादर्शने मयि ।  
 कथं स्यातां ततो नान्यं इष्यतेऽनुभवस्ततः ॥ ९ ॥  
 यत्स्थस्तापो रवेर्देहे दृशेः स विषयो यथा ।  
 सत्त्वस्थस्तद्वदेवेह दृशेः स विषयस्तथा ॥ १० ॥

प्रातिपिद्धे दृगंशोऽङ्गः खमिवैकरसोऽद्वयः ।  
 नित्यमुक्तः सदाशुद्धः सोऽहं ब्रह्मास्मि केवलः ॥ ११ ॥  
 विज्ञातुनैव विज्ञाता परोऽन्यः संभवत्यतः ।  
 विज्ञाताहं परो मुक्तः सर्वभूतेषु सर्वदा ॥ १२ ॥  
 यो वेदालुप्तदृष्टित्वात्मनोऽकर्तृता तथा ।  
 ब्रह्मवित्त्वं तथा मुक्त्वा स आत्मज्ञो न चेतः ॥ १३ ॥  
 ज्ञातैवाहमविज्ञेयः शुद्धो मुक्तः सदेत्यपि ।  
 विवेकी प्रत्ययो बुद्धेर्दृश्यत्वान्नाशवान्यतः ॥ १४ ॥  
 अलुप्ता त्वात्मनो दृष्टिर्नोत्पाद्या कारकैर्यतः ।  
 दृश्यया चान्यया दृष्टया जन्यताऽस्याः प्रकल्पिता ॥ १५ ॥  
 देहात्मबुद्ध्यपेक्षत्वादात्मनः कर्तृता मृषा ।  
 नैव किञ्चित्करोमीति सत्या बुद्धिः प्रमाणजा ॥ १६ ॥  
 कर्तृत्वं कारकापेक्षमकर्तृत्वं स्वभावतः ।  
 कर्ता भोक्तेति विज्ञानं मृषैवेति सुनिश्चितम् ॥ १७ ॥  
 एव शास्त्रानुमानाभ्या स्वरूपेऽवगते सति ।  
 नियोज्योऽहमिति ह्येषा सत्या बुद्धिः कथं भवेत् ॥ १८ ॥  
 यथा सर्वातरं व्योम व्योम्नोऽप्याभ्यंतरो ह्यहम् ।  
 निर्विकारोऽचलः शुद्धोऽजरो मुक्तः सदाद्वयः ॥ १९ ॥

### १३ अचक्षुष्णप्रकरणम् ॥

अचक्षुष्णान्न दृष्टिर्भे तथाऽश्रोत्रस्य का श्रुतिः ।  
 अवाक्त्वान्न तु वक्तिः स्यादमनस्त्वान्मतिः कुतः ॥ १ ॥  
 अप्राणस्य न कर्मास्ति बुद्ध्यभावे न वेदिता ।  
 विद्याविद्ये ततो न स्तश्चिन्मात्रज्योतिषो मम ॥ २ ॥  
 नित्यमुक्तस्य शुद्धस्य कूटस्थस्याविचालिनः ।

असृतस्याक्षरस्यैवमशरीरस्य सर्वदा ॥ ३ ॥  
 जिघत्सा वा पिपासा वा शोकमोहौ जरामृती ।  
 न विद्यंतेऽशरीरत्वाद्भवोभवद्व्यापिनो मम ॥ ४ ॥  
 अस्पर्शत्वाच्च मे स्पृष्टिर्नाजिह्वत्वाद्रसज्ञता ।  
 नित्यविज्ञानरूपस्य ज्ञानाज्ञाने न मे सदा ॥ ५ ॥  
 या तु स्यान्मानसी वृत्तिश्चाक्षुष्का रूपरजना ।  
 नित्यमेवात्मनो दृष्ट्या नित्यया दृश्यते हि सा ॥ ६ ॥  
 तथान्येन्द्रिययुक्ता या वृत्तयो विषयांजनाः ।  
 स्मृती रागादिरूपा च केवलांतर्मनस्यपि ॥ ७ ॥  
 मानस्यस्तद्वदन्यस्य दृश्यते स्वमवृत्तयः ।  
 द्रष्टुर्दृष्टिस्ततो नित्या शुद्धाऽनता च केवला ॥ ८ ॥  
 अनित्या साऽविशुद्धेति गृह्यतेऽत्राविवेकतः ।  
 सुखी दुःखी तथा चाहं दृश्ययोपाधिभूतया ॥ ९ ॥  
 मूढया मूढ इत्येवं शुद्धया शुद्ध इत्यपि ।  
 मन्यते सर्वलोकोऽयं येन ससारमृच्छति ॥ १० ॥  
 अचक्षुष्कादिशास्त्रोक्त सबाह्याभ्यंतर त्वजम् ।  
 नित्यमुक्तमिहात्मानं मुमुक्षुश्चेत्तदा स्मरेत् ॥ ११ ॥  
 अचक्षुष्कादिशास्त्राच्च नेन्द्रियाणि सदा मम ।  
 अप्राणो ह्यमनाः शुभ्र इति चाथर्वणं वचः ॥ १२ ॥  
 शब्दादीनामभावश्च श्रूयते मम काठके ।  
 अप्राणो ह्यमना यस्मादविकारी सदा ह्यहम् ॥ १३ ॥  
 विक्षेपो नास्ति तस्मान्मे न समाधिस्ततो मम ।  
 विक्षेपो वा समाधिर्वा मनसः स्याद्विकारिणः ॥ १४ ॥  
 अमनस्कस्य शुद्धस्य कथं तस्याद्द्वयं मम ।  
 अमनस्त्वाविकारित्वे विदेहव्यापिनो मम ॥ १५ ॥



इत्येतद्यावदज्ञानं तावत्कार्यं ममाभवत् ।  
 नित्यमुक्तस्य शुद्धस्य बुद्धस्य च सदा मम ॥ १६ ॥  
 समाधिर्वाऽसमाधिर्वा कार्यं चान्यत्कुतो भवेत् ।  
 मां हि ध्यात्वा च बुद्ध्वा च मन्यते कृतकृत्यताम् ॥ १७ ॥  
 अहं ब्रह्मास्मि सर्वोऽस्मि शुद्धो बुद्धोऽरम्यतः सदा ।  
 अजः सर्वत एवाहमजरश्चाक्षयोऽमृतः ॥ १८ ॥  
 मदन्यः सर्वभूतेषु बोद्धा काश्चिन्न विद्यते ।  
 कर्माध्यक्षश्च साक्षी च चेता नित्योऽगुणोऽद्वयः ॥ १९ ॥  
 न सच्चाहं न चासच्च नोभय केवलं शिवः ।  
 न मे संध्या न रात्रिर्वा नाहर्वा सर्वदा दृशेः ॥ २० ॥  
 सर्वमूर्तिवियुक्त यद्यथा खं सूक्ष्ममद्वयम् ।  
 तेनाप्यास्मि विनाभूत ब्रह्मैवाह तथाऽद्वयम् ॥ २१ ॥  
 ममात्माऽस्य त आत्मेति भेदो व्योम्नो यथा भवेत् ।  
 एकस्य सुपिभेदेन तथा मम विकल्पितः ॥ २२ ॥  
 भेदोऽभेदस्तथा चैको नाना चेति विकल्पितः ।  
 ज्ञेय ज्ञाता गतिर्गता मय्येकस्मिन्कुतो भवेत् ॥ २३ ॥  
 न मे हेय न चादेयमविकारी यतो ह्यहम् ।  
 सदा मुक्तस्तथा शुद्धः सदा बुद्धोऽगुणोऽद्वयः ॥ २४ ॥  
 इत्येवं सर्वदाऽऽत्मानं विद्यात्सर्वं समाहितं ।  
 विदित्वा मां स्वदेहस्थमृषिर्मुक्तो ध्रुवो भवेत् ॥ २५ ॥  
 कृतकृत्यश्च सिद्धश्च योगी ब्राह्मण एव च ।  
 य एवं वेद तत्त्वार्थमन्यथा ह्यात्महा भवेत् ॥ २६ ॥  
 वेदार्थो निश्चितो ह्येष समासेन मयोदितः ।  
 संन्यासिभ्यः प्रवक्तव्यः शान्तेभ्यः शिष्टबुद्धिना ॥ २७ ॥

## १४ स्वप्नस्मृतिप्रकरणम् ।

स्वप्नस्मृत्योर्घटादेर्हि रूपाभासः प्रदृश्यते ।  
 पुरा नून तदाकारा धीर्दृष्टेत्यनुमायते ॥ १ ॥  
 भिक्षामटन्यथा स्वप्ने दृष्टो देहो न स स्वयम् ।  
 जाग्रद्दृश्यात्तथा देहाद्द्रष्टृत्वादन्य एव सः ॥ २ ॥  
 मूपासिकं यथा ताम्र तन्निभं जायते तथा ।  
 रूपादीन्व्याप्नुवच्चित्त तन्निभ दृश्यते ध्रुवम् ॥ ३ ॥  
 व्यजको वा यथाऽऽलोको व्यग्नस्याकारतामियात् ।  
 सर्वार्थव्यजकत्वाद्धीरर्थाकारा प्रदृश्यते ॥ ४ ॥  
 धीरेवार्थस्वरूपा हि पुंसा दृष्टा पुराऽपि च ।  
 न चेत्स्वप्ने कथं पश्येत्स्मरतो वाऽऽकृतिः कुत ॥ ५ ॥  
 व्यजकत्वं तदेवास्या रूपाद्याकारदृश्यता ।  
 द्रष्टृत्वं च दृशेत्तद्द्रव्यमिति स्याद्धिय उद्भवे ॥ ६ ॥  
 चिन्मात्रज्योतिषा सर्वाः सर्वदेहेषु बुद्ध्य ।  
 मया यस्मात्प्रकाश्यते सर्वस्यात्मा ततो ह्यहम् ॥ ७ ॥  
 करण कर्म कर्ता च क्रिया स्वप्ने फलं च धीः ।  
 जाग्रत्येवं यतो दृष्टा द्रष्टा तस्मादतोऽन्यथा ॥ ८ ॥  
 बुद्ध्यदीनामनात्मत्व हेयोपादेयरूपतः ।  
 हानोपादानकर्तात्मा न त्याज्यो न च गृह्यते ॥ ९ ॥  
 सबाह्याभ्यन्तरे शुद्धे प्रज्ञानैकरसे घने ।  
 बाह्यमाभ्यन्तरं चान्यत्कथं हेयं प्रकल्प्यते ॥ १० ॥  
 य आत्मा नेति नेतीति परापोहेन शेषितः ।  
 स चेद्ब्रह्माविदात्मेषो यतेतातः परं कथम् ॥ ११ ॥  
 अशनायाद्यतिक्रान्तं ब्रह्मैवास्मि निरतरम् ।

कार्यवान्स्यां कथं चाहं विमृशेदेवमंजसा ॥ १२ ॥  
 पारगस्तु यथा नद्यास्तस्थः पारं यियसति ।  
 आमज्ञश्चेत्तथा कार्यं कर्तुमन्यदिहेच्छति ॥ १३ ॥  
 आत्मज्ञस्यापि यस्य स्याद्धानोपादानता यदि ।  
 न मोक्षार्हः स विज्ञेयो वांतोऽसौ ब्रह्मणा ध्रुवम् ॥ १४ ॥  
 सादित्यं हि जगत्प्राणस्तस्मान्नाहर्निशैव वा ।  
 प्राणज्ञस्यापि न स्यातां कुतो ब्रह्मविदोऽद्वये ॥ १५ ॥  
 न स्मरत्यात्मतो ह्यात्मा विस्मरेद्वाऽप्यलुप्तचित् ।  
 मनोऽपि स्मरतीत्येतज्ज्ञानमज्ञानहेतुजम् । १६ ॥  
 ज्ञातुर्ज्ञेयः परो ह्यात्मा सोऽविद्याकल्पितः स्मृतः ।  
 अपोढे विद्यया तस्मिन्ऽज्वा सर्प इवाद्भयम् ॥ १७ ॥  
 कर्तृकर्मफलाभावात्सबाह्याभ्यंतर ह्यजम् ।  
 ममाहं वेति यो भावस्तस्मिन्कस्य कुतो भवेत् ॥ १८ ॥  
 आत्मा ह्यात्मीय इत्येष भावोऽविद्याप्रकल्पितः ।  
 आत्मैकत्वे ह्यसौ नास्ति बीजाभावे कुतः फलम् ॥ १९ ॥  
 द्रष्टृ श्रोतृ तथा मंतृ विज्ञानेव तदक्षरम् ।  
 द्रष्ट्राद्यन्यन्न तद्यस्मात्तस्मात् द्रष्टाऽहमक्षरम् ॥ २० ॥  
 स्थावरं जंगमं चैव द्रष्टृत्वादिक्रियायुतम् ।  
 सर्वमक्षरमेवातः सर्वस्याऽऽत्माऽक्षर त्वहम् ॥ २१ ॥  
 अकार्यशेषमात्मानमक्रियात्मक्रियाफलम् ।  
 निर्मम निरहंकारं यः पश्यति स पश्यति ॥ २२ ॥  
 ममाहंकारयत्नेच्छाः शून्या एव स्वभावतः ।  
 आत्मनीति यदि ज्ञातमाध्वं स्वस्थाः किमीहितैः ॥ २३ ॥  
 योऽहंकार्तारमात्मानं तथा वेत्तारमेव च ।  
 वेत्त्यनात्मज्ञ एवासौ योऽन्यथाज्ञः स आत्मवित् ॥ २४ ॥

यथाऽन्यत्वेऽपि तादात्म्य देहादिष्वात्मनो मतम् ।  
 तथाऽकर्तुरविज्ञानात्फलकर्मात्मतात्मनः ॥२५॥  
 दृष्टिः श्रुतिर्मतिर्ज्ञातिः स्वप्ने दृष्टा जनैः सदा ।  
 तासामात्मस्वरूपत्वादत' प्रत्यक्षताऽऽत्मनः ॥२६॥  
 परलोकभय यस्य नास्ति मृत्युभयं तथा ।  
 तस्यात्मज्ञस्य शोच्याः स्युः सब्रह्मेन्द्रा अपीश्वराः ॥२७॥  
 ईश्वरत्वेन किं तस्य ब्रह्मेन्द्रत्वेन वा पुनः ।  
 तृष्णा चेत्सर्वतश्छिन्ना सर्वदैव्योद्भवाऽशुभा ॥२८॥  
 अहमित्यात्मधीर्या च ममेत्यात्मीयधीरपि ।  
 अर्थशून्ये यदा यस्य स आत्मज्ञो भवेत्तदा ॥२९॥  
 बुद्ध्यादौ सत्युपाधौ च तथाऽसत्यविशेषता ।  
 यम्य चेदात्मनो ज्ञाता तस्य कार्यं कथं भवेत् ॥३०॥  
 प्रमत्ने विमले व्योम्नि प्रज्ञानैकरसेऽद्वये ।  
 उत्पन्नात्मधियो ब्रूत किमन्यत्कार्यमिष्यते ॥३१॥  
 आत्मानं सर्वभूतस्थममित्रं चात्मनोऽपि यः ।  
 पश्यन्निच्छत्यसौ नूनं शीतीकर्तुं विभावसुम् ॥३२॥  
 प्रज्ञाप्रमाणानुकार्यात्मा छायेवाक्षादिगोचरः ।  
 ध्यायतीवेति चोक्तं हि शुद्धो मुक्तः स्वतो हि सः ॥३३॥  
 अप्राणस्यामनस्कस्य तथाऽसंसर्गिणो दृशेः ।  
 व्योमवद्व्यापिनो ह्यस्य कथं कार्यं भवेन्मम ॥ ३४ ॥  
 असमार्धिं न पश्यामि निर्विकारस्य सर्वदा ।  
 ब्रह्मणो मे विशुद्धस्य शोध्य नान्यद्विपाप्मनः ॥३५॥  
 गंतव्यं च तथा नैव सर्वगस्याचलस्य च ।  
 नोर्ध्वं नाधस्तिरो वापि निष्कलस्यागुणत्वतः ॥३६॥  
 चिन्मात्रज्योतिषो नित्यं तमस्तस्मिन्न विद्यते ।

कथं कार्यं ममैवाद्य नित्यमुक्तस्य शिष्यते ॥३७॥  
 अमनस्कस्य का चिंता क्रिया वाऽनिद्रियस्य का ।  
 अप्राणो ह्यमनाः शुभ्र इति सत्यं श्रुतेर्वच. ॥३८॥  
 अकालत्वाददेशत्वाददिकत्वादनिमित्ततः ।  
 आत्मनो नैव कालादेरपेक्षा ध्यायतः सदा ॥३९॥  
 यस्मिन्देवाश्च वेदाश्च पवित्रं कृत्स्नमेकताम् ।  
 ब्रजेत्तन्मानस तार्थं यस्मिन्लात्वाऽमृतो भवेत् ॥४०॥

न चास्ति शब्दादिरनन्यवेदनः परस्परेणापि न चैव दृश्यते ।  
 परेण दृश्यास्तु यथा रसादयस्तथैव दृश्यत्वत एव दैहिकाः ॥४१॥  
 अहंमेत्येषणयत्नविक्रियासुखादयस्तद्विह प्रदृश्यतः ।  
 दृश्यत्वयोगान्न परस्परेण ते न दृश्यता याति ततः परो भवान् ॥४२॥  
 अहंक्रियाद्या हि समस्तविक्रिया सकर्तृका कर्मफलेन संहता ।  
 चित्तिस्वरूपेण समततोऽर्कवत्प्रकाश्यमानाऽसितताऽऽत्मनो ह्यतः ॥४३॥  
 दृशिस्वरूपेण हि सर्वदेहिना वियद्यथा व्याप्य मनास्यवस्थित ।  
 अतो न तस्मादपरोऽस्ति वेदिता परोऽपि तस्मादत एक ईश्वरः ॥४४॥  
 शरीरबुद्ध्योर्यदि चान्यदृश्यता निरात्मवादा. सुनिराकृता मया ।  
 परश्च शुद्धो ह्यविशुद्धिकर्मत. सुनिर्मल सर्वगतोऽसितोऽद्वयः ॥४५॥  
 घटादिरूपं यदि ते न गृह्यते मनः प्रवृत्त बहुधा स्ववृत्तिभिः ।  
 अशुद्धयचिद्रूपविकारदोषता मतेर्यथा वारयितुं न पार्यते ॥ ४६ ॥  
 यथा विशुद्धं गगनं निरंतरं न सज्यते नापि च लिप्यते तथा ।  
 समस्तभूतेषु सदैव तेष्वयं समः सदात्मा ह्यजरोऽमरोऽभयः ॥ ४७ ॥  
 अमूर्तमूर्तानि च कर्मवासना दृशिस्वरूपस्य बहिः प्रकृतिपता ।  
 अविद्यया ह्यात्मानि मूढदृष्टिभिरपोह्य नेतीत्यवशेषितो दृशिः ॥ ४८ ॥  
 प्रबोधरूप मनसोऽर्थयोगज स्मृतौ च सुप्तस्य च दृश्यतेऽर्थवत् ।  
 तथैव देहप्रतिमानतः पृथग्दृशे. शरीरं च मनश्च दृश्यतः ॥ ४९ ॥

स्वभावशुद्धे गगने घनादिके मलेऽपयाते सति चाविशेषता ।  
यथा च तद्वच्छ्रुतिवारितद्वये मदाऽविशेषो गगनोपमे दृशौ ॥ ५० ॥

### १५ नान्यदन्यत्प्रकरणम् ।

नान्यदन्यद्भवेद्यस्मान्नान्यत्किंचिद्विचिंतयेत् ।  
अन्यस्यान्यत्वभावे हि नाशस्तस्य ध्रुवो भवेत् ॥ १ ॥  
स्मरतो दृश्यते दृष्टं पटे चित्रमिवापितम् ।  
यत्र येन च तौ ज्ञेयौ सत्त्वक्षेत्रज्ञमज्ञकौ ॥ २ ॥  
फलांतं चानुभूतं यद्युत कर्त्रादिकारकैः ।  
स्मर्यमाण हि कर्मस्थ पूर्व कर्मैव तच्चित्तः ॥ ३ ॥  
द्रष्टुश्चान्यद्भवेत् दृश्य दृश्यत्वाद्धटवत्सदा ।  
दृश्यात् द्रष्टाऽसजातीयो न वीवत्साक्षिताऽन्यथा ॥ ४ ॥  
स्वात्मबुद्धिमपेक्षयासौ विधीना स्यात्प्रयोजकः ।  
जात्यादिः शववत्तेन तद्वन्नानात्मताऽन्यथा ॥ ५ ॥  
न प्रियाप्रिय इत्युक्तेर्नादेहत्वं क्रियाफलम् ।  
देहयोगः क्रियाहेतुस्तस्माद्द्विद्वान्क्रियास्यजेत् ॥ ६ ॥  
कर्मस्वात्मा स्वतत्रश्चेन्निवृत्तौ च तथेष्यताम् ।  
अदेहत्वे फलेऽकार्ये ज्ञाते कुर्यात्कथं क्रियाः ॥ ७ ॥  
जात्यादीन्सपरित्यज्य निमित्त कर्मणा बुधः ।  
कर्महेतुविरुद्ध यत्स्वरूप शास्त्रतः स्मरेत् ॥ ८ ॥  
आत्मैकः सर्वभूतेषु तानि तस्मिंश्च खे यथा ।  
पर्यगाञ्चोमवत्सर्वं शुक्र दीप्तिमदिष्यते ॥ ९ ॥  
ब्रह्मसत्त्वोरभावेन स्थूल देहं निवारयेत् ।  
शुद्धानापतयाऽलेपं लिङ्गं चाकायमित्युत ॥ १० ॥  
वासुदेवो यथाऽश्वत्थे स्वदेहे चाब्रवीत्परमम् ।

तद्वद्वेत्ति य आत्मानं सम स ब्रह्मवित्तमः ॥ ११ ॥  
 यथा ह्यन्यशरीरेषु ममाहता न चेष्यते ।  
 अस्मिंश्चापि तथा देहे धीसाक्षित्वाविशेषतः ॥ १२ ॥  
 रूपसस्कारतुल्याधी रागद्वेषौ भय च यत् ।  
 गृह्यते धीश्रय तस्माज्ज्ञाता शुद्धोऽभयः सदा ॥ १३ ॥  
 यन्मनास्तन्मयोऽन्यत्वे नात्मत्वात्तौ क्रियात्मनि ।  
 आत्मन्वे चानपेक्षत्वात्सापेक्षं हि न तत्स्वयम् ॥ १४ ॥  
 खमिवैकरसा ज्ञप्तिरविभक्ताऽजराऽमला ।  
 चक्षुःशृणुपधानात्सा विपरीता विभाव्यते ॥ १५ ॥  
 दृश्यत्वादहमित्येष नात्मधर्मो घटादिवत् ।  
 तथाऽन्ये प्रत्यया ज्ञेया दोषाश्चात्माऽमलो ह्यतः ॥ १६ ॥  
 सर्वप्रत्ययसाक्षित्वादविकारी च सर्वगः ।  
 विंक्रियेत यदि द्रष्टा बुद्ध्यादीवाल्पविद्भवेत् ॥ १७ ॥  
 न दृष्टिर्लुप्यते द्रष्टुश्चक्षुरादेर्यथैव तत् ।  
 नहि द्रष्टुरिति ह्युक्त तस्मात् द्रष्टा सदैकदृक् ॥ १८ ॥  
 सघातो वाऽस्मि भूताना करणानां तथैव च ।  
 व्यस्तं वाऽन्यतमो वाऽस्मि को वाऽरमीति विचारयेत् ॥ १९ ॥  
 व्यस्तं नाह समस्त वा भूतभिद्रियमेव वा ।  
 ज्ञेयत्वात्करणत्वाच्च ज्ञाताऽन्योऽस्मात् घटादिवत् ॥ २० ॥  
 आत्माग्नेरिधना बुद्धिरविद्याकामकर्मभिः ।  
 दीपिता प्रज्वलत्येषा द्वारैः श्रोत्रादिभिः सदा ॥ २१ ॥  
 दक्षिणाक्षिप्रधानेषु यदा बुद्धिर्विचेष्यते ।  
 विषयैर्हविषा दीप्ता ह्यात्माग्निः स्थूलमुक्ता ॥ २२ ॥  
 ह्ययते तु हवीर्षीति रूपादिग्रहणे स्मरन् ।  
 अरागद्वेष आत्माग््नौ जाग्रदोषैर्न लिप्यते ॥ २३ ॥

मानसे तु गृहे व्यक्त सोऽविद्याकर्मवासनाम् ।  
 पश्यस्तैजस आत्मोक्तः स्वयंज्योतिः प्रकाशिता ॥ २४ ॥  
 विषया वासना वापि चोद्यते नैव कर्मभिः ।  
 यदा बुद्धौ तदा ज्ञेयः प्राज्ञ आत्मा ह्यनन्यदृक् ॥ २५ ॥  
 मनोबुद्धीन्द्रियाणां या अवस्था कर्मचोदिताः ।  
 चैतन्येनैव भास्यते रविणेव घटादयः ॥ २६ ॥  
 तत्रैवं सति बुद्धीर्ज्ञ आत्मभासाऽवभासयन् ।  
 कर्ता तासा यदर्थास्ता मुद्गैर्वाभिधीयते ॥ २७ ॥  
 सर्वज्ञोऽप्यत एव स्यात्स्वेन भासाऽवभासयन् ।  
 सर्वं सर्वक्रियाहेतोः सर्वकृत्स्व तथाऽऽत्मनः ॥ २८ ॥  
 सोपाधिश्चैवमात्मोक्तो निरुपाख्योऽनुपाधिकः ।  
 निष्कलो निर्गुण शुद्धस्त मनो वाक्च नाप्नुतः ॥ २९ ॥  
 चेतनोऽचेतनो वाऽपि कर्ताऽकर्ता गतोऽगतः ।  
 बद्धो मुक्तस्तथा चैकोऽनेकः शुद्धोऽन्यथेति वा ॥ ३० ॥  
 अप्राप्यैव निवर्तते वाचो धीभिः सहैव तु ।  
 निर्गुणत्वात्क्रियाभावाद्दिशेषाणामभावतः ॥ ३१ ॥  
 व्यापकं सर्वतो व्योम मूर्ते सवैर्वियोजितम् ।  
 यथा तद्ब्रदिहात्मान विद्याच्छुद्ध पर पदम् ॥ ३२ ॥  
 दृष्ट हित्वा रमृतिं तस्मिन्सर्वप्रश्च तमस्त्यजेत् ।  
 सर्वदृश्योतिपा गुक्तो दिनकृच्छर्वर यथा ॥ ३३ ॥  
 रूपस्मृत्यधकारार्थी प्रत्यया यस्य गोचराः ।  
 स एवात्मा समो द्रष्टा सर्वभनेषु सर्वगः ॥ ३४ ॥  
 आत्मबुद्धिमनश्चक्षुर्विषयालोकसगमात् ।  
 विचित्रो जायते बुद्धेः प्रत्ययोऽज्ञानलक्षणः ॥ ३५ ॥  
 विविच्यास्मात्स्वमात्मानं विद्याच्छुद्धं परं पदम् ।



द्रष्टारं सर्वभूतस्थं समं सर्वभयातिगम् ॥ ३६ ॥  
 समस्त सर्वगं शांतं विमलं व्योमवस्थितम् ।  
 निष्कलं निष्क्रियं सव नित्यं द्वैविजितम् ॥ ३७ ॥  
 सर्वप्रत्ययसाक्षी ज्ञः कथं ज्ञेयो मयेत्युत ।  
 विमृश्यैवं विजानीयाज्ज्ञानं ब्रह्म न वेति वा ॥ ३८ ॥  
 अदृष्टं द्रष्टृविज्ञातं दश्रमित्यादि शासनात् ।  
 नैव ज्ञेयं मयाऽन्यैर्वा परं ब्रह्म कथंचन ॥ ३९ ॥  
 स्वरूपाव्यवधानाभ्यां ज्ञानालोकस्वभावतः ।  
 अन्यज्ञानानपेक्षत्वाज्ज्ञातं ब्रह्म सदा मया ॥ ४० ॥  
 नान्येन ज्योतिषा कार्यं रवेरात्मप्रकाशने ।  
 स्वबोधान्नान्यबोधेच्छा बोधस्यात्मप्रकाशने ॥ ४१ ॥  
 न तस्यैवान्यतोपेक्षा स्वरूपं यस्य यद्भवेत् ।  
 प्रकाशान्तरदृश्यो न प्रकाशो ह्यस्ति कश्चन ॥ ४२ ॥  
 व्यक्तिः स्यादप्रकाशस्य प्रकाशात्मसमागमात् ।  
 प्रकाशस्त्वर्यकार्यः स्यादिति मिथ्या वचो ह्यतः ॥ ४३ ॥  
 यतोऽभूत्वा भवेद्यच्च तस्य तत्कार्यमिष्यते ।  
 स्वरूपत्वादभूत्वा न प्रकाशो जायते रवेः ॥ ४४ ॥  
 सत्तामात्रे प्रकाशस्य कर्ताऽऽदित्यादिरिष्यते ।  
 घटादिव्यक्तितो यद्वत्तद्वद्वोधात्मनीष्यताम् ॥ ४५ ॥  
 विलाससर्पस्य निर्याणे सूर्यो यद्वत्प्रकाशकः ।  
 प्रयत्नेन विना तद्वज्ज्ञाताऽऽत्मा बोधरूपतः ॥ ४६ ॥  
 दग्धैवमुष्णं सत्ताया तद्वद्वोद्धात्मनीष्यताम् ।  
 सत्येव यदुपाधौ तु ज्ञाते सर्प इवोत्थिते ॥ ४७ ॥  
 ज्ञाताऽयत्नोऽपि तद्वज्ज्ञः कर्ता भ्रामकवद्भवेत् ।  
 स्वरूपेण स्वयं नात्मा ज्ञेयोऽज्ञेयोऽथवा ततः ॥ ४८ ॥

विदिताविदिताभ्यां तदन्यदेवेति शासनात् ।  
 बंधमोक्षादयो भावास्तद्वदात्मनि कल्पिताः ॥ ४९ ॥  
 नाहोरात्रे यथा सूर्ये प्रभारूपाविशेषतः ।  
 बोधरूपाविशेषान्न बोधाबोधौ तथाऽऽत्मनि ॥ ५० ॥  
 यथोक्त ब्रह्म यो वेद हानोपादानवर्जितम् ।  
 यथोक्तेन विधानेन स सत्य नैव जायते ॥ ५१ ॥  
 जन्ममृत्युप्रवाहेषु पतितो नैव शक्नुयात् ।  
 इत उद्धर्तुमात्मानं ज्ञानादन्येन केनचित् ॥ ५२ ॥  
 “भिद्यते हृदयप्रथिच्छद्यन्ते सर्वसंशयाः ।  
 क्षीयन्ते चास्य कर्माणि तस्मिन्दृष्ट” इति श्रुतेः ॥ ५३ ॥

ममाहमित्येतदपोह्य सर्वतो विमुक्तदेह पदमंबरोपमम् ।  
 सुदृष्टशास्त्राद्यमितिभ्य ईरित विमुन्यतेऽस्मिन्यदि निश्चितो नरः ॥ ५४ ॥

### १६ प्रार्थिवप्रकरणम् ।

पार्थिवः कठिनो धातुर्द्रवो देहे स्मृतोऽम्मयः ।  
 पक्तिचेष्टात्रकाशाः स्युर्ब्रह्मिवाय्वबरोद्भवाः ॥ १ ॥  
 घ्राणादीनि तदर्थाश्च पृथिव्यादिगुणाः क्रमात् ।  
 रूपालोकवदिष्ट हि सजातीयार्थमिन्द्रियम् ॥ २ ॥  
 बुद्धयर्थान्याहुरेतानि वाक्पाण्यादीनि कर्मणे ।  
 तद्विकल्पार्थमंतस्थ मन एकादशं भवेत् ॥ ३ ॥  
 निश्चयार्था भवंद्बुद्धिस्तां सर्वार्थानुभाविनीम् ।  
 ज्ञाताऽऽत्मोक्तः स्वरूपेण ज्योतिषा व्यंजयन्सदा ॥ ४ ॥  
 व्यंजकस्तु यथाऽऽलोको व्यग्यस्याकारतां गतः ।  
 व्यतिकीर्णोऽप्यसकीर्णस्तद्वज्जः प्रत्ययैः सदा ॥ ५ ॥  
 स्थितो दीपो यथाऽयत्नः प्राप्तं सर्वं प्रकाशयेत् ।

शब्दाद्याकारबुद्धीर्ज्ञः प्राप्तास्तद्वत्प्रपश्यति ॥ ६ ॥  
 शरीरोद्रियसघात आत्मत्वेन गतां धियम् ।  
 नित्यात्मज्योतिषा दीप्तां विशिषन्ति सुखादयः ॥ ७ ॥  
 शिरोदुःखादिनाऽऽत्मानं दुःख्यस्मीति हि पश्यति ।  
 द्रष्टाऽन्यो दुःखिनो दृश्यात् द्रष्टृत्वाच्च न दुःख्यसौ ॥८॥  
 दुःखी स्याद्दुःख्यहंमानाद्दुःखिनो दर्शनान्न वा ।  
 संहतेऽगादिभिर्द्रष्टा दुःखी दुःखस्य नैव सः ॥ ९ ॥  
 चक्षुर्वत्कर्मकर्तृत्व स्याच्चेन्नानेकमेव तत् ।  
 संहतं च ततो नात्मा द्रष्टृत्वात्कर्मतां व्रजेत् ॥ १० ॥  
 ज्ञानयत्नाद्यनेकत्वमात्मनोऽपि मत यदि ।  
 नैकज्ञानगुणत्वात्तु ज्योतिर्वत्तस्य कर्मता ॥ ११ ॥  
 ज्योतिषो द्योतकत्वेऽपि यद्वन्नात्मप्रकाशनम् ।  
 भेदेऽप्येव समत्वाज्ज्ञ आत्मान नैव पश्यति ॥ १२ ॥  
 यद्धर्मा यः पदार्थो न तस्यैवेयात्स कर्मताम् ।  
 न ह्यात्मान दहत्यग्निस्तथा नैव प्रकाशयेत् ॥ १३ ॥  
 एतेनैवात्मनाऽऽत्मानो ग्रहो बुद्धेर्निराकृतः ।  
 अशोऽप्येवं समत्वाद्धि निर्भेदत्वान्न युज्यते ॥ १४ ॥  
 शून्यतापि न युक्तैव बुद्धैरन्येन दृश्यता ।  
 युक्ताऽतो घटवत्तस्याः प्राक्सिद्धेश्च विकल्पतः ॥ १५ ॥  
 अविकल्पं तदस्त्येव यत्पूर्वं स्याद्विकल्पतः ।  
 विकल्पोत्पत्तिहेतुत्वाद्यद्यस्यैव तु कारणम् ॥ १६ ॥  
 अज्ञानं कल्पनामूलं ससारस्य नियामकम् ।  
 हित्वाऽऽत्मानं परं ब्रह्म विद्यान्मुक्त सदाऽभयम् ॥ १७ ॥  
 जाग्रत्स्वप्नौ तयोर्बाँज सुषुप्ताख्यं तमोमयम् ।  
 अन्योन्यस्मिन्नसत्त्वाच्च नास्तीत्येतत्रय त्यजेत् ॥ १८ ॥

आत्मबुद्धिमनश्चक्षुरालोकार्थादिसकरात् ।  
 भ्रांतिः स्यादात्मकमेति क्रियाणां संनिपाततः ॥ १९ ॥  
 निमीलोन्मीलने स्थाने षायञ्च्ये ते न चक्षुषः ।  
 प्रकाशत्वान्मनस्येवं बुद्धौ न स्तः प्रकाशतः ॥ २० ॥  
 संकल्पाध्यवसायौ तु मनोबुद्ध्योर्यथा क्रमात् ।  
 नेतरेतरधर्मत्वं सर्वं चात्मानि कल्पितम् ॥ २१ ॥  
 स्थानावच्छेददृष्टिः स्यादिन्द्रियाणां तदात्मताम् ।  
 गता धीस्तां हि पश्यञ्चो देहमात्र इवेक्ष्यते ॥ २२ ॥  
 क्षणिक हि तदत्यर्थं धर्ममात्र निरंतरम् ।  
 सादृश्यादीपवत्तद्धीस्तच्छातिः पुरुषार्थता ॥ २३ ॥  
 स्वाकारान्यावभास च येषां रूपादि विद्यते ।  
 येषां नास्ति ततश्चान्यत्पूर्वासंगतिरुच्यते ॥ २४ ॥  
 बाह्याकारत्वतो ज्ञते स्मृत्यभावः सदा क्षणात् ।  
 क्षणिकत्वाच्च संस्कार नैवाधत्ते क्वचित्तु धीः ॥ २५ ॥  
 आधारस्याप्यसत्त्वाच्च तुल्यतानिर्निमित्ततः ।  
 स्थाने वा क्षणिकत्वस्य हान स्यान्न तदिष्यते ॥ २६ ॥  
 शतेश्चायत्नासिद्धत्वात्साधनोक्तिरनर्थिका ।  
 एकैकस्मिन्समाप्तत्वाच्छातेरन्यानपेक्षता ॥ २७ ॥  
 अपेक्षा यदि भिन्नेऽपि परसतान इष्यताम् ।  
 सर्वार्थे क्षणिके कस्मिंस्तथाप्यन्यानपेक्षता ॥ २८ ॥  
 तुल्यकालसमुद्भूतावितरेतरयोगिणौ ।  
 योगाच्च संस्कृतो यस्तु सोऽन्य हीक्षितुमर्हति ॥ २९ ॥  
 मृषाध्यासस्तु यत्र स्यात्तन्नाशस्तत्र नो मतः :  
 सर्वनाशो भवेद्यस्य मोक्ष कस्य फलं वद ॥ ३० ॥  
 अस्ति तावत्स्वयं नाम ज्ञान वाऽऽमाऽन्येदेव वा ।

भावाभावज्ञतस्तस्य नाभावस्त्वधिगम्यते ॥ ३१ ॥  
 येनाधिगम्यन्तेऽभावस्तत्सत्स्यात्तन्न चेद्भवेत् ।  
 भावाभावानभिज्ञत्वं लोकस्य स्यान्न चेष्यते ॥ ३२ ॥  
 सदसत्सदसच्चेति विकल्पात्प्राग्यदिष्यते ।  
 तदद्वैत समत्वात् नित्यं चान्यद्विकल्पितात् ॥ ३३ ॥  
 विकल्पोद्भवतोऽसत्त्व स्वप्नदृश्यवदिष्यताम् ।  
 द्वैतस्य प्रागसत्त्वाच्च सदसत्त्वादिकल्पनात् ॥ ३४ ॥  
 वाचारंभणशास्त्राच्च विकाराणां ह्यभावता ।  
 मृत्योः स मृत्युमित्यादेर्मम मायेति च स्मृते ॥ ३५ ॥  
 विशुद्धिश्चात एवास्य विकल्पाच्च विलक्षणः ।  
 उपादेयो न हेयोऽत आत्मा नान्यैरकल्पितः ॥ ३६ ॥  
 अप्रकाशो यथाऽऽदित्ये नास्ति ज्योतिःस्वभावतः ।  
 नित्यबोधस्वरूपत्वान्नाज्ञान तद्वदात्मनि ॥ ३७ ॥  
 तथाऽविक्रियरूपत्वान्नावस्थातरमात्मनः ।  
 अवस्थातरवत्त्वे हि नाशोऽस्य स्यान्न संशयः ॥ ३८ ॥  
 मोक्षोऽवस्थातरं यस्य कृतक. स चलो ह्यतः ।  
 न संयोगो वियोगो वा मोक्षो युक्तः कथंचन ॥ ३९ ॥  
 संयोगस्याप्यनित्यत्वाद्वियोगस्य तथैव च ।  
 गमनागमने चैव स्वरूप तु न हीयते ॥ ४० ॥  
 स्वरूपस्यानिमित्तत्वात्सनिमित्ता हि चापरे ।  
 अनुपात्तं स्वरूपं हि स्वेनात्यक्तं तथैव च ॥ ४१ ॥  
 स्वरूपत्वान्न सर्वस्य त्यक्तु शक्यो ह्यनन्यतः ।  
 गृहीतु वा ततो नित्योऽविषयत्वात्पृथक्त्वतः ॥ ४२ ॥  
 आत्मार्थत्वाच्च सर्वस्य नित्य आत्मैव केवलः ।  
 त्यजेत्तस्मात्क्रिया. सर्वाः साधनैः सह मोक्षवित् ॥ ४३ ॥

आत्मलाभः परो लाभ इति शास्त्रोपपत्तयः ।  
 अलाभोऽनात्मलाभस्तु त्यजेत्तस्मादनात्मताम् ॥ ४४ ॥  
 गुणानां समभावस्य भ्रशो न ह्युपपद्यते ।  
 अविद्यादेः प्रसुप्तत्वान्न चान्यो हेतुरुच्यते ॥ ४५ ॥  
 इतरेतरहेतुत्वे प्रवृत्तिः स्यात्सदा न वा ।  
 नियमो न प्रवृत्तीनां गुणेष्व्वात्मनि वा भवेत् ॥ ४६ ॥  
 विशेषो मुक्तबद्धाना तादर्थ्ये न च युज्यते ।  
 अर्थार्थिनोस्त्वसबधो नार्था ज्ञो नेतरोऽपि वा ॥ ४७ ॥  
 प्रधानस्य च पारार्थ्यं पुरुषस्याविकारतः ।  
 न युक्तं सांख्यशास्त्रेऽपि विकारेऽपि न युज्यते ॥ ४८ ॥  
 संबधानुपपत्तेश्च प्रकृतेः पुरुषस्य च ।  
 मिथोऽयुक्तं तदर्थत्वं प्रधानस्याचित्त्वतः ॥ ४९ ॥  
 क्रियोत्पत्तौ विनाशित्वं ज्ञानमात्रे च पूर्ववत् ।  
 निर्निमित्ते त्वानिर्भोक्षः प्रधानस्य प्रसज्यते ॥ ५० ॥  
 न प्रकाश्य यथोष्णत्वं ज्ञानेनैव सुखादयः ।  
 एकनीडत्वतोऽप्राह्याः स्युः कणादादिवर्त्मनाम् ॥ ५१ ॥  
 युगपत्समवेतत्वं सुखविज्ञानयोरपि ।  
 मनोयोगैकहेतुत्वाद्ग्राह्यत्वं सुखस्य च ॥ ५२ ॥  
 तथाऽन्येषा च भिन्नत्वाद्युगपज्जन्म नेष्यते ।  
 गुणाना समवेतत्वं ज्ञान चेन्न विशेषणात् ॥ ५३ ॥  
 ज्ञानेनैव विशेषत्वाज्ज्ञानाप्यत्वं स्मृतेस्तथा ।  
 सुखं ज्ञातं मयेत्येवं तवाज्ञानात्मकत्वतः ॥ ५४ ॥  
 सुखादेर्नात्मधर्मत्वमात्मनस्तेऽविकारतः ।  
 भेदादन्यस्य कस्मान्न मनसो वाऽविशेषतः ॥ ५५ ॥  
 स्यान्मालाऽपरिहार्या तु ज्ञानं चेज्ज्ञेयतां व्रजेत् ।

युगपद्वापि चोत्पत्तिरभ्युपेताऽत इष्यते ॥ ५६ ॥  
 अनवस्थान्तरत्वान्च बंधो नात्मनि विद्यते ।  
 नाशुद्धिश्चाप्यलगत्वादसगो हीति च श्रुतेः ॥ ५७ ॥  
 सूक्ष्मैकागोचरेभ्यश्च न लिप्यत इति श्रुतेः  
 एवं तर्हि न मोक्षोऽस्ति बंधाभावात्कथञ्चन । ॥ ५८ ॥  
 शास्त्रानर्थक्यमेव स्यान्न बुद्धेर्भ्रान्तिरिष्यते ।  
 बंधो मोक्षश्च तन्नाशः स यथोक्ते न चान्यथा ॥ ५९ ॥  
 बोधात्मज्योतिषा दीप्ता बोधमात्मनि मन्यते ।  
 बुद्धिर्नान्योऽस्ति बोद्धेति सेयं भ्रान्तिर्हि धीगता ॥ ६० ॥  
 बोधस्यात्मस्वरूपत्वान्नित्यं तत्रोपचर्यते ।  
 अविवेकोऽप्यनाद्योऽय ससारो नान्य इष्यते ॥ ६१ ॥  
 मोक्षस्तन्नाश एव स्यान्नान्यथानुपपात्तितः ।  
 येषा वस्त्वतरापत्तिर्मोक्षो नाशस्तु तैर्मतः ॥ ६२ ॥  
 अवस्थान्तरमध्येवमविकारान्न युज्यते ।  
 विकारेऽवयवित्वं स्यात्ततो नाशो घटादिवत् ॥ ६३ ॥  
 तस्मात् भ्रान्तिरतोऽन्या हि बंधमोक्षादिकल्पना ।  
 सांख्यकाण्डाद्बौद्धाना मीमासाहतकल्पनाः ॥ ६४ ॥  
 शास्त्रयुक्तिविहीनत्वान्नादर्थव्याः कदाचन ।  
 शक्यन्ते शतशो वक्तु दोषास्तासां सहस्रशः ॥ ६५ ॥  
 अपि निंदोपपत्तेश्च यान्यतोऽन्यानि चेत्यतः ।  
 त्यक्त्वातो ह्यन्यशास्त्रोक्तीर्मूर्तिं कुर्याददृढां बुधः ॥ ६६ ॥  
 श्रद्धाभक्ती पुरस्कृत्य हित्वा सर्वमनार्जवम् ।  
 वेदान्तस्यैव तत्त्वार्थे व्यासस्याभिमते तथा ॥ ६७ ॥

इति प्रणुन्ना द्वयवादकल्पना निरात्मवादाश्च तथाहि युक्तिः ।

व्यपेतशंकाः परवादतः स्थिरा मुमुक्षवो ज्ञानपथे स्युरित्युत ॥ ६८ ॥

स्वसाक्षिकं ज्ञानमतीव निर्मलं विकल्पनाभ्यो विपरीतमद्वयम् ।  
 अवाप्य सम्यग्यदि निश्चितो भवेन्निरन्वयो निर्वृतिभेति शाश्वतीम् ॥ ६९ ॥  
 इदं रहस्यं परम परायणं व्यपेतदोषैरभिमानवर्जितैः ।  
 समीक्ष्य कार्या मतिराज्जेवे सदा न तत्त्वदृक्स्वान्यमतिर्हि कश्चन ॥ ७० ॥  
 अनेकजन्मान्तरसंचितैर्नरो विमुच्यतेऽज्ञाननिमित्तगतकैः ।  
 इदं विदित्वा परमं हि पावन न लिप्यते व्योम इवेह कर्मभिः ॥ ७१ ॥  
 प्रशान्तचित्ताय जितेन्द्रियाय च प्रहीणदोषाय यथोक्तकारिणे ।  
 गुगान्वितायानुगताय सर्वदा प्रदेयनेत्सततं मुमुक्षवे ॥ ७२ ॥  
 परस्य देहे न यथाभिमानिता परस्य तद्वत्परमार्थमीक्ष्य च ।  
 इदं हि विज्ञानमतीव निर्मलं संप्राप्य मुक्तोऽथ भवेच्च सर्वतः ॥ ७३ ॥  
 नहीह लाभोऽभ्यधिकोऽस्ति कश्चन स्वरूपलाभात्स इतो हि नान्यतः ।  
 न देयमैद्रादपि राज्यतोऽधिकं स्वरूपलाभं त्वपरीक्ष्य यत्नतः ॥ ७४ ॥

### १७ सम्यङ्प्रतिप्रकरणम् ॥

आत्मा ज्ञेयः परो ह्यात्मा यस्मादन्यन्न विद्यते ।  
 सर्वज्ञः सर्वदृक् शुद्धस्तस्मै ज्ञेयात्मने नमः ॥ १ ॥  
 पदवाक्यप्रमाणज्ञैर्दोषभूतैः प्रकाशितम् ।  
 ब्रह्म वेदरहस्यं यैस्तान्नित्यं प्रगतोऽस्म्यहम् ॥ २ ॥  
 यद्वाक्सूर्यशुसंरातप्रनष्टध्वान्तकल्पम् ।  
 प्रणभ्य तान्गुरुन्वक्ष्ये ब्रह्मविद्याविनिश्चयम् ॥ ३ ॥  
 आत्मलाभात्परो नान्यो लाभः कश्चन विद्यते ।  
 यदर्था वेदवादाश्च स्मार्ताश्चापि तु याः क्रियाः ॥ ४ ॥  
 आत्मार्थोऽपि हि यो लाभः सुखायेष्टो विपर्ययः ।  
 आत्मलाभः परः प्रोक्तो नित्यत्वाद्ब्रह्मवेदिभिः ॥ ५ ॥  
 स्वयं लब्धस्वभावत्वाद्ब्रह्मस्तस्य न चान्यतः ।



अन्यापेक्षस्तु यो लाभः सोऽन्यदृष्टिसमुद्भवः ॥ ६ ॥  
 अन्यदृष्टिस्त्वविद्या स्यात्तन्नाशो मोक्ष उच्यते ।  
 ज्ञानेनैव तु सोऽपि स्याद्विरोधित्वाच्च कर्मणा ॥ ७ ॥  
 कर्मकार्यस्वनित्यः स्यादविद्याकामकारणः ।  
 प्रमाणं वेद एवात्र ज्ञानस्याधिगमे स्मृतः ॥ ८ ॥  
 ज्ञानैकार्थपरत्वात्त वाक्यमेकं ततो विदुः ।  
 एकत्व ह्यात्मनो ज्ञेय वाक्यार्थप्रतिपत्तितः ॥ ९ ॥  
 वाच्यभेदात्तु तद्भेदः कल्प्यो वाच्योऽपि तच्छ्रुतेः ।  
 त्रय त्वेतत्ततः प्रोक्तं रूपं नाम च कर्म च ॥ १० ॥  
 असदेतत्त्रय तस्मादन्योन्येन हि कल्पितम् ।  
 कृतो वर्णो यथा शब्दाच्छ्रुनोऽन्यत्र धिया बहिः ॥ ११ ॥  
 दृष्ट चापि यथारूपं बुद्धेः शब्दय कल्पते ।  
 एवमेतज्जगत्सर्वं भ्रांतिबुद्धिविकल्पितम् ॥ १२ ॥  
 असदेतत्ततो युक्त सच्चिन्मात्रं न कल्पितम् ।  
 वेदश्चापि स एवाद्यो वेद्यं चान्यत्तु कल्पितम् ॥ १३ ॥  
 येन वेत्ति स वेदः स्यात्स्वप्ने सर्वं तु मायया ।  
 येन पश्यति तच्चक्षुः शृणोति श्रोत्रमुच्यते ॥ १४ ॥  
 येन स्वप्नगतो वाक्कि सा वाग्ग्राणं तथैव च ।  
 रसनस्पर्शने चैव मनश्चान्यत्तयोद्रियम् ॥ १५ ॥  
 कल्प्योपाधिभिरेवैतद्भिन्नं ज्ञानमनेकधा ।  
 आधिभेदाद्यथा भेदो मणेरैकस्य जायते ॥ १६ ॥  
 जाग्रतश्च तथा भेदो ज्ञानस्यास्य विकल्पितः ।  
 बुद्धिस्थं व्याकरोत्यर्थं भ्रांत्या तृष्णोद्भवक्रियः ॥ १७ ॥  
 स्वप्ने तद्वत्प्रबोधे यो बहिश्चातस्तथैव च ।  
 आलेख्याध्ययने यद्वत्तदन्योन्यधियोद्भवम् ॥ १८ ॥

यदायं कल्पयेद्भेदं तत्कामः सन्यथाक्रतुः ।  
 यत्कामस्तत्क्रतुर्भूत्वा कृतं यत्तत्प्रपद्यते ॥ १९ ॥  
 अविद्याप्रभवं सर्वमसत्तस्मादिदं जगत् ।  
 तद्वृत्ता दृश्यते यस्मात्सुषुप्ते न च गृह्यते ॥ २० ॥  
 विद्याविद्ये श्रुतिप्रोक्ते एकत्वान्यधियौ हि नः ।  
 तस्मात्सर्वप्रयत्नेन शास्त्रे विद्या विधीयते ॥ २१ ॥  
 चित्ते ह्यादर्शवद्यस्मान्छुद्धे विद्या प्रकाशते ।  
 यमैर्नित्यैश्च यज्ञैश्च तपोभिस्तस्य शोधनम् ॥ २२ ॥  
 शारीरादि तपः कुर्यात्तद्विशुद्धयर्थमुत्तमम् ।  
 मनआदिसमाधानं तत्तद्देहविशोषणम् ॥ २३ ॥  
 “मनसश्चेन्द्रियाणां च ह्यैकाम्यं परमं तपः ।  
 तज्ज्यायः सर्वधर्मभ्यः स धर्मः पर उच्यते ” ॥ २४ ॥  
 दृष्टं जागरितं विद्यात्स्मृतं स्वप्नं तदेव तु ।  
 सुषुप्तं तदभाव च स्वमात्मान पर पदम् ॥ २५ ॥  
 सुषुप्त्याख्यं तमोऽज्ञानं बीज स्वप्नप्रबोधयोः ।  
 स्वात्मबोधप्रदग्धं स्याद्बीजं दग्धं यथाभवम् ॥ २६ ॥  
 तदेवैकं त्रिधा ज्ञेयं मायाबीजं पुनः क्रमात् ।  
 मायाव्यात्माऽविकारोऽपि बहुधैको जलार्कवत् ॥ २७ ॥  
 बीज चैकं यथा भिन्न प्राणस्वप्नादिभिस्तथा ।  
 स्वप्नजगत्प्रच्छरीरेषु तद्वच्चात्मा जलेदुवत् ॥ २८ ॥  
 मायाहस्तिनमारुह्य मायाव्येको यथा व्रजेत् ।  
 आगच्छंस्तद्देवात्मा प्राणस्वप्नादिगोचरः ॥ २९ ॥  
 न हस्ती न तदारूढो मायाव्यन्यो यथा स्थितः ।  
 न प्राणादि न तद्द्रष्टा यथा ज्ञोऽन्यः सदादृशिः ॥ ३० ॥  
 अवद्भक्षुषो नास्ति माया मायाविनोऽपि वा ।

बद्धाक्षस्यैव सा माया मायाव्येव ततो भवेत् ॥ ३१ ॥  
 साक्षादेव स विज्ञेय साक्षादात्मेति च श्रुतेः ।  
 भिद्यते हृद्यग्रधिर्न चेदित्यादित श्रुतेः ॥ ३२ ॥  
 अशब्दादित्वतो नास्य ग्रहण चेन्द्रियैर्भवेत् ।  
 सुखादिभ्यस्तथान्यत्वाद्बुद्धया वापि कथं भवेत् ॥ ३३ ॥  
 अदृश्योऽपि यथा राहुश्चद्रे बिंबं यथाऽभसि ।  
 सर्वगोऽपि तथैवात्मा बुद्धावेव स गृह्यते ॥ ३४ ॥  
 भानोर्बिंबं यथा चौष्ण्यं जले दृष्टं न चांभसः ।  
 बुद्धौ बोधो न तद्भर्मस्तथैव स्याद्विधर्मतः ॥ ३५ ॥  
 चक्षुर्युक्ता धियो वृत्तिर्या तां पश्यन्नलुप्तदृक् ।  
 दृष्टेर्दृष्टा भवेदात्मा श्रुतेः श्रोता तथा भवेत् ॥ ३६ ॥  
 केवला मनसो वृत्तिं पश्यन्मता मतेरजः ।  
 विज्ञाताऽलुप्तशक्तित्वात्तथा शास्त्रं नहीत्यतः ॥ ३७ ॥  
 ध्यायतीत्यविकारित्वं तथा लेलायतीत्यपि ।  
 अत्र स्तेनेति शुद्धत्वं तथाऽनन्त्रागत श्रुतेः ॥ ३८ ॥  
 शक्त्यलोपात्सुषुप्ते ज्ञस्तथा बोधेऽविकारतः ।  
 ज्ञेयस्यैव विशेषस्तु यत्र वेति श्रुतेर्वचः ॥ ३९ ॥  
 व्यवधानाद्धि पारोक्ष्य लोकदृष्टेरनात्मनः ।  
 दृष्टेरात्मस्वरूपत्वात्प्रत्यक्ष ब्रह्म तस्मृतम् ॥ ४० ॥  
 नहि दीपांतरापेक्षा यद्बद्धीपप्रकाशने ।  
 बोधस्यात्मस्वरूपत्वान्न बोधोऽन्यस्तथेष्यते ॥ ४१ ॥  
 विषयत्वं विकारित्वं नानात्वं वा न हीष्यते ।  
 न हेयो न्नाप्युपादेय आत्मा नान्येन वा ततः ॥ ४२ ॥  
 सबाह्याभ्यंतरोऽजीर्णो जन्ममृत्युजरातिगः ।  
 अहमात्मेति यो वेत्ति कुतोऽन्वेव बिभेति सः ॥ ४३ ॥

प्रागेवैतद्विधेः कर्म वर्णित्वादेरपोहनात् ।  
 तदस्थूलादिशास्त्रेभ्यस्तत्त्वमेवेति निश्चयात् ॥ ४४ ॥  
 पूर्वं देहपरित्यागे जात्यादीनां प्रहाणतः ।  
 देहस्यैव तु जात्यादिस्तस्याप्येवं ह्यनात्मता ॥ ४५ ॥  
 ममाहं चेत्यतोऽविद्या शरीरादिष्वनात्मसु ।  
 आत्मज्ञानेन हेया स्यादसुराणामिति श्रुतेः ॥ ४६ ॥  
 दशाहाशौचकार्याणां पारिव्राज्ये निवर्तनम् ।  
 यथा ज्ञानस्य संप्राप्तौ तद्वज्जात्यादिकर्मणाम् ॥ ४७ ॥  
 यत्कामस्तत्क्रतुर्भूत्वा कृतं त्वन्नः प्रपद्यते ।  
 यदा स्वात्मदृशः कामाः प्रमुच्यन्तेऽमृतस्तदा ॥ ४८ ॥  
 आत्मरूपविधेः कार्यं क्रियादिभ्यो निवर्तनम् ।  
 न साध्यं साधनं वाऽऽत्मा नित्यतृप्तः स्मृतेर्मतः ॥ ४९ ॥  
 उत्पाद्याप्यविकार्याणि सस्कार्यं च क्रियाफलम् ।  
 नातोऽन्यत्कर्मणा कार्यं त्यजेत्तस्मात्ससाधनम् ॥ ५० ॥  
 तापान्तत्वादनित्यत्वादात्मार्थत्वाच्च या बहिः ।  
 संहत्यात्मनि तां प्रीतिं सत्यार्थी गुरुमाश्रयेत् ॥ ५१ ॥  
 शान्तं प्राञ्जं तथा मुक्तं निष्क्रियं ब्रह्मणि स्थितम् ।  
 श्रुतेराचार्यवान्वेद तद्विद्भिर्जाति स्मृतेस्तथा ॥ ५२ ॥  
 स गुरुस्तारयेद्युक्तं शिष्यं शिष्यगुणान्वितम् ।  
 ब्रह्मविद्याप्लवेनाशु स्वान्तध्वान्तमहोदधिम् ॥ ५३ ॥  
 दृष्टिः स्पृष्टिः श्रुतिर्जातिर्मतिर्विज्ञातिरेव च ।  
 शक्तयोऽन्याश्च भिद्यन्ते चिद्रूपत्वेऽप्युपाधिभिः ॥ ५४ ॥  
 अपायोद्भूतिहीनाभिर्नित्यं दीप्यन्निर्विद्यथा ।  
 सर्वगः सर्वदृक् शुद्धः सर्वं जानाति सर्वदा ॥ ५५ ॥  
 अन्यदृष्टिः शरीरस्थस्तावन्मात्रो ह्यविद्यया ।

जलं द्राद्युपमाभित्तु तद्धर्मा च विभाव्यते ॥ ५६ ॥  
 दृष्ट्वा बाह्य निमील्याथ स्मृत्वा तत्प्रविहाय च ।  
 अथोन्मील्यात्मनो दृष्टिं ब्रह्म प्राप्नोत्यनध्वगः ॥ ५७ ॥  
 प्राणाद्येव त्रिकं हित्वा तीर्णोऽज्ञानमहोदधिम् ।  
 स्वात्मस्थो निर्गुणः शुद्धो बुद्धो मुक्तः स्वतो हि सः ॥ ५८ ॥  
 अजोऽहं चामरोऽमृत्युरजरोऽभय एव च ।  
 सर्वज्ञः सर्वदृक् शुद्ध इति बुद्धो न जायते ॥ ५९ ॥  
 पूर्वोक्तं यत्तमोर्वाजि तन्नास्तीति विनिश्चयः ।  
 तदभावे कुतो जन्म ब्रह्मैकत्व विजानतः ॥ ६० ॥  
 क्षीरात्सार्पिर्यथोद्भूत्य क्षिप्त तस्मिन् पूर्ववत् ।  
 बुद्ध्यादेर्ज्ञस्तथाऽस्त्यान्न देही पूर्ववद्भवेत् ॥ ६१ ॥  
 सत्य ज्ञानमनन्तं च रसादेः पंचकात्परम् ।  
 स्यामदृश्यादिशास्त्रोक्तमहं ब्रह्मेति निर्भयः ॥ ६२ ॥  
 यस्माद्धीताः प्रवर्तन्ते वाङ्मन पावकादयः ।  
 तदात्मानंदतत्त्वज्ञो न बिभेति कुतश्चन ॥ ६३ ॥  
 नामादिभ्यः परे भूम्नि स्वाराज्ये चोत्स्थितोऽद्वये ।  
 प्रणमेत्कं तदाऽऽत्मज्ञो न कार्यं कर्मणा तदा ॥ ६४ ॥  
 विराड्दैश्वानरो बाह्यः स्मरन्नन्तः प्रजापातिः ।  
 प्रविलीने तु सर्वस्मिन्प्राज्ञोऽव्याकृतमुच्यते ॥ ६५ ॥  
 वाचारंभणमात्रत्वात्सुषुप्तादि त्रिकं त्वसत् ।  
 सत्यो ज्ञश्चाहमित्येव सत्यसन्धो विमुच्यते ॥ ६६ ॥  
 भारूपत्वाद्यथा भानोर्नाहोरात्रे तथैव च ।  
 ज्ञानाज्ञाने न मे स्यातां चिद्रूपत्वाविशेषतः ॥ ६७ ॥  
 शास्त्रस्यानतिशंक्यत्वाद्ब्रह्मैव स्यामहं सदा ।  
 ब्रह्मणो मे न हेयं स्याद्ब्राह्म वेति च संस्मरेत् ॥ ६८ ॥

अहमेव च भूतेषु सर्वेष्वेको नमो यथा ।  
 मयि सर्वाणि भूतानि पश्यन्नेव न जायते ॥६९॥  
 न बाह्य मध्यतो वान्तार्विद्यतेऽन्य-स्वतः क्वचित् ।  
 अबाह्यान्त-श्रुते किञ्चित्तास्माच्छुद्ध-स्वयंप्रभः ॥७०॥  
 नेति नेत्यादिशास्त्रेभ्यः प्रपञ्चोपशमोऽद्वय' ।  
 अविज्ञातादिशास्त्राच्च नैव ज्ञेयो ह्यतोऽन्यथा ॥७१॥  
 सर्वस्यात्माऽहमेवेति ब्रह्म चेद्विदित परम् ।  
 स आत्मा सर्वभूतानामात्मा ह्येषामिति श्रुतेः ॥७२॥  
 जीवश्चेत्परमात्मान स्वात्मान देवमजसा ।  
 देवोपास्य' स देवाना पशुत्वाच्च निवर्तते ॥७३॥  
 अहमेव सदात्मज्ञ-शून्यस्त्वन्यैर्यथांबरम् ।  
 इत्येव सत्यसधत्वादसद्भाता न बध्यते ॥७४॥  
 कृपणास्तेऽन्यथैवातो विदुर्ब्रह्म पर हि ये ।  
 स्वराड्योऽनन्यदृक् स्वस्थस्तस्य देवा असन्वशे ॥ ७५ ॥  
 हित्वा जात्यादिसंबंधान्वाचोऽन्थाः सह कर्मभिः ।  
 ओमित्येव सदात्मानं सर्वं शुद्ध प्रपद्यथ ॥७६॥  
 सेतु सर्वव्यवस्थानामहोरात्रादिवर्जितम् ।  
 तिर्यगूर्ध्वमधः सर्वं सकृज्ज्योतिरनामयम् ॥७७॥  
 धर्माधर्मविनिर्मुक्त भूतभव्यात्कृताकृतात् ।  
 स्वमात्मान पर विद्याद्विमुक्त सर्वबध्नैः ॥७८॥  
 अकुर्वन्सर्वकृच्छुद्धस्तिष्ठन्नत्येति धावतः ।  
 मायया सर्वशक्तिवाद्दजः सन्बहुधा मतः ॥७९॥  
 राजवत्साक्षिमात्रत्वात्सानिध्याद्भ्रामको यथा ।  
 भ्रामयञ्जगदात्माऽहं नि क्रियोऽकारकोऽद्वयः ॥८०॥  
 निर्गुणं निष्क्रिय नित्यं निर्द्वंद्वं यन्निरामयम् ।

शुद्धं बुद्ध तथा मुक्तं तद्ब्रह्मास्मीति धारयेत् ॥८१॥

बंधं मोक्षं च सर्वं यत् इदमुभयं हेयमेकं द्वयं च

ज्ञेयं ज्ञेयाभ्यतीतं परममधिगतं तत्त्वमेकं विशुद्धम् ।

विज्ञायेत्तद्यथावच्छ्रित्तिमुनिगादितः शोकमोहावनीतः

सर्वज्ञं सर्वकृतस्याद्भवभयरहितो ब्राह्मणोऽवाप्तकृत्यः ॥८२॥

न स्वयं स्वस्य नान्यश्च नान्यस्यात्मा च हेयगः ।

उपादेयो न चाप्येवमिति सम्यक्कृतिः स्मृता ॥८३॥

आत्मप्रत्यायिका ह्येषा सर्ववेदान्तगोचरा ।

ज्ञात्वैतां हि विमुच्यन्ते सर्वसंसारबन्धनैः ॥८४॥

रहस्यं सर्ववेदानां देवानां चापि यत्परम् ।

पवित्रं परमं ह्येतत्तदेतत्संप्रकाशितम् ॥८५॥

नैतद्देयमशान्ताय रहस्यं ज्ञानमुत्तमम् ।

विरक्त्या प्रदातव्यं शिष्यायानुगताय च ॥८६॥

ददतश्चात्मनो ज्ञानं निष्क्रियोऽन्यो न विद्यते ।

ज्ञानमिच्छन्तरेत्तस्माद्युक्तं शिष्यगुणैः सदा ॥८७॥

ज्ञानं ज्ञेयं तथा ज्ञाता यस्मादन्यो न विद्यते ।

सर्वज्ञं सर्वशक्तिर्यस्तस्मै ज्ञानात्मने नमः ॥ ८८ ॥

विद्यया तास्ति स्मो यैर्जन्ममृत्युमहोदधिम् ।

सर्वज्ञेभ्यो नमस्तेभ्यो गुरुभ्योऽज्ञानसंकुलम् ॥ ८९ ॥

### १८ तत्त्वमसिप्रकरणम् ॥

येनात्मना विलीयन्ते उद्भवन्ति च वृत्तयः ।

नित्यावगतये तस्मै नमो धीप्रत्ययात्मने ॥ १ ॥

प्रमथ्य वज्रोपमयुक्तिसमृत्तैः श्रुतेररातीशतशो वचोसिभिः !

ररक्ष वेदार्थनिधिं विशालधीर्नमो यतीन्द्राय गुरोर्गरीयसे ॥ २ ॥

नित्यमुक्तः सदेवास्मीत्येव चेन्न भवेन्मतिः ।  
 किमर्थं श्रावयत्येव मातृवच्छ्रुतिरादरात् ॥ ३ ॥  
 सिद्धादेवाहमित्यस्माद्युष्मद्धर्मो निपिध्यते ।  
 रज्ज्वामिवाहिर्धोर्युक्त्या तत्त्वमित्यादिशासनैः ॥ ४ ॥  
 शास्त्रप्रामाण्यतो ज्ञेया धर्मादेरस्तिता यथा ।  
 विषापोहो यथा ध्यानाद् दनुतिः स्यात्पाप्मनस्तथा ॥ ५ ॥  
 सद्ब्रह्माह करोमीति प्रत्ययावात्मसाक्षिकौ ।  
 तयोरज्ञानजस्यैव त्यागो युक्ततरो मतः ॥ ६ ॥  
 सदस्मीति प्रमाणोत्था धीरन्या तन्निभोद्भवा ।  
 प्रत्यक्षादिनिभा वाऽपि बाध्यते दिग्भ्रमादिवत् ॥ ७ ॥  
 कर्ता भोक्तेति यच्छास्त्र लोकबुद्ध्यनुवादि तत् ।  
 सदस्मीति श्रुतेर्जाता बाध्यतेऽन्यैतयैव धीः ॥ ८ ॥  
 सदेव त्वमसीत्युक्ते नामनो मुक्तता स्थिरा ।  
 प्रवर्तते प्रसंचक्षामतो युक्त्याऽनुचितयेत् ॥ ९ ॥  
 सकृदुक्त न गृह्णाति वाक्यार्थज्ञोऽपि यो भवेत् ।  
 अपेक्षते त एव न्यद्वोचाम द्वय हि तत् ॥ १० ॥  
 नियोगोऽप्रतिपन्नत्वात्कर्मणा स यथा भवेत् ।  
 अविरुद्धो भवेत्तावद्यावत्सदेद्यताऽदृढा ॥ ११ ॥  
 चेष्टितं च तथा मिथ्या स्वच्छदः प्रतिपद्यते ।  
 द्रसख्यानमतः कार्यं यावदात्मानुभूयते ॥ १२ ॥  
 सदस्मीति च विज्ञानक्षजो बाधते ध्रुवम् ।  
 ऽब्दोत्थ दृढसरकारो दोषैश्चाकृष्यते बहिः ॥ १३ ॥  
 श्रुतानुमानजन्मानौ सामान्यविषयौ यतः ।  
 प्रत्ययावक्षजोऽवश्यं विशेषार्थां निवारयेत् ॥ १४ ॥  
 वाक्यार्थप्रत्ययी काश्चिर्निर्दुःखो नोपलभ्यते ।



यदि वा दृश्यते कश्चिद्वाक्यार्थश्रुतिमात्रतः ॥ १५ ॥  
 निर्दुःखोऽतीतदेहेषु कृतभावोऽनुमीयते ।  
 चर्या नोऽशास्त्रसवेद्या स्यादनिष्टं तथा सति ॥ १६ ॥  
 सदसीति फल चोक्त्वा विधेय सावनं यत ।  
 स तदन्यत्प्रसरुयानाल्पसिद्धार्थमिहेष्यते ॥ १७ ॥  
 तस्मादनुभवायैव प्रसचक्षीत यत्नतः ।  
 त्यजन्साधनतत्साध्याविरुद्ध शमनादिमान् ॥ १८ ॥  
 नैतदेवं रहस्यानां नेति नेत्यवसानतः ।  
 क्रियासाध्य पुग श्राव्यं न मोक्षो नित्यसिद्धतः ॥ १९ ॥  
 पुत्रदुःखं यथाध्यस्त पित्राऽदुःखं स्व आत्मनि ।  
 अहंकर्ता तथाऽध्यस्तो नित्यादुःखे स्व आत्मनि ॥ २० ॥  
 सोऽध्यासो नेति नेतीति प्राप्तवत्प्रतिषिध्यते ।  
 भूयोऽध्यासविधिः कश्चित्कृतश्चिन्नोपपद्यते ॥ २१ ॥  
 आत्मनीह यथाऽध्यासः प्रतिषेधस्तथैव च ।  
 मलाध्यासनिषेधौ खे क्रियंते च यथाऽबुधैः ॥ २२ ॥  
 प्राप्तश्चेत्प्रतिषिध्येत मोक्षोऽनित्यो भवेद्ध्रुवम् ।  
 अतोऽप्राप्तनिषेधोऽयं दिव्याग्निचयनादिवन् ॥ २३ ॥  
 सभाव्यो गोचरं शब्द प्रत्ययो वा न चान्यथा ।  
 न सभाव्यौ तदात्मत्वादहकर्तृस्तथैव च ॥ २४ ॥  
 अहंकर्त्रात्मनि न्यस्तं चैतन्ये कर्तृतादि यत् ।  
 नेति नेतीति तत्सर्वं साहकर्त्रा निषिध्यते ॥ २५ ॥  
 उपलब्धिः स्वयंज्योतिर्दृशिः प्रत्यक्सदक्रियः ।  
 साक्षात्सर्वतरः साक्षी चेता नित्योऽगुणोऽद्वयः ॥ २६ ॥  
 सनिधौ सर्वदा तस्य स्यात्तदाभोऽभिमानकृत् ।  
 आत्मात्मियं द्वय चातं स्यादहंममगोचरः ॥ २७ ॥

जातिकर्मादिमत्त्वाद्धि तस्मिन्शब्दास्त्वहकृति ।  
 न कश्चिद्वर्तते शब्दस्तद्भावास्त्र आत्मनि ॥ २८ ॥  
 आभासो यत्र तत्रैव शब्दा प्रत्यग्दृशि स्थिताः ।  
 लक्षयेयुर्न साक्षात्तमभिदध्युः कथंचन ॥ २९ ॥  
 नह्यजात्यादिमान्कश्चिदर्थः शब्दैर्निरूप्यते ॥ ३० ॥  
 आत्माभासो यथाहकृदात्मशब्दैस्तथोच्यते ।  
 उल्मुकादौ यथान्यर्था परार्थत्वान्न चाजसा ॥ ३१ ॥  
 मुखादन्यो मुखाभासो यथाऽऽदर्शानुकारतः ।  
 आभासान्मुखमप्येवमादर्शाननुवर्तनात् ॥ ३२ ॥  
 अहकृत्यात्मनिर्भासो मुखाभासवदिष्यते ।  
 मुखवत्स्मृत आत्मान्योऽविविक्तौ तौ तथैव च ॥ ३३ ॥  
 ससारी च स इत्येक आभासो यस्त्वहकृतिः ।  
 वस्तुच्छाया स्मृतेरन्यन्माधुर्यादि च कारणम् ॥ ३४ ॥  
 ज्ञैकदेशो विकारो वा तद्भासाश्रयः परे ।  
 अहकारैव ससारी स्वतत्र इति केचन ॥ ३५ ॥  
 अहकारादिसंतानः ससारी नान्वयी पृथक् ।  
 इत्येवं सौगता आहुस्तत्र न्यायो विचार्यताम् ॥ ३६ ॥  
 संसारिणां कथा त्वास्तां प्रकृत त्वद्भुनोच्यते ।  
 मुखाभासो य आदर्भे धर्मो नान्यतरस्य स ।  
 द्वयोरेकस्य चेद्धर्मो वियुक्तेऽन्यतरे भवेत् ॥ ३७ ॥  
 मुखेन व्यपदेशात्स मुखस्यैवेति चेन्मतम् ।  
 नादर्शानुविधानाच्च मुखे सत्यत्रिभावतः ॥ ३८ ॥  
 द्वयोरेवेति चेत्तन्न द्वयोरेवाप्यदर्शनात् ।  
 अदृश्यस्य सतो दृष्टि स्याद्राहोश्चद्रसूर्णयोः ॥ ३९ ॥  
 राहोः प्रागेव वस्तुत्व सिद्ध शास्त्रप्रमाणत ।

छायापक्षे त्ववस्तुत्वं तस्य स्यात्पूर्वयुक्तिः ॥ ४० ॥  
 छायाक्रान्तेर्निषेधोऽयं नतु वस्तुत्वसाधकः ।  
 नह्यर्थांतरनिष्ठं सद्वाक्यमर्थांतरं वदेत् ॥ ४१ ॥  
 माधुर्यादि च यत्कार्यमुष्णद्रव्याद्यसेवनात् ।  
 छायाया न त्वदृष्टत्वादपामेव च दर्शनात् ॥ ४२ ॥  
 आत्माभासाश्रयाश्चैव मुखाभासाश्रया यथा ।  
 गम्यते शास्त्रयुक्तिभ्यामाभासासत्त्वमेव च ॥ ४३ ॥  
 न दृशेरविकारित्वादाभासस्याप्यवस्तुत्वं ।  
 नाचित्वात्वादहकर्तुः कस्य संसारिता भवेत् ॥ ४४ ॥  
 अविद्यामात्र एवातः संसारोऽस्त्वविवेकतः ।  
 कूटस्थेनात्मना नित्यमात्मवानात्मनीव सः ॥ ४५ ॥  
 रज्जुसर्पो यथा रज्ज्वा सात्मकः प्राग्विवेकतः ।  
 अवस्तुसन्नपि ह्येष कूटस्थेनात्मना तथा ॥ ४६ ॥  
 आत्माभासाश्रयश्चात्मा प्रत्ययैः स्वैर्विकारवान् ।  
 सुखी दुःखी च ससारी नित्य एवेति केचन ॥ ४७ ॥  
 आत्माभासापरिज्ञानाद्याथात्म्येन विमोहिताः ।  
 अहंकार्त्तरिमात्मेति मन्यते ते निरागमाः ॥ ४८ ॥  
 संसारो वस्तुसंस्तेपा कर्तृभोक्तृत्वलक्षणः ।  
 आत्माभासाश्रयाज्ञानात्संसारत्यविवेकतः ॥ ४९ ॥  
 चैतन्याभासता बुद्धेरात्मनस्तत्स्वरूपता ।  
 स्याच्चेत्तं ज्ञानशब्दश्च वेदः शास्तीति युज्यते ॥ ५० ॥  
 प्रकृतिप्रत्ययार्थौ यौ भिन्नावेकाश्रयौ यथा ।  
 करोति गच्छतीत्यादौ दृष्टौ लोकप्रसिद्धितः ॥ ५१ ॥  
 नानयोद्दर्श्याश्रयत्वं च लोके दृष्टं स्मृतौ तथा ।  
 जानात्यर्थेषु को हेतुद्दर्श्याश्रयत्वे निगद्यताम् ॥ ५२ ॥

आत्माभासस्तु तिङ्वाच्यो धात्वर्थश्च त्रियः क्रिया ।  
 उभयं चाविवेकेन जानातीत्युच्यते मृषा ॥ ५३ ॥  
 न बुद्धेरवबोधोऽस्ति नात्मनो विद्यते क्रिया ।  
 अतो नान्यतरस्यापि जानातीति च युज्यते ॥ ५४ ॥  
 नाप्यतो भावशब्देन ज्ञप्तिरित्यपि युज्यते ।  
 न ह्यात्मा विक्रियामात्रो नित्य आत्मेति शासनात् ॥ ५५ ॥  
 न बुद्धेर्बुद्धिवाच्यत्व करणं न ह्यकर्तृकम् ।  
 नापि ज्ञायत इत्येव कर्मशब्दैर्निरूप्यते ॥ ५६ ॥  
 न येषामेक एवात्मा निर्दुःखोऽविक्रिय सदा ।  
 तेषां स्याच्छब्दवाच्यत्वं ज्ञेयत्व चात्मनः सदा ॥ ५७ ॥  
 यदाहकर्तुरात्मत्वं तदा शब्दार्थमुख्यता ।  
 नाशनायादिमत्त्वात्तु श्रुतौ तस्यात्मतेष्यते ॥ ५८ ॥  
 हंत तर्हि न मुख्यार्थो नापि गौणः कथंचन ।  
 जानातीत्यादिशब्दस्य गतिर्वाच्या तथापि तु ॥ ५९ ॥  
 शब्दानामयथार्थत्वे वेदस्याप्यप्रमाणता ।  
 सा च नेष्टा ततो प्राह्या गतिरस्य प्रसिद्धितः ॥ ६० ॥  
 प्रसिद्धिर्भूढलोकस्य यदि प्राह्या निरात्मता ।  
 लोकायतिकसिद्धांत. स चानिष्टः प्रसज्यते ॥ ६१ ॥  
 अभियुक्तप्रसिद्धिश्चेत्पूर्ववद्दुर्विवेकता ।  
 गतिशून्य न वेदोऽयं प्रमाणं सवदत्युत ॥ ६२ ॥  
 आदर्शमुखसामान्य मुण्डस्येष्ट हि मानवैः ।  
 मुखस्य प्रतिबिंबो हि मुखाकारेण दृश्यते ॥ ६३ ॥  
 यत्र यस्यावभासस्तु तयोरेवाविवेकत ।  
 जानातीति क्रिया सर्वो लोको वाक् स्वभावतः ॥ ६४ ॥  
 बुद्धेः कर्तृत्वमध्यस्य जानातीति ज्ञ उच्यते ।

तथा चैतन्यमध्यस्य ज्ञत्व बुद्धेरिहोच्यते ॥ ६५ ॥  
 स्वरूप चात्मनो ज्ञान नित्य व्योतिःश्रुतेर्यतः ।  
 न बुद्ध्या क्रियते तस्मान्नात्मनाऽन्येन वा सदा ॥ ६६ ॥  
 देहेऽहंप्रत्ययो यद्वज्जानातीति च लौकिकाः ।  
 वदति ज्ञानकर्तृत्व तद्वद्बुद्धेस्तथाऽऽत्मनः ॥ ६७ ॥  
 बौद्धैस्तु प्रत्ययैरेव क्रियामाणैश्च चिन्त्रिभैः ।  
 मोहिताः क्रियते ज्ञानमित्याहुस्तार्किका जनाः ॥ ६८ ॥  
 तस्माज्ज्ञाभासबुद्धीनामत्रिवेकात्प्रवर्तिताः ।  
 जानातीत्यादिशब्दश्च प्रत्ययो या च तत्स्मृतिः ॥ ६९ ॥  
 आदर्गानुविधायित्व छायाया अस्यते मुखे ।  
 बुद्धिधर्मानुकारित्वं ज्ञाभासस्य तथेष्यते ॥ ७० ॥  
 बुद्धेस्तु प्रथयास्तस्मादात्माभासेन दीपिताः ।  
 ग्राहका इव भासन्ते दहन्तीवोल्मुकादयः ॥ ७१ ॥  
 स्वयमेवावभास्यते ग्राहका स्वयमेव च ।  
 इत्येव ग्राहकास्तित्व प्रतिषेधति सौगताः ॥ ७२ ॥  
 यद्येव नान्यदृश्यास्ते किं तद्गारणमुच्यताम् ।  
 भावाभावौ हि तेषा यौ नान्यग्राह्यौ मता यदि ॥ ७३ ॥  
 अन्वयी ग्राहकस्तेषामित्येतदपि तत्समम् ।  
 अचितित्वस्य तुल्यवादन्यास्मिन्ग्राहके सति ॥ ७४ ॥  
 अध्यक्षस्य समीपे तु सिद्धिः स्यादिति चेन्मतम् ।  
 नाध्यक्षेऽनुपकारित्वादन्यत्रापि प्रसगतः ॥ ७५ ॥  
 अर्थी दु खी च यः श्रोता स त्वध्यक्षोऽथत्रेतरः ।  
 अव्यक्षस्य च दुःखित्वमर्थित्वं च न ते मतम् ॥ ७६ ॥  
 कर्ताध्यक्ष सदस्मीति नैव सद्ग्रहमर्हति ।  
 सद्देवासीति मिथ्योक्तिः श्रुतेरपि न युज्यते ॥ ७७ ॥

अविविच्योभय वक्ति श्रुतिश्चेत्स्याद्ग्रहस्तथा ।  
 अस्मदस्तु विविच्यैव त्वमेवेति वदेद्यदि ।  
 प्रत्ययान्वयिनिष्ठत्वमुक्तदोषः प्रसज्यते ॥ ७८ ॥  
 त्वमित्यव्यक्षनिष्ठश्चेदहमध्यक्षयोः कथम् ।  
 संबन्धो वाच्य एवात्र येन त्वमिति लक्षयेत् ॥ ७९ ॥  
 द्रष्टृदृश्यत्वसंबन्धो यद्यध्यक्षेऽक्रिये कथम् ॥ ८० ॥  
 अक्रियत्वेऽपि तादात्म्यमध्यक्षस्य भवेद्यादि ।  
 आत्माध्यक्षो ममास्तीति संबन्धाग्रहणे न धी ॥ ८१ ॥  
 संबन्धग्रहण शास्त्रादिति चेन्नन्यसे नहि ।  
 पूर्वोक्ताः स्युस्त्रिधा दोषा ग्रहो वा स्यान्ममेति च ॥ ८२ ॥  
 अदृशिर्दृशिरूपेण भाति बुद्धिर्दया तदा ।  
 प्रत्यया अपि तस्याः स्युस्तथायोविस्फुलिगवत् ॥ ८३ ॥  
 आभासस्तदभावश्च दृशेः सीम्नो न चान्यथा ।  
 लोकस्य युजितः स्यातां तद्ग्रहश्च तथा सति ॥ ८४ ॥  
 नन्वेवं दृशिसंक्रातिरयं दिडेऽग्निवद्भवेत् ।  
 मुखाभासवदित्येतदादर्शं तन्निराकृतम् ॥ ८५ ॥  
 कृष्णायो लोहिताभासमित्येतद्दृष्टमुच्यते ।  
 दृष्टदार्ष्टान्तुल्यत्वं न तु सर्वात्मना क्वचित् ॥ ८६ ॥  
 तथैव चेतनाभास चित्तं चैतन्यवद्भवेत् ।  
 मुखाभासो यथाऽऽदर्शं आभासश्चोदितो मृषा ॥ ८७ ॥  
 चित्तं चेतनमित्येतच्छास्त्रयुक्तिविवर्जितम् ।  
 देहस्यापि प्रसंगः स्याच्चक्षुरादेस्तथैव च ॥ ८८ ॥  
 तदप्यस्त्विति चेतन्न लोकायतिकसंगतेः ।  
 न च धीर्दृशिरस्मीति यद्याभासो न चेतमि ॥ ८९ ॥  
 सदस्मीति धियोऽभावे व्यर्थं स्यात्तत्त्वमस्यपि ।

युष्मदस्मद्विभागज्ञे स्यादर्थवदिद वचः ॥१०॥  
 ममेदप्रत्ययौ ज्ञेयौ युष्मद्येव न संशयः ।  
 अहमित्यस्मदीष्ट. स्यादयमस्मीति चोभयोः ॥११॥  
 अन्योन्यापेक्षया तेपा प्रधानगुणतेष्यते ।  
 विशेषणविशेष्यत्वं तथा ग्राह्य हि युक्तितः ॥१२॥  
 ममेदं द्वयमध्येतन्मध्यमस्य विशेषणम् ।  
 धर्नी गोमान्यथा तद्द्वेहोऽहर्कुरुवे च ॥१३॥  
 बुद्धयारूढ सदा सर्व साहकर्ता च साक्षिणः ।  
 तस्माःसर्वावभासो ज्ञः किञ्चिदप्यस्पृशन्सदा ॥१४॥  
 प्रतिलोममिदं सर्वं यथोक्त लोकबुद्धित. ।  
 अविवेकधियामास्ति नास्ति सर्वं विवेकिनाम् ॥१५॥  
 अन्वयव्यतिरेकौ हि पदार्थस्य पदस्य च ।  
 स्यादेतदहमित्यत्र युक्तिरेवावधारणे ॥१६॥  
 नाद्राक्षमहमित्यास्मिन्सुषुप्तेऽन्यन्मनागपि ।  
 न वारयति दृष्टि स्वा प्रत्ययं तु निषेधति ॥१७॥  
 स्वयज्योतिर्न हि द्रष्टुरित्येवं सविदोऽस्तिताम् ।  
 कौटस्थं च तथा तस्याः प्रत्ययस्य तु लुप्तताम् ॥  
 स्वयमेवाब्रवीच्छस्त्रं प्रत्ययावगती पृथक् ॥१८॥  
 एवं विज्ञातवाक्यार्थे श्रुतिलोकप्रसिद्धित. ।  
 श्रुतिस्तत्त्वमसीत्याह श्रोतुर्मोहापनुत्तये ॥१९॥  
 ब्रह्मा दाशरथेर्यद्वदुक्त्यैवापानुदत्तमः ।  
 तस्य विष्णुत्वसंबोधे न यत्नान्तरमूचिवान् ॥१००॥  
 अहंशब्दस्य निष्ठा या ज्योतिषि प्रत्यगात्मनि ।  
 सैवोक्ता सदसीत्येव फलं तत्र विमुक्ततां ॥१०१॥  
 श्रुतमात्रेण चेन्न स्यात्कार्यं तत्र भवेद्द्रुवम् ।

व्यवहारात्पुरापीष्टः सद्भावः स्वयमात्मनः ॥१०२॥  
 अशनायादिनिर्मुक्त्यै तत्काला जायते प्रमा ।  
 तत्त्वमस्यादित्राक्यार्थं त्रिषु कालेष्वसंशयः ॥१०३॥  
 प्रतिबंधविहीनत्वात्स्वयं चानुभवात्मनः ।  
 जायेतैव प्रमा तत्र स्वात्मन्येव न संशयः ॥१०४॥  
 किं सदेवाहमस्मीति किंवाऽन्यत्प्रतिपद्यते ।  
 सदेव चेदहशब्दः सता मुख्यार्थं इष्यताम् ॥१०५॥  
 अन्यच्चेत्सदहग्राहप्रतिपत्तिर्मृषैव सा ।  
 तस्मान्मुख्यग्रहे नास्ति वारणावगतेरिह ॥१०६॥  
 प्रत्ययी प्रत्ययश्चैव यदाभासौ तदर्थता ।  
 तयोरचितिमत्त्वाच्च चैतन्ये कल्प्यते फलम् ॥१०७॥  
 कूटस्थेऽपि फल योग्यं राजनीव जयादिकम् ।  
 तदनात्मत्वहेतुभ्या त्रिजायाः प्रत्ययस्य च ॥१०८॥  
 आदर्शस्तु यदाभासो मुखाकारः स एव स' ।  
 यथैवं प्रत्ययादर्शो यदाभास्तदा ह्यहम् ॥ १०९ ॥  
 इत्येवं प्रतिपत्तिः स्यात्सदस्मीति च नान्यथा ।  
 तत्त्वमिन्युपदेशोऽपि द्वाराभावादनर्थक' ॥ ११० ॥  
 श्रोतुः स्यादुपदेशश्चेदर्थवत्त्वं तथा भवेत् ।  
 अध्यक्षस्य न चेदिष्टं श्रोतृत्वं कस्य तद्भवेत् ॥ १११ ॥  
 अध्यक्षस्य समीपे स्याद्बुद्धेरेवेति चेन्मतम् ।  
 न तत्कृतोपकारोऽस्ति काष्ठाद्यद्वन्न कल्प्यते ॥ ११२ ॥  
 बुद्धौ चेत्तत्कृतः कश्चिन्नन्वेवं परिणामिता ।  
 आभासेऽपि च को दोषः सति श्रुत्याद्यनुग्रहे ॥ ११३ ॥  
 आभासे परिणामश्चेन्न रज्ज्वादिनिभत्ववत् ।  
 सर्पादेश्च तथाऽवोचमादर्शं च मुखत्ववत् ॥ ११४ ॥



नात्माभासत्वासिद्धिश्चेदात्मनो ग्रहणात्पृथक् ।  
मुखादेश्च पृथक्सिद्धिरिह त्वन्योन्यसश्रयः ॥ ११५ ॥  
अध्यक्षस्य पृथक्सिद्धावाभासस्य तदीयता ।  
आभासस्य तदीयत्वे ह्यध्यक्षव्यतिरिक्तता ॥ ११६ ॥  
नैवं स्वप्ने पृथक्सिद्धेः प्रत्ययस्य दृशेस्तथा ।  
रथादेस्तत्र शून्यत्वात्प्रत्ययस्यात्मना ग्रहं ॥ ११७ ॥  
अवगत्या हि सव्याप्तः प्रत्ययो विषयाकृतिः ।  
जायते स यदाकारः स बाह्यो विषयो मतः ॥ ११८ ॥  
कर्मेप्सिततमत्वात्त तद्वाङ्कार्ये नियुज्यते ।  
आकारो यत्र चार्थित करण तदिहोच्यते ॥ ११९ ॥  
यदाभासेन सव्याप्तः स ज्ञातेति निगद्यते ।  
त्रयमेतद्विविध्यात्र यो जानाति स आत्मवित् ॥ १२० ॥  
सम्यक्सशयमिथ्योक्ताः प्रत्यया व्यभिचारिणः ।  
एकैवावगतिस्तेषु भेदस्तु प्रत्ययार्पितः ॥ १२१ ॥  
आधिभेदाद्यथा भेदो मणेरवगतेस्तथा ।  
अशुद्धिः पारिणामश्च सर्वं प्रत्ययसंश्रयात् ॥ १२२ ॥  
प्रथमं ग्रहणं सिद्धिः प्रत्ययानामिहान्यतः ।  
आपगेक्ष्यात्तदेवोक्तमनुमानं प्रदीपवत् ॥ १२३ ॥  
किमन्यद्ग्राहयेत्कश्चित्प्रमाणेन तु केनचित् ।  
विनैव तु प्रमाणेन निवृत्त्यान्यस्य शेषतः ॥ १२४ ॥  
शब्देनैव प्रमाणेन निवृत्तिश्चेदिहोच्यते ।  
अध्यक्षस्याप्रसिद्धित्वान्छून्यतैव प्रसज्यते ॥ १२५ ॥  
चेतनस्यत्वं कथं देह इति चेद्वाप्रसिद्धितः ।  
चेतनस्यान्यतः सिद्धावेवं स्वादन्यहानतः ॥ १२६ ॥  
अध्यक्षः स्वयमस्त्येव चेतनस्यापरोक्षतः ।

तुल्य एवं प्रबोधः स्यादन्यस्यासत्त्ववादिना ॥१२७॥  
 अहमज्ञासिष चेदामिति लोकस्मृतेरिह ।  
 करणं कर्म कर्ता च सिद्धास्त्वेकक्षणे किल ॥१२८॥  
 प्रामाण्येऽपि स्मृते शैल्याद्यौगपद्य विभाव्यते ।  
 क्रमेण ग्रहणं पूर्वं स्मृतेः पश्चात्तथैव च ॥१२९॥  
 अज्ञासिषमिदं मां चेत्यपेक्षा जायते ध्रुवम् ।  
 विशेषोऽपेक्ष्यते यत्र तत्र नैवैककालता ॥१३०॥  
 आत्मनो ग्रहणे चापि त्रयाणामिह संभवात् ।  
 आत्मन्यासक्तकर्तृत्वं न स्यात्करणकर्मणोः ॥१३१॥  
 व्याप्तुमिष्टं च यत्कर्तुः क्रियया कर्म तत्स्मृतम् ।  
 अतो हि कर्तृतत्रयं तस्येष्टं नान्यतत्रता ॥१३२॥  
 शब्दाद्दानुमितेर्वापि प्रमाणाद्वा ततोऽन्यतः ।  
 सिद्धिः सर्वपदार्थानां स्यादज्ञ प्रति नान्यथा ॥१३३॥  
 अध्यक्षस्यापि सिद्धिः स्यात्प्रमाणेन विनैव वा ।  
 विना स्वस्य प्रसिद्धिस्तु नाज्ञ प्रत्युपयुज्यते ॥१३४॥  
 तस्यैवाज्ञत्वमिष्ट चेज्ज्ञानत्वेऽन्या मतिर्भवेत् ।  
 अन्यस्यैवाज्ञताया च तद्विज्ञाने ध्रुवा भवेत् ॥१३५॥  
 ज्ञातता स्वात्मलाभा वा सिद्धिः स्यादन्यदेव वा ।  
 ज्ञातत्वेऽनंतरोक्तौ त्व पक्षौ सस्मर्तुमर्हसि ॥१३६॥  
 सिद्धिः स्यात्स्वात्मलाभश्चैद्यत्नस्तत्र निरर्थकः ।  
 सर्वलोकप्रसिद्धत्वात्सर्वहेतुभ्यस्तु वस्तुनः ॥१३७॥  
 ज्ञानज्ञेयादिवादेऽतः सिद्धिर्ज्ञातत्वमुच्यते ।  
 अध्यक्षाध्यक्षयोः सिद्धिर्ज्ञेयत्वं नात्मलाभता ॥१३८॥  
 स्पष्टत्वं कर्मकर्त्रादेः सिद्धिता यदि कल्प्यते ।  
 स्पष्टताऽस्पष्टते स्यातामन्यस्यैव न चात्मनः ॥१३९॥

अद्रष्टुर्नैव चान्धस्य स्पष्टीभावो घटस्य तु ।  
 कर्त्रादेः स्पष्टतेष्टा चेद्द्रष्टृताऽध्यक्षकर्तृका ॥१४०॥  
 अनुभूतेः किमन्यस्मिन्स्यात्तवापेक्षया वद् ।  
 अनुभवितरीष्टा स्यात्सोऽप्यनुभूतिरेव नः ॥१४१॥  
 “अभिन्नोऽपि हि बुद्धयात्मा विपर्यासितदर्शनैः ।  
 ग्राह्यग्राहकसवित्तिभेदवानिव लक्ष्यते ” ॥१४२॥  
 “भूतिर्येषा क्रिया सैव कारकं सैव चोच्यते ।  
 सत्त्वं नाशित्वमस्याश्चेत्सकर्तृत्व तथेष्यताम् ” ॥१४३॥  
 न कश्चिच्चेष्यते धर्म इति चेत्पक्षहानता ।  
 नन्वस्तित्वादयो धर्मा नास्तित्वादिनिवृत्तयः ।  
 न भूतेस्तर्हि नाशित्वं स्वालक्षण्यं मत हि ते ॥१४४॥  
 स्वलक्षणवावधिर्नाशो नाशोऽनाशनिवृत्तिता ।  
 अगोरसत्त्वं गोत्व ते तनु तद्गोत्वलक्षणम् ॥१४५॥  
 क्षणवाच्योऽपि योऽर्थः स्यात्सोऽप्यन्याभाव एव ते ॥१४६॥  
 भेदाभावेऽप्यभावस्य भेदो नामभिरिष्यते ।  
 नामभेदैरनेकत्वमेकस्य स्यात्कथं तव ॥१४७॥  
 अपोहो यदि भिन्नानां वृत्तिस्तस्य कथं गवि ।  
 नाभावा भेदकाः सर्वे विशेषा वा कथंचन ॥१४८॥  
 नामजात्यादयो यद्वत्साविदस्तेऽविशेषतः ॥१४९॥  
 प्रत्यक्षमनुमानं वा व्यवहारे यदिच्छसि ।  
 क्रियाकारकभेदैस्तदभ्युपेयं ध्रुवं भवेत् ॥१५०॥  
 तस्मान्नीलं तथा पीतं घटादिर्वा विशेषणम् ।  
 संविदस्तदुपेयं स्याद्येन चाप्यनुभूयते ॥१५१॥  
 रूपादीनां यथान्यः स्याद्ग्राह्यत्वाद्ग्राहकस्तथा ।  
 प्रत्यक्षस्य तथान्यः स्याद्द्वयजकत्वात्प्रदीपवत् ॥१५२॥

अध्यक्षस्य दृशेः कीदृक्संबंध संभविष्यति ।  
 अध्यक्षेण तु दृश्येन मुक्त्वान्यो द्रष्टृदृश्यताम् ॥१५३॥  
 अध्यक्षेण कृता दृष्टिर्दृश्य व्याप्तोत्पथापि वा ।  
 नित्याध्यक्षकृतं कश्चिदुपकारो भवेद्वियाम् ॥१५४॥  
 स चोक्तस्तन्निभत्व प्राक्सव्याप्तिश्च घटादिषु ।  
 यथाऽऽलोकादिसव्याप्तिर्व्यजकत्वाद्वियस्तथा ॥१५५॥  
 आलोकस्थो घटो यद्वद्बुद्धयारूढो भवेत्तथा ।  
 धीव्याप्तिः स्याद्घटारोहो त्रियो व्याप्तौ क्रमो भवेत् ॥१५६॥  
 पूर्वं स्यात्प्रत्ययव्याप्तिस्ततोऽनुग्रह आत्मनः ।  
 कृत्स्नाध्यक्षस्य नो युक्तः कालाकाशादिवत्क्रमः ॥ १५७ ॥  
 विषयग्रहणं यस्य कारणापेक्षया भवेत् ।  
 सत्येव ग्राह्यशेषे च परिणामी स चित्तवत् १५८॥  
 अध्यक्षोऽहमिति ज्ञान बुद्धेरेव विनिश्चयः ।  
 नाध्यक्षस्याविशेषत्वान्न तस्यास्ति परो यतः ॥१५९॥  
 कर्त्रा चेदहमित्येवमनुभूयेत मुक्तता ।  
 सुखदुःखविनिर्माणो नाहंकर्तरि युज्यते ॥१६०॥  
 बाध्यते प्रत्ययेनेह विवेकेनाविवेकवान् ।  
 देहादावभिमानोत्थो दुःखीति प्रत्ययो ध्रुवम् ।  
 कुंडलीप्रत्ययो यद्व्यप्रत्यगात्माभिमानिना ॥१६१॥  
 विपर्यासे सदत स्यात्प्रमाणस्याप्रमाणतः ॥१६२॥  
 दाहच्छेदाविनाशेषु दुःखित्वं नान्यथाऽऽत्मनः ।  
 नैव ह्यन्यस्य दाहादावन्यो दुःखी भवेत्कचित् ॥१६३॥  
 अस्पर्शत्वादेहत्वान्नाहं दाह्यो यतः सदा ।  
 तस्मान्मिथ्याभिमानोत्थ मृते पुत्रे मृतिर्यथा ॥१६४॥  
 कुंडल्यहमिति हेतद्वाध्येतैव विवेकिना ।

दुःखीति प्रत्ययस्तद्वक्त्रेऽत्रलाहधिया सह ॥ १६५ ॥  
 सिद्धे दुःखित्व इष्ट स्यात्तच्छक्तिश्छदसात्मनः ।  
 मिथ्याभिमानतो दुःखी तेनार्थापादनक्षमः ॥ १६६ ॥  
 अस्पर्शोऽपि यथा स्पर्शमचलश्चलनादि च ।  
 अविवेकात्तथा दुःखं मानस चात्मनीक्षते ॥ १६७ ॥  
 विवेकात्मधिया दुःखं नुद्यते चलनादिवत् ।  
 अविवेकध्वभावेन मनो गच्छयानिच्छतः ॥ १६८ ॥  
 तदानुदृश्यते दुःखं नैश्वल्ये नैव तस्य तत् ।  
 प्रत्यगात्मनि तस्मात्तददुःखं नैवोपपद्यते ॥ १६९ ॥  
 त्वसतोस्तुल्यनीडत्वान्नीलाश्वविदं भवेत् ॥ १७० ॥  
 निर्दुःखवाचिना योगात्त्वशब्दस्य तदर्थता ।  
 प्रत्यगात्माभिधानेन तच्छब्दस्य युतेस्तथा ॥ १७१ ॥  
 दशमस्त्वमसीत्येव वाक्य स्यात्प्रत्यगात्मनि ॥ १७२ ॥  
 स्वार्थस्य ह्यप्रहाणेन विशिष्टार्थसमर्पकौ ।  
 प्रत्यगात्मावगत्यतौ नान्योऽर्थोऽर्थाद्विरोध्यतः ॥ १७३ ॥  
 नवबुद्धयपहाराद्धि स्वात्मानं दशपूरणम् ।  
 अपश्यन्नातुमेवेच्छेत्स्वमात्मानं जनस्तथा ॥ १७४ ॥  
 अविद्याबद्धचक्षुष्ट्वात्कामापहृतधीः सदा ।  
 विविक्तं दृशिमात्मानं नेक्षते दशमं यथा ॥ १७५ ॥  
 दशमस्त्वमसीत्येव तत्त्वमस्यादिवाक्यतः ।  
 स्वमात्मानं विजानाति कृत्स्नातःकरणेक्षणम् ॥ १७६ ॥  
 इदं पूर्वमिदं पश्चात्पद वाक्यं भवेदिति ।  
 अन्वयव्यतिरेकाभ्यां ततो वाक्यार्थबोधनम् ॥ १७७ ॥  
 वाक्ये हि श्रूयमाणानां पदानामर्थसंस्मृतिः ।  
 नियमो नैव वेदेऽस्ति पदसांगत्यमर्थतः ॥ १७८ ॥

यद्वा नित्येषु वाक्येषु पदार्थस्तु विविच्यते ।  
 वाक्यार्थज्ञानसक्रात्यै तदा प्रश्ना न युज्यते ॥ १७९ ॥  
 अन्वयव्यतिरेकोक्तिः पदार्थस्मरणाय तु ।  
 स्मृत्यभावे न वाक्यार्थो ज्ञातु शक्यो हि केनचित् ॥ १८० ॥  
 तत्त्वमस्यादिवाक्येषु त्वपदार्थाविवेकतः ।  
 व्यज्यते नैव वाक्यार्थो नित्यमुक्तोऽहमित्यतः ॥ १८१ ॥  
 अन्वयव्यतिरेकोक्तिस्तद्विवेकाय नान्यथा ।  
 त्वंपदार्थविवेके हि पाणावर्षितबिल्ववत् ॥ १८२ ॥  
 वाक्यार्थो व्यज्यते चैव केवलोऽह पदार्थतः ।  
 दुःखीत्येतद्पोहेन प्रत्यगात्मविनिश्चयात् ॥ १८३ ॥  
 तत्रैव सभक्त्यर्थे श्रुतहानाश्रुतार्थधीः ।  
 नैव कल्पयितु युक्ता पदवाक्यार्थकोविदैः ॥ १८४ ॥  
 प्रत्यक्षादीनि बाधेरन्कृष्णलादिषु पाकवत् ।  
 अक्षजादिनिभैरैतैः कथं रयाद्वाक्यबाधनम् ॥ १८५ ॥  
 दुःख्यस्मीति सति ज्ञाने निर्दुःखीति न जायते ।  
 प्रत्यक्षादिनिभत्वेऽपि वाक्यान्त्र व्यभिचारतः ॥ १८६ ॥  
 स्वप्ने दुःख्यहमध्यासं दाहच्छेदादिहेतुतः ।  
 तत्कालभाविभीर्वाक्यैर्न बाधः क्रियते यदि ॥ १८७ ॥  
 समाप्तेस्तर्हि दुःखस्य प्राक्च तद्बाध इष्यताम् ।  
 न हि दुःखस्य सतानो भ्रातेर्वा दृश्यते क्वचित् ॥ १८८ ॥  
 प्रत्यगात्मन आत्मत्व दुःख्यस्मीत्यस्य बाधया ।  
 दशमं नवमस्येव वेद चेदविरुद्धता ॥ १८९ ॥  
 नित्यमुक्तत्वविज्ञान वाक्याद्भवति नान्यतः ।  
 वाक्यार्थस्यापि विज्ञानं पदार्थस्मृतिपूर्वकम् ॥ १९० ॥  
 अन्वयव्यतिरेकाभ्यां पदार्थं स्मर्यते ध्रुवम् ।

एवं निर्दुःखमात्मानमक्रिय प्रतिपद्यते ॥ १९१ ॥  
 सदेवेत्यादिवाक्येभ्यः प्रमा स्फुटतरा भवेत् ।  
 दशमस्त्वमसीत्यस्माद्यथैवं प्रत्यगात्मनि ॥ १९२ ॥  
 प्रबोधेन यथा स्वप्न सर्वदुःखं निवर्तते ।  
 प्रत्यगात्मधिया तद्वददुःखित्वं सर्वशऽऽत्मनः ॥ १९३ ॥  
 कृष्णालादौ प्रमाजन्म तदन्यार्थाऽमृदुत्वतः ।  
 तत्त्वमस्यादिवाक्येषु न त्वेवमाविरोधतः ॥ १९४ ॥  
 वाक्ये तत्त्वमसीत्यस्मिन्ज्ञातार्थं तदसिद्धयम् ॥  
 स्वमर्थे सत्यसाहाय्याद्वाक्य नोत्पादयेत्प्रमाम् ॥ १९५ ॥  
 तत्त्वमोऽस्तुत्यनीडार्थमित्येतत्पदं भवेत् ॥ १९६ ॥  
 तच्छब्दः प्रत्यगात्मार्थस्तच्छब्दार्थस्त्वमस्तथा ।  
 दुःखित्वाप्रत्यगात्मत्व वारयंतामुभात्रपि ॥ १९७ ॥  
 एव च नेतिनेत्यर्थं गमयेता परस्परम् ॥ १९८ ॥  
 एवं तत्त्वमसीत्यस्य गम्यमाने फले कथम् ।  
 अप्रमाणत्वमस्योक्त्वा क्रियापेक्षत्वमुच्यते ॥ १९९ ॥  
 तस्मादाद्यतमध्येषु कुर्वित्येतद्विरोध्यतः ।  
 न करुणामोऽश्रुतत्वाच्च श्रुत्यागोऽप्यनर्थकः ॥ २०० ॥  
 यथानुभूयते तृप्तिर्भुज्जर्वाक्यान् गम्यते ।  
 वाक्यस्य विधृतिस्तद्गोशकृत्पायसी क्रिया ॥ २०१ ॥  
 सत्यमेवमनात्मार्थवाक्यात्पारोक्ष्यत्रोधनम् ।  
 प्रत्यगात्मनि न त्वेव संख्याप्राप्तिवद्भ्रुवम् ॥ २०२ ॥  
 स्वयंवेद्यत्वपर्यायः स्वप्रमाणक इष्यताम् ।  
 निवृत्तावहमः सिद्धः स्वात्मनोऽनुभवश्च नः ॥ २०३ ॥  
 बुद्धीनां विषयो दुःखं नो यस्य विषया मताः ।  
 कुतोऽस्य दुःखसंबंधो दृशेः स्यात्प्रत्यगात्मनः ॥ २०४ ॥

दृशिरेवानुभूयेत स्वेनैवानुभवात्मना ।  
 तदाभासतया जन्म धियोऽस्यानुभवः स्मृत ॥ २०५ ॥  
 अशनायादिनिर्मुक्तः सिद्धो मोक्षस्त्वमेव सः ।  
 श्रोतव्यादि तवेत्येतद्विरुद्धं कथमुच्यते ॥ २०६ ॥  
 सेत्स्यतीत्येव चेत्तस्याच्छ्रवणादि तदा भवेत् ।  
 मोक्षस्यानित्यतैवं स्याद्विरोधे नान्यथा वच ॥ २०७ ॥  
 श्रोतृश्रोतव्ययोर्भेदो यदीष्टः स्याद्भवेदिदम् ।  
 इष्टार्थकोप एव स्यान्न युक्त सर्वथा वच ॥ २०८ ॥  
 सिद्धो मोक्षोऽहमित्येव ज्ञात्वात्मान भवेद्यदि ।  
 चिकीर्षुर्यः स मूढात्मा शास्त्रं चोद्घाटयत्यपि ॥ २०९ ॥  
 नहि सिद्धस्य कर्तव्यं सकार्यस्य न सिद्धता ।  
 उभयालबन कुर्वन्नात्मानं वचयत्यपि ॥ २१० ॥  
 सिद्धो मोक्षरत्वमित्येतद्वस्तुमात्रं प्रदर्शयते ।  
 श्रोतुरतथात्मविज्ञाने प्रवृत्तिः स्यात्कथं न्विति ॥ २११ ॥  
 कर्ता दुःख्यहमस्मीति प्रत्यक्षणानुभूयते ।  
 कर्ता दुःखी च माभूवमिति यत्नो भवेत्ततः ॥ २१२ ॥  
 तद्विज्ञानाय युक्त्यादि कर्तव्यं श्रुतिरब्रवीत् ।  
 कर्तृत्वाद्यनुवादेन सिद्धत्वानुभवाय तु ॥ २१३ ॥  
 निर्दुःखो निष्क्रियोऽकामः सिद्धो मोक्षोऽहमित्यपि ।  
 गृहीत्वैव विरुद्धार्थमादध्यात्कथमेव सः ॥ २१४ ॥  
 सकामः सक्रियो सिद्ध इति मेऽनुभवः कथम् ।  
 अतो मे विपरीतस्य तद्भवान्वक्तुमर्हति ॥ २१५ ॥  
 इहैव घटते प्रश्नो न मुक्तत्वानुभूतये ।  
 प्रमाणेन विरोधी यः सोऽत्रार्थः प्रश्नमर्हति ॥ २१६ ॥  
 अहं निर्मुक्त इत्येव सदसीत्यन्यमानजः ।



प्रत्यक्षाभासजन्यत्वाद्दुःखित्वं प्रश्नमर्हति ॥ २१७ ॥  
 पृष्ठमाकांक्षित वाच्यं दुःखाभावमभीप्सितम् ॥ २१८ ॥  
 कथं हीद निवर्तेत दुःखं सर्वात्मना मम ।  
 इति प्रश्नानुरूपं यद्वाच्यं दुःखनिवर्तकम् ॥ २१९ ॥  
 श्रुतेः स्वात्मनि नाशंका प्रामाण्ये सति विद्यते ।  
 तस्मादात्मविमुक्तत्वं प्रत्याययति तद्वचः ।  
 वक्तव्यं तत्तथार्थं स्याद्विरोधेऽसति केनचित् ॥ २२० ॥  
 इतोऽन्योऽनुभवः कश्चिदात्मनो नोपपद्यते ।  
 अविज्ञातं विज्ञानतां विज्ञातारमिति श्रुतेः ॥ २२१ ॥  
 त्वंपदार्थविवेकाय संन्यास सर्वकर्मणाम् ।  
 साधनत्वं ब्रजत्येवं शांतो दातानुगासनात् ॥ २२२ ॥  
 त्वमर्थं प्रत्यगात्मानं पश्येदात्मानमात्मनि ।  
 वाक्यार्थं तत आत्मानं सर्वं पश्यति केवलम् ॥ २२३ ॥  
 सर्वमात्मेति वाक्यार्थं विज्ञातेऽस्य प्रमाणतः ।  
 असत्त्वे ह्यन्यमानस्य विधिस्तं योजयेत्कथम् ॥ २२४ ॥  
 तस्माद्वाक्यार्थविज्ञानान्नोर्ध्वं कर्मविधिर्भवेत् ।  
 नहि ब्रह्मास्मि कर्तेति विरुद्धे भवतो धियौ ॥ २२५ ॥  
 ब्रह्मास्मीति च विद्येयं नैव कर्तेति बाध्यते ।  
 सकामो बद्ध इत्येव प्रमाणाभासजातया ॥ २२६ ॥  
 शास्त्राब्रह्मास्मि नान्योऽहामिति बुद्धिर्भवेद्दृढा ।  
 यदा युक्ता तदैवंवीर्यथा देहात्मधीरिति ॥ २२७ ॥  
 सभयादभयं प्राप्तस्तदर्थं यतते च यः ।  
 स पुनः सभयं गंतुं स्वतंत्रश्चेन्न हीच्छति ॥ २२८ ॥  
 यथेष्टाचरणप्राप्तिः संन्यासादिविधौ कुतः ।  
 पदार्थाज्ञानबुद्धस्य वाक्यार्थानुभवार्थिनः ॥ २२९ ॥

अतः सर्वमिदं सिद्धं यत्प्रागस्माभिरीरितम् ॥ २३० ॥  
 यो हि यस्माद्विरक्तः स्यान्नासौ तस्मै प्रवर्तते ।  
 लोकत्रयाद्विरक्तत्वान्मुमुक्षुः किमितीहते ॥ २३१ ॥  
 क्षुधया पीडयमानोऽपि न विषं ह्यत्तुमिच्छति ।  
 मृष्टान्ध्वस्ततृड् जानन्नामूढस्तज्जिघत्सति ॥ २३२ ॥  
 चेदांतवाक्यपुष्पेभ्यो ज्ञानामृतमधूत्तमम् ।  
 उज्जहारालिवद्यो नस्तस्मै सद्गुरवे नमः ॥ २३३ ॥

### १९ अथात्ममनःसंवादप्रकरणम् ॥

प्रयुज्य तृष्णाज्वरनाशकारणं चिकित्सितं ज्ञानविरागभेषजम् ।  
 न याति कामज्वरसन्निपातजां शरीरमालां शतयोगदुःखिताम् ॥ १ ॥  
 अहंमेमेति त्वमनर्थमीहसे परार्थमिच्छंति तन्नान्य ईहितम् ।  
 न तेऽर्थबोधो न हि मेऽस्ति चार्थिता ततश्च युक्तः शम एव ते मनः ॥ २ ॥  
 यतो न चान्यः परमात्सनातनात्सदैव तृप्तोऽहमतो न मेऽर्थिता ।  
 सदैव तृप्तश्च न कामये हितं यतस्व चेतः प्रशमाय ते हितम् ॥ ३ ॥  
 षडूर्ध्वमालाभ्यतिवृत्त एव यः स एव चात्मा जगतश्च नः श्रुतेः ।  
 प्रमाणतश्चापि मया प्रवेद्यते मुधैव तस्माच्च मनस्तवेहितम् ॥ ४ ॥  
 त्वयि प्रशांते नहि चास्ति भेदधीर्यतो जगन्मोहमुपैति मायया ।  
 ग्रहो हि मायाप्रभवस्य कारणं ग्रहाद्विमोके नहि सास्ति कस्यचित् ॥ ५ ॥  
 न मेऽस्ति मोहस्तव चेष्टितेन हि प्रबुद्धतत्त्वस्य वासितो ह्यविक्रियः ।  
 न पूर्वतत्त्वोत्तरभेदता हि नो वृथैव तस्माच्च मनस्तवेहितम् ॥ ६ ॥  
 यतश्च नित्योऽहमतो न चान्यथा विकारयोगे हि भवेदन्वित्यता ।  
 सदा प्रभातोऽहमतो हि चाद्वयो विकल्पितं चाप्यसदित्यवास्थितम् ॥ ७ ॥  
 अभावरूपं त्वमसीह हे मनो निरीक्ष्यमाणे न हि युक्तोऽस्तिता ।  
 सतो ह्यनाशादसतोऽप्यजन्मतो द्वयं च चेतस्तव नास्तितेष्यते ॥ ८ ॥

द्रष्टा च दृश्यं च तथा च दर्शन भ्रमस्तु सर्वस्तव कल्पितो हि सः ।  
 दृशेश्च भिन्नं न हि दृश्यमीक्ष्यते स्वप्नप्रबोधेन तथा न भिद्यते ॥ ९ ॥  
 विकल्पना वापि तथाऽद्वया भवेदवस्तुयोगात्तदलातचक्रवत् ।  
 न शक्तिभेदोऽस्ति यतो न चात्मनां ततोऽद्वयत्वं श्रुतितोऽवसीयते ॥ १० ॥  
 मिथश्च भिन्ना यदि ते हि चेतनाः क्षयस्तु तेषां परिमाणयोगतः ।  
 ध्रुवो भवेद्भेदवता हि दृष्टतो जगत्क्षयश्चापि समस्तमोक्षतः ॥ ११ ॥  
 न मेऽस्ति कश्चिन्न च सोऽस्मि कस्यचिद्यतोऽद्वयोऽह न हि चास्ति  
 कल्पितम् ।  
 अकल्पितश्चास्मि पुरा प्रसिद्धितो विकल्पनाया द्वयमेव कल्पितम् ॥ १२ ॥  
 विकल्पना चाप्यभवे न विद्यते सदन्यदित्येवमतो न नास्तिता ।  
 यतः प्रवृत्ता तव चापि कल्पना पुरा प्रसिद्धेर्न च तद्विकल्पितम् ॥ १३ ॥  
 असद्द्वयं तेऽपि हि यवर्दाक्ष्यते न दृष्टमित्येव न चैव नास्तिता ।  
 यतः प्रवृत्ता सदसद्विकल्पना विचारवद्वापि तथाऽद्वय च सत् ॥ १४ ॥  
 सदभ्युपेत भवतोपकल्पितं विचारहेतोर्यदि तस्य नास्तिता ।  
 विचारहानान्च तथैव संस्थितं न चेत्तदिष्ट नितरां सदिष्यते ॥ १५ ॥  
 असत्समं चैव सदित्यपीति चेदनर्थवत्त्वान्तरशृगतुल्यतः ।  
 अनर्थवत्त्वं त्वसति ह्यकारण न चैव तस्मान्न त्रिपर्ययेऽन्यथा ॥ १६ ॥  
 असिद्धतश्चापि विचारकारणाद्द्वय च तस्मात्प्रसृत च मायया ।  
 श्रुतेः स्मृतेश्चापि तथा हि युक्तिः प्रसिध्यतीत्यत्र तु युज्यतेऽन्यथा १७  
 विकल्पनाच्चापि विधर्मक श्रुतेः पुरा प्रासिद्धेश्च विकल्पतोऽद्वयम् ।  
 न चेति नेतीति यथा विकल्पित निषिध्यतेऽत्राप्यविशेषसिद्धये ॥ १८ ॥  
 अकल्पितेऽप्येवमजेऽद्वयेऽक्षरे विकल्पयतः सदसच्च जन्मभिः ।  
 स्वचित्तमायाप्रभवं च ते भव जरा च मृत्यु च निधाति संततम् ॥ १९ ॥  
 भवाभवत्वं तु न चेदवस्थितिर्न चास्य चान्यस्थितिजन्म नान्यथा ।  
 सतो ह्यसत्त्वादसतश्च सत्त्वतो न च क्रियाकारकमित्यतोऽप्यजम् ॥ २० ॥

अकुर्वदिष्ट यदि वास्य कारकं न किञ्चिदन्यन्ननु नास्यकारकम् ।  
 सतो विशेषादसतश्च सन्न्युतौ तुलांतयोर्यद्वदनिश्चयान्न हि ॥ २१ ॥  
 न चेत्स इष्टः सदसद्विपर्ययः कथं भव. स्यात्सदसद्वयवस्थितौ ।  
 विभक्तमेतद्द्रव्यमप्यवस्थित न जन्म तस्माच्च मनो हि कस्यचित् ॥ २२ ॥  
 अथाभ्युपेत्यापि भवं तवेच्छतो ब्रवीमि नार्थस्तव चेष्टितेन मे ।  
 न हानुवृद्धी न यतः स्वतोऽसतो भवोऽन्यतो वा यदि वास्तिता तयोः ॥  
 ध्रुवा ह्यनित्याश्च न चान्ययोगिनो भिद्यश्च कार्यं न च तेषु युज्यते ।  
 अतो न कस्यापि हि किञ्चिदिष्यते स्वयं च तत्त्वं न निरुक्तिगोचरम् २४  
 सम तु तस्मात्सततं विभातवद्द्रव्याद्विमुक्तं सदसद्विकल्पितात् ।  
 निरीक्ष्य युक्त्या श्रुतितस्तु बुद्धिमानशेषनिर्वाणमुपैति दीपवत् ॥ २५ ॥  
 अवेद्यमेक यदनन्यवेदिना कुतार्किकाणां च सुवेद्यमन्यथा ।  
 निरीक्ष्य चेत्य त्वगुणग्रहोऽगुणं न याति मोहं ग्रहदोषमुक्तिः ॥ २६ ॥  
 अतोऽन्यथा न ग्रहनाश इष्यते विमोहबुद्धेर्ग्रह एव कारणम् ।  
 ग्रहोऽप्यहेतुस्त्वनलस्त्वानिधनो यथा प्रशान्तिं परमा तथा व्रजेत् ॥ २७ ॥  
 विमथ्य वेदोदधितः समुद्धृतं सुरैर्महाब्धेस्तु यथा महात्माभिः ।  
 तथाऽमृतं ज्ञानमिदं हि यैः पुरा नमो गुरुभ्यः परमीक्षितं च यैः ॥ २८ ॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्याशिष्यस्य  
 श्रीशंकरभगवतः कृतिः सकलवेदोपनिषत्सारोपदेशसाहस्री समाप्ता ॥

## वेदान्तस्तोत्राणि ।



### प्रातःस्मरणम् ।

प्रातः स्मराभि हृदि सस्फुरदात्मतत्त्वं  
सच्चिदसुखं परमहसगतिं तुरीयम् ।  
यत्स्वप्नजागरसुषुप्तमवैति नित्यं  
तद्ब्रह्म निष्कलमहं न च भूतसवः ॥१॥  
प्रातर्भजामि मनसा वचसामगम्य  
वाचो विभान्ति निखिला यदनुग्रहेण ।  
यन्नेति नेति वचनैर्निगमा अवोचु-  
स्त देवदेवमजमच्युतमाहुरग्र्यम् ॥२॥  
प्रातर्नमामि तमसं परमर्कवर्णं  
पूर्णं सनातनपदं पुरुषोत्तमाख्यम् ।  
यास्मिन्निदं जगदशेषमशेषमूर्तौ  
रञ्ज्वा भुजंगम इव प्रतिभासितं वै ॥३॥  
लोकत्रयमिदं पुण्यं लोकत्रयविभूषणम् ।  
प्रातःकाले पठेद्यस्तु स गच्छेत्परमं पदम् ॥४॥

### अद्वैतपंचकम् ।

नाहं देहो नैन्द्रियाण्यंतरंगो नाहंकारः प्राणवर्गो न बुद्धिः ।  
दाराप्यक्षेत्रवित्तादिदूरः साक्षी नित्यः प्रत्यगात्मा शिवोऽहम् ॥१॥  
रञ्ज्ज्ज्ञानाद्भाति रज्जौ यथाहिः स्वात्माज्ञानादात्मनो जीवभावः ।  
आप्तोक्त्याऽहिं भ्रातिनाशे स रञ्जुर्जीवो नाहं देशिकोक्त्या शिवोऽहम् ॥२॥  
आभातीदं विश्वमात्मन्यसत्यं सत्यज्ञानानंदरूपे विमोहात् ।

निद्रामोहात्प्रवृत्तन्न सत्यं शुद्धः पूर्णो नित्य एकः शिवोऽहम् ॥३॥  
 मत्तो नान्यत्किंचिदत्रास्ति विश्व सत्यं बाह्यं वस्तु मायोपकृतम् ।  
 आदर्शातर्भासमानस्य तुल्यं मय्यद्वैते भाति तस्माच्छिवोऽहम् ॥४॥  
 नाह जातो न प्रवृद्धो न नष्टो देहस्योक्ताः प्राकृताः सर्वधर्माः ।  
 कर्तृत्वादिश्चिन्मयस्यास्ति नाहकारस्यैव ह्यात्मनो मे शिवोऽहम् ॥५॥

### आत्मषट्कम् ।

मनोबुद्ध्यहकारचित्तानि नाहं नच श्रोत्रजिह्वे नच घ्राणनेत्रे ।  
 न च व्योमभूमिर्न तेजो न वायुश्चिदानदरूपः शिवोऽहं शिवोऽहम् ॥१॥  
 न च प्राणसञ्ज्ञो न पंचानिला मे न वा सप्तधातुर्न वा पचकोशः ।  
 न वाक्पाणिपादौ न चोपस्थपायू चिदान्दरूपः शिवोऽहं शिवोऽहम् ॥२॥  
 न मे द्वेषरागो न मे लोभमोहौ मदो नैव मे नैव मात्सर्यभावः ।  
 न धर्मो न चार्थो न कामो न मोक्षश्चिदानदरूपः शिवोऽहं शिवोऽहम् ॥३॥  
 न पुण्यं न पापं न सौख्यं न दुःखं न मत्रो न तीर्थं न वेदा न यज्ञाः ।  
 अहं भोजनं नैव भोज्यं न भोक्ता चिदान्दरूपः शिवोऽहं शिवोऽहम् ॥४॥  
 न मे मृत्युशका न मे जातिभेदः पिता नैव मे नैव माता न जन्म ।  
 न बंधुर्न मित्रं गुरुर्नैव शिष्यश्चिदान्दरूपः शिवोऽहं शिवोऽहम् ॥ ५ ॥  
 अहं निर्विकल्पो निराकाररूपो विभुर्व्याप्य सर्वत्र सर्वेन्द्रियाणि ।  
 सदा मे समत्वं न मुक्तिर्न बंधश्चिदान्दरूपः शिवोऽहं शिवोऽहम् ॥ ६ ॥

### उपदेशपंचकम् ।

वेदो नित्यमधीयतां तद्वादितं कर्म स्वनुष्ठीयतां  
 तेनेशस्य विधीयतामपाचितिः काम्ये मतिस्त्यज्यताम् ।  
 पापौघः परिधूयतां भवसुखे दोषोऽनुसंधीयता-  
 मात्मेच्छा व्यवसीयता निजगृहात्पूर्वं विनिर्गम्यताम् ॥ १ ॥

संगः सत्सु विधीयतां भगवतो भक्तिदृढाऽऽधीयतां  
 शान्त्यादिः परिचीयता दृढतरं कर्मांशु संत्यज्यताम् ।  
 सद्विद्वान्नपसृष्यता प्रतिदिन तत्पादुके सेव्यतां  
 ब्रह्मैकाक्षरमर्थ्यता श्रुतिशिरोवाक्य समाकर्ण्यताम् ॥ २ ॥  
 वाक्यार्थश्च विचार्यतां श्रुतिशिर पक्षः समाश्रीयतां  
 दुस्तर्कात्सुविरम्यतां श्रुतिमतस्तर्कोऽनुसंधीयताम् ।  
 ब्रह्मास्मीति विभाव्यतामहरहर्गर्वः परित्यज्यतां  
 देहेऽहंमतिरुञ्ज्यतां बुधजनैर्वाद् परित्यज्यताम् ॥ ३ ॥  
 क्षुद्रवाधिश्च चिकित्स्यतां प्रतिदिन भिक्षौषध भुज्यतां  
 स्वादन्न न तु यान्यता विधिवशात्प्राप्तेन संतुष्यताम् ।  
 शीतोष्णादि विषद्यता न तु वृथा वाक्यं समुच्चार्यता-  
 मौदासीन्यमभीप्स्यतां जनकृपानैष्ठुर्यमुत्सृज्यताम् ॥ ४ ॥  
 एकान्ते सुखमास्यतां परतरे चेतः समाधीयतां  
 पूर्णात्मा सुसभीक्ष्यतां जगदिदं तद्वाधित दृश्यताम् ।  
 प्राक्कर्म प्रविलाप्यता चिति बलान्नाप्युत्तरैः श्लिष्यता  
 प्रारब्ध विह भुज्यतामथ परब्रह्मात्मना स्वीयताम् ॥ ५ ॥

यः श्लोकपंचकमिदं पठते मनुष्यः  
 संचिंतयत्यनुदिन स्थिरतामुपेत्य ।  
 तस्यांशु ससृतिदवानलतीव्रघोर-  
 तापः प्रशान्तिमुपयाति चितिप्रसादात् ॥

काशी-पंचकम् ।

मनोनिवृत्तिः परमोपशान्तिः सा तीर्थवर्या मणिकर्णिका च ।  
 ज्ञानप्रवाहा विमलादिगंगा सा काशिकाऽहं निजबोधरूपा ॥ १ ॥

यस्यामिदं कल्पितमिद्रजालं चराचर भाति मनोविलासम् ।  
 साच्चित्सुखैका परमात्मरूपा सा काशिकाऽहं निजबोधरूपा ॥२॥  
 कोशेषु पचस्वविराजमाना बुद्धिर्भवानी प्रतिदेहगेहम् ।  
 साक्षी शिवः सर्वगतोऽतरात्मा सा काशिकाऽहं निजबोधरूपा ॥३॥  
 काश्यां हि काश्यते काशी काशी सर्वप्रकाशिका ।  
 सा काशी विदिता येन तेन प्राप्ता हि काशिका ॥४॥  
 काशीक्षेत्र शरीर त्रिभुवनजननी व्यापिनी ज्ञानगंगा  
 भक्तिः श्रद्धा गयेय निजगुरुचरणध्यानयोगः प्रयागः ।  
 विश्वेशोऽयं तुरीयः सकलजनमनसाक्षिभूतोऽन्तरात्मा  
 देहे सर्व मदीये यदि वसति पुनस्तीर्थमन्यत्किमस्ति ॥५॥

### कौपीन—पंचकम् ।

चेदान्तवाक्येषु सदा रमन्ते भिक्षान्नमात्रेण च तुष्टिमन्तः ।  
 विशोकमन्तः ऋणे रमन्तः कौपीनवन्तः खलु भाग्यवन्तः ॥१॥  
 मूलं तरोः केवलमाश्रयन्तः पाणिद्वय भोक्तुममत्रयन्तः ।  
 कन्याभिव श्रीमपि कुत्सयन्तः कौपीनवन्तः खलु भाग्यवन्तः ॥२॥  
 देहादिभाव परिवर्तयन्तः आत्मानमात्मन्यवलोकयन्तः ।  
 नान्तं न मध्य न बहिः स्मरन्तः कौपीनवन्तः खलु भाग्यवन्तः ॥  
 स्वानन्दभावे परितुष्टिमन्तः सशान्तसर्धेन्द्रियतुष्टिमन्तः ।  
 अहर्निश ब्रह्मणि ये रमन्तः कौपीनवन्तः खलु भाग्यवन्तः ॥४॥  
 पंचाक्षरं पावनमुच्चरन्तः पतिं पशूना हृदि भावयन्तः ।  
 भिक्षाशिनो दिक्षु परिभ्रमन्तः कौपीनवन्तः खलु भाग्यवन्तः ॥५॥



चर्पटपंजरिका—स्तोत्रम् ।

'दिनमपि रजनी साय प्रातः' शिशिरवत्तौ पुनरायातः ।  
 कालः क्रीडति गच्छत्यायुस्तदपि न मुञ्चत्याशावायुः ॥ १ ॥  
 भज गोविन्द भज गोविन्द भज गोविन्द मूढमते ।  
 प्राप्ते सन्निहिते मरणे नहि नहि रक्षति डुक्कृत्करणे । (ध्रुवमदम्) ।  
 अग्रे वह्निः पृष्ठे भानू रात्रौ चुबुकसमर्पितजानुः ।  
 करतलभिक्षा तरुतलवासस्तदपि न मुञ्चत्याशापाशः ॥ २ ॥  
 यावद्विचोपार्जनसक्तस्तावन्निजपरिवारो रक्तः ।  
 पश्चाद्भावति जर्जरदेहे वार्तां पृच्छति कोऽपि न गेहे ॥ ३ ॥  
 जटिलो मुण्डी लुञ्चितकेशः कापायाम्बरबहुकृतवेषः ।  
 पश्यन्नपि च न पश्यति मूढ उदरनिमित्त बहुकृतवेषः ॥ ४ ॥  
 भगवद्गीता किञ्चिदधीता गगाजललवकाणिका पीता ।  
 सक्कदपि यस्य मुरारिसमर्चा तस्य यमः किं कुरुते चर्चाम् ॥ ५ ॥  
 अगं गलित पलितं मुण्ड दशनविहीनं जात तुण्डम् ।  
 वृद्धो याति गृहीत्वा दण्डं तदपि न मुञ्चत्याशापिण्डम् ॥ ६ ॥  
 बालस्तावत्क्रीडासक्तस्तरुणस्तावत्तरुणीरक्तः ।  
 वृद्धस्तावच्चिन्तामग्नः नरे ब्रह्मणि कोऽपि न लग्नः ॥७॥  
 पुनरपि जनन पुनरपि मरण पुनरपि जननीजठरे शयनम् ।  
 इह संसारे भवदुस्तारे कृपयाऽपारे पाहि मुरारे ॥ ८ ॥  
 पुनरपि रजनी पुनरपि दिवसः पुनरपि पक्षः पुनरपि मासः ।  
 पुनरप्ययन पुनरपि वर्षं तदपि न मुञ्चत्याशामर्षम् ॥९॥  
 वयसि गते कः कामविकारः शुष्के नीरे कः कासारः ।  
 नष्टे द्रव्ये कः परिवारो ज्ञाते तत्त्वे कः संसारः ॥ १० ॥  
 नारीस्तनभरनाभिनिवेशं मिथ्यामायामोहावेशम् ।  
 एतन्मासवसादिबिकार मनसि विचारय वारवारम् ॥ ११ ॥

कस्त्व कोऽहं कुत आयातः का मे जननी को मे तातः ।  
 इति परिभावय सर्वमसार विश्व त्यक्त्वा स्वप्नविचारम् ॥ १२ ॥  
 गेयं गीता नामसहस्र ध्येयं श्रीपतिरूपमजस्रम् ।  
 नेयं सज्जनसंगे चित्त देय दीनजनाय च वित्तम् ॥ १३ ॥  
 यावज्जीवो निवसति देहे कुशल तावत्पृच्छति गेहे ।  
 गतवति वायौ देहापाये भार्या विभ्यति तस्मिन्काये ॥ १४ ॥  
 सुखतः क्रियते रामाभोगः पश्चाद्भ्रन्त शरीरे रोगः ।  
 यद्यपि लोके मरण शरणं तदपि न मुञ्चति पापाचरणम् ॥ १५ ॥  
 रथ्याचर्षटविरचितकन्थः पुण्यापुण्यविवर्जितपन्थः ।  
 नाहं न त्वं नाय लोकस्तदपि किमर्थं क्रियते शोकः ॥ १६ ॥  
 कुरुते गगासागरगमनं व्रतपरिपालनमथवा दानम् ।  
 ज्ञानविहीने सर्वमनेन मुक्तिर्न भवति जन्मशतेन ॥ १७ ॥

### दाक्षिणामूर्ति-स्तोत्रम् ।

विश्वं दर्पणदृश्यमाननगरीतुल्यं निजान्तर्गतं  
 पश्यन्नात्मनि मायया बहिरिवोद्भूत यथा निद्रया ।  
 यः साक्षात्कुरुते प्रबोधसमये स्वात्मानमेवाद्भ्य  
 तस्मै श्रीगुरुमूर्तये नम इदं श्रीदाक्षिणामूर्तये ॥ १ ॥  
 बीजस्यान्तरिवाङ्कुरो जगदिदं प्राग्निर्विकल्प पुन-  
 र्मायाकल्पितदेशकालकलनावैचित्र्यचित्रीकृतम् ।  
 मायावीव विजृम्भयत्यपि महायोगीव यः स्वेच्छया  
 तस्मै श्रीगुरुमूर्तये नम इदं श्रीदाक्षिणामूर्तये ॥ २ ॥  
 यस्यैव स्फुरणं सदात्मकमसत्कल्पार्थकं भासते  
 साक्षात्तत्त्वमसीति वेदवचसा यो बोधयत्याश्रितान् ।  
 यत्साक्षात्करणाद्भवेन्न पुनरावृत्तिर्भवांभोनिधौ

तस्मै श्रीगुरुमूर्तये नम इद श्रीदक्षिणामूर्तये ॥ ३ ॥  
नानाछिद्रघटोदरस्थितमहादीपप्रभाभास्वरं

ज्ञानं यस्य तु चक्षुरादिकरणद्वारा बहिः स्पंदते ।  
जानामीति तमेव भान्तमनुभात्येतत्समस्तं जग-

त्तस्मै श्रीगुरुमूर्तये नम इद श्रीदक्षिणामूर्तये ॥ ४ ॥  
देह प्राणमपीन्द्रियाण्यपि चलं बुद्धिं च शून्यं विदुः

स्त्रीबालाधजडोपमास्वहमिति भ्रान्ता भृशं वादिनः ।  
मायाशक्तिविलासकल्पितमहाव्यामोहसंहारिणे

तस्मै श्रीगुरुमूर्तये नम इद श्रीदक्षिणामूर्तये ॥ ५ ॥  
राहुप्रस्तदिवाकरेदुमदृशौ मायासमान्छादनात्

सन्मात्र. करणोपसंहरणतो योऽभूत्सुषुप्तः पुमान् ।  
प्रागस्वाप्समिति प्रबोधसमये यः प्रत्यभिज्ञायते

तस्मै श्रीगुरुमूर्तये नम इद श्रीदक्षिणामूर्तये ॥ ६ ॥  
बाल्यादिष्वपि जाग्रदादिषु तथा सर्वास्वप्नस्यास्वपि

व्यावृत्तास्वनुवर्तमानमहमित्यत. स्फुरन्तं सदा ।  
स्वात्मानं प्रकटीकरोति भजता यो भद्रया मुद्रया

तस्मै श्रीगुरुमूर्तये नम इदं श्रीदक्षिणामूर्तये ॥ ७ ॥  
विश्वं पश्यति कार्यकारणतया स्वस्वामिसंबंधतः

शिष्याचार्यतया तथैव पितृपुत्राद्यात्मना भेदतः ।  
स्वप्ने जाग्रति वा य एष पुरुषो मायापरिभ्रामित-

स्तस्मै श्रीगुरुमूर्तये नम इदं श्रीदक्षिणामूर्तये ॥ ८ ॥  
भूरंभांस्यनलोऽनिलोऽवरमहर्नाथो हिमाशुः पुमा-

नित्याभाति चराचरात्मकमिदं यस्यैव मूर्त्यष्टकम् ।  
नान्यत् किंचन विद्यते विमृशतां यस्मात्परस्माद्विभो-

स्तस्मै श्रीगुरुमूर्तये नम इद श्रीदक्षिणामूर्तये ॥ ९ ॥

सर्वात्मत्वमिति स्फुटीकृतमिदं यस्मादमुष्मिन् स्तवे  
 तेनास्य श्रवणात्तथार्थमननाद्भवानाच्च सर्कार्तिनात् ।  
 सर्वात्मत्वमहाविभूतिसहितं स्याद्रीश्वरत्वं स्वतः  
 सिद्धयेत्तत्पुनरष्टधा परिणतं चैश्वर्यमव्याहृतम् ॥ १० ॥

### द्वादशपंजरिकास्तोत्रम् ।

मूढ जहीहि धनागमतृष्णा कुरु सद्वृद्धिं मनसि वितृष्णाम् ।  
 यल्लभसे निजकर्मोपात्तं वित्तं तेन विनोदय चित्तम् ॥१॥  
 अर्थमनर्थं भावय नित्यं नास्ति ततः सुखलेशः सत्यम् ।  
 पुत्रादपि धनभाजां भीतिः सर्वत्रैषा विहिता नीतिः ॥२॥  
 का ते कान्ता कस्ते पुत्रः संसारोऽयमतीव विचित्रः ।  
 कस्य त्वं कः कुत आयातस्तत्त्वं चिन्तय यदिदं भ्रातः ॥३॥  
 मा कुरु जनधनयौवनगर्वं हरति निमेषात्कालः सर्वम् ।  
 मायामयमिदमखिलं हित्वा ब्रह्मपदं त्वं प्रविश विदि वा ॥४॥  
 कामं क्रोधं मोहं लोभं त्यक्त्वात्मानं भावय कोऽहम् ।  
 आत्मज्ञानविहीना मूढास्ते पच्यन्ते नरकनिगूढाः ॥५॥  
 सुरमंदिरतरुमूलनिवासः शय्या भूतलमजिनं वासः ।  
 सर्वपरिग्रहभोगत्यागः कस्य सुखं न करोति विरागः ॥६॥  
 शत्रौ मित्रे पुत्रे बन्धौ मा कुरु यत्नं विग्रहसंधौ ।  
 भद्रं समचित्तः सर्वत्र त्वं वाञ्छस्यचिराद्यदि विष्णुत्वम् ॥७॥  
 त्वयि मयि चान्यत्रैको विष्णुर्व्यर्थं कुप्यसि सर्वसहिष्णुः ।  
 सर्वस्मिन्नापि पश्यात्मानं सर्वत्रोत्सृज भेदाज्ञानम् ॥८॥  
 प्राणायामं प्रत्याहारं नित्यानित्यविवेकविचारम् ।  
 जाप्यसमेतसमाधिविधानं कुर्ववधानं महदवधानम् ॥९॥  
 नलिनीदलगतसलिलं तरलं तद्वज्जीवितमातिशयचपलम् ।

विद्धि व्याध्यभिमानग्रस्त लोक शोकहतं च समस्तम् ॥१०॥  
 का तेऽष्टादशदेशे चिन्ता वानुल तव किं नास्ति नियन्ता ।  
 यस्त्वां हस्ते सुदृढनिबद्ध बोधयति प्रभवादिविरुद्धम् ॥११॥  
 गुरुचरणाम्बुजनिर्भरभक्तः संसारादाचिराद्भव मुक्तः ।  
 सेन्द्रियमानसनियमादेवं द्रक्ष्यसि निजहृदयस्थं देवम् ॥१२॥  
 द्वादशपंजरिकामय एषः शिष्याणा कथितो ह्यथुपदेशः ।  
 येषां चित्ते नैव विवेकस्ते पच्यन्ते नरऋमनेकम् ॥ १३ ॥

धन्याष्टकम् ।

तज्ज्ञानं प्रशमकरं यद्विद्वियाणा  
 तज्ज्ञेयं यदुपनिषत्सु निश्चितार्थम् ।  
 ते धन्या भुवि परमार्थनिश्चितेहाः  
 शेषस्तु भ्रमनिलये परिभ्रमन्तः ॥१॥  
 आदौ विजित्य विषयान्मदमोहराग-  
 द्वेषादिशत्रुगणमाहृतयोगराज्याः ।  
 ज्ञात्वा मत समनुभूय परात्मविद्या-  
 कान्तासुखं वनगृहे विचरन्ति धन्याः ॥२॥  
 त्यक्त्वा गृहे रतिमधोगतिहेतुभूता-  
 मात्मेच्छयोपनिपदर्थरसं पिबन्तः ।  
 वीतस्पृहा विषयभोगपदे विरक्ता  
 धन्याश्चरन्ति विजनेषु विरक्तसंगाः ॥३॥  
 त्यक्त्वा ममाहमिति बंधकरे पदे द्वे  
 मानावमानसदृशाः समदर्शिनश्च ।  
 कर्तारमन्यमवगम्य तदर्पितानि  
 कुर्वन्ति कर्मपरिपाकफलानि धन्याः ॥४॥

त्यक्त्वैषणात्रयमवेक्षितमोक्षमार्गा  
 भैक्षामृतेन परिकल्पितदेहयात्राः ।  
 ज्योतिः परात्परतरं परमात्मसंज्ञं  
 धन्या द्विजा रहसि हृद्यवलोकयन्ति ॥५॥  
 नासन्न सन्न सदसन्न महन्न चाणु  
 न स्त्री पुमान्न च नपुंसकमेकबीजम् ।  
 यैर्ब्रह्म तत्सन्नुपासितमेकचित्तै-  
 र्धन्या विरजुरितरे भवपाशबद्धाः ॥६॥  
 अज्ञानपंकपरिमग्नमपेतसार  
 दुःखालय मरणजन्मजरावसक्तम् ।  
 ससारबधनमानित्यमवेक्ष्य धन्या  
 ज्ञानासिना तदवशीर्य धिनिश्चयन्ति ॥७॥  
 शान्तैरनन्यमतिभिर्भधुरस्वभावै-  
 रेकत्वनिश्चितमनोभिरपेतमोहैः ।  
 साक वनेषु विदितात्मपदस्वरूप  
 तद्वस्तु सम्यगनिश विमृशन्ति धन्याः ॥८॥

### निर्गुणमानसपूजा ।

आराधयामि मणिसन्निभमात्मलिंग  
 मायापुरी हृदयपंकजसनिविष्टम् ।  
 श्रद्धानदीविमलचित्तजलाभिषेकै  
 र्निर्त्यं समाधिकुसुमैरपुनर्भवाय ॥ १ ॥  
 अयमेकोऽत्रशिष्टोऽस्मीत्येव मावाहयेच्छिवम् ।  
 आसनं कल्पयेत्पश्चात्स्वप्रतिष्ठात्माचिंतनम् ॥ २ ॥  
 पुण्यपापरजःसगो मम नास्तीति वेदनम् ।

पाद्यं समर्पयेद्विद्वान्सर्वकल्मषनाशनम् ॥ ३ ॥  
 अनादिकल्पसवृद्धमूलाज्ञानजलांजलिम् ।  
 विसृजेदात्मलिङ्गस्य तदेवार्ध्वसमर्पणम् ॥ ४ ॥  
 ब्रह्मानंदाब्धिकल्लोलकणकोटयशलेशकम् ।  
 पिबन्तींद्रादप इति ध्यानमाचमन मतम् ॥ ५ ॥  
 ब्रह्मानदजलेनैव लोकाः सर्वे परिप्लुताः ।  
 अच्छद्योऽयमिति ध्यानमभिषेचनमात्मनः ॥ ६ ॥  
 निरावरणचैतन्य प्रकाशोऽस्मीति चिंतनम् ।  
 आत्मलिङ्गस्य सद्ब्रह्ममित्येव चिंतयेन्मुनि ॥ ७ ॥  
 त्रिगुणात्माशेषलोकमालिकासूत्रमस्म्यहम् ।  
 इति निश्चयमेवात्र ह्युपवीत पर मतम् ॥ ८ ॥  
 अनेकवासनामिश्रप्रपंचोऽयं धृतो मया ।  
 नान्येनेत्यनुसंधानमात्मनश्चदन भवेत् ॥ ९ ॥  
 रजःसत्त्वतमोवृत्तिस्त्यागरूपैस्तिलाक्षतैः ।  
 आत्मलिङ्गं यजेन्नित्यं जीवन्मुक्तिप्रसिद्धये ॥ १० ॥  
 ईश्वरो गुरुरात्मेति भेदत्रयविवर्जितैः ।  
 बिल्वपत्रैरद्वितीयैरात्मलिङ्गं यजेच्छिवम् ॥ ११ ॥  
 समस्तवासनात्याग धून् तस्य विचिंतयेत् ।  
 ज्योतिर्मयात्माविज्ञानं दीपं सदृशयेद्बुधः ॥ १२ ॥  
 नैवेद्यमात्मलिङ्गस्य ब्रह्मांडाख्यं महोदनम् ।  
 पिबानंदरसं स्वादु मृत्युरस्योपसेचनम् ॥ १३ ॥  
 अज्ञानोच्छिष्टहस्तस्य क्षालनं ज्ञानवारिणा ।  
 विशुद्धस्यात्मलिङ्गस्य हस्तप्रक्षालनं स्मरेत् ॥ १४ ॥  
 रागादिगुणशून्यस्य शिवस्य परमात्मनः ।  
 सरागविषयाभ्यासत्यागस्तांबूलचूर्णम् ॥ १५ ॥

अज्ञानध्वांतविध्वंसप्रचडमतिभास्करम् ।  
 आत्मनो ब्रह्मताज्ञान नीराजनमिहात्मनः ॥ १६ ॥  
 विविधब्रह्मसंदाष्टिर्मालिकाभिरलकृतम् ।  
 पूर्णानदात्मतादृष्टिं पुष्पांजलिमनुस्मरेत् ॥ १७ ॥  
 परिभ्रमन्ति ब्रह्मांडसहस्राणि मयीश्वरे ।  
 कूटस्थाचलरूपोऽहमिति ध्यान प्रदक्षिणम् ॥ १८ ॥  
 विश्ववद्योऽहमेवास्मि नास्ति वद्यो मदन्यतः ।  
 इत्यालोचनमेवात्र स्वात्मलिङ्गस्य वदनम् ॥ १९ ॥  
 आत्मनः सत्क्रिया प्रोक्ता कर्तव्याभावभावना ।  
 नामरूपव्यतीतात्मचित्तनं नामकीर्तनम् ॥ २० ॥  
 श्रवणं तस्य देवस्य श्रोतव्याभावचित्तनम् ।  
 मननं त्वात्मलिङ्गस्य मतव्याभावचित्तनम् ॥ २१ ॥  
 ध्यातव्याभावविज्ञान निदिध्यासनमात्मनः ।  
 समस्तभ्रातिविक्षेपराहित्येनात्मनिष्ठता ॥ २२ ॥  
 समाधिरात्मनो नाम नान्यन्चित्तस्य विभ्रमः ।  
 तत्रैव ब्रह्माणि सदा चित्तविश्रांतिरिष्यते ॥ २३ ॥  
 एवं वेदातकल्पोक्तस्वात्मलिङ्गप्रपूजनम् ।  
 कुर्वन्नामरणं वापि क्षणं वा सुसमाहितः ॥ २४ ॥  
 सर्वदुर्वासनाजाल पदपांसुभिव त्यजेत् ।  
 विधूयाज्ञानदुःखौघं मोक्षानन्द समश्नुते ॥ २५ ॥

### निर्वाणमंजरी ।

अहं नामरो नैव मर्त्यो न दैत्यो न गंधर्वयक्षः पिशाचप्रभेदः ।  
 पुमानैव न स्त्री तथा नैव षंडः प्रकृष्टप्रकाशस्वरूपः शिवोऽहम् ॥ १ ॥  
 अहं नैव बालो युवा नैव वृद्धो न वर्णां न च ब्रह्मचारी गृहस्थः ।



वनस्थोऽपि नाहं न संन्यस्तधर्मा जगज्जन्मनाशैकहेतुः शिवोऽहम् ॥ २ ॥  
 अहं नैव मन्ता न गन्ता न वक्ता न कर्ता न भोक्ता न मुक्ताश्रमस्थः ।  
 यथाह मनोवृत्तिभेदस्वरूपस्तथा सर्ववृत्तिप्रदीपः शिवोऽहम् ॥ ४ ॥  
 यदंतर्बाहिव्यापकं नित्यशुद्धं यदेकं सदा सच्चिदानंदकंदम् ।  
 यतः स्थूलसूक्ष्मप्रपंचस्य भानं यतस्तत्प्रभृतिस्तदेवाहमस्मि ॥ ४ ॥  
 यतः कालमृत्युर्विभेति प्रकाम यतश्चित्तबुद्धीन्द्रियाणां विलासः ।  
 हरिब्रह्मरुद्रैर्द्रचंद्रादि नाम प्रकाशो यतः स्यात्तदेवाहमस्मि ॥ ५ ॥  
 यदाकाशवत्सर्वगं शान्तरूप परज्योतिराकारशून्यं वरेण्यम् ।  
 यदाद्यंतशून्यं परं शंकराख्यं यदतविभाव्य तदेवाहमस्मि ॥ ६ ॥

### परा पूजा ।

अखंडे सच्चिदानंदे निर्विकल्पैकरूपिणि ।  
 स्थितेऽद्वितीयभावेऽस्मिन्कथ पूजा विधीयते ॥ १ ॥  
 पूर्णास्यावाहनं कुत्र सर्वाधारस्य चासनम् ।  
 स्वच्छस्य पाद्यमर्घ्यं च शुद्धस्याचमन कुतः ॥ २ ॥  
 निर्मलस्य कुतः स्नान वस्त्रं विश्वोदरस्य च ।  
 अगोत्रस्य त्ववर्णस्य कुतस्तस्योपवीतकम् ॥ ३ ॥  
 निर्लेपस्य कुतो गधः पुष्पं निर्वासनस्य च ।  
 निर्विशेषस्य का भूषा कोऽलकारो निराकृतेः ॥ ४ ॥  
 निरंजनस्य किं धूपैर्दीपैर्वा सर्वसाक्षिणः ।  
 निजानंदैकतृप्तस्य नैवेद्य किं भवेदिह ॥ ५ ॥  
 विश्वानंदयितुस्तस्य किं तांबूलं प्रकल्प्यते ।  
 स्वयंप्रकाशचिद्भूपो योऽसावर्कादिभासकः ॥ ६ ॥  
 प्रदक्षिणा ह्यनन्तस्य ह्यद्वयस्य कुतो नतिः ।  
 वेदवाक्यैरवेद्यस्य कुतः स्तोत्रं विधीयते ॥ ७ ॥

स्वयंप्रकाशमानस्य कुतो नीराजनं विभोः ।  
 अन्तर्बहिश्च पूर्णस्य कथमुद्घासनं भवेत् ॥ ८ ॥  
 एवमेव परा पूजा सर्वावस्थासु सर्वदा ।  
 एकबुद्धया तु देवेशे विधेया ब्रह्मवित्तमैः ॥ ९ ॥  
 आत्मा त्व गिरिजा मतिः सहचराः प्राणाः शरीरं गृहं  
 पूजा ते विविधोपभोगरचना निद्रा समाधिस्थितिः ।  
 संचारस्तु पदोः प्रदक्षिणविधिः स्तोत्राणि सर्वा गिरो  
 यद्यत्कर्म करोमि तत्तदखिल शंभो तवाराधनम् ॥ १० ॥

### मनीषा—पंचकम् ।

जाग्रत्स्वप्नसुषुप्तिषु स्फुटतरा या सविदुःसंभते  
 या ब्रह्मादिपिपीलिकान्ततनुषु प्रोता जगत्साक्षिणी ।  
 सैवाह न च दृश्यवत्स्विति दृढप्रज्ञापि यस्यास्ति चे-  
 च्चाडालोस्तु स तु द्विजोऽस्तु गुरुगित्येषा मनीषा मम ॥ १ ॥  
 ब्रह्मैवाहमिदं जगच्च सकल चिन्मात्रविस्तारितं  
 सर्वं चैतदविद्यया त्रिगुणयाऽशेष मया कल्पितम् ।  
 इत्थं यस्य दृढा मतिः सुखतरे नित्ये परे निर्मले  
 चाडालोऽस्तु स तु द्विजोऽस्तु गुरुगित्येषा मनीषा मम ॥ २ ॥  
 शश्वन्श्वरमेव विश्वमाखिलं निश्चित्य वाचा गुरो-  
 नित्यं ब्रह्म निरंतरं विमृशता निर्व्याजशान्तात्मना ।  
 भूत भावि च दुष्कृतं प्रदहता संविन्मये पावके  
 प्रारब्धाय समर्पितं स्वप्नपुरित्येषा मनीषा मम ॥ ३ ॥  
 या तिर्यङ्नरदेवताभिरहमित्यंतः स्फुटा गृह्यते  
 यद्भासा हृदयाक्षदेहविषया भान्ति स्वतोऽचेतनाः ।  
 त । भास्यैः पिहितार्कमंडलनिभा स्फूर्ति सदा भावयन्

योगी निर्वृतमानसो हि गुरुरित्येषा मनीषा मम ॥ ४ ॥

यत्सौख्याम्बुधिलेशलेशत इमे शक्रादयो निर्वृता

यच्चित्ते नितरां प्रशान्तकलने लब्ध्वा मुनिनिर्वृतः ।

यस्मिन्नित्यसुखांबुधौ गलितधीर्ब्रह्मैव न ब्रह्मवि-

द्यः कश्चित्स सुरैर्द्रवदितपदो नूनं मनीषा मम ॥ ५ ॥

### विज्ञान-नौका ।

तपोयज्ञदानादिभिः शुद्धबुद्धिर्विरक्तो नृपादौ पदे तुच्छबुद्ध्या ।

परित्यज्य सर्वं यदाप्नोति तत्त्वं परं ब्रह्म नित्यं तदेवाहमस्मि ॥ १ ॥

दयालुं गुरुं ब्रह्मनिष्ठं प्रशांतं समाराध्य भक्त्या विचार्यं स्वरूपम् ।

यदाप्नोति तत्त्वं निदिध्यास्य विद्वान् परं ब्रह्म नित्यं तदेवाहमस्मि ॥ २ ॥

यदानदरूपं प्रकाशस्वरूपं निरस्तप्रपंचं परिच्छेदशून्यम् ।

अहं ब्रह्मवृत्त्यैकगम्य तुरीयं परं ब्रह्म नित्यं तदेवाहमस्मि ॥ ३ ॥

यदज्ञानतो भाति विश्वं समस्तं विनष्टं च सद्यो यदात्मप्रबोधे ।

मनोवागर्तातं विशुद्धं विमुक्तं परं ब्रह्म नित्यं तदेवाहमस्मि ॥ ४ ॥

निषेधे कृते नेतिनेतीति वाक्यैः समाधिस्थितानां यदाभाति पूर्णम् ।

अवस्थात्रयातीतमद्वैतमेकं परं ब्रह्म नित्यं तदेवाहमस्मि ॥ ५ ॥

यदानंदलेशैः समानन्दि विश्वं यदाभाति सत्त्वे सदाभाति सर्वम् ।

यदालोचिते हेयमन्यत्समस्तं परं ब्रह्म नित्यं तदेवाहमस्मि ॥ ६ ॥

अनंतं विभुं सर्वयोनिं निरीहं शिवं संगहीनं यदोकारगम्यम् ।

निराकारमत्युज्ज्वलं मृत्युहीनं परं ब्रह्म नित्यं तदेवाहमस्मि ॥ ७ ॥

यदानदसिद्धौ निमग्नः पुमान्स्यादविद्याबिलासः समस्तप्रपंचः ।

तदा न स्फुरत्यद्भुतं यन्निमित्तं परं ब्रह्म नित्यं तदेवाहमस्मि ॥ ८ ॥

स्वरूपानुसंधानरूपां स्तुतिं यः पठेदादराद्भक्तिभावो मनुष्यः ।

शृणोतीह वा नित्यमुद्युक्तचित्तो भवेद्विष्णुरत्रैव वेदप्रमाणात् ॥ ९ ॥

## षट्पदीस्तोत्रम् ।

अविनयमपनय विष्णो दमय मनः शमय विषयमृगतृष्णाम् ।  
 भूतदया विस्तारय तारय ससारसागरतः ॥१॥  
 दिव्यधुनीमकरदे परिमलपरिभोगसच्चिदानंदे ।  
 श्रीपतिपदारविंदे भवभयखेदच्छिदे वदे ॥२॥  
 सत्यपि भेदापगमे नाथ तवाहं न मामक्रीनस्त्वम् ।  
 सामुद्रो हि तरगः क्वचन समुद्रो न तारंगः ॥३॥  
 उद्धृतनग नगभिदनुज दनुःकुलामित्र मित्रशशिदृष्टे ।  
 दृष्टे भवति प्रभवति न भवति किं भवतिरस्कारः ॥४॥  
 मत्स्यादिभिरवतारैरवतारवताऽवता सदा वसुधाम् ।  
 परमेश्वर परिपाल्यो भवता भवतापभीताऽहम् ॥५॥  
 दामोदर गुणमादिर सुदरवदनारविंद गोविंद ।  
 भवजलधिमथनमदर परमं दरमपनय त्व मे ॥६॥  
 नारायण करुणामय शरणं करवाणि तावकौ चरणौ ।  
 इति षट्पदी मदीये वदनसरोजे सदा वसतु ॥७॥

## हरिमीडे ।

स्तोष्ये भक्त्या विष्णुमनादिं जगदादिं  
 यस्मिन्नेतत्ससृत्तिचक्रं भ्रमतीत्यम् ।  
 यस्मिन् दृष्टे नश्यति तत्संसृत्तिचक्रं  
 त संसारध्वान्तविनाशं हरिमीडे ॥१॥  
 यस्यैकांशादित्थमशेषं जगदेत-  
 त्पादुर्भूतं येन पिनद्धपुनरित्थम् ।  
 येन व्याप्तं येन विबुद्धं सुखदुःखै-  
 स्त संसारध्वान्तविनाशं हरिमीडे ॥२॥

सर्वज्ञो यो यश्च हि सर्वस्सकलो यो  
 यश्चानंशोऽनंतगुणो यो गुणधामा ।  
 यश्चाव्यक्तो व्यक्तसमस्तः सदसद्य-  
 स्त ससारध्वान्तविनाश हरिमीडे ॥ ३॥  
 यस्मादन्यन्नास्त्यपि नैव परमार्थं  
 दृश्यादन्यो निर्विषयज्ञानमयत्वात् ।  
 ज्ञातृज्ञानज्ञेयविहीनोऽपि सदा ज्ञ-  
 स्त संसारध्वान्तविनाशं हरिमीडे ॥ ४॥  
 आचार्येभ्यो लब्धसुसूक्ष्मान्युततत्त्वा  
 वैराग्येणाभ्यासबलाच्चैव द्रढिम्ना ।  
 भक्त्यैकाग्रध्यानपरा यं विदुरीशं  
 तं संसारध्वान्तविनाशं हरिमीडे ॥ ५॥  
 प्राणानायम्योभिति चित्त हृदि रुध्वा  
 नान्यत्स्मृत्वा तद्युनरत्रैव विलाप्य ।  
 क्षीणे चित्ते भादाशिरस्मीति विदुर्यं  
 तं संसारध्वान्तविनाश हरिमीडे ॥ ६॥  
 यं ब्रह्माख्य देवमनन्यं परिपूर्णं  
 हृत्स्थं भक्तैर्लभ्यमजं सूक्ष्ममतर्क्यम् ।  
 ध्यात्वाऽऽत्मस्थं ब्रह्मविदो यं विदुरीशं  
 तं संसारध्वान्तविनाशं हरिमीडे ॥ ७॥  
 मात्रातीतं स्वात्मविकाशात्मविबोध  
 ज्ञेयातीतं ज्ञानमयं हृद्युपलभ्यम् ।  
 भावप्राधान्येदमनन्यं च विदुर्यं  
 तं संसारध्वान्तविनाशं हरिमीडे ॥ ८॥  
 यद्यद्वेद्यं वस्तु सतत्त्व विषयाख्यं

तत्तद्ब्रह्मैवेति विदित्वा तदहं च ।  
 ध्यायन्त्येव यं सनकाद्या मुनयोऽजं  
 त संसारध्वान्तविनाशं हरिमीडे ॥९॥  
 यद्यद्वेद्यं तत्तदहं नेति विहाय  
 स्वात्मज्योतिर्ज्ञानमयानंदमवाप्य ।  
 तस्मिन्नस्मीत्यात्मविदो यं विदुरांशं  
 तं संसारध्वान्तविनाशं हरिमीडे ॥१०॥  
 हित्वा हित्वा दृश्यमशेषं सविकल्पं  
 मत्वा शिष्टं भाट्टशिमात्रं गगनाभम् ।  
 त्यक्त्वा देहं यं प्रविशन्त्युत्तमक्ता-  
 स्तं संसारध्वान्तविनाशं हरिमीडे ॥११॥  
 सर्वत्रास्ते सर्वशरीरी न च सर्वः ।  
 सर्व वेत्येवेह न य वेत्ति च सर्वः ।  
 सर्वत्रान्तर्यामितयेत्थ यमयन्य-  
 स्त संसारध्वान्तविनाशं हरिमीडे ॥१२॥  
 सर्वं दृष्ट्वां स्वात्मानि युक्त्या जगदेतद्  
 दृष्ट्वात्मानं चैवमज सर्वजनेषु ।  
 सर्वात्मैकोऽस्मीति विदुर्यं जनहृत्स्थ  
 त संसारध्वान्तविनाशं हरिमीडे ॥१३॥  
 सर्वत्रैकः पश्यति जिघ्रत्यथ भुक्ते  
 स्पृष्टा श्रोता बुध्यति चेत्याहुरिम यम् ।  
 साक्षी चास्ते कर्तृषु पश्यन्निति चान्ये  
 त संसारध्वान्तविनाशं हरिमीडे ॥१४॥  
 पश्यन् शृण्वन्नत्र विजानन् रसयन् सन्  
 जिघ्रन्विभ्रद्देहमिमं जीवतयेत्थम् ।

## वेदान्तस्तोत्राणि ।

३६९

इत्यात्मानं यं विदुरीशं विपयज्ञ  
त ससारध्वान्तविनाश हरिमीडे ॥१५॥  
जाग्रद् दृष्ट्वा स्थूलपदार्थानथ मायां  
दृष्ट्वा स्वप्नेऽपि सुषुप्तौ सुखनिद्राम् ।  
इत्यात्मानं वीक्ष्य मुदाऽऽस्ते च तुरीये  
त ससारध्वान्तविनाश हरिमीडे ॥१६॥  
पश्यन् शुद्धोऽप्यक्षर एको गुणभेदा-  
नानाकारान् स्फाटिकवद्भाति विचित्रः ।  
भिन्नाश्चिन्नश्चायमज' कर्मफलैर्य-  
स्त ससारध्वान्तविनाश हरिमीडे ॥१७॥  
ब्रह्मा विष्णु रुद्रहुताशौ रविचंद्रा-  
विंद्रो वायुर्यज्ञ इतीत्थ परिकल्प्य ।  
एक सन्त य बहुधाऽऽहुर्मतिभेदा-  
त्त ससारध्वान्तविनाश हरिमीडे ॥१८॥  
सत्यं ज्ञानं शुद्धमनंतं व्यतिरिक्तं  
शान्तं गूढं निष्कलमानदमनन्यम् ।  
इत्याहादौ य वरुणोऽसौ भृगवेऽज  
त ससारध्वान्तविनाश हरिमीडे ॥१९॥  
कोशानेतान्पच रसादीनतिहाय  
ब्रह्मास्मीति स्वात्मानि निश्चित्य दृशिस्थः ।  
पित्रा शिष्टो वेद भृगुर्यं यजुरते  
तं ससारध्वान्तविनाश हरिमीडे ॥२०॥  
येनाविष्टो यस्य च शक्त्या यदधीनः  
क्षेत्रज्ञोऽयं कारयिता जंतुषु कर्तुः ।  
कर्ता भोक्ताऽऽत्मात्र हि चिच्छक्त्यधिरूढ-

स्त ससारध्वान्तविनाश हरिमीडे ॥२१॥  
 सृष्ट्वा सर्वं स्वात्मतयैवेत्यमतर्क्यं  
 व्याप्याथांतः कृत्स्नमिदं सृष्टमशेषम् ।  
 सच्च त्यच्चाभूत्परमात्मा स य एक-  
 त्स ससारध्वान्तविनाशं हरिमीडे ॥२२॥  
 वेदान्तैश्चाध्यात्मिकशास्त्रैश्च पुराणैः  
 शास्त्रैश्चान्यैः सात्त्वततत्रैश्च यमीशम् ।  
 दृष्ट्वाऽथान्तश्चेतसि बुद्ध्वा त्रिविशुध्यं  
 तं ससारध्वान्तविनाशं हरिमीडे ॥२३॥  
 श्रद्धामक्तिध्यानशमाद्यैर्यतमानै-  
 र्ज्ञातुं शक्यो देव इहैवाशु य ईशः ।  
 दुर्विज्ञेयो जन्मशतैश्चापि विना तै-  
 स्त ससारध्वान्तविनाशं हरिमीडे ॥२४॥  
 यस्यातर्क्यं स्वात्मविभूतेः परमार्थं  
 सर्वं खल्वित्यत्र निरुक्तं श्रुतिविद्धिः ।  
 तज्जादित्वादबिद्यतरगाभमभिन्नं  
 तं ससारध्वान्तविनाशं हरिमीडे ॥२५॥  
 दृष्ट्वा गीतास्वक्षरतत्त्वं त्रिधिनाऽजं  
 भक्त्या गुर्व्या लभ्यं हृदिस्थं दृशिमात्रम् ।  
 ध्यात्वा तस्मिन्नस्म्यहमित्यत्र त्रिदुर्यं  
 तं संसारध्वान्तविनाशं हरिमीडे ॥ २६ ॥  
 क्षेत्रज्ञत्वं प्राप्य त्रिभुः पंचमुखैर्यो  
 भुक्तेऽजस्रं भोग्यपदार्थान् प्रकृतिस्थः ।  
 क्षेत्रे क्षेत्रेऽपि तदुवेदको बहुधाऽऽस्ते  
 तं संसारध्वान्तविनाशं हरिमीडे ॥ २७ ॥



युक्त्याऽऽलोडय व्यासवचांस्यत्र हि लभ्यः

क्षेत्रक्षेत्रज्ञान्तरविद्भिः पुरुषाख्यः ।

योऽहं सोऽसौ सोऽस्म्यहमेवेति विदुर्यं

तं संसारध्वान्तविनाशं हरिमीडे ॥ २८ ॥

एकीकृत्यानेकशरीरस्थामिमं ज्ञ

यं विज्ञायेहैव स एवाशु भवन्ति ।

यस्मिंल्लीना नेह पुनर्जन्म लभन्ते

तं संसारध्वान्तविनाशं हरिमीडे ॥ २९ ॥

द्वद्वैकत्वं यच्च मधुब्राह्मणवाक्यैः

कृत्वा शत्रोपासनमासाद्य विभूत्या ।

योऽसौ सोऽहं सोऽस्म्यहमेवेति विदुर्यं

तं संसारध्वान्तविनाशं हरिमीडे ॥ ३० ॥

योऽयं देहे चेष्टयितान्तःकरणस्थः

सूर्यं चासौ तापयिता सोऽस्म्यहमेव ।

इत्यात्मैक्योपासनया यं विदुरीश

तं संसारध्वान्तविनाशं हरिमीडे ॥ ३१ ॥

विज्ञानाशो यस्य सतः शक्त्यधिरूढो

बुद्धिर्बुध्यत्यत्र वहिर्बोध्यपदार्थान् ।

नैवान्तःस्थ बुध्यति यं बोधयितार

तं संसारध्वान्तविनाशं हरिमीडे ॥ ३२ ॥

कोऽयं देहे देव इतीत्यं सुविचार्य

ज्ञाता श्रोताऽऽनदयिता चैष हि देवः ।

इत्यालोच्य ज्ञाश इहास्मीति विदुर्यं

तं संसारध्वान्तविनाशं हरिमीडे ॥ ३३ ॥

को ह्यैवान्यादात्मनि न स्यादयमेष


ह्येवानंदः प्राणिति चापानिति चेति ।  
 इत्यस्तित्वं वक्त्युपपत्त्या श्रुतिरेषा  
 तं संसारध्वान्तविनाशं हरिमीडे ॥ ३४ ॥  
 प्राणो वाऽहं वाक्श्रवणादीनि मनो वा  
 बुद्धिर्वाऽहं व्यस्त उताहोऽपि समस्तः ।  
 इत्यालोच्य ज्ञतिरिहास्मांति विदुर्यं  
 तं संसारध्वान्तविनाशं हरिमीडे ॥ ३५ ॥  
 नाहं प्राणो नैव शरीरं न मनोऽहं .  
 नाहं बुद्धिर्नाहमहंकारधियौ च ।  
 योऽत्र ज्ञांशः सोऽस्म्यहमेवेति विदुर्यं  
 तं संसारध्वान्तविनाशं हरिमीडे ॥ ३६ ॥  
 सत्तामात्रं केवलविज्ञानमजं सत्  
 सूक्ष्मं नित्यं तत्त्वमसीत्यात्मसुताय ।  
 साम्नामंते प्राह पिता यं विभुमाद्यं  
 तं संसारध्वान्तविनाशं हरिमीडे ॥ ३७ ॥  
 मूर्तामूर्ते पूर्वमपोद्वाथ समाधौ  
 दृश्यं सर्वं नेति च नेतीति विहाय ।  
 चैतन्यांशे स्वात्मनि सन्तं च विदुर्यं  
 तं संसारध्वान्तविनाशं हरिमीडे ॥ ३८ ॥  
 ओतं प्रोतं यत्र च सर्वं गगनान्तं  
 योऽरथूलानण्वादिषु सिद्धोऽक्षरसंज्ञः ।  
 ज्ञाताऽतोऽन्यो नेत्युपलभ्यो न च वेद्य-  
 स्तं संसारध्वान्तविनाशं हरिमीडे ॥ ३९ ॥  
 तावत्सर्वं सत्यमिवाभाति यदेत-  
 द्वावत्सोऽस्मीत्यात्मनि यो ज्ञो नहि दृष्टः ।

## वेदान्तस्तोत्राणि ।

३७३

दृष्टे तस्मिन्सर्वमसत्यं भवतीद  
त संसारध्वान्तविनाशं हरिमीडे ॥ ४० ॥  
शगामुक्तं लोहयुतं हेम यथाग्नौ ।  
योगाष्टांगैरुज्ज्वलितज्ञानमयाग्नौ ।  
दग्ध्वाऽऽत्मानं ज्ञ परिशिष्टं च विदुर्थं  
तं संसारध्वान्तविनाशं हरिमीडे ॥ ४१ ॥  
यं विज्ञानप्योतिषमाद्यं सुत्रिभान्तं  
हृद्यकेंद्रग्न्योकसर्माडयं तडिदाभम् ।  
भक्त्याराध्येहैव विशन्त्यात्मनि सन्तं  
त संसारध्वान्तविनाशं हरिमीडे ॥ ४२ ॥  
पायाद्भक्तं स्वात्मनि सन्तं पुरुषं यो  
भक्त्या स्तौतीत्यांगिरसं विष्णुरिमं माम् ।  
इत्यात्मानं स्वात्मनि सहस्य सदैक-  
स्तं संसारध्वान्तविनाशं हरिमीडे ॥ ४३ ॥

## भक्तिस्तोत्राणि ।



शिवभुजंगप्रयातस्तोत्रम् ।

गलद्दानगण्डं मिलद्भृगुखण्डं चलच्चारुशुंडं जगत्त्राणशौडम् । लसद्दं-  
तकांडं विपद्भृगुचड शिवप्रेमपिंड भजे वक्रतुंडम् ॥१॥ अनाद्यंतमाद्यं  
पर तत्त्वमर्थं चिदाकारमेकं तुरीय त्वमेयम् । हरिब्रह्ममृग्यं परब्रह्मरूपं  
मनोवागतीत महः शैवमीडे ॥ २ ॥ स्वशक्त्यादिशक्त्यंतसिंहासनस्थं  
मनोहारिसर्वांगरत्नादिभूषम् । जटाहीदुगगास्थिशश्यर्कमौलिं परं शक्तिमित्रं  
नुमः पंचवक्त्रम् ॥३॥ शिवेशानतःपूरुषाघोरवामादिभिर्ब्रह्मभिर्हृन्मुखैः षड्-  
भिरंगैः । अनौपम्यषट्त्रिंशतं तत्त्वविद्यामतीत पर त्वां कथं वेत्ति को  
वा ॥४॥ प्रवालप्रवाहप्रभाशोणमर्धं मरुत्वन्मणिश्रीमहःश्याममर्धम् । गुण-  
स्यूतमेक वपुश्चैकमतः स्मरामि स्मरापत्तिसंपत्तिहेतुम् ॥५॥ स्वसेवासमा-  
यातदेवासुरैर्द्रानमन्मौलिमदारमालाभिपिक्तम् । नमस्यामि शभो पदांभोरुह  
ते भवांभोधिपोतं भवानीविभाव्यम् ॥६॥ जगन्नाथ मन्नाथ गौरीसनाथ  
प्रपन्नानुर्कपिन्विपन्नार्तिहारिन् । महःस्तोममूर्ते समस्तैकबन्धो नमस्ते  
नमस्ते पुनस्ते नमोऽस्तु ॥७॥ महादेव देवेश देवादिदेव स्मरारे पुरारे  
यमारे हरोति । ब्रुवाणः स्मरिष्यामि भक्त्या भवन्तं ततो मे दयाशील देव  
प्रसीद ॥८॥ विरूपाक्ष विश्वेज्ञ विद्यादिकेश त्रयीमूल शंभो शिव त्र्यंबक  
त्वम् । प्रसीद स्मर त्राहि पश्याव पुष्य क्षमस्वाप्नुहीति क्षपा हि क्षिपामः  
॥९॥ त्वदन्यः शरण्यः प्रपन्नस्य नेति प्रसीद स्मरन्नेव हन्यास्तु दैन्यम् ।  
न चेत्ते भवेद्भक्तवात्सल्यहानिस्ततो मे दयालो दयां संनिधेहि ॥१०॥  
अयं दानकालस्त्वहं दानपात्रं भवान्नाथ दाता त्वदन्यं न याचे । भवद्भ-  
क्तिमेव स्थिरां देहि मद्य कृपाशील शंभो कृतार्थोस्मि तस्मात् ॥११॥ पशुं  
वेत्सि चेन्मां त्वमेवाधिरूढं कलंकीति वा मूर्ध्नि धत्से त्वमेव । द्विजिह्वः

पुनः सोपि ते कंठभूषा त्वदंगीकृताः सर्वे सर्वेऽपि धन्याः ॥१२॥ न शक्नोमि कर्तुं परद्रोहलेशं कथं प्रीयसे त्वे न जाने गिरीश । तदा हि प्रसन्नोसि कस्यापि कान्तासुतद्रोहिणो वा पितृद्रोहिणो वा ॥१३॥ स्तुतिं ध्यानमर्चा यथावद्विधार्तुं भजनप्यजानन्महेशावलबे । त्रसन्तं सुत त्रातुमग्रे मृकंडोर्यमप्राणनिर्वापणं त्वत्पदाब्जम् ॥१४॥ अकटे कलंकादनगे भुजंगा-दपाणौ कपालादभालेऽनलाक्षात् । अमौलौ शशांकादवामे कलत्रादहं देवमन्यं न मन्ये न मन्ये ॥१५॥

### शिवपंचाक्षरस्तोत्रम् ।

नागेंद्रहाराय त्रिलोचनाय भस्मागरागाय महेश्वराय । नित्याय शुद्धाय दिगंबराय तस्मै नकाराय नमः शिवाय ॥१॥ मंदाकिनीसलिलचंदनच-र्चिताय नंदीश्वरप्रमथनाथमहेश्वराय । मंदारपुष्पबहुपुष्पसुपूजिताय तस्मै मकाराय नमः शिवाय ॥२॥ शिवाय गौरीवदनाब्जवृंदसूर्याय दक्षाध्वर-नाशकाय । श्रीनीलकठाय वृषध्वजाय तस्मै शिकाराय नमः शिवाय ॥३॥ वसिष्ठकुंभोद्भवगौतमार्यमुनींद्रदेवार्चितशेखराय । चंद्रार्कवैश्वानरलोचनाय तस्मै वकाराय नमः शिवाय ॥४॥ यक्षस्वरूपाय जटाधराय पिनाकह-स्ताय सनातनाय । दिव्याय देवाय दिगंबराय तस्मै यकाराय नमः शिवाय ॥५॥ पंचाक्षरमिदं पुण्य यः पठेच्छिवसंनिधौ । शिवलोकमवा-प्रोति शिवेन सह मोदते ॥६॥

### वेदसाराशिवस्तवः ।

पशूनां पति पापनाशं परेश गजेद्रस्य कृत्ति वसानं वरेण्यम् । जटाजूट-मध्ये स्फुरद्गंगवारिं महादेवमेक स्मरामि स्मरारिम् ॥१॥ महेशं सुरेशं सुरारार्ति-नाशं विभुं विश्वनाथ विभूत्यंगभूषम् । विरूपाक्षमिद्वर्कवह्नित्रिनेत्रं सदानं-दमीडे प्रभुं पंचवक्त्रम् ॥२॥ गिरीशं गणेशं गले नीलवर्णं गर्वेद्रादिरूढं

गणातीतरूपम् । भवं भास्वर भस्मना भूषिताग भवानीकलत्रं भजे पंचव-  
 कत्रम् ॥३॥ शिवाकान्त शभो शशाकार्धमौले महेशान शूलिन् जटाजूटधा-  
 रिन् । त्वमेको जगद्ध्यापको विश्वरूप प्रसीद प्रसीद प्रभो पूर्णरूप ॥४॥  
 परात्मानमेकं जगद्धीजमाद्य निरीहं निराकारमोकारवेद्यम् । यतो जायते  
 पाल्यते येन विश्व तर्माश भजे लीयते यत्र विश्वम् ॥५॥ न भूमिर्न  
 चापो न वह्निर्न वायुर्न चाकाशमास्ते न तद्रा न निद्रा । न ग्रीष्मो न  
 शीतं न देशो न वेषो न यस्यास्ति मूर्तिस्त्रिमूर्ति तर्माडे ॥६॥ अजं  
 शाश्वत कारणं कारणानां शिव केवल भासक भासकानाम् । तुरीय तमः-  
 पारमाद्यतर्हीन प्रपद्ये परं पावन द्वैतहीनम् ॥७॥ नमस्ते नमस्ते विभो  
 विश्वमूर्ते नमस्ते नमस्ते चिदानदमूर्ते । नमस्ते नमस्ते तपोयोगगम्य  
 नमस्ते नमस्ते श्रुतिज्ञानगम्य ॥८॥ प्रभो शूलपाणे विभो विश्वनाथ महा-  
 देव शभो महेश त्रिनेत्र । शिवाकान्त शान्त स्मरारे पुरारे त्वदन्यो वरेण्यो  
 न मान्यो न गण्यः ॥९॥ शभो महेश करुणामय शूलपाणे गौरीपते पशु-  
 पते पशुपाशनाशिन् । काशीपते करुणया जगदेतदेकस्त्व हसि पासि  
 विदधासि महेश्वरोऽसि ॥१०॥ त्वत्तो जगद्भवति देव भव स्मरारे त्वय्येव  
 तिष्ठति जगन्मृड विश्वनाथ । त्वय्येव गच्छति लय जगदेतदीश लिगा-  
 त्मकं हर चराचरविश्वरूपिन् ॥११॥

### कालभैरवाष्टकम् ।

देवराजसेव्यमानपावनांघ्रिपंकजं व्यालयज्ञसूत्रमिदुशेखरं कृपाकरम् ।  
 नारदादियोगिवृद्वददित दिगबरं काशिकापुराधिनाथकालभैरवं भजे ॥१॥  
 भानुकोटिभास्वरं भवाब्धितारक परं नीलकठभीप्सितार्थदायकं त्रिलोच-  
 नम् । कालकालमंबुजाक्षमक्षशूलमक्षरं काशिका० ॥२॥ शूलकपाश-  
 दंडपाणिमादिकारणं श्यामकायमादिदेवमक्षर निरामयम् । भीमविक्रमं प्रभुं  
 विचित्रतांडवप्रियं काशिका० ॥३॥ भुक्तिमुक्तिदायकं प्रशस्तचारुविग्रहं

भक्तवत्सलं स्थितं समस्तलोकविग्रहम् । विनिक्कणन्मनोज्ञहेमकिंकिणीलसत्कीट  
काशिका ० ॥ ४ ॥ धर्मसेतुपालक त्वधर्ममार्गनाशक कर्मपाशमोचकं सुशर्मदायकं  
विभुम् । स्वर्णवर्णशेषपाशशोभितागमंडलं काशिका ० ॥ ५ ॥ रत्नपादुका-  
प्रभाभिरामपादयुग्मकं नित्यमद्वितीयमिष्टदैवतं निरंजनम् । मृत्युदर्पनाशनं  
करालदंष्ट्रमोक्षण काशिका ० ॥ ६ ॥ अट्टहासभिन्नपद्मजांडकोशसंततिं दृष्टि-  
पातनष्टपापजालमुग्रशासनम् । अष्टसिद्धिदायक कपालमालिकवरं  
काशिका ० ॥ ७ ॥ भूतसंघनायकं विशालकीर्तिदायक काशिवासलोकपुण्य-  
पापशोधक विभुम् । नीतिमार्गकौविदं पुरातन जगत्पतिं काशिका ० ॥ ८ ॥  
कालभैरवाष्टकं पठन्ति ये मनोहरं ज्ञानमुक्तिसाधन विचित्रपुण्यवर्धनम् ।  
शोकमोहदैन्यलोभकोपतापनाशनं ते प्रयान्ति कालभैरवाप्रिसन्निधिं  
ध्रुवम् ॥ ९ ॥

### श्रीमदच्युताष्टकम् ।

अच्युताच्युत हरे परमात्मन् राम कृष्ण पुरुषोत्तम विष्णो । वासुदेव  
भगवन्नानिरुद्ध श्रीपते शमय दुःखमशेषम् ॥ १ ॥ विश्वमगल विभो जग-  
दीश नन्दनन्दन नृसिंह नरेंद्र । मुक्तिदायक मुकुन्द मुरारे श्रीपते शमय  
दुःखमशेषम् ॥ २ ॥ रामचंद्र रघुनायक देव दीननाथ दुरितक्षयकारिन् ।  
यादवेद्र यदुभूषण यज्ञ श्रीपते शमय दुःखमशेषम् ॥ ३ ॥ देवकीतनय  
दुःखदवाग्ने राधिकारमण रम्यसुमूर्ते । दुःखमोचन दयार्णव नाथ श्रीपते  
शमय दुःखमशेषम् ॥ ४ ॥ गोपिकावदनचंद्रचकोर नित्य निर्गुण निरं-  
जन जिष्णो । पूर्णरूप जय शंकर शर्व श्रीपते शमय दुःखमशेषम् ॥ ५ ॥  
गोकुलेश गिरिधारण धीर यमुनाच्छतटलेखन वीर । नारदादिमुनिवंदित-  
पाद श्रीपते शमय दुःखमशेषम् ॥ ६ ॥ द्वारकाधिप दुरंतगुणाब्धे  
प्राणनाथ परिपूर्ण भवारे । ज्ञानगम्य गुणसागर ब्रह्मन् श्रीपते शमय  
दुःखमशेषम् ॥ ७ ॥ दुष्टनिदर्शन देव दयालो पद्मनाभ घरणीधरधारिन्

रावणात्क रमेश सुरारे श्रीपते शयय दुःखमशेषम् ॥ ८ ॥ अच्युताष्टक  
मिदं रमणीयं निर्मितं भवभयं विनिहंतुम् ॥ । यः पठेद्विषयवृत्तिनिवृत्ति-  
र्जन्मदुःखमखिल स जहाति ॥ ९ ॥

### अच्युताष्टकम् ।

अच्युतं केशवं रामनारायणं कृष्णदामोदरं वासुदेवं हरिम् । श्रीधरं माधवं  
गोपिकावल्लभं जानकीनायकं रामचंद्रं भजे ॥१॥ अच्युतं केशवं सत्यभा-  
माधवं माधवं श्रीधरं राधिकाराधित । इंदिरामदिरं चेतसा सुंदरं देवकी-  
नंदनं नंदज संदधे ॥२॥ विष्णवे जिष्णवे शंखिने चक्रिणे रुक्मिणीरागिणे  
जानकीजानये । बह्वृचीवल्लभायार्चितायात्मने कंसविध्वंसिने वशिने ते नमः  
॥३॥ कृष्णं गोविंदं हे राम नारायण श्रीपते वासुदेवाजित श्रीनिधे । अ-  
च्युतानत हे माधवाधोक्षज द्वारकानायक द्रौपदीरक्षक ॥४॥ राक्षसक्षोभितः  
सीतया शोभितो दंडकारण्यभूपुण्यताकारणः । लक्ष्मणेनान्वितो वानरैः  
सेवितोऽगस्त्यसंपूजितो राघवः पातु माम् ॥ ५ ॥ धेनुकारिष्टकोऽनिष्ट-  
कोऽनिष्टकृदद्वेषिणां केशिहा कंसहृद्रंशिकावादकः । पूतनाकोपकः  
सूरजाखिलनो बालगोपालकः पातु मां सर्वदा ॥ ६ ॥  
विद्युदुद्योतवान्प्रस्फुरद्वाससं प्रावृडंभोदवत्प्रोल्लसद्विग्रहम् । वन्यया  
मालया शोभितोरःस्थलं लोहितांग्रिद्वयं वारिजाक्षं भजे ॥ ७ ॥  
कुंचितैः कुंतलैर्भ्राजमानाननं रत्नमौलिं लसत्कुंडलं गडयोः । हारकेयूरकं  
कंकणप्रोज्ज्वलं किंकिणीमंजुलं श्यामलं त भजे ॥८॥ अच्युतस्याष्टकं यः  
पठेदिष्टदं प्रेमतः प्रत्यहं पुरुषः सस्पृहम् । वृत्ततः सुंदरं कर्तुं विश्वभरं  
तस्य वश्यो हरिर्जायते सत्वरम् ॥ ९ ॥

### नारायणस्तोत्रम् ।

॥ नारायण नारायण जय गोविंद हरे । नारायण नारायण जय



गोपाल हरे ॥ ध्रु० ॥ करुणापारावारा वरुणालयगभीरा । नारायण० ॥  
 ॥ १ ॥ घननीरदसंकाशा कृतकलिकल्मषनाशा । नारायण० ॥ २ ॥  
 यमुनातीरविहारा धृतकौस्तुभमणिहारा । नारायण० ॥ ३ ॥ पीतांबर-  
 परिधाना सुरकल्याणनिधाना । नारायण० ॥ ४ ॥ मञ्जुलगुजाभूषा  
 मायामानुषवेषा । नारायण० ॥ ५ ॥ राधाऽधरमधुरसिका रजनीकर-  
 कुलतिलका । नारायण० ॥ ६ ॥ मुरलीगानविनोदा वेदस्तुतभूपादा ।  
 नारायण० ॥ ७ ॥ बर्हिनिवर्हापीडा नटनाटकफणिक्रीडा । नारायण० ॥  
 ॥ ८ ॥ बारिजभूषाभरणा राजीवरुक्मिणीरमणा । नारायण० ॥ ९ ॥  
 जलरुहदलनिभनेत्रा जगदारंभकसूत्रा । नारायण० ॥ १० ॥ पातक-  
 रजनीसंहर करुणालय मामुद्धर । नारायण० ॥ ११ ॥ अघबकक्षय-  
 कंसारे केशव कृष्ण मुरारे । नारायण० ॥ १२ ॥ हाटकनिभपीतांबर  
 अभयं कुरु मे मावर । नारायण० ॥ १३ ॥ दशरथराजकुमारा दानव-  
 मदसंहारा । नारायण० ॥ १४ ॥ गोवर्धनगिरिरमणा गोपीमानसहरणा ।  
 नारायण० ॥ १५ ॥ शरयूतीरविहारा सज्जनऋषिमंदारा । नारायण० ॥  
 ॥ १६ ॥ विश्वामित्रमखत्रा विविधपरासुचरित्रा । नारायण० ॥ १७ ॥  
 ध्वजवज्रांकुशपादा धरणीसुतसहमोदा । नारायण० ॥ १८ ॥ जनकसुता-  
 प्रतिपाला जय जय संस्मृतिलीला । नारायण० ॥ १९ ॥ दशरथवाग्धृ-  
 तिभारा दडकवनसंचारा । नारायण० ॥ २० ॥ मुष्टिकचापूरसंहारा  
 मुनिमानसविहारा । नारायण० ॥ २१ ॥ वालिविनिग्रहशौर्या वरसुग्री-  
 वहितार्या । नारायण० ॥ २२ ॥ मा मुरलीकरधीवर पालय पालय  
 श्रीधर । नारायण० ॥ २३ ॥ जलनिधिबधनधीरा रावणकंठविदार  
 । नारायण० ॥ २४ ॥ ताटीमददलनाढ्या नटगुणविविधधनाढ्या ।  
 नारायण० ॥ २५ ॥ गौतमपत्नीपूजन करुणाघनावलोकन । नारायण०  
 ॥ २६ ॥ संभ्रमसीताहारा साकेतपुरविहारा । नारायण० ॥ २७ ॥  
 अचलोद्भृतिचंचत्कर भक्तानुग्रहतत्पर । नारायण० ॥ २८ ॥ नैगमगान-

विनोदा रक्षःसुतप्रन्हादा । नारायण० ॥ २९ ॥ भारतियतिवरशंकर  
नामामृतमखिलान्तर । नारायण नारायण जय गोपाल हरे ॥ ३० ॥

### विष्णुपादादिकेशान्तवर्णनस्तोत्रम् ।

॥ लक्ष्मीभर्तुर्भुजाग्रे कृतवसति सित यस्य रूप विशालं नीलाद्रेस्तुगशृंग-  
स्थितमिव रजनीनाथर्विव विभाति । पायान्नः पांचजन्यः स सकुलदिति-  
जत्रासनैः पूरयन्स्वैर्निध्वानैर्नीरदौघध्वनिपरिभवदैरवर कम्बुराजः ॥ १ ॥  
आहुर्भस्य स्वरूप क्षणमुखमखिल सूरयः कालमेतं ध्वातस्यैकांतमंतं  
यदपि च परम सर्वधाम्ना च धाम । चक्र तच्चक्रपाणेर्दितेजतनुगल-  
द्रक्तधाराक्तधार शश्वन्नो विश्वबंधं त्रितरु त्रिपुल शर्म धर्माशुशोभम् ॥२॥  
अव्यान्निर्घातघोरो हरिभुजपवनामर्शनाध्मातमूर्तेरस्मान्विस्मेरनेत्रत्रिदशनु-  
तिवच साधुकारैः सुतारः । सर्व सहर्तुमिच्छोररिकुलभुवनं स्फारविस्फार-  
नादः सयत्कल्पांतसिंधौ शरसलिलघटावामुचः कार्मुकस्य ॥ ३ ॥ जीमू-  
तश्यामभासा मुहुरपि भगवद्ब्राह्मणा मोहयन्ती युद्धेषूद्भूयमाना झटिति  
तडिदिवालक्षयते यस्य मूर्तिः । सोऽसिस्त्रासाकुलाक्षत्रिदशवपुरिपुः शोणि-  
तास्वाददृप्तो नित्यानदाय भूयान्मधुमथनमनोनंदको नदको नः ॥ ४ ॥  
कप्राकारा मुरारेः करकमलतलेनानुरागाद्गृहीता सम्यग्वृत्ता स्थिताग्रे  
सपदि न सहते दर्शनं या परेषाम् । राजन्ती दैत्यजीवासवमदमुदिता  
लोहितालेपनार्द्रा काम दीप्ताशुक्रान्ता प्रदिशतु दयितेवास्य कौमोदकी  
नः ॥ ५ ॥ यो विश्वप्राणभूतस्तनुरपि च हरेर्यानकेतुस्वरूपो यं संचि-  
त्यैव सद्यः स्वयमुरगवद्वृवर्गगर्भाः पतन्ति । चंचच्चंडोरुतुडवृटितफणि-  
वसारक्तपंकांकितास्य वदे छदोमय त खगपतिममलस्वर्णवर्णं सुपर्णम्  
॥ ६ ॥ विष्णोर्विश्वेश्वरस्य प्रवरशयनकृत्सर्वलोकैककर्ता सोऽनंतः सर्व-  
भूतः पृथुविमलयशाः सर्ववेदैश्च वेद्यः । पाता विश्वस्य शश्वत्सकलसुर-  
रिपुध्वंसनः पापहन्ता सर्वज्ञः सर्वसाक्षी सकलविषमयात्पातु भोगीश्वरो

नः ॥ ७ ॥ वाग्भूगौर्यादिभेदैर्विदुरिह मुनयो यां यदीयैश्च पुंसां कारुण्याद्रैः  
कटाक्षैः सकृदपि पतितैः संपदः स्युः समप्राः । कुन्देदुस्वच्छमदस्मित-  
मधुरमुखाम्भोरुहां सुंदरागीं वदे वद्यामशेषैरपि मुरभिदुरोमदिरामिदिरां ताम्  
॥ ८ ॥ या सूते सत्त्वजाल सकलमपि सदा सनिधानेन पुसो धत्ते या  
सत्त्वयोगाच्चरमचरमिदं भूतये भूतजातम् । धात्रीं स्थात्रीं जनित्रीं प्रकृ-  
तिमविकृतिं विश्वशक्तिं विधात्रीं विष्णोर्विश्वान्मनस्तां विपुलगुणमयीं  
प्राणनाथा प्रणौमि ॥ ९ ॥ येभ्योऽसूयद्विरुच्चैः सपदि पदसुरु त्यज्यते  
दैत्यवर्गैर्येभ्यो धर्तुं च मूर्धा स्पृहयति सततं सर्वगीर्वाणवर्गः । नित्यं  
निर्मूलनेयुर्निचिततरममी भक्तिनिघ्नात्मनां नः पद्माक्षस्याग्निपद्मद्वयतल-  
निलया. पासवः पापपंकम् ॥ १० ॥ रेखा लेखाभिवद्याश्वरणतलगताश्व-  
क्रमत्स्यादिरूपाः स्निग्धाः सूक्ष्माः सुजाता मृदुललिततरक्षाममूत्राय-  
मानाः । दशुर्नो मंगलानि भ्रमरभरजुषा कोमलेनाविजायाः कप्रेणाग्ने-  
ड्यमानाः किसलयमृदुना पाणिना चक्रपाणेः ॥ ११ ॥ यस्मादाक्रामतो-  
द्यां गरुडमणिशिलाकेतुदंडायमानादाश्च्योतन्ती बभामे सुरसरिदमञ्ज-  
वैजयन्तीव कान्ता । भूमिष्ठो यस्तथान्यो भुवनगृहबृहत्तंभशोभां दधानः  
पातामेतौ पयोजोदरललिततलौ पंकजाक्षस्य पादौ ॥ १२ ॥ आक्रामद्भ्यां  
त्रिलोकामसुरसुरपती तक्षणादेव नीतौ याभ्यां वैरोचनाद्रौ युगपदपि  
विपत्संपदोरेकशाम । ताभ्या ताग्नोदराभ्यां मुद्गरहमजितस्याचिताभ्या-  
मुभाभ्यां प्राञ्चैश्वर्यप्रदाभ्यां प्रणतिमुपगतः पादपंकेरुहाभ्याम् ॥ १३ ॥  
येभ्यो वर्णश्वतुर्थश्वरणत उदभूदादिसर्गे प्रजाना साहस्री चापि संख्या  
प्रकटमभिहिता सर्ववेदेषु येषाम् । व्याप्ता विश्वंभरा यैरतिवितततनो-  
र्विश्वमूर्तेर्विराजो विष्णोस्तेभ्यो महद्भयं सततमपि नमोऽस्त्वग्निपंकेरुहेभ्यः  
॥ १४ ॥ विष्णोः पादद्वयाग्रे विमलनखमणिभ्राजिता राजते या राजी-  
वस्येव रम्या हिमजलकणिकालंकृताग्रा दलाली । अस्माकं विस्मयार्हा-  
प्यखिलमुनिजनप्रार्थनीयानि सेयं दद्यादाद्यानवद्या ततिरतिरुचिरा मंग-

लान्यंगुलीनाम् ॥ १५ ॥ यस्यां दृष्टामलायां प्रतिकृतिममराः स्वां भव-  
 न्त्यानमंतः सेद्राः सांद्रीकृतेर्ष्याः स्वपरसुरकुलाशंकयातंकवन्तः । सा  
 सद्यः सातिरेकां सकलसुखकरां संपदं साधयेन्नश्चंचच्चावशुचक्रा चरण-  
 नलिनयोश्चक्रपाणेर्नखाली ॥ १६ ॥ पादाभोजन्मसेवासमवनतसुरवातभा-  
 स्वत्किरीटप्रत्युच्चोच्चावचाश्मप्रवरकरगणैश्चित्रितं यद्विभाति । नम्रांगाणा  
 हरेर्नो हरिदुपलमहाकूर्मसौंदर्यहारिच्छायं श्रेयःप्रदायि प्रपदयुगमिदं  
 प्रापयेत्पापमंतम् ॥ ७ ॥ श्रीमत्यौ चारुवृत्ते करपरिमलना-  
 नंदहृष्टे रमायाः सौंदर्याढ्येद्रनीलोपलरचितमहादंडयोः कातिचौरै ।  
 सुरींद्रैः स्तूयमाने सुरकुलमुखदे सुदितारातिसंघे जंघे नारा-  
 यणीये मुद्गरपि जयतामस्मदहो हरन्त्यौ ॥१८॥ सम्यक् साद्यं विधातु  
 सममपि सतत जघयोः खिन्नयोर्ये भारीभूतोरुदद्वयभरणकृतोत्तमभाव  
 भजेते । चित्तादर्श निधातु महितमिव सतां ते समुद्रायमाने वृत्ताकारे  
 विधत्तां हृदि मुदमजितस्यानिश जानुनी नः ॥१९॥ देवो भीतिं विधातुः  
 सपदि विदधतौ कैटभाख्य मधु यावारोप्यारूढगर्वावधिजलधि ययोरेव  
 दैत्यो जघान । वृत्तावन्योन्यतुल्यौ चतुरमुपचय विभ्रतावभ्रनीलाचूरू चारू  
 हरेस्तौ मुदमतिशयिनीं मानसे नो विधत्ताम् ॥२०॥ पीतेन द्योतते  
 यन्चतुरपरिहितेनावरेणात्युदार जातालकारयोग जलमिव जलधेर्वाडवा-  
 ग्निप्रभाभिः । एतत्पातित्यदान्नो जघनमतिघनादेनसो माननीय सातत्ये-  
 नैव चेतो विषयमवतरत्पातु पीतावरस्य ॥२१॥ यस्या दान्या विधात्रो  
 जघनकलितया भ्राजतेऽग यथाब्धेर्मध्यस्थो मदराद्रिर्भुजगपतिमहाभोग-  
 सनद्धमध्यः । काची सा कांचनाभा मणिवरकिरणैरुल्लसद्भिः प्रदीप्ता  
 कल्या कल्याणदात्री मम मातिमनिश कप्ररूपां करोतु ॥२२॥ उन्नम्रं  
 कप्रमुच्चैरुपचितमुदभूद्यत्र पत्रैर्विचित्रैः पूर्वं गीर्वाणपूज्यं कमलजमधुप-  
 स्यास्पद तत्पयोजम् । तस्मिन्नीलाश्मनीलैस्तरलरुचिजलैः पूरिते कोलि-  
 बुद्धया नालीकाक्षस्य नाभीसरसि वसतु नश्चित्तहंसश्चिराय ॥२३॥

पातालं यस्य नाल वलयमपि दिशां पत्रपांक्तिं नगैर्द्रान्विद्वांसः केसराली-  
विंदुरिह विपुला कार्णिकां स्वर्णशैलम् । भूयाद्वायत्स्वयभूमधुकरभवन भूमय  
कामद नो नालीक नाभिपद्माकरभवमुरु तन्नागशब्दस्य शैरेः ॥२४॥  
कांत्यभःपूरपूर्णे लसदसितवलीभगभास्वत्तरगे गभीराकारनाभीचतुरतर-  
महावर्तशोभिन्द्युदारे । क्रीडत्वानद्धेहोदरनलिनमहावाडवाग्निप्रभाढये कामं  
दामोदरीयोदरसलिलनिधौ चित्तमत्स्यश्चिरं नः ॥२५॥ नानानालीकमूला-  
दधिकपरिमलोन्मोहितानामलीना माला नीलेव यान्ती स्फुरति रुचिमती  
वक्त्रपद्मेन्मुखी या । रम्या सा रोमराजिर्महितरुचिमती मध्यभागस्य  
विष्णोश्चित्तस्था मा विरंसीच्चिरतरमुचिता साधयन्ती श्रिय नः ॥२६॥  
आदौ कल्पस्य यस्मात्प्रभवति वितत विश्वमेतद्विकल्पैः कल्पान्ते यस्य  
चान्तः प्रविशति सकल स्थावर जंगम च । अत्यतार्चित्यमूर्तेश्चिरतरम-  
जितस्यांतरिक्षस्वरूपे तस्मिन्नस्माकमतःकरणमतिमुदा क्रीडतात्क्रोड-  
भागे ॥२७॥ सस्तीर्ण कौस्तुभाशुप्रसरकिसलयैर्मुग्धमुक्ताफलाढय श्रीव  
त्सोच्छ्रासिफुल्लप्रतिवनवनमालाशुराजद्भुजान्तम् । वक्षः श्रीवृक्षकान्त मधु-  
करनिकरश्यामल नार्गपाणेः संसाराध्वश्रमातैरुपवनमिव यत्सेवितं तत्प्र-  
पद्ये ॥२८॥ कान्न वक्षो नितांत विदधदिव गल कालिमा काळशत्रोर्नि-  
दोर्बिंब यथाको मधुप इव तरोर्भजरीं राजते यः । श्रीमान्नित्य विधेया-  
दविरल मिलितः कौस्तुभश्रीप्रतानैः श्रीवत्सः श्रीपतेः स श्रिय इव दयितो  
वत्स उच्चैः श्रियं नः ॥२९॥ सभूयांभोधिमध्यात्सपदि सहजया यः  
श्रिया सनिधत्ते नीले नारायणोरःस्थलगगनतले हारतारोपसेव्ये । आशाः  
सर्वाः प्रकाशा विदधदपि दधच्चात्मभासान्यतेजास्याश्वर्यस्याकरो नो  
शुमाणिरिव मणिः कौस्तुभः सोऽस्तु भूत्यै ॥३०॥ या वायावानुकूल्यात्स-  
रति मणिरुचा भासमाना समाना साकं सा कंपमसे वसति विदधती  
वासुमद्र सुमद्रम् । सारं सारगसगैर्मुखरितकुसुमा मेचकान्ता च कान्ता  
माला मालालितास्मान्न विरमतु सुखैर्योजयन्ती जयन्ती ॥३१॥ हार

स्योरुप्रभाभिः प्रतिवनवनमालांशुभिः प्रांशुभिर्यन्त्रीभिश्चाप्यंगदानां शब-  
 लितरुचिभिर्निष्कभाभिश्च भाति । बाहुल्येनैव बद्धाजलिपुटमजितस्या-  
 भियाचामहे तद्वधार्ते बाधता नो बहुविहितकरी बधुर बाहुमूलम् ॥३२॥  
 विश्वत्राणैकदीक्षारतनुभुणगणक्षत्रनिर्माणदक्षाः कर्तारो दुर्निरूपाः स्फुट-  
 गुर्यशसा कर्मणामद्भुतानाम् । शांर्गं बाण कृपाणं फलकमारिगदे पद्म-  
 शंखौ सहस्र विभ्राणाः गच्छजाल मम ददतु हरेर्बाहवो मोहहानिम् ॥३३॥  
 कठाकल्पोद्गतैर्यः कनकमयलसत्कुंडलोस्रैरुदारैरुदयोतैः वौस्तुभस्याप्युरुभि-  
 रुपचिततश्चित्रवर्णो विभाति । कंठाश्लेषे रमायाः करवल्यपदैर्मुद्रिते भद्ररूपे  
 वैकुण्ठीयेऽत्र कठे वसतु मम मतिः कुठभाव विहाय ॥३४॥ पद्मानदप्र-  
 दाता परिलसदरुणश्रीपरीताप्रभागः काले काले च कम्बुप्रवरशशधरापू-  
 रणे यं प्रवीण । वक्त्राकाशान्तरस्थरितरयति नितरां दततारौघशोभां  
 श्रीभर्तुर्दत्तवासोद्युमणिरघतमोनाशनायास्त्वसौ नः ॥३५॥ नित्यं स्नेहाति-  
 रेकान्निजकमितुरल विप्रयोगाक्षमाया वक्त्रेदोरंतराले कृतवसतिरिवाभाति  
 नक्षत्रराजि । लक्ष्मीकातस्य काताकृतिरतिविलसन्मुग्धमुक्ताफलश्रीदताली  
 सतत सा नतिनुतिनिरतान्क्षतादक्षता नः ॥३६॥ ब्रह्म ब्रह्मण्यजिह्वां  
 मतिमपि कुरुषे देव सभावये त्वा शंभो शक्र त्रिलोकीमवासि किममरैर्ना  
 रदाद्याः सुख वः । इत्थं सेवावनम्र सुरमुनिनिकरं वीक्ष्य दिष्णोः  
 प्रसन्नस्यास्येदोरास्त्रवन्ती वरवचनसुधा ह्लाद्येन्मानस नः ॥३७॥ कर्ण-  
 स्थस्वर्णकम्पोज्वलमकरमहाकुडलप्रोतदीप्यन्माणिक्यश्रीप्रतानैः परिमिलि-  
 तमलिश्यामलं कोमल यत् । प्रोद्धत्सूर्याशुराजन्मरकतमुकुराकारचोरं मुरा-  
 रेर्गाढामागामिनीं नो गमयतु विपर्दं गंडयोर्मंडलं तत् ॥३८॥ वक्त्रांभोजे  
 लसन्त मुहुरधरमणिं पङ्क्तिबिंबाभिरामं दृष्ट्वा दष्टु शुक्रस्य स्फुटमवतरत-  
 स्तुंडदंडायते नः । घोणः श्रोणीकृतात्मा श्रवणयुगलसत्कुंडलोस्रैर्मुरारेः  
 प्राणारुख्यस्यानिलस्य प्रसरणसरणिः प्राणदानाय नः स्यात् ॥३९॥ दिक्कालौ  
 वेदयन्तौ जगति मुहुरिमौ संचरन्तौ रवांदूत्रैलोक्यालोकदीपावभिदधति ययो-

सैव रूपं मुनीन्द्राः। अस्मानब्जप्रभे ते प्रचुरतरकृपानिर्भरं प्रेक्षमाणे पातामाता-  
 अशुक्लीसितरुचिरुचिरे पद्मनेत्रस्य नेत्रे ॥ ४० ॥ लक्ष्माकारालकालिस्फुरदलिक-  
 शशाकार्धसदर्शमीलनेत्रांभोजप्रबोधोत्सुकानिभृततरालीनभृगच्छदाभे । लक्ष्मी-  
 नाथस्य लक्ष्मीकृतविवुधगणापांगबाणासनार्धच्छाये नो भूतिभू-  
 रिप्रसवकुलशते भ्रूलते पालयेताम् ॥ ४१ ॥ पातात्पातालपातात्पतगपति-  
 गतेर्भूयुग भुग्नमध्य येनेषञ्चालितेन स्वपदनियमिताः सासुरा ेवसधाः ।  
 नृत्यल्लाटारगे रजनिकरतनोरर्धखंडावदाते कालव्यालद्वय वा विलसति  
 समया बालिका मातर नः ॥ ४२ ॥ रूक्षस्मारेक्षुचापच्युतशरनिकरक्षीण-  
 लक्ष्मीकटाक्षप्रोत्फुल्लत्पद्ममालाविलसितमहितस्फाटिकेशानलिगम् । भूयाद-  
 भूयो विभूयै मम भुवनपतेर्भ्रूलताद्वद्वमध्यादुत्थं तत्पुङ्गुमूर्ध्वं जनिमरणतमः-  
 खंडनं मडन च ॥ ४३ ॥ पीठीभूतालकान्ते कृतमुकुटमहादेवलिगप्रतिष्ठे  
 लालाटे नाटयरगे विकटतरतटे कैटभारोश्चिराय । प्रोद्घाटयैवात्मतंद्रीप्रक-  
 टपटकुटीं प्रस्फुरन्तीं स्फुटांग पट्वायं भावनाख्यां चटुलमतिनटी नाटिकां  
 नाटयेन्न ॥ ४४ ॥ मालालीवालिधाम्न कुवलयकालिता श्रीपते. कुतलाली  
 कालिन्धारुह्य भूर्धो गलति हरशिरःस्वर्धुनीस्पर्धया नु । राहुर्वा याति वक्त्रं  
 सवलशशिकलाभ्रान्तिलोलान्तरात्मा लोकैरालोच्यते या प्रदिशतु सकलैः  
 साखिलं मगल न ॥ ४५ ॥ सुप्ताकाराः प्रसुप्ते भगवति विबुधैरप्यदृष्टस्व-  
 रूपा व्याप्तव्योमांतरालास्तरलरुचिजलारंजिताः स्पष्टभासः । देहच्छायोद्ग-  
 माभा रिपुवपुरगुरुष्टोषरोषाग्निधूम्या. केशा. केशिद्विषो नो विदधतु विपुल-  
 क्लेशपाशप्रणाशम् ॥ ४६ ॥ यत्र प्रत्युत्तरत्नप्रवरपरिलसद्भूरिरोचिः प्रतान-  
 स्फूर्त्या मूर्तिर्भुवरेषुमाणिशतचित्तव्योमवद्दुर्निरीक्ष्या । कुर्वत्पारपयोधि ज्वल-  
 दकृतमहाभास्वदौर्वाग्निशंकां शश्वन्न शर्म दिश्यात्कलिकलुषतमःपाटनं  
 तत्किरीटम् ॥ ४७ ॥ भ्रान्त्वा भ्रान्त्वा यदंतस्त्रिभुवनगुरुरप्यदकोटारनेका गन्तुं  
 नान्त समर्थो भ्रमर इव पुनर्नाभिनालीकनालाल्। उन्मज्जन्नीजितश्रीस्त्रिभुवनम-  
 परं निर्गमे तत्सदृक्षं देहांभोभिः स देयान्निरवाधिरमृतं दैत्यविद्वेषिणो नः

॥ ४८ ॥ मत्स्यः कूर्मो वराहो नरहरिणपतिर्वामनो जामदग्न्यः काकुत्स्थः  
 कंसघाती मनसिजविजयी यश्च कल्की भविष्यन् । विष्णोरंशावतारा भुव-  
 नहितकरा धर्मसस्थापनार्था पायासुर्मा त एते गुरुतरकरुणाभारखिन्ना-  
 शया ये ॥ ४९ ॥ यस्माद्वाचो निवृत्ताः सममपि मनसा लक्षणार्मीक्षमाणाः  
 स्वार्थालाभार्थपरार्थव्यपगमकथनश्लाघिनो वेदवादाः । नित्यानन्दं स्वसवि-  
 त्तिरवधिममृतं स्वान्तसक्रातबिबन्ध्यायापत्यापि नित्यं सुखयति यमिनो  
 यत्तद्रव्यान्महो न ॥ ५० ॥ आ पादादा च शीर्ष्णो वपुरिदमनघं वैष्णवं  
 यः स चित्ते धत्ते नित्यं निरस्ताखिलकलिकलुषे सततातः प्रमोदः ।  
 जुह्वज्जिह्वाकृशानौ हरिचरितहविःस्तोत्रमंत्रानुपाठैस्तत्पादाभोरुहाभ्यां सतता  
 मपि नमस्कुर्महे निर्मलाभ्याम् ॥ ५१ ॥

### आनन्दलहरी ।

भवानि स्तोतु त्वा प्रभवति चतुर्भिर्न वदनैः प्रजानामीशानस्त्रिपुर-  
 मथनः पञ्चभिरपि । न पद्भिः सेनानीर्दशशतमुखैरप्यहिपतिस्तदान्येषा  
 केषां कथय कथमस्मिन्नवसरः ॥१॥ घृतक्षोरद्राक्षामधुमधुरिमा कैरपि  
 पदैर्विशिष्यानाख्येयो भवति रसनामात्रविषयः । तथा ते सौंदर्यं परमशिव-  
 दृष्टमात्रविषयं कथंकार ब्रूमः सकलनिगमागोचरगुणे ॥२॥ मुखे ते तांबूलं  
 नयनयुगुले कज्जलकला ललाटे काश्मीर विलसति गले मौक्तिकलता ।  
 स्फुरत्कांची शार्ङ्गी पृथुकटितटे हाटकमयी भजामस्त्वा गौरिं नगपतीकि-  
 शोरीमविरतम् ॥३॥ विराजन्मंदारद्वमकुसुमहारस्तनतटी नदद्वीणानाद-  
 श्रवणविलसत्कुण्डलगुणा । नतांगी मातांगी रुचिरगतिभगी भगवती  
 सती शमोरंभोरुहचटुलचक्षुर्विजयते ॥४॥ नवीनार्कभ्राजन्मणिकनकभूषा-  
 परिकरैर्वृतांगी सारंगीरुचिरनयनागीकृतशिवा । तडितीता पीताम्बरल-  
 लितमंजीरसुभगा ममापर्णा पूर्णा निरवधिसुखैरस्तु सुमुखी ॥५॥ हिमाद्रेः  
 सभूता सुललितकरैः पल्लवयुता सुपुष्पा मुक्ताभिर्भ्रमरकलिता चालरुभरैः ।



कृतस्थाणुस्थाना कुचफलनता सूक्तिसरसा रुजां हंत्री गत्री विलसति  
चिदानदलतिका ॥६॥ सपर्णामाकीर्णा कतिपयगुणैः साद्रमिह श्रयन्त्यन्ये  
वह्नीं मम तु मतिरेव विलसति । अपर्णका सेव्या जगति सकलैर्यत्परिवृतः  
पुराणोऽपि स्थाणुः फलति किल कैवल्यपदवीम् ॥७॥ विधात्री धर्माणां  
त्वमसि सकलाम्नायजननी त्वमर्थानां मूलं धनदनमनीयांत्रिकमले त्वमादिः  
कामानां जननि कृतकंदर्पाविजये सता भक्तेर्बीजं त्वमसि परमब्रह्ममहिणी  
॥८॥ प्रभूता भक्तिस्ते यदपि न ममालोलमनसस्त्वया तु श्रीमत्या सदय-  
मवलोकयोऽहमधुना । पयोदः पानीयं दिशति मधुरं चातकमुखे दृशं  
शके कैर्वा विधिभिरनुनीता मम मतिः ॥९॥ कृपापांगालोकं वितर तर्सा  
साधुचरिते न ते युक्तेपेक्षा मयि गरणदीक्षामुपगते । न चेदिष्ट दद्यादनुपद-  
महो कल्पलतिका विशेषः सामान्यै कथमितरवह्नीपरिकरैः ॥१०॥ महान्तं वि-  
श्वास तव चरणपकेरुहयुगे निधायान्यन्नैवाश्रितमिह मया दैवतमुमे । तथापि  
त्वञ्चेतो यदि मयि न जायेत सदय निरालंबो लबोदरजननि कं यामि  
शरणम् ॥११॥ अयः स्पर्शे लग्न सपदि लभते हेमपदवीं यथा रथ्यापाथः  
शुचि भवति गगौघामिलितम् । तथा तत्तत्पापैरतिमलिनमतर्मम यदि  
त्वयि प्रेम्णा सक कथामिव न जायेत विमलम् ॥१२॥ त्वदन्यस्मादिच्छा-  
विषयफललाभेन नियमस्त्वमर्थानामिच्छाधिकमपि संमर्था वितरणे । इति  
प्राहुः प्रांचः कमलभवनाद्यास्त्वयि मनस्त्वदासक नकंदिवमुचितमीशानि  
कुरु तत् ॥१३॥ स्फुरन्नानारत्नस्फटिकमयाभित्तिप्रतिफलत्वदाकारं चंच-  
च्छाधरविलासौघशिखरम् । मुकुंदब्रह्मेद्रप्रभृतिपरिवारं विजयते तवागारं  
रम्य त्रिभुवनमहाराजगृहिणि ॥१४॥ निवासः कैलासे विधिशतमखाद्याः  
स्तुतिकराः कुटुंबं त्रैलोक्य कृतकरपुटः सिद्धिनिकरः । महेशः प्राणेशरत्-  
दवनिधराधीशतनये न ते सौभाग्यस्य काचिदपि मनागास्ति तुलना ॥१५॥  
वृषो वृद्धो यान विषमशनमाशा निवसन् श्मशानं क्रीडाभूर्जुजगानिवहो  
भूषणनिधिः । समग्रा सामग्री जगति विदितैव स्मरिषीर्यद्वैतस्यैश्वर्यं त्वं

जननि सौभाग्यमहिमा ॥ १६ ॥ अशेषब्रह्मांडप्रलयविधिनैसर्गिकमतिः  
 झशानेष्वासीनः कृतभसितलेपः पशुपतिः । दधौ कठे हालाहलमखिल-  
 भूगोलकृपया भवत्याः संगत्याः फलमिति च कल्याणि कलये ॥१७॥  
 त्वदीय सौंदर्यं निरातैशयमालोक्य परया भियैवासीद्गगा जलमयतनुः शैल-  
 तनये । तदेतस्यास्ताम्यद्वदनकमल वीक्ष्य कृपया प्रतिग्रामातेने निज-  
 शिरसि वासेन गिरिशः ॥१८॥ विशालश्रीखडद्रवमृगमदार्कीर्णघुसृणप्रसू-  
 नव्यामिश्रं भगवति तवाभ्यगसलिलम् । समादाय स्रष्टा चलितपदपासू-  
 त्रिञ्जकरैः समाधत्ते सृष्टि विबुधपुरपंकेरुहदृशाम् ॥१९॥ वसते सानदे  
 कुसुमितलताभिः परिवृते । फुरन्नानापद्मे सरसि कलहंसालिसुभगे । सखी-  
 भिः खेलन्ती मलयपवनादोलितजलैः स्मरेद्यस्वां तस्य ज्वरजनितपीडाऽ-  
 पसरति ॥२०॥

### त्रिपुरसुंदरीस्तोत्रम् ।

कदंबवनचारिणीं मुनिकदंबकादंबिनीं नितबजितभूधरा सुरनितबिनी-  
 सेविताम् । नवांबुरुहलोचनामभिनवाबुदश्यामलां त्रिलोचनकुटुंबिनीं त्रिपुर-  
 सुंदरीमाश्रये ॥१॥ कदंबवनवासिनीं कनकवल्कीधारिणीं महार्हमणिहारिणीं  
 मुखसमुल्लसद्वासिनीम् । दयाविभवकारिणीं विशदलोचनीं चारिणीं त्रिलो-  
 चनकुटुंबिनीं त्रिपुरसुंदरीमाश्रये ॥२॥ कदंबवनशालया कुचभरोल्लसन्मालया  
 कुचोपमितशैलया गुरुकृपालसद्वेलया । मदारुणकपोलया मधुरगीतवाचालया  
 क्वयापि घननीलया कवचिता वयं लीलया ॥३॥ कदंबवनमध्यगां कनक-  
 भ्रंजलोच्यस्थितां षडंबुरुहवासिनीं सततसिद्धसौदामिनीम् । विडंबितजपा-  
 हर्षिं विकचचंद्रचूडामाणिं त्रिलोचनकुटुंबिनीं त्रिपुरसुंदरीमाश्रये ॥४॥  
 कुचाचिताविपंचिकां कुटिलकुचताललंकृतां कुशेशयनिवासिनीं कुटिल-  
 चित्रद्वेषिणीम् । मदारुणविलोचना मनसिजारिसमोहिनीं मत्तगमुनि-  
 हृन्म्यक्कां मधुरभाषिणीमाश्रये ॥५॥ स्मरेत्प्रथमपुष्पिणी रुधिरबिदुर्नालांबार

गृहीतमधुपात्रिका मधुविघूर्णनेत्रांचलाम् । घनस्तनभरोन्नतां गलितचू-  
लिका श्यामलां त्रिलोचनकुटुबिनीं त्रिपुरसुंदरीमाश्रये ॥६॥ सकुकुम्  
विलेपनामलकजुबिकस्तूरिका समदहसितेक्षणा सशरचापपाशांकुगाम् ।  
अशेषजनमोहिनीमरुणमात्यभूपावरां जपाकुसुममासुरां जपविधौ स्मराम्यं-  
बिकाम् ॥७॥ पुरंदरपुरद्रिकाचिकुरबंधसैराद्रिकां पितामहपातित्रतां पटुपटी-  
रचर्चरताम् । मुकुदरमणीं मणीलसदलक्रियाकारिणीं भजामि भुवनाबिका  
सुरवधूटिकाचेटिकाम् ॥८॥

अन्नपूर्णास्तोत्रम् ।

नित्यानदकरी वराभयकरी सौदर्यरत्नाकरी निर्धूताखिलघोरपावन-  
करी प्रत्यक्षमाहेश्वरी । प्रालेयाचलवंशपावनकरी काशीपुराधीश्वरी भिक्षां  
देहि कृपावलंबनकरी मातान्नपूर्णेेश्वरी ॥१॥ नानारत्नविचित्रभूषणकरी  
हेमावराडवरी मुकाहारविलंबमानविलसद्वक्षोजकुम्भातरी । काशीरागु-  
रुवासिता रुचिकरी काशीपुराधीश्वरी भिक्षां देहि ॥२॥ योगानंदकरी  
रिपुक्षयकरी धर्मार्थनिष्ठाकरी चद्रार्कानलभासमानलहरी त्रैलोक्यरक्षाकरी ।  
सर्वैश्वर्यसमस्तवाञ्छितकरी काशीपुराधीश्वरी भिक्षा देहि ॥३॥ कैलासा-  
चलकंदरालयकरी गौरी उमा शकरी कौमारी निगमार्थगोचरकरी ओंका-  
रबीजाक्षरी । मोक्षद्वारकपाटघाटनकरी काशीपुराधीश्वरी भिक्षा देहि ॥४॥  
दृश्यादृश्यप्रभूतवाहनकरी ब्रह्माडभाडोदरी लीलानाटकसूत्रभेदनकरी  
विज्ञानदीपाकुरी । श्रीविश्वेशमनःप्रसादनकरी काशीपुराधीश्वरी भिक्षा  
देहि ॥५॥ उर्वीं सर्वजनेश्वरी भगवती मातान्नपूर्णेेश्वरी वेणीनीलसमा-  
नकुतलहरी नित्यानदानेश्वरी । सर्वानदकरी दशाशुभकरी काशीपुगधी-  
श्वरी भिक्षा देहि ॥६॥ आदिक्षान्तसमस्तवर्णनकरी शंभोस्त्रिभावाकर्षी  
काशीरा त्रिजलेश्वरी त्रिलहरी नित्यांकुरा शर्वरी । कामाकाक्षकरी जनो-  
द्भयकरी काशीपुराधीश्वरी भिक्षां देहि ॥७॥ देवी सर्वविचित्ररत्नरचिता

दाक्षायणी सुदरी वामं स्वादुपयोधरप्रियकरी सौभाग्यमाहेश्वरी । भक्ता-  
भीष्टकरी दशाशुभदारी काशीनुरार्धेश्वरी भिक्षा देहि० ॥८॥ चद्रार्कानल-  
कोटिकोटिसदृशा चद्राशुबिबाधरी चद्रार्कान्निसमानकुतलधरी चद्रार्कव-  
र्णेश्वरी । मालापुस्तकपाशसाकुशधरी काशीपुरार्धेश्वरी भिक्षा देहि ॥९॥  
क्षत्रत्राणकरी महाऽभयकरी माता कृपासागरी साक्षान्मोक्षकरी सदा  
शिवकरी विश्वेश्वरश्रीधरी । दक्षाक्रंदकरी निरामयकरी काशीपुरार्धेश्वरी  
भिक्षा देहि० ॥१०॥ अन्नपूर्णे सदापूर्णे शकरप्राणवल्लभे । ज्ञानवैराग्य-  
सिद्धयर्थं भिक्षां देहि च पार्वती ॥११॥ माता च पार्वती देवी पिता  
देवो महेश्वरः । बाधवाः शिवभक्ताश्च स्वदेशो भुवनत्रयम् ॥१२॥

### अंवाष्टकम् ।

चेटीभवन्निखिलखेटीकदंबतरुवाटीपु नाकिपटलीकोटीरचारुतरकोटी  
मणीकिरणकोटीकरवितपदा । पाटीरगधकुचशाटी कान्धवपरिपाटीमगा-  
धिपमुता घोटी कुलादधिकधाटीमुद्गरमुखवीटीरसेन तनुताम् ॥१॥ कृत्वा-  
तिगामिभयतूलावलिज्वलनकीला निजस्तुतिविवाकोलाहलक्षपितकाला-  
मरी कुशलकीलालपोषणनभा । स्थूला कुचे जलदनीला कचे कलित-  
लीला कदंबविपिने शूलायुधप्रणतिशीला विभातु हृदि शैलाधिराजत-  
नया ॥२॥ यत्राशयो लर्गात तत्रागजा वसतु कुत्रापि निस्तुलशुका मुत्रा-  
मकालमुखसत्राशनप्रकरमुत्राणकारिचरणा । छत्रानिलातिरयपत्रभिरामगु-  
णमित्रामरीसमवधूः कुत्रासहमणिविचित्राकृति- स्फुरितपुत्रादिदाननिपुणा ३  
द्वैपायनप्रभृतिशापायुधत्रिदिवसोपानधूलिचरणा पापापहस्वमनुजापानुली-  
नजनतापापनोदनिपुणा । नीपालया सुरभिक्षूपालका दुरितकृपादुदंचयतु  
मा रूपभिक्षा शिखरिभूपालवंशमणिदापायिता भगवती ॥४॥ यालीभि-  
रात्मतनुताली सङ्घप्रियकपालीपु खेलति भयव्यालीनकुल्यसितचूलीभरा  
चरणधूलीदसन्मुनिवरा । बालीभृति श्रवति तालीदल वहति यालीकशो-

भित्तिलका सालीकरोतु मम काली मनः स्वपदनालीकसेवनविधौ ॥५॥  
 न्यका ऋरे वपुषि ककादिरक्तपुषि ककादिपक्षिविषये त्व कामनामयसि कि  
 क.रणं हृदयपकारिमेहि गिरिजाम् । शकाशिलानिशितटकायमानपदसका-  
 शमानसुमनोझकारिमानततिमकानुपेतशशिसकाशिवक्त्रकमलाम् ॥६॥ कुबा-  
 वतीसमविडबा गलेन नवतुवाभवीणसविधा श बाहुलेयशबिबाभिराममु-  
 खसंबाधितस्तनभरा । अबा कुरंगमढजंबालरोचिरिह लवालका दिशतु  
 मे बिबाधरा विनतशबायुधादिनकुरबा कदंबविपिने ॥७॥ इधानकीरम-  
 णिवधा भवे हृदयबंधावतीव रसिका सबावती भुवनसंधारणेऽप्यमृतसिं-  
 धावुदारनिलया । गधानुमानमुहुरधालिवीतकचबधा समर्पयतु मे शधाम  
 भानुमपि संधानमाशु पदसंधानमप्यगमुता ॥८॥

कृष्णाष्टकम् ।

श्रियाश्लिष्टो विष्णुः स्थिरचरवपुर्वेदविपयो धिया साक्षी शुद्धो हरिसुर-  
 हंताब्जनयनः । गदी शखी चक्री विमलवनमाली स्थिररुचिः शरण्यो  
 लोकेशो मम भवतु कृष्णोऽक्षिविपयः ॥ १ ॥ यत सर्वं जातं वियदनिल-  
 मुख्यं जगदिदं स्थितौ निःशेषं योऽवति निजसुखाशेन मधुहा । लये सर्वं  
 स्वस्मिन् हरति कलया यस्तु स विभुः शरण्यो लोकेशो मम भवतु कृष्णोऽ-  
 क्षिविपयः ॥ २ ॥ असूनायम्यादौ यमनियममुख्यै सुकरणैर्निरुध्येद् चित्तं  
 हृदि विलयनीयं सकलम् । यमीडयं पश्यन्ति प्रवरमतयो मायिनमसौ  
 शरण्यो लोकेशो मम ॥ ३ ॥ पृथिव्यां तिष्ठन्त्यो यमयति मही वेदं न धरा  
 यमित्यादौ वेदो वदति जगतामीशममलम् । नियन्तारं ध्येयं गुनिसुरनृणां  
 मोक्षदमसौ शरण्यो लोकेशो मम ॥ ४ ॥ महेंद्रादिर्देवो जयति दितिजा-  
 न्यस्य बलतो न कस्य स्वातंत्र्यं क्वचिदपि कृतौ यत्कृतिमृते । कवित्वा-  
 देर्गर्वं परिहरति योऽसौ विजयिनः शरण्यो लोकेशो मम ॥ ५ ॥ विना  
 यस्य ध्यानं व्रजति पशुतां सूकरमुखं विना यस्य ज्ञानं जनिमृतिभयं

याति जनता । विना यस्य स्मृत्या कृमिशतजनिं याति स विभुः शरण्यो  
 लोकेशो मम० ॥६॥ नरातंकोत्तकः शरणशरगो भ्रांतिहरणो घनश्यामो वामो  
 ब्रजशिशुवयस्योऽर्जुनसखः । स्वयंभूर्भूतानां जनक उचिताचारसुखदः शरण्यो  
 लोकेशो मम० ॥७॥ यदा धर्मग्लानिर्भवति जगतां क्षोभकरणी तदा  
 लोकस्वामी प्रकटितवपु सेऽधृगजः । सता धाता स्वच्छो निगमशुणगीतो  
 ब्रजपतिः शरण्यो लोकेशो मम० ॥८॥ इति हारिरेखिलात्माराधितः शंरू-  
 रेण श्रुतिविशदगुणोऽसौ मातृमोक्षार्थमाद्यः । इति वरनिकटे श्रीयुक्त  
 आविर्भव स्वगुणवृत उदारः शखचक्राब्जहस्तः ॥९॥

### श्रीगोविंदाष्टकम् ।

सत्य ज्ञानमनंतं नित्यमनाकाश परमाकाशं गोष्ठप्रागणरिंगणलोलमना-  
 यासं परमायासम् । मायाकल्पितनानाकारमनाकार भुवनाकार क्षयमा  
 नाथमनाथं प्रणमत गोविंदं परमानन्दम् ॥१॥ मृस्त्वामत्सीहेति यशोदा-  
 ताडनशैशवसंत्रास व्यादितत्रक्त्रालोकितलोकालोकचतुर्दशलोकालम् । लोक-  
 त्रयपुरमूळस्तंभ लोकालोकमनालोक लोकेश परमेश प्रणमत गोविंदं  
 परमानन्दम् ॥ २ ॥ त्रैविष्टपरिपुत्रीरघ्न क्षितिभास भवरोगघ्न कैवल्यं  
 नवनीताहारमनाहारं भुवनाहारम् । वैमल्यस्फुटचेतोवृत्तिविशेषाभा-  
 समनाभासं धैव केवलशान्त प्रणमत गोविंदं परमानन्दम् ॥ ३ ॥  
 गोपाल मूर्ध्नीलाविग्रहगोपालं कुलगोपालं गोपीखेलनगोवर्धनधृ-  
 तिलीलालालितगोपालम् । गोभिर्निगदितगोविंदस्फुटनामानं बहुनाम्भसं  
 गोपीगोचरदूरं प्रणमत गोविंदं परमानन्दम् ॥ ४ ॥ गोपीमडल-  
 गोष्ठीभेदं भेदावस्थमभेदाभं शश्वद्गोखुरनिर्धूतोत्कृतधूलीधूसरसौभाग्यम् ।  
 श्रद्धाभक्तिगृहीतानन्दमचित्य चिंतितसद्भाव चिंतामणिमहिमान प्रणमत  
 गोविंदं परमानन्दम् ॥५॥ स्नानव्याकुलयोषिद्वस्त्रमुपादायागमुपारूढं व्यादि-  
 त्सतीरथ दिग्बन्नाद्युपदातुमुपाकर्षन्तम् । निर्धूतद्वयशोकविभोहं बुद्धं बुद्धे-

रप्यंतस्थं सत्तामात्रगरीर प्रणमत गोविंदं परमानंदम् ॥६॥ कांतं कारण-  
कारणमादिमनारि कालमनाभास कालिंदीगतकालियशिरसि मुहुर्नृत्यन्तं  
सुनृत्यन्तम् । काल कालकलातीत कलिताशेष कलिदोषघ्नं कालत्रयगति-  
हेतु प्रणमत गोविंदं परमानंदम् ॥७॥ वृंदावनभुवि वृदारकगणवृंदाराधित  
वन्देऽहं कुराभामलमदस्मेरसुधानद सुहृदानंदम् । वंघाशेषमहामुनिमानस-  
वंधानदपदद्वद्द वंघाशेषगुणाब्धि प्रणमत गोविंदं परमानंदम् ॥८॥ गोविं-  
दाष्टकमेतदधीते गोविंदापिंतचेता यो गोविंदाच्युत माधव विष्णो गोकुल-  
नायक कृष्णेति । गोविंदात्रिसरोजध्यानमुधाजलधौतसमस्तात्रो गोविंदं  
परमानंदामृतमंतस्थ स समभ्येति ॥९॥

### कृष्णाष्टकम् ।

भजे ब्रजैकमडन समस्तपापखडन स्वभक्तचित्तरजन सदैव नंदनंदनम् ।  
सुपिच्छगुच्छमस्तक सुनादवेणुहस्तकं अनंगरंगसागरं नमामि कृष्णनाग-  
रम् ॥१॥ मनोजगर्वमोचन विशाललोललोचन विधृतगोपशोचन नमामि  
पद्मलोचनम् । करारविंदभूवर स्मितावलोकमुदर महेद्रमानदारण नमामि  
कृष्णवारणम् ॥२॥ कदंबपूनकुडल सुचारुगंडमंडलं ब्रजागनैकवल्लभं  
नमामि कृष्णदुर्लभम् । यशोदया समोदया सगोपया सनदया युतं सुखै-  
कदायक नमामि गोपनायकम् ॥ ३ ॥ सदैव पादपंकज मदीयमानसे  
निजं दधानमुत्तमालक नमामि नदबालकम् । समस्तदोषशोषणं समस्त-  
लोकपोषणं समस्तगोपमानसं नमामि कृष्णलालसम् ॥४॥ भुवो भराव-  
तारकं भवाब्धिकर्णधारक यशोमतीकिशोरक नमामि दुग्धचोरकम् ।  
दृगन्तकान्तभंगिन सदासदालसगिन दिने दिने नव नव नमामि नंदस-  
भवम् ॥५॥ गुणाकर सुखाकरं कृपाकरं कृपावरं सुरद्विषन्निकंदनं नमामि  
गोपनद्वन्द्वम् । नवीनगोपनागर नवीनकेलिलपट नमामि मेघसुरं तडि-  
ध्रुमालसत्पटम् ॥६॥ समस्तगोपनंदनं हृदंबुजैकमोहनं नमामि कुंजमध्यग

प्रसन्नमानुशोभनम् । निकामकामदायकं दृगन्तचारुसायकं रसालवेषु-  
गायकं नमामि कुजनायकम् ॥७॥ विटग्धगोपिकामनोमनोज्ञतल्पशायिनं  
नमामि कुंजकानने प्रवृद्धवह्निपायिनम् । यदा तदा यथा तथा तथैव  
ऋष्णसक्तथा मया सदैव गीयतां तथा कृपा विधीयताम् । प्रमाणिकाष्टक-  
द्वयं जपत्यधीत्य यः पुमान्भवेत्स नंदनदने भवे भवे भवे मुभक्तिमान् ॥८॥

### पांडुरंगाष्टकम् ।

महायोगपीठे तटे भीमस्थया वर पुडरीकाय दातु मुनींद्रैः । समागत्य  
तिष्ठन्तमानंदकदं परब्रह्मलिंगं भजे पाडुरगम् ॥१॥ तडिद्वासस नीलमेघा-  
वभासं रमामंदिरं सुंदर चित्प्रकाशम् । वर त्विष्टिकाया समन्यस्तपाद पर०  
॥२॥ प्रमाणं भवाब्धेरिदं मामकाना नितब कगभ्या धृतो येन तरमात् । विवा-  
तुर्वस यै धृतोनाभिकोशः पर० ॥३॥ स्फुरत्कौस्तुभालकृत कटदेशे श्रिया  
जुष्टकेयूरकं श्रीनिवासम् । शिव शान्तमीडय वरं लोकपालं पर० ॥४॥ शरच्चंद्र-  
बिंबानन चारुहास लसत्कुडलक्रान्तगडस्थलांगम । जपागगधिवाधर कज-  
नेत्र पर० ॥५॥ किरीटोज्ज्वलत्सर्वदिक्त्रान्तभाग सुरैरन्वित दिव्यरत्नैरनन्यैः ।  
त्रिभंगाकृतिं बर्हमाल्यावतंसं पर० ॥६॥ विभु वेणुनादं चरन्त दुरन्त  
स्वयं लीलया गोपत्रेपं दधानम् । गवा वृदकानन्दन चारुहाम पर० ॥७॥  
अजं रुक्मिणीप्राणसजीवनं तं परं धाम कैवल्यमेक तुरीयम् । प्रसन्न  
प्रसन्नार्तिह देवदेवं परब्रह्मलिंगं भजे पाडुरंगम् ॥८॥ स्तव पाडुरगस्य वै  
पुण्यद ये पठन्त्येकचित्तेन भक्त्या च नित्यम् । भवाभोनिधि तेऽपि  
तीर्त्वाऽन्तकाले हरेरालय शश्वतं प्राप्नुवन्ति ॥९॥

### गंगाष्टकम् ।

ब्रह्मांडं खण्डयन्ती हरशिरसि जटावलिमुल्लासयन्ती स्वर्लोकादापतन्ती  
कनकगिरिगुहागडशैलात्स्खलन्ती । क्षोणीपृष्ठे लुठन्ती दुरितचयचमूर्तिर्भरं



भर्त्सयन्ती पाथोधि पूरयन्ती मुरनगरसरित्गावनी न. पुनातु ॥१॥ आ-  
दावादिपितामहस्य नियमव्यापारमात्रे जल पश्चात्पन्नगशायिनो भगवतः  
पादोदक पावनम् । भूयः शमुजटाविभूषणमणिर्जहोर्महर्षेरिय कन्या कल्मष-  
नाशिनी भगवती भागीरथी दृश्यते ॥ २ ॥ शैलेन्द्रादवतारिणी नि-  
जजले मज्जजनोत्तारिणी पारावारविहारिणी भवभयश्रेणीसमुत्सा-  
रिणी । शेषाहेरनुकारिणी हरशिरोवल्लीदलाकारिणी काशीप्रातविहारिणी  
विजयते गगा मनोहारिणी ॥ ३ ॥ कुतो वीचिर्वीचिस्तत्र यदि  
गता लोचनपथ त्वमापीता पीतावरपुरनिवास धितरसि ' त्वदुत्सगे गंगे  
पतति यदि कायस्तनुभृता तदा मात' शातक्रतवपदलाभोऽप्यतिलघुः ॥४  
गंगे त्रैलोक्यसारे सकलमुरवध्वौतविरतीर्णतेये पूर्णब्रह्मस्वरूपे हरिचरण-  
रजोहारिणि स्वर्गमार्गे । प्रायश्चित्त यदि स्यात्तत्र जलकणिका ब्रह्महत्या-  
दिपापे कस्वा स्तोतु समर्थस्त्रिजगदघहरे देवे गगे प्रसीद ॥५॥ मातर्जा-  
ह्वि शमुसगवलिते मौलौ निधायात्रलिं त्वत्तीरे वपुषोऽवसानसमये नारा-  
यणांघ्रिद्वयम् । सानन्द स्मरतो भविष्यति मम प्राणप्रयाणोत्सवे भूयाद्भ-  
क्तिरविच्युता हरिहराद्वैतात्मिका शाश्वती । ६॥

यमुनाष्टकम् ।

कृपापारावारां तपनतनया तापशमनी सुरारिप्रेयस्या भवभयदवा भक्ति-  
वरदाम् । वियज्जालानमुक्ता श्रियमपि सुखाप्तः परिदिन सदा धीरो नूनं  
भजति यमुनां नित्यफलदाम् ॥१॥ मधुवनचारिणि भास्करवाहिनि जाह्न-  
विसगिनि सिंधुसुते मधुरिपुभूपिणि माधवतोपिणि गोकुलभीतिविनाशकृते।  
जगदघमोचानि मानसदायिनि केशवकेलिनिदानगते जय यमुने जय  
भीतिनिम्नारिणि संकटनाशिनि पावय माम् ॥२॥ अयि मधुरे मधुमोदवि-  
लासिनि शैलविहारिणि वेगभरे परिजनपालिनि दुष्टनिपूदिनि वाञ्छितकाम-  
त्रिलसधरे । ब्रजपुरवासिजनाजितपातकहारिणि विश्वजनोद्धरिके जय

यमुने० ॥३॥ अतिविपदबुधिमग्नजन भवतापशताकुलमान्सक गतिमति-  
 हीनमशेषमयाकुलमागतपादसरोजयुगम् । ऋणभयभीतिमनिष्कृतिपातक-  
 कोटिशतायुतपुजतर जय यमुने० ॥४॥ नवजलदद्युतिकोटिलसत्तनुहेमम-  
 याभररजितके ताडिदवहेलिपदांचलचचलशोभितपीतसुचैलधरे । मणिमय-  
 भूषणचित्रपटासनरजितगजितभानुकरे जय यमुने० ॥५॥ शुभपुलिने मधुम-  
 त्तयदूद्भवरासमहोत्सवकेलिभरे उच्चकुलाचलराजितमौक्तिकहारमयाभरो-  
 दतिके । नवमणिकोटिकभास्करकञ्जकिशोभिततारकहारयुते जय यमुने० ॥  
 करिवरमौक्तिकनासिकभूषणवातचमत्कृतचचलके मुखकमलामलसौरभचं-  
 चलमत्तमधुवतलोचनिके । मणिगणकुडललोलपरिस्फुरदाकुलगंडयुगाम-  
 लके जय यमुने० ॥७॥ कलरवनूपुरहेममयांचितपादसरोरुहसारुणिके  
 धिमिधिमिधिमिधिमितालविनोदितमानसमञ्जुलपादगते । तव पदपंकज-  
 माश्रितमानवचित्तसदाखिलतापहरे जय यमुने० ॥८॥

### नर्मदाष्टकम् ।

सविदुसिधुरस्खलत्तरगभगरजित द्विपत्सु पापजातजातकारिवारिसि-  
 युतम् । कृतांतदूतकालभूतभीतिहारिवर्मदे त्वदीयपादपंकजं नमामि  
 देवि नर्मदे ॥१॥ त्वदबुलीनदीनमीनदिव्यसंप्रदायकं कलौ मलौघभार-  
 हारि सर्वतीर्थनायकम् । सुमत्स्यकच्छनक्रचक्रचक्रवाकशर्मदे त्वदीय-  
 पाद० ॥२॥ महागभीरनीरपूरपापधूतभूतल ध्वनःसमस्तपातकारिदारिता-  
 पदाजलम् । जगद्दुःखे महाभये मृकडुसूनुहर्म्यदे त्वदीयपाद० ॥३॥ गत  
 तदैव मे भयं त्वदबु वीक्षितं यदा मृकडुसूनुशौनकासुरारिसेवि सर्वदा ।  
 पुनर्भवाब्धिजन्मजं भवाब्धिदुःखवर्मदे त्वदीयपाद० ॥४॥ अलक्ष-  
 लक्षकिन्नरामरासुरादिपूजित सुलक्षनीरतीरधीरपाक्षिलक्षकूजितम् । वसि  
 ष्टिशिष्टिपिप्पलादिकर्दमादिशर्मदे त्वदीयपाद० ॥५॥ सनत्कुमारनाचि-  
 क्तकदयपात्रिषट्पदैर्धृतं स्वकीयमानसेषु नारदादिषट्पदैः । रवांदुरंतिदेव-

देवराजकर्मशर्मदे त्वदीयपाद० ॥६॥ अलक्षलक्षलक्षपापलक्षसारसायुधं  
ततस्तु जीवजंतुतंतुभुक्तिमुक्तिदायकम् । विरिचिविष्णुशंकरस्वकीयधामव-  
र्मदै त्वदीयपाद० ॥७॥ अहो मृत स्वन श्रुत महेशकेशजातटे किरातघ्नु-  
तवाहवेषु पाडिते शठे नटे । दुरंतपापतापहारिसर्वजंतुशर्मदे त्वदीपाद॥८॥  
इदं तु नर्मदाष्टकं त्रिकालमेव ये सदा पठन्ति ते निरतरं न यान्ति  
दुर्गति कदा । सुलभ्य देहदुर्लभ महेशधामगौरव पुनर्भवा नरा न वै  
विलोकयन्ति रौरवम् ॥९॥

श्रीमणिकार्णिकाष्टकम् ।

त्वत्तीरे मणिकार्णिके हरिहरौ सायुज्यमुक्तिप्रदौ वाद तौ कुरुतः पर-  
स्परमुभौ जन्तोः प्रयाणोत्सवे । मद्रूपो मनुजोऽयमस्तु हरिणा प्रोक्तः  
शिवस्तत्क्षणात्तन्मध्याद्भृगुलालनो गरुडगः पीतावरो निर्गतः ॥१॥  
इंद्राद्यास्त्रिदशाः पतन्ति नियतं भोगक्षये ते पुनर्जायन्ते मनुजास्ततोऽपि  
पशवः कीटाः पतंगादयः । ये मातर्मणिकार्णिके तत्र जले मज्जन्ति निष्क-  
ल्मषाः सायुज्येऽपि किरीटकौस्तुभधरा नारायणाः स्युर्नरा ॥२॥ काशी  
धन्यतमा विमुक्तिनगरी सालकृता गगया तत्रेयं मणिकार्णिका सुखकरी  
मुक्तिर्हि तर्किकरी । स्वर्लोकस्तुलितः सहैव विवुधैः काश्या सम ब्रह्मणा  
काशी क्षोणितले स्थिता गुरुतरा स्वर्गो लघुः खे गतः ॥३॥ गंगाती-  
रमनुत्तमं हि सकलं तत्रापि काश्युत्तमा तस्या सा मणिकार्णिकोत्तमतमा  
यत्रेश्वरो मुक्तिदः । देवानामपि दुर्लभ स्थलमिद पापौघनाशक्षम पूर्वो-  
पाजितपुण्यपुंजगमक पुण्यैर्जनैः प्राप्यते ॥४॥ दुःखांभोनिधिमग्नजंतुनि-  
वहास्तेषा कथं निष्कृतिर्ज्ञात्वैतद्धि विरंचिना विरचिता वाराणसी शर्मदा ।  
लोकाः स्वर्गमुखास्ततोऽपि लघवो भोगांतपातप्रदाः कशी मुक्तिपुरी  
सदा शिवकरी धर्मार्थकामोत्तरा ॥५॥ एको वेणुधरो धराधरधरः श्रीवं-  
त्सम्भूपाधरो योऽप्येकः किल शकरो विषधरो गंगाधरो माधरः । ये

मातर्माणिकार्णिके तव जले मज्जन्ति ते मानवा रुद्रा वा हरयो भवन्ति  
 बहवस्तेषां बहुत्व कथम् ॥६॥ त्वत्तीरे मरण तु मगलकरं देवैरपि  
 श्लाघ्यते शक्रस्त मनुज सहस्रनयनैर्द्रष्टु सदा तत्परः । आयान्त सविता  
 सहस्रकिरणैः प्रत्युद्गतोऽभूत्सदा पुण्योऽसौ वृषगोऽथवा गरुडग. किं  
 मंदिरे यास्यति ॥७॥ मध्याह्ने मणिकर्णिकास्त्रपनज पुण्य न वक्तु क्षमः  
 स्त्रीयैरब्दशतैश्चतुर्मुखसुरो वेदार्थदीक्षागुरु । योगाभ्यासबलेन चद्रशि-  
 खरस्तःपुण्यपार गतस्त्वत्तीरे प्रकरोति सप्तपुरुषं नारायण वा शिवम् ॥७॥  
 कृच्छ्रैः कोटिशतैः स्वपापनिधन यच्चाश्वमेधैः फल तत्सर्वं मणिकर्णिका-  
 स्त्रपनजे पुण्ये प्रविष्ट भवेत् । स्नात्वा स्तोत्रभिदं नर. पठति चेत्संसारपा-  
 थोनिधि तीर्त्वा पल्लवन्प्रयाति सदन तेजोमय ब्रह्मणः ॥९॥

### दक्षिणामूर्तिस्तोत्रम् ।

उपासकानां यदुपासनीयमुपात्तवास वटशाखिमूले । तद्धाम दाक्षिण्य-  
 जुषा स्वमूर्त्या जागर्तु चित्ते मम बोधरूपम् ॥१॥ अद्राक्षमक्षीणदयानि-  
 धानमाचार्यमाद्य वटमूलभागे । मौनेन मंदस्मितभूषितेन महर्षिलोकस्य  
 त्तमो नुदन्तम् ॥२॥ विद्राविताशेषतमोगणेन मुद्राविशेषेण मुहुर्मुनीनाम् ।  
 निरस्य मायां दयया विधत्ते देवो महांस्तत्प्रमसीति बोधम् ॥३॥ अपा-  
 रकारुण्यमुधातरगैरपांगपातैरवलोकयन्तम् । कठोरसंसारनिदाघतप्ता-  
 न्मुनीनह नौमि गुरु गुरूणाम् ॥४॥ ममाद्य देवो वटमूलवासी कृपावि-  
 शेषात्कृतसनिधान. । ओकाररूपामुपादिश्य विद्यामाविद्यकध्वान्तमपाक-  
 रोतु ॥५॥ कलाभिरिंदैरिव कल्पिताग मुक्ताकलापैरिव बद्धमूर्तिम् ।  
 आलोक्ये देशिकमप्रमेयमनाद्यविद्यातिमिरप्रभातम् ॥६॥ स्वदक्षजानुस्थि-  
 त्तवामपादं पादोदरालंकृतयोगपट्टम् । अपस्मृतेराहितपाद्मग प्रणौमि देवं  
 प्रणिधानवन्तम् ॥७॥ तत्त्वार्थमते वसतामृषीणा युवपि यः सन्नुपदेष्टु-  
 मीष्टे । प्रणौमि त प्राक्तनपुण्यजालैराचार्यमाश्रयगुणाधिवासम् ॥८॥

एकेन मुद्रा परशुं करेण दारेण चान्येन मृगं दधानः । स्वजानुविन्यस्त-  
 क्ररः पुरस्तादाचार्यचूडामणिराविरस्तु ॥९॥ आलेपवन्तं मद्नागभूत्या  
 शार्दूलकृत्या परिधानवन्तम् । आलोकये कचन देशिकेन्द्रमज्ञानवाराक-  
 रवाडवाग्निम् ॥१०॥ चारु स्थित सोमकलावतस वीणाधर व्यक्तजटा-  
 कलापम् । उपासते केचन योगिनस्वामुपात्तनादानुभवप्रमोदम् ॥११॥  
 उपासते यं मुनयः शुकाद्या निराशिषो निर्ममताधिवासाः । तं दक्षिणा-  
 मूर्तितनु महेशमुपास्महे मोहमहार्तिशान्त्यै ॥१२॥ कान्त्या निन्दितकंदकं-  
 दलवपुर्न्यप्रोधमूले वसन्कारुण्यामृतवारिभिर्मुनिजनं संभवयन्वीक्षितैः ।  
 मोहध्वान्तविभेदन विरचयन्बोधेन तत्तादृशा देवस्तत्त्वमसीति बोधयन्तु  
 मा मुद्रावता पाणिना ॥१३॥ अगौरनेत्रैरललाटनेत्रैरशान्तवैपरभुंजग-  
 भूषैः । अबोधमुद्रैरनपास्तनिद्रैरपूरकामैरमरैरलं नः ॥१४॥ दैवतानि  
 कति सन्ति चावनौ नैव तानि मनसो मतानि मे । दीक्षितं जडधिया-  
 मनुग्रहे दक्षिणाभिमुखमेव दैवतम् ॥१५॥ मुदिताय सुभ्रशशिनावतं-  
 सिने भसितावलेपरमणीयमूर्तये । जगदिन्द्रजालरचनापर्तायसे महसे नमो-  
 ऽस्तु वटमूलवासिने ॥१६॥ व्यालम्बिनीभिः परितो जटाभिः कलाव-  
 शेषेण कलाधरेण । पश्येत्ललाटेन मुखेन्दुना च प्रकाशसे चेतसि निर्म-  
 लानाम् ॥१७॥ उपासकाना त्वमुमासहायः पूर्णेन्दुभाव प्रकटीकरोषि ।  
 यद्य ते दर्शनमात्रतो मे द्रवत्यहो मानसचद्रकांतः ॥१८॥ यस्ते प्रस-  
 न्नामनुसदधानो मूर्ति मुदा सुभ्रशशकमौलिः । ऐश्वर्यमायुर्लभते च विद्या-  
 मन्ते च वेदान्तमहारहस्यम् ॥१९॥

### द्वादशज्योतिर्लिंगस्तोत्रम् ।

सौराष्ट्रदेशे विशदेऽतिरम्ये ज्योतिर्मय चंद्रकल्पगतसम् । भक्तिप्रदा-  
 नाय कृपावतीर्णं तं सोमनाथं शरण प्रपद्ये ॥ १ ॥ श्रीशैलसंगे विबुधा-  
 तिसंगे तुलाद्रितुगेऽपि मुदा वसन्तम् । तमर्जुन मल्लिकपूर्वमेकं नमामि

संसारसमुद्रसेतुम् ॥ २ ॥ अवतिकायां विहितावतारं मुक्तिप्रदानाय च  
 सज्जनानाम् । अकालमृत्योः परिरक्षणार्थं वन्दे महाकालमहासुरेशम् ॥३॥  
 कावेरिकानर्मदयोः पवित्रे समागमे सज्जनतारणाय । सदैव मान्धातुपुरे  
 वसन्तमोकारभीशं शिवमेकमीडे ॥ ४ ॥ पूर्वोत्तरे प्रज्वलिकानिधाने सदा  
 वसन्तं गिरिजासमेतम् । सुरासुराराधितपादपद्म श्रीवैजनाथं तमहं नमामि  
 ॥ ५ ॥ याम्ये सदंगे नगरेऽतिरम्ये विभूषिताग विविधैश्च भोगैः । सद्भ-  
 क्तिमुक्तिप्रदमीशमेकं श्रीनागनाथं शरणं प्रपद्ये ॥ ६ ॥ महाऽद्रि-  
 पार्श्वे च तटे रमन्तं संपूज्यमानं सततं मुनीन्द्रैः । सुरासुरैर्यक्षमहोरगाद्यैः  
 केदारभीशं शिवमेकमीडे ॥ ७ ॥ सह्याद्रिशीर्षे विमले वसन्त गोदावरीती-  
 रपवित्रदेशे । यद्दर्शनात्पातकमाशु नाशं प्रयाति तं त्र्यंबकमीशमीडे ॥८॥  
 सुताम्रपर्णीजलराशियोगे निबध्य सेतुं विशिखैरसख्यैः । श्रीरामचन्द्रेण  
 समर्पितं तं रामेश्वराख्यं नियतं नमामि ॥ ९ ॥ यं डाकिनीशाकिनिका-  
 समाजे निषेव्यमाणं पिशिताशनैश्च । सदैव भामादिपदप्रसिद्धं तं शंकरं  
 भक्तहितं नमामि ॥ १० ॥ सानदभानदवने वसन्तमानंदकद हतपापवृन्दम्  
 वाराणसीनाथमनाथनाथं श्रीविश्वनाथ शरण प्रपद्ये ॥ ११ ॥ इलापुरे  
 रम्यविशालकेऽस्मिन्समुल्लसन्तं च जगद्दरेण्यम् । वन्दे महोदारतरस्वभावं  
 घृष्णेश्वराख्यं शरणं प्रदद्ये ॥ १२ ॥ ज्योतिर्मयद्वादशलिंगकानां शिवा-  
 त्मनां प्रोक्तमिदं क्रमेण । स्तोत्रं पठित्वा मनुजोऽतिभक्त्या फलं तदालोक्य  
 निजं भजेच्च ॥ १३ ॥

### ललितापंचकम् ।

प्रातः स्मरामि ललितावदनारविंदं विबाधरं पृथुलमौक्तिकशोभिनासम् ।  
 आकर्णदीर्घनयनं भ्रूणिकुललाढ्यं मंदस्मितं मृगमदोज्ज्वलफालदेशम् ॥१॥  
 प्रातर्भजामि ललिताभुजकल्पवल्लीं रत्नगुलीयलसदंगुलिपल्लवाढ्याम् ।  
 माणिक्यहमवल्यांगदशोभमाना पुण्ड्रेक्षुचापकुसुमेषुसृणीर्दधानाम् ॥ २ ॥

प्रातर्नमामि ललिताचरणारविन्द भक्तेष्टदाननिरतं भवसिधुपोतम् । पद्मास-  
नादिसुरनायकपूजनीय पद्माकुशध्वजसुदर्शनलाञ्छनाढयम् ॥ ३ ॥ प्रातः  
स्तुवे परशिवां ललिता भवानीं त्रय्यतवेद्यविभवां करुणानवद्याम् । विश्वस्य  
सृष्टिविलयस्थितिहेतुभूता विद्येश्वरीं निगमवाङ्मनसातिदूराम् ॥ ४ ॥  
प्रातर्वदामि ललिते तव पुण्यनाम कामेश्वरीति कमलोति महेश्वरीति ।  
श्रीशांभवीति जगता जननी परेति वाग्देवतेति वचसा त्रिपुरेश्वरीति ॥५॥  
यः श्लोकपचकामिद ललिताविकाया. सौभाग्यद सुललित पठति प्रभाते ।  
तस्मै ददाति ललिता ङ्गिति प्रसन्ना विद्या श्रिय विमलसौख्यमनंत-  
कीर्तिम् ॥ ६ ॥

— — —  
अमरांबाष्टकम् ।

चांचल्यारुणलोचनाञ्चितकृपाचद्रार्कचूडामणि चारुस्मेरसुखां चग-  
चरजगत्संरक्षणीं तत्पदाम् । चचच्चकनासिकाप्रविलसन्मुक्तामणीरंजि-  
तां श्रीशैलस्थलवासिनीं भगवती श्रीमातर भावये ॥१॥ कस्तूरीतिलकां-  
चितेदुविलसत्प्रोद्धासिकालस्थली कर्पूद्रवमिश्रचूर्णखदिरामोदोह्लमद्वीटि-  
काम् । लोलापागतरगितैरधिकृपासारैर्नतानदिनीं श्रीशैलस्थलवासिनीं  
भगवतीं श्रीमातरं भावये ॥२॥ राजन्मतमरालमेदगमना राजीवपत्रेक्षणां  
राजीवप्रभवादिदेवमुकुटै राजत्पदांभोरुहाम् । राजीवायतमदमडितकुचां  
राजाधिराजेश्वरीं श्रीशैलस्थलवासिनीं भगवती श्रीमातर भावये ॥३॥  
षट्पारा गणदीपिकां शिवसतीं षड्त्रैरिवर्गापहा षट्चक्रान्तरसथितां  
वरसुधां षड्योगिनीवेष्टिताम् । पटचक्राचितपादुकाचितपदां षड्भावगां  
षोडशीं श्रीशैलस्थलवासिनी भगवती श्रीमातरं भावये ॥४॥ श्रीनाथा-  
द्वत्पालितत्रिभुवनां । श्रीचक्रसंसारिणी ज्ञानासक्तमनोजयौवनलसद्गर्धव-  
कन्याद्रिताम् दीनानामतिवेलभाग्यजननीं दिव्याबरालकृता श्रीशैलस्थल-  
वासिनीं भगवती श्रीमातरं भावये ॥५॥ लावण्याधिकभूषितागतिलकां

लाक्षालसद्रागिणीं सेवायातसमस्तदेवनितां सीमन्तभूषान्विताम् । भावो-  
 ल्लासवशीकृतप्रियतमां भंडासुरच्छेदिनीं श्रीशैलस्थलवासिनीं भगवतीं  
 श्रीमातर भावये ॥६॥ धन्या सोमविभावनीयचरितां धाराधरश्यामलां  
 मुन्याराधनमेधिनीं सुमवता मुक्तिप्रदानव्रताम् । कन्यापूजनसुप्रसन्न-  
 हृदया कार्चालसन्मध्यमा श्रीशैलस्थलवासिनीं भगवतीं श्रीमातर भावये ॥  
 ॥७॥ कर्पूरागरुकुमाकितकुचा कर्पूरवर्णस्थितां कृष्टोत्कृष्टसुकृष्टकर्म-  
 दहना कामेश्वरीं कामिनीम् । कामाक्षीं करुणारसार्द्रहृदया कल्पान्तरस्था-  
 यिनीं श्रीशैलस्थलवासिनीं भगवतीं श्रीमातरं भावये ॥८॥ गायत्रीं गरुड-  
 ध्वजा गगनगा गन्धर्वगानप्रिया गभीरां गजगामिनीं गिरिसुतां गधाक्षता-  
 लंक्रुताम् । गगागौतमगर्गसनुतपदां गां गौतमीं गोमतीं श्रीशैलस्थलवा-  
 सिनीं भगवतीं श्रीमातरं भावये ॥९॥



## अनात्मश्रीविगर्हणम् ।

### अनात्मश्रीविगर्हणम् ।



लब्धा विद्या राजमान्या ततः किं प्राप्ता सप्तप्राभवाढया ततः किम् ।  
भुक्ता नारी सुदरांगी ततः किं येन स्वात्मा नैव साक्षात्कृतोऽभूत् ॥ १ ॥  
केयूरा भैरूषितो वा ततः किं कौशेयाचैरावृतो वा ततः किम् ।  
तृप्तो मृष्टान्नादिना वा ततः किं येन स्वात्मा नैव साक्षात्कृतोऽभूत् ॥ २ ॥  
दृष्टा नाना चारुदेशास्तनः किं पुष्टाश्चेष्टा बंधुवर्गास्ततः किम् ।  
नष्ट दारिद्र्यादिदुःख ततः किं येन स्वात्मा नैव साक्षात्कृतोऽभूत् ॥ ३ ॥  
स्नातं तीर्थे जहनुजादौ ततः किं दान दत्तं द्वयष्टसंख्य ततः किम् ।  
जप्ता मंत्रा कोटिशो वा ततः किं येन स्वात्मा नैव साक्षात्कृतोऽभूत् ॥ ४ ॥  
गोत्र सम्यग्भूषित वा ततः किं गात्र भस्माच्छादित वा ततः किम् ।  
रुद्राक्षादिः सुधृतो वा ततः किं येन स्वात्मा नैव साक्षात्कृतोऽभूत् ॥ ५ ॥  
अन्नैर्विप्रास्तर्पिता वा ततः किं यज्ञैर्देवास्तोषिता वा ततः किम् ।  
कीर्त्या व्याप्ताः सर्वलोकास्ततः किं येन स्वात्मा नैव साक्षात्कृतोऽभूत् ६  
कायः क्लिष्टश्चोपवासैस्ततः किं लब्धा पुत्रा स्वीयपत्न्यास्ततः किम् ।  
प्राणायामः साधितो वा ततः किं येन स्वात्मा नैव साक्षात्कृतोऽभूत् ॥ ७ ॥  
युद्धे शत्रुर्निर्जितो वा ततः किं भूयो मित्रः पूरितो वा ततः किम् ।  
योगैः प्राप्ताः सिद्धयो वा ततः किं येन स्वात्मा नैव साक्षात्कृतोऽभूत् ॥ ८ ॥  
अम्बिवः पद्भ्यां लघितो वा ततः किं वायुः कुम्भे स्थापितो वा ततः किम्  
मेरुः पाणावुद्धृतो वा ततः किं येन स्वात्मा नैव साक्षात्कृतोऽभूत् ॥ ९ ॥  
श्वेलः पीतो दुग्धवद्वा ततः किं वह्निर्जग्गो लाजवद्वा ततः किम् ।  
प्राप्तश्चार पक्षिवत्त्वे ततः किं येन स्वात्मा नैव साक्षात्कृतोऽभूत् ॥ १० ॥  
बद्धा सम्यक्गात्रकाद्यास्ततः किं साक्षाद्विद्धा लोहवर्गस्ततः किम् ।  
लब्धो निक्षेपोऽजनाचैस्ततः किं येन स्वात्मा नैव साक्षात्कृतोऽभूत् ॥ ११ ॥  
भूपेद्रवं प्राप्तमुर्व्या ततः किं देवैर्द्रवं सभृतं वा ततः किम् ।

मुर्डीद्रव्यं चोपलब्धं ततः किं येन स्वात्मा नैव साक्षात्कृतोऽभूत् ॥ १९ ॥  
 मंत्रैः सर्वैः स्तम्भितो वा ततः किं बाणैर्लक्ष्यो भेदितो वा ततः किम् ।  
 कालज्ञानं चापि लब्धं ततः किं येन स्वात्मा नैव साक्षात्कृतोऽभूत् ॥ १३ ॥  
 कामातंकः खांडितो वा ततः किं कोपावेशः कुण्ठितो वा ततः किम् ।  
 लोभाश्लेषो वर्जितो वा ततः किं येन स्वात्मा नैव साक्षात्कृतोऽभूत् ॥ १४ ॥  
 मोहध्वांतः पोषितो वा ततः किं जातो भूमौ निर्मदो वा ततः किम् ।  
 मात्सर्यातिर्भालिता वा ततः किं येन स्वात्मा नैव साक्षात्कृतोऽभूत् ॥ १५ ॥  
 घातुर्लोकं साधितो वा ततः किं विष्णोर्लोकं वीक्षितो वा ततः किम् ।  
 शमोर्लोकः शासितो वा ततः किं येन स्वात्मा नैव साक्षात्कृतोऽभूत् १६  
 यस्यैः हृदये सम्यगनात्मश्रीविगर्हणम् ।

सदोदेति स एवात्मसाक्षात्कारस्य भाजनम् ॥ १७ ॥

अन्ये तु मायिकजगद्भ्रान्तिव्यामोहमोहिताः ।

न तेषां जायते कापि स्वात्मसाक्षात्कृतिर्भुवि ॥ १८ ॥

आत्मानात्मविवेकः ।

—:०.—

दृश्यं सर्वमनात्मा स्यादृगोवात्मा विवेकिनः ।

आत्मानात्मविवेकोऽऽ कथितो ग्रथकोटिभिः ॥ १ ॥

आत्मानात्मविवेकः कथ्यते ॥ २ ॥

आत्मनः किं निमित्तं दुःखम् ? शरीरपरिग्रहनिमित्तम् । नेह वै शरीर-  
रस्य सत् प्रियाप्रिययोरपहतिरस्तीति श्रुतेः ॥ ३ ॥

शरीरपरिग्रहः केन भवति ? कर्मणा ॥ ४ ॥

कर्म केन भवतीति चेत् ? रागादिभ्यः ॥ ५ ॥

रागादयः कस्मात् भवन्तीति चेत् ? अभिमानात् ॥ ६ ॥

अभिमानोऽपि कस्मात् भवति ? अविवेकात् ॥ ७ ॥

अविवेकः कस्मात् भवति ? अज्ञानात् । अज्ञानं केन भवतीति चेत् ?  
न केनापि । अज्ञानं नाम अनादि सदसद्भ्यामनिर्वचनीयं त्रिगुणात्मकं  
ज्ञानविरोधि भावरूपं यत्किञ्चिदिति वदन्ति, अहमज्ञ इत्याद्यनुभवात् ।  
“ देवात्मशक्तिं स्वगुणैर्निगूढा ” इत्यादिश्रुतेः । तस्मादज्ञानादविवेकी  
जायते । अविवेकादभिमानो जायते । अभिमानाद्रागादयो जायन्ते ।  
रागादिभ्यः कर्माणि जायन्ते । कर्मभ्यः शरीरपरिग्रहो जायते । शरीर-  
परिग्रहात् दुःखं जायते ॥ ८ ॥

दुःखस्य कदा निवृत्तिः ? सर्वात्मना शरीरपरिग्रहनाशे सति दुःखस्य  
निवृत्तिर्भवति । सर्वात्मपदं किमर्थम् ? सुषुप्त्यवस्थायां दुःखं निवृत्तेऽपि  
षु नरुत्थानसमये उत्पद्यमानत्वात् वासनात्मना स्थितं भवति ॥ ९ ॥

अतस्तन्निवृत्त्यर्थं सर्वात्मपदम् । शरीरपरिग्रहनिवृत्तिः कदा भवति ?  
सर्वात्मना कर्माणि निवृत्ते सति । कर्मनिवृत्तिः कदा भवति ?  
सर्वात्मना रागादौ निवृत्ते सति । रागादिनिवृत्तिः कदा भवति ? सर्वा-  
त्मना अभिमाने निवृत्ते सति । कदा अभिमाननिवृत्तिः ? सर्वात्मना अवि-

वक निवृत्ते सति । कदा अविवेकनिवृत्तिः ? सर्वात्मना अज्ञाने निवृत्ते सति । कदा अज्ञाननिवृत्तिः ? ब्रह्मात्मैकत्वे जाते सति अविद्यानिवृत्तिः सर्वात्मना भवति ॥ १० ॥

ननु नित्याना कर्मणा विहितत्वात् नित्येभ्यः कर्मभ्यो अविद्यानिवृत्तिः स्यात् किमर्थं ज्ञानेन इत्याशक्यं न कर्मादिना अविद्यानिवृत्तिः । तत्कुत इति चेत् ? कर्मज्ञानयोर्विरोधो भवेत् ॥ ११ ॥

अतो ज्ञानेनैव अज्ञाननिवृत्तिः । तज्ज्ञानं कुत इति चेत् ? विचारादेव भवति । आत्मानात्मविवेकविषयविचाराद्भवति । तस्मिन् विचारे को वा को वा अधिकारी ? साधनचतुष्टयसंपन्नोऽधिकारी । साधनचतुष्टयं नाम — १ नित्यानित्यवस्तुविवेकः, २ इहामुत्रफलभोगविरागः, ३ शमादिषट्कसम्पत्तिः, ४ मुमुक्षुत्वं चेति ।

१ नित्यानित्यवस्तुविवेको नाम, ब्रह्म सत्यं, जगन्मिथ्यैवेति निश्चयः । २ इह अस्मिँल्लोके देहधारणव्यतिरिक्तविषये स्रक्चंदनवानितादिसंभोगे बान्ताशनमूत्रपुरीषादौ यथा इच्छा नास्ति, तथा इच्छाराहित्यमिति इहलोकविरागः । अमुत्र स्वर्गलोकादिब्रह्मलोकान्तर्वात्तिषु रभोर्वश्यादिसंभोगादिविषयेषु तद्वत् । ३ शमादिषट्कं नाम, शम-दमोपरति तितिक्षा-समाधानश्रद्धा । शमो नाम अंतरिन्द्रियनिग्रहः । अंतरिन्द्रियं नाम मनः । तस्य निग्रहः श्रवणमनननिदिध्यासनव्यतिरिक्तविषयेभ्यो निवृत्तिः । श्रवणगादौ वर्तमानत्वं वा शमः । श्रवणं नाम षड्विधलिङ्गैरशेषवेदान्तानामद्विर्तायवस्तुनि तात्पर्यावधारणम् ॥ १२ ॥

षड्विधलिङ्गानि तु उपक्रमोपसंहाराभ्यास-फलापूर्वतार्थवादोषपत्त्याख्यानि । प्रकरणप्रतिपाद्यस्यार्थस्य तदाद्यतयोरुपपादनमुपक्रमोपसंहारौ । यथा छान्दोग्ये षष्ठाध्याये प्रकरणप्रतिपाद्यस्याद्वितीयवस्तुनः एकमेवाद्वितीयमित्यादौ ऐतदात्म्यामित्यंते च प्रतिपादनम् । प्रकरणप्रतिपाद्यस्य तन्मध्ये धौनःपुन्येन प्रतिपादनमभ्यासः । यथा तत्रैवाद्वितीयवस्तुनो मध्ये तत्त्व-

मसीति नवकृत्व. प्रतिपादनम् । फलं तु प्रकरणप्रतिपाद्यस्यात्मज्ञानस्य तदनुष्ठानस्य वा तत्र श्रूयमाणं प्रयोजनम् । यथा तत्र तत्र 'आचार्यवान् पुरुषो वेद' 'तस्य तावदेवचिरं यावन्न विमोक्ष्ये अथ सम्पत्स्ये' इति अद्वितीयवस्तुज्ञानस्य तत्प्राप्तिः प्रयोजन फलं श्रूयते । अपूर्वता तु प्रकरण-प्रतिपाद्यस्याद्वितीयवस्तुनः प्रमाणान्तराविषयीकरणम् ॥१३॥

यथा तत्रैवाद्वितीयवस्तुनो मानान्तराविषयीकरणम् । प्रकरणप्रतिपाद्यस्य तत्र तत्र प्रशसनमर्थवादः । यथा तत्र उत तमादेशमप्राक्षो येन अश्रुत श्रुत भवति अमत मत अविज्ञात विज्ञातमिति अद्वितीयवस्तुप्रशसनम् ॥१४॥

प्रकरणप्रतिपाद्यार्थसाधने तत्र श्रूयमाणा युक्तिरुपपत्तिः । यथा तत्र सौम्यैकेन मृत्पिण्डेन सर्वं मृण्मयं विज्ञातं स्याद्वाचारंभण विकारो नामधेय मृत्तिकेऽथेव सत्यमित्यादौ अद्वितीयवस्तुसाधने विकारस्य वाचारंभणमात्रत्वे युक्तिः श्रूयते ॥१५॥

मननं तु श्रुतस्याद्वितीयवस्तुनो वेदान्तार्थानुगुणयुक्तिभिरनवरतमनुचिंतनम् । विजातीयदेहादिप्रत्ययरहिताद्विजातीयवस्तुसजातीयप्रत्ययप्रवाहो निदिध्यासनम् । अस्यार्थः । विजातीयदेहादिबुद्ध्यंतजडपदार्थानिराकरणेन सजातीयाद्वितीयवस्तुविषयप्रत्ययप्रवाहीकरण निदिध्यासनमित्यर्थः ॥१६॥

दमो नाम बाह्येन्द्रियनिग्रह । बाह्येन्द्रियाणि कानि ? कर्मेन्द्रियाणि पंच ज्ञानेन्द्रियाणि पंच । तेषां निग्रहः श्रवणादिव्यतिरिक्तविषयेभ्यो निवृत्तिर्दमः । उपरतिर्नाम विहितानां कर्मणां विधिना परित्यागः । श्रवणादिष्वेव वर्तमानस्य मनसः श्रवणादौ वर्तमान वा उपरतिः । तितिक्षा नाम देहविच्छेदव्यातिरिक्तं शीतोष्णादिद्वंद्वसहनम् । निग्रहशक्तावपि परापराधसोदृक्त्व वा तितिक्षा । समाधान नाम, श्रवणादिषु वर्तमान मनो वासनावशाद्विषयेषु यदा यदा गच्छति तदा दोषदृष्ट्या तेषु तेषु श्रवणादिषु समाधिः समाधानम् ॥१७॥

श्रद्धा नाम, गुरुवेदान्तवाक्येषु अतीव विश्वासः ॥१८॥

इदं तावत् शमादिपदकमित्युक्तम् । ४ मुमुक्षुत्व नाम, मोक्षेऽतितीव्रेच्छावत्त्वम् । एतत्साधनचतुष्टयसंपत्तिः, तद्वान् साधनचतुष्टयसंपन्नः । तस्य आत्मानात्मविचारेऽधिकारः । यथा ब्रह्मचारिणः कर्तव्यान्तरं नास्ति, तथास्यान्यत् कर्तव्यं नास्ति ॥१८॥

साधनचतुष्टयसंपत्त्यभावेऽपि गृहस्थानामात्मविचारे क्रियमाणे सति तेन प्रत्यवायो नास्ति, किन्तु अतीव श्रेयो भवति । यथा

“ दिने दिने च वेदान्तविचाराद्भक्तिसयुतात् ।

गुरुशुश्रूषया लब्धात्कृच्छ्राशीतिफलं भवेत् ” इत्युक्तम् । ॥२०॥

आत्मानात्मविचारः कर्तव्य इत्युक्तम् । आत्मा

नाम स्थूलसूक्ष्मकारणशरीरत्रयविलक्षणः पञ्चकोशान्यतिरिक्तः अवस्था-  
त्रयसाक्षी सच्चिदानन्दस्वरूपः ॥२१॥

अनात्मा नाम अनृतजडदुःखात्मकं समष्टिव्यष्ट्यात्मकशरीरत्रयम् । शरीरत्रयं नाम स्थूलसूक्ष्मकारणशरीरत्रयम् । स्थूलशरीरं नाम पञ्चीकृत-  
भूतकार्यं कर्मजन्यं जन्मादिषड्भावविकारम् । तथा चोक्त-

पञ्चीकृतमहाभूत-संभव कर्मसंचितम् ।

शरीरं सुखदुःखानां भोगायतनमुच्यते ॥२२॥

पञ्चीकरणं तु-

द्विधा विधाय चैकैकं चतुर्धा प्रथमं पुनः ॥

स्वस्वेतरद्वितीयांशैर्योजनात् पञ्च पञ्च ते ॥ इति ॥

शीर्यते वयोभिर्वाल्यकौमारयौवनवार्धक्यादिभिरिति शरीरम् । दहं भस्मीकरणे इति व्युत्पत्त्या च देहं भस्मीभावं प्राप्नोति । ननु केचिद्देहा न भस्मीभावं प्राप्नुवन्ति, केचिद्देहाः खननादि प्राप्नुवन्ति, कथमुच्यते सवः स्थूलादिकं स्थूलदेहजातं भस्मीभावं प्राप्नोति । यद्यप्येवं तथापि केनाग्निना दाहत्वं संभवतीत्यतः चाहं, सर्वेषां स्थूलदेहानां आध्यात्मिकाधिभौतिकाधिदैविकादितापत्रयाग्निना दाहत्वं संभवति । आध्यात्मिकं

नाम आत्मानं देहं अधिकृत्य वर्तते इत्यध्यात्मम् । अधःत्वं च तत्  
दुःखं आध्यात्मिकं वातपित्तकफजात शिरोरोगज्वरादिना व्याधिरूपम् ।  
आधिभौतिक नाम भूतमधिकृत्य वर्तते इत्याधिभौतिकं व्याघ्रतस्करा-  
दिजन्यदुःखम् । आधिदैविक नाम देवमधिकृत्य वर्तते इत्याधिदैविकं  
शीतातपशतवर्षवैशुतादि दुःखम् ॥ २३ ॥

सूक्ष्मशरीर नाम अपञ्चीकृतभूतकार्यं सप्तदशकं लिङ्गम् । सप्तदशकं  
नाम ज्ञानेन्द्रियाणि पंच, कर्मेन्द्रियाणि पंच, प्राणादिवायवः पंच, बुद्धि-  
र्मनश्चेति । ज्ञानेन्द्रियाणि कानि ? श्रोत्रत्वक्-चक्षुर्जिह्वा-ग्राणानि ॥  
श्रोत्रेन्द्रिय नाम, कर्णव्यतिरिक्तं कर्णशष्कुल्यवच्छिन्ननभोदेशाश्रय शब्द-  
ग्रहणशक्तिमादिन्द्रियं श्रोत्रेन्द्रियमिति । त्वर्गिन्द्रियं नाम, त्वग्व्यतिरिक्तं  
त्वगाश्रयं आपादतलमस्तकव्यापि शीतोष्णादिस्पर्शग्रहणशक्तिमादिन्द्रियं  
त्वर्गिन्द्रियमिति । चक्षुरिन्द्रिय नाम, गोलोकव्यतिरिक्तं गोलोकाश्रयं कृष्ण-  
तारकाप्रवर्ति रूपादिग्रहणशक्तिमादिन्द्रियं चक्षुरिन्द्रियमिति । जिह्वेन्द्रिय नाम  
जिह्वाव्यतिरिक्तं जिह्वाश्रयं जिह्वाप्रवर्ति रसादिग्रहणशक्तिमादिन्द्रियं जिह्वेन्द्रिय-  
मिति । घ्राणेन्द्रियं नाम, नासिकाव्यतिरिक्तं नासिकाश्रयं नासिकाप्रवर्ति  
गन्धादिग्रहणशक्तिमादिन्द्रियं घ्राणेन्द्रियमुच्यते ।

कर्मेन्द्रियाणि कानि ? वाक्पाणिपादपायूपस्थानि । वाग्निन्द्रियं नाम,  
वाग्व्यतिरिक्तं वागाश्रयं अष्टस्थानवर्ति शब्दोच्चारणशक्तिमादिन्द्रियं वाग्नि-  
न्द्रियमिति । अष्ट स्थानानि, उरुकंठशिगस्तालुजिह्वादतौष्ठनासिकाः ।

पाणीन्द्रिय नाम, पाणिव्यतिरिक्तं करतलाश्रयं दानादानप्रतिग्रहशक्तिम-  
दिन्द्रियं पाणीन्द्रियमित्युच्यते । पादेन्द्रियं नाम पादव्यतिरिक्तं पादाश्रयं पाद-  
तलवर्ति गमनागमनशक्तिमादिन्द्रियं पादेन्द्रियमिति । पार्श्विन्द्रिय नाम, गुदव्य-  
तिरिक्तं गुदाश्रयं पुरीषोत्सर्गशक्तिमादिन्द्रियं पार्श्विन्द्रियमिति । उपस्थेन्द्रियं नाम,  
उपस्थव्यतिरिक्तं उपस्थाश्रयं मूत्रशुक्रोत्सर्गशक्तिमादिन्द्रियं उपस्थेन्द्रियमिति ।

स्तानि कर्मेन्द्रियाणि ।

अंतःकरणं नाम मनो बुद्धिश्चित्तमहकारश्चेति । मनःस्थान गलान्तम् । बुद्धेर्वेदनम् । चित्तस्य नाभिः । अहकारस्य हृदयम् । एतेषां विषयाः संशयनिश्चयधारणाभिमानाः । अनुसवानात्मिकात्करणवृत्तिश्चित्तम् । अभिमानांतःकरणवृत्तिरहंकारः । चित्तस्य बुद्ध्यावतर्भावः, विषयपरिच्छित्तिरूपत्वाविशेषात् । अहकारस्य मनस्यतर्भावः, तस्यापि संकल्पात्मकत्वाविशेषात् । बुद्धेर्ह्यपूर्वो विषयः । चित्तस्य पूर्वानुभवः । मनसो व ह्यभ्यंतरश्च । अहंकारस्य त्वनात्मोपरक्त आत्मैवेति । प्राणादिवायुपचक नाम प्राणापानसमानोदानव्यानरूपाः । तेषां स्थानविशेषा उच्यते—

हृदि प्राणो गुदेऽपानः समानो नाभिसस्थितः ।

उदान कंठदेशस्थो व्यान सर्वशरीरगः ॥

एतेषां विषयाः । प्राणः प्रागननवान् अपानः अवागननवान् । उदान ऊर्ध्वमननवान् । समानः समीकरणवान् । व्यानः विष्वगननवान् ॥ २४ ॥

एतेषामुपवायवः पच । नागः कूर्मश्च वृकरो देवदत्तो धनजय इति । एतेषां विषयाः—

नागादुद्भिः ण चापि कूर्मादुन्मीलन तथा ।

धनजयात् पोपणञ्च देवदत्ताच्च जृभणम् ॥

वृकरान्च क्षुतं जातमिति थोगादिदो विदुः ॥

एतेषां ज्ञानेन्द्रियादीनामधिपतयो दिगादयः ॥

दिग्वातार्कप्रचेतोऽश्विवह्नीद्रापेन्द्रभिन्नकाः ।

तथा चंद्रश्चतुर्वक्त्रो रुद्रः क्षेत्रज्ञ ईश्वरः ॥

विशिष्टो विश्वस्रष्टा च विश्वयोनिरयोनिजः ।

ऋमेण देवताः प्रोक्ताः श्रोत्रादीना यथाक्रमात् ॥

एषु प्राणमयकोषः क्रियाशक्तिमान् कार्यरूपः । मनोमयः इच्छाशक्तिमान् करणरूपः । विज्ञानमयो ज्ञानशक्तिमान् कर्तृरूपः । एतत् सर्वं मिलितं



लिङ्गशरीरमित्युच्यते । कोषत्रयमुच्यते ॥ २४ ॥

तथा चोक्तं—

पचप्राणमनोबुद्धिदशेन्द्रियसमन्वितम् ।

अपञ्चीकृतभूतोत्थं सूक्ष्माग भोगसाधनम् ॥ २६ ॥

लीनमर्थं गमयतीति व्युत्पत्त्या लिङ्ग शरीरमित्युच्यते । कथं लीनः ? श्रवणमननादिना गमयति ज्ञापयति । शरीर्यते इति व्युत्पत्त्या शरीरमित्युच्यते । कथं शरीर्यते इति चेत् ? अहं ब्रह्मास्मीति ब्रह्मात्मैकत्वज्ञानेन शरीर्यते ॥ २७ ॥

दह भस्मीकरण इति व्युत्पत्त्या लिङ्गदेहस्य पृथिवीपुरःसर क्षय इत्युच्यते ॥ २८ ॥

कारणशरीरं नाम, शरीरद्वयहेतु ॥ २९ ॥

अनाद्यनिर्वचनीय साभास, ब्रह्मात्मैकत्वज्ञाननिवर्त्य अज्ञानं कारणशरीरमित्युच्यते ॥ ३० ॥

तथा चोक्तं—

अनाद्यविद्याऽनिर्वाच्या कारणोपाधिरुच्यते ।

उपाधित्रितयादन्यमात्मानमवधारयेत् ॥

शरीर्यते इति व्युत्पत्त्या शरीरमित्युच्यते । कथमिति चेत् ? ब्रह्मात्मैकत्वज्ञानेन शरीर्यते । दह भस्मीकरण इति व्युत्पत्त्या कारणशरीरस्य पृथिवीपुरःसरं क्षय इत्युच्यते । अनृतजडदुःखात्मकमित्युक्तम् । अनृतं नाम कालत्रयेषु अविद्यमानवस्तु अनृतमुच्यते । जडं नाम स्वविषयपरविषयज्ञानरहित वस्तु जड इत्युच्यते । दुःखं नाम अप्रीतिरूप वस्तु दुःखमित्युच्यते । समष्टिव्यष्ट्यात्मकमित्युक्तम् । किं समष्टिः ? किं व्यष्टिः ? यथा वनस्य समष्टिः यथा वृक्षस्य व्यष्टिः । यथा वा जलाशयस्य समष्टिः जलस्य व्यष्टिः । तद्वदनेकशरीरसमष्टिः । एकशरीरस्य व्यष्टिः । अवस्थात्रयं नाम जगत्तद्वदुत्पत्त्यः । उत्पत्त्ये नाम इन्द्रियैरुत्पत्त्यः ॥ ३१ ॥

गरणम् । स्वप्नो नाम जागरितसस्कारजप्रत्ययः सविषयः । सुषुप्तिर्नाम सर्वविषयज्ञानाभावः । जाग्रत्स्थूठशरीराभिमानी विद्मः । स्वप्नसूक्ष्मशरीराभिमानी तैजसः । सुषुप्ति-कारणशरीराभिमानी प्राज्ञः । कोशपचक नाम अन्नमय-प्राणमय-मनोमय-विज्ञानमय-अन्नदमयाख्याः । अत्र अयत्प्रत्ययो विकारार्थः । तथा च—

पितृभुक्त्वाच्चजाद्वीर्याग्जातोऽन्नेनैव वर्धते ।

देहः सोऽन्नमयो नात्मा प्राक् चोर्ध्वं तदभावतः ॥ ३१ ॥

पूर्णे देहे बलं यच्छन्नक्षणा यः प्रवर्तकः ।

वायुः प्राणमयो नासावात्मा चैतन्यवर्जनात् ॥ ३२ ॥

अहंता ममता देहे गेहादौ च करोति यः ।

कामाच्चवस्थया भ्रान्तो नासावात्मा मनोमयः ॥ ३३ ॥

लीना सुप्तौ वपुर्बोवे व्याप्नुयादानखाग्रगा ।

चिच्छायोपेतधीर्नात्मा विज्ञानमयशब्दभाक् ॥ ३४ ॥

काचिदतर्मुखा वृत्तिरानन्दप्रतिबिम्बभाक् ।

पुण्यभोगे भोगशान्तौ निद्रारूपेण लीयते ॥ ३५ ॥

देहादभ्यतरं प्राणं प्राणादभ्यतरं पुनः ।

ततः कर्ता ततो भोक्ता गुहा सेयं परपरा ॥ ३६ ॥

स्थूलशरीरं अन्नमयकोशः । मातृपितृभ्यामन्ने भुक्ते सति शुक्रशोणित्वाकारेण परिणततयोः संयोगादेव देहाकारेण परिणमते । कोशवदाच्छादकत्वात् कोश इत्युच्यते । अन्नविकारत्वे सति आत्मानमाच्छादयति ! अर्थः ? अपरिच्छिन्नमात्मानं परिच्छिन्नमिव, जन्मादिषड्भावविकारराहितमात्मानं जन्मादिषड्भाववन्तमिव, तापत्रयादिरहितमात्मानं तापत्रयवन्तमिव आच्छादयति । यथा कोशः खड्गमाच्छादयति, यथा तुषस्तडुलमाच्छादयति, यथा वा गर्भं जरायुरावरयति, तथा प्राणमयकोशो नाम कर्मेन्द्रियाणि पञ्च प्राणादिवायवः पच, एतत् सर्वं मिलितं सत्

प्राणमयकोश इत्युच्यते । प्राणविकारे सति वक्तृत्वादिरहितमात्मानं वक्तारमिव दानादिरहितमात्मानं दातारमिव, गमनादिरहितमात्मानं गन्तारमिव, क्षुत्पिपासादिरहितमात्मानं क्षुत्पिपासावंतमिवावारयति । मनोमयकोशो नाम ज्ञानोद्द्रियाणि पञ्च मनश्च एतत् सर्वं मिलित्वा मनोमयकोश इत्युच्यते । कथं, मनोविकारे सति संशयादिरहितमात्मानं संशयवन्तमिव, शोकमोहादिरहितमात्मानं शोकमोहादिवन्तमिव, दर्शनादिरहितमात्मानं दर्शनादिवन्तमिवावारयति । विज्ञानमयकोशो नाम ज्ञानोद्द्रियाणि पञ्च बुद्धिश्च एतत् सर्वं मिलित्वा विज्ञानमयकोश इत्युच्यते । कर्तृत्वभोक्तृत्वाद्यभिमानेन इहलोकपरलोकगामी व्यावहारिक जीव इत्युच्यते ॥ ३७ ॥

विज्ञानविकारत्वे सति अकर्तारमात्मानं कर्तारमिव, अविज्ञातारमात्मानं विज्ञातारमिव, निश्चयरहितमात्मानं निश्चयवन्तमिव, जाड्यादिरहितमात्मानं जाड्यादिवन्तमिवावारयति । आनदमयकोशो नाम प्रियमोदप्रमोदवृत्तिमत् अज्ञानप्रधानमंत करणं आनदमयकोश इत्युच्यते । कथं प्रियमोदप्रमोदरहितमात्मानं प्रियमोदप्रमोदवन्तमिव अभोक्तारमात्मानं भोक्तारमिव परिच्छिन्नसुखरहितमात्मानं परिच्छिन्नसुखवन्तमिव आच्छादयति । इष्टपुत्रादिदर्शनजं प्रियम् । प्रियलाभानिमित्तो हर्षो मोद । स एव च प्रकृष्टो हर्षः प्रमोदः । एतेषु कोशेषु मध्ये विज्ञानमयो ज्ञानशक्तिमान् कर्तृरूपः । मनोमय इच्छाशक्तिमान् करणरूपः । प्राणमयः क्रियाशक्तिमान् कार्यरूपः । तत्र हेतुमाह । योग्यत्वादेवमैतेषां त्रिभाग इति वर्णयन्ति । एतत् कोशत्रयं मिलितं सूक्ष्मशरीरमित्युच्यते । समष्टिव्यष्टी शास्त्रान्तराद्विशेषतो ज्ञेयशरीरत्रयविलक्षणत्वमुच्यते ॥ ३८ ॥

कथम् ? सत्यस्वरूपः असत्यस्वरूपो न भवति । असत्यस्वरूपः सत्यस्वरूपो न भवति । ज्ञानस्वरूपः जडस्वरूपो न भवति । जडस्वरूपः ज्ञानस्वरूपो न भवति । एव सुखस्वरूपो दुःखस्वरूपो न भवति ॥

दुःखस्वरूपः सुखस्वरूपो न भवति । एव शरीरत्रयविलक्षणमुक्त्वा अवस्थात्रयसाक्षित्वमुच्यते ॥ ३९ ॥

कथम् ? जाग्रदवस्था जाता, जाग्रदवस्था भवति, जाग्रदवस्था भविष्यति । स्वप्नावस्था जाता, स्वप्नावस्था भवति, स्वप्नावस्था भविष्यति । सुषुप्त्यवस्था जाता, सुषुप्त्यवस्था भवति, सुषुप्त्यवस्था भविष्यति । एवमवस्थात्रयमविकारतया जानाति । अत आत्मनः पंचकोशविलक्षणत्वं दृष्टान्तरूपेण प्रतिपादयति । ममेयं गौः ममाय व-स', ममायं कुमारः, ममेय कुमारी, ममेय स्त्री, एवमादिपदार्थवान् पुरुषो न भवति । तेभ्यो विलक्षणः । तथा मम अन्नमयकोशः, मम प्राणमयकोशः, मम मनोमयकोशः, मम विज्ञानमयकोशः, मम आनन्दमय कोशः । एव पंचकोशवानात्मा न भवति । तेभ्यो विलक्षणः साक्षी ।

अशब्दमस्पर्शमरूपमव्यय तथाऽरसं नित्यमगन्धवच्च यत् ।

अनाद्यनत महत् परं ध्रुव निचाय्य त मृत्युमुखात् प्रमुच्यते ॥  
इत्यादिश्रुतेः ॥ ४० ॥

इदानीमात्मनः सच्चिदानन्दस्वरूपत्वमुच्यते । सद्रूपत्व नाम केनाप्यबाध्यमानत्वेन कालत्रयेऽप्येकरूपेण विद्यमानत्वमुच्यते । चिद्रूपत्वं नाम साधनान्तरनिरपेक्षतया स्वयं प्रकाशमानः सन् स्वस्मिन्नारोपितसर्वपदार्थावभासकवस्तुत्व चिद्रूपत्वमित्युच्यते । आनन्दस्वरूप नाम परमप्रेमास्पदत्वं नित्यन्दिरतिशयत्वमानदत्त्वमित्युच्यते । “ नित्यविज्ञानमानन्दं ब्रह्म रातिः दानुः परायण ” इति श्रुतेः । एव नित्यशुद्धबुद्धमुक्तस्वभावम् । ब्रह्माहमस्मीति संशयासभावनाविपरीतभावनाराहित्येन यस्तु जानाति स जीवन्मुक्तो भवतीति ॥ ४१ ॥

इति श्रीमत्परमहंस गार्वाजकाचार्यश्रीमद्भोविन्दभगवत्पूज्य गदाशिष्य-  
श्रीशंकराचार्यविरचितः आत्मानात्मविवेकः समाप्तः ।

जीवन्मुक्तानंदलहरी ।



पुरे पौरान्पश्यन्नरयुवतिनामाकृतिमयान्  
 सुवेषान्स्वर्णालकरणकलिताश्चित्रसदृगान् ।  
 स्वयं साक्षी द्रष्टेत्यपि च कलयन् तैः सह रमन्  
 मुनिर्न व्यामोहं भजति गुरुर्दीक्षाक्षततमाः ॥ १ ॥  
 वने वृक्षान्पश्यन्दलभरभरान्नम्रमुशिखान्  
 घनच्छायाच्छजान्बहुलकलकूजद्विजगणान् ।  
 भजन्वस्त्रे रात्राववनितञ्जल्पैकशयनो  
 मुनिर्न व्यामोहं भजति गुरुर्दीक्षाक्षततमाः ॥ २ ॥  
 कदाचित्प्रासादे क्वचिदपि च सौधे च धवले  
 कदाकाले शैले क्वचिदपि च कूलेषु सरिताम् ।  
 कुटीरे दान्ताना मुनिजनवराणामपि वसन्  
 मुनिर्न व्यामोहं भजति गुरुर्दीक्षाक्षततमाः ॥ ३ ॥  
 क्वचिद्बालैः सार्धं करतलज्जतालैश्च हसितैः  
 क्वचिद्वै तारुण्याकितचतुरनार्या सह रमन् ।  
 क्वचिद्वृद्धैश्चिता क्वचिदपि तदन्यैश्च विलग्न  
 मुनिर्न व्यामोहं भजति गुरुर्दीक्षाक्षततमाः ॥ ४ ॥  
 कदाचिद्विद्वद्भिर्विधिसुपुरानंदरासिकैः  
 कदाचित्काव्यालंकृतरसरसालैः कविवरैः ।  
 वदन्वादांस्तर्कैरनुमितिपरैस्नार्किकवरै -  
 मुनिर्न व्यामोहं भजति गुरुर्दीक्षाक्षततमाः ॥ ५ ॥  
 कदा ध्यानाभ्यासैः क्वचिदपि सपर्यां विकसितैः  
 सुगधैः सत्पुष्पैः क्वचिदपि दलैरेव विमलैः ।  
 प्रकुर्वन्देवस्य प्रमुदितमनाः संस्तुतिगरो

मुनिर्न व्यामोह भजति गुरुदीक्षाक्षततमा ॥ ६ ॥  
 शिवायाः शंभोर्वा क्वचिदपि च विष्णोरपि कदा  
 गणाध्यक्षस्यापि प्रकटतपनस्यापि च कदा ।  
 पठन्त्रै नामालिं नयनरचितानदसलिलो  
 मुनिर्न व्यामोहं भजति गुरुदीक्षाक्षततमा ॥ ७ ॥  
 कदा गंगाभोभिः क्वचिदपि च कूपोत्थितजलैः  
 क्वचित्कासारोत्थैः क्वचिदपि सदुष्णैश्च शिशिरैः ।  
 भजन्स्नानैर्भूत्या क्वचिदपि च कर्पूरनिभया  
 पुनिर्न व्यामोहं भजति गुरुदीक्षाक्षततमा ॥ ८ ॥  
 कदाचिज्जागृत्यां विषयकरणैः सव्यवहरन्  
 कादचित्स्वप्नस्थानपि च विषयानेव च भजन् ।  
 कदाचित्सौषुप्तं सुखमनुभवन्नेव सतत  
 मुनिर्न व्यामोह भजति गुरुदीक्षाक्षततमा ॥ ९ ॥  
 कदाप्याशावासाः क्वचिदपि च दिव्यावरधर  
 क्वचित्पचास्योत्था त्वचमपि-दधान कटितटे ।  
 मनस्वी निःशकः स्वजनहृदयानदजनको  
 मुनिर्न व्यामोह भजति गुरुदीक्षाक्षततमा ॥ १० ॥  
 कदाचित्सत्त्वस्थः क्वचिदपि रजोवृत्तिगुगत-  
 रतमोवृत्तिः क्वापि त्रितयरहितः क्वापि च पुनः ।  
 कदाचित्संसारी श्रुतिपथविहारी क्वचिदहो  
 मुनिर्न व्यामोहं भजति गुरुदीक्षाक्षततमा ॥ ११ ॥  
 कदाचिन्मौनस्थ क्वचिदपि च वाग्वादानिरतः  
 कदाचित्स्वानदे हसति रभसा त्यक्तवचसा ।  
 कदाचिल्लोकानां व्यवहृत्सिमालोकनपरो  
 मुनिर्न व्यामोह भजति गुरुदीक्षाक्षततमा ॥ १२ ॥

कदाचिच्छक्तीना विकचमुखपद्मेषु कवलान्  
 क्षिपस्तासां कापि स्वयमपि च गृह्णन्स्वमुखतः ।  
 तदद्वैतं रूपं निजपरविहीनं प्रकटयन्  
 मुनिर्न व्यामोह भजति गुरुदीक्षाक्षततमाः ॥ १३ ॥  
 क्वचिच्छैवैः सार्धं क्वचिदपि च शाक्तैः सह रमन्  
 कदा विष्णोर्भक्तैः क्वचिदपि च सौरैः सह वसन् ।  
 कदाचिद्गणेशैर्गीतसकलभेदोऽद्वयतया  
 मुनिर्न व्यामोहं भजाते गुरुदीक्षाक्षततमाः ॥ १४ ॥  
 निराकारं कापि क्वचिदपि च साकारममलं  
 निजं शैवं रूपं विविधगुणभेदेन बहुधा ।  
 कदाश्चर्यं पश्यन्कामिदमिति हृष्यन्नपि कदा  
 मुनिर्न व्यामोह भजति गुरुदीक्षाक्षततमाः ॥ १५ ॥  
 कदा द्वैतं पश्यन्नखिलमपि सत्यं शिवमय  
 महावाक्यार्थानामवगतसमभ्यासवशतः ।  
 गतद्वैताभाव शिवशिवशिवेत्येव विलपन्  
 मुनिर्न व्यामोहं भजति गुरुदीक्षाक्षततमाः ॥ १६ ॥  
 इमां मुक्तावस्थां परमशिवसथागुरुकृपा-  
 सुधापांगावाप्या सहजसुखवाप्यामनुदिनम् ।  
 मुहुर्भज्जन्मज्जन्भजति सुकृती चैन्नरवर-  
 स्तदा योगी त्यागी कविरिति वदन्तीह कवयः ॥ १७ ॥  
 मौने मौनी गुणानि गुणवान्पाडिते पंडितश्च  
 दीने दीनः सुखिनि सुखवान्भोगिनि प्राप्तभोगः ।  
 मूर्खे मूर्खो युवतिषु युवा वाग्मिनि प्रौढवाम्नी  
 धन्यः कोऽपि त्रिभुवनजयी योऽवधूतेऽवधूतः ॥ १८ ॥  
 इति जीवन्मुक्तानंदलहरी सपूर्णा ॥

## वाक्य-सुधा ।



रूपं दृश्यं लोचन दृक्तददृश्य दृक्नु मानसम् ।  
 दृश्या धीवृत्तयः साक्षी दृगेव तु न दृश्यते ॥ १ ॥  
 नीलपीतस्थूलसूक्ष्मह्रस्वदीर्घादिभेदतः ।  
 नानाविधानि रूपाणि पश्येत्लोचनमेकधा ॥ २ ॥  
 आंध्यमाद्यपदुत्वेषु नेत्रधर्मेषु चैकध ॥  
 संकल्पयेन्मन श्रोत्रत्वगादौ योज्यतामिदम् ॥ ३ ॥  
 कामः संकल्पसदेहौ श्रद्धाऽश्रद्धे धृतीतरे ।  
 हीर्षोभोऽरित्येवमादीन्भासयत्येकधा चितिः ॥ ४ ॥  
 नोदेति नास्तमेत्येवा न वृद्धि याति न क्षयम् ।  
 स्वय विभात्यथान्यानि भासयेत्साधनं विना ॥ ५ ॥  
 चिच्छायाऽऽवेगतो बुद्धौ भान धीस्तु द्विधा स्थिता ।  
 एकाहकृतिरन्या स्यादत'करणरूपिणी ॥ ६ ॥  
 छायाहकारयोरैक्य तप्ताय पिंडव्रन्मतम् ।  
 तदहकारतादात्म्याद्देहश्चेतनतामगात् ॥ ७ ॥  
 अहकारस्य तादात्म्य चिच्छायादेहसाक्षिभिः ।  
 सहज कर्मज भ्रान्तिजन्यं च त्रिविध क्रमात् ॥ ८ ॥  
 सबविनाः सतोर्नास्ति निवृत्तिः सहजस्य तु ।  
 कर्मक्षयात्प्रबोधाच्च निवर्तते क्रमादुभे ॥ ९ ॥  
 अहकारलये सुप्तौ भवेद्देहोऽप्यचेतनः ।  
 अहंकारविकासार्थः स्वप्नः सर्वस्तु जागरः ॥ १० ॥  
 अंत'करणवृत्तिश्च चितिच्छायैक्यमागता ।  
 वासनाः कल्पयेत्स्वप्ने बोधेऽक्षैर्विषयान्बहिः ॥ ११ ॥  
 मनोऽहकृत्युपादानं लिंगमेकं जडात्मकम् ।



अवस्थात्रयमन्वेति जायते प्रियते तथा ॥१२॥  
 शक्तिद्वयं हि मायाया विक्षेपावृतिरूपकम् ।  
 विक्षेपशक्तिलिगादि ब्रह्मांडान्तं जगत्सृजेत् ॥१३॥  
 सृष्टिर्नाम ब्रह्मरूपे सच्चिदानंदवस्तुनि ।  
 अब्धौ फेनादिवत्सर्वनामरूपप्रसारणा ॥१४॥  
 अतर्हृदश्ययोर्भेद बहिश्च ब्रह्मसर्गयोः ।  
 आवृणोत्यपरा शक्ति सा सप्तास्य कारणम् ॥१५॥  
 साक्षिणः पुरतो भातं लिंग देहेन सयुतम् ।  
 चित्तिच्छायासमावेशाज्जीवः स्याद्व्यावहारिकः ॥१६॥  
 अस्य जीवत्वमारोपात्साक्षिण्यप्यवभासते ।  
 आवृतौ तु विनष्टायां भेदे भातेऽपयाति तत् ॥ १७ ॥  
 तथा सर्गब्रह्मणोश्च भेदमवृत्य तिष्ठति ।  
 या शक्तिस्तद्वशाद्ब्रह्म विकृतत्वेन भासते ॥ १८ ॥  
 अत्राप्यावृतिनाशेन विभाति ब्रह्मसर्गयोः ।  
 भेदस्तयोर्विक्लारः स्यात्सर्गे न ब्रह्मणि क्वचित् ॥१९॥  
 अस्ति भाति प्रिय रूपं नाम चेत्यंशपंचकम् ।  
 आद्यत्रय ब्रह्मरूप जगद्रूपं ततो द्वयम् ॥ २० ॥  
 खवाय्वग्निजलोर्ध्वेषु देवतिर्यङ्मनरादिषु ।  
 अभिन्नाः सच्चिदानदा भिद्येते रूपनामनी ॥ २१ ॥  
 उपेक्ष्य नामरूपे द्वे सच्चिदानदतत्परः ।  
 समार्धिं सर्वदा कुर्यात् हृदये वाथवा बहिः ॥ २२ ॥  
 सविकल्पो निर्विकल्पः समार्धिर्द्विविधो हृदि ।  
 दृश्यशब्दानुबोधेन सविकल्पः पुनर्द्विधा ॥ २३ ॥  
 कामाद्याश्चित्तगा दृश्यास्तत्साक्षित्वेन चेतनम् ।  
 ध्यायेद्दृश्यानुबिद्धोऽयं समाधिः सविकल्पकः ॥ २४ ॥

असंगः सच्चिदानंदः स्वप्नभो द्वैतवर्जितः ।  
 अस्मीतिशब्दविद्धोऽयं समाधिः सविकल्पकः ॥ २५ ॥  
 स्वानुभूतिरसावेशाद्दृश्यशब्दानुपेक्षितु ।  
 निर्विकल्पः समाधिः स्यान्निवातस्थितदीपवत् ॥ २६ ॥  
 हृदािव बाह्यदेशेऽपि यस्मिन्कस्मिंश्च वस्तुनि ।  
 समाधिराद्यं सन्मात्रान्नामरूपपृथक्कृतिः ॥ २७ ॥  
 अखडैकरसं वस्तु सच्चिदानंदलक्षणम् ।  
 इत्यविच्छिन्नचितेयं समाधिर्मध्यमो भवेत् ॥ २८ ॥  
 स्तब्धीभावो रसास्वादात् तृतीयः पूर्ववन्मतः ।  
 एतैः समाधिभि षड्भिर्नयेत्कालं निरतरम् ॥ २९ ॥  
 देहाभिमाने गलिते विज्ञाते परमात्मनि ।  
 यत्र यत्र मनो याति तत्र तत्र समाधय ॥ ३० ॥  
 मिद्यते हृदयप्रथिश्छिद्यन्ते सर्वसंशयाः ।  
 क्षीयन्ते चास्य कर्माणि तस्मिन्दृष्टे परावरे ॥ ३१ ॥  
 अविच्छिन्नश्चिदाभासस्तृतीयः स्वप्नकल्पित ।  
 विज्ञेयस्त्रिविधो जीवस्तत्राद्यः पारमार्थिक ॥ ३२ ॥  
 अवच्छेदः कल्पितः स्यादवच्छेद्य तु वास्तवम् ।  
 तस्मिञ्जीवत्वमारोपाद् ब्रह्मत्वं तु स्वभावतः ॥ ३३ ॥  
 अविच्छिन्नस्य जीवस्य पूर्णेन ब्रह्मणैकताम् ।  
 तत्त्वमस्यादिवाक्यानि जगुर्नेतरजीवयोः ॥ ३४ ॥  
 ब्रह्मण्यवस्थिता माया विक्षेपावृतिरूपिणी ।  
 आवृत्याखंडतां तस्मिञ्जगज्जीवौ प्रकल्पयेत् ॥ ३५ ॥  
 जीवो धीस्थचिदाभासो भवेद्भोक्ता हि कर्मकृत् ।  
 भोज्यरूपमिदं सर्वं जगत्स्याद्भूतभौतिकम् ॥ ३६ ॥  
 अनादिकालमारभ्य मोक्षात्पूर्वमिदं द्वयम् ।

व्यवहारे स्थित तस्मादुभय व्यावहारिकम् ॥ ३७ ॥  
 चिदाभासस्थिता निद्रा विक्षेपावृतिरूपिणी ।  
 आवृत्य जीवजगती पूर्वे नूत्नं तु कल्पयेत् ॥ ३८ ॥  
 प्रतीतिकाल एवैते स्थितत्वात्प्रातिभासिके ।  
 नहि स्वप्नप्रबुद्धस्य पुन स्वप्ने स्थितिस्तयोः ॥ ३९ ॥  
 प्रातिभासिकजीवो यस्तज्जगत्प्रातिभासिकम् ।  
 वास्तव मन्यतेऽन्यस्तु मिथ्येति व्यावहारिकः ॥ ४० ॥  
 व्यावहारिकजीवो यस्तज्जगद्व्यावहारिकम् ।  
 सत्य प्रत्येति मिथ्येति मन्यते पारमार्थिकः ॥ ४१ ॥  
 पारमार्थिकजीवस्तु ब्रह्मैक्य पारमार्थिकम् ।  
 प्रत्येति वीक्षते नान्यद्वीक्षते त्वनृनात्मना ॥ ४२ ॥  
 माधुर्यद्रवशैत्यानि नीरधर्मास्तरंगके ।  
 अनुगम्याथ तन्निष्ठे फेनेप्यनुगता यथा ॥ ४३ ॥  
 साक्षिस्थाः सच्चिदानदाः संबन्धा व्यावहारिके ।  
 तद्द्वारेणानुगच्छन्ति तथैव प्रातिभासिके ॥ ४४ ॥  
 लये फेनस्य तद्धर्मा द्रवाद्याः स्युस्तरंगके ।  
 तस्यापि विलये नीरे तिष्ठन्त्येते यथा पुरा ॥ ४५ ॥  
 प्रातिभासिकजीवस्य लये स्युर्व्यावहारिके ।  
 तद्विलये सच्चिदानदाः पर्यवस्यन्ति साक्षिणि ॥ ४६ ॥

## अध्यात्मपटलविवरणम् ।

अथवा

आपस्तंबीयधर्मग्रथमग्रज्ञाष्टमपटलं  
श्रीमच्छंकरभगवत्पादप्रणीतविवरणोपेतम् ।

—०:—

आध्यात्मिकान् योगाननुतिष्ठेन्न्यायसंहितानैश्वारिकान् ॥१॥

ॐ अथ 'आध्यात्मिकान् योगान्—' इत्यादि अध्यात्मपटलस्य संक्षेपतो विवरणं प्रस्तूयते । किमिह प्रायश्चित्तप्रकरणे समानस्य प्रयोजनमिति । उच्यते । कर्मक्षयहेतुत्वसामान्यात् । अनिष्टकर्मक्षयहेतूनि हि प्रायश्चित्तानि भवन्ति । सर्वं च कर्म वर्णाश्रमविहितमनिष्टमेव विवेकिनः, देहग्रहणहेतुत्वात् । तत्क्षयकारणं चात्मज्ञानं, प्रवृत्तिहेतुदोषनिवर्तकत्वात् । दोषाणां च निर्घात आत्मज्ञानवतः पंडितस्य धर्माधर्मक्षये क्षेमप्राप्तिरिह विवक्षितेत्यात्मज्ञानार्थमध्यात्मपटलमारभ्यते, कर्मक्षयहेतुत्वसामान्यात् ।

ननु वर्णाश्रमविहितानां कर्मणामफलहेतुत्वात् तत्क्षयो नेष्ट इति, न, 'सर्ववर्णानां स्वधर्मानुष्ठाने परमपरिमितं सुखम्' (आप. ध.सू. २.२.२) इत्यादिश्रवणात् । अपरिमितचनात् क्षेमप्राप्तिरेवेति चेन्न, 'तत्परिवृत्तौ कर्मफलशेषेण—' इत्यादिश्रवणात् ।

गौतमे च— "वर्णा आश्रमाश्च स्वकर्मनिष्ठाः प्रेत्य कर्मफलमनुभूय—" इत्यादिना संसारगमनमेव दर्शयति कर्मणा फलम् । सर्वाश्रमाणां हि दोषनिर्घातलक्षणानि समयपदानि विधिनानुतिष्ठन् सार्वगामी भवति, न तु स्वधर्मानुष्ठानात् । वक्ष्यति च—'विधूय कवि—' (सू० ५) "सत्यानृते सुखदुःखे वेदानिमं लोकममु च परित्यज्यात्मानमन्विच्छेत्" (२. २१.१३) इत्यादि ।

“तेषु सर्वेषु यथोपदेशमव्यग्रो वर्तमानः क्षेम गच्छति” (२.२१.२) इति वचनात् क्षेमशब्दस्य चापवर्गार्थत्वात् सर्वाश्रमकर्माणां ज्ञानरहितानामेव फलार्थत्वं, ज्ञानसंयुक्तानि तु क्षेमप्रापकाणि, यथा विषदव्यादीनि मन्त्रशर्करादिंसंयुक्तानि कार्यान्तरारम्भकाणि, तद्वदिति चेन्न, अनारभ्यत्वात् क्षेमप्राप्तेः । यदि हि क्षेमप्राप्तिः कार्या स्यात्, तत इदं चित्यं— किं केवलैः कर्मभिरारभ्या ज्ञानसहितैर्वा ज्ञानकर्मभ्यां वा केवलेन ज्ञानेन कर्मासंयुक्तेन वेति । न त्वारभ्या केनचिदपि क्षेमप्राप्तिः नित्यत्वात् । अतोऽसदिद् ज्ञानसंयुक्तानि कर्माणि क्षेमप्राप्तिमारभन्त इति । ज्ञानसंयुक्तानां ज्ञानवदेव क्षेमप्राप्तिप्रतिबध्वापनयकर्तृत्वामिति चेन्न, सकार्यकारणानामेव कर्मणा क्षेमप्राप्तिप्रतिबधकत्वात् । अविद्यादोषहेतूनि हि सर्वकर्माणि सहफलैः कार्यभूतैः क्षेमप्राप्तिप्रतिबधकानि । तदभावमात्रमेव हि क्षेमप्राप्तिः । न च तदभाव आत्मज्ञानादग्न्यतः कुतश्चिदुपलभ्यते । तथाह्युक्त— “निर्हृत्य भूतदाहान् क्षेमं गच्छति पडितः ” (सू० ११) इति । पाडित्यं चेहात्मज्ञानं, प्रकृतत्वात् । श्रुतेश्च— “आनन्दं ब्रह्मणो विद्वान् न बिभेति कुतश्चन” (तै. २. ९) इति । अभयं हि क्षेमप्राप्तिः । ‘अभय वै जनक । प्राप्सोऽसि’ (बृ. ४. २. ४) इति श्रुत्यन्तरात् ।

“तेषु सर्वेषु यथोपदेशमव्यग्रो वर्तमानः क्षेमं गच्छति” (२.२१.२) इति आचार्यवचनमन्यार्थम् । कथं, यथोपदिष्टेष्वश्रमधर्मेष्वव्यग्रो निष्कामः सन् प्रवर्तमानो ज्ञानेऽधिकृतो भवति, न यथेष्टं चेष्टन् कामकामी जायापुत्रवित्तादिकामापहृतव्यग्रचेताः । ज्ञानी च सन् सर्वसंन्यासक्रमेण क्षेम गच्छतीत्येषोऽर्थः । नहि दोषनिर्घातः कदाचिदपि कर्मभ्य उपपद्यते । समिथ्याज्ञानानां हि दोषाणां प्रवृत्तौ सत्यां प्राबल्यमिहोपलभ्यते । ‘संकल्पमूलः कामः’ इति च स्मृतेः । प्रवृत्तिमान्ये च दोषतनुत्वदर्शनात् । न चानिर्हृत्य समिथ्याज्ञानान् दोषान् क्षेमं प्राप्नोति कश्चित् ।

न च जन्मान्तरसंचितानां शुभकर्मणां विहितकर्मभ्यो निवृत्तिरुपपद्यते, शुद्धिसामान्ये विरोधाभावात् । सत्सु च तेषु तत्फलोपभोगाय शरीरग्रहणं, ततो धर्माधर्मप्रवृत्तरागद्वेषौ, पुनः शरीरग्रहण चेति ससारः केन वार्यते । तस्मान्न कर्मभ्यः क्षेमप्राप्तिस्तत्प्रतिवधनिवृत्तिर्वा । कर्मसहिताज्ज्ञानादविद्यानिवृत्तिरिति चेत् । यद्यपि ज्ञानकर्मणोर्भिन्नकार्यत्वात् विरोधः । तथापि तैलवर्त्यग्रीनामिव सहस्य कर्मणा ज्ञानमविद्यादि संसारकारणं निवर्तयतीति चेन्न । क्रियाकारकफञ्जुगमर्देनात्मलाभाभावात् ज्ञानस्य कर्मभिः सहतत्वानुपपत्तेः । तैलवर्त्यग्रीनां तु सहभावित्वोपपत्तेरितरेतरोपकार्योपकारकत्वोपपत्तेश्च सहतत्त्व स्यात् । न तु ज्ञानकर्मणोस्तदुभयानुपपत्तेः सहतत्त्व कदाचिदपि सभ्रति । केवलज्ञानपक्षे शास्त्रप्रतिषेधवचनादयुक्तमिति चेन्न । ज्ञानकार्यानिवर्तकत्वाच्छास्त्रप्रतिषेधवचनस्य । योऽय कर्मविधिपरैः केवलज्ञानपक्षस्य सर्वसन्यासस्य विप्रतिषेधो विरोधः, स नैव ज्ञानकार्यमविद्यादोषक्षय वारयति 'भिद्यते हृदयग्रन्थिः' (मुं-२. २ ८) 'तस्य तावदेव चिर' (छां. ६. १४ २) 'मृत्युमुखात् प्रमुच्यते' (कठ ३ १५) इत्येवमादिश्रुतिस्मृतिशतासिद्धं, कर्मविधिपरत्वात् प्रवृत्तिशास्त्रस्य । न च तत् ज्ञानस्वरूप ब्रह्मात्मैकत्वविषयं वारयति, सर्वोपनिषदामप्राप्त्या नर्थक्यप्रसगात्, 'पूः प्राणिनः—' (सू४) 'आत्मा वै देवता' इत्यादिस्मृतीनाञ्च । तस्माद्यद्यपि बहुभिः प्रवृत्तिशास्त्रैर्विप्रतिषिद्धं केवलज्ञानशास्त्रमात्मैकत्वविषयमल्पं, तथापि सकार्यस्य ज्ञानस्य बलवत्तरत्वान्न केनचिद्वारयितुं शक्यम् । जीवतो दुःखानिवर्तकत्वाज्ज्ञानस्यानैकान्तिकं क्षेमप्रापकत्वमिति चेन्न, 'भिद्यते हृदयग्रन्थिः' (मुं-२-२-८) 'ब्रह्मविदाप्नोति परं' (तै. २-१) 'निचाय्य तं मृत्युमुखात् प्रमुच्यते' (कठ ३-१५) 'ब्रह्म वेद ब्रह्मैव भवति' (मु ३-२-९) इत्यादिश्रुतिस्मृतिन्यायेभ्यः । बहुभिर्विप्रतिषिद्धत्वात् सर्वत्यागशास्त्रस्य लोकवत् त्याज्यत्वमिति चेन्न, तुल्यप्रमाणत्वात्—मानसान्तानि सर्वाणि कर्माण्युक्त्वा "तानि

‘आ एतान्यवराणि तपांसि न्यास एवात्यरे चयत्’ ( नारायण ७८ ) इति तपःशब्दवाच्यानां कर्मणामवरत्वेन संसारविषयत्वमुक्त्वा न्यासशब्दवाच्यस्य ज्ञानस्य केवलस्य ‘न्यास एवात्यरेचयत्’ ‘त्यागेनैके अमृतत्वमानशुः’ ( ना. ३ ) इत्यमृतत्व फल दर्शयति शास्त्रम् । “तस्यैव विदुषो यज्ञस्यात्मा यजमानः” ( ना. ८० ) इत्यादिन । च विदुषः सर्वकर्माभावं दर्शयति । “द्वौ पथानावनुनिष्क्रान्ततरौ कर्मपथश्चैवं पुरस्तात् संन्यासश्च, तयोः संन्यास एवातिरेचयति” इति च । विप्रतिपेधवचनस्य निन्दापरत्वाद्युक्तमिति चेन्न । अविद्वाद्द्विषयस्य कर्मणः स्तुत्यर्थत्वोपपत्तेः । मंदबुद्धयो हि लोके दृष्टप्रयोजना प्रगेर्चनेन प्रवर्तयि तव्या । कर्मसु न दृष्टप्रयोजना विद्वांसः । परनिदा हि परस्तुतिरिति केवलज्ञानान्निद्या कर्मस्तुतिपरमाचार्यवचनम् । यत्तु “बुद्धे चेत् क्षेमप्रापणं, इहैव न दुःखमुपलभेत” ( २. २१ १६ ) इति ज्ञानस्य साधनत्वात् नैकांतिकवचनं, तत् ‘ब्रह्मविदाप्नोति परम्’ ( तै २ १ ) इत्यादिवाक्येभ्यः प्रत्युक्तम् । आचार्यान्तरवचनान्च ‘त्यज धर्ममवर्म च’ ‘न तत्र क्रमते बुद्धिः’ ‘नैष्कर्म्यमाचरेत्’ ‘तस्मात् कर्म न कुर्वन्ति’ इत्यादेः । तस्मात् केवलदेव ज्ञानाच्च क्षेमप्राप्तिः ॥

अथाध्यात्मिकान् योगास्मिति । अध्यात्मं भवन्तीत्यध्यात्मिकाः । छांदसं ह्रस्वत्वम् । के ते अध्यात्मिका योगाः । वक्ष्यमाणा अक्रोधादयः । ते हि चित्तसमाधानहेतुत्वात् योगाः । बाह्यनिमित्तनिरपेक्षत्वाच्चाध्यत्मिकाः । तानध्यात्मिकान् योगान् । न्यायसंहितान् उपपत्तिसमन्वितान् ते हि क्रोधादिषु दोषनिर्घातं प्रति समर्था उपपद्यते न्यायतः । अनैश्वारिकान् निश्चारयन्ति मनोऽन्तस्थं बहिर्विषयेभ्य इति नैश्वारिकाः क्रोधादयो दोषाः, तत्प्रतिपक्षभूता हेते तेऽनैश्वारिकाः । अक्रोधादिषु हि सत्सु चित्तमानिश्चरणस्वरूपं प्रसन्नमात्मावलंबनं तिष्ठति । अतस्ताननुतिष्ठेत् श्रेवेत । अक्रोधादिलक्षणं चित्तसमाधानं कुर्यादित्यर्थः । तथा हि परः

स्व आत्मा लभ्यते । क्रोधादिदोषापहृतचेतस्तया हि स्वोऽपि पर आत्माऽ-  
विज्ञातोऽलब्ध इव सर्वस्य यतः, अतस्तल्लभाय योगानुष्ठानं कुर्यात् ॥१॥

पुत्रवित्तादिलाभो हि परो दृष्टो लोके । किमात्मलाभेनेत्यत आह—

**आत्मलाभान्न परं विद्यते ॥ २ ॥**

आत्मलाभात् आत्मनः परस्य स्वरूपप्रतिपत्तेः न पर लाभान्तर वि-  
द्यते । तथा विचारितं बृहदारण्यके— 'तदेतत् प्रेय पुत्रात्' (बृ १.४.८)  
इत्यादिना ॥ २ ॥

**तत्रात्मलाभीयांछ्लोकानुदाहरिष्यामः ॥३॥**

सत्य क्रोधादयो दोषा आत्मलाभप्रतिबन्धभूता अक्रोधादिभिर्निर्हन्यन्ते ।  
तथापि न मूलोद्धर्तनेन निवृत्तिः क्रोधादीना, सर्वदोषबीजभूतमज्ञानं न  
निवृत्तमिति । तस्य चानिवृत्तौ बीजस्यानिवर्तितत्वात् सकृन्निवृत्ता अपि  
क्रोधादयो दोषाः पुनरुद्भवविष्यन्तीति ससारस्यात्यतिक्रान्छेदो न स्यात् ।  
तदोपबीजभूतस्याज्ञानस्य ज्ञानादन्यतो न निवृत्तिरित्यात्मस्वरूपप्रकाशनाया-  
त्मज्ञानाय मतान्, शाखान्तरोपनिषद्भ्यः, तत्र तस्मिन् आत्मलाभप्रयोजने  
निमित्ते । आत्मानं करतलन्यस्तमिव लभयितुं समर्थान् आत्मलाभीयान् श्लो-  
कानुदाहरिष्यामः उद्धृत्याहरिष्यामः । ग्रथीकृत्य दर्शयिष्याम इत्यर्थः ॥३॥

**पूः प्राणिनः सर्व एव गुहाशयस्याहन्यमानस्य विकल्मषस्य ।**

**अचलं चलनिकेतं येऽनुतिष्ठन्ति तेऽमृताः ॥ ४ ॥**

पूः पुर शरीरम् । प्राणिनः प्राणवन्तः । सर्व एव ब्रह्मादीनि स्तंबपर्य-  
तानि । प्राणिनः पुरं पुरमिव राज्ञः उपलब्ध्यधिष्ठानम् । कस्य पुरं, गुहा-  
शयस्यात्मनः । यथा स्वकीये, पुरे राजा सचिवादिपरिवृत उपलभ्यते,  
एवं देहेष्वात्मा बुद्ध्यादिकरणसंयुक्त उपलभ्यते । उपलभते च बुद्ध्यादि-  
करणोपसंहतान् भोगान् । अतोऽविद्यावरणात्मभूताया बुद्धिगुहायां शैत  
इति गुहाशयः । तस्य पुरम् । तस्या बुद्धावविद्यादिदोषमलापनये विद्व-



द्विसयचैषणैरुपलभ्यते । इदमपर विशेषण गुहाशयस्य अहन्यमानस्य, छेदनभेदनजरारोगादिभिर्हन्यमाने देहे न हन्यते । 'न वधेनास्य हन्यत' (८-१०-४) इति छादोग्ये । तस्य विकल्मषस्य, कल्मष पाप तदस्य नास्तीति विकल्मषः । सर्वं ह्याविद्यादोषसहितं धर्माधर्माख्य कर्म कल्मष भवति, विकल्मषस्येति विशेषणेन प्रतिषिध्यते; तत्कार्यं जरारोगादिद्रुःखरूपमहन्यमानस्येति । एवं हेतुफलसंबन्धरहितस्याससारिण उपलब्ध्यविष्टानं पूः सर्वे प्राणिनः । अतो न ससार्थान्योऽस्ति । 'एको देवः सर्वभूतेषु गूढः' ( ६. ११ ) इति श्वेताश्वतरे । " एष सर्वेषु भूतेषु गूढोऽत्मा न प्रकाशते " ( ३. १२ ) इति च काठके । 'नान्यदतोऽस्ति द्रष्टृ' ( ३. ८. ११ ) इत्यादि वाजसनेयके । 'स आत्मा तत्त्वमसि' ( ६ ८ ७ ) इति च छादोग्ये । पूर्वार्धेन ब्रह्मणो याथात्म्यमुक्त्योत्तरार्धेन, तद्विज्ञानवतस्तद्विज्ञानफलमाह-यस्य सर्वे प्राणिनः पुरं अहन्यमानस्य विकल्मषस्य, तस्य सर्वप्राणिसंबन्धार्थसिद्धमाकाशवत् सर्वगतत्व, 'आकाशवत् सर्वगतश्च नित्यः' इति च श्रुते । सर्वगतस्य चाचलत्वमर्थसिद्धमेव । तमचल चलनिकेतं चलाया हि प्राणिगुहाया स्वयं शेते तमचल चलनिकेतम् । येऽनुतिष्ठन्ति ममात्मेति साक्षात् प्रतिपद्यन्ते, तेऽमृताः अमरणधर्माणो भवन्ति ॥४॥  
कथं तदनुष्ठानमिति । उच्यते—

यदिदमिदिहेदिह लोके विषयमुच्यते ।

विधूय कविरेतदनुतिष्ठेद् गुहाशयम् ॥ ५ ॥

यदिदं प्रत्यक्षतोऽवगम्यमानं स्वयन्नपानादिसंभोगलक्षणम् । इदिति किंचिदर्थं यत्किंचिदिदं प्रत्यक्षम् । इहास्मिन् लोके । विषयम् । इदंशब्द-सामानाधिकरण्यान्नपुंसकलिङ्गप्रयोगो विषयमिति, लिङ्गव्यत्ययो वा द्रष्टव्यः । छादसं वा प्रयोगो विषयमिति । उभयलिङ्गो वा विषय-शब्दः । द्वितीय इच्छब्द इहशब्दश्च । तयोः क्वचिन्निर्योगः । इच्छब्द-शब्दार्थे । इहशब्दोऽमुष्मिन्नर्थे । लोकशब्दः काकाक्षिवद्भयत्र सबध्यते,

इह लोके इह च लोकेऽमुष्मिश्च यदिदं विषयमुच्यते, स्वर्गादिलोके पार्श्व-  
स्थमध्यस्थो व्यपदिशति इह लोक इति च लोक इति, तत्सर्वं विधूय  
परित्यज्य । कविः क्रान्तदर्शी, मेधावीत्यर्थः । फलसाधनं च तद्विधूय  
स्वप्नात्रयात् व्युत्थायेत्यर्थः । अनुतिष्ठेत् गुहाशयं यथोक्तलक्षण-  
मात्मतत्त्वम् ॥ ५ ॥

तत् कानुष्ठान्तव्यमिति । उच्यते—

आत्मन्नेवाहमलब्ध्वैतद्वितं सेवस्व नाहितम् ।

अथान्येषु प्रतीच्छामि साधुष्ठानमनपेक्षया ।

महान्तं तेजस्कायं सर्वत्र निहितं प्रभुम् ॥ ६ ॥

आत्मन्नेव आत्मन्येव । प्रत्यगात्मा हि परमात्मा । सर्वं ह्यत्रानुष्ठेयम् ।  
यदि देहादन्यत्रानुष्ठेयं, सोऽनात्मा कल्पितः स्यात् । तस्माद् देहादि-  
संघात आत्मन्येव विधूय बाह्यासंग गुहाशयमात्मतत्त्वमनुष्ठेयम् । किमन्ये-  
ष्वननुष्ठेयमिति भगवतो मतम् । बाढम् । प्रथममेव नान्येष्वनुष्ठेयमात्म-  
तत्त्वम् । कथं तर्हि, सर्वप्रयत्नेनापि स्वदेहादिसंघाते यथोक्तमात्मतत्त्वं न  
लभेत, अथाहमन्येष्वदित्यादिषु प्रतीच्छामि अभिवाञ्छामि । साधुष्ठानं  
साधोः परमाननं उपलब्धिस्थानं, यत्र गुहाशयं ब्रह्मतत्त्वमनुष्ठेयम् ।  
अनपेक्षतयान्यत् पुत्रवित्तलोकादिमुखं छित्वा निःस्पृहनया । न  
ह्यात्मानुष्ठानं बाह्यार्थाकांक्षा च सह संभवतः । कस्मात् पुनरनेकान्यन्यानि  
हितप्रकाराण्यनपेक्षयात्मानुष्ठानमेव यत्नत आस्थीयत इत्यत आहाचार्यः—  
यथान्यान्यहितानि हितबुद्ध्या परिगृहीतानि, न तथैवमात्मसेवनम् । किं  
तर्हि एतत् हितमेव । तस्मात् सेवस्वेति । किंविशिष्टश्चात्मा सेवितव्य  
इत्याह—महान्तम् अमितान्तम्, अनन्तरत्वादबाह्यत्वाच्च महान्नात्मा, तं  
महान्तम् । गुणैर्वोपाधिसहचारिभिर्महान्तं, वृहणमिति यद्वत् । तेजस्कायं  
तेजःशरीरमित्यर्थः । चैतन्यात्मज्योतिःस्वरूपम् । तद्वि तेजसा तेजः ।  
' येन सूर्यस्तपति तेजसेद्भ्र. ' ' तस्य भासा सर्वमिदं विभाति ' [मुं. २.

२. १० ] इति श्रुतेः । सर्वत्र सर्वदेहेषु ब्रह्मादिस्तंबपर्यंतेषु । निहितं स्थितं उपलब्धस्वरूपेणाभिव्यक्तमित्यर्थः । न हि ब्रह्मणोऽभिव्यक्तिनिमित्तत्वव्यतिरेकेण करयच्चिदाधारत्वसंभवः । निराधार हि ब्रह्म, सर्वगतत्वोपपत्तेः । प्रभु प्रभवति सर्वानीश्वरान् प्रति । अचि.यशक्तित्वात् । एवमाद्यनंतगुणविशिष्टमात्मानं सेवरेवेति ॥ ६ ॥

सर्वभूतेषु यो नित्यो विपश्चिदमृतो ध्रुवः ।

अनगोऽशब्दोऽशरीरोऽस्पर्शश्च महाञ्जुचिः ।

स सर्व परमा काष्ठा स वैषुवतं स वैभाजनं पुरम् ॥ ७ ॥

विशिष्टमात्मानं सेवरेवेति क्रियापदमनुवर्तते । किं च सर्वभूतेषु ब्रह्मादिष्वनित्येषु यो नित्योऽविनाशी । विपश्चिन्मेधावी, सर्वज्ञ इत्यर्थः । अमृतोऽत एव, यो ह्यनित्योऽसर्वज्ञः स मर्त्यो दृष्टः, अयं तु तद्विपरीतत्वादमृतः । ध्रुवः अविचलः । निष्कपस्वभाव इत्यर्थः । अनगः स्थूलशरीररहित इत्यर्थः । स्थूले हि शरीरे शिरआद्यंगानि संभवन्ति । अशरीर इति लिङ्गशरीरवर्जित इत्येतत् । अशब्दः नास्य शब्दगुणः संभवति । शब्दविद्धि सन् अन्यथा शब्दात्मक शब्दात्मकमेव विजानीयात् । न चैतदस्ति । अतोऽशब्दः । तथाऽस्पर्शः आकाशवायुभूतद्वयगुणप्रतिषेधेन शब्दादयो गधावसानाः सर्वभूतगुणाः प्रतिषिद्धा वेदितव्याः । तत इदं सिद्धमाकाशादपि सूक्ष्मत्वम् । शब्दादिगुणबाहुल्याद्वाय्वादिषु स्थौल्यतारतम्यमुपलभ्यते । शब्दादिगुणाभावात् निरातिशयसूक्ष्मत्व सर्वगतत्वादि चाप्रतिबन्धेन धर्मजातं तर्केणापि शक्यं स्थापयितुम् । महान्, अत एव शुचिर्निरजनः । अथवा शुचिः पावन इत्यर्थः । शुचि हि वस्तु पावनं दृष्टम् । यथा लोके वाय्वान्यादि । किंच य आत्मा प्रकृतः, स सर्वम् । ' इदं सर्वं यदयमात्मा ' [ वृ. ४. ५. ७ ] इति हि वाजसनेयके । न ह्यात्मव्यतिरेकेण किञ्चिन्निरूप्यमाणमुपपद्यते । अत एव परमा प्रकृष्टा । काष्ठा अवसानम् । ' सा काष्ठा सा परा गतिः ' [ कठ. ३. ११ ] ,

इति काठके । समारगतीनां अवसानं निष्ठा समाप्तिरित्यर्थः । स वैपुत्रतं  
 अर्थं सर्वस्य, सर्वान्तरश्रुतेः । विपुत्रसु वा दिवाकार्येषु मत्रेषु नित्यं  
 प्रकाश्यं भवतीति वैपुत्रतः । स परमात्मा । ननु स सर्व परमा काष्ठा स  
 वैपुत्रतमित्युक्तम् । कस्मात् पुनस्तदात्मतत्त्वं विभक्तमुपलभ्यत इति ।  
 उच्यते । स परमात्मा वैभाजन, विभक्तिर्विभजनं विवेकः आत्मनो यस्मिन्  
 देहे क्रियते, तद्विभाजनमेव वैभाजनम् । आत्मनो विवेकोपलब्धव्यविष्टानं  
 हि शरीरम् । तच्चानेकधा विभक्तम् । तदुपाध्यनुवर्तित्वात् वैभाजनं सर्वथा  
 शुद्धमेव सर्वैर्नापेक्ष्यते, किं तर्हि विभक्तो विपरीतश्चोपलभ्यते ॥ ७ ॥

तं योऽनुतिष्ठेत्सर्वत्र प्राध्वं चास्य सदाचरेत् ।

दुर्दर्शं निपुणं युक्तो यः पश्येत् स मोदेत विष्टपे ॥ ८ ॥

अतस्तदुपाध्यनुवर्तिस्वभावदर्शनमविद्याख्यं हित्वा विष्टया गान्धर्व-  
 नितदर्शनेन तं यथोक्तलक्षणमात्मानमनुतिष्ठेत् । सर्वत्र सर्वस्मिन्  
 काले । किञ्च न केवलमनुष्ठानमात्रमस्य । प्राध्वं बंधन आत्मैकत्वरस-  
 प्रज्ञता स्थिरा गार्हैप्रणाव्यावृत्तरूपा सर्वसंन्यासलक्षणाम् । तद्धि बंधनं  
 विदुषो ब्रह्मणि । एवं हि बद्धो ब्रह्मणि ससाराभिमुखो नावर्तते । तस्मात्  
 बंधन चास्य सदाचरेत् । तदनुष्ठानबंधने सदाचरतः किं स्यादित्युच्यते—  
 दुर्दर्शं दु खेन ह्येषणात्यागादिना स दृश्यत इति दुर्दर्शम् । निपुणं यस्माद्धि  
 दुर्दर्शं तस्मान्निपुणम् । अत्यंतकौशलेन समाहितत्रेतसा युक्तो यः पश्येत्  
 साक्षात् उपलभेत अहमात्मोति, स मोदेत । एव दृष्ट्वा हर्षमानंदलक्षणं  
 प्राप्नुयात् । विष्टपे विगतसंतापलक्षणेऽस्मिन् ब्रह्मणीत्यर्थः ॥ ८ ॥

आत्मन् पश्यन् सर्वभूतानि न मुह्येच्चिंतयन् कविः ।

आत्मानं चैव सर्वत्र यः पश्येत् ।

स वै ब्रह्मा नाकपृष्ठे विराजति ॥ ९ ॥

किञ्च आत्मन् पश्यन् आत्मानि पश्यन् उपलभमानः । सर्वभूतानि

सर्वाणि भूतानि । सर्वेषां भूतानां आत्मस्वरूपतामेव पश्यन्नित्यर्थः । सर्वत्रात्मनः च परम् । न मुह्येत् मोहं न गच्छेत् । न ह्यात्मैकत्वदर्शिनो-  
मोहावतारः, ' तत्र को मोह ' [ ईश. १२ ] इति च मंत्रलिङ्गात् ।  
कीदृग्निशिष्टमात्मदर्शनं मोहनिवर्हणमित्याह—चित्तयन् उपसंहृतकरणः  
कविः मेधावी सन् ध्यायमानः । न शब्दजनितदर्शनमात्रेण मोहापगमः ।  
सर्वभूतेष्वनुप्रविष्टमेक संव्यवहारकाले यो हि युक्तः पश्येत्, स वै ब्रह्मा  
ब्राह्मणः । नाकपृष्ठे सुखराशौ ब्रह्मणि । विराजति विविध दीप्यते ॥१॥

निपुणोऽणीयान् विसोर्णया यः सर्वमावृत्य तिष्ठति ।

वर्षीयाँश्च पृथिव्या ध्रुवः सर्वमारभ्य तिष्ठति ॥

स इंद्रियैर्जगतोऽस्य ज्ञाना-

दन्योऽनन्यस्य ज्ञेयात् परमेष्ठी विभाजः ।

तस्मात् कायाः प्रभवन्ति सर्वे

स मूलं शाश्वतिकः स नित्यः ॥ १० ॥

किंच निपुणः सर्वत्र अणीयान् अणुतरो विसोर्णयाः विसर्तन्ते रषि-  
कोऽसौ, यः प्रकृत आत्मा सर्वं समस्तं जगत् आवृत्य संव्याप्य तिष्ठति ॥  
किंच वर्षीयान् वृद्धतरः स्थूलतरश्च पृथिव्याः । सर्वात्मको हि सः । ध्रुव-  
नित्यः सर्वं कृत्वमारभ्य संस्तंभनं कृत्वा । तिष्ठति वर्तते । ' येन वीर्य्यः  
पृथिवी च दृढा ' ( ऋ ) इति मंत्रलिङ्गात् । स सर्वेश्वरः सर्वज्ञः एकै-  
विज्ञेय इत्यर्थः । स परमात्मा इंद्रियैर्जन्यते यज्ज्ञानं जगतोऽस्य, तस्माः  
ज्ञानादन्यो विलक्षणः, लौकिकज्ञानादन्य इति विशेषणाञ्जानात्मक इत्ये-  
तत् सिद्धम् । ' सत्यं ज्ञानमनत ( तैत्ति. २. ३ ) इति च श्रुतेः । अस्य  
जगत इन्द्रियजन्यज्ञानादन्य इत्युक्तम् । अतश्च तद्वयातिरिक्तं जगदिति  
प्राप्तम् । अतस्तन्मा भूदित्याह— अनन्यस्य अपृथग्भूतस्य जगतः, ज्ञेयाद्  
ज्ञातव्यात् परमार्थस्वरूपाद्द्वयात् परमेश्वरात् घटादेरिव मृदः ॥स च ए-

मेष्ट्री परमे प्रकृष्टे स्वे महिम्नि हृद्वाकाशेऽवस्थातुं शीलमस्येति पर-  
मेष्ट्री । स्वयमेव विभाजः विभक्तो देवपितृमनुष्यादिना ज्ञातृज्ञेयज्ञानभेदेन  
च, यस्मात् स एव ज्ञेय आत्मा स्वतो विभजति जगदनेकधा । तस्मा-  
देवात्मनः कायाः शरीराण्याकाशादिक्रमेण प्रभवन्ति सर्वे ब्रह्मादिल-  
क्षणाः । अतो मूलं स जगतः “ यतो वा इमानि भूतानि जायन्ते ”  
( तैत्ति. ३-७ ) इति श्रुतेः । अत एव स शाश्वतिकः । यो हि पृथि-  
व्यादिविकारः, सोऽबादिक्रमेण विनश्येत्, परं मूलकारणमापद्यते, सोऽशा-  
श्वतिकोऽनित्यः । अयं चात्मा परं मूलम् । न तस्याप्यन्यन्मूलमस्ति ।  
यतो जातो विनश्येत्, मूलमापद्यते, ततस्तद्विलक्षणत्वाच्छाश्वतिकः शश्वदे-  
करूपः । अतो नित्यः एकत्वमहत्त्वमूलत्वेभ्यश्च ॥१०॥

एवं यथोक्तमात्मानं विदितवत् आध्यात्मिका योगा न्यायसहिता अप्र-  
तिबंधेन भविष्यन्ति । मिथ्याप्रत्ययपूर्वका हि दोषाः । दोषनिमित्तश्च  
धर्माधर्मजनितः ससारः दोषनिवृत्तावत्यतं विनिवर्तत इत्येतमर्थं दर्श-  
यिष्यन्नाह—

दोषाणां तु निर्घातो योगमूल इह जीविते ।

निर्हत्य भूतदाहान् क्षेमं गच्छति पंडितः ॥११॥

दोषाणां तु क्रोधादीनां निर्घातः विनाशः । योगा अक्रोधादयः,  
तन्मूलः तान्निमित्त इत्येतत् । अक्रोधादिषु हि सत्सु प्रतिद्वंद्विनो दोषा  
दुर्बलत्वान्निर्हन्यन्ते । इह जीवित इति दोषप्रभवकर्मनिमित्तत्वाज्जीवि-  
तस्य देहधारणावसानो दोषव्यापार इत्येतत् दर्शयति । तन्प्रतिपक्षेष्व-  
क्रोधादिषु कथं नु नाम मुमुक्षवः प्रयत्नातिशयं कुर्युरिति योगदोषयो-  
रितरेतरविरोधित्वे सति स्थितिगतिवत् योगेभ्यो दोषाणामेव निर्घातः,  
न पुनर्निर्पर्यय इत्येतत् कथमिति चेदुच्यते — सम्यग्दर्शनसचिवत्वात्  
बलवन्तो योगाः । मिथ्याप्रत्ययसचिवत्वात् दुर्बलत्वान्निर्हन्यन्ते । निह-  
न्तीत्येतदप्युक्तम् ! बुद्धिबलवद्भयस्तद्धीनानां लोके निर्घातो दृष्टः ।

“अक्रोधनः” (१.१.२३) ‘क्रोधादींश्च—’ (१.११.२५) इति लिङ्गात् । निर्हृत्य अपहृत्य । भूतदाहान् दोषेषु ह्यद्भूतेषु भूतानि दहन्त इव अग्निना परितप्यन्ते । अतो भूतदाहा दोषा उच्यन्ते, तान् निर्हृत्य । क्षेमं निर्भयं मोक्षं गच्छति । “आनन्दं ब्रह्मणो विद्वान् न विभेति कुतश्चन” (तै. २.९) ‘अभयं वै जनक । प्राप्तोऽसि’ (बृ. ४-२-४) ‘न भवति विदुषां ततो भयम्’ इत्यादिश्रुतिस्मृतिभ्यः । न दोषप्रशमनात्रेणाब्रह्मविदः क्षेमप्राप्तिरित्याह—पडित इति । ब्रह्मविदि ह्यत्र पडितशब्दः प्रयुक्तो, न शास्त्रविदि । “तस्माद् ब्राह्मणः पाण्डित्य निर्विद्य” [बृ. ३.५.१] इति श्रुतेः, इहात्मविद्याधिकारात् ।

यदि तर्हि दोषनिर्हरणं पडितोऽप्यपेक्षेत, त प्रति न हि ब्रह्मविद्या क्षेमप्राप्तिनिमित्तम् । यदि ब्रह्मविद्यैव क्षेमप्राप्तिनिमित्तं, ब्रह्मविद्यानतरमेव न दुःखमुपलभेत । नैष दोषः । उक्तो ह्यत्र पण्डितार—सम्यग्ज्ञानबलावष्टम्भात् बलिनो योगा दुर्बलान् दोषान् मिथ्याप्रत्ययभवान् निहन्तुमलमिति । तस्मात् ब्रह्मविद्यैव क्षेमप्राप्तिः । अन्यथा दोषनिर्हरणकर्मक्षययोःसंभवात् ।

विद्यया चेत् दोषनिर्हरणकर्मक्षयाववश्यं भवतः, तत इदमयत्नकार्यत्वात् दोषनिर्हरणस्य नित्यानुवादरूपमनर्थकं, निर्हृत्येति । न, प्रवृत्तकर्माक्षितत्वात् दोषाणाम् । द्विविधानि ह्यनेकजन्मांतरकृतानि कर्माणि फलदानाय प्रवृत्तान्यप्रवृत्तानि च । यत्तु प्रवृत्तं कर्म, तेनाक्षिता दोषाः कर्तुः सुखदुःखादिफलदानाय, दोषाभावे फलारंभकत्वानुपपत्ते । न हि रागद्वेषादिशून्ये सुखदुःखे प्रवृत्तिलब्धिः कदाचित् कस्यचिदिह दृश्यते । तस्मात् फलदानाय प्रवृत्तेन कर्मणाक्षिता दोषाः प्रसगेन प्राप्तबला यत्नतो निर्हर्तव्याः । प्रवृत्त्याधिक्यहेतुत्वप्रसंगात् । अत एवेदमुक्तं—दोषाणां तु निर्घातो योगमूल इह जीविते इति । मन्दमव्यमोत्तमविद्यापेक्षत्वान्च । ब्रह्मविदामपि न सर्वेषां समा ब्रह्मप्रतिपत्तिः, विवेकातिशयदर्शनात् कस्य-

चित् । 'एष ब्रह्मविदां वरिष्ठ' (मु. ३ १ ४) इति च श्रुतेः । 'सम्यग्दर्शनसंपन्न' इति च स्मृतेः । मंदमध्यमब्रह्मविदपेक्षया त्यागत्रैराग्येन्द्रियजयत्रिधेरर्थवत्त्वं, उत्तमब्रह्मविदा त्वर्थप्राप्तमेतत् सर्वमित्यनुवादमात्रम् । 'ग्लोभ्यस्य परं दृष्ट्वा निवर्तत' (गी. २. ५९) इति वचनात् गुणातिलक्षणवचनेभ्यश्च । प्रवृत्तकर्माक्षितशोषात् तज्जनितचेष्टाम्यश्च भवति विदुषोऽपि देहान्तरोत्पत्तिरिति चेत्, मुक्तेषु वत् प्रवृत्तकर्माक्षितत्वात् विदुषोषचेष्टानप्रवृत्तकर्मापभोगेनैवोपक्षीणशक्तित्वात् प्रयोजनातराभावाच्च न जन्मातरंभक्तव्यमुपपद्यते । यद्यप्रवृत्तं कर्म, ततः स्वावस्थमेव ब्रह्मविद्याहुताशनदग्धवीजशक्तिव्यान्नाल जन्मातरारंभाय, 'क्षीयन्ते चास्य कर्माणि' (मु. २. २ ८) 'ज्ञानाग्निं सर्वकर्माणि' (गी. ४-३७) इत्यादिश्रुतिस्मृतिभ्यः । अतः सिद्धा पंडितस्य दोषनिर्हरणात् क्षेमप्राप्तिः ॥ ११ ॥

अथ भूतदाह्यान् दोषानुदाहरिष्यामः ॥ १२ ॥

क्रोधो हर्षो रोषो लोभो मोहो दम्भो द्रोहो मृषोद्यमत्याश-  
परीवादावसूया काममन्यु अनात्म्यमयोगस्तेषां योगमूलो  
निर्घातः ॥ १३ ॥

तत्र क्रोधस्ताडनाक्रोशनादिहेतुरतःकरणविक्षोभो गात्रस्वेदकंपनादिलिंगः । हर्षस्तद्विपरीतोऽभीष्टलाभजनितो बाष्परोमाचनादिलिंगः । रोषोऽनिष्टविषयो मानसो विक्रियाविशेषः । लोभः परद्रव्येप्सा स्वद्रव्याविनियोगस्तीर्थे । मोहः कार्याकार्याविवेकिता । दम्भ आत्मनो धार्मिकत्वप्रकाशनम् । द्रोहः परानिष्टचिकीर्षा । मृषोद्य अनृतवचनम् । अत्याशपरीत्रादौ अत्याशोऽतिमात्रमशनम् । परीवादोऽसमक्ष परदोषाभिधानम् । असूया परगुणेष्वक्षमा । काममन्यु । कामः स्त्रीव्यतिकराभिलाषः । मन्युस्तद्विघातकृतसु द्वेषः । अनात्म्य अनात्मवत्ता । एष क्रोधादिरयोगः, असमाधानलक्षणो ह्येष चेतसो विक्षेपप्रकारः । तेषां योगमूलो निर्घातः ॥ १२ ॥ ॥ १३ ॥



के पुनस्ते योगा इति उच्यते--

अक्रोधोऽहर्षोऽरोषोऽलोभोऽमोहोऽदमोऽद्रोहः सत्यवचनम्-  
नत्याशोऽपैशुनमनसूया संविभागस्त्याग आर्जवं मार्दवं श्लमा-  
दम्. सर्वभूतैरविरोधो योग आर्यमानृशंसं तुष्टिरिति सर्वाश्रमा-  
णां समयपदानि । तान्यनुतिष्ठन् विधिना सर्वगामी भवति ॥  
॥ १७ ॥

अक्रोधोऽहर्षः इत्येवमाद्या अयोगविपरीताः । अतस्ते ममाधिलक्षण-  
त्वात् योगा । संविभाग आत्मनो यात्रासाधनस्यार्थिभ्यः संविभजनम् ।  
त्यागः दृष्टादृष्टेष्टभोगानां शक्तिः परित्यजनं, तत्साधनानां च । आर्ज-  
वम् ऋजुता, अदुष्टाकलनपूर्विका बाह्यमनःकायानां प्रवृत्तिः । मार्दवं  
मृदुत्वम् । शमोऽन्तःकरणोपशमः । दमो बाह्यकरणोपशमः । इदमन्यत्  
योगलक्षण संक्षेपत उच्यते— सर्वभूतैरविरोधो योगः, विरोधे हि भूतानां  
पीडा । तदभावेऽपीडा । स एव सर्वभूतापीडालक्षणो योगः । आर्यं  
आर्याणां भाव अक्षुद्रता । आनृशंसं आनृशंस्यं अक्रौर्यम् । तुष्टिः लब्ध-  
व्यस्यालाभेऽपि चेतसः प्रसन्नतयावस्थानं लाभ इव । सर्वभूताविरोध-  
लक्षणाहिंसा परिवाजकस्यैव संभवतीत्यार्यादीनां त्रयाणां अन्येषां चा-  
विरुद्धानां सर्वाश्रमान् प्रति प्राप्तिरितीति शब्दसामर्थ्यात्, इतिशब्दस्य च  
प्रकारवचनत्वादार्यादीनीत्यं प्रकाराणि सर्वाश्रमान् प्रति गमयति सर्वाश्र-  
माणां समयपदानीति । समयस्थानानीत्येतत् । अक्षयानुष्ठेयानीत्यर्थः ।  
तान्येतानि ययोकान्यनुतिष्ठन् विधिना सर्वगामी सर्वगमनशीलः, ज्ञानाभि-  
व्यक्तिक्रमेण । भवति मुच्यत इत्यर्थः ॥ १४ ॥

इति श्रीगोविन्दभगवत्पूज्यपादशिष्यस्य परमहंसपरित्राजकान्चार्यस्य श्रीशंकर-  
भगवतः कृतौ आपस्तम्बीये धर्मशास्त्रे अध्यात्मपटलविवरणं समाप्तम् ।

## सनत्सुजातीयभाष्यम् ।

प्रथमोऽध्यायः ।

- धृतराष्ट्र उवाच ॥ अनुक्तं यदि ते किञ्चिद्वाचा विदुर विद्यते ॥  
तन्मे शुश्रूषतो ब्रूहि विचित्राणि हि भाषसे ॥ १ ॥
- विदुर उवाच ॥ धृतराष्ट्र कुमारो वै यः पुराण. सनातनः ॥  
सनत्सुजातः प्रोवाच मृ.युर्नास्तीति भारत ॥ २ ॥  
स ते मुह्यान्प्रकाशांश्च सर्वान्हृदयसंश्रयान् ।  
प्रवक्ष्याति महाराज सर्वबुद्धिमता वरः ॥ ३ ॥
- धृतराष्ट्र उवाच ॥ किं त्वं न वेद तद्भूयो यन्मे ब्रूयात्सनातनः ॥  
त्वमेव विदुर ब्रूहि प्रज्ञाशेषोऽस्ति चेत्तव ॥ ४ ॥
- विदुर उवाच ॥ शूद्रयोनावहं जातो नातोऽन्यद्रक्तमुत्सहे ।  
कुमारस्य तु या बुद्धिर्वेद तां शाश्वतीमहम् ॥ ५ ॥  
ब्राह्मीं हि धोनिमापन्नः सुगुह्यमपि यो वदेत् ।  
न तेन गह्यो देवानां तस्मादेतद्ब्रवीमि ते ॥ ६ ॥
- धृतराष्ट्र उवाच ॥ ब्रवीहि विदुर त्वं मे पुराणं तं सनातनम् ॥  
कथमेतेन देहेन स्यादिहैव समागमः ॥ ७ ॥
- वैशंपायन उवाच ॥ चिंतयामास विदुरस्तमृषि शंसितव्रतम् ॥  
स च तच्चिंतितं ज्ञात्वा दर्शयामास भारत ॥ ८ ॥  
स चैनं प्रतिजग्राह विधिदृष्टेन कर्मणा ।  
सुखोपाविष्टं विश्रान्तमथैनं विदुरोऽब्रवीत् ॥ ९ ॥  
भगवन्संशय. कश्चिद्धृतराष्ट्रस्य मानसः ।  
यो न शक्यो मया वक्तुं त्वमस्मै वक्तुमर्हसि ॥ १० ॥  
यं श्रुत्वायं मनुष्यैर्द्रः सर्वदुःखातिगो भवेत् ।  
लाभालाभौ प्रियद्वेष्यौ यथैनं न जरान्तकौ ॥ ११ ॥  
विषहेरन्भयामर्षौ क्षुत्पिपासे मदोद्भवौ ।  
अरतिश्चैव तंद्री च कामक्रोधौ क्षयोदयौ ॥ १२ ॥
- इति श्रीमहाभारते शतसाहस्र्यां संहितायां वैयासिक्यामुद्योगपर्वणि सनत्सुजा-  
त्यैष्यर्षि विदुरकृतसनत्सुजातप्रार्थन एकचत्वारिंशोऽध्यायः ॥ ४१ ॥

द्वितीयोऽध्यायः ।

वैशंपायन उवाच--

ततो राजा धृतराष्ट्रो मनीषां संपूज्य वाक्यं विदुरोरितं तत् ।

सनत्सुजातं रहिते महात्मा पप्रच्छ बुद्धिं परमां बुभूषन् ॥१॥

ॐ नमः पुंसे पुराणाय पूर्णानदाय विष्णवे । निरस्तनिखिलध्वान्ततेजसे विश्वहेतवे १ ॥ ॐ नम आचार्येभ्यो ब्रह्मविद्भ्यः । सनत्सुजा-  
त्तविवरणं संक्षेपतो ब्रह्मजिज्ञासूनां सुखान्वबोधायारभ्यते । स्वतश्चिद-  
नंदाद्वितीयब्रह्मान्मस्वरूपोऽप्यात्मा स्वाश्रयया स्वविषययाऽविद्यया स्वानुभव-  
गम्यया स्वाभासया स्वाभाविकचित्सदानंदाद्वितीयब्रह्मात्मभावात्प्रच्युतोऽ-  
नात्मनि देहादावात्मभावमापन्नोऽप्राप्ताशेषपुरुषार्थं प्राप्ताशेषानर्थोऽविद्या-  
कामकर्मपरिकल्पितैरेव साधनैरिष्टप्राप्तिमनिष्टपरिहृतिं चाकांक्षल्लौकिक-  
वैदिकसाधनैरनुष्ठितैरपि परमपुरुषार्थं स्वार्थं मोक्षाख्यमलभमानो मकरा-  
दिभिरिव रागद्वेषादिभिरितस्तत आकृष्यमाणः सुरनरतिर्यगादिप्रभेदाभि-  
न्नासु नानायोनिषु परिवर्तमानो मोमुह्यमानः समरन्कथचित्पुण्यवशाद्वे-  
दोदितेनेश्वरार्थकर्मानुष्ठानेनापगतरागादिमलो नित्यादिदोषदर्शनेनोत्पन्नेहा-  
मुत्रफलभोगविरागो वेदान्तेभ्यः प्रतीयमान ब्रह्मात्मभाव बुभुत्सुर्वेदादि-  
तश्मदमादिसाधनसंज्ञो ब्रह्मविदमाचार्यमुपेत्याचार्यानुमारेण वेदान्तश्र-  
वणादिना ब्रह्मास्माति ब्रह्मात्मतत्त्वमवगम्य निवृत्ताज्ञानतत्कार्यो ब्रह्मरूपो-  
वातिष्ठत इतीय वेदान्तमर्यादा । एतत्सर्वं क्रमेण दर्शयति भगवान्सनत्सु-  
जातः । धृतराष्ट्रः शोकमोहाभिततस्तरति शोकमात्मविदिदि वेदान्तवा-  
दमुपश्रुत्य ब्रह्मविद्यया विना शोकापनयनमशक्य मन्वानः “अनुक्त यदि ते  
क्तिचेद्वाचा विदुर विद्यत” इति विदुरायोक्तवान् । अथोक्तश्रुतवाक्योपि  
परमकारुणिकः सर्वज्ञः सन्ब्रह्मविद्यां विशिष्टाधिकारिविषयां मन्वानः  
“शूद्रयोनावहं जातो नातोऽन्यद्वक्तुमुत्सह” इति शूद्रयोनिजत्वादौपनिषद्-

ह्यात्मतत्त्वज्ञाने नाहमधिकृत इत्युक्त्वा कथमेन धृतराष्ट्रं ब्रह्मविद्यायाः परमे पदे परमात्मनि पूर्णानन्दे स्वाराज्ये स्थापयिष्यामीति मन्वानश्छांदोग्योपनिषत्प्रसिद्धमितिहास स्मृत्वा नान्यो भूमान तमसः परं परमात्मान दर्शयितुं शक्नुयादिति मत्वा तमेव भगवन्त सनत्सुजातं योगबलेनाहूय प्रत्युत्थानादिभिर्भगवंत पूजयित्वाह क्षत्ता “भगवन्सशयः कश्चित् धृत-तराष्ट्रस्य मानसे यो न शक्यो मया वक्तुं त्वमस्मै वक्तुमर्हसि । यं श्रुत्वायं मनुष्येद्रः सर्वदुःखातिगो भवेत् । लाभालाभौ प्रियद्वेष्यौ यथैवं न जरान्तकौ । विषहेत मदोन्मादौ क्षुत्पिपासे भयाभये । अरति चैव तंद्रां च कामक्रोधौ क्षयोदयाविति” । भगवन्येनासौ सकलसंसारकारण-धर्माधर्मविवर्जितः सर्वदुःखातिगो मुक्तो भवेत्तमस्मै धृतराष्ट्राय वक्तुमर्हसीत्युक्त्वान् । तत इति । तत एतद्वाक्यसमन्तरम् । वैशंपायनो जनमेजयं प्रति कथयामास वक्ष्यमाणम् । विदुरेण सनत्सुजात प्रतीरितमुक्तं यद्वाक्यं तत्सपूज्य संमान्य । सनत्सुजात । सनदिति सनातनं ब्रह्मोच्यते हिरण्यगर्भाख्यम् । तस्मात्सनातनाद्ब्रह्मणो मानसाज्ञानवैराग्याग्यादिसमन्वितः सुष्ठु जात इति सनत्सुजात इत्युक्तो भगवान्सनत्कुमार-तम् । रहिते रहसि प्राकृतजनवर्जिते । महात्मा महाबुद्धिः । पप्रच्छ पृष्ठवान् । बुद्धि परमामुत्तमा पूर्णानन्दाद्वितीयविषयाम् । किमर्थं बुभूषन्भ-वित्तिमिच्छन्ब्रह्मात्मविद्ययाऽपहृतमत्मानं लब्धमिच्छन्नित्यर्थः ॥ १ ॥

धृतराष्ट्र उवाच ॥

सनत्सुजात यदिदं शृणोमि न मृत्युरस्तीति तव प्रवादम् ।

देवासुरा ह्याचरन्ब्रह्मचर्यममृत्युवे तत्कतरन्नु सत्यम् ॥ २ ॥

तदेवाह । सनत्सुजातोति । हे सनत्सुजात यन्मृत्युर्हि नास्तीति शिष्यान्प्रत्युपदिष्टमिति विदुरः प्राह । देवासुराः पुनरमृत्युवे मृत्योर-भावायामृतत्वप्राप्तये ब्रह्मचर्यमाचरन्तो गुरौ वासं कृतवन्तः । श्रूयते च छांदोग्ये । तद्वोभये देवा असुरा अनुबुबुधिरे इत्याचारभ्य तौ ह द्वात्रिं-

शत वर्षाणि ब्रह्मचर्यमूषतुरित्यन्तेनेद्रविरोचनयोः प्रजापतौ ब्रह्मचर्याचरणं एकशत ह वै वर्षाणि मघवा प्रजापतौ ब्रह्मचर्यमुवासेति च । यदि मृत्युर्नास्तीति तव पक्षस्तर्हि कथं देवासुराणाममृत्यवे ब्रह्मचर्याचरणं तत्तयोर्मृत्युसद्भावासद्भावपक्षयोः कतरन्तु सत्यं यत्सत्यं तद्ब्रह्महर्षसीत्यभिप्रायः ॥ २ ॥

सनत्सुजात उवाच ॥ अमृत्युः कर्मणा केचिन्मृत्युर्नास्तीति चापरे ॥

शृणु मे श्रुत्वतो राजन्यथैतन्मा विशंकिथाः ॥३॥

एव पृष्टः प्राह भगवान्सनत्सुजातः । अमृत्युरिति । केचित्पुनरविद्याधिखूढाः परमार्थतो मृत्युसद्भावमन्यमाना वेदाक्तेन कर्मणाऽमृत्युरमृतत्वमवतीति मत्वाऽमृत्यवेऽमृतत्वप्राप्तये वेदोक्तं कर्माचरन्ति । तथाऽन्ये विषयविषान्धा विषयव्यतिरेकेण निर्विषय मोक्षमन्यमानाः कर्मणैवामृत्युरमृतत्वं देवादिभाववर्णयन्ति । तत्रैव च रागिगीतं श्लोकमुदाहरन्ति । अपि वृन्दावने शून्ये सृगालत्वसंश्लिष्टं । न तु निर्विषय मोक्षकदाचिदपि गौतमेति । तथैव परमात्मव्यतिरेकेण द्वितीयमपश्यन्तो ज्ञानकर्मभ्याममृतत्ववर्णयन्ति । अपरे पुनरद्वितीयात्मदर्शिन आत्मव्यतिरेकेण द्वितीयमपश्यन्तो मृत्युर्नास्तीति वर्णयन्ति । हे राजन्यथैतत्पक्षयोरविरोधः संभवति तथा ब्रुवतो मे मम वाक्यं शृणु मा विशंकिथाः । मयोक्तैर्यैश्चंकां मा कृथाः ॥ ३ ॥

उभे सत्ये क्षत्रियाद्यप्रवृत्ते मोहो मृत्युः संमतो यः कवीनाम् ।

प्रमादं वै मृत्युमहं ब्रवीमि तथाऽप्रमादममृतत्वं ब्रवीमि ॥४॥

कथमित्याह । उभे इति । ये पूर्वोक्ते मृत्योरस्तित्वनास्तित्वे उभे । हे क्षत्रियाऽऽद्यप्रवृत्ते । य आदिसर्गास्तमारभ्यप्रवृत्ते । अथवा क्षत्रियाद्यक्षत्रियप्रधानं प्रवृत्ते वर्तमाने । कथं पुनरुभयोः परस्परविरुद्धयोरस्तित्वनास्तित्वयोः सत्यत्वमिति तत्राह । मोहो मृत्युः संमतो यः कवीनामिति । भवेदयं विरोधोऽस्तित्वनास्तित्वयोर्द्यदि परमार्थरूपो मृत्युः स्यात्कः

तर्हि मृत्युः । यो मोहो मिथ्याज्ञानम् । अनात्मन्यात्माभिमानः स मृत्युः  
 केषाचित्कवीना मतः । अह तु न तथा मृत्युं ब्रवीमि । कथं तर्हि ।  
 प्रमादं मृत्युमहं ब्रवीमि । प्रमादः प्रच्युतिः स्वाभाविकब्रह्मभावात् । तं  
 प्रमादं मिथ्याज्ञानस्यापि कारणमात्मानवधारणमात्माज्ञानं मृत्युं जननमरणा-  
 दिलक्षणं सर्वानर्थवीजमहं ब्रवीमि । तथा च सदाऽप्रमादं स्वाभाविक-  
 स्वरूपेणावस्थानममृतत्वं ब्रवीमि । तथा च श्रुतिः । स्वरूपावस्थानमेव  
 मोक्षपदं दर्शयति । परं ज्योतिरूपसपद्यं स्वेन रूपेणाभिनिष्पद्यत इति ।  
 तथाऽनुगीतासु स्पष्टमाह— एको यज्ञो नास्ति ततो द्वितीयो यो हृच्छय-  
 स्तमहमनुब्रवीमीति । यतः स्वरूपावस्थानलक्षणो मोक्षः । अत एव चतुः  
 विधिक्रियाफलविलक्षणत्वादेव न कर्मसाध्यममृतत्वं नापि समुच्चिताभ्यां  
 ज्ञानकर्मभ्यामिति । अमृत्युः कर्मणा केचिदित्येतदनुपपन्नमेवेत्युक्तं भवति ।  
 वक्ष्यति चास्य पक्षस्य स्वयमेव निराकरणम्— “कर्मोदये कर्मफलानुरागा-  
 स्तत्रानु ते यान्ति न तरन्ति मृत्युम् । ज्ञानेन विद्वास्तेज अभ्येति नित्यं  
 न विद्यते ह्यन्यथा तस्य पथा” इति ॥ ४ ॥

प्रमादाद्वै असुराः पराभवन्न प्रमादाद्ब्रह्मभूता भवन्ति ।

नैव मृत्युर्व्याघ्र इवात्ति जंतून् ह्यस्य रूपमुपलभ्यते हि ॥५॥

कथमेतदवगम्यते प्रमादो मृत्युरप्रमादोऽमृतत्वमिति तत्राह । प्रमादा-  
 दिति । प्रमादात्स्वाभाविकब्रह्मभावप्रत्यवनादनात्मनि देहादावात्मभावाद-  
 सुरा विरोचनप्रभृतयः पराभवन्पराभूताः । तथा च श्रुतिः । अनुपल-  
 म्यात्मानमित्यारभ्य देवा वा असुरा वा ते पराभविष्यन्तीत्यंतेन । तथाऽ-  
 प्रमादात्स्वाभाविकचित्सदानंदद्वितीयब्रह्मात्मज्ञानावस्थानाद्ब्रह्मभूताः सुरा-  
 श्चंद्रादयः । तथा च श्रुतिः । त देवा आत्मानमुपासते तस्मात्तेषां च सर्वे  
 लोका आप्ताः सर्वे च कामा इत्यादिना । अथवाऽसुषु प्राणेष्विन्द्रियेष्वेव  
 रमन्त इत्यसुराः । अनात्मविदो वैषयिकाः प्राणिनोऽसुराः । ते स्वाभा-  
 विकब्रह्मभावमातिक्रम्यानात्मनि देहादावात्मभावमापन्नाः पराभवन्ति तिर्य-

गादियोनिमापन्नाः । तथा च बह्वृचब्राह्मणोपनिषत् । तस्मान्न प्रमाद्ये-  
त्तन्नातीयादिति । तथा स्वस्मिन्नात्मन्येवोपरमन्यात्माविदः सुराः । तथा  
चोक्तम् । “आत्मन्येव रतिर्येषा स्वस्मिन्ब्रह्मणि चाचरे । ते सुरा  
इति विख्याता सूरयश्च सुरा मता” इति । अप्रमादात्ते  
स्वाभाविकब्रह्मात्मनावस्थानाद्ब्रह्मभूता निवृत्तमिथ्याज्ञानतत्कार्या ब्रह्मैव  
संबभूवुरित्यर्थः । नन्वन्य एव सर्वजंतूनामुपसंहारको मृत्युः प्रसिद्धः  
ऋथमुन्यते प्रमादं वै मृत्युमहं ब्रवीमीति तत्राह । नैव मृत्युरात्ति भक्षयति  
प्राणिनः । यदि भक्षयेत्तर्हि व्याघ्र इवास्य रूममुपलभ्येत न चोपलभ्यते  
तस्मान्नास्त्येव मृत्युः ॥ ५ ॥

यमं त्वेके मृत्युमतोऽन्यमाहुरात्मावासममृतं ब्रह्मचर्यम् ।

हृषित्तुलके राज्यमनु गास्ति देवः शिवः शिवानामाशिवोऽशिवानाम् ॥

ननूपलभ्यते सावित्र्युपाख्याने अथ सत्यवतः कायादिति । कथमुच्यते  
नास्य रूपमुपलभ्यत इति तत्राह । यममिति । सत्यं उपलभ्यते  
तथापि न साक्षान्मृत्युः । कस्तीर्हि । यः प्रमादाख्योऽज्ञानमृत्युः स एव  
साक्षाद्विनाशहेतुत्वात् । तथाऽज्ञानस्य विनाशहेतुत्वं श्रूयते । इह चेदत्रे-  
दीदथ सत्यमस्ति न चेदवेदीन्महती विनष्टिरिति । बृहदारण्यके प्रमादा-  
ख्यस्याज्ञानस्य साक्षान्मृत्युत्वं दर्शितम् । मृत्युर्वै तमो ज्योतिरमृतमिति ।  
यस्मात्प्रमाद एव साक्षात्सर्वानर्थबीजं तस्मान्न प्रमाद्येत । चित्सदानन्दा-  
इद्वितीयब्रह्मभावेनैवावतिष्ठेत्यर्थः । तथा चाज्ञानस्य बन्धहेतुत्वं विज्ञानस्य  
मोक्षहेतुत्वमुक्तं भगवता । अज्ञानेनावृत्तं ज्ञानं तेन मुह्यन्ति जन्तव इति ।  
यस्मात्प्रमाद एव मृत्युः प्रमादोऽमृतत्वमत एव न कर्मसाध्यममृतत्वम् ।  
नापि कर्मप्राप्य नित्यसिद्धत्वात् । नित्यप्राप्तत्वाच्च । तथा च श्रुतिः ।  
एष नित्यो महिमा ब्राह्मणस्येति । तथा तमेव विवित्वाऽतिमृत्युमेति  
नान्यः पन्था विद्यतेऽयनाय । तमेव धीरो विज्ञाय प्रज्ञा कुर्वीत ब्राह्मण  
इति ज्ञानस्यैव मोक्षसाधनत्वं दर्शितम् । तथा च ज्ञानं चक्षुषा गृह्यत

इति । वक्ष्यति च भगवाञ्ज्ञानस्यैव मोक्षसाधनत्वम् । अतवन्तः क्षत्रि-  
येति । एवं मृत्युं जायमानं विदित्वेति च । तथा च मोक्षधर्मे ‘ कर्मणा  
बध्यते जतुर्विद्यया च विमुच्यते । तस्मात्कर्म न कुर्वन्ति यतयः पारद-  
र्शिन इति’ ॥ ज्ञानं विशिष्टं न हि यज्ञा इति च । तथा च ज्ञानस्यैव मोक्ष-  
साधनत्वं मन्यमानः सर्वकर्मपरित्यागमाह भगवान्वेदाचार्यो मनुः । यथो-  
क्तान्यपि कर्माणि परिहाय दिजोत्तमः । आत्मज्ञाने शमे च स्याद्वेदाभ्यासे  
च यत्नवानिति । तथाह भगवान्परमेश्वरः । “ज्ञानं तु केवलं सम्यगपवर्ग-  
फलप्रदम् । तस्माद्भवाद्भविमलं ज्ञानं कैवल्यसाधनम् ॥ विज्ञातव्यं प्रयत्नेन  
श्रीतव्यं दृश्यमेव च । एकं सर्वत्रगो ह्यात्मा केवलश्चित्मात्रकः ॥  
आनन्दो निर्मलो नित्यः स्यादेतत्साख्यदर्शनम् । एतदेव परं ज्ञानमेतन्मो-  
क्षोऽनुगीयते । एतत्कैवल्यममलं ब्रह्मभावश्च वर्णितः । आश्रित्यैतत्परं तत्त्व-  
तन्निष्ठास्तत्परायणाः ॥ गच्छन्ति मां महात्मानं यतन्तो विश्वमीश्वरमिति’ ।  
नन्वेव चेत्तर्हि कर्माणि नानुष्ठेयानि । न नानुष्ठेयानि किं तु ज्ञानिना नानुष्ठे-  
यानि । तथा चाह भगवान् । यस्त्वात्मरतिरेव स्यादिति । तथा च  
ब्रह्मपुराणे कावषेयः किमद्य नश्चाध्ययनेन कार्यामिति । तथा च बह्वृच-  
ब्राह्मणोपनिषत् । किमर्थं वयमध्येष्यामहे । तथा च बृहदारण्यके विदुषः  
कर्मसंन्यासं दर्शयति । एतद्ब्रह्म वैतदिति । तथा लैगे । ज्ञानामृतेन  
मृतस्य कर्मणा प्रजया च किमिति । तथा चाथर्वणी श्रुतिः । नैतद्विद्वा-  
निति । केन तर्ह्यनुष्ठेयानि । अज्ञानिनाऽऽरुरुक्षुणा सर्वकर्माणि सदाऽनु-  
ष्ठेयानि । न ज्ञानिना । तथा चाह भगवान् । लोकेऽस्मिन्द्विविधा निष्ठे-  
ति । आरुरुक्षोर्मुनेर्योगमिति । तथा चाह भगवान्सत्यवतीसुतः—  
“ द्वाविमावथ पंथानौ यत्र वेदाः प्रतिष्ठिताः । प्रवृत्तिलक्षणो धर्मो नि-  
वृत्त्यैव व्यवस्थितः ” ॥ नन्वेवमारुरुक्षुणापि कर्माणि नानुष्ठेयानि कर्मणां  
बंधहेतुत्वात्तथा चाक्तं भगवता “कर्मणा बध्यते जतुर्विद्यया च विमुच्यते”  
इति । सत्यं तथापीश्वरार्थतया फलनिर्पेक्षमनुष्ठीयमानानि न बंधहेतूनि ॥



तथा चोक्तं भगवता । यज्ञार्थात्कर्मण इति । किमर्थं तर्हि तेषामनुष्ठानं सत्त्वशुद्धयर्थमिति ब्रूमः । तथा चोक्तं भगवता । कायेन मनसा बुद्ध्यैति । यज्ञो दानं तपश्चैव पावनानि मनीषिणामिति । गतसगस्येति च । तथा च । “कषायपक्तिः कर्माणि ज्ञान तु परमा गतिः । कषाये कर्मभिः पक्ते ततो ज्ञानं प्रवर्तत” इति । ननु कर्मणामपि विद्यासाहिताना मोक्षहेतुत्वं श्रूयते । विद्या चाविद्या च यस्तद्वेदोभयमिति । तथा च मनुः “तपो विद्या च विप्रस्य निःश्रेयसकरे उभे” इति । नैतत् । पूर्वापराननुसंधाननिबन्धनोऽयं भ्रमः । तथा हि विद्या चाविद्या च यस्तद्वेदोभयं । सहेत्युक्त्वाऽविद्यया मृत्युं तीर्त्वा विद्ययाऽमृतमश्नुत इति विद्याविद्ययोर्भिन्नाविषयत्वेन समुच्चयाभावः श्रुत्यैव दर्शितः । इदमेव स्पष्टमाह भगवान्मनुः “तपो विद्या च विप्रस्य निःश्रेयसकरावुभौ ” इत्युक्ते समुच्चयाशक्ता मा भूदिति । “तपसा कल्मष हान्ति विद्ययाऽमृतमश्नुत” इति तपसो नित्यनैमित्तिकलक्षणस्य कर्मणः श्रुतावेव विनियोग दर्शितवान् । तथा ईशावास्यमिदं सर्वमिति सर्वस्य तावन्मात्रत्वमुक्त्वा तदात्मभूतरय सर्वस्य तावन्मात्रत्वं पश्यतस्तद्दर्शनेनैव कृतार्थस्य साध्यान्तरमपश्यतस्यागेनैव भुजार्थेति त्यागेनैवात्मपरिपालनमुक्त्वाऽतदात्मवेदिनः केन तर्ह्यात्मपरिपालनमित्याशङ्क्याह “कुर्वन्नेवेह कर्माणि जिजीविषेच्छत समाः । एव त्वयि नान्यथेतोऽस्ति न कर्म लिप्यते नरे” । एवं सर्वभूते त्वयि नरमात्राभिमानिन्यज्ञेऽविद्यानिमित्तोत्तरपूर्वाघयोरश्लेषविनाशाभावात्कुर्वन्नेव सदा यावज्जीव कर्म जिजीविषोदित्यज्ञस्य नरमात्राभिमानिनः शुद्धयर्थं यावज्जीवं कर्माणि दर्शयति । अत एभिरपि वाक्यैः कर्मणां शुद्धिसाधनत्वमेवावगम्यते । न मोक्षसाधनत्वम् । यद्यप्युक्तं “तेनैति ब्रह्मवित्पुण्यकृतैजसश्च” इति चशब्दात्समुच्चयोऽवगम्यते तदपि प्रसिद्धश्रुतिविनियोगानुसारेण वेदितव्यम् । तथा चानुगीतासु स्पष्टमाह भगवान्कर्मणा शुद्धिद्वारेणैव मोक्षसाधनत्व नित्यनैमित्तिकैरिति ॥ वक्ष्यति भगवान्सनत्सुजातः शुद्धिद्वारेणैव मोक्षसा-

अनत्वं तदर्थमुक्तं तप एतदिति । ननु कथं सत्त्वशुद्धिद्वारेणैव मोक्षसाधन-  
त्वं विनापि सत्त्वशुद्धि ज्ञानेनैव मोक्षः सिध्यत्येव । सत्यम् । ज्ञानेनैव  
मोक्षः सिध्यति किं तु तदेव ज्ञान सत्त्वशुद्धिं विना नोत्पद्यते इति वयं  
ब्रूमः । तथा चोक्तम् । “ज्ञानमुत्पद्यते पुंसां क्षयात्पापस्य कर्मणः” इति ।  
तथा चाह याज्ञवल्क्य — “तथाप्यपक्वकरण आत्मज्ञानस्य न क्षमः”  
इति । विशुद्धसत्त्वस्यैव नित्यानित्यवस्तुविवेकादिद्वारेण मोक्षसाधनज्ञान-  
निष्पात्तरास्ति । तस्मात्सत्त्वशुद्धयर्थं सर्वेश्वरमुद्दिश्य सर्वोणि वाङ्मनःकाय-  
लक्षणानि श्रौतस्मार्तानि कर्माणि समाचरेत् । यावद्विशुद्धसत्त्व इहामुत्र-  
फलभोगविरागो योगारूढो भवति तावत्कर्माणि कुर्वीत । तथा चाह  
भगवान्— “आरुरुक्षोर्मुनेर्योगं” इति । “सन्यासस्तु महाबाहो दुःख-  
स्याप्नुमयोगतः” इति ॥ तस्य लक्षणमुक्तं यदा हि नेन्द्रियार्थेष्विति ॥  
यस्तु पुनरेव यज्ञदानादिना विशुद्धसत्त्व इहामुत्रफलभोगविरागो योगारूढो  
भवति तस्य शम एव कारणं न कर्मेति । तथा चोक्तं— “योगारूढस्यः  
तस्यैव शमः कारणमुच्यते” । तस्माच्छमदसाधनसंपन्नः श्रवणादि-  
समन्वितो योगी युञ्जीत सततमात्मानं रहसि स्थित इति । कथं तर्हि  
योगानुष्ठानं कार्यम् । शृणु । समे देशे शर्करावह्निवालुकाशब्दजलाशया-  
दिवर्जिते मनोनुकूले शुचौ नात्युच्छ्रितं नातिनीचं चैलाजिनकुशोत्तरं  
स्थिरमासनं प्रतिष्ठाप्य तत्रोपविश्यासनं स्वस्तिकादि बद्ध्वा समं कायशिरो-  
श्रीव धारयन्नचलं विश्वादीन्विश्वतैजसप्रज्ञाञ्जाप्रस्वप्नसुषुप्तिक्रमेण कार्य-  
कारणाविनिर्मुक्ते पूर्णात्मन्युपसहृत्य पूर्णात्मना स्थित्वा । “व्यायेत्पुरीशयं  
देवं पूर्णानन्दं निरजनम् । अपूर्वानपरं ब्रह्म नेति नेत्यादिलक्षणम् ।  
अज्ञानयाद्यसस्पृष्टमनुदितानस्तमितज्ञानात्मनावस्थितं परं परमात्मानं नमो  
नम इति । तथा चोक्तं ब्रह्मविद्धिः । विविक्तदेशमाश्रित्य ब्राह्मणः शुद्ध-  
चेतसा । भावयेत्पूर्णमेकारस्यं हृद्याकाशमयं विभुम् । तथा चोक्तं ब्राह्मे  
“तस्माद्विमोक्षाय कुरु प्रयत्नमिति ” । एव युञ्जन्सदात्मानं परमात्मत्वेन

यदा साक्षाद्विजानाति तदा निरस्ताज्ञानतत्कार्यो वीतशोकः कृतकृत्यो भवति । तथा च बृहदारण्यके । आत्मानं चेद्विजानीयादिति । तथा ईशावास्ये । यस्मिन्सर्वाणि भूतानीति । तथा च कठवल्लीषु तं दुर्दक्ष-मिति । तथा च कावषेयगीतासु । आत्मज्ञः शोकसंतीर्णो न विभेति कुतश्चनेति । तथा च मनुः । सर्वेषामपि चैतेषामात्मज्ञानं परं मतमिति । तथा चाह भगवान् । एतद्बुद्ध्या बुद्धिमानस्यात् । यस्मात्तद्विज्ञानादेव परम-पुरुषार्थप्राप्तिस्तस्मात्तमेव परमानदात्मानमात्मत्वेन जानीयादयमहमस्मीति । न किञ्चिदन्यञ्चितयेत् । तथा च श्रुतिः । तमेव धीरो विज्ञायतेति । तथा चाह भगवान् । सकल्पप्रभवान्कामानिति । एवं प्रसंगात्सर्वशास्त्रार्थः संक्षेपतो दर्शितः ॥

अथेदानीं प्रकृतमनुसरामः । यस्मात्प्रमाद एव सर्वानर्थबीजं तस्मात्प्रमादमेवाह मृत्युं ब्रवीमि न यद्मम् । यमं तु पुनरेके विषयविषांघ्रा-अविद्याधिरूढाः स्वात्मव्यतिरेकेण द्वितीयं पश्यन्ति मृत्युम् । अतो मयोक्तान्मृत्यो प्रमादाख्यादन्यं परं वैवस्वतमाहुः । आत्मावासमात्मनि बुद्धौ वसतीत्यात्मावासरतम् । तथा च मनुः “ यमो वैवस्वतो राजा यस्तवैष हृदि स्थितः । तेन चेदविवादस्ते मा गगा मा कुरुन्वज ” । अमृतममरणधर्माणं ब्रह्मचर्यं ब्रह्मणि स्वात्मभूते चरमाणं ब्रह्मनिष्ठमि-त्यर्थः । श्रूयते कठवल्लीषु— कस्तं मदामदं देवं मदन्यो ज्ञातुमर्हतीति । पितृलोके राज्यमनुशास्तीति । शिवः सुखप्रदः शिवानां पुण्यकर्मणाम-शिवोऽसुखप्रदः । अगिवानां पापकर्मणाम् ॥ ६ ॥

अस्यादेष निःसरते नराणां क्रोधः प्रमादो लोभरूपश्च मृत्युः । अहंगतेनैव चरन्विमार्गान्न चात्मनो योगमुपैति कश्चित् ॥ ७ ॥

एवं तावत्प्रमाद एव मृत्युरिति मृत्युरूपं निर्धारितम् । इदानीं तस्यैव कार्यात्मनावस्थानं दर्शयति । आस्यादिति । यः प्रमादाख्यां मृत्यु-सं-प्रथममास्यात्मना परिणमते । आस्योऽभिमानात्मकोऽहंकारः । तथा

चोक्तं—“सर्वार्थाक्षिपसंयोगादसुधातुसमन्वयात् । आस्य इत्युच्यते घोरो  
 ह्यहंकारो गुणो महान् ” । एवमहंकारात्मना स्थित्वा ततोऽहंकारान्निः-  
 सरति निर्गच्छति कामात्मना ततः कामः स्वविषये वर्तमानः प्रतिहत-  
 क्रोधः प्रमादो मोहरूपश्च भवति । ततोऽहंगतेनाहंस्वरूपमापन्नेनाहका-  
 राद्यात्मना स्थितेनाज्ञानेन तदात्मभावमापन्नो ब्राह्मणोऽहं क्षत्रियोऽहं वैश्यो-  
 ऽहं शूद्रोऽहं म्यूलोऽहं कृशोऽहममुष्यपुत्रोऽस्य नत्तेत्येवमात्मको रागद्वेषादि-  
 समन्वितः चरन्विमार्गोऽश्रौतस्मार्तविपरीतान्मार्गान् चात्मनः परमात्मनो  
 योगं समाधिलक्षगमुपैति कश्चिदपि । अथवाऽविद्याकामकर्माणि संसारस्य  
 प्रयोजकभूतानि । पूर्वत्र मोहो मृत्युः समत इत्यनेनान्यथाःग्रहणात्मिकाऽ-  
 विद्या दर्शिता । उत्तरत्र कर्मोदय इति कर्म वक्ष्यति । अथेदानीं कामो-  
 मिऽधीयते । अस्यन्ते शिष्यन्तेऽनेन संसारे प्राणिन इत्यास्यः कामः ।  
 अथवा आस्यवदास्य सर्वजग्धृत्वात् । तथा चोक्त भगवता “काम एष  
 क्रोध एष” इति । एष मृत्युरास्यात्मना स्थित्वा ततः क्रोधात्मना  
 विपरिणमते । उक्तं च “कामात्क्रोधोऽभिजायत” इति । ततोऽहंगते-  
 नाहकारापन्नेनाज्ञानेनाहकारफलकारूढेन चिदाभासेन चरन्विमार्गान्  
 चात्मनो योगमुपैति कश्चित् ॥७॥

ते मोहितास्तद्वशे वर्तमाना इतः प्रेतास्तत्र पुनः पतन्ति ।

ततस्तान्देवा अनु परिप्लवन्ते अतो मृत्युर्मरणादभ्युपैति ॥८॥

किं च । त इति । ते अहंकारादिरूपेण स्थितेनाज्ञानेन मोहिता देहा-  
 द्यात्मभावमापादिताः । तद्वशे अहकाराद्यात्मना परिणतप्रमादाख्यमृत्युवशे  
 वर्तमानाः । अतोऽस्मात्प्रेता धूमादिमार्गेण गत्वा तत्र परलोके यावत्सं-  
 पातमुपित्वा पुनराकाशादिक्रमेण देहग्रहणाय निष्पतन्ति । श्रूयते च ।  
 तस्मिन्यावत्संपातमुषित्वाऽथैनमेवाध्वानं पुनर्निवर्तन्ते । ततोऽनतरं पुन-  
 र्देहग्रहणावस्थाया तं देवा इंद्रियाण्यनुसृत्य कर्माणि परि समंतात्प्लवन्ते  
 समंततः परिवर्तन्त इत्यर्थः । अतोऽस्मात्कारणादिद्रियगुणानुस्मरणान्मरणं

यान्ति । ततो मरणाञ्जन्माभ्युपैति ततो मृत्युम् । एवं जन्ममरणप्रवृ-  
त्तारूढो न कदाचिन्मुच्यत इत्यर्थः । आत्माज्ञाननिमित्तत्वात्संसारस्य याव-  
त्परमात्मानमात्मत्वेन साक्षात् जानाति तावदयं तापत्रयामिभूतो मक-  
दिभिरिव रागेद्वेषादिभिरितस्ततः समाकृष्यमाणो मोमुह्यमानोऽवतिष्ठत  
इत्यर्थः । प्रत्यगज्ञानजननेषु सर्वद्वैताकाराज्ञानपरिणामेषु स्वस्याभासश्च-  
रिम्नफलके समारूढ साक्षित्वेश्वरत्वकारणत्वान्तर्यामित्वरूपतामात्म-  
गच्छति । स च प्रपंचस्थोऽपि वस्तुतो न तेन संबध्यते । असंगागम-  
विरोधात् । तस्मादाश्वरत्वादिक कल्पितम् । उक्तं हि “अविद्याकृतनाम-  
रूपोपाध्यनुरोधीश्वरो भवतीति” । तथा च तद्बोधदेव तद्वतिरित्यविरुद्ध-  
मित्यर्थः । उक्तं च सुरेश्वराचार्यैः “स्वाभासफलकारूढस्तदज्ञानजभूमिषु ॥  
तत्स्थोऽपि तदसबद्ध ईश्वराद्यात्मता गतः” ॥ ८ ॥

**कर्मादये कर्मफलानुरागास्तत्रानु ते यान्ति न तरन्ति मृत्युम् ।**

**सदर्थयोगानवगमात्समन्तात्प्रवर्तते भोगयोगेन देही ॥ ९ ॥**

एवं तावदविद्याकामयोर्बन्धहेतुत्वमभिहितम् । अथेदानीं कर्मणां बन्ध-  
हेतुत्वमाह । कर्मेति । अमृत्युः कर्मणा केचिदिति । कर्मणाऽमृतत्व भव-  
तीति यन्मतान्तरन्यस्त तन्निराकरोति । न केवलं कर्मणाऽमृतत्व भवति ।  
अपि तु कर्मादये कर्मणामुत्पत्तौ कर्मफलानुरागाः सन्तस्तत्र तस्मिन्कर्म-  
फलेऽनुयान्ति । यस्मात्तत्रैवानुयान्त्यतो न तरन्ति मृत्युम् । पुनः पुनर्ज-  
न्ममरणात्मके संसारे परिवर्तन्त इत्यर्थः । कस्मात्पुनः कर्मादये कर्मफल-  
नुरागास्तत्रैव परिवर्तन्ते । सदर्थयोगानवगमात् । सदर्थेन योगः सदर्थ-  
योगः सदर्थेन परमात्मना योगस्तस्य सदर्थयोगस्य एकत्वस्यानवगमात् ।  
स्वात्मनश्चित्सदान्नाद्वितीयब्रह्मतत्त्वभावानवगमादित्यर्थः । समन्तात्सम-  
न्ततः प्रवर्तते भोगयोगेन विषयरसबुद्ध्या देही । यथाऽन्धो निम्नोन्नतवर्ण-  
टकस्थलादिषु परिभ्रमत्येवमसात्रपि विवेकहीनः सर्वत्र विषयाकांक्षया  
परिभ्रमति ॥ ९ ॥

तद्वै महामोहनमिन्द्रियाणां मिथ्याथयागऽस्य गतिर्हि नित्या ।  
मिथ्यार्थयोगाभि हतांतरात्मा स्मरन्नुपारते विषयान्समंतात् ॥१०॥

किं च तादिति । यद्रागाभिभूतस्येन्द्रियाणां विषयेषु प्रवर्तनं तन्महा-  
मोहनम् । एतदुक्तं भवति । यस्य विषयेषु न वास्तवबुद्धिस्तस्येन्द्रियाणि-  
विषयेषु न प्रवर्तन्ते । तस्य विषयेषु प्रवृत्त्यभावादात्मन्येव प्रवृत्तिः ।  
रुतश्च मोहनिवृत्तिः । यस्य विषयेषु वास्तवबुद्धिस्तस्येन्द्रियाणां पराभूतेषु  
विषयेषु प्रवृत्तवान्न स इमं सदाद्वितीयं प्रत्यभूत परमात्मानमात्मत्वेन  
सःक्षाज्जानाति । तथा चोक्तं— स्त्रीपिंडसपर्ककलुषितचेतसो विषयविषांघा  
ब्रह्म न जानन्तीति । ततश्च महामोहेन पुनःपुनर्विषयेषु प्रवृत्तिः । तथा  
चाह मनुः— “न जातु कामः कामानामुपभोगेन शाम्यतीति” । ततश्च  
मिथ्याथैरविद्याकरिपतैः शब्दादिविषयैर्भोगो भवति तस्मिन्मिथ्यार्थयोगेऽस्य  
देहिनो गतिः संसारगतिर्नित्या नियता । प्रसिद्धं ह्येतत् । स्वात्मभूतं  
परमात्मानमनवगम्य विषयेषु प्रवर्तमानाः पराभूतारित्यर्थादियोनिं प्राप्नु-  
वन्तीति । तथा च बहवृचब्राह्मणोपनिषदि । या वै ता इमाः प्रजाः  
अजायन्त इति । वक्ष्याति च कामानुसारी पुरुषः कामाननु विनश्यतीति ।  
कस्मात्पुनर्मिथ्यार्थयुक्तस्य गतिर्हि नित्येति तत्राह—मिथ्यार्थयोगाभिहतान्त-  
रात्मा मिथ्याभूतविषयसयोगेनाभिहतान्तरात्मा यस्य सोऽभिहतस्वाभाविक-  
ब्रह्मभावः स्मरन्शब्दादिविषयान्तानेवोपास्ते न परमात्मानं समंतात्स-  
मंततः ॥ १० ॥

अभिध्या वै प्रथमं हन्ति चैनं कामक्रोधौ गृह्य चैनं च पश्चात् ।

एतान्वालान्मृत्यवे प्रापयन्ति धीरास्तु धैर्येण तरन्ति मृत्युम् ॥ ११ ॥

तत्किमिति चेत्तत्र यद्भवति तच्छृणु । अभिधेयति । अभिध्या विषय-  
ध्यानं प्रथमं हन्ति । विनाशयति स्वरूपात्प्रच्युत करोति । ततो विषय-  
ध्यानाभिहतमेनं विषयरससनिधौ शीघ्रं प्रतिगृह्य कामश्च हन्ति । ततः  
कामाभिहतमेनं प्रतिगृह्य क्रोधश्च हन्ति । तदेतेऽभिध्यादय एतानाभिध्या-

कामक्रोधवशंगतान्बालानविवेकिनो मूढान्मृत्यवे प्रापयन्ति क्षिपन्ति ।  
श्रूयते कठवह्लोषु 'परांचि खानीति' । धीरास्तु पुनर्धैर्येण विषयाञ्जित्वा  
परमात्मानमात्मत्वेनावगम्य तरन्ति मृत्युम् । श्रूयते च "निचाप्य तं  
मृत्युमुखादिति " ॥ ११ ॥

योऽभिध्यायन्नुत्पतिष्णन्निहन्यादनाचारेणाप्रतिबुध्यमानः ।  
स वै मृत्युं मृत्युरिवाप्ति भूत्वा ह्येवं विद्वान्योऽभिनिहन्तीति

कामान् ॥१२॥

कथ पुनर्धारास्तु धैर्येण विषयाञ्जित्वा मृत्युं तरन्तीत्यत आह य  
इति । योऽभिध्यायन्ननित्याशुचिद्रुःखानुविद्धतया उत्पतिष्णन्नुत्पत्योत्पत्य  
पतन्तीत्युत्पतिष्णवो विषयास्तान्निहन्यात्परित्यजेत् । अनाचारेणानादरेण ।  
अभेद्यदर्शन इवाप्रतिबुध्यमानः पुनःपुनरचितयन्स वै पुरुषो मृत्योरेव  
मृत्युर्भूत्वा मृत्युरिवाप्ति मृत्युम् । उक्तं च " विषयप्रतिसंहार यः करोति  
विवेकतः । मृत्योर्मृत्युरिति ख्यात स विद्वानात्मवित्कविः " इति ॥१२॥

कामानुसारी पुरुषः कामाननु विनश्यति ।

कामान्व्युदस्य ध्रुनुते यत्किञ्चित्पुरुषो रजः ॥ १३ ॥

एवमनित्यादिरूपेण विद्वान्सन्ननादरादिनाऽभिहन्ति कामान् । यः पुन-  
रनादरादिना नाभिहन्ति स किं करोतीत्याह । कामेति । यस्तु पुनर्विष-  
याभिध्यानेन कामानुसारी भवति स कामाननु विनश्यतीति । कामवि-  
षये नष्टे कामाननु कामैः सह विनश्यति । अनित्याः कामगणाः । प्रति-  
क्षण विनाशान्विताः । तद्वत्कामी विशीर्णो भवति । यस्तु पुनर्विषयदो-  
षदर्शनेन कामान्परित्यजति स कामान्व्युदस्य परित्यज्य विवेकबुद्ध्या धनु-  
ते ध्वंसयति । यत्किञ्चिदिह जन्मनि जन्मातरे चोपार्जितं रजः पुण्यपाप-  
दिल्लक्षणं कर्म तत् ध्वंसयति ॥ १३ ॥

देहोऽप्रकाशो भूतानां नरकेऽयं प्रहश्यते ।

गृह्यन्त इव धावन्ति गच्छन्तः श्वभ्रमुन्मुखाः ॥ १४ ॥

कथं पुनरस्य देहस्य काम्यमानस्य हेयत्वामत्यहि । देह इति । योऽयं भूतानां देहो दृश्यते सोऽप्रकाशोऽविद्याकल्प्यमानः केवल नरकः श्लेष्मासृ-  
क्पूयविष्मूत्रकृमिपूर्णत्वात् । तथा चाह मनुः “अस्थिस्थूणं स्नायुबद्धं  
मांसक्षतजलेपनम् । चर्माविनद्ध दुर्गन्धि पूर्णं मूत्रपुरीषयोः । जराशोक-  
समाविष्ट रोगायतनमातुरम् । रजस्वलमनित्यं च भूतावासमिमं त्यजेत्”  
इति । एवमत्यंतबीभत्सित ह्यदिदेह कमनीयबुद्ध्या गृह्यन्तोऽभिकाक्षन्त  
एव धावन्त्यनुधावन्ति । गच्छन्तः श्वभ्रमुन्मुखाः । यथान्वाः  
कूपादिक विवेक्तुमशक्ताः कूपादिपून्मुखाः पतन्त्येव ह्य्याद्यभिकाक्षन्तो  
विषयविषान्वा उन्मुखाः पतन्ति नरकेष्वित्यर्थः ॥ १४ ॥

अमन्यमानः क्षत्रिय किञ्चिदन्यन्नाधयिते तार्ण इवास्य व्याघ्रः ।

क्रोधालोभान्मोहभयान्तरात्मा स वै मृत्युस्त्वच्छरीरे य एषः ॥ १५ ॥

य एव गुह्यन्ति त एव धावन्ति तेषां देहो निरर्थक इत्याह । अमन्य-  
मान इति । य स्रयादिकमभिकाक्षन्ननुधावति स विषयविषाधस्तद्व्यति-  
रिक्त स्वात्मभूत परमात्मानममन्यमानोऽप्रतिबुध्यमानो नाधीयते । तद्विष-  
यमध्यात्मशास्त्रं नाधिगच्छति । तस्यास्य विषयविषाधस्य षडगवेदवि-  
दुषोऽपि देहस्तृणनिर्मितव्याघ्र इव निरर्थको भवति । तथा चाह भगवा-  
न्वसिष्ठः—“चतुर्वेदोऽपि यो विप्रः सूक्ष्म ब्रह्म न विंदति । वेदभारभराक्रान्तः  
स वै ब्राह्मणगर्दभः” । न केवल देहो निरर्थकः । य एवभूतः स एव  
मृत्युरित्याह—क्रोधालोभान्मोहभयान्तरात्मा । क्रोधलोभाभ्या मोहहेतुभ्यां  
मोहभयसमन्वितेऽन्तरात्मा त्वच्छरीरे य एष दृश्यते तवात्मा स एष तव  
मृत्युः । य पुनरजितेन्द्रियः क्रोधलोभादिसमन्वितो विषयेषु प्रवर्तते स  
एष मृत्युः । विनाशहेतुत्वात् । उक्तं च “आत्मैव ह्यात्मनो बधुरात्मैव  
रिपुरात्मनः” इति ॥ १५ ॥

एवं मृत्युं जायमानं विदित्वा ज्ञानेन तिष्ठन्न विभेति मृत्योः ।

विनश्यते विषये तस्य मृत्युर्मृत्योर्यथा विषयं प्राप्य मर्त्यः ॥१६॥



तर्हि केनोपायेन मृत्योर्विनाश इत्याह । एवमिति । एवं क्रोधादिरूपेण जायमान प्रमादाख्य मृत्यु जननमरणादितर्वानर्थवीजं विदित्वा क्रोधादीन्भूतदाहीयान्दोषान्परित्यज्याक्रोधादीन्सपाद्य ज्ञानेन चित्सदानं-दाद्वितीयब्रह्मवर्त्मनाऽवतिष्ठन्न विभेति मृत्योः । तथा च श्रुतिः । आनन्दं ब्रह्मणो विद्वान्न विभेति कुतश्चनेति । कस्मात्पुनर्ज्ञानेन तिष्ठन्न विभेति मृत्योरित्याह । विनश्यते तस्य ज्ञानिनो विषये गोचरे परमात्मनि साक्षात्क्रियमाणे प्रमादाख्योऽज्ञानमृत्युः । यथा मृत्योर्विषय संसारमागतो मृत्युनाभिभूतो नष्टो भवति मर्त्य एवमात्मवेदिनोऽपि विषयमागतोऽज्ञानमृत्युर्नष्टो भवति । उक्तं च ज्ञानमहोदधौ—“ज्ञानसंस्थानसद्भावो ज्ञानाग्निर्ज्ञानवज्रभृत् । मृत्यु हन्तीति विख्यातः स वीरो वीतमत्सरः” इति ॥१६॥  
धृतराष्ट्र उवाच--

यानेवाहुरिज्यया साधुलोकान्द्विजातीनां पुण्यतमान्सनातनान् ।  
तेषां परार्थं कथयन्तीह वेदा एतद्विद्वान्चैति कथं नु कर्म ॥ १७ ॥

एव तावत्कर्मोदय इत्यादिना कर्मणा बंधहेतुत्वमुक्त्वा ज्ञानेन तिष्ठन्न विभेति मृत्योरिति ज्ञानस्यैव मोक्षसाधनत्वमभिहितम् । तत्र चोदयति धृतराष्ट्रः । यानिति । ननु कथं कर्मणां बंधहेतुत्वं यावता यानेवाहुरिज्यया ज्योतिष्टोमादिना साधुलोकान्साधुभिर्धार्मिकैरारूढान्पुण्यतमान्पवित्रान् । सनातनान्नित्यान् । तेषां ब्रह्मलोकपर्यतानां परार्थं परमपुरुषार्थत्वं कथयन्ति । इहास्मिन्ससारमडले वेदाः । एतल्लोकानां परमपुरुषार्थत्वं विद्वान्कथं नु कर्मसाधनं नैति न गच्छति नानुतिष्ठतीत्यर्थः ॥ १७ ॥

सनत्सुजात उवाच—

एवं ह्यविद्वानुपयाति तत्र तत्रार्थजातं च वदन्ति वेशः ।

स नेह आयाति परं परात्मा प्रयाति मार्गेण निहन्त्यमार्गान् ॥१८॥

अथ चैतद्ब्रह्मलोकपर्यतानां साधनभूतं कर्म विद्वान्ब्रह्मवित्कथं नैति

नानुतिष्ठतीत्येवं पृष्ठः प्राह भगवान्सनत्सुजातः एवमिति । सत्यमेक  
 ब्रह्मलोकादिसाध्य सुख परमार्थं मन्यमानो विषयविषाधो ह्यविद्वानुपयाति ।  
 तस्मिन्ब्रह्मलोकादिसाधनभूते कर्माणि न विद्वानविद्यादिदोषदर्शी । तथा  
 च बृहदारण्यके । अनंदा नाम ते लोका अधेन तमसा वृताः । तांस्ते  
 प्रेत्याभिगच्छन्ति अविद्वांसोऽबुधा जनाः ॥ तथार्थजातं च प्रयोजनजातं  
 च तस्यैवाविदुषो वदन्ति वेदाः । यस्मादविदुष एव वदन्ति न विदुषः  
 तस्मान्नेह स विद्वान्ब्रह्मलोकाद्यनित्यसुखे तत्साधने वा कर्मण्यायाति  
 प्रवर्तते । किं तर्हि कुरुते तत्राह । परमात्मानमात्मत्वेनावगम्य परमात्मा  
 सन्ब्रह्मैव सन्पर प्रयाति । मार्गेण ज्ञानेन निहन्ति । अमार्गानसंसार-  
 हेतुभूतात्मनो विरुद्धमार्गान्धर्माधर्मोपासनारूपान् । अथवा एवं हि विद्वान-  
 नुपयाति । तत्रोति पाठे । सगुणब्रह्मविद्वांस्तत्र ब्रह्मलोकादावुपासनामु-  
 पयाति प्राप्नोति । तथार्थजात चास्य वदन्ति वेदाः । कीदृश वदन्ति स  
 नेहायाति स विद्वानिहास्मिह्लोक कर्माव नायाति न जायते । किं तु  
 मार्गेण ब्रह्मोपासनयाऽमार्गान्विरुद्धमार्गान्निहन्ति । एव तत्र हत्वा स हेतु-  
 न्संसारमार्गान्परमात्मा ब्रह्मात्मा सन्कालेन परं ब्रह्म यातीत्यर्थः ॥ १८ ॥

धृतराष्ट्र उवाच—

कोऽसौ नियुक्ते तमजं पुराणं स चोदिद सर्वमनुक्रमेण ।

किं वाऽस्य कार्यमथवा सुखं च तन्मे विद्वन्ब्रूहि सर्वं यथावत् ॥१९॥

एवं तावत्प्रमादस्याज्ञानस्य मृत्युत्वमप्रमादस्य स्वरूपावस्थानलक्षणस्या-  
 मृतत्वम् । प्रमादं वै मृत्युमहं ब्रवीमीत्यादिना दर्शयित्वाऽऽस्यादेष निःसरते  
 नराणामित्यादिना स वै मृत्युस्त्वच्छरीरे य एष इत्यंतेन तस्यैव कार्या-  
 त्मना परिणतस्य सर्वानर्थहेतुत्वं प्रदर्शयित्वा कथमस्य मृत्योर्विनाश इत्या-  
 शङ्क्यैवं मृत्युं जायमानं विदित्वा ज्ञानेन तिष्ठन्न विभोति मृत्योरित्यात्म-  
 ज्ञानेन मृत्युविनाशं दर्शयित्वा यानेवाद्दुरिज्ययेत्यादिना ब्रह्मलोकादेः  
 पुरुषार्थत्वमाशङ्क्यैवं ह्यविद्वानित्यादिना तेषामविद्याविषयत्वेनापुरुषार्थ-

त्वमुक्त्वा परं परात्मा प्रयाति मार्गेणेति ज्ञानमार्गेण मोक्ष उपदिष्टः ।  
 तत्र परं परात्मा प्रयातीति जीवपरयोरेकत्वमुक्तम् । तदसहमानश्रोद-  
 यति धृतराष्ट्रः कोऽसाविति । ननु यदि स एव सत्यादिलक्षणः पर-  
 मात्मा क्रमेणाकाशादि धरिऽयंतं सृष्ट्वा तदनुप्रविश्यान्नमयाद्यात्मना स्थितः  
 संसरतीति चेत्कोऽसौ तं सत्यादिलक्षणमजं ससारं नियुक्ते प्रेरयति ।  
 किमन्येन स्वयमेव चेत्किवास्य नानायोनिषु प्रवर्तमानस्य कार्यं प्रयोज-  
 नम् । अथवा नानायोनिषु प्रवर्तमानस्य तूष्णींभूतस्य स्वे महिम्नि स्थितः।  
 स्य संसारानुप्रवेशेऽसुखमनर्थजात किं वा भवति हे विद्वन्ब्रूहि सर्वं यथा-  
 चत् । तथा च ब्रह्मविदामेकः पुडरीको भगवान्याज्ञवल्क्यः । तत एव  
 सर्वस्य सृष्टिमुक्त्वा तस्यैव जीवात्मत्वमभ्युपगम्य यद्येवं स कथं ब्रह्मन्पा-  
 पयोनिषु जायते, ईश्वरश्च कथं भावैरनिष्टैः संप्रयुज्यत इति कोऽसौ  
 नियुक्त इत्यनेन भगवतोक्तमेव ब्रह्मजीववादपक्षं वावदूकचोर्धं स्वयमेव  
 स्पष्टमुक्तवान् ॥ १९ ॥

सनत्सुजात उवाच—

दोषो महानत्र विभेदयोगे ह्य तादियोगेन भवन्ति नित्याः ।

तथाऽस्य नाधिक्यमुपैति किञ्चिदनादियोगेन भवन्ति पुंसः ॥ २० ॥

एवं पृष्ठं प्राह भगवान् । दोष इति । यद्येवं चोदयत एषोऽभिप्रायः ।  
 नियोज्यनियोक्तत्वादिभेददर्शनादेकस्य कूटस्थस्य तदसंभवाद्भेदेन भवित्त-  
 व्यमिति । तत्र यदि ब्रह्मण एव नानात्वमभ्युपगम्यते चेत्तदा तस्मिन्भेद-  
 योगे ब्रह्मणो नानात्वयोगे दोषो महान् । को दोषः । द्वैतिनो ह्यतथावा-  
 दिनोऽवैदिका भवेयुः । वेदहृदयं परमार्थमद्वैतं च बाध्यं स्यात् । किं च ।  
 नानारूपेण परिणतत्वादनित्यादिदोषोऽस्यूलादिवाक्यविरोधश्च प्रसज्येत ।  
 अथोच्यते नास्माभिर्ब्रह्मणो नानात्वमभ्युपगम्यते अपि तु जीवपरयोर्भेदोऽ-  
 भ्युपगम्यत इति । अत्र हि महान्दोषो यतो विनाशः प्राप्नोति । श्रूयते  
 च “ मृत्योः स मृत्युं ” इत्यादि । “यदा ह्येष एतस्मिन्नुदरमतरं कुरुते

अथ तस्य भयं भवति” इति । अथ जीवपरबोधेदेऽभ्युपगम्यमाने तत्त्व-  
मसि, अहं ब्रह्मास्मि, अयमात्मा ब्रह्म इत्येवमादिश्रुतिस्मृतीतिहासपुराण-  
भाषितत्वादवैदिकत्वं नाम महान्दोषो भवति । कथं तर्हि त्वत्पक्षे जीवे-  
श्वरादिव्यवहारभेदः कथं वा तेषां नित्त्वत्वमिति तत्राह—अनादियोगेन  
भवन्ति नित्याः । अनादिरविद्या माया । तथा चोक्तम् । “ प्रकृति पुरुषं  
चैव विद्म्यनादी उभावपि ” । “ अनादिमायया सुप्तो यदा जीवः प्रबु-  
ध्यते ” । “ अजमनिद्रमस्वप्नमद्वैतं बुध्यते तदा ” । “ अनादिभावं  
यद्विज्ञानेनैव निवर्तते तज्ज्ञानमिति प्राज्ञा ईक्षणं संप्रचक्षते ” । श्रुतयः  
“अनीशया शोचति मुह्यमानः” “ देवात्मशक्तिं स्वगुणैर्निगूढाम् ” । न  
तं विदाथ य इदं ज्ञानानान्यद्युष्माकमंतरं भवति । नीहारेण प्रावृता ज-  
ल्प्या चासुतृप उक्थशासश्चरन्ति । नीहारं तमोऽज्ञानमित्यनर्थान्तरम् ।  
माया तु प्रकृतिं विद्यान्मायिनं तु महेश्वरमिति । “ इद्रो मायाभिः पुरुरूप  
ईयते ” । अजामेका लोहित । अनृतेन हि प्रत्यूढा । अज्ञानेनावृतं ज्ञानं  
तेन मुह्यन्ति जंतव इत्याद्याः स्मृतयोऽपि । यत्साक्षादपरोक्षाद्ब्रह्म । अय-  
मात्मा सर्वान्तरं इति वा । तद्योगेन मायायोगेन भवन्ति जीवादयो  
नित्याः । अद्वितीयस्यापि परमात्मनो मायया बहुरूपत्वमुपपद्यते इवेत्यर्थः ।  
श्रूयते चैकस्यैव बहुरूपत्वम् । इद्रो मायाभिः पुरुरूप ईयते । एको देवः  
सर्वभूतेषु गूढः । एकं सद्विप्रा । एकं सन्तं बहुधा । । एकं  
सन्बहुधा विचारः । त्वमेकोऽसि । अजायमानो बहुधा विजायते । तथा  
च मोक्षधर्मः । एक एव तु भूतात्मा भूते भूते व्यवस्थितः । एकधा बहु-  
धा चैव दृश्यते जलचंद्रवदिति ॥ तथा च याज्ञवल्क्यः । आकाशमेक  
मिती च । तथा कावषेयगीतासु । न जायते म्रियते वेति । एकश्च सूर्य  
इति । तथा परमेश्वर आह । एकः सर्वगतो ह्यात्मेति । एकस्यैव माया-  
बहुरूपं तस्मात्स एव कारण्णात्मा परमेश्वरः कार्यात्मानं जीवात्मानं नियुक्ते  
कृतप्रयत्नापेक्षो मायया न परमार्थतः । संसरति न संसारयति । तच्छ

चाह भगवान् । अहं प्रशास्ता सर्वस्येति । न चाप्यय संसरति न च संसारयत्प्रभुरिति । किं च मायानिमित्ते भेदेऽ-  
म्युपगम्यमानेऽस्य परमात्मनः कार्यकारणात्मनाऽवस्थितस्याधिक्यमाधि-  
पत्यं नापैति किञ्चिदपि । मायात्मकत्वात्सत्तास्य कूटस्थ एव भवतीत्यर्थः ।  
यस्मादेव तस्मादनादियोगेनानाद्याविद्यायोगेन भवन्ति । पुसः पुमासो  
जीवा बहवो भवन्ति । अथवा पुसः पुरुषस्य पूर्णस्य परमात्मनो मायाऽ-  
नादिसिद्धा तद्योगेन बहवो भवन्ति । तथा च सर्वमनुगीतासु स्पष्टमाह  
भगवान् । इदं जगदनेकमिति वेदानुशासनम् । तथा चाह भगवान्पराशरः ।  
आत्मव्यतिरिक्तस्य सर्वस्य मिथ्यात्वम् । “ ज्ञानस्वरूपमत्यन्त निर्मल पर-  
मार्थतः ” इति । तथा चैतत्स्पष्टमाह भगवान्सनत्सुजातः । ब्राह्मे पुराणो  
क्तावधेयगीतासु । अस्येन वेदान्पठध्वमिति ॥ २० ॥

य एतद्वा भगवान्स नित्यो ऽवकारयोगेन करोति विश्वम् ।

तथा च तच्छक्तिरिति स्म मन्यते तथार्थयोगे च भवन्ति  
वेदाः ॥ २१ ॥

एवं तावदेकस्यैव परमात्मनोऽनादिमायायोगेन बहुरूपत्वमुक्तम् । इदानीं  
यदीश्वरस्य कारणत्व तदपि मायोपाधिकमित्याह । य एतदिति । य  
एतद्वा परमार्थभूतो भगवानैश्वर्यादिसमन्वितः परमेश्वरो नित्यः स विकार-  
योगेनेक्षणादिपूर्वक विश्वं करोतीति । तथा तत्सर्वं तच्छक्तिर्देवात्मशक्ति-  
र्मायैव करोति । न परमात्माऽपूर्वादिलक्षण इति स्म मन्यते । न स्वत-  
श्चित्सदानदाद्वितीयस्य कारणत्वम् । किं तु मायावेशवशादित्यर्थः । किं  
तर्ह्यस्य तथाभूतशक्तियोगे प्रमाणमिति चेत्तत्राह तथार्थयोगे तस्य परमा-  
त्मनो जगदुपादानभूतमायार्थयोगे च भवन्ति वेदाः । तस्य मायासद्भावे  
वेदाः प्रमाणं भवन्तीत्यर्थः । तथा च श्रुतिः । इन्द्रो मायाभिरिति । तथा  
चाह भगवान् । देवी ह्येषा गुणमयी मम माया दुरत्ययेति ॥ २१ ॥

श्रुतराप्त् उवाच-

यस्माद्धर्मानज्ञाचरन्तीह केचित्तथा धर्मान्केचिदिहाचरन्ति ।

धर्मः पापेन प्रतिहन्यते वा उताहो धर्मः प्रतिहन्ति पापम् ॥ २२ ॥

एवं तावत्प्रमाद वै मृत्युमह ब्रवीमीत्यादिना मृत्योः स्वरूप तस्य कार्या-  
त्मनाऽवस्थान तन्निमित्तं चानेकार्थं दर्शयित्वा केन तर्ह्यस्य विनाश  
इत्याशक्यैव मृत्यु जायमानमित्यादिना ज्ञानादेवाभयप्राप्तिं दर्शितां श्रुत्वा  
प्रासंगिके चोद्यद्वये परिहृते कर्मस्वभावपरिज्ञानाय प्राह धृतराष्ट्रः यस्मादिति ।  
यस्माद्धर्मानभिष्टेामादीनाचरन्तीह लोके । केचित्तथा धर्मानिहाचरन्ति ।  
किं तेषां धर्मः पापेन प्रतिहन्यत उताहोस्विद्धर्मः प्रतिहन्ति पापम् ।  
अथवा तुल्यबलेनान्यतरेणान्यन्य विनाश इति । अविदुष उभयोरनुभव  
एव । नान्यतरेणान्यतरस्य विनाशः । विदुषः पुनरनयोरपि ज्ञानाग्निना  
विनाश इत्याह ॥ २२ ॥

सनत्सुजात उवाच-

तस्मिन्स्थितौ वाऽप्युभयं हि नित्यं ज्ञानेन विद्वान्प्रतिहन्ति सिद्धम्

यथाऽन्यथा पुण्यमुपैति देही तथागतं पापमुपैति सिद्धम् ॥ २३ ॥

एवं पृष्ठः प्राह भगवान्सनत्सुजातः । तस्मिन्निति । तस्मिन्पुण्यापुण्या-  
त्मके कर्मणि स्थितोऽपि कुर्वन्नप्युभय पुण्यापुण्यलक्षण कर्म नित्य नियमेन  
विद्वान्ज्ञानेन प्रतिहन्ति विनाशयति । कथमेतदवगम्यते ज्ञानेन विद्वान्-  
प्रतिहन्ति तत्राह । सिद्ध प्रसिद्ध ह्येतन्श्रुतिस्मृतीतिहासपुराणेषु । तथा  
च श्रुतिः “मिद्यते हृदयग्रन्थिश्छिद्यन्ते सर्वसशयाः । क्षीयन्ते चास्थ  
कर्माणि तस्मिन्दृष्टे परादरे” इति ॥ यथा पुष्करपलाश इति । यथै-  
षीकातूलमग्नाविति च । यथैधासि समिद्धोऽग्निरिति च । क्षणमात्मानु-  
सधानात्पापं दहति कोटिशः । अन्यथा पापविध्वंसो न भवेत्कोटिपु-  
ण्यतः ॥ अन्यथा ज्ञानहीनश्चेत्पुण्यमुपैति तथागतं पापमुपैति तत्फलं  
चोपभुंके । कथमवगम्यत इति चेत् । एतदपि श्रुतिस्मृतीतिहासपुराणादिषु  
प्रसिद्धम् । तथा च श्रुतिः “इष्टापूर्तं मन्यमाना वरिष्ठं नान्यक्रेयो ह्यभि-

नन्दति मूढाः । नाकस्य पृष्ठे सुकृतेन भूत्वेमं लोकं हीनतरं वा विश-  
न्तीति ” । “ अनंदा नाम ते लोका अन्धेन तमसावृताः । तांस्ते प्रेत्या-  
मिगच्छन्ति य के चात्महनो जनाः ” । “ त्रैविद्या मामिति ” च ॥२३॥  
गत्वेऽभयं कर्मणा भुज्यतेऽस्थिरं शुभस्य पापस्य स चापि कर्मणा॥  
धर्मेण पापं प्रणुदतीह विद्वान्धर्मो बलीयानिति तस्य विद्धि ॥२४॥

किमविदुषोऽनुभव एवोभयोस्तान्यतरेणान्यतरस्य विनाश इति तत्राह ।  
गत्वेति । गत्वा परलोकं प्राप्योभयं पुण्यापुण्यसाध्यं फल कर्मणा पुण्या-  
पुण्यलक्षणेन भुज्यतेऽस्थिरम् । तथा च श्रुतिः “ तद्यथेह कर्मचितो  
लोकः क्षीयत ” इति । श्रूयते च बृहदारण्यके यो वा एतदक्षरमिति ।  
अथ येऽन्यथातो विदुरति च च्छांदोग्ये । स चापि सोऽपि विद्वान्-  
धर्मेण कर्मणा पापं प्रणुदति विनाशयति । तथा च श्रुतिः । धर्मेण पाप-  
मपनुदतीति । इह लोके विद्वान्वक्ष्यमाणलक्षण ईश्वरार्पणबुद्ध्या कर्मानु-  
ष्ठाता तस्य धर्मो बलीयानिति विद्धि जानीहि । ईश्वरेऽर्पितत्वात् । तथा  
च वक्ष्यति । तदर्थमुक्त तप एतदिष्या ताभ्याम्सौ पुण्यमुपैति विद्वान् ।  
पुण्येन पाप विनिहत्य पश्चात्स जायते ज्ञानविदीपितात्मा । ज्ञानेन चा-  
त्मानमुपैति विद्वानथान्यथा वर्गफलानुकाक्षी । अस्मिन्कृत तत्परिगृह्य  
सर्वममुत्र भुंक्ते पुनरेति मार्गमिति ॥ २४ ॥

येषां धर्मेषु विस्पर्धा बले बलवतामिव ।

ते ब्राह्मणा इतः प्रेत्य स्वर्गे यान्ति प्रकाशताम् ॥२५॥

येषां धर्मे न च स्पर्धा तेषां तज्ज्ञानसाधनमित्याह श्लोकद्वयेन । येषा  
मिति । येषां विषयपराणा स्वर्गादावुर्वश्यदिभोगश्रवणात्तत्साधनभूत-  
ज्योतिष्टेयमादिधर्मेषु विस्पर्धा संघर्षो वर्ततेऽस्मादहमुत्कृष्टतर धर्मं कृत्वाऽ-  
स्मादपि सुखी भूयासामिति । बले बलवतामिव । यथा बलवतो राज्ञो  
बलवन्तं राजान दृष्ट्वाऽहमस्मादपि बलवतां सपाद्यैन जित्वाऽस्मादपि सुखी  
भूयासामिति संघर्षो वर्तते तद्वदतिफलसंगसहितास्ते ब्राह्मणा यज्ञा-

दिकारिण इतः प्रेत्य धूमादिमार्गेण गत्वा स्वर्गं नक्षत्रादिरूपेण यान्ति  
 प्राप्नुवन्ति प्रकाशतां प्रकाशम् । श्रूयते च—अथ य इमे ग्राम इष्टापूर्ते  
 दत्तमिति ॥ २५ ॥

येषां धर्मं न च स्पर्धा तेषां तज्ज्ञानसाधनम् ।

ते ब्राह्मणा इतो मुक्ताः स्वर्गं यान्ति त्रिविष्टपम् ॥२६ ॥

येषां विषयानाकृष्टचेतसामनित्यफलसाधनज्योतिष्टोमादौ धर्मं न च  
 स्पर्धा न च संघर्षो विद्यते न वर्तते तेषां फलनिरपेक्षमीश्वरार्थं कर्मानुष्ठा-  
 नवतां तद्यज्ञादिकं कर्म चित्तशुद्धिद्वारेण ज्ञानसाधनम् । तथा च श्रुतिः ।  
 तमेतं वेदानुवचनेन ब्राह्मणा विविदिपन्ति यज्ञेन दानेन तपसाऽनाशकेनेति ।  
 वक्ष्यति च भगवान्स्वयमेव शुद्धिद्वारेणैव ज्ञानसाधनत्व पुण्येन पाप विनि-  
 हत्य पश्चात्स जायते ज्ञानविदीपितात्मेति । ये यज्ञास्त्रिभिर्विशुद्धसत्त्वाः पर-  
 मात्मानमात्मत्वेनावगच्छन्ति ते ब्राह्मणा इतोऽस्मात्कार्यकारणलक्षणाश्लोका-  
 प्रेत्य मुक्ताः स्वर्गं सुखं पूर्णानन्दं ब्रह्म यान्ति । इतरतः स्वर्गादस्य वैल-  
 क्षण्यमाह । त्रिविष्टपमिति । त्रिभिराभ्यात्मिकादिभिस्तापैः सत्त्वादिभिर्जा-  
 त्रदादिभिर्वा मुक्तं त्रिविष्टपम् । अथवा तौर्विष्टं प्रविष्टमधिकारिणं पातीति  
 त्रिविष्टपमिति ॥ २६ ॥

तस्य सम्यक्समाचारमाहुर्वेदविदो जनाः ।

नैनं मन्येत भूयिष्ठं बाह्यमाभ्यन्तरं जनम् ॥ २७ ॥

इदानीं विदुषः समाचारमाह । तस्येति । तस्य विदुषः सम्यक्समाचारं  
 वेदविदो जना विद्वांस आहुः । नैनं योगिनं मन्येत चिंतयेत् । भूयिष्ठं  
 बहु । बाह्यमाभ्यन्तरं जनम् । पुत्रकलत्राद्याभ्यन्तरं जनम् । इतरद्बाह्यम् ।  
 तथा पुत्रमित्रादयो न गृह्णन्ति तेषामगोचर एव वर्ततेत्यर्थः ॥२७॥

यत्र मन्येत भूयिष्ठं प्रावृषीब तृणोदकम् ।

अन्नपानं च बिप्रेन्द्रस्तज्जीवेन्नानुसंज्वरेत् ॥ २८ ॥

वीदृशे देशे वास इत्याह । यत्रेति । यत्र यस्मिन्देसे मृग इह मृगैः



यथैकान्ते जनरहिते स्थान आर्जाव्ये वने स्वस्थास्तिष्ठति तद्वत्सोऽपि चोरा-  
दिपीडारहितेऽन्नपानादि भूयिष्ठ बहुल वर्तत इति मन्येत प्रावृषीव तृणो-  
दकं बहुल भवति तद्वत् । तृणोलपमिति केचित् । तृणोलपमिति ख्यातं  
मुनिभोज्यान्नादिष्विति । दूर्वाविशेष इति केचित् । तत्र स्थित्वा तदन्न-  
पानादिनोपजीवेत् । नानुसञ्जरेत्संतप्तो न भवेत् । अन्यथान्नपानादिरहिते  
देशे कथ नाम देहयात्रा सिध्येदिति संतप्तो भवति । ततश्च न योग-  
सिद्धिः ॥ २८ ॥

यत्राकथयमानस्य प्रयच्छत्यशिवं भयम् ।

अतिरिक्तमिवाकुर्वन्स श्रेयान्नेतरो जन ॥ २९ ॥

तत्राप्येवविधजनसमांषे वाम इत्याह । यत्रेति । यत्र यस्मिन्देसेऽकथ-  
यमानस्य तूष्णींभूतस्य स्वमाहात्म्यं प्रच्छादयतो येनकेनचिदाच्छन्नस्य येन  
केनचिदाशिस्य यत्रक्वचन शायिन आत्मानमिव लोकं पश्यतो जडव-  
ह्येकमाचरतः प्रयच्छत्यशिव जड भव इति मत्वाऽशिवमकल्याणमवमाना-  
दिकं प्रयच्छति । तथारिक्तमिवाकुर्वन्यथा कश्चिस्थितप्रज्ञलक्षणज्ञो ब्रह्म-  
विदिति ज्ञात्वा प्रणिपातादिपूर्वकमीश्वरबुद्ध्या संपूजयति तद्वत् । अज्ञात-  
तयातीरिक्तं ब्राह्मणजातिमात्रप्रयुक्तपूजातीरिक्तं पूजान्तरं ब्रह्मविदनुरूपम-  
कुर्वन्नवमानादिकमेव कुर्वन्यो जनः सोऽस्य विदुषः श्रेयान् । नेतरो यः  
प्रणिपातादिपूर्वकमीश्वरबुद्ध्या पूजयति । तथाह मनुः । समानाद्ब्राह्मणो  
नित्यमुद्विजेत विषादिव । तथा चाह पराशरः । समानानात्परा  
हानिर्नान्या विद्वज्जने मतेति । जनेनावमतो योगी योगसिद्धिं च  
विंदतीति ॥ २९ ॥

यो वाऽकथयमानस्य ह्यात्मानं नानुसञ्जरेत् ।

ब्रह्मस्वं नोपहन्याद्वा तदन्नं संमतं सताम् ॥ ३० ॥

क्रीदशस्य तर्ह्यन्नं भोज्यमित्याह । यो वा इति । अकथयमानस्य  
तूष्णींभूतस्य सर्वोपसंहारं कृत्वा पूर्णात्मनाऽवस्थितस्यात्मानं नानुसञ्जरेत्

त्तापयेत् । ब्रह्मस्वं नोपहन्याद्वा । ब्रह्मनिष्ठासाधनभूतं चैलाजिनपुस्तका-  
दिकं नोपहन्याद्वा । तथा चोक्तम् । रत्नहेमादिकं नास्य योगिनः स्वं  
प्रचक्षते । कुशवल्कलचैलादि ब्रह्मस्वं योगिनो विदुः । अन्यदपि ।  
ब्रह्मस्व ब्राह्मणस्व नोपहन्याद्वा । वा समुच्चये । तदन्न तस्यान्न संमतं सतां  
भोज्यत्वेन ॥ ३० ॥

नित्यमज्ञातचर्या मे इति मन्येत ब्राह्मणः ।

ज्ञातीनां तु वसन्मध्ये नैव विद्येत किञ्चन ॥ ३१ ॥

पुनरपि तस्यैव समाचारमाह । नित्यमिति । नित्यं नियमेनाज्ञातचर्या  
गूढचर्या मे मम कर्तव्येति मन्येत । ब्राह्मणो ब्रह्मवित् । ज्ञातीनां ज्ञाति-  
पुत्रादिप्रभृतीनां मध्ये संनिधौ वसन्नैव विद्येत प्रतिपद्येत किञ्चन किञ्चि-  
दपि । कश्चिदिति केचित् । योगी नैव विद्येत । पुत्रकलत्रादिकं परित्यज्य  
केवलं स्वात्मनिष्ठो गूढचार्यैव भवेदित्यर्थः । तथा च श्रुतिः । कुटुंबं  
पुत्रदाराश्च वेदागानि च सर्वशः । यज्ञ यज्ञोपवीत च त्यक्त्वा गूढश्चरे-  
न्मुनिः । तथा चाह वसिष्ठः । यन्न सन्तं न चासन्त नाश्रुतं न बहुश्रु-  
तम् । जानन्नपि हि मेधावी जडबल्लोकमाचरेदिति । अथवा नित्यमज्ञा-  
तचर्या । अज्ञाते चक्षुराद्यविषयभूत वाचामगोचरेऽनुदितानस्तमितज्ञाना-  
त्मनावास्थितेऽशनायाद्यसंस्पृष्टे पूर्णानदस्वरूपे सर्वान्तरे प्रत्यग्भूते ब्रह्मणि  
चर्या निष्ठा समाधिलक्षणा मे मम कर्तव्या । न पराग्भूतदेहेन्द्रियपुत्रामित्र-  
कलत्रादौ स्थूलेऽहं कृशोऽहं ब्राह्मणोऽहं क्षत्रियोऽहमित्येवमात्मिका कर्तव्ये-  
ति मन्येत । स ब्राह्मणो ब्रह्मवित् । तथा च श्रुतिः । यश्चक्षुषा न पश्यतीति ।  
यस्मादेव तस्मादज्ञात एव ब्रह्मणि निष्ठा कर्तव्या । तस्मात्क्रोधमानादयोऽ-  
नित्या विषयाश्चेन्द्रियाणि च । ज्ञातयश्च समाख्याता देहिनस्तत्त्वदर्शि-  
न इतीन्द्रियादीनां ज्ञातिशब्देनोक्तत्वात् । ज्ञातीनामिन्द्रियादीनां मध्ये वसन्प-  
श्यन्शृण्वन्स्पृशन्निजप्रवृत्तिमन्यमानो विजानन्नपि नैवमात्मारूपेण विद्येत  
प्रतिपद्येत । तत्साक्षित्वादात्मनः । तथा च श्रुतिः । अथ यो वेदेद

जिघ्राणीति स आत्मेति । देहद्वयतद्धर्मानात्मत्वेन न गृह्णीयादित्यर्थः ॥ ३१ ॥

को ह्येनमन्तरात्मानं ब्राह्मणो मन्तुमर्हति ।

निर्लिङ्गमचलं शुद्धं सर्वद्वंद्वविवर्जितम् ॥ ३२ ॥

कस्मात्पुनरेव गृह्यतेऽत आह । को ह्येनमिति । को हि ब्राह्मणो ब्रह्म-  
विद्विषयासक्त्या ज्ञातानां सनिधौ वसन्निर्लिङ्ग सूक्ष्ममचलं क्रियाकर्त्रादि-  
शून्यं शुद्धमविद्यादिदोषरहित सर्वद्वंद्वविवर्जितमज्ञानायापिपासादिवर्मविव-  
र्जितमन्तरात्मानं प्रमात्रादिसाक्षिण मानातराविषयीभूतं मन्तुमर्हति ज्ञातुं  
योभ्यो भवति, न कोऽपीत्यर्थः । किं च विपरीततया जानात्यनात्मविषयी-  
भूतम् । एवमुक्तेन प्रकारेण देहद्वयतद्धर्मतया स्थूलोऽहं कृशोऽहं न  
गच्छामि न पश्यामि मूको बधिरः काणः सुख्यहं दुःख्यहमिति ब्राह्मणः  
सन्मन्तुमर्हति । तथा च सति ब्राह्मण्यमेव हीयत इत्यर्थ । वक्ष्यति च ।  
य एव सत्यान्नापौति स ज्ञेयो ब्राह्मणस्त्वयेति ॥ ३२ ॥

योऽन्यथा सन्तमात्मानमन्यथा प्रतिपद्यते ।

किं तेन न कृतं पापं चौरैणात्मापहारिणा ॥ ३३ ॥

यस्त्वेव मनुते स पापीयानित्याह । योऽन्यथेति । योऽन्यथाऽज्ञाना-  
निर्लिङ्गमचलं शुद्धं सर्वद्वंद्वविवर्जितं चित्सदानन्द ब्रह्मात्मना सन्त स्वात्मा-  
नमन्यथा देहद्वयतद्धर्मात्मतया कर्ता भोक्ता सुखी दुःखी कृशः स्थूलोऽ-  
मुष्य पुत्रोऽस्य नसा ब्राह्मणोऽहमित्येवमात्मानं प्रतिपद्यते किं तेन मूर्खे-  
णान्माविदाऽऽत्मचौरैणात्मापहारिणा न कृतं पापम् । महापातकादि-  
सर्वं कृतं तेनेत्यर्थः । तथा च श्रुतिः । असुर्या इति । ब्राह्मण्यं प्राप्य  
लोकेऽस्मिन्न मूकबधिरो भवेदिति स्मृतिः । तस्माद्विषयभूतदेहद्वियादि-  
ध्वात्मभाव परित्यज्याज्ञात एव वागाद्यगोचरे परमात्मनि निष्ठा कर्त-  
व्येत्यर्थः ॥ ३३ ॥

अश्रान्त स्यादनादानात्संमतो निरुपद्रवः ।

शिष्टो न शिष्टवत्स स्याद्ब्राह्मणो ब्रह्मचित्कविः ॥ ३४ ॥

अन्यथा देहद्वयमिन्द्रियादितद्दर्माननुपपादयतः किं भवतीत्यत आह  
 अश्रान्त इति । योऽनात्मभूतदेहोन्द्रियतद्दर्मानात्मत्वेन नोपादत्ते स पुरुषो-  
 ऽश्रान्तः स्यात्संसारश्रमयुक्तो न भवेत् । अशनायापिपासादेर्देहादिधर्मत्वान् ।  
 तथा च श्रुतिः । अशनायापिपासे प्राणस्येति । देहद्वयाध्यासेन तद्दर्मा-  
 ध्यासो भवति । तस्याप्यविद्यैव मूलम् । इहानीं ज्ञानादज्ञाननिवृत्तौ तन्मूलः  
 सोपि निवर्तत इत्यर्थः । य एवमश्रान्ततया निरुपद्रवो भवति क्रोधलोभ-  
 भयहर्षादयो भूतदाहीया योगान्तराया उपद्रवास्तद्धीनो निरुपद्रवः  
 संमतो विद्वद्भिः शिष्टत्वेन संमतः । शिष्टवन्न स्यान्नाचरेत् । जडवच्चरे-  
 द्ब्राह्मणो ब्रह्मवित्कविः ॥ ३४ ॥

ये यथा वान्तमश्नन्ति श्वाला नित्यमभूतये ।

एवं ते वान्तमश्नन्ति स्ववीर्यस्योपभोजनात् ॥ ३५ ॥

इदानीमगूढचारिण कुत्सयन्नाह । ये यथेति । मूढा श्वाला इति  
 प्रोक्ताः । श्वालाः श्वाना इति दर्शनात् । यथा श्वालाः श्वानो मूढा वा  
 वान्तमुद्गीर्णमश्नन्त्येव ये शिष्टा ब्रह्मविद् । स्वमाहात्म्य ख्यापयन्तोऽगूढ-  
 चारिणो वर्तन्ते ते वान्तमुद्गीर्णमश्नन्ति स्ववीर्यस्योपभोजनाद्यदिदं  
 वान्ताशन तदभूतयेऽनर्थायैवेत्यर्थः । तस्माद्गूढः सन्नशिष्टवदेव  
 समाचरेदिति ॥ ३५ ॥

अनाढ्या मानुषे वित्ते आढ्या वेदेषु ये द्विजाः ।

ते दुर्धर्षा दुष्प्रकंप्या विद्यात्तान्ब्रह्मणस्तनुम् ॥ ३६ ॥

इदानीं योगिन प्रशसयन्नाह । अनाढ्या इति । अनाढ्या अबहुमता  
 असक्तात्मानो मानुषे वित्ते जायापुत्रवित्तादिषु । आढ्या वेदेषु वेदप्रति-  
 पाद्याहिसास्त्यास्तेयब्रह्मचर्यशमादिसाधनेषु ये द्विजास्ते दुर्धर्षा दुष्प्रकं-  
 प्याश्च विद्यात्तान्ब्रह्मणस्तनु ब्रह्मस्वरूपभूतानित्यर्थः ॥ ३६ ॥

सर्वान्स्विष्टकृतो देवान्विद्याद्य इह कश्चन ।

न समानो ब्राह्मणस्य यस्मिन्प्रयतते स्वयम् ॥ ३७ ॥

किं च ब्रह्मविन्महिमैषः । सर्वानिति । सर्वानग्न्यादीन्स्विष्टकृतः सुष्टु  
इष्टं कुर्वन्तीति । तथा च श्रुति । स्विष्टं कुर्वन्स्विष्टकृदिदि । देवत्प्र-  
त्येकमुद्दिश्य त्यागार्थं विद्यात् । य इह कश्चन सर्वदेवतायाज्यपि ब्राह्म-  
णस्य न समानो ब्राह्मणेन ब्रह्मविदा न समान इत्यर्थः । नैतदाश्चर्यम् ।  
यस्मिन्देवताविशेषे हविष उद्देशत्यागेन फलार्थं प्रयतते स्वयं यजमान  
इदमग्नय इदमिन्द्रायेति सोऽपि हविषप्रतियोगी देवताविशेषो न समानो  
ब्रह्मविदा किमुत वक्तव्य देवप्रशुर्यजमानो न समान इति । तथा च  
मोक्षधर्मे । ब्राह्मणस्य न सादृश्ये वर्तते सोऽपि किं पुनः । इष्यते येन  
मंत्रेण यजमानो द्विजोत्तम इति । तथा च मनुः । ब्रह्मविद्वयः परं भूतं  
न किंचिदिति ॥ ३७ ॥

यमप्रयतमानं तु मानयन्ति स मानितः ।

न मान्यमानो मन्येत नावमानेन संज्वरेत् ॥ ३८ ॥

पुनरपि तस्यैव समाचारमाह । यमिति । यं ब्रह्मविदमप्रयतमान  
चूर्णीभूत सर्वोपसंहारं कृत्वा स्वे महिम्नि व्यवस्थितं गूढचारिणं केचि-  
द्विद्वांस स्थितप्रज्ञलक्षणज्ञा ब्रह्मविदिति ज्ञात्वा मानयन्ति पूजयन्ति  
चेत्स तैर्मानितः पूजितोऽपि विद्वान्न मान्यमानोऽहमिति मन्येत । तथा  
स्थितप्रज्ञलक्षणानभिज्ञा भ्रज्ञ इति मत्वाऽवमानं कुर्वन्ति चेत्तस्मिन्नव-  
माने निमित्ते नानुसंज्वरेन्नानुत्पेत् ॥ ३८ ॥

लोकस्वभाववृत्तिर्हि निमेषोन्मेषवत्सदा ।

विद्वांसो मानयन्तीह इति मन्येत मानित ॥ ३९ ॥

किं तर्हि मानितेनावमानितेन वा संतव्यमित्याह श्लोकद्वयेन लोकेति ।  
यदिदं विद्वांसो ब्रह्मविद मानयन्तीति तत्तेषा निमेषोन्मेषवत्स्वभाववृत्तिः  
स्वाभाविकी वृत्तिरिति मन्येत ॥ ३९ ॥

अधर्मविदुषो मूढा लोकाः शास्त्रविवर्जिताः ।

न मान्यं मानयिष्यन्ति एवं मन्येदमानितः ॥ ४० ॥

तथावमानितो जनैरवज्ञातो विद्वानेवं मन्येत। अधर्मविदुषो मूढा विवेकहीना लोकाः शास्त्रविवर्जिताः । न मान्यं मानार्हं मानयिष्यन्त्यमान्यमपि मानयिष्यन्तीत्येतदविदुषा स्वभाव इति मन्येत । अमानितोऽपूजितो विद्वान् ॥ ४० ॥

न वै मानं च मौनं च सहितौ वसत सदा ।

अयं हि लोको मानस्य असौ मौनस्य तद्विदुः ॥ ४१ ॥

इदानीं मानमौनयोर्भिन्नविषयत्वमाहान वा इति। न वै मानं च मौनं च सहितौ एकत्र वसतः सदा । अय प्रत्यक्षादिगोचरो लोको लोक्यत इति प्रपंचो मानस्य विषयः । असौ इरलोको मौनस्य । कोऽसौ तद्विदुः । तथा चाह भगवान् । ओ तत्सदिति निर्देशो ब्रह्मणस्त्रिविधः स्मृत इति । तथा चानुगीतासु । ओ तत्सद्विष्णवे चोति सायुज्यानि पदानि वै । इति तच्छब्दवान्यं ब्रह्म मौनस्य विषय इत्यर्थः ॥ एतदुक्तं भवति । मानात्संसारप्राप्तिमौनेन ब्रह्मप्राप्तिरिति । उक्तं च हिरण्यगर्भे । अन्नागनादिभोगेषु भावो मान इति स्मृतः । ब्रह्मानंदसुखप्राप्तिहेतुमौनं इति स्मृतं इति ॥ ४१ ॥

श्रीर्हि मानार्थसंवासात्सा चापि परिपंथिनी ।

ब्राह्मी सुदुर्लभा श्रीर्हि प्रज्ञाहीनेन क्षत्रिय ॥ ४२ ॥

इदानीं मानार्थसंवासेऽपवर्गाभावं दर्शयति । श्रीरिति । हे क्षत्रियः श्रीर्हि मानार्थसंवासान्मानविषयसवासान्मानगोचरे प्रपंचे वर्तमानस्य स्वर्गपश्वन्नादिसाधनभूतं कर्मानुतिष्ठतः श्रीर्हि भवति । सा चापि श्रीः परिपंथिनी श्रेयोमार्गविरोधिनी । तथा च मोक्षधर्मे निबन्धिनी रज्जुरेषेति । य एवं श्रियाभिभूतो मूढः सन्विषयेषु प्रवर्तते तेन प्रज्ञाहीनेन ब्राह्मी ब्रह्मानंदलक्षणा श्रीः । तथा च हिरण्यगर्भे । या नित्या चिद्धनानंता गुणरूपविवर्जिता । आनदाख्या परा शुद्धा ब्राह्मी श्रीरिति कथ्यते । सा दुर्लभा श्रवणायापि न शक्या । तथा च श्रुतिः । श्रवणायापि बहुमिरिति ॥ ४२ ॥

द्वाराणि सम्यक्प्रवदन्ति सन्तो बहुप्रकाराणि दुराचराणि ।

सत्यार्जवे हीर्दंशौचविद्याः षण्मानमोहप्रतिबंधकानि ॥ ४३ ॥

इति श्रीमन्महाभारते शतसाहस्रया संहिताया वैयासिक्यामुद्योगपर्वणि सन-  
त्सुजातपर्वणि द्विचत्वारिंशोऽध्यायः ॥

इदानीं ब्रह्मलक्ष्मीप्रवेशद्वाराणि दर्शयति । द्वाराणीति । द्वाराणि ब्रह्म-  
लक्ष्मीप्रवेशद्वाराणि सन्तः सम्यक्प्रवदान्ति । बहुप्रकाराणि दुराचरणानि दुः-  
खाचरणानि कानि तानि । सत्य यथार्थभाषणं भूतहितं च । आर्जवमकौटिल्यम् ।  
हीरकार्यकरणे लज्जा । दमोऽन्तःकरणोपरतिः । बहिः करणोपरतिः इति  
केचित् । शौचं मलकल्मषप्रक्षालनम् । विद्या ब्रह्मविद्या । षडेतानि मान-  
मोहप्रतिबंधकानि ॥ ४३ ॥

इति श्रीमत्परमहंसपरित्राजकाचार्यश्रीगोविंदभगवत्पूज्यपादशिष्यश्रीशंकरभगव-  
तः कृतौ सनत्सुजातभाष्ये द्वितीयोऽध्यायः ॥ १ ॥

### तृतीयोऽध्यायः ।

धृतराष्ट्र उवाच—

कस्यैष मौनः कतरञ्च मौनं प्रब्रूहि विद्वन्निह मौनभावम् ।

मौनेन विद्वानुत याति मौनं कथं मुने मौनमिहाचरन्ति ॥ १ ॥

अयं हि लोको मानस्येत्यादिना मौनमाहात्म्यं प्रदर्शितं श्रुत्वा प्राह धृत-  
राष्ट्रः । कस्येति । कस्य कीदृशस्यैष पूर्वोक्तो वागाद्युपरमलक्षणो मौनो  
भवति कतरन्नु एतयोरसंभाषणात्मस्वरूपयोर्मौनं प्रब्रूहि । हे विद्वन्निह  
मौनभाव मौनस्वभाव मौनेन तूष्णींभावेन विद्वानुत याति मौनं ब्रह्म ।  
आहोस्विदन्येन । कथं मौनमिहाचरन्ति ॥ १ ॥

सनत्सुजात उवाच —

यतो न वेदा मनसा सहैनमनुप्रविशन्ति ततोऽथ मौनम् ।

यत्रोत्थितो वेदशब्दस्तथायं स तन्मयत्वेन विभाति राजन् ॥ २ ॥

एवं पृष्ठः प्राह भगवान् । यत इति । यतो यस्माद्वेदा मनसा सहैनं

परमात्मानं नानुप्रविशन्ति । तथा च श्रुतिः । यतो वाचो निवर्तन्त इति । ततस्तस्मादेव कारणात्स एव वाचामगोचरः परमात्मा मौनम् । यद्येवं किं लक्षणस्तर्हि परमात्मा तत्राह । यत्रोत्थितो वेदशब्दः । यस्मिन्नर्थे निमित्तभूते समुत्थितो वेदशब्दः शास्त्रादिकारण ब्रह्मेत्यर्थः । अथवा यस्मिन्संवेदिताख्य उत्थितो वाचकत्वेन प्रयुक्तो वेदशब्द इत्यर्थः । तथा वेदशब्दप्रतिप्रायः संविद्रूपोऽय परमात्मा यदि वाचामगोचरः परमात्मा कथमेतदवगम्यते संविद्रूपः परमात्मोति तत्राह । स परमात्मा तन्मयत्वेन ज्योतिर्मयत्वेनैवास्माकं विभाति राज्ञेवमेवास्मदनुभवो नात्राविश्वास कर्तव्य इत्यर्थः । अथवा । श्रुतिस्मृतिहासपुराणादिषु ज्योतिर्मयत्वेन प्रतीयते । तथा च श्रुतिः तद्देवा ज्योतिषां ज्योतिरायुरिति ॥ २ ॥

धृतराष्ट्र उवाच—

ऋचो यजूंष्यधीते यः सामवेदं च यो द्विजः ।

पापानि कुर्वन्पापेन लिप्यते किं न लिप्यते ॥ ३ ॥

इदानीं वेदस्वभावपरिज्ञानाय प्राह धृतराष्ट्रः । ऋच इति । यः पापानि कुर्वन्नुवेदादीनधीते स तेन वेदाध्ययनेन पूयते न वैतद्वक्तुमर्हसीत्यभिप्रायः ॥ ३ ॥

सनत्सुजात उवाच—

नैनं सामान्यूचो वाऽपि यजूंषि चाविचक्षणम् ।

त्रायन्ते कर्मणः पापान्न ते मिथ्या ब्रवीम्यहम् ॥ ४ ॥

एवं पृष्ठः प्राह भगवान् । नैनमिति । यः पापानि कुर्वन्नुवेदादीनधीते नैनं प्रतिषिद्धचारिणमृगवेदादयो वेदाः पापात्कर्मणस्त्रायन्ते न रक्षन्ति । न ते मिथ्या ब्रवीम्यहम् । एवमेतन्नात्राविश्वासः कर्तव्य इत्यर्थः ॥ ४ ॥

न च्छंदांसि वृजिनं तारयन्ति मायाविनं मायया वर्तमानम् ।

छंदांस्येनं प्रजहत्यंतकाले नीडं शकुंता इव जातपक्षाः ॥ ५ ॥

किं कुर्वन्ति चेत्तत्राह । न च्छंदांसीति । छंदांसि ऋगादयो वेदा एनं



वृजिनं धर्मनास्तिकं पापकारिणम् । अधीतवेदमधीतवेदार्थं मायाविनं  
धर्मध्वजं मायया वर्तमानं मिथ्याचारिणं तं न तारयन्ति न रक्षन्ति । किं  
करिष्यन्ति चेत् । यथा शकुताः पक्षिणो जातपक्षाः सन्तो नीडं स्वाश्रयं  
स्यजन्ति एवं छदांसि भंतकाल एन स्वाश्रयभूत प्रजहति परित्यजन्ति ॥

धृतराष्ट्र उवाच —

न चेद्वेदा वेदविदं त्रातुं शक्ता विचक्षण ।

अथ कस्मात्प्रलापोऽयं ब्राह्मणानां सनातनः ॥ ६ ॥

एवमुक्ते प्राह धृतराष्ट्रः । न चेदिति । कर्मोदय इत्यादिना नित्यानां  
काम्यानां च पितृलोकादिप्राप्तिहेतुत्वेन संसारानर्थहेतुत्वस्य दर्शितत्वात् ।  
प्रतिषिद्धस्य कर्मणो नरकहेतुत्वेन संसारानर्थहेतुत्वस्य च दर्शितत्वात् । न  
वेदा वेदविदं त्रातुं शक्ताश्चेदय वेदाध्ययनादिरूपः प्रलापः कस्माद्धेतोः ।  
अनर्थहेतुत्वेन वेदाध्ययनतदर्थविचारतदनुष्ठानानि न कर्तव्यानीत्यर्थः ॥६॥

सनत्सुजात उवाच —

तस्यैव नामादिविशेषरूपैरिदं जगद्भाति महानुभाव ।

निर्दिश्य सम्यक्प्रवदन्ति वेदास्तद्विश्वैरूप्यमुदाहरन्ति ॥ ७ ॥

भवेदेव यद्येष एव वेदार्थः स्यादन्य एव स्वर्गादेः परमपुरुषार्थो मोक्षा-  
ख्यो वेदार्थः । इतरस्य च कर्मराशेरुपासनायाश्च तत्प्राप्तिसाधनज्ञानसाध-  
नांतःकरणशुद्धिसाधनत्वेन पारपर्येण पुरुषार्थत्वादेव वेदप्रतिप्राच्यत्वम् ।  
तथा हि तमेव परमात्मानं परमपुरुषार्थं दर्शयति वेदः — “अनदा नाम ते  
लोका अंधेन तमसा वृताः । तास्ते प्रेत्याभिगच्छन्ति अविद्वासोऽबुधा  
जनाः ” । स्वर्गादिलोकानामपुरुषार्थत्वमनानदात्मकत्वमविद्यावद्विषयत्वेन  
दर्शयित्वा आत्मानं चेद्विजानीयादयमस्मीति पुरुषः । किमिच्छन्कस्य कामाय  
शरीरमनुसज्वरेत्” इत्यात्मविदः कृतार्थत्व दर्शयित्वेह चेदेवदीदथ सत्यमस्ति  
न चेदवेदीनमहती विनष्टिः, य एतद्विदुरमृतास्ते भवन्ति, अथेतरे दुःख-  
मेवापियन्तीत्यात्मविदोऽमृतत्वप्राप्तिमनात्मविद आत्मविनाशमनर्थप्राप्तिं च

दर्शयित्वा 'यदेतदनुपश्यतीत्यात्मानं देवमंजसा । ईशानं भूतभव्यस्य च ततो विजुगुप्सत' इत्यादिभिर्वाक्यैस्तत्स्वरूपतदर्थदर्शनतत्फलानि भूयो भूयो दर्शयित्वा कथमेन रागादिभिर् तस्ततः समाकृष्यमाणं विषयाभिसक्तं मोक्षयित्वा परमे पदे परमात्मानि पूर्णानदे स्वराज्ये मोक्षाख्ये स्थापयिष्यामीति मत्वा तत्प्राप्तिसाधनज्ञानसाधनविविदिषासाधनत्वेन यज्ञदानादीनि दर्शयति वेदः । तमेतं वेदानुवचनेन ब्राह्मणा विविदिषन्ति यज्ञेन दानेन तपमानाशकेनेति । तस्मात्तदर्थत्वेनैव यज्ञादीनां पुरुषार्थत्वम् । इतरत्र तु स्वर्गादौ श्येनयागादीनामिवापुरुषार्थहेतुवात् । तथा च श्रुतिः । प्लवा ह्येते अदृढा यज्ञरूपा अष्टादशोक्तमवरं येषु कर्म । एतच्छ्रेयो येऽभिन्दन्ति मूढा जरामृत्यु ने पुनरेवापि यन्ति । यस्मादेव मोक्षसाधनप्रतिपादकत्वेन ससारानर्थनिवृत्तिहेतुत्व वेदाना तस्माद्धेदा वेदविद त्रातुं शक्ता एवेत्येतत्सर्वमभिप्रेत्याह श्लोकत्रयेण । तत्र प्रथमेन परमपुरुषार्थत्व परमात्मान दर्शयति । तस्यैवेति । तस्यैव परमात्मनो मायाकल्पितैर्नामादिविशेषरूपैरिदं जगद्भाति । हे महानुभाव । कथमेतदवगम्यते तस्यैव नामादिविशेषरूपैरिदं जगद्भातीति । इदो मायाभिः पुरुरूप ईयत इति मायानिमित्तं बहुरूप निर्दिश्य तस्यैव सम्यग्रूपं तदेतद्ब्रह्मापूर्वमनपरमनतरमबाह्यमित्यादिना प्रवदन्ति वेदाः । द्वे वाक् ब्रह्मणो रूपे मूर्तं चामूर्तं चेत्यादिना तस्यैव मूर्तात्मकमात्मवज्जगत्स्वरूप निर्दिश्य तस्यैव सम्यग्रूपं नेति नेतीत्यादिना प्रवदन्ति वेदाः । तथाऽऽत्मन आकाशः संभूत इति वियदादिधरित्र्यंतं तस्यैव कार्यं निर्दिश्य कौशोपन्यासमुखेन तस्यैव सम्यग्रूपं " यतो वाचो निर्वर्तन्त" इत्यादिना प्रवदन्ति वेदाः । तथा हि अधीहि भगवन्नित्यादिना नामादिप्राणान्तं जगान्नादश्य यत्र नान्यत्पश्यतीत्यादिना तस्यैव सम्यग्रूपं भूमानं तमसः परं स्वे महिम्नि स्थितं प्रवदन्ति वेदाः । न केवलं वेदा एवापि तु मुनयोऽपि तद्ब्रह्म विश्ववैरूप्यं विश्वरूपविपरीतस्वरूपमुदाहरन्ति । तथा चाह भगवान्पराशरः—“ प्रत्यस्तमितभेदं

यत्सत्तामात्रमगोचरम् । वचसामात्मसंवेद्यं तज्ज्ञानं ब्रह्मसंज्ञितमिति ” ।  
“तच्च विष्णोः परं रूपमरूपाख्यमनुत्तमम् । विश्वस्वरूपवैरूप्यलक्षणं पर-  
मात्मनः” इति ॥ ७ ॥

तदर्थमुक्तं तप एतदिज्या ताभ्यामसौ पुण्यमुपैति विद्वान् ।

पुण्येन पापं विनिहत्य पश्चात्स जायते ज्ञानविशीपितात्मा ॥८॥

इदानीमीश्वरार्थमनुष्ठीयमानानां कर्मणा तत्प्राप्तिसाधनापेक्षितशुद्धिद्वारा-  
रेण पारंपर्येण पुरुषार्थत्वमन्येषां संसारानर्थहेतुत्वेनापुरुषार्थत्वं दर्शयति  
श्लोकद्वयेन तदर्थमिति । यद्विश्वरूपविपरीतरूपं ब्रह्म तदर्थमुक्तं वेदेन ।  
किं तपः कृच्छ्रचाद्रायणादि । इज्या व्योतिष्टोमादि । किं ततो भवतीति  
चेत् । ताभ्यामिज्यातपोभ्यामसौ पूर्वोक्तविनियोगत ईश्वरार्थं कर्मानुति-  
ष्ठन्पुण्यमुपैति प्राप्नोति । कर्मजन्यापूर्वसंयुक्तो भवति । तेन पुण्येन पापं  
विनिहत्य क्षपयित्वा पश्चादुत्तरकालं स क्षपितारोषकल्मषो जायते ।  
ज्ञानविदीपितात्मा ज्ञानप्रकाशितचित्सदानदाद्वितीयब्रह्मरूपो भवति ॥८॥

ज्ञानेन चात्मानमुपैति विद्वानथान्यथा वर्गफलानुकांक्षी ।

अस्मिन्कृतं तत्परिगृह्य सर्वममुत्र भुंक्तं पुनरेति मार्गम् ॥ ९ ॥

अथ ज्ञानेन चात्मानं परमात्मानमुपैति विद्वानात्मवित् । अथ चेत् ।  
अन्यथा पुनरीश्वरार्थं कर्मानुष्ठानेन क्षपितारोषकल्मषो ज्ञानी न भवति  
तः । वर्गफलानुकांक्षीन्द्रियफलानुकांक्षी स्वर्गादिफलानुकाक्षी सन्नस्मिँल्लोके  
कृतं तद्यज्ञादिकं परिगृह्य सर्वममुत्र परलोके तत्फलमुपभुङ्क्ते । ततः कर्म-  
शेषेण पुनरेति मार्गं संसारमार्गम् । तथा च श्रुतिः । तस्मिन्यावत्संपातमु-  
षित्वाऽथैतमेवाध्वानं पुनानिर्वर्तन्त इति ॥ ९ ॥

अस्मिँल्लोके तपस्तप्तं फलमन्यत्र भुज्यते ।

ब्राह्मणानां तपस्वृद्धमन्येषां तावदेव तत् ॥ १० ॥

इदानीं विद्वदविद्वदपेक्षया कर्मणा फलवैषम्यमाह । अस्मिन्निति ।  
अस्मिँल्लोके यत्तपस्तप्तं तस्य फलममुत्रामुष्मितल्लोके भुज्यते । इति सर्वेषां

समानम् । ब्राह्मणानां ब्रह्मविदां पुनरयं विशेषः । तपस्वृद्धमतीव समृद्धं फल-  
वृद्धिर्भवतीत्यर्थः । तथा च श्रुतिः । यदेव विद्यया करोति श्रद्धयोपनि-  
षदा तदेव वीर्यवत्तरं भवतीति । अन्येषामनात्मविदां वैषयिकाणां तावदे-  
तन्न समृद्धं भवति । यस्य कर्मणो यत्फलं श्रुतं तावन्मात्रफलसाधनं न  
फलसमृद्धिहेतुर्भवतीत्यर्थः ॥ १० ॥

धृतराष्ट्र उवाच—

कथं समृद्धमप्यृद्धं तपो भवति केवलम् ।

सनत्सुजात तद्ब्रूहि कथं विद्याम तद्वयम् ॥ ११ ॥

श्रुत्वैवमाह धृतराष्ट्रः । कथामिति । श्लोकोऽयं स्पष्टोर्थः ॥ ११ ॥

सनत्सुजात उवाच—

निष्कल्मषं तपस्वेतत्केवलं परिचक्षते ।

एतत्समृद्धमप्यृद्धं तपो भवति नान्यथा ॥ १२ ॥

एव पृष्ठ. प्राह भगवान्सनत्सुजातः । निष्कल्मषामिति । यदेतन्निष्क-  
ल्मषं तपस्तत्केवलं परिचक्षते । केवलं बीजमित्युक्तेः सर्वस्यास्य प्रपचस्य  
बीजं निमित्तं यत्तत्केवलमित्युक्तम् । आहोशना गुणसाम्ये स्थितं तत्त्वं  
केवलं त्विति कथ्यते । केवलादेतदुद्धृतं जगत्सदसदात्मकमिति । तदेव  
केवलं तपः समृद्धमप्यृद्धं भवति नान्यथा । यदा निष्कल्मषं न भवति  
सकल्मषं स्यात्तदा समृद्धमप्यसमृद्धं भवति ॥ १२ ॥

तपोमूलमिदं सर्वं यन्मां पृच्छसि क्षत्रिय ।

तपसा वेदविद्वांसः परेत्यामृतमाप्नुयुः ॥ १३ ॥

तदेव प्रशसति । तपोमूलमिति । स्पष्टोऽर्थः ॥ १३ ॥

धृतराष्ट्र उवाच—

कल्मषं तपसो ब्रूहि श्रुतं निष्कल्मषं तपः ।

सनत्सुजात येनेदं विद्यां गुह्यं सनातनम् ॥ १४ ॥

श्रुत्वैवमाह राजा । कल्मषमिति । अस्यार्थः । निष्कल्मषं तपश्चेत-  
त्केवलं परिचक्षत इति श्रुतस्य तपसः कल्मषं ब्रूहि । हे सनत्सुजात ।

येन निष्कल्मषेण तपसेदं गुह्यं सनातनं ब्रह्माहं विद्यामिति ॥ १४ ॥

सनत्सुजात उवाच—

क्रोधादयो द्वादश यस्य दोषास्तथा नृशंसानि च सप्त राजन् ।

ज्ञानादयो द्वादश चाततानाः शास्त्रे गुणा ये विदिता द्विजानाम् ॥१५॥

एव पृष्ठः प्राह भगवान् । क्रोधादय इति । क्रोधादयो यस्य तपसो द्वादश दोषाः कल्मषाः । तथा नृशंसानि च सप्त हे राजन्यस्य तपसो दोषाः । तथा ज्ञानादयो द्वादश चातताना विस्तीर्यमाणः शास्त्रे वेदशास्त्रे ये विदिता गुणा द्विजानां तान्गुणान्दोषाश्च वक्ष्यामीत्यभिप्रायः ॥१५॥

क्रोधः कामो लोभमोहौ विवित्साऽऽकृपाऽसूया मानशोकौ स्पृहा च ।

ईर्ष्या जुगुप्सा च महागुणेन सदा वर्ज्या द्वादशैते नरेण ॥१६॥

क्रोधादीन्दर्शयति क्रोध इति । क्रोधो नाम कामप्रतिघातादुत्पद्यमानस्ताडनाक्रोशनादिहेतुः कामहानिहेतुकश्चान्तःकरणविक्षेपो गात्रस्वेदकंपनादिलिङ्गः । काम रूद्याद्यभिलाषः । लोभः परद्रव्येच्छा न्यायार्जितस्य स्वकीयस्य च द्रव्यस्य तीर्थविनियोगासामर्थ्यं वा । मोहः कृत्याकृत्यविचेकशून्यता । विवित्सा विषयरसान्वेत्तुमिच्छा । अकृपा निष्ठुरता । असूया गुणेषु दोषाविक्षरणं परगुणादिव्वक्षमा वा । मान आत्मबहुमानत्वम् । शोक इष्टार्थवियोगजोऽन्तःकरणविक्षेपो रोदनचित्तनादिलिङ्गोऽप्रतीकारविषयः । स्पृहा विषयभोगेच्छा । ईर्ष्या परश्रियामसाहिष्णुता । जुगुप्सा परगुणानपह्नेतुमिच्छा बीभत्सा वा । एते क्रोधादयो द्वादश दोषाः तपसः कल्मषरूपाः सदा वर्ज्याः । महागुणेन ब्राह्मणेन । महागुणो ब्रह्मप्राप्तिगुणः । तेन ब्रह्मप्राप्तिलक्षणेन महागुणसमन्वितेन वर्जनीया इत्यर्थः । उक्तं च नाममहोदधौ । “महद्ब्रह्म इति प्रोक्तं महत्त्वान्महतामपि । तत्प्राप्तिगुणसंयुक्तो महागुण इति स्मृत ” इति । अथवा ब्राह्मणानामुत्कृष्टगुणयोगः स्वभावसिद्धः । तथा चोक्तं भगवता “ शमोदमस्तपः शौचं क्षान्तिरार्जवमेव च । ज्ञानं विज्ञानमास्तिक्यं ब्रह्म-

कर्मस्वभावजम् ” ॥ १६ ॥

एकैकमेते राजेंद्र मनुष्यं पर्युपासते ।

लिप्समानोन्तरं तेषां मृगाणामिव लुब्धकः ॥ १७ ॥

एतेषां सदा वर्ज्यत्वे हेतुमाह । एकैकमिति । यथा मृगाणामतरं छिद्रं लिप्समानो रंध्रान्वेषणपरो लुब्धको मृगयुरनुवर्तते यथा च छिद्रं लब्ध्वा तान्हन्ति तथा तेषां मनुष्याणां रंध्रान्वेषणपरा एते क्रोधादय एकैकं मनुष्यं पर्युपासते । अथवा मनुष्यान्पर्युपासत इत्यपि पाठः । तस्मिन्नेकैकं मनुष्यान्पृथक्पृथक्पर्युपासत इति योजना । तथा छिद्रं लब्ध्वा तान्हन्ति । तस्मादेतेष्वेकोऽपि दोषो विनाशकारणम् । यस्मादेव तस्मात्सदा वर्ज्यो इत्यर्थः । उक्तं च हिरण्यगर्भे । यथा पांथस्य कान्तारे सिंहव्याघ्रमृगादयः । उपद्रवकरास्तद्वत्क्रोधाद्या दुर्गमा नृणामिति ॥ १७ ॥

संभोगसंविद्विषमेधमानो दत्तानुतापी कृपणो बलीयान् ।

वर्गप्रशंसी वनितां च द्वेष्टा एते परे सप्त नृशंसरूपाः ॥ १८ ॥

इदानीं नृशंससप्तकमाह संभोगेति । संभोगे विषयसंभोगे संविद्यस्य बुद्धिर्वर्तते स संभोगसवित् । विषमिव परेषामुपद्रव कृत्वैधमानो वर्धमानः । अथवा द्विषमेधमान इति पाठान्तरे द्विषद्वेष्य कर्मकृत्वा प्राणिनां तद्द्वारेणैधमान इति । दानं दत्त्वानुताप करोतीति दत्तानुतापी । यत्किञ्चिदर्थलवलाभमात्रलोभात्सर्वावमानं सहत यः स कृपणः । अबलीयाञ्ज्ञानबलवर्जितः । वर्गप्रशंसी । इन्द्रियवर्गप्रशंसी । वनितां च द्वेष्टाऽनन्यशरणां भार्या यो द्वेष्टि । एते परे पूर्वोक्तेभ्यः क्रोधादिभ्यः सप्त नृशंसरूपाः ॥ १८ ॥

ज्ञानं च सत्यं च दमं श्रुतं च अमात्सर्यं हींस्तितिक्षाऽनसूया ।

यज्ञश्च दानं च धृतिः शमश्च महाव्रता द्वादश ब्राह्मणस्य ॥ १९ ॥

इदानीं ज्ञानादयो द्वादशोऽन्यन्ते । ज्ञानं चेति । ज्ञानं तत्त्वार्थसंवेदनम् । सत्यं यथार्थभाषणं भूतहितं च । दमो मनसो दमः । श्रुतमध्यात्मशास्त्र-

श्रवणम् । मात्सर्यं सर्वभूतेष्वसहमानता तदभावोऽमात्सर्यम् । हीरकार्य-  
करणे लज्जा । तितिक्षा द्वंद्वसहिष्णुता । अनसूया परदोषानाविकरणम् ।  
यज्ञोऽग्निष्टोमादिर्महायज्ञश्च । दान ब्राह्मणादिभ्यो धनादिपरित्यागः । धृति-  
विषयसंनिधाविद्वियनिग्रहः । शमोऽन्तःकरणोपरतिर्बहिःकरणोपरतिरिति  
केचित् । एते ज्ञानादयो महाव्रताः परमपुरुषार्थसाधनभूता ब्राह्मणस्य  
वर्णिताः । ये ज्ञानादयो द्वादश चातताना इति पूर्वं प्रस्तुतास्ते वर्णिताः ॥  
॥ १९ ॥

यस्वेतेभ्योऽप्रवसेद्द्वादशेभ्यः सर्वाभिमां पृथिवी स प्रशिष्यात् ।  
त्रिभिर्द्वाभ्यामेकतो वाऽविमुक्ताः क्रमाद्विमुक्ता मौनभूता भवन्ति ॥२०

इदानीं गुणस्तुतिं करोति । यस्त्विति । यस्वेतेभ्यः पूर्वोक्तेभ्योऽप्रव-  
सेत् । प्रवास न करोति तैरेव समन्वितो भवेत् । स सर्वाभिमां पृथिवीं  
प्रशिष्यात्प्रशास्ति । आत्मवश करोति । य एतेषां मध्ये त्रिभिर्द्वाभ्यामेकत  
एकस्माद्वा विमुक्ता एतेपामन्यतमेनापि समन्विताः । त एते क्रमेण विमुक्त  
विशिष्टज्ञानिनो भूत्वा मौनभूता भवन्ति ब्रह्मविदो भवन्ति ॥ २० ॥

दमोऽष्टादशदोषः स्यात्प्रातिकूल्यं कृते भवेत् ।

अनृतं पैशुनं तृष्णा प्रातिकूल्यं तमोऽरतिः ॥ २१ ॥

लोकद्वेषोऽभिमानश्च विवादः प्राणिपीडनम् ।

परिवादोऽतिवादः स्यात्परितापोऽक्षमाऽधृतिः ॥२२॥

असिद्धिः पापकृत्यं च हिंसा चेति प्रकीर्तिताः ।

एतैर्दोषैर्विमुक्तो यः स दमः सद्भिर्बुध्यते ॥ २३ ॥

इदानीं दमदोषानाह श्लोकत्रयेण । दम इत्यादिना । दमोऽष्टादशदो-  
षसमन्वितो भवति । किमिति तेषां दोषत्वामिति चेत्प्रातिकूल्यं कृते  
भवेत् । एतेषामन्यतमे कृते दमस्य प्रतिकूलं भवेत् । अनृतमयथार्थवच-  
नम् । पैशुनं परदूषणवचनम् । तृष्णा विपयाशा । प्रातिकूल्यं सर्वेषां  
प्रतिकूलता । तमोऽज्ञानम् । अरतिर्यथालाभेनासतुष्टिरथवा रतिः स्त्रीसभोगे-

ष्वभिरति । ॥ लोकद्वेषो लोकानामुद्वेगाचरणम् । अभिमानः सर्वत्राप्रणति-  
भावः । विवादो जनकलहाचरणम् । प्राणिपीडन स्वदेहसंपूरणाय प्राणि-  
हिंसा । परिवादः समक्षे परदूषणाभिधानम् । अतिवादो निरर्थकोऽति-  
प्रलापः । परितापो वृथा दुःखचितनम् । अक्षमा द्वंद्वासहिष्णुता ।  
अधृतिरिन्द्रियार्थेषु चपलता । असिद्धिर्धर्मज्ञानवैराग्याणाम् । पापकृत्यं  
प्रतिषिद्धाचरणम् । हिंसाऽविहितहिंसा । इति दमदोषाः प्रकीर्तिताः । एतैः  
अनृतादिभिर्दोषैर्विमुक्तो यो गुणः स दम इति सद्भिरुच्यते ॥ २१-२३ ॥

मदोऽष्टादशदोषः स्यात्यागो भवति षड्विधः ।

विपर्ययाः स्मृता एते मददोषा उदाहृताः ॥ २४ ॥

इदानीं मददोषानाह । मद इति । एतेऽनृतादिहिंसान्ता ये दमदोषत्वेन  
स्थिताः स्मृताः । त एते विपर्ययाः स्मृताः सत्यादिरूपत्वेन स्मृता मद-  
दोषा मदनाशकरा उदाहृताः । त एते सत्यापैशुनातृष्णाप्रातिकूल्यात-  
मोरतिलोकोद्वेषानभिमानविवादाप्राणिहिंसापरिवादानतिवादापरितापक्षमा-  
धृतिसिद्धयपापकृत्याहिंसा इत्येते मदनाशकरा उदाहृताः ॥ २४ ॥

श्रेयांस्तु षड्विधस्त्यागस्तृतीयो दुष्करो भवेत् ।

तेन दुःखं तरन्त्येव भिन्नं तस्मिञ्जितं कृते ॥ २५ ॥

त्यागो भवति षड्विध इत्युक्तं तत्राह । श्रेयानिति । श्रेयास्तु षड-  
विधेषु त्यागेषु तृतीयत्यागो दुष्करो दुःखसंपाद्यः । तृतीयेन त्यागेन  
दुःखमाध्यात्मिकादिभेदाभिन्नं तरन्त्येव । तस्मिन्त्यागे कृते सर्वं जितं  
भवत्येव ॥ २५ ॥

अर्हते याचमानाय पुत्रान्वित्तं ददाति यत् ।

इष्टापूर्तं द्वितीयं स्यान्नित्यं वैराग्ययोगतः ॥ २६ ॥

कामस्त्यागश्च राजेंद्र स तृतीय इति स्मृतः ।

अप्रमादी भवेदेतैः स चाप्यष्टमुणो महान् ॥ २७ ॥

त्यागषट्कं दर्शयति । अर्हत इति सार्धेन । अर्हते दानयोग्याय । याच-



मानाय पुत्रान्वितं ददाति यत् । तदेव त्यागद्वय षण्णां मध्ये प्रथमम् ।  
इष्टापूर्तं द्वितीयं स्यात् । इष्ट श्रौतैककर्मणि यद्दानम् । पूर्तं स्मार्तैककर्मणि ।  
इष्ट देवेभ्यो दत्तं पूर्तं पितृभ्य इति केचित् । नित्य वैराग्ययोगतो विशु-  
द्धसत्त्वस्था नित्यत्वादिदोषदर्शिनो विरक्ततया साधनादिपरित्यागः काम-  
स्यागश्चेति तृतीयः । षण्णां यत् द्विकत्रयं तेषु तृतीयं द्विकरूपत्याग इत्य-  
भिप्रायः । किमेभिर्भवतीत्याह । अप्रमादीति । य एतैः षड्भिस्स्यागैः  
समन्वितः सोऽप्रमादी भवेत् । सोऽप्रमादोऽष्टगुणोऽष्टभिर्गुणैः समन्वितो  
भवति ॥२६॥२७॥

सत्यं ध्यानं समाधानं चोद्यं वैराग्यमेव च ।

अस्तेयं ब्रह्मचर्यं च तथाऽसंप्रहमेव च ॥ २८ ॥

के ते तान्दर्शयति । सत्यमिति । सत्यं यथार्थभाषणम् । ध्यानं चेतसः  
कस्मिंश्चिन्लुभाश्रये मङ्गलपुरुषादौ तैलधारावत्संतताविच्छेदिनी पृथुक्तिः ।  
समाधानं प्रणवेन विश्वाद्युपसहारं कृत्वा स्वाभाविकचित्सदान-  
दाद्वितीयब्रह्मात्मनावस्थानम् । चोद्यं कोहं कस्य कुतो वेति ।  
वैराग्यं दृष्टानुश्रविकविषयवितृष्णता । अस्तेयमचौर्यमात्मनो द्रव्य वा ।  
आत्मचौर्यमुक्तम् । “ योऽन्यथा सन्तमात्मानमन्यथा प्रतिपद्यते । किं  
तेन न कृतं पापं चोरेणात्मापहारिणेत्यादि” । ब्रह्मचर्यमष्टांगमैथु नत्यागः ।  
तथा चोक्तम् । “ दर्शनं स्पर्शनं केलिः कर्तनं गुह्यभाषणम् । सकल्पोऽ-  
ध्यवसायश्च क्रियानिर्वृतिरेव च । एतन्मैथुनमष्टाङ्गं प्रवदन्ति मनीषिणः ।  
विपरीतं ब्रह्मचर्यमेतदेवाष्टलक्षणमिति” । असंप्रहोऽपारिग्रहः पुत्रदारक्षेत्र-  
गृहादीनाम् । एतत्परिपालयेत् ॥२८॥

एवं दोषा दमस्योक्तास्तान्दोषान्परिवर्जयेत् ।

दोषत्यागोऽप्रमादः स्यात्स चाप्यष्टगुणो मतः ॥ २९ ॥

दोषान्वर्जयेदित्याह । एवमिति । दमोऽष्टादशदोषः स्यादिति ये दोषा  
उक्तास्तान्वर्जयेदिति । कस्मादित्यत्राह । दोषत्यागोऽप्रमादः स्यात्तेषु दोषेषु

व्यक्तेषु प्रमादादि न स्यादित्यर्थः । सोऽप्यप्रमादोऽष्टगुणो मतः सत्यं  
ध्यानीमत्यादीनां पूर्वमेवोपादिष्टमित्यर्थः ॥ २९ ॥

सत्यात्मा भव राजेन्द्र सत्ये लोकाः प्रतिष्ठिताः ।

तांस्तु सत्यमुखानाहुः सत्ये ह्यमृतमाहितम् ॥ ३० ॥

इदानीं सत्यस्तुतिः क्रियते । सत्यात्मेति । सत्यात्मा सत्यरूपो भवेति ।  
हे राजेन्द्र सत्ये लोकाः प्रतिष्ठिताः । अमृत मोक्षः ॥ ३० ॥

निवृत्तेनैव दोषेण तपोव्रतमिहाचरेत् ।

एतद्धातृकृतं वृत्तं सत्यमेव सतां व्रतम् ॥ ३१ ॥

निवृत्तेनेति । निवृत्तेनैव दोषेण क्रोधादय इत्यादिना पूर्वोक्तदोषरहि-  
तस्तपोव्रतमिहाचरेत् । एतद्धात्रा परमेश्वरेण कृतं वृत्तं सत्यमेव सतां परं  
व्रतम् ॥ ३१ ॥

दोषैरेतैर्विमुक्तं तु गुणैरेतैः समन्वितम् ।

एतत्समृद्धमप्यृद्धं तपो भवति केवलम् ॥ ३२ ॥

इदानीं कथं समृद्धमित्यादिनोपक्रान्त प्रकरणार्थमुपसंहरति । दोषै-  
रिति । दोषैरेतैः क्रोधादय इत्यादिना पूर्वोक्तैर्विमुक्त गुणैरेतैर्ज्ञानादिभिः  
समन्वितं यदेतत्समृद्धमप्यृद्धं तपो भवति केवलम् ॥ ३२ ॥

यन्मां पृच्छसि राजेन्द्र संक्षेपात्प्रब्रवीमि ते ।

एतत्पापहरं शुद्धं जन्ममृत्युजरापहम् ॥ ३३ ॥

किं बहुना । यन्मामिति । हे राजन्यन्मां पृच्छसि तत्संक्षेपात्समासतो  
ब्रवीमि ते । एतत्पापहरं शुद्धं फलभिकाक्षारहित तपोव्रतं जन्ममृत्युजरा-  
पहं वक्ष्यमाणम् ॥ ३३ ॥

इन्द्रियेभ्यश्च पंचभ्यो मनसश्चैव भारत ॥

अनीतानागतेभ्यश्च मुक्तश्चेत्स सुखी भवेत् ॥ ३४ ॥

एतत्पापहरं शुद्धमित्युक्तम् । किं तदिति चेत्तत्राह । इन्द्रियेभ्य इति ।  
हे भारत सविषयेभ्यः पंचग्य इन्द्रियेभ्यो वर्तमानेभ्यो मनसश्च तथातीते-

भ्योऽनागतेभ्यश्च मुक्तश्चेत्स सुखी भवेन्मुक्त एव भवतीत्यर्थः ॥ ३४ ॥

धृतराष्ट्र उवाच—

आख्यानपंचमैवेदैर्भूयिष्ठं कथ्यते जनः ।

तथा चान्ये चतुर्वेदास्त्रिवेदाश्च तथाऽपरे ॥ ३५ ॥

एवमुक्ते प्राह धृतराष्ट्रः । आख्यानेति । आख्यानं पुराण पंचम येषां वेदानां ते आख्यानपंचमाः । श्रूयते च च्छांदोग्ये । इतिहासपुराण च पंचमो वेद इति । तैराख्यानपंचमैवेदैर्भूयिष्ठमत्यर्थं कथ्यते श्लाघ्यते बहुमन्यते । सर्वस्मादधिकोऽहमिति कथ्यत इति केचित्पठन्ति । आख्यानपंचमैवेदैः कश्चिज्जनः पंचवेदी कथ्यते । तथा चान्ये चतुर्वेदास्त्रिवेदाः ॥ ३५ ॥

द्विवेदाश्चैकवेदाश्च अनृचश्च तथाऽपरे ।

एतेषु मेऽधिकं ब्रूहि यमहं वेद ब्राह्मणम् ॥ ३६ ॥

अपरे द्विवेदा एकवेदाश्च । अनृचश्च तथापरे । एतेषु मुनुष्येष्वधिकं श्रेष्ठ ब्रूहि यमहं ब्राह्मणं वेद विद्याम् ॥ ३६ ॥

सनत्सुजात उवाच—

एकवेदस्य चाज्ञानाद्द्वेदास्ते बहवोऽभवन् ।

सत्यस्यैकस्य राजेद्र सत्ये कश्चिद्वस्थितः ॥ ३७ ॥

एवं स्वाभाविकचित्सदानंदाद्वितीयब्रह्मात्मनावस्थितः स एव ब्राह्मण इति दर्शयिष्यंस्तद्व्यतिरिक्तस्य सर्वस्य तदज्ञानमूलत्वं दर्शयति । एकवेदस्येति । एकस्य वेदस्य वेद्यमिदं रूपमनिदं वेदरूपं वेदनं वेदो ज्ञानम् । एकस्याद्वितीयस्य सविद्रूपस्येत्यर्थः । तस्यैकवेदस्य ब्रह्मणोऽनवगमात् । ऋगादयो वेदा बहवोऽभवन् । अत्र ऋगादिवेदास्तःप्रतिपत्त्यर्थं विचारं कुर्वन्तीति वेदाख्यामवाप्नुयुः । अथवा सद्भाव साधयन्तीति वेदाः । विदन्ति वेदनहेतुभूता इति वा वेदाः । अथ वा ब्रह्माधीनं परमात्मानं लभन्त इति वेदाः । अथ वा ब्रह्मादीनामात्मानं लभन्त इति वेदाः ।

ब्रह्मण आवृतस्य लाभहेतव इति वा वेदाः । ब्रह्मण आत्मतया लाभ-  
हेतव इति वा वेदाः । विद विचारणे । विद सत्तायाम् ।  
विद ज्ञाने । विद लाभे । एतेषां धातूनां विषये  
वर्तन्ते यस्मात्ततो वेदा इत्युक्ताः । स एको वेदः । क इति चेत् ।  
सत्यं ज्ञानमनत ब्रह्म । एकमेवाद्वितीयमित्यस्य श्रुतिप्रतिपाद्यस्यैकस्य  
ब्रह्मणः सिद्धत्वान्न चाशक्येत्यर्थः । तत्सत्यस्य वेदस्वरूपस्य ब्रह्मणोऽनवग-  
माद्वेदा बहवः ख्याताः सर्वे वेदास्तदर्थदर्शनहेतवः । हे राजेद्र त्वं पुनः  
कश्चित्सत्ये स्थित इति ॥ ३७ ॥

सत्यात्प्रच्यवमानानां संकल्पावितथाऽभवन् ।

ततः कर्म प्रतायेत सत्यस्यानवधारणात् ॥ ३८ ॥

भूयो मे शृणु । सत्यादिति । सत्यादिलक्षणाद्ब्रह्मणः प्रच्यवमानानां-  
संकल्पा वितथा अभवन् । व्यर्था भवन्ति । स्वाभाविकसत्यसंकल्पादयो न-  
सिध्यन्तीत्यर्थः । ततः कर्म यज्ञादि प्रतायेत विस्तृत भवेदित्यर्थः । तदेत-  
त्सर्वं सत्यस्य सत्यादिलक्षणस्य ब्रह्मणोऽनवधारणादनवगमात् । आत्मा  
ज्ञाननिमित्तत्वात्ससारस्य । यावत्परमात्मानमात्मत्वेन साक्षात् ज्ञानाति  
तावदयं तापत्रयाभिभूतो मकरादिभिरिव रागादिभिरितस्तत् । समाकृष्य-  
माण इतस्ततो मुह्यमानोऽसत्यसंकल्पः स्वर्गपश्वान्नादिहेयसाधनेषु वर्तते  
इत्यर्थः ॥ ३८ ॥

विद्याद्बहुपठन्तं तु बहुवागिति ब्राह्मणम् ।

य एव सत्यान्नापैति स ज्ञेयो ब्राह्मणस्त्वया ॥ ३९ ॥

इदानीं ब्राह्मणलक्षणमाह । विद्यादिति । बहुपठन्तमाख्यानपंचमवेदा-  
ध्यायिनम् । बहुवागिति विद्यान्न साक्षाद्ब्राह्मणमिति । कस्तर्हि मुख्यो  
ब्राह्मण इति चेत् । य एतत्सत्यादिलक्षणान्नापैति न क्षरति चित्सदानं-  
दाद्वितीयब्रह्मरूपेणावतिष्ठते स एव ब्राह्मणस्त्वया ज्ञेयः । नेतरो यः सत्या-  
च्युतोऽकृतार्थः सन्कर्मणि प्रवर्तते । तथा च ब्रह्मविदमेव ब्राह्मणं दर्श-

यति श्रुतिः । मौन चाभौन च निर्विद्याथ ब्राह्मण इति विपापो विज्वरो  
विचिकित्सो ब्राह्मणो भवतीति च ॥ ३९ ॥

छंदांसि नाम द्विपदां वरिष्ठ स्वच्छंदयोगेन भवन्ति तत्र ।

छंदोविदस्तेन च तानधीत्य गता हि वेदस्य न वेद्यमार्थाः ॥ ४० ॥

भवेदेतदेव यदि तदेव ब्रह्म सिध्येत् । न च सिध्यत्यन्यपरत्वाद्देदस्येति  
तत्राह छंदासीति । हे द्विपदा वरिष्ठ छंदासि वेदाः स्वच्छंदयोगेन स्वच्छं-  
दता स्वाधीनता यथाकाममित्यर्थः । तत्रैव परमात्मनि प्रमाण भवति ।  
श्रूयते च सर्वे वेदा यत्पदमामनन्ति । वेदैश्च सर्वैरहमेव वेद्य इति च । पुरु-  
षार्थपर्यवसायित्वाद्देदस्य तद्व्यतिरिक्तस्यानित्याशुचिदुःखानुविद्धत्वेन पुरु-  
षार्थत्वाभावात्तत्स्वरूपत्वतत्साधकत्वतत्प्रतिपादकत्वेन वेदानां प्रमाणत्व-  
मित्यर्थः । यस्माद्देदाः स्वच्छंदयोगेन तत्रैव परमात्मनि प्रमाण भवन्ति  
तेन च हेतुना तान्भेदानधीत्यावगम्य वेदान्तश्रवणादि कारणं कृत्वा गताः  
प्राप्ता वेदस्य सविद्रूपस्य परमात्मनः स्वरूप न वेद्यं प्रपचमार्थाः पडिता  
ब्रह्मविदः ॥ ४० ॥

न वेदानां वेदिता कश्चिदस्ति वेद्येन वेदं न विदुर्न वेद्यम् ।

यो वेद वेदं स च वेद वेद्यं यो वेद वेद्यं न स वेद सत्यम् ॥४१॥

एवं तर्हि वेदवेद्ये अन्यदेव तद्विदितादथो अविदितादधि । यतो  
वाचो निवर्तन्ते इत्यादि विरोधः प्रसज्यतेत्यत्राह । न वेदानामिति । न  
वेदानामुगादीनां मध्ये कश्चिदपि वेदः परमात्मनो वाचामगोचरस्य सवि-  
द्रूपस्य वेदितास्ति । कस्माद्यस्माद्देद्येन जडरूपेण वेद सविद्रूपं न विदुः ।  
न वेद्यं प्रपचमपि न विदुः । सविदधीनत्वात्सर्वसिद्धेः । यस्मात्सांविदधीना  
सर्वसिद्धिस्तस्माद्यो वेद सविद्रूपं परमात्मान वेद जानाति स च वेद वेद्य-  
मिदं सर्वम् । तथा च श्रुतिः । आत्मा वा अरे द्रष्टव्यः श्रोतव्यो मन्तव्यो  
निदिध्यासितव्यः । आत्मनो वा अरे दर्शनेन श्रवणेन मत्या विज्ञानेनेदं  
सर्वं विदितमिति । एकविज्ञानेन सर्वं विज्ञातमिति च । यो वेद्यमिदं रूपं

वेद जानाति स सत्यं सत्यादिलक्षणं परमात्मानं न वेद ॥ ४१ ॥

यो वेद वेदान्स च वेद वेद्यं न तं विदुर्वेदविदो न वेदाः ।

तथापि वेदेन विदन्ति वेदं ये ब्राह्मणा वेदविदो भवन्ति ॥ ४२ ॥

नन्वेवं तर्हि वेद्येन वेदं न विदुर्न वेद्यमिति वदतोऽनात्मविदः प्रपचा-  
सिद्धिरेवोयुक्त भवतीत्याशंक्याह । यो वेदेति।यो वेद जानाति ऋगादीन्वे-  
दान्स च वेदवेद्यं सोऽप्यनात्मविदविच्छिन्नेन सवेदनेन वेद्यं प्रपंचं वेद ।  
नन्वेवं चेत्तर्हि वेदवित्परमात्मानं विजानीयादित्याशंक्याह । न त परमा-  
त्मानं वाचामगोचरं विदुर्वेदविदः । न वेदा वेदा अपि न तं विदुः । न  
तं विषयीकुर्वन्तीत्यर्थः । कथंचिल्लक्षणया बोधयन्तीति भावः । नन्वेवं  
तर्हि कथमौपनिषदं ब्रह्म स्यान्नेत्याह । तथापि वेदेन विदन्ति वेद यद्यपि  
वागाद्यविषयं ब्रह्म तथापि वेदेन ऋगादिना विदन्ति जानन्ति वेद सवि-  
द्रूपं परमात्मानम् । के ते ये ब्राह्मणा वेदविदो भवन्ति । वेदानामुपनिष-  
द्वाक्यानामुपक्रमोपसहाराभ्यासापूर्वताफलार्थवादोपपत्तिरूपषड्विधाळिगेन  
जहदजहल्लक्षणया तत्त्वमस्यहं ब्रह्मास्म्ययमात्मा ब्रह्मेत्यादिना सवेदस्य संवि-  
द्रूपस्य परमात्मनः प्रतिपादनप्रकारं जानन्तीत्यर्थः ॥ ४२ ॥

धामांशभागस्य तथा हि वेदा यथा च शाखा हि महीरूहस्य ।

संवेदने चैव यथामनन्ति तस्मिन् हि नित्ये परमात्मनोऽर्थे ॥ ४३ ॥

कथं तर्ह्यविषयमेव ब्रह्म वेदाः प्रतिपादयन्तीत्याशंक्याह । धामेति ।  
धामांशभागस्य । रात्रिधामश्चंद्र इति श्रुतेः । चंद्रांशभागस्य प्रतिपञ्चंद्रकला-  
दर्शने यथा महीरूहस्य वृक्षस्य शाखा हेतुर्भवाति तथा वेदास्तस्यैव परमा-  
त्मनः स्वरूपभूतसवेदने नित्येऽविनाशिन्यर्थे परमपुरुषार्थरूपे परमानंद-  
स्वरूपे हेतवो भवन्ति । मुनयो न पुनः साक्षाद्वाचामगोचरं परमात्मानं  
प्रतिपादयन्त्येवमामनन्ति ॥ ४३ ॥

अभिजानामि ब्राह्मणमाख्यातारं विचक्षणम् ।

परं हि तत्परं ब्रह्म जानात्येव च ब्राह्मणः ॥४४॥

य एवं वेदानां वेदरूपात्मप्रतिपादनप्रकारमवगम्य व्याचष्टे सोऽपि ब्राह्मण इत्याह । अभीति । एवं वेदप्रतिपादनप्रकार यो व्याचष्टे तमाख्यातारं विचक्षण ब्राह्मणमभिजानामि । यस्तु बाल्यपाडित्यादिक निर्विद्यावास्थितस्तमेव ब्राह्मणं ब्रुवे इति श्रुतिः । तथा हि “ ब्राह्मणः पांडित्यं निर्विद्य बाल्येन तिग्रासेद्बाल्यं च पाडित्यं च निर्विद्याथ मुनिरमौनं मौनं च निर्विद्याथ ब्राह्मण ” इति । ननु कथमुच्यते ब्रह्माभिजानामि ब्राह्मणमाख्यातारं विचक्षणमिति तत्राह— वेदानां वेदप्रतिपादनं यथोक्तं यो विजानाति परं हि तत्परं ब्रह्म जानात्येव । अतः स ब्राह्मणो भवति । यो हि पाडित्यं निर्विद्य स्थितः स क्षिप्रं बाल्यादिकं निर्विद्य ब्राह्मणो भवतीत्यभिप्रायः ॥ ४४ ॥

नास्य पर्येषणं गच्छेत्प्रत्यर्थिषु कथंचन ।

अविचिन्वन्निर्मं वेदे ततः पश्यति तं प्रभुम् ॥ ४५ ॥

यस्मात्सत्यनिष्ठरथैव ब्राह्मणरथं प्रसिद्धिस्तस्माद्विषयपरो न भवेदित्याह नास्येति । नास्य जगतः पर्येषणं गच्छेद्विषयान्वेषणपरो न भवेदित्यर्थः । प्रत्यर्थिषु प्रातपक्षभूतदेहेन्द्रियादिनिमित्तमविचिन्वन्विषयसचयमकुर्वन्निर्मं प्रत्यगात्मानं वेदेषूपनिषत्सु तत्त्वमस्यादिवाक्येषु ततः पश्चात्पश्यति तं प्रभुं परमात्मानमात्मत्वेन जानातीत्यर्थः । अथवा नास्यात्मनः पर्येषणमन्वेषणं गच्छेत् । प्रत्यर्थिषु प्रतिपक्षभूतदेहेन्द्रियादिषु । देहेन्द्रियतद्दर्मानात्मत्वेन न गृह्णीयादित्यर्थः । अविचिन्वन्देहेन्द्रियतद्दर्मानात्मत्वेनासंचिन्वन् । तन्साक्षिणमात्मानमेव प्रतिपद्यमानस्तत्त्वपदार्थशोधनानतरमिमं प्रमात्रादि-साक्षिणं परमात्मानं पश्यति । देहेन्द्रियादिकमात्मत्वेनाप्रतिपद्यमानस्तत्त्वमस्यादिवाक्यैः परमात्मानमात्मत्वेन पश्यतीत्यर्थः ॥ ४५ ॥

तूष्णीभूत उपासीत न चेच्छेन्मनसा अपि ।

अभ्यावर्तेत ब्रह्मास्मै बह्वन्तरमाप्नुयात् ॥ ४६ ॥

यस्मादेव तस्मात् । तूष्णीमिति । यस्मात्सर्वविषयपरित्याग एवात्मदर्श-

नसिद्धिस्तस्मात्तूष्णींभूतः स्वात्मव्यतिरिक्तं सर्वं परित्यज्य केवलो भूत्वा  
स्वात्मानमेव लोकमुपासीत । न चेच्छेन्मनसा अपि विषयेद्रियेच्छा न  
कुर्यात् । यस्तूष्णींभूतो विषयोपसंहारं कृत्वा स्वात्मानमेव लोकमुपास्ते ।  
अस्मै तूष्णींभूताय ब्राह्मणाय ब्रह्मापूर्वादिलक्षणमभ्यावर्तेत । अभिमुखीभ-  
वेदित्यर्थः । श्रूयते च— “यमेवैष वृणुते तेन लभ्यस्तस्यैष आत्मा विवृणुते  
तनुं स्वामिति” । अनतरमाविर्भूतस्वरूपः सन्बहु भूमान तमसः पर  
परमात्मानमाप्नुयात् ॥ ४६ ॥

**मौनाद्धि स मुनिर्भवति नारण्यवसनान्मुनिः ।**

**अक्षरं तत्तु यो वेद स मुनिः श्रेष्ठ उच्यते ॥४७ ॥**

मुनिरप्येष एवेत्याह मौनाद्धीति । मौनात्पूर्वोक्ताः तूष्णींभावादेव मुनि-  
र्भवति न पुनररण्यवासमात्रान्मुनिर्भवति । तेषामपि तूष्णींभूतानां मध्ये  
यस्तु पुनरक्षरमविनाशिनं परमात्मानं वेद अयमहमस्मीति साक्षा-  
ज्जानाति स मुनिः श्रेष्ठ उच्यते । श्रूयते च । एतमेव विदित्वा मुनिर्भ-  
वतीति ॥ ४७ ॥

**सर्वार्थानां व्याकरणाद्वैयाकरण उच्यते ।**

**तन्मूलतो व्याकरणं व्याकरोतीति तत्तथा ॥ ४८ ॥**

वैयाकरणोऽप्येष एवेत्याह सर्वेति । सर्वार्थानां व्याकरणाद्वैयाकरण  
उच्यते । न पुनः शब्दैकदेशव्याकरणाद्वैयाकरणो भवति । भवतु सवा-  
र्थानां व्याकरणाद्वैयाकरणत्वम् । ततः किमिति चेत्तत्राह । तन्मूलतो  
व्याकरणम् । पूर्वोक्तादक्षराद्धि सर्वस्य नामरूपप्रपञ्चस्य व्याकरणम् ।  
श्रूयते च । अनेन जीवेनात्मनानुप्रविश्य नामरूपे व्याकरवाणीति । तस्मा-  
द्ब्रह्मण एव साक्षाद्वैयाकरणत्वं व्याकरोतीति तत्तथा विद्वानपि तत् ब्रह्म  
तथैव व्याकरोतीति वैयाकरणः ॥ ४८ ॥

**प्रत्यक्षदर्शी लोकानां सर्वदर्शी भवेन्नरः ।**

**सत्ये वै ब्राह्मणास्तिष्ठंस्ताद्विद्वान्सर्वविद्भवेत् ॥ ४९ ॥**



सर्वज्ञोऽप्येष एवेत्याह । प्रत्यक्षेति । प्रत्यक्षदर्शी लोकानां यः प्रत्यक्षेण भूरादीलोकान्पश्यति स सर्वदर्शनो भवेत् । सर्वरूपं परमात्मानं पश्यति । असौ पुनः सत्ये सत्यादिलक्षणे ब्रह्मणि तिष्ठन्मनः समादधाति । तद्विद्वान्सत्यादिलक्षण ब्रह्म विद्वानात्मत्वेन सर्वं जानन्सर्वं जानातीत्यर्थः । तस्मा देष एव सर्वज्ञो नानात्ममात्रदर्शी ॥ ४९ ॥

ज्ञानादिषु स्थितोऽप्येवं क्षत्रिय ब्रह्म पश्यति ।

वेदानां चारपूर्वेण चैतद्विद्वन्ब्रवीमि ते ॥ ५० ॥

इति श्रीमहाभारते शतसाहस्र्या सहिताया वैयासिक्यामुद्योगपर्वणि

सनत्सुजातपर्वणि सनत्सुजातवाक्ये त्रिचत्वारिंशोऽध्यायः ।

यस्त्वेतेभ्य इत्यादिनोक्तमेवार्थं पुनरपि दर्शयत्यवश्यकर्तव्यत्वदर्शनार्थम् । ज्ञानेति । ज्ञानादिषु ज्ञानं चेत्यादिना पूर्वोक्तेषु स्थितोऽपि एवं यथा सत्ये तिष्ठन्ब्रह्म पश्यति । वेदाना चारपूर्वेण वेदान्तश्रवणादिकेनेत्यर्थः । अथवा गुणान्तरविधानमेतत् । ज्ञानादिषु स्थितोऽपि न केवल तन्मात्रेण पश्यति । अपि तु एवमेव । वक्ष्यमाणप्रकारेण वेदान्तत्रिचारपूर्वेण वेदान्तश्रवणपूर्वकमेव पश्यति ब्रह्म । एतद्वेदाना चार प्रकारं हे विद्वन्ब्रवीमि चक्ष्यामीत्यभिप्रायः ॥ ५० ॥ इति भाष्ये द्वितीयोऽध्यायः ॥

चतुर्थोऽध्यायः ।

धृतराष्ट्र उवाच--

सनत्सुजात यदि मां परार्थां ब्राह्मी वाचं वदसि हि विश्वरूपाम् ।

परां हि कार्येषु सुदुर्लभां कथां प्रब्रूहि मे वाक्यमिदं कुमार ॥ १ ॥

इदानीं ब्रह्मचर्यादिसाधनप्रतिपादनान्तर तत्प्राप्त्यं च ब्रह्म प्रतिपादयितुं तृतीयचतुर्थवाध्यायावारभ्येते । तत्र तावद्ब्रह्मचर्यादिसाधनं श्रुत्वा तद्वेदानांकांक्षी प्राह धृतराष्ट्रः । सनत्सुजातेति । हे सनत्कुमार । यद्यस्मादिमां परार्थामुक्कृष्टार्थां ब्राह्मीं ब्रह्मसबधिनीं वाचं वदसि हि । विश्वरूपानानारूपां परामुत्तमाम् । कार्येषु कार्यरूपेषु प्रपंचेषु । सुदुर्लभां

श्रवणायाप्यशक्यां कथां प्रब्रूहि । मे वाक्यं एवंभूतम् । कुमार ।  
यस्मात्त्वं ब्राह्मीं वाचं परमपुरुषार्थसाधनभूतां सुदुर्लभां वदसि । तस्मात्त्वं  
चक्रुर्महंसीत्यभिप्रायः ॥ १ ॥

**सनत्सुजात उवाच—**

नैतद्ब्रह्म त्वरमाणेन लभ्यं यन्मां पृच्छस्यमिषंगेण राजन् ।

बुद्धौ प्रलीने मनसि प्रचित्या विद्या हि सा ब्रह्मचर्येण लभ्या ॥ २ ॥

एवं पृष्टः प्राह भगवान् नैतदिति । नैतद्ब्रह्म त्वरमाणेन पुरुषेण लभ्यं  
यद्ब्रह्म मां पृच्छसि । अभिषंगेण राजन् । कथं तर्हि लभ्यमित्याह ।  
बुद्धौ अध्यवसायात्मिकायां प्रलीने मनसि प्रचित्या विद्या हि सा यदा  
पुनः संकल्पविकल्पात्मकं मनो विषयेभ्यः परावृत्त्य स्वात्मन्येव निश्चलं  
भवतीत्यर्थः । येयं बुद्धौ प्रलीने मनसि प्रचित्या सा विद्या ब्रह्मचर्येण  
वक्ष्यमाणेन लभ्या ॥ २ ॥

आद्यां विद्यां वदसि हि सत्यरूपां या प्राप्यते ब्रह्मचर्येण सद्भिः ।

यां प्राप्यैनं मर्त्यलोकं त्यजन्ति या वै विद्या गुरुवृद्धेषु नित्या ॥३॥

किं च । आद्यामिति । आद्यां सर्वादिभूतब्रह्मविषयां विद्यां वदसि हि  
सत्यरूपां परमार्थरूपां मे ब्रूहीति । यद्वा आद्यामकार्यभूतां असत्यप्रपंचा-  
विषयां विद्यां वदसि तस्मात्त्वरमाणेन ब्रह्मचर्यादिसाधनोपेतेन उपसंहृतां  
तत्करणेनैव लभ्यामित्यर्थः । या प्राप्यते ब्रह्मचर्येण सद्भिः । यां प्राप्य  
एवं मर्त्यलोकं त्यजन्ति । या वै विद्या गुरुवृद्धेषु । गुरुणा विद्याप्रदाना-  
दिना वृद्धेषु वर्धितेषु शिष्येषु नित्या नियता ॥३॥

**धृतराष्ट्र उवाच—**

ब्रह्मचर्येण या विद्या शक्या वेदितुमंजसा ।

तत्कथं ब्रह्मचर्यं स्यादेतद्ब्रह्मन्ब्रवीहि मे ॥ ४ ॥

एवमुक्ते ब्रह्मचर्यविज्ञानायाह धृतराष्ट्रः । ब्रह्मचर्येणेति । या विद्या  
ब्रह्मचर्येण वेदितुं शक्या तत्साधनभूतं ब्रह्मचर्यं कथं स्यादेतद्ब्रह्मचर्यं ब्रह्म-

न्त्रवीहि मे ॥ ४ ॥

सनत्सुजात उवाच—

आचार्ययोनिमिह ये प्रविश्य भूत्वा गर्भं ब्रह्मचर्यं चरन्ति ।

इहैव ते शास्त्रकारा भवन्ति विहाय देह परमं यान्ति सत्यम् ॥ ५ ॥

एवं पृष्ठः प्राह भगवान्सनत्सुजात. । आचार्येति । आचार्ययोनिमिह ये प्रविश्य आचार्यसमीप गत्वैत्यर्थ । भूत्वा गर्भमुपतदनादिना शिष्यो भूत्वा ब्रह्मचर्यं गुरुशुश्रूषादिकं कुर्वन्ति । इहैवास्मिँल्लोके शास्त्रकाराः शास्त्रकर्तारः पंडिता भवन्ति । ततो बाल्यादिकं निर्विद्य ब्राह्मणत्वारब्धकर्मक्षये विहाय देह परमं यान्ति । सत्य सत्यादिच्छक्षण परमात्मानं प्राप्नुवन्ति ॥५॥

अस्मिँल्लोके वै जयन्तीह कामान्ब्राह्मी स्थितिमनुतितिक्षमाणाः ।

त आत्मानं निर्हरन्तीह देहान्मुंजादिषीकामिव धीरभावात् ॥६॥

किं च । अस्मिन्निति । अस्मिँल्लोके वै जयन्तीह कामान्ब्राह्मीमिव स्थितिं ब्रह्मण्येव स्थितिम् । अनुतितिक्षमाणा अनुदिन क्षममाणाः । ते आत्मानं देहेद्रियादिभ्यो निष्क्रम्य तत्साक्षिण चिन्मात्रं निर्हरन्ति पृथक्कुर्वन्ति । निर्वहन्तीति पाठे निर्वासयन्तीत्यर्थः । किमिवेति । मुंजादिषीकामिव । यथा मुंजादिषीकामंतस्थां निर्हरन्ति । एव कोशपचकेभ्यो निष्क्रम्य सर्वात्मानं प्रतिपद्यन्ते इत्यर्थः । श्रूयते च कठवल्दीषु । अंगुष्ठमात्रः पुरुषोऽन्तरात्मा सदा जनानां हृदये सन्निविष्टः । तं ह स्वाच्छरीरात्प्रवृहेनुंजादिषीकां धैर्येण तं विद्याच्छुक्रमृतमिति । धीरभावाद्धैर्येण ॥ ६ ॥

शरीरमेतौ कुरुतः पिता माता च भारत ।

आचार्यतश्च यज्जन्म तत्सत्यं वै यथामृतम् ॥ ७ ॥

आचार्ययोनिमिहोति आचार्यस्य योनित्वं दर्शितं तत्कथं मातापितृव्यतिरेकेणाचार्यस्य योनिवमित्याशङ्क्य स एव साक्षाज्जनयितेत्याह ।

शरीरमेताविति । शरीरमेवास्यैतौ मातापितरौ कुरुतः । नात्मान स्वरूपेण जनयतः । यदिदं देहद्वयात्मना जन्म तदसत्यम् । आचार्यतस्तु यदिदं चित्सदानंदाद्वितीयब्रह्मात्मना जन्म जनन तत्सत्यं परमार्थभूतम् । यथैवामृतं विनाशवर्जितं तस्मात्स एव जनयितेत्यर्थः । श्रूयते च प्रश्नोपनिषदि । त्व हि नः पिता योऽस्माकमविद्यायाः परं पारं तारयसीति । तथा चाहापस्तंबः स हि विद्यातस्तं जनयति तच्छ्रेष्ठं जन्म शरीरमेव मातापितरौ जनयत इति ॥ ७ ॥

स आवृणोत्यमृतं संप्रयच्छंस्तस्मै न द्रुह्येत्कृतमस्य जानन् ।

गुरुं शिष्यो नित्यमभिवादीत स्वाध्यायमिच्छेच्च सदाऽप्रमत्तः ॥८॥

यस्मादाचार्याधीना परमपुरुषार्थसिद्धिस्तस्मात्स इति । स आवृणोत्यापूरयति । अमृत पूर्णानंद ब्रह्मात्मत्वेन संप्रयच्छन् । तस्मा आचार्याय न द्रुह्येत् द्रोह नाचरेत् । तथा च श्रुतिः । “ यस्य देवे परा भक्तिर्यथा देवे तथा गुरौ । तस्यैते कथिता ह्यर्थाः प्रकाश्यन्ते महात्मनः ” इति । तथा चापस्तंबः । तस्मै न द्रुह्येत्कदाचन स हि विद्यातस्त जनयतीति । कृतमस्य जानन् । अस्येति तृतीयार्थे षष्ठी । अनेनात्मनः कृतमुपकारं जानन । कथ तर्हि कर्तव्यमित्याह । गुरु शिष्यो नित्यमभिवादीत देवमिवाचार्यमुपासीत । तथा च श्रुतिः । यस्य देव इति । तथा स्वाध्यायमिच्छेच्छ्रवणादिपरो भवेच्च । सदाऽप्रमत्तः । अप्रमादी सन् ॥ ८ ॥

शिष्यवृत्तिक्रमेणैव विद्यामाप्नोति यः शुचिः ।

ब्रह्मचर्यव्रतस्यास्य प्रथमः पाद उच्यते ॥ ९ ॥

इदानीं चतुष्पाद्ब्रह्मचर्यं श्लोकचतुष्टयेनाह । शिष्येति । आचार्ययोनिमिहेत्यादिनोक्तक्रमेण शुचिर्विद्यामाप्नोति ब्रह्मचर्यस्यास्य प्रथमः पाद उच्यते ॥ ९ ॥

यथा नित्यं गुरौ वृत्तिर्गुरुपत्न्यां तथा चरेत् ।

तत्पुत्रे च तथा कुर्वन्निद्वितीयः पाद उच्यते ॥ १० ॥

यथेति स्पष्टार्थः श्लोकः । तथा चोक्तमाचार्यवदाचार्यदारेषु वृत्तिरा-  
चार्यपुत्रे च तथा वृत्तिश्चेति ॥ १० ॥

आचार्येणात्मकृतं विजानञ्ज्ञात्वा चार्थं भावितोऽस्मीत्यनेन ।

यन्मन्यते तं प्रति हृष्टबुद्धिः स वै तृतीयो ब्रह्मचर्यस्य पादः ॥ ११ ॥

आचार्येणेति । आचार्येणात्मनः कृतमुपकार जानञ्ज्ञानाच्चार्थं वेदार्थं  
परमपुरुषार्थं ज्ञात्वाऽवगम्य भावितोऽस्मीत्यनेन स्वाभाविकचित्सदानन्द-  
द्वितीयब्रह्मात्मना यथावदुत्पादितोऽस्मीति चिन्तयन्तमाचार्यं प्रति हृष्ट-  
बुद्धिः सन्यदात्मनः कृतार्थत्वं मन्यते स वै तृतीयो ब्रह्मचर्यस्य पादः ॥ ११ ॥

आचार्याय प्रियं कुर्यात्प्राणैरपि धनैरपि ।

कर्मणा मनसा वाचा चतुर्थः पाद उच्यते ॥ १२ ॥

आचार्यायेति । स्पष्टोऽर्थः ॥ १२ ॥

कालेन पादं लभते तथार्थं ततश्च पादं गुरुयोगतश्च ।

उत्साहयोगेन च पादमृच्छेच्छास्त्रेण पादं च ततोऽभियाति ॥ १३ ॥

इदानीं चतुष्पदी विद्यां दर्शयति । कालेनेति । अत्र क्रमो न विव-  
क्षितः । प्रथम गुरुयोगतः । तत उत्साहयोगेन बुद्धिविशेषप्रादुर्भावेन ।  
ततः कालेन बुद्धिपरिपाकेन तथार्थमिति पादविशेषणम् । ततः शास्त्रेण  
सहाध्यायिभिरतत्त्वविचारेण । तथा चोक्तम् । आचार्यात्पादमादत्ते पादं  
शिष्यः स्वमेधया । कालेन पादमादत्ते पादं स ब्रह्मचारिभिरिति ॥ १३ ॥

ज्ञानादयो द्वादश यस्य रूपमन्यानि चांगानि तथा बलं च ।

आचार्ययोगे फलतीति चाहुर्ब्रह्मार्थयोगेन च ब्रह्मचर्यम् ॥ १४ ॥

ज्ञानादीनामाचार्यसनिधाने फलमाह ज्ञानेति । ज्ञानादयो ज्ञानं चेत्या-  
दिना पूर्वोक्ता द्वादशगुणा यस्य पुरुषस्य रूपम् । अन्यानि चांगानि  
श्रेयास्तु षड्विधस्यागः सत्यं ध्यानमिति श्लोकद्वयेन चोक्तानि । तथा  
बलं च तद्धर्मपरिपालनसामर्थ्यं सर्वमाचार्ययोग एव फलति । नाचार्य-  
योगं विना फलति । श्रूयते च । आचार्याद्धैव विद्या विदितेति । आचा-

र्यवान्पुरुषो वेदेति च ब्रह्मार्थयोगेन च ब्रह्मचर्यम् । यदिदं गुरुसन्निधौ  
शुश्रूषाद्याचरणं तद्ब्रह्मचर्यं ब्रह्मार्थयोगेन फलति । स्वात्मनश्चित्सदानं-  
दाद्वितीयब्रह्मात्मैकत्वसंपादनद्वारेण फलतीत्यर्थः ॥ १४ ॥

एतेन ब्रह्मचर्येण देवा देवत्वमाप्नुवन् ।

ऋषयश्च महाभागा ब्रह्मचर्येण चाभवन् ॥ १५ ॥

ब्रह्मचयस्तुतिं करोति । एतेनेति द्वाभ्याम् । पादसप्तकस्य स्पष्टोऽर्थः  
॥ १५ ॥

एतेनैव संगंधर्वा रूपमप्सरसोऽजयन् ।

एतेन ब्रह्मचर्येण सूर्यं अहूनाय जायते ॥ १६ ॥

अहो दीप्तिसमूहः । अहाय जगता द्योतनाय सूर्यश्च जायते । उक्तं  
च । अहो दीप्तिश्च कथ्यत इति ॥ १६ ॥

आकांक्षार्थस्य संयोगाद्रसभेदार्थिनामिव ।

एवं ह्येतत्समाज्ञाय तादृग्भावं गता इमे ॥ १७ ॥

कथमेकस्य ब्रह्मचर्यस्यानेकफलसाधनत्वमित्याह । आकांक्षेति । यथा  
चिंतामण्यादयो रसभेदार्थिनामाकांक्षार्थस्य संयोगात्तत्तदाकांक्षितमर्थं प्रय-  
च्छन्ति । एवमेतद्ब्रह्मचर्यमाकांक्षार्थस्य संयोगात्तत्तदाकांक्षितं प्रयच्छतीति  
ज्ञात्वा तत्तत्फलार्थं ब्रह्मचर्यं चरित्वा तादृग्भावं गता इमे देवादयः ।  
यस्मादाचार्यसान्निध्यानुष्ठिताद्ब्रह्मचर्यात्परमपुरुषार्थप्राप्तिस्तस्मादाचार्ययोनिं  
प्रविश्य गर्भो भूत्वा ब्रह्मचर्यं चरेदित्यर्थः ॥ १७ ॥

अंतवन्तः क्षत्रिय ते जयन्ति नानंतं स्वात्मभूतं जयन्ति ।

ज्ञानेन विद्वांस्तेज अभ्येति नित्यं न विद्यते ह्यन्यथा तस्य पंथाः ॥१८

नन्वेवं ज्ञाननिष्ठता यदि ज्ञानस्यैव पुरुषार्थत्वं भवेदपि तु कर्मणैवेत्या-  
शंक्याह अंतवन्त इति । हे क्षत्रिय ते अतवतः अंतवतो लोकान्पितृ-  
लोकान्देवल्लोकादीञ्जयन्ति प्राप्नुवन्ति । नानंतं स्वात्मभूतं परमात्मभूतं लोकं  
जयन्ति । केन तर्ह्यनंतलोकप्राप्तिरित्याशंक्याह । ज्ञानेन विद्वांस्तेज अभ्येति

नित्यमिति । नित्यमविनाश्यात्मभूतमेवाभ्येति तेजो ज्योतिर्न कर्मणा । कस्मात्पुनर्ज्ञानेनैवाभ्येति । न विद्यते ह्यन्यथा तस्य पथाः । तस्य पूर्णानन्दज्योतिषो ज्ञानमेक मुक्त्वाऽन्यः पंथा मार्गो नास्त्येव । श्रूयते । तमेव विदित्वातिमृत्युमेति नान्यः पथा विद्यतेऽयनायेति ॥ १८ ॥

धृतराष्ट्र उवाच—

आभाति शुक्लमिव लोहितमिवाथो कृष्णमथांजनं काद्रवं वा ।

तद्ब्रह्मणः पश्यति यत्र विद्वान्कथं रूपं तदमृतमक्षरं परम् ॥ १९ ॥

ज्ञानेन यद्विद्वान्पश्यति ब्रह्म तत्कमिति पृच्छति धृतगष्टः । आभातीति । ब्रह्मणः अक्षरं परं ब्रह्म पश्यति तत्कथं रूपं काँटग्रूपमिति रूपप्रश्नः । यत्र पश्यति तदित्यधिकरणप्रश्नश्च ॥ १९ ॥

सनत्सुजात उवाच—

नाभाति शुक्लमिव लोहितमिवाथो कृष्णमथांजनं काद्रवं वा ।

न पृथिव्यां तिष्ठति नांतरिक्षे नैतत्समुद्रे सलिलं विभर्ति ॥ २० ॥

न तारकासु न च विद्युदाश्रितं न चाश्रेषु दृश्यते रूपमस्य ।

न चापि वायौ न च देवतासु नैतच्चंद्रे दृश्यते नोत सूर्ये ॥ २१ ॥

एवं पृष्ठः प्राह भगवान् । नेति द्वाभ्याम् । नैतद्ब्रह्म शुक्लादिरूपत्वेनावभासेतेऽरूपत्वाद्ब्रह्मणः । श्रूयते च । ततो यदन्तरं तदन्तररूपमनामयमिति । अशब्दमस्पर्शमरूपमव्ययमिति च । तथा न पृथिव्यां तिष्ठति नान्तरिक्षे । तथा च श्रुतिः । अन्यत्रानवस्थानं दर्शयति । स भगवान्कास्मिन्प्रतिष्ठित इति । स्वे महिष्नीति । कस्मात्पुनः कारणात्पृथिव्यादिषु न तिष्ठति तत्राह । नैतत्समुद्रे सलिलं पंचभूतात्मकं देहं विभर्ति । सलिलशब्दो भूतपंचकोपलक्षणार्थः । यथा अप एव ससर्जादौ तासु बीजमवासृजदित्यत्राप्यपशब्दो भूतपंचकोपलक्षणार्थः । श्रूयते च पंचाग्निविद्यायाम् । पंचम्यामाहुतावापः पुरुषत्रयसो भवन्तीत्यपामेव पुरुषशब्दवाच्यत्वम् । एतद्दुक्तं भवति । यदि ब्रह्मणः ससारांतर्वीर्यं भवेत्तदा ससारानुप्रविष्टत्वा-

द्वटादिवदीदृग्रूपादिमत्त्वमन्यस्मिश्चावस्थानं भवेत् । इदं तु पुनरपूर्वादिलक्ष-  
णत्वात्संसाराननुप्रविष्टमेव ब्रह्म तस्माद्ग्रूपादिरहितमिति ॥ २० ॥ २१ ॥

नैवर्धुं नैतद्ग्रुणु नाप्यथर्वसु न दृश्यते वै विमलेषु सामसु ।

रथंतरे बृहद्रथे वापि राजन्महाव्रतस्यात्मनि दृश्यते तत् ॥ २२ ॥

कस्य कुत्राप्युपलभ्यत इत्याह । नैवेति । ज्ञान च सत्य चेत्युपक्रम्य  
महाव्रता द्वादश ब्राह्मणस्येति ये गुणा उक्तास्तत्सयुक्तस्यात्मनि दृश्यते  
तत्पर ब्र० न घटादिवदियत्तया सिध्यति । अपि त्वात्मन्येवात्मतया  
सिध्यतीत्यर्थः ॥ २२ ॥

अवारणीयं तमसः परस्तात्तदन्ततोऽभ्येति विनाशकाले ।

अणीयरूपं च तथाऽप्यणीयसां महत्स्वरूपं त्वपि पर्वतेभ्यः ॥२३॥

इदानीं तत्स्वरूपं तद्दर्शनं तत्फलं च श्लोकद्वयेन निर्दिशति । अवार-  
णीयमिति । यदिदं महाव्रतस्यात्मनि दृश्यते तदवारणीयं ब्रह्म सर्वगतत्वात् ।  
तमसोऽज्ञानात्परस्तात्तद्ब्रह्म कर्मभूतं अततोऽभ्येति प्रविशति । विनाश-  
काले प्रलयकाले । जगदिति शेषः । तथाऽणीयसामप्यणीयरूपम् । पर्व-  
तेभ्योऽपि महत्स्वरूपम् । श्रूयते च । अणोरणीयान्महतो महार्यानीति ॥२३॥

तदेतद्ब्रह्म संस्थितं भाति सर्वं तदात्मवित्पश्यति ज्ञानयोगात् ।

तस्मिञ्जगत्सर्वमिदं प्रतिष्ठितं य एतद्विदुरमृतास्ते भवन्ति ॥२४॥

इति श्रीमहाभारते शतसाहस्रथा सहिताया वैयासिक्यामुद्योगपर्वणि सनत्सुजा-  
तपर्वणि सनत्सुजातवाक्ये चतुश्चत्वारिंशोऽध्यायः ॥

दृश्यन्ते च येऽणुत्वमहत्त्वादयो लोके तदेतत्सर्वं जगद्ब्रह्म रूपेण प्रकाश-  
रूपेण ब्रह्मणि संस्थितं तदात्मत्वेनैवावभाति । श्रूयते च । तस्य भासा  
सर्वमिदं विभातीति । येन सूर्यस्तपति तेजसेद्ब्र इति च । तद्ब्रह्मात्मवित्प-  
श्यति ज्ञानयोगान् कर्मयोगेण । तस्मिन्नेव परमात्मनि जगत्सर्वं प्रतिष्ठितं  
य एतद्विदुरमृतास्ते भवन्ति ॥ २४ ॥

इति श्रीमत्परमहसपरिव्राजकाचार्यश्रीगोविंदभगवत्पूज्यपादशिष्यश्रीशंकरभग-  
वतः कृतौ सनत्सुजातभाष्ये तृतीयोऽध्यायः ॥ ३ ॥



पंचमोऽध्यायः ।

सनत्सुजात उवाच—

यत्तच्छुक्लं महज्ज्योतिर्दीप्यमानं महद्यशः ।

यद्वै देवा उपासन्ते यस्मादकौ विराजते ॥

योगिनस्तं प्रपश्यन्ति भगवन्तं सनातनम् ॥ १ ॥

अवारणीय तमसः परस्तादित्यादिना ब्रह्मणो रूप निर्धार्य तदात्म-  
वित्पश्यति ज्ञानयोगादिति ज्ञानयोगेनात्मदर्शनमुक्तम् । पुनरपि तस्य  
स्वरूपं दर्शयित्वा योगिनस्तद्रूपं पश्यन्तीत्याह । यत्तदिति । यद्ब्रह्मात्म-  
वित्पश्यति ज्ञानयोगाद्यज्जात्वाऽमृता भवन्ति तच्छुक्लं शुद्धमविद्यादिदोष-  
रहितम् । महज्ज्योतिः सर्वावभासकत्वात् । श्रूयते च । तस्य भासा सर्व-  
मिदं विभातीति । दीप्यमानं आजमानं महद्यशः । श्रूयते च । तस्य  
नाम महद्यश इत्यादि । यद्वै ब्रह्म देवा इद्रादय उपासते । श्रूयते च ।  
तद्देवा ज्योतिषां ज्योतिरायुर्होपासतेऽमृतमिति । यस्मात्पर ज्योतिषो  
ब्रह्मणोऽर्कादिज्योतिर्विराजते येन सूर्यस्तपति तेजसेद्ध इति श्रुतेः । एवं-  
भूतं परमात्मानं सनातन भगवन्तं योगिन एव पश्यन्ति । न पुनर्ज्ञानयो-  
गरहिताः ॥ १ ॥

शुक्लाद्ब्रह्म प्रभवति ब्रह्म शुक्लेन वर्धते ।

तच्छुक्लं ज्योतिषां मध्येऽतस्तं तपति तापनम् ॥

योगिनस्तं प्रपश्यन्ति भगवन्तं सनातनम् ॥ २ ॥

इदानीं परस्मादेव ब्रह्मणो हिरण्यगर्भाश्रुत्पत्तिं दर्शयति । शुक्लादिति ।  
शुक्लाच्छुद्धात्पूर्वोक्ताब्रह्मणो हिरण्यगर्भाख्यं ब्रह्म प्रभवत्युत्पद्यते । अथो-  
त्पन्नं ब्रह्म शुक्लेन वर्धते विराडात्मना । तच्छुक्लं शुद्धं ब्रह्म ज्योतिषामादि-  
त्यानां मध्ये तैरतस्तमप्रकाशितं सत्तपति स्वयमेव प्रकाशते तेषामपि तापकं  
प्रकाशकं सत् । योऽन्यानवभास्यः स सर्वावभासकः स्वयमेव भासते ।  
तं भगवन्तं योगिन एव पश्यन्ति ॥ २ ॥

पूर्णात्पूर्णमुद्धरन्ति पूर्णात्पूर्णं प्रचक्षते ।

हरन्ति पूर्णात्पूर्णं च पूर्णमेवावशिष्यते ॥

योगिनस्तं प्रपश्यन्ति भगवन्तं सनातनम् ॥ ३ ॥

इदानीं पूर्णवाक्यार्थं कथयति । पूर्णादिति । पूर्णादेशतः कालतो वस्तु-  
तश्चापरिच्छिन्नात्परमात्मनः पूर्णमेवोद्धरन्ति । जीवरूपेण यत्पूर्णात्पूर्ण-  
मुद्धृतं जीवात्मनाऽतः पूर्णादेव समुद्धृतत्वादिमपि जीवस्वरूपं पूर्णमेव  
प्रचक्षते विद्वांसः । तथा हरन्ति पूर्णाञ्जीवात्मनाऽवस्थितात्पूर्णात्म-  
स्वरूपमात्रं देहेन्द्रियाद्यनुप्रविष्ट देहेन्द्रियादिभ्यो निष्क्रम्य तत्साक्षिणं  
सर्वान्तरं देहद्वयादुद्धरन्तीत्यर्थः । अत उद्धृतं तेनैव मूलभूतेन पूर्णानदे-  
नावशिष्यते । तेनैव पूर्णानदेन ब्रह्मणा सयुज्यते । चित्सदानदाद्वितीय-  
ब्रह्मात्मनाऽवशिष्यत इत्यर्थः । पूर्णमेवावशिष्यत इति वा पाठः । यदा देहे-  
न्द्रियादिभ्यो निष्क्रम्य तत्साक्षिणं सर्वान्तरं देहद्वयादुद्धरन्ति तदा पूर्ण-  
मेवावशिष्यत इत्यर्थः । तथा च श्रुतिः । पूर्णमदः पूर्णमिदं पूर्णात्पूर्णमुद-  
च्यते । पूर्णस्य पूर्णमादाय पूर्णमेवावशिष्यते । अस्यायमर्थः । पूर्णमद-  
स्तच्छब्दवान्य जगत्कारणं ब्रह्म पूर्णमिदं त्वंशब्दनिर्दिष्ट प्रत्यगात्मस्वरूपं  
कथमनयोस्तत्त्वंपदार्थयोः पूर्णत्वमिति चेत्तत्राह । पूर्णादनविच्छिन्नात्पूर्ण-  
मेव उदच्यते जीवेश्वररूपेण यस्मात्तस्मादनयोः पूर्णत्वमित्यर्थः । पूर्णस्य  
तत्त्वात्मनावस्थितस्य पूर्णरूपमाशय तत्त्वपदार्थयोः शोधनं कृत्वा शोधित-  
पदार्थः सन्नित्यर्थः । पूर्णमेव ब्रह्मावशिष्यते ब्रह्मैव भवतीत्यर्थः । यः  
पूर्णस्वरूपस्त परमात्मान योगिन एव पश्यन्ति ॥ ३ ॥

यथाकाशेऽवकाशोऽस्ति गंगायां वीचयो यथा ।

तद्वच्चराचरं सर्वं ब्रह्मण्युत्पद्य लीयते ॥

योगिनस्तं प्रपश्यन्ति भगवन्तं सनातनम् ॥ ४ ॥

स्पष्टार्थः श्लोकः ॥ ४ ॥

आपोऽथाद्ब्रह्मः सालिलं तस्य मध्ये उभौ देवौ शिश्रियातेऽन्तरिक्षे ॥

आदधीचीः सविषूचीर्वसानाद्युभौ विभर्ति पृथिवी दिवं च ॥

योगिनस्तं प्रपश्यन्ति भगवन्तं सनातनम् ॥ ५ ॥

इदानीं द्वा सुपर्णाविति मंत्रार्थं कथयति । आप इति । यस्मात्परमात्मन आपः प्रथमं सृष्टाः । तथा चाह मनुः । अप एव ससर्जोदाविति । भूतपंचकोपलक्षणार्थोऽप्यशब्दः । अनेन सूक्ष्मसृष्टिरभिहिता । अधानतरमद्भयः पूर्वमेव सृष्ट्याभ्यः सलिलं भूतपंचकं भूतपचकात्मकं स्थूलदेहादिकं सृष्टम् । तस्य सलिलस्य देहात्मनावस्थितस्य मध्येऽन्तरिक्षे हृदयाकाश उभौ जीवपरमात्मानौ देवौ द्योतनस्वभावौ शिश्रियाते वर्तते । न केवलमंतरिक्षे शिश्रियाते । आदधीचीः सविषूचीर्वसानौ । आभिसुख्येन ध्रियमाणा अवस्थितास्ता अचन्तीत्यादधीच्यो दिशः प्राच्याद्याः सविषूचीरुपदिशो विश्वगमनात्ताभिः सह वर्तन्त इति सविषूच्यः प्राच्याद्याः सर्वादिशो वसानावाच्छादयन्तौ । उभौ विभर्ति पृथिवीं दिवं च । एको जीव आत्मनः स्वाभाविकचित्सदानंदाद्वितीयं ब्रह्मात्मत्वमनवगम्यानात्मनि देहादौ आत्मभावमापन्नः पृथिवीं भूतभौतिकलक्षणं कर्मफलानुरूपं सुखदुःखात्मकं देहादिकं विभर्ति । अपरो दिव द्योतनात्मकं स्वात्मरूपं विभर्ति । श्रूयते च । द्वा सुपर्णाविति । यः स्वात्ममायया स्वात्मानं प्राणाद्यन्तरं कृत्वान्तरमनुप्रविश्याभिपश्यन्नास्ते तं भगवन्तं योगिन एव पश्यन्ति ॥ ५ ॥

चक्रे रथस्य तिष्ठन्तं ध्रुवस्याव्ययकर्षणः ।

केतुमन्तं वहन्त्यश्वास्तं दिव्यमजरं दिवि ॥

योगिनस्तं प्रपश्यन्ति भगवन्तं सनातनम् ॥ ६ ॥

इदानीं ज्ञानिनः स्वात्मावस्थानं दर्शयति । चक्र इति । ध्रुवस्याव्ययकर्षणः परमेश्वरस्य चेश्वरात्मनावस्थितस्य रथस्य शरीरस्य त्रैलोक्यात्मनावस्थितस्य चक्रे चक्रमणात्मके देहे तिष्ठन्तं केतुमन्तं प्रज्ञावन्तमत एव दिव्यमप्राकृतमजरं जरामरणादिधर्मविवर्जितम् । दिवि द्योतना-

त्मकेऽनुदितानस्तमितज्ञानात्मनावस्थिते पूर्णानदे ब्रह्मणि वहन्त्यश्वा  
 इंद्रियाणि । एतदुक्तं भवति । यद्यपीन्द्रियाणि स्वभावतो विषयेष्वेव वर्तन्ते  
 तथापि विज्ञानसारथिना समाकृष्यमाणानि केतुमन्त पुरुष दिवि वहन्ति  
 न पराविषय इति । तदुक्तं कठवल्लीषु- “आत्मानं रथिनं विद्धि शरीरं  
 रथमेव तु । बुद्धिं तु सारथिं विद्धि मनः प्रग्रहमेव च । इंद्रियाणि ह्या-  
 नाहुर्विषयांस्तेषु गोचरान् । आत्मेन्द्रियमनोयुक्तं भोक्तेत्याहुर्मनीषिणः ”  
 इत्यादिना । यत्र परमात्मनि वहन्ति तं भगवन्तं योगिन एव पश्यन्ति ॥६

न सादृश्ये तिष्ठति रूपमस्य न चक्षुषा पश्यति कश्चिदेनम् ।

मनीषयाथो मनसा हृदा च य एनं विदुरमृतास्ते भवन्ति ॥

योगिनस्तं प्रपश्यन्ति भगवन्तं सनातनम् ॥ ७ ॥

नानेन सदृशं किञ्चिद्विद्यत इत्याह । सादृश्य इति । अस्य परमात्मनो  
 रूपं न सादृश्ये तिष्ठति । नान्येन सादृश्यं वर्तते नानेन सदृशं किञ्चिद्वि-  
 द्यत इत्यर्थः । श्रूयते च । न तस्य प्रतिमा अस्ति यस्य नाम मह्यश इति ।  
 अत एवोपमाद्याविषयत्वम् । तथा च न चक्षुषा पश्यति कश्चिदप्येनं सर्वा-  
 न्तर परमात्मानम् । कथं तर्हि पश्यन्ति । मनीषयाऽध्यवसायात्मिकया  
 बुद्ध्या । मनसा सकल्पाधिकल्पात्मकेन । हृदा च हृदयेन च साधनभूतेन ।  
 हृदयं विना नान्यत्र परमात्मन उपलब्धिः सभवतीति मत्वा हृदा चैयु-  
 क्तम् । अथवा न केवल मनोबुद्धिमात्रेणापि च हृदा हृदयस्थेन च पर-  
 मेश्वरेणानुगृहीताः सन्तो य एन परमात्मानं विदुरयमहमस्मीति तेऽमृता  
 अमरधर्माणो भवन्ति । अथवा हृदा हृदयेन परमात्मना । तथा च हृदस्थे  
 परमात्मनि हृदयशब्दं निर्वक्ति स वा एष आत्मा हृदि तस्यैतदेव निरुक्त  
 हृदयमिति तस्मात् हृदयमिति । अहरहर्वा एवंविस्वर्गं लोकमेर्ताति  
 श्रुतिः । तथा तदर्धानामात्मसिद्धिं दर्शयति यस्य देव इति । एवं च  
 विदित्वाऽमृता भवन्ति त योगिन एव पश्यन्ति ॥७॥

द्वादशपूगाः सरितो देवरक्षिताः ॥

मध्वीशते तदनुविधायिनस्तदासंचरन्ति घोरम् ।

योगिनस्तं प्रपश्यन्ति भगवन्तं सनातनम् ॥ ८ ॥

इदानीमिन्द्रियाणां विषयेषु प्रवृत्तिरनर्थायेत्याह । द्वादशेति । ये द्वाद-  
शपूगाः कर्मज्ञानेन्द्रियाण्येकादश मनो द्वादशी बुद्धिस्तेषामनेकपुरु-  
षापेक्षयैकैकस्य पूगत्वमुच्यते । सरितः सरणशीलाः । देवरक्षिता देवेन  
परमात्मना रक्षिताः । मधु विषयं मधु । ईशते नियमयन्ति । असांक-  
र्येण स्वं स्व विषयमनुभवन्तीत्यर्थः । यदैवमनुभवन्ति तदापि तदनुविधा-  
यिनो विषयपराः संचरन्ति घोर ससारम् । तस्मादिन्द्रियाणि विषयेभ्य  
उपसंहृत्य स्वात्मन्येव वशं नयेदित्यर्थः । येन रक्षिता मध्वीशते तं देवं  
योगिन एव पश्यन्ति ॥ ८ ॥

तद्धर्ममासं पिबति संचितं भ्रमरो मधु ।

ईशानः सर्वभूतषु हविर्भूतमकल्पयत् ॥

योगिनस्तं प्रपश्यन्ति भगवन्तं सनातनम् ॥ ९ ॥

किं च दृष्टान्तदार्ष्टान्तिकयोस्तत्राभिधानं तदर्धेति । यथा मधु-  
करो भ्रमरोऽर्धमासोपार्जितं मध्वर्धमासं पिबत्येवमसावपि भ्रमरो  
भ्रमणविषयत्वात्सारी तद्विषयमध्वर्धमाससंचितमर्धमासं पिबति ।  
पूर्वजन्मसंचितं कर्म अन्यस्मिञ्जन्मनि भुक्ते इति यावत् । भवेदप्यैहि-  
कफलात्कर्मणः फलसिद्धिः । कर्मानन्तरभावित्वात्कथं पुनरामुष्मिकफला-  
त्कर्मणः फलसिद्धिः । कर्मणो विनाशित्वादित्याशक्याह । ईशान इति ।  
भवेदय दोषो यदि केवलात्कर्मणः फलसिद्धिः स्यादीशानः परमेश्वरः  
कृतप्रयत्नापेक्षः सन्सर्वेषु प्राणिषु प्राणाग्निहोत्रस्येतरस्य च तत्कर्मानुसारेण  
हविर्भूतमन्नादिकमकल्पयत् । य ईशानः सर्वभूतेषु हविर्भूतमकल्पयत्  
योगिन एव पश्यन्ति ॥ ९ ॥

हिरण्यपर्णमश्वत्थमभिपद्य ह्यपक्षकाः ।

तत्रैव पक्षिणो भूत्वा प्रपतन्ति यथासुखम् ।

योगिनस्तं प्रपश्यन्ति भगवन्तं सनातनम् ॥ १० ॥

किंच । किमेते मध्वाशिनो बंभ्रम्यमाणाः परिवर्तन्त एव सर्वदा किंवा ज्ञानं लब्ध्वा मुक्ता भवन्तीत्याशंक्याह हिरण्यपर्णमिति । हित च रमणीयं च भवति तेन हिरण्यमित्याचक्षते । येऽपक्षका ज्ञानपक्षरहिता मध्वाशिनः परिवर्तन्ते हिरण्यपर्णमश्वत्थमभिपद्य । हित च रमणीयं चेति हित च रमणीयं च पर्णं यस्याश्वत्थस्य । तथा चाह भगवान्वासुदेवः । छदांसि यस्य पर्णानीति । हिरण्यपर्णमश्वत्थमभिपद्यारुह्य च वेदसयोगिब्राह्मणादिदेहं प्राप्येत्यर्थः । तत्रैव ब्राह्मणादिदेहे पक्षिणो ज्ञानिनो भूत्वा तथा च ब्राह्मणाः । ये वै विद्वांसस्ते पक्षिणो येऽविद्वांसस्तेऽपक्षा इति । प्रपतन्ति यथासुखम् । प्रयत्नं कृत्वा मुक्ता भवन्तीत्यर्थः । यं ज्ञात्वा प्रपतन्ति ते योगिन एव पश्यन्ति ॥ १० ॥

अपानं गिरति प्राणं प्राणं गिरति चंद्रमाः ।

आदित्यो गिरते चंद्रमादित्यं गिरते परः ॥

योगिनस्तं प्रपश्यन्ति भगवन्तं सनातनम् ॥ ११ ॥

इदानीं योगं दर्शयति । अपानमिति । अपान गिरति प्राण उपसंहरति । प्राणं गिरति चंद्रमा मन उपसंहरति । मनसश्चंद्रमा अधिदैवतं यस्माच्चंद्रशब्देन मन उच्यते । तं चंद्रं मन आदित्यो बुद्धिर्गिरति । बुद्धेश्चाधिदैवतमादित्यः । तमादित्यं बुद्धिं गिरते परः पर ब्रह्म । एतदुक्तं भवति । समात्रिवैलयापानं प्राण उपसंहृत्य प्राणं मनसि मनश्च बुद्धौ बुद्धिं परमात्मन्युपसंहृत्य स्वाभाविकचित्सदानदाद्वितीयब्रह्मात्मनैवावतिष्ठत इत्यर्थः ॥ ११ ॥

एकं पादं नोत्क्षिपति सलिलाद्धंस उचचरन् ।

तं चेत्सततमृत्विजं न मृत्युर्नामृतं भवेत् ॥

योगिनस्तं प्रपश्यन्ति भगवन्तं सनातनम् ॥ १२ ॥

इदानीं परस्य जीवात्मनाऽवस्थानं दर्शयति । एकमिति । हन्त्यविद्यां

तत्कार्यमिति हसः परमात्मा । भूतभौतिकलक्षणात्संसारःसल्लिलादुच्चरन्मूर्ध्वं  
चूरन्संसारद्वहिरेव वर्तमान एकं जीवाख्यं पादं सततं नोत्क्षिपति नोद्धरति  
नोपसहरति । रूपं रूपं प्रतिरूपोऽवतिष्ठत इत्यर्थः । श्रूयते कठवल्लीषु ।  
एकस्तथा सर्वभूतान्तरात्मेति । कस्मात्पुनरेकं पादं नोत्क्षिपतीत्यत्राह—  
जीवाख्यं पादं सततमृत्विजं सततयाजिनं यद्युत्क्षिपेत्स्वमायया स्वमात्मानं  
प्राणाद्यनतभेदं कृत्वा । अनुप्रविश्य जीवात्मना यदि नानुतिष्ठेत्तदा न  
मृत्युर्जननमरणादिलक्षणः संसारो भवेत् । संसारिणो जीवस्याभावात् ।  
तथाऽमृतममृतत्व मोक्षो न भवेत् । अननुप्रविष्टस्य दर्शनासम्भवात् । तथा  
च तदर्थमेवानुप्रवेशं दर्शयति । रूपं रूपमिति । तथा चार्थवर्णी श्रुतिः—  
एकं पादं नोत्क्षिपति सल्लिलाद्भ्रस उच्चरन् । स चेदुत्क्षिपत्यानंदे न मृत्यु-  
र्नामृतं भवेदिति । एकं रूपं बहुधा यः करोतीति च । यः पादरूपेण  
जीवात्मना त्रिपादरूपेण चित्सदानंदाद्वितीयब्रह्मात्मनावस्थितस्तं परमात्मानं  
योगिन एव पश्यन्ति ॥ १२ ॥

अंगुष्ठमात्रः पुरुषोऽन्तरात्मा लिंगस्य योगेन सयाति नित्यम् ।

तमीशमीड्यमनुकल्पमाद्यं पश्यन्ति मूढा न विराजमानम् ॥

योगिनस्तं प्रपश्यन्ति भगवन्तं सनातनम् ॥ १३ ॥

केन ह्युपाधिना परः पादात्मनाऽवतिष्ठत इत्याहं क्य पररथैव लिंगोपा-  
धिकं जीवात्मानं दर्शयति । अंगुष्ठमात्रमिति । स एव चित्सदानंदाद्विती-  
यान्तरात्मा सर्वभूतान्तरात्मा पूर्णः पुरुषः पूर्णः परमात्मा लिंगयोगेन  
अंगुष्ठपरिमाणः परिच्छिन्नः सयाति संसरति नित्यम् । कस्मात्पुनः कार-  
णाह्लिङ्गयोगेनांगुष्ठमात्रः संसरति तत्राह । यो लिंगस्य योगेनांगुष्ठमात्र-  
संसरति तमीश सर्वस्येशितारम् । ईड्यं स्तुत्यम् । अनुकल्पं सर्वमनुप्रवि-  
श्यात्मनाऽनुकल्पयतीत्यनुकल्पम् । आद्यमादौ भवम् । विराजमानं दीप्य-  
मानम् । यस्मान्मूढा अविवेकिनो देहद्वयात्माभिमानिनो न पश्यन्ति तस्मा-  
दात्मनो ब्रह्मभावानवगमात्संसरति । यं महात्मानमपश्यन्तः संसरन्ति तं

योगिन एव पश्यन्ति ॥ १३ ॥

गूहन्ति सर्पा इव गह्वरेषु क्षयं नीत्वा स्वेन वृत्तेन मर्त्यान् ।

ते विप्रमुह्यन्ति जना विमूढास्तैर्दत्ता भोगा मोहयन्ते भवाय ॥

योगिनस्तं प्रपश्यन्ति भगवन्तं सनातनम् ॥ १४ ॥

इदानीमिन्द्रियाणाम् विषयाणां चानर्थहेतुत्व दर्शयति । गूहन्तीति । यथा सर्पा गह्वरेभ्यो निष्क्रम्य स्वेन वृत्तेन विषयप्रदानेन मर्त्यान्क्षयं नीत्वा गह्वरेषु गूहन्ति स्वात्मानं प्रच्छादयन्त्येवमिन्द्रियसर्पाः श्रोत्रादिषु शयनान्श्रोत्रादिभ्यो निर्गत्य स्वेन वृत्तेन विषयप्रदानेन मर्त्योन्क्षयं नीत्वा गह्वरेषु गूहन्ति स्वात्मानं प्रच्छादयन्ति । ते विप्रमुह्यन्ति । विषयविषाभिभूता विशेषेण मुह्यन्ति तद्वयातिरिक्तं न किञ्चिज्जानन्तीत्यर्थः । तथा च श्रुतिः । यथा प्रियया सपरिष्वक्त इति । तैरिन्द्रियैर्दत्ता विषकल्पा भोगा प्रियया मर्त्यान्मोहयन्ते पुनः पुनर्मोहहेतवो भवन्ति । यदिदं विषयैर्विमोहनं तद्भवाय गर्भजन्मजरामरणसंसाराय भवति । यमिडियमनुकल्पमाद्यमदृष्ट्वा विषयविषान्धा मुह्यन्ति त योगिन एव पश्यन्ति ॥ १४ ॥

नात्मानमात्मस्थमवेति मूढः संसारकूपे परिवर्तते यः ।

त्यक्त्वात्मरूपं विषयांश्च भुङ्क्ते स वै जनो गर्दभ एव साक्षात् ।

योगिनस्तं प्रपश्यन्ति भगवन्तं सनातनम् ॥ १५ ॥

संमतिमाह । नात्मानमिति । मूढ आत्मानात्मविवेकशून्यः पुमानात्मस्थमात्मानि तिष्ठन्तं न जानाति स एवाहमिति । अतः कारणात्संसारकूपे संसार एव कूपस्तास्मिन्परिवर्तते श्वसूकरादियोनि प्राप्नोति । अपरोक्षात्मचैतन्य देहादिदोषरहितं सर्वावभासकं येन सूर्यस्तपति य एव तत्स्वरूपं परित्यज्यानित्यान्विषयान्भोगान्भुङ्क्ते स जनो न, तर्हि किं साक्षाद्गर्दभ एव । एवंविधं पूर्वोक्तमात्मानं योगिन एव पश्यन्ति ॥ १५ ॥

असाधना वापि ससाधना वा समानमेतद्दृश्यते मानुषेषु ।

समानमेतद्मृतस्येतरस्य मुक्तास्तत्र मध्व उत्सं समाधुः ॥



योगिनस्तं प्रपश्यन्ति भगवन्तं सनातनम् ॥ १६ ॥

ज्ञानिनां मोक्षरवरूपमाह । असाधना वेति । येऽसाधनाः शमदमादिसाधनरहिता ये च शमदमादिसाधनयुक्ताः समाधनास्तेषु समान साधारणमात्मस्वरूपं दृश्यते मानषेषु । तथा समानममृतरय मोक्षयेतरस्य संसारस्य साति वाऽसाति तेषा मध्ये ये मुक्ताः शमदमादिसाधनास्ते तस्मिन्विष्णोः परमे पदे मध्वो मधुन उत्सं समापुः पूर्णानंद ब्रह्म प्राप्नुवन्तीत्यर्थः । यमुत्सं संपूर्णानंदं मुक्ताः प्राप्नुवन्ति तं योगिन एव पश्यन्ति ॥ १६ ॥

उभौ लोकौ विद्यया व्याप्य याति तदाहुतं चाहुतमग्निहोत्रम् ।

मा ते ब्राह्मी लघुतामादधीत प्रज्ञानं स्यान्नाम धीरा लभन्ते ।

योगिनस्तं प्रपश्यन्ति भगवन्तं सनातनम् ॥ १७ ॥

किं चोभाविति । उभौ लोकाविहपरौ विद्यया ब्रह्मात्मत्वविषयया व्याप्य याति तत्पूर्णानंद ब्रह्म । यस्मादुभौ लोकौ विद्यया व्याप्य याति तस्मादनाहुतं चाग्निहोत्रमनेनात्मज्ञानेनाभिमुख्येन हुतं भवति । सर्वमग्निहोत्रादिकं कर्म फल चानेनैव संपादितं भवतीत्यर्थः । यस्मादुभौ लोकौ विद्यया व्याप्य याति यस्मादनाहुतमग्निहोत्रं चाहुतं भवति तस्मान्मा ते तव ब्राह्मी ब्रह्मविषया विद्या लघुतां मर्त्यभाव कर्मवदादधीत न करोतु । अपि तु प्रज्ञान तमसः परं परमात्मानमात्मत्वेन संपादयतु । यदा ब्रह्मविद्याव्यापृतस्य परमात्मानमात्मत्वेनावगच्छतः प्रज्ञानमिति नाम स्यात् । ब्रह्मेति नाम भवतीत्यर्थः । तथा च श्रुतिः प्रज्ञानं ब्रह्मेति । तत्प्रज्ञानं ब्रह्म धीरा धीमन्तो लभन्ते तं योगिन एव पश्यन्ति ॥ १७ ॥

एवंरूपो महानात्मा पाचकं पुरुषो गिरन् ।

यो वै तं पुरुषं वेद तस्येहात्मा न रिप्यते ॥

योगिनस्तं प्रपश्यन्ति भगवन्तं सनातनम् ॥ १८ ॥

किंच । एवमिति । य एवरूपः प्रज्ञानैकरसो ब्रह्मरूपः सन्नास्ते स

आत्मा महान्संपद्यते ब्रह्मैव संपद्यत इत्यर्थः । पावकमग्निं सर्वोपसंहति-  
रूपं कारणं सकारणं काय गिरन्स्वात्मन्युपसंहरन्त्यो वै तं पुरुषं ज्ञानैकरसं  
पुरुषं पूर्णं पुरिशय वेदायमहमस्मीति साक्षाज्जानाति तस्य प्रज्ञानरूप  
परमात्मानमात्मत्वेनावच्छत इहास्मिन्नैव देह आत्मा न रिष्यते न विनश्य-  
ति । विदुष उत्क्रान्तेरसंभवात् । उत्क्रान्तिनिमित्तत्वाद्दिनाशस्य । तथा  
च श्रुतिः प्रश्नपूर्वकमुत्क्रान्त्यभावं दर्शयति । उदस्मात्प्राणा उत्क्रामन्ती-  
त्याहैश्विनेति होवाच याज्ञवल्क्यः । अत्रैव समवलीयन्ते न तस्य प्राणा  
उत्क्रामन्ति ब्रह्मैव सन्ब्रह्माप्येति य एव वेदेति । यं विदित्वा न रिष्यति  
तं योगिन एव पश्यन्ति ॥ १८ ॥

सदा सदा सत्कृत स्यान्न मृत्युरमृतं कुतः ।

सत्यानृते सत्यसमानबन्धिनी सतश्च योनिरसतश्चैकमेव ॥

योगिनस्तं प्रपश्यन्ति भगवन्तं सनातनम् ॥ १९ ॥

यस्मात्तद्विज्ञानादेव नात्मनो विनाशस्तस्मात् । सदा सदेति । सदा  
सर्वदाऽहानिंश सत्कृतः स्यात् । सच्चिदानदाद्वितीयब्रह्मात्मनाऽभिमन्यते यः  
स सदा सत्कृतो भवति । तस्य न मृत्युर्जननमरणलक्षणं संसारो न  
भवेत् । अमृत कुतः । मृत्युसापेक्षत्वादमृतस्य तदभावे कुतः प्रसक्तिः । तथा  
च श्रुतिः मृत्युर्नास्त्यमृतं कुत इति । सत्यानृते च वर्तेते सत्यसमानबन्धि-  
नी परमार्थसत्यमेकमधिष्ठानमनुबध्य वर्तेते रज्ज्वामिव सर्पः । कथमेतदव-  
गम्यते सत्यानृते सत्यसमानबन्धिनी इति तत्राह । असतश्च लौकिकस्य  
योनिः कारणं सतश्चैकमेव कारणमेकमेवाद्वितीयं सद्ब्रह्म यस्मात्प्रवदन्ति  
तस्मात्सत्यानृते स्वकारणभूते सत्यसमानबन्धिनी इति । यदात्मतत्त्वज्ञान-  
कारणान्मृत्योर्विनाशो यमनुबध्य सत्यानृते वर्तेते तं योगिन एव पश्यन्ति  
॥ १९ ॥

अंगुष्ठमात्रः पुरुषोऽन्तरात्मा न दृश्यतेऽसौ हृदये निविष्टः ।

अजश्चरो दिवारात्रमतंद्रितश्च स तं मत्वा कविरास्ते प्रसन्नः ॥२०॥

अंगुष्ठमात्र इति । आकाशादि देहान्त जगत्सृष्ट्या हृदये निविष्टोऽज-  
श्चराचरात्मा सन्न दृश्यते स्वनात्मना चित्सदानदाद्वितीयेन । तमहोरात्र-  
मतद्रितो भूत्वाद्यादिकोशपचकेभ्यो निष्क्रम्य सर्वान्तरात्मानं मत्वा कवि-  
रास्ते प्रसन्नः कृतार्थः सन्नित्यर्थः ॥ २० ॥

तस्माच्च वायुरायातस्तरिंशश्च प्रलयस्तथा ।

तस्मादग्निश्च सोमश्च तस्माच्च प्राण आगतः ॥ २१ ॥

सर्वमेव ततो विद्यात्तत्तद्वक्तुं न शक्नुमः ।

योगिनस्तं प्रपश्यन्ति भगवन्तं सनातनम् ॥ २२ ॥

ब्रह्मणो विश्वोपादानत्वमाह । तस्माच्चेति द्वाभ्याम् । श्लोकौ रपष्टौ  
॥ २१ ॥ २२ ॥

तत्प्रतिष्ठास्तदमृतं लोकास्तद्ब्रह्म तद्यशः ।

भूतानि जज्ञिरे तस्मात्प्रलयं यान्ति तत्र च ॥ २३ ॥

स्पष्टोऽर्थः ॥ २३ ॥

उभौ च देवौ पृथिवी दिवं च दिशश्च शुक्लं भुवनं विभर्ति ।

यस्माद्दिशः सरितश्च स्रवन्ति यस्मात्समुद्रा विहिता महान्तः

सर्वमिदं ब्रह्मणः सकाशादुद्भूत तत्रैव लीयत इत्युक्त तदेव विवृणोति ।

उभाविति । देवौ जीवेश्वरौ शुक्लं ब्रह्म कर्तुं विभर्ति । यस्माद्ब्रह्मणः सका-  
शाद्दिश उत्पद्यन्ते । एतस्यैवाक्षरस्य प्रशासने गार्गी सूर्याचंद्रमसौ विधृतौ  
तिष्ठत इति श्रुतेरर्थः प्रतिपादितः ॥ २४ ॥

यः सहस्रं सहस्राणां पक्षानाहत्य संपतेत् ।

नान्तं गच्छेत्कारणस्य यद्यपि स्यान्मनोजवः ॥ २५ ॥

इदानीं ब्रह्मणोऽनतत्वं कथयति यः सहस्रमिति । यः पुरुषः सहस्राण  
सहस्र पक्षानाहृत्यात्मनः पक्षान्कृत्वा संपतेत् । अनेकशः कोटिकल्प स  
पुरुषो नान्तं गच्छेत्सर्वकारणस्य परमात्मनः । यद्यप्यसौ मनोजवस्तथापि  
तस्यान्तं न गच्छेत् । यस्मादत न गच्छन्ति तस्मादनंतः परमात्मेत्यर्थः ।  
योऽनंतः परमात्मा तं योगिन एव पश्यन्ति ॥ २५ ॥

अदर्शने तिष्ठति रूपमस्य पश्यन्ति चैनं सुसमिद्धसत्त्वाः ॥

हीनो मनीषी मनसाऽपि पश्येद्य एनं विदुरमृतास्ते भवन्ति ॥२६॥

किं च । अदर्शन इति । अदर्शने दर्शनायोग्यविषये तिष्ठति रूपमस्य परमात्मनः । तथा च श्रुतिः । न सदृशे तिष्ठति रूपमस्येति । पश्यन्ति चैनं सुसमिद्धसत्त्वाः । यद्यपि दर्शनायोग्ये तिष्ठति तथापि परमात्मानं पश्यन्ति । के ते सुसमिद्धसत्त्वाः सुष्ठु समिद्धं सम्यग्दीप्त सत्त्वमंतःकरणं यज्ञादिभिर्विमलीकरणसंस्कारेण येषां ते सुसमिद्धसत्त्वाः । यस्मादेवं तस्माद्धीनो रागद्वेषादिमलरहितो विशुद्धसत्त्वो मनीषी मनसाऽभिपश्येत् । य एनं परमात्मानं विदुरयमहमस्मीत्यमृता अमरणधर्माणस्ते भवन्ति ॥२६॥  
इमं यः सर्वभूतेषु आत्मानमनुपश्यति ।

अन्यत्रान्यत्र युक्तेषु स किं शौचेत्ततः परम् ॥ २७ ॥

इमामिति । इम सर्वान्तरं सर्वभूतेषु सर्वप्राणिष्वात्मानं योऽनुपश्यति । अन्यत्रान्यत्र देहेन्द्रियादियुक्तेषु शरीराद्यभिमानिषु । स किं शौचेत्ततः सर्वभूतेषु स्वात्मानं पश्यस्ततः परं किमनुशोचतिः । सर्वभूतस्थमात्मानमनुपश्यन्कृतार्थत्वान्नानुशोचतित्यर्थः तथा च श्रुतिः तत्र को मोहः कः शोक एकत्वमनुपश्यतः ॥ २७ ॥

यथोदपाने महति सर्वतः संप्लुतोदके ।

एवं सर्वेषु भूतेषु ब्राह्मणस्य विजानतः ॥२८॥

तदेवाह । यथेति । यथा सर्वतः संप्लुतोदके महति कृतकृत्यस्य पुंसोऽल्प उदपानेऽर्थो नास्त्येव सर्वेषु भूतेष्वात्मानं पश्यतो ब्राह्मणस्य विजानतः सर्ववेदोदिते कर्मादौ किञ्चिदपि प्रयोजनं न विद्यत इत्यर्थः । आत्मदर्शनेनैव कृतार्थत्वादिति भावः । तथा चाह भगवान्वासुदेवः । न चास्य सर्वभूतेषु कश्चिदर्थव्यपाश्रय इति ॥ २८ ॥

अहमेवास्मि वो माता पिता पुत्रोऽस्म्यहं पुनः ।

आत्माहमस्य सर्वस्य यच्च नास्ति यदस्ति च ॥ २९ ॥

इदानीमुक्तस्यार्थस्य द्रढिन्ने वामदेवादिवत्त्वानुभवं दर्शयति । अहमे-  
वास्मीति सार्धैस्त्रिभिः । हे धृतराष्ट्रहमेवास्मि वो युष्माक माता जन-  
यित्री पिताऽप्यहमेव । युष्माकं पुत्रो दुर्योधनादिरहमस्मि । किं बहुना  
आत्माऽहमस्य सर्वस्य प्राणिजातस्य यच्च नास्ति यदस्ति च तदस्म्यह-  
मेवात्मा ॥ २९ ॥

पितामहोऽस्मि स्थविरः पिता पुत्रश्च भारत ।

ममैव यूयमात्मस्था न मे यूयं न चाप्यहम् ॥ ३० ॥

एवं तावदाधिभौतिकं पित्रादिकं दर्शितम् । अथेदानीमाधिदैविकं  
पित्रादिभावं दर्शयति । पितामह इति । पितामहोऽस्मि स्थविरो वृद्ध  
इंद्रादेः पितामहोऽस्मि । अनादिसिद्धः परमात्मा सोऽप्यहमेव । यः पिता  
इंद्रादेर्हिरण्यगर्भः सोऽप्यहमेव । तथा मम यूयमात्मस्था एव । यूय सर्वे  
परमार्थतो न म आत्मानि व्यवस्थिता न चाप्यह युष्मासु स्थितः । तथा  
चाह भगवान् । मत्स्थानि सर्वभूतानीति ॥ ३० ॥

आत्मैव स्थानं मम जन्म चात्मा ओतप्रोतोऽहमजरप्रतिष्ठः ।

अजश्चरो दिवारात्रमतांद्रितोऽह मां विज्ञाय कविरास्ते प्रसन्नः ॥ ३१

आत्मैवेति । यद्यपि न ममात्मानि यूय व्यवस्थिता न चाप्यह युष्मासु  
स्थितस्तथाप्यात्मैव स्थानमात्मैवाश्रयो जन्म चात्माऽस्मादेवात्मनः सर्वमु-  
त्पन्नम् । तथा च श्रुतिः । आत्मन एवेदं सर्वमिति । ओतप्रोतः । अह-  
मेव ओतप्रोतरूपेण व्यवस्थितः । जगदात्मा युष्माकं जनयिता । अजर-  
प्रतिष्ठः । अजरे जरामरणवर्जिते स्वे महिम्नि तिष्ठतीत्यजरप्रतिष्ठः । तथो  
च श्रुतिः स भगवः कस्मिन्प्रतिष्ठित इति स्वे महिम्नीति ॥ ३१ ॥

अणोरणीयान्सुमनाः सर्वभूतेष्ववस्थितः ॥


पितरं सर्वभूतानां पुष्करे निहितं विदुः ॥ ३२ ॥

इति श्रीमहाभारते शतसाहस्र्यां संहितायां वैयासिक्यामुद्योगपर्वाणि धृतराष्ट्रसनत्कु-  
मारसवादे श्रीसनत्सुजातीये षष्ठोऽध्यायः ॥

अणोरिति । अणोः सूक्ष्मादणायान्सूक्ष्मतरः । सुमनाः शोभनं मनो रागद्वेषादिमात्सर्यशोकमोहादिधर्मवार्जितं केवलं चित्सदानंदाद्वितीयब्रह्मात्मकार मनो यस्य स सुमनाः । सर्वभूतेषु सर्वप्राणिषु हृदयकमलमध्येऽहमेवावस्थितः सर्वभूतात्मतया । एवं तावत्स्वानुभवो दर्शितः । इदानीं न केवलमस्मदनुभव एवात्र प्रमाणमन्येऽप्येवमेवावगच्छन्तीत्याह पितरमित्यर्थेन । येऽन्ये सनकसनन्दनसनातनवामदेवादयो ब्रह्मविदस्तेऽपि पितरं सर्वभूतानां सर्वप्राणिनां पिता जनयिता परमेश्वरो यस्तं पुष्करे हृत्पुण्डरीकमध्ये निहितं विदुः परमात्मानमात्मत्वेनावगच्छन्तीत्यर्थः । तथा च श्रुतिस्तेषामनुभवं दर्शयति ! तद्वैतत्पश्यन्तृषिर्वाग्देवः प्रतिपेदेऽहं मनुर्भवं सूर्यश्चेति । इति बृहदारण्यके । एतत्साम गायत्रास्त इति तैत्तिरीयके । सामगानेन स्वानुभवो दर्शित आत्मनः कृतार्थत्वद्योतनार्थम् । तथा छांद्शेऽपि तद्वास्य विजज्ञाविति । तलत्रकारे चाहमन्नामित्यादिना विदुषोऽनुभवो दर्शितः ॥ तत्रैते श्लोका भवन्ति । “नित्यशुद्धबुद्धमुक्तस्वभावमीशमात्मनो भावयन्षडिन्द्रियाणि सनियम्य निश्चलः । अस्तिवस्तुचिद्धनं जगत्प्रसूतिकारणमनश्चर च तद्भव जगत्तमोनुदं च यत् । तत्पदैकवाचकं सदामृतं निरंजनं चित्तवृत्तिदृक्सुखं तदस्म्यहं तदस्म्यहमिति” ॥ ३२ ॥

इति श्रीभस्वरसहस्रपरित्राजकाचार्यश्रिगोविंदभगवत्पूज्यपादशिष्यश्रिशंकरभगवतः कृतौ सनत्सुजातभाष्ये चतुर्थोऽध्यायः ॥ ४ ॥

## विष्णुसहस्रनामभाष्यम् ।



मच्चिदानंदरूपाय कृष्णायक्लिष्टकारिणे ॥

नमो वेदान्तवेद्याय गुरवे बुद्धिसाक्षिणे ॥ १ ॥

यस्य स्मरणमात्रेण जन्मससारबंधनात् ॥

विमुच्यते नमस्तस्मै विष्णवे प्रभविष्णवे ॥ २ ॥

कृष्णद्वैपायनं व्यास सर्वलोकहिते रतम् ॥

वेदाब्जभास्कर वन्दे शमादिनिलयं मुनिम् ॥ ३ ॥

सहस्रमूर्तेः पुरुषोत्तमस्य सहस्रनेत्राननपादबाहोः ॥

सहस्रनामां स्तवन प्रशस्तं निरुच्यते जन्मजरादिशान्त्यै ॥ ४ ॥

**वैशंपायन उवाच—**

श्रुत्वा धर्मानशेषेण पावनानि च सर्वशः ।

युधिष्ठिर शान्तनवं पुनरेवाभ्यभाषत ॥ १ ॥

वैशंपायनो जनमेजयमुवाच श्रुत्वेति । धर्मानभ्युदयनिश्रेयसोत्पत्तिहेतुभूतान्वेदलक्षणान् । अशेषेण कात्स्न्येन । पावनानि पापक्षयकराणि । च सर्वशः सर्वप्रकारैः । श्रुत्वा । युधिष्ठिरो धर्मपुत्र शान्तनवं शतनुसुतभीष्म । सकलपुरुषार्थसाधन अल्पप्रयासं अनल्पफल अनुकमिति कृत्वा पुनर्भूय एवाभ्यभाषत प्रश्न कृतवान् ॥ १ ॥

**युधिष्ठिर उवाच—**

किमेकं दैवतं लोके किं वाप्येकं परायणम् ।

स्तुवन्तः कं कमर्चन्तः प्राप्नुयुर्मानवाः शुभम् ॥ २ ॥

किमिति । किमेकं दैवतं देव इत्यर्थः स्वार्थे तद्धितविधानात् लोके लोकनहेतुभूते समस्तविद्यास्थाने उक्तं 'थदाज्ञया प्रवर्तन्ते सर्वे' इति प्रथमः प्रश्नः । किं वाप्येकं परायणं अस्मिँल्लोके एकं परायणं किं परमनयं प्राप्तव्यं स्थानं यस्मिन्निरीक्षिते 'भिद्यते हृदयग्रथिश्छिद्यन्ते सर्वसं-

शयाः । क्षीयन्ते चास्य कर्माणि यस्मिन् दृष्टे परावरे । यस्य विज्ञानमात्रे-  
गानदलक्षणो मोक्षः प्राप्यते । यद्विद्वान् बिभेति कुतश्च नेति । यत्प्रवि-  
ष्टस्य न विद्यते पुनर्भवः । यस्य च वेदनात्तदेव भवति । यद्विहायापर-  
पंथा नृणां नास्ति ' तदुक्तमेकं परायणं लोके यत्तत् किमिति द्वितीयः  
प्रश्नः । कं कतम देवं स्तुवन्तो गुणसकीर्तनं कुर्वन्तः क कतमं देवम-  
र्चन्तः बाह्यमाभ्यतरं चार्चनं बहुविधं कुर्वन्तो मानवा मनुसुताः शुभ  
कल्याण स्वर्गादिफल प्राप्नुयुर्लभेयुरिति पुनः प्रश्नद्वयम् ॥ २ ॥

**को धर्मः सर्वधर्माणां भवतः परमो मतः ।**

**किं जपन्मुच्यते जन्तुर्जन्मसंसारबंधनात् ॥ ३ ॥**

को धर्मः पूर्वोक्तलक्षणः सर्वेषां धर्माणां मध्ये भवतः परमः प्रकृष्टो  
मतोऽभिप्रेत इति पचमः प्रश्नः । किं जपन्नित्यादि किं जप्य जपन  
उच्चोपांशुमानसलक्षणं जपं कुर्वन् जन्तुर्जननधर्मा । अनेन जन्तुशब्देन च  
जपार्चनस्तवनादिषु यथायोग्यं सर्वप्राणिनामधिकारं सूचयति । जन्मसंसा-  
रबंधनात् जन्माज्ञानविजृम्भितानामविद्याकार्याणामुपलक्षणं ससारोऽविद्या  
ताभ्यां जन्मससाराभ्यां यद्वंधनं तस्मान्मुच्यते मुक्तो भवतीति पष्ठः प्रश्नः ।  
जन्मसंसारबंधनादितीदमुपलक्षणं इतरेषां फलानामप्येतद्ग्रहणं मोक्षस्य  
प्राधान्यख्यापनार्थम् ॥ ३ ॥

**भीष्म उवाच—**

**जगत्प्रभुं देवदेवमनन्तं पुरुषोत्तमम् ।**

**स्तुवन्नामसहस्रेण पुरुषः सततोत्थितः ॥ ४ ॥**

भीष्म उत्तरमुवाच । सर्वेषां शत्रूणां भयहेतुर्भीष्मः मोक्षधर्मादीनां  
प्रवक्ता सर्वज्ञः । किमेकमिति षट्प्रश्नाः तत्र पाश्चात्योऽनतरो जप्यविशेषः  
षष्ठः प्रश्नोऽनेन श्लोकेन परिहीयते जगत्प्रभुमिति । जगत् स्थावरजगमा-  
त्मकं तस्य प्रभु स्वामिनं । देवदेवं देवानां देवं । अनत देशतः कालतो  
वस्तुतश्चापरिच्छिन्न । पुरुषोत्तमं क्षराक्षराभ्यां कार्यकारणाभ्यां उक्कृष्ट ।



नामसहस्रेण नाम्नां सहस्रेण । स्तुवन् गुणान्सकीर्तयन् । सततोत्थितो  
निरंतरमुमुक्तः पूर्णत्वात् पुरिशयनाद्वा पुरुषः स च सर्वदुःखातिगो भवेत्  
इति सर्वत्र संबध्यते ॥ ४ ॥

तमेव चार्चयन्नित्यं भक्त्या पुरुषमव्ययम् ।

ध्यायंस्तुवन्नमस्यंश्च यजमानस्तमेव च ॥ ५ ॥

उत्तरेण श्लोकेन चतुर्थः प्रश्नः समाधीयते । तमेव चार्चयन् बाह्यार्चनं  
कुर्वन् । नित्यं सर्वेषु कालेषु । भक्तिर्भजन तात्पर्येण तया भक्त्या । पुरुषम-  
व्ययं विनाशक्रियाराहितं । ध्यायन्नाभ्यतरार्चनं कुर्वन् । स्तुवन् पूर्वोक्तेन ।  
नमस्यन्नमस्कारं कुर्वन् पूजाशेषभूतमुभय स्तुतिनमस्कारलक्षणं कुर्वन् ।  
यजमानः पूजकः फलभोक्ता । अथवाऽर्चयन्नित्यनेनोभयविधमर्चनमुच्यते ।  
ध्यायंस्तुवन्नमस्यन्निति मानसं वाचिकं कायिकं चोच्यते ॥ ५ ॥

अनादिनिधनं विष्णुं सर्वलोकमहेश्वरम् ॥

लोकाध्यक्षं स्तुवन्नित्यं सर्वदुःखातिगो भवेत् ॥ ६ ॥

तृतीय प्रश्नं परिहरति उत्तरैस्त्रिभिः पादैः । अनादिनिधनं षड्भाववि-  
कारवर्जितं । विष्णुं व्यापनशील । सर्वं लोकयते इति लोको दृश्यवर्ग-  
तस्य नियतृणां ब्रह्मादीनामपीश्वरत्वात् सर्वलोकमहेश्वरः त । लोकं दृश्य-  
वर्गं स्वाभाविकेन बोधेन साक्षात्पश्यतीति लोकाध्यक्ष । त नित्यं निरतरं  
स्तुवन् सर्वदुःखातिगो भवेदिति त्रयाणां स्तवनार्चनजपानां साधारणं  
फलवचनं । सर्वाण्यध्यात्मिकादीनि दुःखान्यतीत्य गच्छतीति सर्वदुःखा-  
तिगः । भवेत् स्यात् ॥ ६ ॥

ब्रह्मण्यं सर्वधर्मज्ञं लोकानां कीर्तिवर्धनम् ॥

लोकनाथं महद्भूतं सर्वभूतभवोद्भवम् ॥ ७ ॥

तमेव स्तुत्यं विशिनष्टि । ब्रह्मण्यं ब्रह्मणे स्रष्ट्रे ब्राह्मणाय तपसे श्रुत्ये  
हित । सर्वान् धर्मान् जानातीति सर्वधर्मज्ञः त । लोकानां प्राणिनां ।  
कीर्तिर्यशासि स्वशक्त्याऽनुप्रवेशेन वर्धयतीति तम् । लोकैर्नाथ्यते

लोकानुपतापयते शास्ते लोकानामीष्ट इति वा लोकनाथः तं महत् । ब्रह्म विश्वोत्कर्षेण वर्तमानत्वात् महद्भूतं परमार्थसत्यं । सर्वभूतानां भवः ससारो यत्सकाशादुद्भवतीति सर्वभूतभवोद्भवस्तम् ॥ ७ ॥

एष मे सर्वधर्माणां धर्मोऽधिकतमो मतः ॥

यद्भक्त्या पुण्डरीकाक्षं स्तवैरर्चयन्नरः सदा ॥ ८ ॥

पञ्चमं प्रश्नं परिहीयते एष इति । सर्वेषां वेदलक्षणानां धर्माणामेष वक्ष्यमाणो धर्मोऽधिकतम इति मे मम मतोऽभिप्रेतः । यद्भक्त्या तात्पर्येण पुण्डरीकाक्षं हृदयपुण्डरीके प्रकाशमानं वासुदेवं स्तवैर्गुणसंकार्तिनलक्षणैः स्तुतिभिः सदाऽर्चेत् सत्कारपूर्वकमर्चनं करोति नरो मनुष्य इति यत् एष धर्म इति सबधः । अस्य स्तुतिलक्षणस्यार्चनस्याधिक्ये किं कारणमुच्यते हिसादिपुरुषान्तरद्रव्यदेशकालादिनियमानपेक्षत्वाच्चाधिक्ये कारणम् 'ध्यायन् कृते यजन् यज्ञैस्त्रेताया द्वापरेऽर्चयन् । यदाप्नोति तदाप्नोति कलौ सकीर्त्यं केशवम्' इति विष्णुपुराणे । 'जप्येनैव तु ससिध्येद्ब्राह्मणो नात्र संशयः । कुर्यादन्यन्न वा कुर्यान्नैत्रो ब्राह्मण उच्यते' इति मानवं वचनम् । एतत्सर्वमभिप्रेत्य 'एष मे सर्वधर्माणां धर्मोऽधिकतमो मतः' इति उक्तम् ॥ ८ ॥

परमं यो महत्तेजः परमं यो महत्तपः ॥

परमं यो महद्ब्रह्म परमं यः परायणम् ॥ ९ ॥

द्वितीयं प्रश्नं समाधत्ते परममिति । परमं प्रकृष्टं महद्बृहत्तेजश्चैतन्य-लक्षणं सर्वावभासकं श्रुतिश्च 'येन सूर्यस्तपति तेजसेद्ब्रह्मस्तेद्देवा ज्योतिषां ज्योतिर्न तत्र सूर्यो भाति न चद्रतारकम्' इत्यादिश्रुतेः 'यदादित्यगतं तेजः' इत्यादिस्मृतेश्च । परम तपत इत्याज्ञापयतीति तपः 'य इमं लोकं परमं च लोकं सर्वाणि च भूतानि योऽन्तरो यमयति' इत्यन्तर्यामिब्राह्मणे सर्वनियन्तृत्वं श्रूयते 'भीषास्माद्वातः पवते भीषेदेति सूर्यः भीषास्मादग्निश्चेद्भ्रश्च मृत्युर्धावति पञ्चमः' इत्यादि तैत्तिरीयके । तपतीष्ट

इति वा तपः तस्यैश्वर्यमनवच्छिन्नमिति महत्त्वं एष सर्वेश्वरः' इत्यादिश्रुतेः ।  
परमं सत्यादिलक्षणं ब्रह्म महनीतया महत् । परमं प्रकृष्टं परायणं  
पुनरावृत्तिशकारहितम् । परमग्रहणात् सर्वत्र परं तेज आदित्यादिकं व्याव-  
र्त्यते सर्वत्र यो देव इति विशेष्यते च । यो देवः परमं तेजः परमं तपः  
परमं ब्रह्म परमं परायणं स एक सर्वभूतानां परायणमिति वाक्यार्थः ॥९॥

पवित्राणां पवित्रं यो मंगलानां च मंगलम् ॥

दैवतं देवतानां च भूतानां योऽव्ययः पिता ॥ १० ॥

इदानीं प्रथमप्रश्नस्योत्तरमाह । पवित्राणां पवित्रं पावनानां तीर्थ-  
दीनां परमं पवित्रं । परमस्तु पुमान् ध्यातो दृष्टः कार्तिताश्च स्तुतः  
संपूजितः स्मृतः ॥ प्रणतः पाप्मनः सर्वानुन्मूलयति' इति ससारबंधहेतुभूतं  
पुण्यापुण्यात्मकं कर्म तत्कारणं चाज्ञानं सर्वं नाशयन् स्वयाथाभ्यज्ञानेनेति  
वा पवित्राणां पवित्रं । 'रूपमारोभ्यमर्थाश्च भोगाश्चैवानुपगिकान् ।  
ददाति ध्यायतो नित्यमपवर्गप्रदो हरिः । चित्यमानः समस्तानां क्लेशानां  
हानिदो हरिः । ससुत्सृज्याखिलं चान्यं सोऽन्युतः किं न चित्यते ।  
ध्यायेन्नारायणं देवं स्नानादिषु च कर्मसु । प्रायश्चित्तं हि सर्वस्य दुष्कृ-  
तस्येति वै श्रुतिः । अतिपातकयुक्तोऽपि ध्यायन्निमिषमन्युत्तम । भूयस्त-  
पस्वी भवति पक्तिपावनपावनः । आलोडय सर्वशास्त्राणि विचार्य च पुनः  
पुनः । इदमेकं सुनिष्पन्नं ध्येयो नारायणः सदा । हरिर्रेकः सदा ध्येयो  
भवद्भिः सत्त्वसंस्थितैः । ओमित्येवं सदा विप्राः पठत ध्यात केशवम् ।  
भिद्यते हृदयम्रांथिच्छिद्यन्ते सर्वसंशयाः । क्षीयन्ते चास्य कर्माणि तस्मिन्  
दृष्टे परावरे । यन्नामकीर्तनं भक्त्या विलापनमनुत्तमम् । मैत्रेयाशेषपापानां  
धातूनामिव पावकः । अवशेनापि यन्नामि कार्तिता सर्वपातकैः । पुमान्  
विमुच्यते सद्यः सिंहरत्तैर्मृगैरिव । ध्यायन् कृते यजन् यज्ञैस्त्रेतायां द्वापरे-  
ऽर्चयन् । यदाप्नोति तदाप्नोति कलौ संकीर्त्यं केशवम् । हरिर्हरति  
पापानि दुष्टचित्तैरपि स्मृतः । अनिच्छयापि सस्पृष्टो दहत्येव हि पावकः ।

ज्ञानतोऽज्ञानतो वापि वासुदेवस्य कीतनात् । तत्सर्वं विलय याति तोयस्थं  
 लवणं यथा । यस्मिन्न्यस्तमतिर्न याति नरकं स्वर्गोऽपि यच्चितने विष्णो  
 यत्र निवेशितात्ममनसो ब्राह्मोपि लोकोऽल्पकः । मुक्तिं चेतसि यत्स्थितोऽ-  
 मलऽधियां पुसां ददात्यव्ययः । किं चित्र तदधं प्रयाति विलय तत्राच्युते  
 कीर्तिते ॥ शमायाल जल वह्नेस्तमसो भास्करोदयः । शान्तिकाले ह्यघौघस्य  
 नामसंकीर्तनं हरेः । हरेर्नामैव नामैव नामैव मम जीवनम् । कलौ नास्येव  
 नास्येव नास्येव गतिरन्यथा ॥ स्तुत्वा विष्णु वासुदेवं विपापो जायते  
 नरः । विष्णोः सपूजनान्नित्यं सर्वपाप प्रणश्यति ॥ सर्वदा सर्वकार्येषु नास्ति  
 तेषाममगलम् । येषां हृदिस्थो भगवान् मगलायतनं हरिः । गंगास्नानस-  
 हस्त्रेषु पुष्करस्नानकोटिषु । यत्पापं विलय याति स्मृते नश्यति तद्धरौ ॥  
 प्रायश्चित्तान्यशेषाणि तपःकर्मात्मकानि वै । यानि तेषामशेषणा कृष्णा-  
 नुस्मरण परम् । कलिकल्मषमत्युग्र नरकार्तिप्रदं नृणाम् । प्रयाति विलयं  
 सद्यः सङ्कचत्रापि सस्मृते । सङ्कत्स्मृतोऽपि गोविंदो नृणां  
 जन्मशतैः कृतम् । पापराशि दहत्याशु तूलराशिमिवानलः । यथा  
 ग्निरुद्धताशिखः कक्ष दहति सानिलः । तथा चित्तस्थितो विष्णुर्योगिनां  
 सर्वकिल्बिषम् । ईश्वरो देवी प्रत्याह मुक्तिकारणं “यावज्जीवं प्रणवमथवा  
 वर्तयेद्रौद्रय वा याजुर्वेद्य वसतिमथवा वारणस्यां विदध्यात् । हित्वा लज्जां  
 कलिमलकुलच्छेदनानीरयेद्वा विष्णोर्नामान्यनिशमथवा मुक्तिरेषा चतुर्धा ।  
 जनार्दन भूतपति जगद्गुरुं स्मरन्मनुष्यः सततं महामुने । दुःखानि  
 सर्वाप्यपहन्ति साधयत्यशेषकार्याणि च यान्यभीप्सते । कलावत्रापि दोषा-  
 द्ये विषयासक्तमानसः । कृत्वापि सकल पापं गोविंदं संस्मरञ्छुचिः ।  
 वासुदेवे मनो यस्य जपहोमार्चनादिषु । तस्यान्तरायो भैत्रेय देवेंद्रत्वादिकं  
 फलम् । लोकत्रयाधिपतिमप्रतिमप्रभावमीषत्प्रणम्य शिरसा प्रभविष्णुमीशम् ।  
 जन्मान्तरप्रलयकल्पसहस्रजातमाशु प्रणाशमुपयाति नरस्य पापम् ॥ एको-  
 ऽपि कृष्णस्य कृतः प्रणामो दशाश्वमेधावभृथेन तुल्यः । दशाश्वमेधी

पुनरेति जन्म कृष्णप्रणामी न पुनर्भवाय ॥ अतसीपुष्पसंकाशं पीतवास-  
समन्युतम् । ये नमस्यान्ति गोविद न तेषा विद्यते भयम् । शाठ्येनापि  
नर्मस्कारः प्रयुक्तश्चक्रपाणये । ससारस्थूलबंधानामुद्भजनकरो हि सः ।  
इत्यादिश्रुतिस्मृतीतिहासपुराणेभ्यः मगल सुखं तत्साधन तत्र ज्ञापकं च  
तेषामपि परमानदलक्षण परं मगलमिति मंगलाना च मगल ॥ दैवतं  
देवतानां च देवाना देवः द्योतनादिभिः समुत्कर्षेण वर्तमानत्वात् । भूतानां  
योऽव्ययः व्ययरहितः पिता जनको यो देवः स एकैव लोक इति  
वाक्यार्थः ॥ 'एको देव सर्वभूतेषु गूढः सर्वव्यापी सर्वभूतान्तरात्मा ।  
कर्माध्यक्षः सर्वभूताधिवासः साक्षी चेता केवलो निर्गुणश्च । यो ब्रह्माणं  
विदधाति पूर्वं यो वै वेदाश्च प्रहिणोति तस्मै । त ह देवमात्मबुद्धिप्रकाशं  
मुमुक्षुर्वै शस्त्रमहं प्रपद्ये' इति श्वेताश्वेतराणा मंत्रोपनिषदि । " सोऽयं  
देवत ऐक्षत एकमेवाद्वितीय" इति छादोग्ये । हिरण्यगर्भ इत्यष्टौ मन्त्राः ।  
कस्मै देवाये-यत्र एकारलोपेनैकदैवतप्रतिपादकस्तैत्तिरीयके ' अग्निर्यथैको  
भुवन प्रविष्टो रूप रूप प्रतिरूपो बहिश्च । वायुर्यथैको भुवनं प्रविष्टो  
रूप रूप प्रतिरूपो बभूव । एकस्तथा सर्व भूतान्तरात्मा रूप रूप प्रति-  
रूपो बहिश्च । एकोत्तरः सर्वभूतान्तरात्मा एक रूप बहुधा य. करोति ।  
तमात्मरथ येऽनुपश्यन्ति धीरास्तेषा सुखं शाश्वत नेतरेषाम् । सूर्यो यथा  
सर्वलोकस्य चक्षुर्न लिप्यते चाक्षुर्बिर्बाह्यदोषैः । एकस्तथा सर्वभूतान्तरात्मा  
न लिप्यते सर्वदुःखेन बाह्यः । नित्यो नित्याना चेतनश्चेतनानामेको  
ब्रह्मनां यो विदधाति कामान् । तमात्मस्थ येऽनुपश्यन्ति वीरास्तेषा  
शान्तिः शाश्वती नेतरेषाम् ' इति काठके । 'ब्रह्म वा इदमग्र आसीदेक-  
मेव नान्यदतोऽस्ति द्रष्टा' इत्यादिबृहदारण्यके । 'अनेजदेक मनसो जवीयः  
तत्र को मोहः क शोकः एकत्वमनुपश्यत.' इति ईशावास्ये । 'आत्मा  
वा इदमेक एवाग्र आसीन्नान्यत्किंचन मिपत् । सर्वेषा भूतानामतरः पुरुषः  
स म आत्मेति विद्यात् । एक सद्विप्रा बहुधा वदन्ति एक सन्तं बहुधा

कल्पयन्ति । द्यावाभूमी जनयन्देव एकः एको दधार भुवनानि विश्वा' —  
 इति ऋग्वेदे । 'सर्वभूतरिथितं यो मां भजत्येकत्वमास्थितः' 'विद्याविनय-  
 संपन्ने ब्राह्मणे गवि हस्तिनि' 'अहमात्मा गुडाकेश सर्वभूताशयस्थितः'  
 'यदा भूतपृथग्भावमेकस्थमनुपश्यति' 'यथा प्रकाशत्येकः' 'सर्वधर्मा-  
 न्परित्यज्य मामेकं शरणं व्रज' इति गीतोपनिषत्सु । भवति मनोर्माहा-  
 त्म्यख्यापनी श्रुतिः 'एतद्वै किंच मनुरवदत्तद्वेषज' इति । मनुना चोक्तं  
 'सर्वभूतस्थमात्मानं सर्वभूतानि चात्मनि । संपश्यन्नात्मयाजी मै स्वाराज्य-  
 मधिगच्छति' इति । सृष्टिस्थित्यंतकरणीं ब्रह्मविष्णुशिवात्मिकाम् । स संज्ञां  
 याति भगवानेक एव जनार्दनः । तस्मान्न विज्ञानमृतेऽस्ति किंचित्क्वचित्क-  
 दाचिदिद्विज वस्तुजातम् । विज्ञानमेकं निजकर्मभेदाद्विभिन्नचित्तैर्बहुधाभ्यु-  
 पेतम् । ज्ञान विशुद्ध विमल विशोकमशेषलोभादिनिरस्तसंगम् । एकं  
 सदेकः परमः परेशः स वासुदेवो न यतोऽस्ति किंचित् । यदा समस्तदेहेषु  
 पुमानेको व्यवस्थितः । तदा हि को भवान्कोऽहमित्येतद्विफलं वचः । सित-  
 नीलादिभेदेन यथाको दृश्यते नभः । भ्रान्तदृष्टिभिरात्मापि तथैकः सन्पृथक्  
 पृथक् । एकः समस्तं यदिहास्ति किंचित्तदुन्यते नास्ति पर ततोऽन्यत् ।  
 सोऽहं स च त्वं स च सर्वमेतदात्मस्वरूपं त्यज भेदमोहम् । इतीरितस्तेन स  
 राजवर्यस्तत्याज भेदं परमार्थदृष्टिः' । यमेनोक्तं— 'सकलमिदमहं च वासु-  
 देवः परमपुमान् परमेश्वरः स एकः । इति मतिरचला भवत्यनंते हृदयगते  
 व्रज तान् विहाय दूरात् । यथाह वसुधा सर्वं सत्यमेव दिवौकसः । अहं  
 भवो भवन्तश्च सर्वं नारायणात्मकं । विभूतयस्तु यास्तस्य तासामेव पर-  
 स्परम् । आधिक्यं न्यूनता बाध्याबाधत्कवेन वर्तते । भवानहं च विश्वात्मनेक  
 एव हि कारणम् । जगत्तोऽस्य जगत्यर्थेऽभेदेनावा व्यवस्थितौ । त्वया यदभयं  
 दत्तं तदत्तमखिलं मया । मत्तो विभिन्नमात्मानं द्रष्टुं नार्हसि शंकर । योहं  
 स त्वं जगच्चेदं सदेवासुरमानुषम् । अविद्यामोहितात्मानः पुरुषा भिन्नद-  
 र्शिनः' । इति विष्णुपुराणे । 'विष्णोरन्यं तु पश्यन्ति येऽमी ब्रह्माणमेव

च । कुतर्कमतयो मूढाः पच्यन्ते नरकेऽशुचौ । ये च मूढा दुःगात्मानो  
 भिन्न पश्यन्ति मां हरेः । ब्रह्माण च तथा तेषा भूणहत्यासमं त्वघम् ।  
 इति भविष्योत्तरपुराणे महेश्वरवचनम् । च हरिवशे कैलासयात्राया महे  
 श्वरवचनम् ।। “ आदिस्त्व सर्वभावाना मध्यमंतस्तथा भवान् । त्वत्तः  
 सर्वमभूद्विश्वं त्वयि मयं प्रलीयते । अहं त्व सर्वगो देवस्त्वमेवाह जनार्दन ।  
 आवयोरंतर नास्ति शब्दैरथैर्जगत्त्रये । नामानि तत्र गोविंद यानि लोके  
 महान्ति च । तान्येव मम नामानि नात्र कार्या विचारणा । त्वदुपासा  
 जगन्नाथ सैवास्तु मम गोपते । यश्च त्वा द्विषते देव स मा द्वेष्टि न सशयः ।  
 त्वद्विस्तारो यतो देवा अह भूतपतिस्ततः । न तदस्ति विभो देव यत्ते  
 विरहितं क्वचित् । यदासीद्वर्तते यच्च यच्च भावि जगत्पते । सर्वं त्व देव  
 देवेश विना किञ्चित्त्वा नहि’ इत्यादिवाक्यान्येकत्वप्रतिपादकानि ॥१०॥

यतः सर्वाणि भूतानि भवन्त्यादियुगागमे ।

यस्मिंश्च प्रलयं यान्ति पुनरेव युगक्षये ॥ ११ ॥

यदेक दैवतं प्रस्तुत तस्योपलक्षणमुच्यते । यतो यस्मात्सर्वाणि भूतानि  
 संभवन्ति उद्भवन्ति च आदियुगागमे कल्पदौ । यस्मिंश्च प्रलय विलयं  
 यान्ति विनाशं गच्छन्ति पुनर्भूय एत्यवधारणार्थः नान्यस्मिन्नित्यर्थः ।  
 युगक्षये महाप्रलये । चकारान्मध्येपि यस्मिंस्तिष्ठन्ति “ यतो वा इमानि  
 भूतानि जायन्ते येन जातानि जीवन्ति यत्प्रयन्यभिमविशन्ति ”  
 इति श्रुतेः ॥ ११ ॥

तस्य लोकप्रधानस्य जगन्नाथस्य भूपते ।

विष्णोर्नामसहस्रं मे शृणु पापभयापहम् ॥ १२ ॥

तस्यैवलक्षितरयैर्ऋदैवतस्य लोकप्रधानस्य लोकहेतुभिः प्रतिपाद्यस्य  
 जगन्नाथस्य । भूपते महीपाल । विष्णोर्व्यापनशीलस्य नाम्नां सहस्रं ।  
 अशुभकर्मकृतं पाप ससारलक्षणभय चापहन्तीति पापभयापहं मे मत्तः  
 शृणु एकाग्रमना भूत्वाऽवधारयेत्यर्थः ॥ १२ ॥

यानि नामानि गौणानि विख्यातानि महात्मनः ।

ऋषिभिः परिगीतानि तानि वक्ष्यामि भूतये ॥ १३ ॥

‘एकस्यैव समस्तस्य ब्रह्मणो द्विजसत्तम । नाम्नां बहुत्वं लोकानामुपकार-  
करं शृणु । निमित्तशक्तयो नाम्नां भेदिन्यस्तदुदीरणात् । विभिन्नान्येव  
साध्यन्ते फलानि द्विजसत्तम । यच्छक्तिमन्नाम यस्य तत्तस्मिन्नेव वस्तुनि ।  
साधक पुरुषव्याघ्र सौम्ये क्रूरेषु वस्तुषु’ इति विष्णुवर्मवचनाद्यद्यपि परस्य  
ब्रह्मणः षष्ठी गुणक्रियाजातिरूढानां शब्दप्रवृत्तिहेतूनां निमित्तशक्त्यादीनां  
चासन्नवस्तथापि सगुणे ब्रह्मणि सर्वकारणे च सर्वात्मत्वात्तेषां शब्दप्रवृत्ति-  
हेतूनां संभवात् सर्वे शब्दाः परस्मिन्पुंसि वर्तन्ते । वत्र यानि नामानि  
गौणानि गुणयोगात्प्रवृत्तानि तेषु यानि विख्यातानि प्रसिद्धानि ऋषि-  
मिर्मन्त्रदृग्भिश्च परिगीतानि तानि भूतये पुरुषार्थचतुष्टयसिद्धयै । महाश्रा-  
सावात्मेति महात्मा “यच्चाप्नोति यदादत्ते यच्चात्ति विषयानिह ।  
यच्चास्ति सततो भावस्तस्मादात्मेति कीर्त्यते” इति वचनाद्यमेव महा-  
नात्मा तस्याचिन्त्यप्रभावस्य तानि वक्ष्यामि । भूतये पुरुषार्थचतुष्टया-  
र्थिनामिति ॥ १३ ॥

ॐ ॥ विश्वं विष्णुर्विषट्कारो भूतभव्यभवत्प्रभु ।

भूतकृद्भूतभृद्भावो भूतात्मा भूतभावनः ॥ १४ ॥

अत्र नामसहस्रे आदित्यादिशब्दानामर्थान्तरे प्रसिद्धानामादित्याद्यर्थान् ।  
तद्विभूतित्वेन तदभेदात् तस्यैव स्तुतिरिति प्रसिद्धार्थग्रहणेऽपि स्तुतित्वं  
“भूतात्मा चेद्रियात्मा च प्रधानात्मा तथा भवान् । आत्मा च परमात्मा च  
त्वमेकः पंचधा स्थितः । ज्योतीषि विष्णुर्भुवनानि विष्णुर्वनानि विष्णुर्गि-  
रयो दिशश्च । स एव सर्वो भुवनैकरूपो यदस्ति यत्रास्ति च विप्रवर्य’  
इति विष्णुपुराणे । ‘आदित्यानामहं विष्णुः’ इत्यारभ्य ‘अथवा बहु-  
नैतेन किं ज्ञातेन तवार्धुम । विष्टभ्याहमिदं कृत्स्नमेकांशेन स्थि ो जगत्’



इति श्रीगीतोपनिषत्सु भगवतैवाक्तम् । 'ब्रह्मैवेदं विश्वमिदं वरिष्ठं'  
 'पुरुष एवेदं सर्वम्' इति श्रुतिभ्यः विष्णवादिशब्दानां पुनरुक्तानाम्भे  
 वृत्तिभेदादपौनरुक्त्यम् । श्रीपतिर्माधव इत्यादीनां वृत्त्यैकत्वेपि शब्दभेदान्न  
 यौनरुक्त्यम् । विशेष्यैक्ये अर्थैक्ये पौनरुक्त्यं तु न दोषाय नाम्नां सह-  
 स्रस्य किमेकं दैवतमिति पृष्ठैकदैवतविषयत्वात् । यत्र पुष्टिगशब्दप्रयोग-  
 स्तत्र विष्णुविशेष्यो यत्र स्त्रीलिंगशब्दप्रयोगस्तत्र देवता विगिष्यते यत्र  
 नपुंसकप्रयोगस्तत्र ब्रह्म विशेषणीयम् । यतः सर्वाणि भूतानीत्यारभ्य  
 जगदुत्पत्तिस्थितिलयकारणस्य ब्रह्मण एकदैवतत्वेनाभिहितत्वादादावुभय-  
 र्विधं ब्रह्म विश्वशब्देनोच्यते विश्वमिति । विश्वस्य जगतः कारणत्वेन  
 विश्वमित्युच्यते ब्रह्म आदौ तु विश्वमिति कार्यशब्देन कारणग्रहणम् ।  
 कार्यभूतं विरिच्यादिनामभिरुपपन्ना स्तुतेर्विष्णोरिति दर्शयितुम् । यद्वा  
 परस्मात्पुरुषान्न भिन्नमिदं विश्वं परमार्थतस्तेन विश्वमित्यभिधीयते ब्रह्म ।  
 'ब्रह्मैवेदं विश्वमिदं वरिष्ठम् । पुरुष एवेदं विश्वं' इति श्रुतेः । न तद्विभ-  
 र्काचित्परमार्थतः सदस्ति । अथवा विशतीति विश्वं ब्रह्म 'तत्सृष्ट्वा तदेवा-  
 नुप्राविशत्' इति श्रुतेः । किंच संहृतौ विशन्ति सर्वाणि भूतान्यस्मिन्निति  
 विश्वं ब्रह्म 'यत्प्रयन्त्यमिसंविशन्ति' इति श्रुतेः । तथाहि सकलं जग-  
 त्कार्यभूतमेव विशत्यत्र चाखिलं विशतीत्युभयथापि विश्वं ब्रह्म 'तपो ब्रह्म  
 परं मतं' इति श्रुतेः । नाचिकेतसा पृष्ठे मृत्युरुवाच । अन्यत्र धर्मो-  
 दन्यत्राधर्मादित्यारभ्य 'सर्वे वेदा यत्पदमामनन्ति तेषां सर्वानि च  
 यद्वदन्ति । यदिच्छन्तो ब्रह्मचर्यं चरन्ति तत्ते पदं संग्रहेण ब्रवीमि ।  
 ॐमित्येतत् । एतद्भयेवाक्षरं ब्रह्म एतद्भयेवाक्षरं परम् । एतद्भयेवाक्षरं  
 ज्ञात्वा यो यदिच्छति तस्य तत् । ॐमिति ब्रह्म ॐमितीदं सर्वं । तद्यथा  
 शंकुना सर्वाणि पर्णानि सतृणानि एवमोकारेण सर्वा वाक् सतृणानि एतद्वै  
 सत्यकाम परं चापरं च ब्रह्म यदोकारः' इत्युपक्रम्य 'यः पुनरेतं त्रिमात्रेण  
 ॐइत्येतन्न च अक्षरेण परं पुरुषमाभिध्यायाति ॐकार एवेदं सर्वं ॐइत्ये-

तदक्षरमिदं सर्वम् ' इत्युपक्रम्य ' प्रणवो ह्यपर ब्रह्म प्रणवश्च पर स्मृतम् । अपूर्वोऽनंतरोऽबाह्यो न परः प्रणवोऽव्ययः । सर्वस्य प्रणवो ह्यादिर्मध्यमन्त-स्तथैव च । एवं हि प्रणव ज्ञात्वा व्यञ्जुते तदनतरम् । प्रणवं हीश्वरं विद्यात् सर्वस्य हृदये स्थितम् । सर्वव्यापिनर्मोकार मत्वा धीरो न शोचति । अमात्रोऽनंतमात्रश्च द्वैतस्योपशमः शिवः । ॐकारो विदितो येन स मुनि-र्नेतरो जनः ' इत्यता मांडूक्योपनिषत् । ' ॐतद्ब्रह्म ॐतद्वायुः ॐतदा-त्मा ॐतत्सत्यं ॐतत्सर्वं ॐतत्पुरोर्नमः ' इत्यादिश्रुतिभिः । ओमित्येकाक्षरं ब्रह्म ' ' रसोऽहमप्सु कौन्तेय प्रभास्मि शशिसूर्ययो । प्रणवः सर्ववेदेषु ' ' गिरामस्येकमक्षरम् ' । आद्य च त्र्यक्षरं ब्रह्म त्रयी यस्मिन्प्रतिष्ठिता । एकाक्षरं परं ब्रह्म प्राणायामः परं तपः । प्रणवावास्तथा वेदाः प्रणवे पर्यवस्थिताः । वाङ्मय प्रणवं सर्वं तस्मात्प्रणवमभ्यसेत् ' इत्यादिस्मृतेश्च विश्वशब्देर्नोकारो व्यभिधीयते । वाच्यवाचकयोरत्यतभेदाभावात् दिश्व-मित्योकार एव ब्रह्मेत्यर्थः । ' सर्वं खल्विदं ब्रह्म तज्जलानिति शात उपा-सीत ' इति । एतदुक्तं भवति । यस्मात्सर्वमिदं विकारजातं ब्रह्म तज्ज-त्वात्तल्लयत्वात्तदन्यत्वाच्च । न च सर्वस्यैकात्मत्वे रागादयः सम्भवन्ति । ' तस्माच्छान्तं उपासीत ' इति श्रुतेः । ' श्रूयता धर्मसर्वस्व श्रुत्वा चैवा-वधार्यताम् । आत्मनः प्रतिकूलानि परेषा न समाचरेत् । आत्मौपम्येन सर्वत्र समं पश्यति योऽर्जुन । सुखं वा यदि वा दुःखं स योगी परमो भूतः । निर्गुणः परमात्मात्रं देहं व्याप्य व्यवस्थितः ॥ तमहं ज्ञानविज्ञेयं ज्ञावमन्ये न लंघये । यद्यागमैर्न विन्देयं तमहं भूतभावनम् । क्रमेण त्वां गिरिं चेमं हनूमानिव सागरम् । बद्धवैराणि भूतानि द्वेषं कुर्वन्ति चेत्ततः । श्लोच्यान्यहोऽतिमोहेन व्याप्तानीति मनीषिणाम् ॥ एते भिन्नदृशा दैत्या विकल्पाः कायिता मया ॥ कृत्वाऽभ्युपगमं तत्र संक्षेपः श्रूयतां मम । विस्तारः सर्वभूतस्य विष्णोः सर्वमिदं जगत् । द्रष्टव्यमात्मवत्तस्मादभेदेन विचक्ष्णैः । समुत्सृज्यासुरं भाव तस्माद्दूयं तथा वयम् । तथा यत्नं

करिष्यामो यथा प्राप्स्याम निर्वृतिम् । सर्वत्र दैत्याः समतामुपेत समत्व-  
 आराधनमन्युतस्य ॥ न मत्रादिकृतस्तात न च नैसर्गिको मम । प्रभाव  
 एष सामान्यो यस्य यस्यान्युतो हृदि । अन्येषां यो न पापानि चित्तयत्या-  
 त्मनो यथा । तस्य पापागमस्तात हेत्वभावात् न विद्यते । कर्मणा मनसा  
 वाचा परपीडां करोति यः । यद्वाजं जन्म फलति प्रभूतं तस्य चाशुभम् ।  
 सोऽहं न पापमिच्छामि न करोमि वदामि वा । चित्तयन्सर्वभूतस्थ-  
 मात्मन्यपि च केशवम् ॥ शारीर मानस वाग्जं दैवं भूतमत्र तथा ॥ सर्वत्र  
 समचित्तस्य तस्य मे जायते क्रुतः ॥ एव सर्वेषु भूतेषु भक्तिरव्यभि-  
 चारिणी ॥ कर्तव्या पंडितैर्ज्ञात्वा सर्वभूतमयो हरिः ॥ साम चोपप्रदानं  
 च भेददंडौ तथा परौ ॥ उपायाः कथिता ह्येते मित्रादीना च साधने ॥  
 तानेवाहं न पश्यामि मित्रादीस्तात मा क्रुधः ॥ साध्याभावे मद्वाबाहे  
 साधनैः किं प्रयोजनम् ॥ सर्वभूतात्मके तात जगन्नाथे जगन्मये ॥ पर-  
 मात्मनि गोविन्दे मित्रामित्रकथा कुतः ॥ जडानामत्रिवेकानामशूराणामपि  
 प्रभो ॥ भाग्यभोग्यानि राज्यानि सन्त्यनीतिमतामपि ॥ तस्माद्यतेत पुण्येषु  
 य इच्छेन्नमहती श्रियम् ॥ यतितव्यं समत्वे च निर्वाणमपि चेच्छता ॥ देवा  
 मनुष्याः पशवः पक्षिकीटसरीसृपाः ॥ रूपमेतदनतस्य विष्णोर्भिन्नमिव  
 स्थितम् ॥ एतद्विजानता सर्व जगत्स्थावरजंगमम् ॥ द्रष्टव्यमात्मवद्विष्णु-  
 र्यतोऽय विश्वरूपधृक् ॥ एव ज्ञाते स भगवाननादिपरमेश्वरः ॥ प्रसीद-  
 त्यच्युतस्तस्मिन्प्रसन्ने क्लेशसक्षयः ॥ शंकरहिरण्यगर्भौ हरेर्भिन्नाविति न  
 मन्तव्यम् ॥ विष्णोरन्य तु पश्यन्ति ये मामित्यादि पूर्ववत् । ‘ बहूनां  
 जन्तानामते ज्ञानवान्मा प्रपद्यते ॥ वासुदेवः सर्वभूति स महात्मा सुदुर्लभः’  
 इत्यादिवचनैश्च ॥ हिसादिरहितेन स्तुतिनमस्कारादि कर्तव्यमिति दर्श-  
 यितुं विश्वशब्देन ब्रह्माभिधीयत इति वा ‘ मत्कर्मकृन्मत्परमो मद्भक्तः सग-  
 वर्जितः ॥ निर्वैरः सर्वभूतेषु यः स मामेति पांडव ’ इति ॥ ‘ न चलयति  
 भिजेजवर्णधर्मतो यः सममतिरात्मबुद्धद्विपक्षपक्षे ॥ न हरति न च हन्ति

किञ्चिदुच्चैः शुद्धमनसं तमवेहि विष्णुभक्तम् ॥ विमलमतिरमत्सरः प्रशान्तः  
 शुचि चरतोऽखिलसत्त्वमित्रभूतः ॥ प्रियहितवचनोऽस्तमानमायो वसति  
 सदा हृदि तस्य वासुदेवः ॥ सकलमिदमहं च वासुदेवः परमपुमान्परमेश्वरः  
 स एकः ॥ इति मतिरचला भवत्यनंते हृदयगते व्रज तान्विहाय दूरात् ॥  
 यमनियमविधूतकल्मषाणामनुदिनमच्युतसक्तमानसानाम् ॥ अपगतमदमा-  
 नमत्सराणां व्रज भट दूरतरेण मानवानाम् ' इत्यादिवचनैर्वैष्णवलक्षणस्यै-  
 वंप्रकारत्वाच्च हिंसादिरहितेन विष्णोः स्तुतिनमस्कारादि कर्तव्यमिति ॥  
 ' श्रद्धया देयं अश्रद्धयाऽदेयं श्रद्धयाग्निः समिध्यते' इत्यादि श्रुतेः । 'श्रद्धा-  
 पूतं वदान्यस्य हतमश्रद्धयेतरत्' ॥ ' इम स्तवमधीयानः श्रद्धाभक्तिस-  
 मन्वितः' ॥ ' अश्रोत्रियं श्राद्धमधीतमन्नतमदाक्षिण यज्ञमनृत्विजाहुतम् ॥  
 अश्रद्धया दत्तमसंस्कृत हविर्भागाः षडेते तव दैत्यसत्तम ॥ पुण्यं मदद्वेषिणां  
 यच्च मद्भक्तद्वेषिणा तथा ॥ क्रयविक्रयसक्ताना पुण्यं यच्चाग्निहोत्रिणाम् ।  
 अश्रद्धया च यद्दानं यजता ददता तथा ॥ तत्सर्वं तव दैत्येन्द्र मत्प्रसादा-  
 द्भविष्यति ॥ अश्रद्धया हुतं दत्त तपस्तप्तं कृत च यत् ॥ असदित्यु-  
 च्यते पार्थ न च सत्प्रेत्य नो इह' इत्यादिस्मृतिभिश्च श्रद्धया स्तुतिन-  
 मस्कारादि कर्तव्यमश्रद्धया न कर्तव्यम् ॥ ' ॐ तत्सदिति निर्देशो ब्रह्मण-  
 स्त्रिविधः स्मृतः' इति भगवद्वचनात् स्तुतिनमस्कारादिकं कर्म सात्त्विकं  
 विगुणमपि श्रद्धापूर्वकं ब्रह्मणोऽभिधानत्रयप्रयोगेण सगुण सात्त्विकं संपा-  
 दितं भवति । आत्मानं विष्णुं ध्यात्वाऽर्चनस्तुतिनमस्कारादि कर्तव्यम् ।  
 ' नाऽविष्णुः कीर्तयेद्विष्णुं नाविष्णुर्विष्णुमर्चयेत् ॥ नाविष्णुः सस्मरेद्विष्णुं  
 नाविष्णुर्विष्णुमाप्नुयात्' इति महाभारते कर्मकाण्डे । ' सर्वाण्येतानि नामानि  
 परस्य ब्रह्मणोऽनघ ॥ सर्वकामानवाप्नोति समाराध्य जगद्गुरुम् ॥  
 तन्मयत्वेन गोविंदमित्येतद्ब्रह्म नान्यथा ॥ तन्मयो वाञ्छितान्कामान्यदवा-  
 प्नोति मानवः' इति विष्णुधर्मम् । ' सर्वभूतास्थित यो मा भजत्येकत्वमा-  
 स्थितः ॥ सर्वथा वर्तमानोऽपि स योगी मयि वर्तते' इति भगवद्गीतासु ॥

अहं हरिः सर्वमिदं जनार्दनो नान्यत्ततः कारणकार्यजातम् ॥ ईदृङ्-  
मनो यस्य न तस्य भूयो भवोद्भवा द्वद्वगदा भवन्ति ' इति विष्णुपुराणे ।  
' गुरोर्यत्र परीवादो निंदा वापि प्रवर्तते ॥ कणौ तत्र पिधातव्यौ गन्त-  
व्यं वा ततोऽन्यतः ॥ तस्माद्ब्रह्मैवाचार्यस्वरूपेणावातिष्ठति' इति व्यासस्मृतेः ।  
" वरं हुतवहज्वालापुंजस्यान्तर्व्यवस्थितिः ॥ न शौरिचिंताविमुखजनस-  
वासवैशसम् " इति कात्यायनवचनात् यत्र देशे, वासुदेवनिंदा तत्र वासो न  
कर्तव्यः । एतदुक्तं भवति । ' यस्य देवे परा भक्तिर्यथा देवे तथा गुरौ ।  
तस्यैते कथिता ह्यर्थाः प्रकाशन्ते महात्मनः । ' इति श्वेताश्वतरोपनिषन्मं-  
त्रवर्णात् हरौ गुरौ च परा भक्तिः कार्येति । अवशेनापि यन्नाग्नि कीर्तिते  
सर्वपातकैः ॥ पुमान्विमुच्यते सद्यः सिंहत्रस्तैर्मृगैरिव ॥ ज्ञानतोऽज्ञानतो  
वापि वासुदेवरय कीर्तनात् ॥ तत्सर्वं विलयं याति तोयस्थं लवणं यथा ॥  
कालिकल्मषमत्युग्रं नरकार्तिप्रदं नृणाम् ॥ प्रयाति विलय सद्यः सकृत्  
कृष्णस्य सस्मृतेः ॥ सकृत्स्मृतोऽपि गोविंदो नृणां जन्मशतैः कृतम् ॥ पाप-  
राशिं दहत्याशु तूलराशिमिवानलः ॥ सकृदुच्चरितं येन हरिरित्यक्षरद्वयम् ॥  
बद्धः परिकरस्तेन मोक्षाय गमन प्रति ॥ एकोऽपि कृष्णस्य कृतः प्रणामो  
दशाश्वमेधावभूथेन तुल्यः ॥ दशाश्वमेधी पुनरेति जन्म कृष्णप्रणामी न  
पुनर्भवाय' । एवमादिवचनैः श्रद्धाभक्त्योरभावेऽपि नामसंकीर्तन समस्तदु-  
रितं नाशयतीति मन्तव्य किमुत सहस्रनामसंकीर्तन नाशयतीति । ' मन-  
सा अग्रे सकल्पयत्यथ वाचा व्याहरति । यद्वै मनसा व्यायाति तद्वाचा  
वदति ' इति श्रुतिभ्या स्मरणं ध्यानं च नामसंकीर्तनेऽन्तर्भूतम् । नामश-  
क्तितापर्यावधारणम् । ' यस्मिन्न्यस्तमातीर्न याति नरक रवर्गोपि यच्चित्तने  
विभ्रो यत्र निवेशिते च मनसि ब्राह्मोऽपि लोकोऽल्पकः ॥ मुक्तिं चेतसि यः  
स्थितोऽमलधियां पुसां ददात्यव्ययः । किं चित्रं यदद्य प्रयाति विलयं तत्रा-  
च्युते कीर्तिते ' इति विष्णुपुराणान्ते श्रीपाराशरेणोपसंहृतम् । ' आलोडय  
सर्वशास्त्राणि विचार्य च पुनः पुनः ॥ इदमेक सुनिष्पन्नं ध्येयो नारायणः

सदा' इति श्रीमहाभारतान्ते भगवता श्रीवेदव्यासेनोपसंहृतम् ॥ हरिरेकः सदा ध्येयो भवद्भिः सत्त्वसस्थितैः ॥ ३० मित्येव सदा विप्राः पठध्वं ध्यात केशवम् ' इति हरिविंशे कैलासयात्रायां हरिरेको ध्यातव्य इत्युक्त महेश्वरेणापि । एतत्सर्वमभिप्रेत्यैव " एष मे सर्वधर्माणां धर्मोऽधिकतमो मतः " इत्याधिकमुक्तम् । " किमेक दैवत लोके किंवाप्येक परायण " " यतः सर्वाणि " इत्यादिना यद्ब्रह्मोक्त तद्विश्वशब्देनोक्तमिति व्याख्यातम् । तत्किमित्याकांक्षायामाह विष्णुरिति । तथाच ऋग्वेदे " तसु स्तोतारः पूर्वं यथा विद ऋतस्य गर्भं जनुषा पिपर्तन । आस्य जानन्तो नाम चिद्विषक्त न महस्ते विष्णो सुमर्ति भजामहे " इत्यादिश्रुतिभिः विष्णोः नामसकीर्तनं सम्यग्ज्ञानप्राप्तये विहितम् । तमेव स्तोतारः पुगणं यथाज्ञानेन सत्यस्य गर्भं जन्मसमार्तिं कुरुत । जानन्तः आ अस्य विष्णोः नामापि आवदत अन्ये वदन्तु मा वा हे विष्णो वय ते सुमर्ति शोभन महः भजामहे इति श्रुतेरभिप्रायः ॥ वेवेष्टि व्याप्नोतीति विष्णुः विषेर्व्याप्यभिधायिनो क्रुप्रत्ययान्तस्य रूपं विष्णुरिति देशकालवस्तुपरिच्छेदशब्दशून्य इत्यर्थः । ' व्याप्ता मे रोदसी पार्थ क्रान्तिश्चाभ्यधिक्य स्थिता ॥ क्रमणाच्चाप्यहं पार्थ विष्णुरित्याभिसञ्जितः ' इति महाभारते ॥ ' यच्च किंचिज्जगत्सर्वं दृश्यते श्रूयतेऽपि वा ॥ अन्तर्वाहिश्च तत्सर्वं व्याप्य नारायणः स्थितः ' इत्यादि श्रुतेर्बृहन्नारायणे । ' सर्वभूतस्थमेक नारायण कारकरूपमेकाकार पर ब्रह्म शोकेमोहाविनिर्मुक्तविष्णुं ध्यायन्नासीदति ' इत्यात्मबोधोपनिषदि । विशतेर्वा वनुप्रत्ययान्तस्य रूपं विष्णुरिति ' यस्माद्विश्वमिदं सर्वं तस्य शक्त्या महात्मनः । तस्मादेवेत्येते विष्णुविशेषार्थोः प्रवेशनात् ' इति विष्णुपुराणे । यदुद्देशेन वषट्क्रिया स वषट्कारः यस्मिन्यज्ञे वा वषट्क्रिया स वषट्कारः । ' यज्ञौ वै विष्णुः ' इति श्रुतेर्यज्ञो वषट्कारः वषट्कारादिमंत्रात्मना देवान्प्रीणयतीति वा प्रजापतिश्च वषट्कारश्चेति श्रुतेः देवता वा भूतं च भव्यं च भवच्च भूतभव्य-

भवन्ति तेषां प्रभुर्भूतभव्यभवत्प्रभुः कालभेदमनादृत्य सन्मात्रप्रतियौगिक-  
मैश्वर्यमस्येति प्रभुत्वम् । रजोगुण समाश्रित्य विरिंचिरूपेण भूतानि  
करोतीति वा भूतकृत् । सत्त्वगुणमधिष्ठाय भूतानि विभर्ति पालयति  
धारयति पोषयतीति वा भूतभृत् । प्रपंचरूपेण भवतीति केवलं भवत्ये-  
वेति भावः भवन भावः सत्तात्मको वा । भूतात्मा भूतानामात्मान्तर्यामीति  
भूतात्मा ' एष त आत्मान्तर्यामी ' इति श्रुतेः । भूतानि भावयति जन-  
यति वर्धयतीति वा भूतभावनः ॥ १४ ॥

पूतात्मा परमात्मा च मुक्तानां परमा गतिः ॥

अव्ययः पुरुषः साक्षी क्षेत्रज्ञोऽक्षर एव च ॥ १५ ॥

भूतकृदादिभिर्गुणतत्रत्वं प्राप्त प्रतिषिध्यते पूतात्मेति पूत आत्मा यस्य  
स पूतात्मा कर्मधारयो वा ' केवलो निर्गुणश्चेति ' श्रुतेः । ' गुणोपरामः  
स्वेच्छातः पुरुषमयेति कल्प्यते ' । परमश्चासावात्मा चेति परमात्मा कार्य-  
कारणविलक्षणो नित्यशुद्धमुक्तस्वभावः । मुक्तानां परमा प्रकृष्टा गतिर्ग-  
न्तव्या देवता पुनरावृत्त्यसभवात्तद्रतस्येति मुक्तानां परमा गतिः ' मासुपेत्य  
तु कौन्तेय पूनर्जन्म न विद्यते ' इति भगवद्वचनम् । न व्येति नास्य  
व्ययो विनाशो विकारो वा विद्यत इत्यव्ययः ' अजरोऽमर ' इति श्रुतेः ।  
पुर शरीरं तस्मिन् जेते पुरुषः । ' नवद्वार पुर पुण्यमेतैर्भावैः समन्वितम् ॥  
व्याप्य शेते महात्मा यत्तस्मात्पुरुष उच्यते ' इति महाभारते । यद्वा अस्ते-  
र्व्यस्ताक्षरयोगात् असीत्पुरा पूर्वमेवेति विग्रहं कृत्वा व्युत्पादितः पुरुषः ।  
पूर्वमेवात्मिहासमिति तत्पुरुषस्य पुरुषत्व ' इति श्रुतेः पुरुष भूरिषु उत्क-  
र्षणालिषु सत्त्वेषु सीदतीति वा पुरुषाणि भुवनानि सहारसमयेऽर्थाति अन्त-  
करोति वा । पूर्णत्वात्पूर्णाद्वा सदनाद्वा पुरुषः ' पूर्णात्सदनाच्चैव ततोऽसौ  
पुरुषोत्तमः ' इति पञ्चमवेदे । साक्षादव्यवधानेन पश्यति सर्वमिति साक्षी  
साक्षात् द्रष्टरि संज्ञायाम् ' इति पाणिनिवचनादिनिप्रत्ययः । क्षेत्रं शरीरं

जानातीति क्षेत्रज्ञः 'आतोऽनुपसर्गे कः' इति कप्रत्ययः 'क्षेत्रज्ञं चापि मां विद्धि' इति भगवद्वचनात् । 'क्षेत्राख्यानि शरीराणि तेषां चैव यथामुखम् । तानि वेत्ति स योगात्मा ततः क्षेत्रज्ञ उच्यते' इति ब्रह्मपुराणे । स एवा न क्षरतीत्यक्षरः परमात्मा च अश्नातेरश्नोतेर्वा सरप्रत्ययान्तस्य रूपमक्षरमिति स एवकारात् क्षेत्रज्ञाक्षरयोरभेदः परमार्थतस्तत्त्वमस्येति श्रुतेश्चकाराद्व्यावहारिको भेदः प्रसिद्धेरपरमार्थत्वात् ॥ १५ ॥

योगो योगविदां नेता प्रधानपुरुषेश्वरः ॥

नारसिंहवपुः श्रीमान् केशवः पुरुषोत्तमः ॥ १६ ॥

योगो 'नानेन्द्रियाणि सर्वाणि निरुध्य मनसा सह । एकत्वभावना-योगः क्षेत्रज्ञपरमात्मनोः' तदव्याप्यतया योगः । योगं विचारयन्ति जानन्ति लभन्त इति वा योगविदस्तेषां नेता ज्ञानिनां योगक्षेमवहनादि-नेति योगविदानेता । प्रधानं प्रकृतिर्माया पुरुषो जीवस्तयोरीश्वरः प्रधानपुरुषेश्वरः । नरस्य सिंहस्य चाव्यवा यस्मिन् लक्ष्यन्ते तद्वपुर्वपुः स नारसिंहवपुः । यस्य वक्षसि नित्य वसति श्रीः स श्रीमान् । अभिरूपाः केशाः यस्य स केशवः 'केशाद्वोऽन्यतरस्या' इति वप्रत्ययः प्रशसा-यां यद्वा कश्च अश्च ईशश्च त्रिमूर्तयः केशास्ते यद्वशेन वर्तन्ते स केशवः । केशिवधाद्वा 'यस्मात्त्वयैष दुष्टात्मा हतः केशी जनार्दन । तस्मात्केशवना-म्ना त्वं लोके गोपो भाविष्यासि' इति विष्णुपुराणे श्रीकृष्णं प्रति नारद-वचनम् । षष्ठोदरादित्वान्छब्दसाधुत्वकल्पना । पुरुषाणामुत्तमः पुरुषो-त्तमः । अत्र 'न निर्धारणे' इति षष्ठीसमासमप्रतिषेधो न भवति जात्या-द्यनपेक्षयाऽसमर्थत्वात् यत्र पुनर्जातिगुणक्रियापेक्षया पृथक् क्रिया तत्र समर्थत्वान्निषेधः प्रवर्तते मनुष्याणां क्षत्रियः शूरतमः गवां कृष्णा गौः संपन्नक्षीरतमा अध्वगानां धावन् शीघ्रतम इति । अथवा पचमीसमासः तथा च भगवद्वचनं "यस्मात् क्षरमतीतोहमक्षरादपि चोत्तमः । अतोऽस्मि"



लोके वेदे च प्रथितः पुरुषोत्तमः ॥ इति ॥१६॥

सर्वः शर्वः शिवः स्थाणुभूतादिर्निधिरव्ययः ॥

संभवो भावनो भर्ता प्रभवः प्रभुरीश्वरा ॥ १७ ॥

‘असत्श्च सतश्चैव सर्वस्य प्रभवाप्ययौ । सर्वस्य सर्वदा ज्ञानात्सर्व-  
मेनं प्रचक्षते’ इति भगवद्व्यासवचनात्सर्वः । शृणाति सकलाः प्रजाः  
संहरति इति शर्वः । निष्ठैगुण्यतया शुद्धवाच्छिवः । ‘स ब्रह्मा स शिवः’  
इति अभेदादेशान्छिवादिनामभिर्हरिरेव स्तूयते । स्थिरत्वात्स्थाणुः ।  
भूतानामादिः कारणत्वादिति भूतादिः । प्रलये अस्मिन्सर्वं निर्धीयत इति  
निधिः । ‘कर्मण्यधिकरणे च’ इति किप्रत्ययः । स एव निर्धिर्विशिष्यते  
अव्यय अविनश्वरो निधिरित्यर्थः खेच्छया समीचीन भवनमिति सभवः  
‘संभवामि युगे युगे’ इति भगवद्वचनात् । तथा दुष्टविनाशाय साधूनां  
रक्षायै संभवाम्येव गर्भदुःखविवर्जित इति । सर्वेषां भोवतृणां फलान्नि  
भावयतीति भावनः सर्वफलदातृत्वं फलमेतदुपपत्तेः इत्यत्र प्रतिपादितम् ।  
प्रपंचस्याधिष्ठानत्वेन धारणाद्भर्ता । प्रकर्षेण महाभूतानि अस्माज्जायन्त  
इति प्रभवः । प्रकृष्टो भवो जन्मास्येति वा । सर्वासु क्रियासु सामर्थ्या-  
तिशयात्प्रभुः । निरुपाधिकमैश्वर्यमस्येति ईश्वरः । ‘एष सर्वेश्वरः’ इति  
श्रुतेः ॥ १७ ॥

स्वयंभू इमुरादित्यः पुष्कराक्षो महास्वनः ॥

अनादिनिधनो धाता विधाता धातुरुत्तमः ॥ १८ ॥

स्वयमेव भवतीति स्वयंभूः स एव स्वयमुद्भवत् इति मानवं वचनम् । एष  
यदुपरि भवति स्वयं भवतीति वा स्वयंभूः ‘परिभूः स्वयंभू’ इति मन्त्रवर्णात्  
‘शं सुख भक्तानां भावयतीति शशुः । आदित्यमडलान्तःस्थो हिरण्मयः  
पुरुषः आदित्यः द्वादशादित्येषु विष्णुर्वा ‘आदित्यानामहं विष्णुः’ इत्युक्तेः  
अदितेरखीडिताया मद्या अय पतिरिति वा इय वा अदितिः ‘महीं देवीं  
विष्णुपत्नीम्’ इति श्रुतेः । यथाऽदित्य एक एवानेकेषु जलभाजनेषु अनेव-

वत्प्रातिभासते एवमनेकेषु शररिषु एक एवात्माऽनेकवत्प्रातिभासत इति आ-  
दित्यसाधर्म्याद्वा आदित्यः । पुष्करेणोपमिते अक्षिणी यस्येति पुष्कराक्षुः  
महानूर्जितः स्वनो नादो वा श्रुतिलक्षणो यस्येति महास्वनः 'सन्महत्'  
इत्यादिना समासे कृते ' आन्महतः समानाधिकरणजातीययोः ' इत्यात्वं  
'अस्य महतो भूतस्य निश्चितमेतदृग्वेदो यजुर्वेद. ' इति श्रुतेः आदि-  
जन्म निधन विनाशः तत् द्वय यस्य न विद्यते सोऽनादिनिधनः । अनं-  
तादिरूपेण विश्व विभर्तीति घाता कर्मणा तत्फलाना च कर्ता । विधाता  
अनंतादीनामपि धारकत्वाद्विशेषेण दधातीति वा ॥ धातुरुत्तम इति  
नामैकं सविशेषण सामानाधिकरण्येन सर्वधातुभ्यः पृथिव्यादिभ्य उत्कृ-  
ष्टश्चिद्धातुरित्यर्थः धातुर्विरिचेरुत्कृष्ट इति वा नामद्वय वा कार्यकारण-  
प्रपञ्चाधारणाच्चिदेव धातुरुक्तं सर्वेषामुत्कृष्टानामतिशयेनोद्भवत्वादुत्तमः  
॥ १८ ॥

अप्रमेयो हृषीकेशः पद्मनाभोऽमरप्रभुः ॥

विश्वकर्मा मनुस्त्वष्टा रथविष्टः स्थविरो भुवः ॥ १९ ॥

शब्दादिगहितत्वान्न प्रत्यक्षगम्यः । नाप्यनुमानविषयः तद्व्याप्तलिगाभा-  
वात् । नाप्युपमानसिद्धो निर्धर्मत्वेन सादृश्याभावात् नाप्यर्थापत्तिग्राह्यः  
तद्विनानुपपद्यमानत्वासम्भवात् । नाप्यभावगोचरो भावत्वेन समतात् । अभा-  
वसाक्षित्वाच्च न षष्ठप्रमाणस्य । नापि शास्त्रप्रमाणवेद्यः प्रमाणजन्याति-  
शयाभवात् । यद्येवं शास्त्रयोनित्वं कथमुच्यते प्रमाणादिसाक्षित्वेन प्रका-  
शस्वरूपस्य प्रमाणाविषयत्वे अध्यस्तात्तदूपत्वेन शास्त्रप्रमाणत्वमित्यप्रमेयः ।  
साक्षित्वात् हृषीकाणीन्द्रियाणि तेषामीशः क्षेत्रज्ञरूपभाक् यद्वेन्द्रियाणि  
यस्य वशे वर्तन्ते स परमात्मा । यस्य वा सूर्यरूपस्य जगत्प्रीतिकरा हृष्टाः  
केशा रश्मयः स हृषीकेशः पृषोदरादित्व । तथोक्त मोक्षधर्मे ' सूर्याचंद्र-  
मसोः शश्वदशुभिः केशसंज्ञितैः । बोधयन् स्वापयश्चैव जगदुत्तिष्ठते  
भृथक् । बोधनात्स्वापनाच्चैव जगतो हर्षण भवेत् । अग्निष्टोमकृतैरेव

कर्मभिः पांडुनदन । हर्षीकेशो महीशानो वरदो लोकभावनः ' इति ।  
जगत्कारणं पद्म नामौ यस्येति पद्मनाभः ' अजस्य नाभावध्येकमर्पितम् ' इति श्रुते । पृथोदरादित्वात्साधुत्वं । अमराणां प्रभुरमरप्रभुः । विश्व कर्म-  
क्रिया क्रियत इति जगत्कर्म विश्व कर्म यस्य विश्वकर्मा । विचित्रनि-  
र्माणशक्तिमत्त्वाद्विश्वकर्मा त्वष्टा तत्सादृश्याद्वा मननान्मनु' । ' नान्योऽ-  
तोऽस्ति मन्ता ' इति श्रुतेः मन्त्रो वा प्रजापतिर्वा । सहारसमये सर्वभूत-  
तनूकरणत्वात् त्वष्टा त्वक्षतेस्तनूकरणत्वार्थे तृचप्रत्ययः । अतिशयेन  
स्थूलः स्थविष्ठः । पुराणः स्थविरः ' एक ह्यस्य स्थविरस्य नाम ' इति  
श्रुतेः । त्रयोवचने वा स्थिरत्वत् ध्रुवः स्थविरो ध्रुव इत्येकमिदं नाम सविशे-  
षणम् ॥ १९ ॥

अग्राह्यः शाश्वतः कृष्णो लोहिताक्षः प्रतर्दनः ॥

प्रभूतस्त्रिककुब्धाम पवित्रं मंगलं परम् ॥ २० ॥

कर्मेन्द्रियैर्न गृह्यते इत्यग्राह्य' ' यतो वाचो निवर्तन्ते अप्राप्य मनसासह  
इति श्रुतेः । शश्वत् सर्वेषु कालेषु भवतीति शाश्वतः ' शाश्वत शिवमन्यु-  
तम् इति श्रुतेः । कृषिर्भूवाचक. शब्दो णश्च निर्वृतावाचक. । विष्णुस्तद्भा-  
वयोगाच्च कृष्णो भवति शाश्वतः ' इति व्यासवचनात् सन्निदानदा-  
त्मकः कृष्णः । कृषामि पृथिवीं पार्थ भूत्वा कार्णायसो हलः । कृष्णो  
वर्णश्च से यस्मात्तस्मात्कृष्णोऽहर्जुन' इति महाभारते । लोहिते अक्षिणी  
यस्येति लोहिताक्षः ' असावृषभो लोहिताक्षः ' इति श्रुतेः । प्रलये  
भूतानि तर्दयतीति प्रतर्दनः । ज्ञानैश्वर्यादिसपन्नः प्रभूतः ऊर्ध्वाधोमध्य-  
भेदेन तिसृणां ककुभामपि धामेति त्रिककुब्धामेत्येकमिदं नाम । येन  
पुनाति यो वा पुनाति ऋषिर्देवता वा तत्पवित्रम् । ' पुवःसंज्ञायां कर्तरि  
चर्षिर्देवतयोः ' इति भगवत्पाणिनिस्मरणात् इत्रप्रत्ययः । ' अशुमानि  
निराच्छे तनोति शुभसंततिम् । स्मृतिमात्रेण यत्पुसां ब्रह्म तन्मगलं विदुः'  
इति श्रीविष्णुपुराणवचनात् कल्याणरूपत्वान्मगल सर्वभूतेभ्यः उत्कर्षतरं

परं मंगलमित्येकमिदं नाम सविशेषगम् ॥ २० ॥

ईशानः प्राणदः प्राणो ज्येष्ठः श्रेष्ठः प्रजापतिः ।

हिरण्यगर्भो भूगर्भो माधवो मधुसूदनः ॥ २१ ॥

सर्वभूतनियन्तृत्वादीशानः । प्राणान् ददाति चेष्टयतीति वा प्राणदः 'को ह्येवान्यात्कः प्राण्यात्' इति श्रुतेः । यद्वा प्राणान् कालात्मना यति खंडयतीति वा प्राणदः प्राणान्दापयति शोधयतीति ददाति लुनातीति वा प्राणदः । प्राणितीति प्राणः क्षेत्रज्ञः परमात्मा वा 'प्राणस्य प्राणम्' इति श्रुतेर्मुख्यप्राणो वा । वृद्धतमो ज्येष्ठः 'ज्यचः इत्याधिकारे' वृद्धस्य च इति 'वृद्धशब्दस्य' ज्यादेशविधानात् । प्रशस्यतमः श्रेष्ठः 'प्रशस्यस्य श्रः' इति श्रादेशविधानात् 'प्राणो वा ज्येष्ठश्च श्रेष्ठश्च' इति श्रुतेः । मुख्यप्राणो वा ज्येष्ठश्चेत्यधिकरणसिद्धत्वात् सर्वकारणत्वाद्वा ज्येष्ठः सर्वातिशयत्वाद्वा श्रेष्ठः । ईश्वरत्वेन सर्वासा प्रजानां पतिः प्रजापतिः । हिरमयाडान्तर्वर्तित्वाद्विरण्यगर्भः विरिच्यात्मना वा हिरण्यगर्भः । 'हिरण्यगर्भः समवर्तताप्रे' इति श्रुतेः । भूर्गर्भो यस्य सः भूगर्भः । मायाः श्रियः धवः पतिः माधवः । मधुविद्याच्च माधवः बोध्यत्वाद्वा । 'मौनाद्धयानाच्च योगान्च विद्धि भारत माधवम्' इति व्यासवचनाद्वा माधवः । मधुनामानमसुरं सूदितवान् इति मधुसूदनः । 'कर्णमिश्राद्धवं चापि मधुं नाम महासुरम् । ब्रह्मणोपचितं कुर्वन् जघान पुरुषोत्तमः । तस्य तात वधादेव देवदानवमानवाः । मधुसूदन इत्याहुर्कृषयश्च जनार्दनम्' इति महाभारते ॥ २१ ॥

ईश्वरो विक्रमी धन्वी मेधावी विक्रमः क्रमः ।

अनुत्तमो दुराधर्षः कृतज्ञः कृतिरात्मवान् ॥ २२ ॥

सर्वशक्तिमत्तया ईश्वरः । विक्रमः शौर्यं तद्योगाद्विक्रमी । धनुरस्यास्तीति धन्वी व्रीह्यादित्वादिनिप्रत्ययः । 'रामः शस्त्रभृतामहम्' इति भगवद्वचनात् । मेधा बहुग्रन्थधारणसामर्थ्यं सा यस्यास्तीति मेधावी 'अस्म-

यामेधास्त्रजांविनि. ' इति पाणिनिवचनाद्विनिप्रत्ययः सलोपश्च । त्रिचक्रम् जगद्विश्वं तेन विक्रमः विना गरुडेन पक्षिणा क्रमणाद्वा विक्रमः । ' क्रमणात् क्रमहेतुत्वाद्वा क्रमो विष्णुः ' इति मनुवचनात् । अविद्यमान उत्तमो यस्मात्सोऽनुत्तमः- 'यस्मात्परं नापरमस्ति किञ्चित्' इति श्रुतेः 'न स्वत्समोऽस्त्यभ्यधिकः कुतोऽन्यः' इति स्मृतेश्च । दैत्यादिभिर्वर्षयितुं न शक्यत इति दुराधर्ष । प्राणिनां पुण्यापुण्यात्मकं कर्म कृतं जानातीति कृतज्ञः, पुत्रपुष्पाद्यल्पमपि प्रयच्छतां मोक्ष ददातीति वा कृतज्ञः । पुरुष-प्रयत्नः कृतिः क्रिया वा हिंसा वा सर्वात्मकत्वात्तदाधारतया लक्ष्यत इति वा कृतिः कृतेति वा कृतिः । स्वमहिम्नि प्रतिष्ठितत्वादात्मवान् 'स भगवः कस्मिन्प्रतिष्ठित इति स्वे महिम्नि' इति श्रुतेः ॥ २२ ॥

**सुरेशः शरणं शर्म विश्वरेताः प्रजाभवः ।**

**अहः संवत्सरो व्यालः प्रत्ययः सर्वदर्शनः ॥ २३ ॥**

सुराणां देवानां शोभनदातृणां वा ईशः सुरेशः । आर्तानामार्तिहरणत्वाच्छरणम् । परमानन्दरूपत्वाच्छर्म । विश्वस्य कारणत्वाद्विश्वरेताः । सर्वाः प्रजा यत्सकाशादुद्भवन्तीति स प्रजाभवः । प्रकृत्सरूपत्वादहः । कालात्मना स्थितो विष्णुः सवत्सर इत्युक्तः । व्यालवद्ग्रहीतुमशक्यत्वाद्ब्यालः । प्रतीतिः प्रज्ञा तद्रूपत्वात्प्रत्ययः । 'प्रज्ञान ब्रह्म' इति श्रुतेः । सर्वाणि दर्शनानि प्रत्यक्षाणि यस्य स सर्वदर्शनः सर्वात्मकत्वात् 'विश्व-त्तश्चक्षुर्विश्वाक्षम्' इति श्रुतेः ॥ २३ ॥

**अजः सर्वेश्वरः सिद्ध सिद्धिः सर्वादिरच्युतः ॥**

**वृषाकपिरमेयात्मा सर्वयोगविनिःसृतः ॥ २४ ॥**

न जायत इत्यजः 'न जातो न जनिष्यते' इति श्रुतेः । 'नहि जातो न जायेऽहं न जनिष्ये कदाचन । क्षेत्रज्ञः सर्वभूतानां तस्मादहमजः स्मृतः' इति महाभारते । सर्वेषामीश्वराणामीश्वरत्वासर्वेश्वरः 'एष सर्वेश्वरः' इति श्रुतेः । नित्यं निष्पन्नरूपत्वाद् सिद्धः । सर्ववस्तुषु

संनिद्रूपत्वान्निरतिशयत्वात्फलरूपत्वात् सिद्धिः । स्वर्गादीना विना-  
 शित्वादफलत्वम् । सर्वभूतानामादिकारणत्वासर्वादिः । स्वरूप-  
 सामर्थ्यान्न च्युतो न च्यवते न च्यविष्यते इत्य-  
 च्युतः । ‘ शश्वतं शिवमच्युतम् ’ इति श्रुतेः । तथा च  
 भगवद्वचन ‘ यस्मान्न च्युतः पूर्वोऽहमच्युतस्तेन कर्मणा ’ इति ॥ इति  
 नाञ्चां शतमाद्यं विवृतम् । विश्व । परमात्मा । नारसिंहवपुः । सभवो ।  
 महास्वनो । मनुः । त्रिककुब्धाम । भूगर्भो । दुराधर्षः । सवत्सरः ॥  
 वर्षणात् सर्व कामानां धर्मो वृषैः कात् तोयात् भूमिमपादिति कपिर्वराहः  
 वृषरूपत्वात्कपिरूपत्वाच्च वृषाकपिः । ‘ कपिर्वराहः श्रेष्ठश्च धर्मश्च वृष  
 उच्यते । तस्माद्वृषाकपिं प्राह कश्यपो मां प्रजापतिः ’ इति व्यासवचनम् ॥  
 इयानिति मातु परिच्छेत्तु न शक्यत आत्मा यस्येत्यमेयात्मा । सर्व  
 संबन्धविनिर्गतः सर्वयोगविनिःसृतः । ‘ असगो ह्ययं पुरुषः ’ इति  
 श्रुतेः । नाना शास्त्रोक्ताद्योगादवगतत्वाद्वा सर्वयोगविनिःसृतः ॥ २४ ॥

वसुर्वसुमनाः सत्यः समात्मा संमितः समः ॥

अमोघः पुण्डरीकाक्षो वृषकर्मा वृषाकृतिः ॥ २५ ॥

वसन्ति सर्वभूतान्यत्र तेष्वयमपि वसतीति वसुः । ‘ वसूनामस्मि पावकः ’  
 इत्युक्तो वा वसुः । वसुशब्देन धनवाचिना प्राशस्त्यं लक्षयते प्रशस्त च मनो  
 यस्य स वसुमनाः रागद्वेषादिभिः क्लेशैः उपक्लेशैश्च यतोऽकलु-  
 षित ततस्तन्मनः प्रशस्तम् । अत्रितथरूपत्वात्परमात्मा सत्यः ‘ सत्य ज्ञानमनन्तं  
 ब्रह्म ’ इति श्रुतेः । मूर्तामूर्तात्मकत्वाद्वा ‘ सच्च त्यच्चाभवत् ’ इति श्रुतेः ।  
 सदितिप्राणरितं त्यन्नं यमितिदिवाकरस्तेन प्राणान्नादित्यरूपत्वाद्वा ‘ सदिति  
 प्राणस्तौत्यन्नं यमित्यसावादित्यः ’ इति श्रुतेः । सत्यः सत्सुसाधुत्वाद्वा  
 सत्यः । सम आत्मा मनो यस्य रागद्वेषादिभिरदूषितः स समात्मा सर्व-  
 श्रूतेषु सम एक आत्मा वा समात्मा ‘ सम आत्मेति विद्यात् ’ इति श्रुतेः ।  
 सवैरप्यर्थजातैः परिच्छिन्नो मितः संमितः सवैरपरिच्छिन्नोऽमित इत्यस-

मितो वा । सर्वकालेषु सर्वविकाररहितत्वात्समः मया लक्ष्म्या सह वर्तते इति वा सम' ! पूजित. स्तुतः सस्मृतो वा सर्वं फलं ददाति न वृथा करोतीत्यभोगः अवितथसंकराद्वा । सत्यसंकरूप इति श्रुतेः । हृदयस्थं पुंडरीकमश्नुते व्याप्नोति तत्रोपलक्षित इति पुंडरीकाक्षः । 'यत्पुंडरीकं पुरमध्यसंस्थम्' इति श्रुतेः । पुंडरीकाकारे उभे अक्षिणी अस्येति वा । धर्मलक्षणं कर्म यस्येति वृषकर्मा । धर्मार्थमाकृतिः शरीरं यस्येति स वृषाकृतिः । 'धर्मसस्थापनार्थाय सभत्रामि युगे युगे' इति भगवद्वचनात् ॥ २५ ॥

रुद्रो बहुशिरा बभ्रुर्विश्वयोनिः शुचिश्रवाः ॥

अमृतः शाश्वतः स्थाणुर्वारोहो महातपाः ॥ २६ ॥

संहारकाले प्रजाः संहस्त् रोदयतीति रुद्रः, रुत राति ददातीति वा रुद्रः, रुद्रदुःख कारण वा द्रावयतीति वा रुद्र' । रोदनाद्द्रावणाद्वापि 'रुद्र इत्युच्यते तस्माच्छिव' परमकारणम्' इति लिंगपुराणवचनात् । बहूनि शिरासि यस्येति बहुशिराः । 'सहस्रशीर्षा' इति श्रुतेः । विभर्ति लोकानिति बभ्रुः । विश्वस्य कारणत्वाद्विश्वयोनिः । शुचीनि श्रेयांसि नामानि श्रवणीयान्यस्येति शुचिश्रवाः । न विद्यते मृत मरणमस्येति अमृतः । 'अजरोऽमर' इति श्रुतेः । शाश्वतश्चासौ स्थाणुश्चेति शाश्वत-स्थाणुः । वर आरोहोऽकोऽस्येति वरारोहः । वरमारोहण यस्मिन्निति वा आरूढाना पुनरावृत्त्यसंभवात् 'न स पुनरावर्तते' इति श्रुतेः 'य प्राप्य न निवर्तन्ते तद्धाम परमं मम' इति भगवद्वचनात् । महत्सृज्यविषयं तपो ज्ञानमस्येति महातपाः 'यस्य ज्ञानमय तपः' इति मंत्रवर्णात् । ऐश्वर्यं प्रतापो वा तपो महदस्येति वा महातपाः ॥ २६ ॥

सर्वगः सर्वविद्भ्रातुर्विष्वक्सेनो जनार्दनः ।

वेदो वेदत्रिद्व्यंगो वेदांगो वेदवित्कविः ॥ २७ ॥

सर्वत्र गच्छतीति सर्वगः कारणत्वेन व्यासत्वात् । सर्वत्र सर्वं वोचि

विंदतीति वा सर्ववित् । भातीति भानुः 'तमेव भान्तमनुभाति सर्व' इति श्रुतेः । 'यदादित्यगत तेजो जगद्भासयतेऽखिल' इति स्मृतिश्च । सर्वविद्यासौ भानुश्च सर्वविद्वानुः । विष्णु अव्ययं सर्व इत्यर्थे विष्वगंचति पलायते दैत्यसेना यस्य रणोद्योगमात्रेणेति विष्वक्सेनः । जनान् अर्दयति हिनस्ति नरकादीन् गमयतीति वा, जनैः पुरुषार्थमभ्युदयनिःश्रेयसलक्षण यान्यते इति जनार्दनः । वेदरूपत्वाद्देदः वेदयतीति वा वेदः । 'तेषामेवानुकपार्थमहज्ञानजं तमः । नाशयाम्यात्मभावस्थो ज्ञानदीपेन भास्वता' इति भगवद्वचनात् । यथावेद्रेदं वेदार्थं च विंदत इति वा वेदवित् 'वेदान्तकृद्वेदविदेव चाहम्' इति भगवद्वचनात् । 'सर्वे वेदाः सर्ववेद्याः सशास्त्रा सर्वे यज्ञाः सर्व ईज्यश्च कृष्णः । विदुः कृष्ण ब्राह्मणास्तत्त्वतो ये तेषां राजन् सर्वयज्ञाः समाप्ताः' इति महाभारते । अव्ययः ज्ञानादिभिः परिपूर्णोऽविकल इत्युच्यते व्यंगो व्यक्तिर्न विद्यत इत्यव्यंगो वा 'अव्यक्तोऽयं' इति भगवद्वचनात् । वेदा अंगभूता यस्य स वेदांगः वेदान् विचारयतीति वेदवित् । कविः क्रान्तदर्शी सर्वदृक् नान्यदतोऽस्ति द्रष्टा इत्यादिश्रुतेः 'कविर्मनीषी' इत्यादिमंत्रवर्णात् ॥ २७ ॥

लोकाध्यक्षः सुराध्यक्षो धर्माध्यक्षः कृताकृतः ।

चतुरात्मा चतुर्व्यूहश्चतुर्दंष्ट्रश्चतुर्भुजः ॥ २८ ॥

लोकानध्यक्षयतीति लोकाध्यक्षः सर्वेषां लोकानां प्राधान्येनोपद्रष्टा । लोकपालादिसुराणामध्यक्षः सुराध्यक्षः धर्माधर्मौ साक्षादक्षितेऽनुरूपं फलं दातुं तस्माद्धर्माध्यक्षः । कृतश्च कार्यरूपेण अकृतश्च कारणरूपेणेति कृताकृतः । सर्गादिषु पृथग्विभूतयश्चतस्रः आत्मनो मूर्तयो यस्य स चतुरात्मा । 'ब्रह्मा दक्षदयः कालस्तथैवाखिलजन्तवः । विभूतयो हरेरेता जगतः सृष्टिहेतवः । विष्णुर्मन्वादयः कालः सर्वभूतानि च द्विज । स्थितेर्निमित्तभूतस्य विष्णोरेता विभूतयः । रुद्रः कालोन्तकाद्याश्च समस्ताश्चैव जंतवः । चतुर्धा प्रलयायैता जनाईनविभूतयः' इति वैष्णवपुराणे । 'व्यूहा-



- स्मानं चतुर्धा वै व.सुदेवादिमूर्तिभिः । सृष्ट्यादीन्प्रकरोत्येष विष्टुतात्मा  
जन्मार्दनः' इति व्यासवचनात् चतुर्व्यूहः । दंष्ट्राश्चतस्रो यस्येति चतुर्दंष्ट्रौ  
नृसिंहविग्रहः यद्वा सादृश्याच्छृग दष्ट्रेत्युच्यते । 'चत्वारि शृगा' इति  
श्रुतेः । चत्वारो भुजा अस्येति चतुर्भुजः ॥ २८ ॥

भ्राजिष्णुभोजनं भोक्ता सहिष्णुर्जगदादिजः ।

अनघो विजयो जेता विश्वयोनिः पुनर्वसुः ॥ २९ ॥

प्रकाशैकरसत्वात् भ्राजिष्णुः । भोग्यरूपतया प्रकृतिर्माया भोजनमुच्यते  
पुरुषरूपेण तां भुनक्तीति भोक्ता । हिरण्याक्षादीन् सहते अभिभवतीति  
सहिष्णुः । हिरण्यगर्भरूपेण जगदादावुत्पद्यते स्वयमिति जगदादिजः ।  
अघ न विद्यतेऽस्येत्यनघः । अपहतपाप्मा इति श्रुतेः । विजयते ज्ञान-  
वैराग्यैश्वर्यादिभिर्गुणैर्विश्वमिति विजयः । यतो जयत्यतिशयेन सर्वभूतानि  
स्वभावतोऽतो जेता । विश्वं योनिर्यस्य विश्वश्चासौ योनिश्चेति वा विश्व-  
योनिः । पुनः पुनः शरीरेषु वसति क्षेत्रज्ञरूपेणेति पुनर्वसुः ॥ २९ ॥

उपेंद्रो वामनः प्रांशुरमोघः शुचिरूजितः ।

अतीन्द्रः संग्रहः सर्गां धृतात्मा नियमो यमः ॥ ३० ॥

इंद्रमुपगतोऽनुजत्वनेत्युपेंद्रः यद्वा उपरि इद्रः उपेंद्रः । 'ममोपरि यथेद्र-  
स्त्वं स्थापितो गोभिरीश्वरः । उपेंद्र इति कृष्ण त्वा गास्यन्ति भुवि  
देवताः' इति हरिवशवचनात् । बलिं वामनरूपेण याचितवानिति वामनः ।  
सभजनोय इति वा वामनः 'मध्ये वामनमासीनं विश्वे देवा उपासते'  
इति मन्त्रवर्णात् । स एव जगत्त्रय क्रममाणः प्रांशुरभवदिति प्राशुः ।  
'तोये तु पतिते हस्ते वामनोऽभूद्रवामनः । सर्वदेवमय रूपं दर्शयामास वै  
प्रभुः । भूः पादौ द्यौः शिरश्चास्य चद्रादित्यौ च चक्षुषी' इत्यादि विश्व-  
रूपं दर्शयित्वा 'तस्य विक्रमतो भूमि चद्रादित्यौ स्तनांतरे । नभः प्रक-  
ममाणस्य नाम्यां तौ समवस्थितौ । दिवमाक्रममाणस्य जानुमूले व्यवस्थितौ'  
इति प्रांशुत्वं दार्शितं हरिवशे । न मोघं चेष्टितं यस्य सोऽमोघः ।

स्मरतां स्तुवतामर्चयतां पावनत्वान्छुचिः 'अस्पर्शश्च महान् शुचिः  
इति मंत्रवर्णात् । बलप्रकर्षशालित्वाद्बुद्धिः अतीत्येद्र स्थितो ज्ञानैश्वर्या-  
दिभिः स्वभावसिद्धैरित्यतीद्रः । सर्वेषां प्रतिसंहतौ प्रतिसग्रहात्संग्रहः ।  
सृज्यरूपतया सर्गहेतुत्वाद्वा सर्गः । एकरूपेण जन्मादिरहिततया धृत  
आत्मा येन स धृतात्मा । स्वेषु स्वेष्वधिकारेषु प्रजा नियमयतीति नियमः  
अतर्यमयतीति यमः ॥ ३० ॥

वेद्यो वैद्यः सदायोगी वीरहा माधवो मधुः ॥

अतीन्द्रियो महामायो महोत्साहो महाबलः ॥ ३१ ॥

निःश्रेयसार्थिभिर्वेदनाहृत्वाद्देवः । सर्वविद्यानां वेदितृत्वाद्देवः । सदा  
आदिर्भूतस्वरूपत्वात्सदायोगी । धर्मत्राणाय वीरान् असुरभटान् हन्तीति  
वीरहा । माया विद्यायाः पतिर्माधवः । 'मा विद्या च हरेः प्रोक्ता तस्या  
ईशो यतो भवान् । तस्मान्माधवनामासि धवः स्वामीति शब्दितः' इति  
हरिवंशे । यथा मधु परां प्रीतिमुत्पादयति अयमपि तथेति मधुः । शब्दु-  
दिरहितत्वादिन्द्रियाणामविषय इत्यतीन्द्रियः । 'अशब्दमस्पर्शम्' इति श्रुतिः ।  
मायाविनामपि मायाकारित्वान्महामायः 'मम माया दुरत्यया' इति भगव-  
द्वचनात् । जगदुत्पत्तिस्थितिलयार्थमुद्युक्तत्वान्महोत्साहः । बलिनामपि  
दत्तत्वान्महाबलः ॥ ३१ ॥

महाबुद्धिर्महावीर्यो महाशक्तिर्महाद्युतिः ॥

अनिर्देश्यवपुः श्रीमानमेयात्मा महाद्रिधृक् ॥ ३२ ॥

बुद्धिमतामपि बुद्धिमत्त्वान्महाबुद्धिः । महदुत्पत्तिकारणमविद्यालक्षण  
वीर्यमस्येति महावीर्यः । महती शक्तिः सामर्थ्यमस्येति महाशक्तिः । महती  
द्युतिर्बाह्याभ्यन्तरा वाऽस्येति महाद्युतिः 'स्वयज्योतिश्च' इति श्रुतेः ।  
'ज्योतिषां ज्योति' इत्यादेश्च । इदं तादिति निर्दिष्टं यन्न स्रक्वते परस्मै  
असंवेद्यत्वात्तदनिर्देश्यं वपुस्येति अनिर्देश्यवपुः । ऐश्वर्यलक्षणा समग्रा  
श्रीर्यस्य स श्रीमान् । सर्वैः प्राणिभिरमेया बुद्धिरात्मा यस्य सोऽमेयात्मा ।

महान्तमद्रि गिरिं मदरं गोवर्धनं च अमृतमथने गोरक्षणे च धृतवानिति  
महाद्रिधृक् षान्तोयम् ॥ ३२ ॥

**महेष्वासो महीभर्ता श्रीनिवासः सतांगतिः ॥**

**अनिरुद्धः सुरानंदो गोविदो गोविदांपतिः ॥ ३३ ॥**

महानिष्वास इषुक्षेपो यस्य स महेष्वासः । एकार्णवां प्लुतां मही च  
बभारेति महीभर्ता । यस्य वक्षस्यनपायिना श्रीर्वसति स श्रीनिवासः ।  
सतां वैदिकानां साधूनां पुरुषार्थसाधनहेतुः प्राप्तिहेतुः सतांगतिः । न  
केनापि प्रादुर्भावेषु निरुद्ध इत्यनिरुद्धः । सुरान् आनंदयतीति सुरानंदः ।  
‘नष्टा वै धरणी पूर्वमविद यद्गुहागताम् । गोविद इति तेनाह देवैर्वाग्भिर-  
भिष्टुतः’ इति मोक्षधर्मवचनाद्गोविदः ‘अहं किलेद्रो देवाना त्व गवाभिद्रतां  
गतः । गोविद इति लोकास्त्वां स्तोष्यन्ति भुवि शाश्वतम्’ इति । ‘गौरेषा  
भवतो वाणी तां च विद्यते भवान् । गोविदस्तु ततो देव मुनिभिः  
क्थ्यते भवान्’ इति च हरिवशे । गौर्वाणी ता विदन्तीति गोविदः  
तेषा पतिर्विशेषेणेति गोविदापतिः ॥ ३३ ॥

**मरीचिर्दमनो हंसः सुपर्णो भुजगोत्तमः ॥**

**हिरण्यनाभः सुतपाः पद्मनाभः प्रजापतिः ॥ ३४ ॥**

तेजस्विनामपि तेजस्त्वान्मरीचिः । ‘तेजस्तेजस्विनामहं’ इति भगव-  
द्वचनात् । स्वाधिकारात्प्रमाद्यन्तीः प्रजा दमयितुं शीलमस्य वैवस्वतादि-  
रूपेणेति दमनः । अहं स इति तादात्म्यभाविनः संसारभयं हन्तीति हंसः  
पृषोदरादित्वाच्छब्दसाधुत्वम् । हन्ति गच्छति सर्वशरीरोष्वाति वा हंसः ‘हंस-  
शुचिषत्’ इति मन्त्रवर्णात् । शोभनधर्मार्धरूपपर्णत्वात्सुपर्णः । ‘द्वा सु-  
पर्णा’ इति मन्त्रवर्णात् । शोभन पर्णं यस्येति वा सुपर्णं ‘सुपर्णः पतता-  
मास्मि’ इति ईश्वरवचनात् । भुजेन गच्छतामुत्तमो भुजगोत्तमः । हिर-  
ण्यमेव कल्याणा नाभिरस्येति रमणीयनाभित्वात् हिरण्यत्वाद्वा हिरण्य-  
नाभः । बदरिकाश्रमे नरनारायणरूपेण शोभनं तपश्चरतीति सुतपाः ।

‘ मनसश्चेन्द्रियाणां च ह्यैकाग्र्यं परम तपः ’ इति स्मृतेः । पद्ममिव सुव-  
र्तुला नाभिरस्येति हृदयपद्मस्य नाभौ मध्ये प्रकाशनाद्वा पद्मनाभः पृषोदरा-  
दित्वात्साधुत्वकरूपना । प्रजाना पतिः पिता प्रजापतिः ॥ ३४ ॥

अमृत्युः सर्वदृक् सिंहः संधाता संधिमान् स्थिरः ॥

अजो दुर्मर्षणः शास्ता विश्रुतात्मा सुरारिहा ॥ ३५ ॥

मृत्युर्विनाशस्तद्धेतुर्वास्य न विद्यते इत्यमृत्युः । प्राणिनां कृताकृतं सर्वं  
पश्यति स्वाभाविकेन बोधेनेति सर्वदृक् । हिनस्तीति सिंहः पृषोदरादि-  
त्वात्साधुत्वम् ॥ इति नाम्नां द्वितीयं शत विवृतम् ॥ वृषाकपिः । पुडरी-  
काक्षो । वरारोहो । वेदवित् । भ्राजिष्णुः । उपेद्रः नियमो । महोत्साहो ।  
महेष्वासो । हसः ॥ कर्मफलैः पुरुषान् संधत्त इति संधाता । फलभोक्ता  
च स एवेति संधिमान् । सदैकरूपत्वात् स्थिरः । अजति गच्छति  
क्षिपति इति वा अजः । मर्षितुं सोढुं दानवादिभिर्न शक्यते इति दुर्मर्षणः ।  
श्रुतिस्मृत्यादिभिः सर्वेषामनुशिष्टि करोतीति शास्ता । विशेषेण श्रुतो  
सत्यज्ञानादिलक्षणः आत्माऽतो विश्रुतात्मा । सुरारीणां निहन्तृ-  
त्वासुरारिहा ॥ ३५ ॥

गुरुर्मुखतमो धाम सत्यः सत्यपराक्रमः ॥

निमिषोऽनिमिषः स्रग्वी वाचस्पतिरुदारधीः ॥ ३६ ॥

सर्वविद्यानामुपदेष्टृत्वात्सर्वेषां जनकत्वाद्वा गुरुः विरिंच्यादीनामपि ब्रह्म-  
विद्यासंप्रदायकत्वाद्गुरुतमः । ‘यो ब्रह्माणं विदधाति पूर्वम्’ इति मंत्रवर्णात् ।  
धाम ज्योतिः ‘ नारायणः परो ज्योतिः ’ इति मंत्रवर्णात् सर्वकामानामा-  
स्पदत्वाद्वा धाम ‘ पर ब्रह्म पर धाम ’ इति श्रुतेः । सत्यवचनलक्षणधर्म-  
रूपत्वात्सत्यः ‘ तस्मात् सत्यं परम वदन्ति ’ इति श्रुतेः । सत्यस्य  
सत्यमिति वा सत्यः । ‘ प्राणा वै सत्यं तेषामेष सत्यम् ’ इति श्रुतेः ।  
सत्यः अवित्थः पराक्रमो यस्य स सत्यपराक्रमः । निमीलिते यतो नेत्रे  
योगनिद्रयाऽतो निमिषः । नित्यप्रबुद्धस्वरूपत्वादानिमिषः मत्स्यरूपतया

वा आत्मरूपतया वा अनिमिषः । भूततन्मात्ररूपां वैजयन्त्याख्यां स्रजं  
नित्यं विभर्तीति स्रग्नी । वाचो विद्यायाः पतिर्वाचस्पतिः सर्वार्थविषया  
धीर्बुद्धिरस्येत्युदारधीरिति पदद्वयमेकं नाम ॥ ३६ ॥

अग्रणीर्ग्रामणीः श्रीमान्न्यायो नेता समीरणः ॥

सहस्रमूर्धा विश्वात्मा सहस्राक्षः सहस्रपात् ॥ ३७ ॥

अग्र प्रकृष्टं पदं नयति मुमुक्षुमित्यग्रणी । भूतग्रामस्य नेतृत्वात् प्र मणीः ।  
श्रीः कान्तिः सर्वातिशायिन्यस्येति श्रीमान् । प्रमाणानुग्राहको भेदकरस्तर्को  
न्यायः । जगद्यत्रनिर्वाहको नेता । श्वसनरूपेण भूतानि चेष्टयतीति  
समीरणः । सहस्राणि मूर्धानोऽस्येति सहस्रमूर्धा । विश्वस्यात्मा विश्वात्मा  
सहस्राण्यक्षीण्यक्षाणि वा यस्य स सहस्राक्षः । सहस्राणि पादा अस्येति  
सहस्रपात् 'सहस्रशीर्षा पुरुषः सहस्राक्षः सहस्रपात्' इति श्रुतेः ॥ ३७ ॥

आवर्तनो निवृत्तात्मा संवृतः संप्रमर्दनः ॥

अहः संवर्तको वह्निरनिलो धरणीधरः ॥ ३८ ॥

आवर्तयितुं ससारचक्रं शीलमस्येत्यावर्तनः । संसारबधान्निवृत्त आत्मा  
स्वरूपमस्येति निवृत्तात्मा । आच्छादिकया अविद्यया संवृतत्वात्संवृतः  
सम्यक् प्रमर्दयतीति रुद्रकालाद्याभिर्विभूतिभिरिति संप्रमर्दनः । सम्यगह्नां  
प्रवर्तमानात्सूर्यादहः । संवर्तकः महाप्रलयरूपः । हविर्वहनाद्वह्निः । अना-  
दानादनिलः अननाद्वा अनिलः । शेषदिग्गजादिरूपेण वा धत्त इति  
धरणीधरः ॥ ३८ ॥

सुप्रसादः प्रसन्नात्मा विश्वधृग्विश्वभुग्विभुः ॥

सत्कर्ता सत्कृतः साधुर्जह्नुर्नारायणो नरः ॥ ३९ ॥

शोभनः प्रसादो यस्यापकारवतामपि शिशुपालादीनां मोक्षप्रदानृत्वा-  
दिति सुप्रसादः । रजस्तमोभ्यामकलुषित आत्मान्तःकरणमस्येति प्रस-  
न्नात्मा करुणार्द्रस्वभावत्वाद्वा यद्वा प्रसन्नस्वभावः कारुणिक इत्यर्थः अत्रा-  
सत्सर्वकामत्वाद्वा । विश्व धृतवानिति विश्वधृक् 'जिधृषा प्रागल्भ्ये' । विश्वं

भुंक्ते भुनक्ति पाळयतीति वा विश्वभुक् । हिरण्यगर्भादिरूपेण विविधं भव-  
तीति त्रिभुः । 'नित्य विभुम्' इति मन्त्रवर्णात् । सत्करोति पूजयतीति  
सत्कर्ता । पूजितैरपि पूजितः सत्कृतः । न्यायप्रवृत्ततया साधुः । साधयति  
साध्यभेदानुपादानात् साध्यमात्रसाधको वा । जनान् संहारसमये अपह्नुते  
अपनयतीति जह्नुः । जहात्यविदुषोऽभक्तान्नयति पर पदामिति वा । नर  
आत्मा ततो जातान्याकाशादीनि नाराणि कार्याणि तानि कारणात्मना  
व्याप्नोतीत्यतश्च तान्ययनमस्येति नारायण. 'यच्च किञ्चिज्जगत्सर्वं दृश्य-  
ते श्रूयतेऽपि वा । अतर्बाहिश्व तत्सर्वं व्याप्य नारायणः स्थितः' इति  
मन्त्रवर्णात् । 'नराज्जातानि सत्त्वानि नाराणीति ततो विदुः । तान्येव  
चायनं तस्य तेन नारायणः स्मृतः' इति महाभारते । नाराणां जीवन्नाम-  
यनत्वात्प्रलय इति वा नारायणः 'यत्प्रयन्त्यभिसविशन्ति' इति श्रुतेः ।  
'नाराणामयन यस्मात्तस्मान्नारायणः स्मृतः' इति ब्रह्मवैवर्तात् । 'आपो  
नारा इति प्रोक्ता आपो वै नरसूनवः । अयन तस्य ताः पूर्वतेन नारायणः  
स्मृतः' इति मनुवचनाद्वा नारायणः । 'नारायणाय नम इत्यमुमेव  
सत्यं मंसारघोरविषमहरणाय मन्त्रम् । गृण्वन्तु भव्यमतयो यतयोऽनुरागा  
उच्चैस्तरामुपदिशांश्चहमूर्ध्वबाहुः' इति श्रीनारासिंहपुराणे । 'नयतीति  
नरः प्रोक्तः परमात्मा सनातनः' इति व्यासवचनम् ॥ ३९ ॥

असंख्येयोऽप्रमेयात्मा विशिष्टः शिष्टकृच्छुचिः ॥

सिद्धार्थ. सिद्धसंकल्प. सिद्धिदः सिद्धिसाधनः ॥ ४० ॥

यस्मिन्सख्याभेदादि न विद्यत इत्यसख्येयः । अप्रमेय आत्मा स्वरूप-  
मस्येत्यप्रमेयात्मा । अतिशेते सर्वमतो विशिष्टः 'विश्वतः यस्मान्नित्यम्'  
इति श्रुतेः । शिष्ट शासनं तत् करोतीति शिष्टकृत् । शिष्टान् करोति पाळ-  
यतीति वा । सामान्यवचनो धातुर्विशेषवचनो दृष्टः कुरु काष्ठानीत्याहरणे  
यथा तद्वदिद्विशिष्टकृत् । निरंजनः शुचिः । सिद्धो निर्वृत्त अर्थ्यमानोर्थो-  
स्येति सिद्धार्थः । 'सत्यकाम' इति श्रुतेः । सिद्धो निष्पन्नः संकल्पो-

स्येति सिद्धसंकल्प । 'सत्यसंकल्प' 'इति श्रुते । सिद्धिं फलं कर्तुंभ्यः  
स्वाधिकारानुरूपतो ददातीति सिद्धिदः । सिद्धेः क्रियायाः साधकत्वात्सि-  
द्धिसाधनः ॥ ४० ॥

वृषाही वृषभो विष्णुवृषपर्वा वृषादरः ॥

वर्धनो वर्धमानश्च विविक्तः श्रुतिसागरः ॥ ४१ ॥

वृषो धर्मः पुण्यं तहेवाहः प्रकाशसाधर्म्यात् द्वादशाहप्रभृतिवृषाहः  
सोस्यास्तीति वृषाही वृषाह इत्यत्र 'राजाहःसखिभ्यष्टच्' इति टच्प्रत्ययः ।  
वर्षत्येष भक्तेः कामानिति वृषभः । यास्केनोक्त 'विष्णुविंशक्रमणात्'  
इति विष्णुः । वृषरूपाणि सोपानपर्वाण्याहुः पर धामारुरुक्षोरित्यतो वृष-  
पर्वा । प्रजा वर्षन्ति चोदर तस्येति वृषादरः । वर्धयतीति वर्धनः । प्रपं-  
चरूपेण वर्धत इति वर्धमानः । इत्थ वर्धमानोऽपि पृथगेवावतिष्ठतीति  
विविक्तः । श्रुतय सागर इवात्र निवीयन्ते इति श्रुतिसागरः ॥ ४१ ॥

सुभुजो दुर्धरो वाग्मी महेन्द्रो वसुदो वसुः ॥

नैकरूपो बृहद्रूपः शिपिविष्टः प्रकाशनः ॥ ४२ ॥

शोभना भुजा जगद्रक्षाकरा यस्येति सुभुजः । पृथिव्यादीन्यपि धार-  
काण्यन्यैर्धारयितुं अशक्यानि तानि धारयन् न केनचिद्धारयितुं शक्य  
इति दुर्धरः दु खेन ध्यानसमये मुमुक्षुभिर्हृदये धार्यत इति वा दुर्धरः ।  
यतो निःसृता ब्रह्ममयी वाक् तस्माद्वाग्मी । महाश्वासाविद्रश्चेति महेंद्रः  
ईश्वराणामपीश्वरः । वसु धनं ददातीति वसुदः 'अन्नादो वसुदानः' इति  
श्रुतेः । दीयमानं तद्वस्वपि स एवेति वा वसुः आच्छादयत्यात्ममाययेति वा  
वसुः । अंतरिक्ष एव वसति नान्यत्रेत्यसाधारणेन वसनेन वा वसुः 'वसुगंत-  
रिक्षसत्' इति श्रुतेः । एक रूप न विद्यत इति नैकरूप इत्यथ । 'इंद्रो  
मायाभिः पुरुरूप ईयते' इति श्रुतेः । ज्योतीषि रूप इत्यादिस्मृतेश्च । बृहद्वराहा-  
दिरूपमस्य बृहद्रूपः । शिपयः पशवः तेषु प्रतितिष्ठति यज्ञरूपेणेति शिपि-  
विष्टो यज्ञमूर्तिः 'यज्ञो वै विष्णुः पशवः शिपिर्यज्ञ एव पशुषु प्रतितिष्ठति'

इति श्रुतेः । शिपयो रश्मयस्तेषु निविष्ट इति वा 'शैत्याच्छयनयोगाच्च शीति वारि प्रचक्षते । तत्पानादुक्षणाचैव शिपयो रश्यो मताः । तेषु प्रवेशा-  
द्विश्वेशः शिपिविष्ट इहोच्यते । सर्वेषां प्रकाशनशीलत्वात्प्रकाशनः ॥४२॥

**ओजस्तेजोद्युतिधरः प्रकाशात्मा प्रतापनः ॥**

**ऋद्धः स्पष्टाक्षरो मंत्रश्चद्रांशुर्भास्करद्युतिः ॥ ४३ ॥**

ओजः प्राणबलं तेजः शौर्यादयो गुणा द्युतिर्दीप्तिः ता धारयतीत्यो-  
जस्तेजोद्युतिधरः अथवा ओजस्तेज इति नामद्वय वा । “बल बलवतां  
चाह तेजस्तेजस्विनामहं” इति भगवद्वचनात् । ज्ञानलक्षणां दीप्ति धार-  
यतीति द्युतिधरः । प्रकाशस्वरूपः आत्मा यस्य स प्रकाशात्मा । सवित्रा-  
दिविभूतिभिः विश्व प्रतापयतीति प्रतापनः । धर्मज्ञानवैराग्यादिभिरुपेत-  
त्वादृद्धः । स्पष्टमुदात्तमोकारलक्षणमस्येति स्पष्टाक्षर । ऋग्यजुःसामलक्षणो  
मन्त्र मन्त्रवाच्यत्वाद्वा मन्त्रः । संसारतापतिग्मांशुतापतापितचेतसां चंद्रा-  
शुरिवाहादकरत्वाच्चद्रांशुः । भास्करद्युतिसाधर्म्याद्भास्करद्युतिः ॥ ४३ ॥

**अमृतांशूद्भवो भानुः शशबिंदुः सुरेश्वरः ॥**

**औषधं जगतः सेतुः सत्यधर्मपराक्रमः ॥ ४४ ॥**

अमृते मथ्यमाने पयोनिधावमृतांशोश्चंद्रस्योद्भवो यस्मात्सोऽमृतांशूद्भवः ।  
भातीति भानु “ तमेव भान्तमनुभाति सर्वम् ” इति श्रुतेः । शश इव  
बिंदुलालनमस्येति शशबिंदुश्चंद्रः तद्वत्प्रजाः पुष्पातीति शशबिंदुः “पुष्पामि  
चौपधी. सर्वाः सोमो भूत्वा रसात्मकः ” इति भगवद्वचनम् । सुराणां  
देवानां शोभनदातृणा चेश्वरः सुरेश्वरः । ससाररोगभेषजत्वादौषधम् ।  
जगता समुत्तारणहेतुत्वाद्संभेदकारणाद्वा सेतुवद्वर्णाश्रमादीनामिति  
जगतः सेतु “ स एव सेतुर्विधरुण एषां लोकानामसभेदाय ” इति श्रुतेः ।  
सत्या अवितथा धर्मज्ञानादयो गुणाः पराक्रमश्च यस्य स सत्यधर्म-  
पराक्रमः ॥ ४४ ॥

**भूतभव्यभवन्नाथः पवनः पावनोऽनलः ॥**



कामहा कामकृत्कान्तः कामः कामप्रदः प्रभुः ॥ ४५ ॥

भूतभव्यभवतां भूतग्रामाणां नाथस्तैर्याच्यते तानुपतपति तेषामीष्टे शास्तीति वा भूतभव्यभवन्नाथः । इति नाम्ना तृतीयं शतं विवृतम् ॥ पवत इति पवतः “ पवनः पवतामस्मि ” इति भगवद्वचनात् । पावयतीति पावनः । “ भीषास्माद्वातः पवते इति ” इति श्रुतेः । अनान् प्राणान् आत्मत्वेन लातीति जीवोऽनलः अनान् लातीति वा णलतेर्गंधवाचिनो नञ्पूर्वाद्वा “ अगंधमरसम् ” इति श्रुतेः । नाल पर्यातमस्य विद्यत इति वाऽनलः अनित्यनेन लोके वाऽनलः । कामान् हन्ति मुमुक्षूणां भक्तानां हिंसकानां वेति कामहा । रत्त्वानां कामिनां कामान् करोतीति कामकृत् कामः प्रद्युम्नः तस्य जनकत्वाद्वा कामकृत् । अभिरूपतमः कान्तः । काम्यते पुरुषार्थाभिकाक्षिभिरिति कामः । भक्तेभ्यः कामान् प्रकर्षेण ददातीति कामप्रदः । प्रकर्षेण भवनात्प्रभुः ॥ ४५ ॥

युगादिदृद्युगावर्तो नैकमायो महाशनः ॥

अदृश्योऽव्यक्तरूपश्च सहस्रजिदनंतजित् ॥ ४६ ॥

युगादेः कालभेदस्य कर्तृत्वाद्युगादिदृत् युगादीनामारभ करोतीति वा युगादिदृत् । युगानि कृतादीन्यावर्तयतीति कालात्मना तस्माद्युगावर्तः । नैका माया विद्यते बर्हार्माया वहतीति नैकमायः । ‘ नलोपो नञ् ’ इति नकारलोपो न भवति अकारानुबंधस्यापि नकारस्य प्रतिषेधवाचिनो विद्यमानत्वात् । महदशनमरयेति महाशनः कल्पते सर्वप्रसनात् । सर्वेषां बुद्धीन्द्रियाणामगम्यः अदृश्यः । स्थूलरूपेण व्यक्तं स्वरूपमस्येति व्यक्तरूपः स्वयंप्रकाशत्वाद्योगिनां व्यक्तरूपत्वादिति वा व्यक्तरूपः । सुरारीणां सहस्राणि युद्धे जयतीति सहस्रजित् । सर्वाणि भूतानि युद्धक्रीडादिषु सर्वत्राचित्यशक्तितया जयतीत्यनंतजित् ॥ ४६ ॥

इष्टो विशिष्टः शिष्टेष्टः शिखंडी नहुषो वृषः ।

क्रोधहा क्रोधकृत्कर्ता विश्वबाहुर्महीधरः ॥ ४७ ॥

परमानंदकत्वेन प्रिय इष्टः यज्ञेन पूजित इति वा इष्टः । सर्वेषामत-  
र्यामित्वेन विशिष्टः । शिष्टानां विदुषामिष्टः शिष्टेष्टः, शिष्टा इष्टा अस्येति  
वा शिष्टेष्टः “ प्रियो हि ज्ञानिनोत्यर्थमहं स च मम प्रियः ” इति भग-  
वद्वचनात् । शिष्टैरिष्टः पूजित इति वा शिष्टेष्टः । शिखंडः कलापोऽलंकारो-  
ऽस्येति शिखंडी गोपवेप-गरो । यत् न ह्यति भूतानि माययाऽतो नहुषः  
णह् बंधने । कामाना वर्षणात् वृषो धर्मः । “ वृषो हि भगवान् धर्मः  
स्मृतो लोकेषु भारत । नैवदुःखदाख्यानैर्विद्वि मां वृषमित्युत ” इति  
महाभारते । साधूना क्रोधं हन्तीति क्रोधहा । असाधुषु क्रोधं करोतीति  
क्रोधकृत् । क्रियत इति कर्म जगत् तस्य कर्ता ‘ एषां पुरुषाणां यः  
कर्ता यस्य वा एतत्कर्म स वै वेदितव्यः ’ इति श्रुतेः । क्रोधकृतां दैत्या-  
दीनां कर्ता छेदक इत्येकं वा ८ म । विश्वेषामालंबनत्वेन विश्वे बाहवोऽस्येति  
विश्वतो बाहवोऽस्येति वा विश्वबाहुः । ‘ विश्वतो बाहुः ’ इति श्रुतेः ।  
मही पूजां धरणीं वा धत्ते इति महीधरः ॥ ४७ ॥

अच्युतः प्रथितः प्राणः प्राणदो वासवानुजः ।

अपांनिधिरधिष्ठानमप्रमत्तं प्रतिष्ठितं ॥ ४८ ॥

षड्भावविकाररहितत्वादन्युत “ शाश्वतं शिवमच्युत ” इति श्रुतेः ।  
जगदुत्पत्त्यादिकर्माभिः प्रख्यातः प्रथितः । सूत्रात्मना प्रजाः प्राणयतीति  
प्राणः “ प्राणो वा अहमास्मि ” इति बह्वृचाः “ वायुर्वै गौतम तत्सूत्रम् ”  
इति श्रुतेः । सुराणामसुराणां च यथासख्यं प्राणं बलं च ददाति इति  
वेति प्राणदः । अदित्यां कश्यपाद्वासवस्यानुजो जात इति वासवानुजः ।  
आपो यत्र निधीयन्ते सोऽपानिधिः “ सरसामस्मि सागरः ” इति भगव-  
द्वचनम् । अधितिष्ठन्ति भूतानि उपादानकारणत्वेन ब्रह्मेत्यधिष्ठानम् ।  
“ मत्स्थानि सर्वभूतानि ” इति भगवद्वचनात् । अधिकारिभ्यः कर्मानुरूपं  
फलं प्रयच्छन्नं प्रमाद्यतीति अप्रमत्तः । स्वे महिन्नि स्थितः प्रतिष्ठितः  
“ स भगवः कस्मिन्प्रतिष्ठित इति स्वे महिन्नि ” इति श्रुतेः ॥ ४८ ॥

स्कंदः स्कंदधरो धुर्यो वरदो वायुवाहनः ॥

वासुदेवो बृहद्भानुरादिवेवः पुरंदरः ॥ ४९ ॥

स्कंदत्यमृतरूपेण गच्छति वायुरूपेण शोषयतीति वा स्कंदः । स्कंदं धर्मपथं धारयतीति स्कंदधरः । धुरं वहति समस्तभूतजन्मादिलक्षणामिति धुर्यः । अभिस्तान् वरान् ददातीति वरदः । वरा गां दक्षिणां ददाति यजमानरूपेणेति वा वरदः “ गौर्वै धरा ” इति श्रुतेः । मरुतः सप्ताव-  
हादीन् वाहयतीति वायुवाहनः । वसति वासयतीत्याच्छादयतीति वा स्वयामिति वासुः दीव्यति क्रीडते विजिगीषते व्यवहरति द्योतते स्तूयते गच्छतीति वा देवः वासुश्चासौ देवश्च वासुदेवः “ छादयामि जगत्सर्वं भूत्वा सूर्यं इवाशुभिः । सर्वभूताधिवासश्च वासुदेवस्ततः स्मृतः । वसना-  
त्सर्वभूतानां वसुत्वादेवयोनितः । वासुदेवस्ततो ज्ञेयो योगिभिस्तत्त्वदर्शिभिः ” इत्युद्योगपर्वणि । “ सर्वत्रासौ समस्त च वसत्यत्रेति वै यतः । ततः स वासुदेवेति विद्वद्भिः परिपठयते । सर्वाणि तत्र भूतानि वसन्ति परमात्मनि । भूतेषु च स सर्वात्मा वासुदेवस्ततः स्मृतः ” इति च विष्णुपुराणे । बृहन्तो भानवो यस्य चंद्रसूर्यादिगामिनः । विश्वं जगद्भासयति स बृहद्भानु-  
रुच्यते । आदिः कारणं स चासौ देवश्चेत्यादिवेवः द्योतनादिगुणवान् वा देवः । सुरशत्रूणां पुराणां दारणात्स पुरंदरः । “ याच यमपुरंदरौ च ” इति भगवता पाणिनिना निपातनात् ॥ ४९ ॥

अशोकस्तारणस्तारः शूरः शौरिर्जनेश्वरः ॥

अनुकूलः शतावर्तः पद्मी पद्मानिभेक्षणः ॥ ५० ॥

शोकादिषड्भिर्वाजितोऽशोकः । ससारसागरात्तारयतीति तारणः । गर्भजन्मजरामृत्युलक्षणाद्भयात् तारयतीति तारः । शूरो विव्र-  
मवत्तया । शूरयापत्यं वासुदेवरूपः यद्वा शूरकलोद्भवश्छौरिः । जनानां जतूनामीश्वरो जनेश्वरः । आत्मत्वेन हि सर्वेषामनुकूलः न हि स्वस्मिन्प्रातिकृत्य स्वयमाचरतीत्यनुकूलः । धर्मत्राणाय शतमावर्तनानि

प्रादुर्भावा अस्येति शतावर्तः यद्वा नाडीशते प्राणरूपेणावर्तत इति वा ।  
पद्म हस्ते विद्यते इति पद्मी । पद्मनिभे ईक्षणे दृशावस्येति पद्मनिभेक्षणः.  
॥ ५० ॥

**पद्मनाभोरऽविदाक्षः पद्मगर्भः शरीरभृत् ॥**

**महर्द्धिर्ऋद्धो वृद्धात्मा महाक्षो गरुडध्वजः ॥ ५१ ॥**

पद्मस्य नामौ मध्ये कर्णिकाया स्थित इति पद्मनाभः । अरविदसदृशे  
अक्षिणी अस्येति अरविदाक्षः । पद्मस्य हृदयाख्यस्य मध्ये उपास्यत्वात्प-  
द्मगर्भः । पोपयन्नरूपेण प्राणरूपेण वा शरीरिणा शरीराणि  
धारयच्छरीरभृत्, स्वया मायया शरीराणि विभर्तीति वा  
शरीरभृत् । महती ऋद्धिर्विभूतिरस्येति महर्द्धिः । प्रपंचरूपेण ऋद्धः ।  
वृद्धः पुरातन आत्मा यस्येति वृद्धात्मा । महती अक्षिणी महान्त्यक्षिणि  
वास्येति महाक्षः । गरुडांको ध्वजो यस्येति गरुडध्वजः ॥ ५१ ॥

**अतुलः शरभो भीमः समयज्ञो हविर्हरिः ॥**

**सर्वलक्षणलक्षण्यो लक्ष्मीवान् समितिजयः ॥ ५२ ॥**

तुला उपमानमस्य न विद्यते इत्यतुलः “ न तस्य प्रतिभास्ति यस्य  
नाम महद्यशः ” इति श्रुतेः । “ न त्वत्समोऽस्त्यभ्यधिकः कुतोऽन्यः ”  
इति स्मृतेश्च । शरीराणि शीर्यमाणत्वात्तेषु प्रत्यगात्मतया भातीति  
शरभः । विभेत्यस्मात्सर्वभिति भीमः ‘ भीमादयोऽपादाने ’ इति पचमी ।  
समय मरणयोग जानाति सृष्टिस्थित्यंतकालवित् ’ षट्समयान्  
जानातीति वा समयज्ञः सर्वभूतेषु समत्वं यजन साध्वस्येति वा । “ समत्व-  
माराधनमन्युतस्य ” इति प्रह्लादवचनम् । यज्ञेषु हविर्भागं हरतीति हवि-  
र्हरिः “ अह हि सर्वयज्ञाना भोक्ता च प्रभुरेव च ” इति भगवद्वचनात् ।  
अथवा हूयते हविषेति हविः “ अबध्न पुरुष पशुं ” इति हविष्त्वश्रूयते ।  
स्मृतिमात्रेण पुसां पापं हरतीति हरिद्वर्णात्वाद्वा हरिः “ हराम्यघ च स्मृ-  
णा हविर्भागं क्रतुष्वहम् । वर्णश्च मे हरिर्वेति तस्माद्धरिरहं स्मृतः ” इति

भगवद्वचनात् । सर्वलक्षणैः प्रमाणैः लक्षणं ज्ञानं जायते यत्तद्विनिर्दिष्टं  
सर्वलक्षणलक्षणं, तत्र साधुः सर्वलक्षणलक्षण्यः तस्यैव परमार्थत्वात् ।  
लक्ष्मीः अस्य वक्षसि नित्यं वसतीति लक्ष्मीवान् । समितिं युद्धं जयतीति  
समितिंजयः ॥ ५२ ॥

विक्षरो रोहितो मार्गो हेतुर्दामोदरः सहः ॥

महींधरो महाभागो वेगवानमिताशनः ॥ ५३ ॥

विगतः क्षरो नाशो यस्यासौ विक्षरः । स्वच्छंदतया रोहितां मूर्तिं  
मत्स्यमूर्तिं वा वहन् रोहितः । मुमुक्षुवः तं देवं मार्गयन्ति इति मार्गः ।  
परमानंदो येन प्राप्यते स मार्गः इति वा । उपादानं निमित्तं च कारणं  
स एवेति हेतुः । दमादिसाधनेन उदरः उत्कृष्टा मतिर्या तथा गम्यते  
इति दामोदरः । “ दमादामोदरं विदुः ” इति महाभारते । यशोदया  
दाम्नोदरे बद्ध इति वा । “ तयोर्मध्यगतं बद्धं दाम्ना गाढं तयोदरे ।  
ततश्च दामोदरतां स ययौ दामबंधनात् ” इति ब्रह्मपुराणे । “ दामानि  
व्येकनामानि तानि यस्योदरातरे । तेन दामोदरो देवः ” इति व्यासव-  
चनाद्वा दामोदरः । सर्वानभिभवति क्षमेते इति वा सहः । महीं गिरिरू-  
पेण धरत इति महींधरः । “ वनानि विष्णुर्गिरयो दिशश्च ” इति विष्णु-  
पुराणे । स्वच्छया धारयन्देहं महान्ति उत्कृष्टानि भोजनानि भोगजन्यनि-  
भुक्ते इति महाभागः । महान् भागः भाग्यस्य अवतारोऽपि वा महा-  
भागः । वेगो जवः तद्वान् वेगवान् । “ अनेजदेकं मनसो जवीयः ”  
इति श्रुतेः । सहारसमये विश्वमश्नातीति अमिताशनः ॥ ५३ ॥

उद्भवः क्षोभणो देवः श्रीगर्भ परमेश्वरः ॥

करणं कारणं कर्ता विकर्ता गहनो मुहुः ॥ ५४ ॥

प्रपञ्चोत्पत्त्युपादानकारणत्वाद्ब्रह्मवः उद्भूतो भवति ससारदिति वा ।  
सर्गकाले प्रकृतिं पुरुषं च प्रविश्य क्षोभयामासेति क्षोभणः । “ प्रकृतिं  
पुरुषं चैव प्रविश्यात्मेच्छया हरिः । क्षोभयामास भगवान् सर्गकाले व्यया-

व्ययौ ” इति विष्णुपुराणे । यतो दीक्ष्यति क्रीडति सर्गादिभिर्जिगीषतेऽ-  
सुरादीन् व्यवहरति सर्वभूतेषु आत्मतया द्योतते स्तूयते स्तुत्यैः सर्वत्र  
गच्छति तस्माद्देवः । “ एको देवः ” इति मन्त्रवर्णात् । श्रीविभूतिर्यस्यो-  
दरान्तरे जगद्गूपा स्थिता स श्रीगर्भः । परमश्वासौ ईशनशीलश्चेति परमे-  
श्वरः । “ समं सर्वेषु भूतेषु तिष्ठन्तं परमेश्वरम् ” इति भगवद्ब्रह्मणात् ।  
जगदुत्पत्तौ साधकतमं करणं उपादानकारणं निमित्तकारणं चेति कारणम् ।  
कर्ता स्वतन्त्रः । विचित्रं भुवनं कृतवानिति विकर्ता । स्वरूपं सामर्थ्यं  
चेष्टितं वा तस्य ज्ञातुं न शक्यत इति गहनः । गूहते सृष्ट्वाति स्वरूपा-  
दीनि माययेति गुहः । ‘ बाहं प्रकाशः सर्वस्य योगमायासमावृतः ’ इति  
भगवद्ब्रह्मणात् ॥ ५४ ॥

व्यवसायो व्यवस्थानः संस्थानः स्थानदो ध्रुवः ॥

परद्धिः परमस्पष्टस्तुष्टः पुष्टः शुभेक्षणः ॥ ५५ ॥

सविन्मात्रस्वरूपत्वाद्ब्रह्मव्यवसायः । यस्मिन्व्यवस्थितिः सर्वस्येति व्यव-  
स्थानः । लोकपालाद्यधिकारजर, युजाण्डजस्वेदजोद्भिज्जब्राह्मणक्षत्रियवैश्य-  
शूद्रावान्तरवर्णब्रह्मचारीगृहस्थवानप्रस्थसंन्यासलक्षणाश्रमतद्धर्मादिकान् वि-  
भज्य करोतीति वा व्यवस्थानः । ‘ कृत्यल्युटो बहुल ’ इति बहुलप्रहणात्क-  
र्तरि ल्युट्प्रत्ययः । यत्र भूतानां संस्थितिः प्रलयार्त्मिका समाचीन स्थान-  
मस्येति वा संस्थानः । ध्रुवादीनां कर्मानुरूप स्थानं ददातीति स्थानदः ।  
अविनाशित्वात् ध्रुवः । परा ऋद्धिर्विभूतिरस्येति परद्धिः परा मा लक्ष्मीः  
शोभाऽस्येति परमः सर्वोत्कृष्टो वा अनन्याधीनससिद्धित्वात्संविदात्मतया  
परमस्पष्टः । परमानन्दैकरूपत्वात्पुष्टः । सर्वसंपूर्णत्वात्पुष्टः । ईक्षणं दर्शनं यस्य  
सर्वं शुभं शुभकरं—नराणां सुमुख्याणां मोक्षदं, भोगार्थिनां भोगदं सन्देह-  
विच्छेदकारणं, पावनं, हृदयग्रन्थेर्विच्छेदकरं सर्वकर्मणां क्षपणं, अविद्यानि-  
वर्तकं, स शुभेक्षणः । “ भिद्यते हृदयग्रन्थिः ” इत्यादि-  
स्मृतेः ॥ ५५ ॥

रामो विरामो विरजो मार्गो नेयो नयोऽनयः ॥

वीरः शक्तिमतां श्रेष्ठो धर्मो धर्मविदुत्तमः ॥ ५६ ॥

नित्यानन्दोऽस्मिन्योगिनो रमन्त इति रामः । “ रमन्ते योगिनो यस्मिन्नित्यानन्दे चिदात्मनि । इति रामपदेनैतत्परं ब्रह्माभिधीयते ” इति पद्मपुराणे । स्वेच्छया वपुर्वहन् वा दाशरथी रामः । विरामः अवसानं प्राणिना यस्मिन्निति विरामः । विगत रजो यस्य विषयसेवायामिति विरजः “ विरजः पर आकाशात् ” इति श्रुतेः । य विदित्वामृतत्वाय कल्पन्ते मुमुक्षवः स एव पंथा मार्गः “ नान्यः पंथा विद्यतेऽयनाय ” इति श्रुतेः । मार्गेण सम्यक्ज्ञानेन जीवः परमात्मतया नीयत इति नेयः । नयतीति नयो नेता इति त्रिरूपः परिकल्प्यते । नास्य नेता विद्यते इत्यनयः । इति नाम्नां चतुर्थं शत विवृतम् । विक्रमशालित्वाद्द्वारः । शक्तिमतो विरिच्यादीनामपि शक्तिमत्त्वाच्छक्तिमतां श्रेष्ठः । सर्वभूतानां धारणाद्धर्मः “ अगुरेषु धर्मः ” इति श्रुतेः । धर्मैराराध्यत इति वा धर्मः । श्रुतयः स्मृतयश्च यस्याज्ञाभूताः स एव सर्वधर्मविदामुत्तमः इति धर्मविदुत्तमः ॥ ५६ ॥

वैकुण्ठः पुरुषः प्राणः प्राणः प्रणवः पृथुः ॥

हिरण्यगर्भः शत्रुघ्नो व्याप्तो वायुरधोक्षजः ॥ ५७ ॥

विविधा कुंठा गतेः प्रतिहतिर्विकुठा विकुठायाः ति वैकुण्ठः जगदारंभे विश्लिष्टानि भूतानि परस्पर संश्लेषयन् तेषा गतिं प्रत्यदधनादिति । “ मया संश्लेषिता भूमिरद्विव्योम च वायुना । वायुश्च तेजसा सार्धं वैकुण्ठत्वं ततो ” इति शान्तिपर्वाणि । सर्वस्मात्पुरा सदनात्सर्वपापस्य सादनाद्वा पुरुषः । “ स यत्पूर्वोऽस्मात्सर्वस्मात् सर्वान् पाप्मन औषत्तस्मात्पुरुषः । “ स वा अय पुरुषः सर्वासु पूर्षु पुरिशयः ” इति श्रुतेः । प्राणिति क्षेत्रज्ञरूपेण प्राणात्मना चेष्टयन्वा प्राणः । चेष्टां करोति श्वसनरूपेणेति विष्णुपुराणे । दत्ति खडयाति प्राणिनां प्राणान्प्रलययादिञ्चिति प्राणवः । प्रणौति प्रणयतीति वा प्रणवः । “ तस्मात्

दोमिति प्रणौति” इति श्रुतेः । प्रणम्यते इति वा प्रणवः । “ प्रणमन्तीह यं वेदास्तस्मात्प्रणव उच्यते ” इति सनत्कुमारवचनात् । प्रपचरूपेण विस्तृतत्वात्पृथुः । हिरण्यगर्भसभूतिकारण हिरण्मयमंडं यद्वीर्यसंभूतं तदस्य गर्भ इति हिरण्यगर्भः । त्रिदशशत्रून् हन्तीति शत्रुघ्नः । कारणत्वेन सर्वकार्याणां व्यापनाद्व्याप्तः । वाति गध करोति वायुः “पुण्यो गंधः पृथिव्या च ” इति भगवद्वचनात् । “ अधो न क्षीयते जातु यस्मात्तस्मादधोक्षजः ” इति उद्योगपर्वणि । “ द्यौरतारिक्ष पृथिवी वाऽधस्तयोर्धस्मादजायत मध्ये वैराजरूपेण ” इति वाऽधोक्षजः । अधोभूते प्रत्यक्प्रवाहिते अक्षगणे जायत इति अधोक्षजः । “ अधोभूते ह्यक्षगणे प्रत्यग्रूपप्रवाहिते जायते तस्य वै ज्ञान तेनाधोक्षज उच्यते ” ॥५

ऋतुः सुदर्शन कालः परमेष्ठी परिग्रहः ॥

उग्रः संवत्सरो दक्षो विश्रामो विश्वदक्षिणः ॥ ५८ ॥

कालात्मना ऋतुशब्देन लक्षयत इति ऋतुः । शोभन निर्वाणफलं दर्शन ज्ञानमस्येति सुदर्शनः । शुभ दर्शने ईक्षणे पद्मपत्रायते अस्येति वा । स्वेच्छया सुंदरं देह वहति सुखेन दृश्यते भक्तैरिति वा सुदर्शनः । कलयति सर्वमिति कालः । “ कालः कलयतामहम् ” इति भगवद्वचनात् । परमे प्रकृष्टे स्वे महिम्नि हृदयाकाशे स्थातु शीलमस्येति परमेष्ठी “ परमेष्ठी विश्राजते ” इति मन्त्रवर्णात् । शरणार्थिभिः परितो गृह्यते सर्वगतत्वात्परितो ज्ञायते इति वा पत्रपुष्पादिकं भक्तैरर्पितं परिगृह्णातीति वा परिग्रहः । सूर्यादीनामपि भयहेतुत्वादुग्रः । “ भीषास्माद्वातः पवते भीषोदेति सूर्यः ” इति श्रुतिः । संवसन्ति भूतान्यस्मिन्निति संवत्सरः । जगद्भूषणे वर्धमानत्वात्सर्वकर्माणि क्षिप्र करोतीति वा दक्षः । संसारसागरे क्षुत्पिपासादिपड्मिभिस्तरगितैः अविद्याधैर्महाक्लेशैर्मदादिभिरुक्लेशैश्च वशीकृतानां विश्रान्ति काक्षमाणानां विश्रामं मोक्षं करोतीति विश्रामः । विश्वस्मादक्षिणः शक्तो विश्वेषु कर्मसु दाक्षिण्याद्वा विश्वदक्षिणः ॥ ५८ ॥



विस्तारः स्थावरस्थाणुः प्रमाणं बीजमव्ययम् ॥

अर्थोऽनर्थो महाकोशो महाभोगो महाधनः ॥ ५९ ॥

विस्तीर्यन्ते समस्तानि जगन्ति यस्मिन्निति विस्तारः । स्थितिशीलत्वा-  
त्स्थावर. स्थितिशीलानि पृथिव्यादीनि तिष्ठन्त्यस्मिन्निति स्थाणुः स्थाव-  
रश्चासौ स्थाणुश्चेति स्थावरस्थाणुः । सविदात्मना प्रमाणं प्रत्यक्षादि  
प्रमाणैर्वा । अन्यथाभावव्यतिरेकेण कारणमिति बीजमव्ययम् । सुखरू-  
पत्वासर्वैरर्थ्यत इति अर्थः । न विद्यते अर्थः प्रयोजनमाप्तकामत्वादस्ये-  
त्यनर्थः । महान्त. कोशा अन्नमयादयः छादका अस्येति महाकोशः ।  
महान् भोगः सुखरूपोस्येति महाभोगः । महद्भोगसाधनलक्षणं धनम-  
स्येति महाधन. ॥ ५९ ॥

अनिर्विण्णः स्थविष्ठो भूर्धर्मयूपो महामखः ॥

नक्षत्रनेमिर्नक्षत्री क्षमः क्षामः समीहनः ॥ ६० ॥

अवाप्तसर्वकामत्वान्निर्वेदोऽस्य न विद्यत इत्यनिर्विण्णः । वैराजरूपेण  
स्थितः स्थविष्ठः । “ अग्निर्मूर्धा चक्षुषी चन्द्रसूर्यौ ” इति श्रुतेः । अ-  
जन्मा अभूः अथवा भवतीति भूः भूसत्तायां संपदादित्वाद्भवतैः क्विप् ।  
महीं वा । यूपे पशुवत् समाराधनात्मका धर्मास्तत्र बध्यन्त इति धर्मयूपः ।  
यस्मिन्नर्पिता महामखा यज्ञा निर्वाणलक्षण फल प्रयच्छन्तो महान्तो  
जायन्ते स महामखः । “ नक्षत्रतारकैः सार्धं चंद्रसूर्यादयो ग्रहाः । वायुपा-  
शमयैर्वधैर्निबद्धा ध्रुवसंज्ञिते । सज्योतिषां चक्रं भ्रामयंस्तारामयस्य शिशुमारस्य  
पुच्छदेशे व्यवस्थितो ध्रुवः तस्य शिशुमारस्य ज्योतिश्चक्रस्य नेमिवद्वर्तमान-  
स्य हृदयं विष्णुरिति कथितो नक्षत्रनेमिः शिशुमारवर्णने विष्णुहृदयमिति  
स्वाध्यायब्राह्मणे श्रूयते । चद्ररूपेण नक्षत्री “ नक्षत्राणामहं शशी ” इति  
मगवद्रचनात् । समस्तकार्येषु समर्थः क्षमः क्षमत इति वा क्षमः “ क्षमया  
पृथिवीसमः ” इति वाल्मीकिवचनात् । सर्व विकारेषु क्षयितेषु स्वात्मना-  
चस्थित इति क्षामः ‘ क्षायो मः ’ इति निष्ठायां तकारस्य मकारादेशः ॥

सृष्ट्याद्यर्थे सम्यगीहते समीहनः ॥ ६० ॥

यज्ञ ईज्यो महेज्यश्च ऋतुः सत्रं सतांगतिः ॥

सर्वदर्शी विमुक्तात्मा सर्वज्ञो ज्ञानमुत्तमम् ॥ ६१ ॥

सर्वयज्ञस्वरूपत्वाद्यज्ञः सर्वेषां देवानां यज्ञाकारेण वर्तते इति वा यज्ञः  
 “ यज्ञो वै.विष्णुः ” इति श्रुतेः । यष्टव्योऽप्ययमेव यज्ञफलदातृत्वादि-  
 तीज्यः “ ये यजन्ति मखैः पुण्यैर्देवतादीन् पितृनपि । आत्मानमान्मना  
 नित्यं विष्णुमेव यजन्ति ते ” इति हरिवंशे । सर्वासु देवतासु यष्टव्यासु  
 प्रकर्षेणायमेव यष्टव्यो मोक्षफलदातृत्वादिति महेज्यः । यूपसहितो यज्ञः  
 ऋतुः । असनोपायिचोढनालक्षणं सत्रं सतस्त्रायत इति वा सत्रम् । सतां  
 सुश्रूणां नान्या गतिरिति सतांगतिः । सर्वेषां प्राणिना कृताकृतं सर्वं  
 पश्यतीति स्वाभाविकेन बोधनेति सर्वदर्शी । स्वभावेन विमुक्तश्चासावा-  
 त्मारयेति विमुक्तात्मा ‘ विमुक्तश्च विमुच्यते ’ इति श्रुतेः । सर्वश्चासौ  
 ज्ञश्चेति सर्वज्ञः “ इदं सर्वं यदयमात्मा ” इति श्रुतेः । ज्ञानमुत्तममित्ये-  
 तत्सर्वविशेषणमेकं नाम ज्ञानं प्रकृष्टं अजन्य अनवच्छिन्न सर्वस्य साधकत-  
 मामीति ज्ञानमुत्तमम् । “ सत्यं ज्ञानमनन्दं ब्रह्म ” इति श्रुतेः ॥ ६१ ॥

सुव्रतः सुमुखः सूक्ष्मः सुघोषः सुखदः सुहृत् ॥

मनोहरो जितक्रोधो वीरबाहुर्विदारणः ॥ ६२ ॥

शोभनं व्रतमस्येति सुव्रतः “ सकृदेव प्रपन्नाय तवास्मीति तु याचते ।  
 अभयं सर्वथा तस्मै ददाम्येतद्व्रतं मम ” इति श्रीरामायणे रामवचनम् । शोभनं  
 सुखमस्येति सुमुखः “ प्रसन्नवदनं चारुं पद्मपत्रायतेक्षणम् ” इति श्री-  
 विष्णुपुराणे । वनवासे सुमुखत्वाद्वा दाशरथी रामः सुमुखः ‘ स पितुर्व-  
 चनं श्रीमान्निषेकपरं प्रियम् । मनसा पूर्वमासाद्य वाचा प्राति गृहीतः  
 वान् । इमानि तु महारण्ये विहृत्य नव पंच च । वर्षाणि परमप्रीत-  
 रथास्यामि वचने तव । न वनं गन्तुकामस्य त्यजतश्च वसुंधराम् ।  
 सर्वलोकातिगस्यैव मनो रामस्य विव्यथे ” इति न व्यथां प्राप्तवान् इति

रामायणे महाभारते च । सर्वविद्योपदेशेन वा सुमुख “ यो ब्रह्माणं  
विद्वाति पूर्वं यो वै वेदांश्च प्रहिगोति तस्मै ” इत्यादि श्रुतेः । शब्दादि-  
स्थूलकरणरहितत्वाच्छब्दादयो ह्याकाशादीनामुत्तरोत्तरस्थूलत्वकारणानि  
तदभावात्सूक्ष्म. “ सर्वगत सुपुङ्गवम् ” इति श्रुतेः । शोभनो घोषो  
वेदात्मकोऽस्येति भेवगभीरघोषत्वाच्च सुघोषः । सदृत्ताना सुख दशत्य-  
सद्वृत्ताना सुखं खडयतीति वा सुखदः । प्रत्युत्कारनिरपेक्षतयोपकारि-  
त्वात्सुहृत् । निरतिशयानदरूपत्वान्मनोहरतीति मनोहरः । “ यो वै  
भूमा तत्सुखं नाल्पे सुखमस्ति ” इति श्रुतेः । जितः क्रोधो येन स  
इजितक्रोधः । वेदमर्यादास्थापनार्थं ननु कोपत्रशादित्यतस्त्रिंशत्तन्निष्प-  
न्वेदमर्यादां स्थापयन् विक्रमशाली बाहुरस्येति वीरबाहुः । अवार्षिकान्  
विदारयन्विदारण. ॥ ६२ ॥

स्वापनः स्ववशो व्यापी नैकात्मा नैककर्मकृत् ॥

वत्सरो वत्सलो वत्सी रत्नगर्भो धनेश्वरः ॥ ६३ ॥

प्राणिनः स्थापयन्नात्मसंबोधविद्युरान् मायया कुर्वन् स्वापनः । स्वतंत्रः  
स्ववशः । जगदुत्पत्तिस्थितिरुपहेतुत्वात् आकाशवत्सर्वगतत्वाद्वाद्यापी  
“ आकाशवत्सर्वगतश्च नित्य ” इति श्रुतेः । कारणत्वेन सर्वकायाणां  
व्यापनाद्वा व्यापी । जगदुत्पत्त्याद्यनेकरूपाणि निमित्तविभूतिभिः अनेकधा  
तिष्ठन्नैकात्मा । जगदुत्पत्तिसपत्तिविपत्तिप्रभृतिकर्माणि करोतीति नैककर्म-  
कृत् । वसत्यत्राखिलमिति वत्सरः वत्स रातीति वा । भक्तस्नेहित्वाद्-  
वत्सलः ‘ वत्साशाभ्यां कामबल. ’ इति लक्षप्रत्ययविधानात् । वत्सानां  
पालनाद्वत्सी, जगत्पितुस्तस्य वत्सभूताः प्रजा इति वा वत्सी ।  
रत्नानि गर्भभूतानि अस्येति समुद्रः रत्नगर्भः । धनानामीश्वरः धने-  
श्वरः ॥ ६३ ॥

धर्मगुणधर्मकृद्धर्मा सदसत्क्षरमक्षरम् ।

अविज्ञाता सहस्रांशुर्विधाता कृतलक्षणः ॥ ६४ ॥

धर्मं गोपयतीति धर्मगुप् । “धर्मसंस्थापनार्थाय संभवामि युगे युगे” इति भगवद्वचनात् । धर्माधर्मविहीनोऽपि धर्ममर्यादास्थापनार्थं धर्ममेव करोतीति धर्मकृत् । धर्मान् धारयिता धर्मी । अविताथ परं ब्रह्म सत् “सदेव सौम्येद ” इति श्रुतेः । अपर ब्रह्मासत् प्रपंचरूपेण “ वाचारभणं विकारो नामधेयम् ” इति श्रुतेः । सर्वाणि भूतानि क्षरम् । कूटस्थोक्षरम् ॥ “ क्षरं सर्वाणि भूतानि कूटस्थोऽक्षर उच्यते ” इति भगवद्वचनात् । आत्मनि कर्तृत्वादिद्विज्ञानं कल्पितमिति तद्वासनावकुठितौ जीवोऽविज्ञाता । आदित्यादिगता अंशवोऽस्यैवेत्ययमेव मुख्यः सहस्राशुः । “ येन सूर्यस्तपति तेजसेद्भः ” इति श्रुतेः । “ यदादित्यगतं तेजः ” इत्यादिसृतेश्च । विशेषेण शेषदिग्गजभूधरान् सर्वभूतानि वा विदधतीति विधाता । जित्यनिष्पन्नचैतन्यरूपत्वात्कृतलक्षणः, कृतानि लक्षणानि शास्त्राप्यनेनेति वा कृतलक्षणः । ‘ वेदाः शास्त्राणि विज्ञानमेतत्सर्वं जनार्दनात् ’ इत्यत्रैव वक्ष्यति । सजातीयविजातीयव्यवच्छेदकं लक्षण सर्वभावनाकृतमनेनेति वा कृतलक्षण । आत्मनः श्रीवत्सलक्षणं वक्षसि तेन कृतमिति वा कृतलक्षण ॥ ६४ ॥

**गभस्तिनेमिः सत्त्वस्थः सिंहो भूतमहेश्वरः ॥**

**आदिदेवो महादेवो देवेशो देवभृद्गुरुः ॥ ६५ ॥**

गभस्तिचक्रस्य मध्ये सूर्यात्मना स्थित इति गभस्तिनेमिः । सत्त्वं गुणप्रकाशकं प्राधान्येनाधितिष्ठतीति सर्वप्राणिषु तिष्ठतीति वा सत्त्वस्थः । विक्रमशीलत्वात्सिंहवत्सिंहः । नृशब्दलोपेन सत्यभामा भामेतिवद्वा नृसिंहः सिंहः । भूतानां महानीश्वरो भूतेन सत्येन स एव परमो महानीश्वरः इति वा भूतमहेश्वरः । सर्वभूतान्यादीयन्तेऽनेनेत्यादिः आदिश्चासौ देवश्चेत्यादिदेवः । सर्वान्भावान्परित्यज्यात्मज्ञानयोगैश्वर्ये महति महीयते तस्मादुच्यते महादेव इति श्रुतेः । देवानां प्राधान्याद्देवानामीशो देवेशः । देवान् द्विभर्ताति देवभृत् इक्रस्तस्यापि शासितेति देवभृद्गुरुः । देवानां

भरणात्सर्वविद्यानां भरणाद्वा देवभृद्गुरुः ॥ ६५ ॥

उत्तरो गोपतिर्गोप्ता ज्ञानगम्यः पुरातनः ॥

शरीरभूतभृद्धोक्ता कपीद्रो भूरिदक्षिणः ॥ ६६ ॥

जन्मसंसारसागरादुत्तारयतीत्युत्तरः सर्वोत्कृष्ट इति वा उत्तरः “विश्व-  
स्मादिद्र उत्तरः” इति श्रुतेः । गवां पालनाद्गोपवेधधरो गोपतिः,  
गौर्मही तस्याः पतित्वाद्वा गोपतिः । समस्तभूतानि पालयन् रक्षको  
जगतः इति गोप्ता । न कर्मणा न ज्ञानकर्मभ्यां वा गम्यते ज्ञानेनैव  
गम्यते इति ज्ञानगम्य । कालेनापरिच्छिन्नत्वात् पुरा भवतीति पुरा  
तनः । शरीरारंभकभूतानां भरणात् प्राणरूपधरः शरीरभूतभृत् । पालको  
भोक्ता, निरतिशयानन्दसदोहसंभोगाद्वा भोक्ता । इति नाम्ना पचाशत विवृतं ।  
कपिर्वराहः इद्रश्चेति कपीद्रो वराहमूर्तिः, कपीना वानरादीनां चन्द्रः  
कपीन्द्रो राघवो वा । भूरयो यज्ञदक्षिणा धर्ममर्यादा दर्शयन्तो यज्ञं कुर्वन्तो  
विद्यन्ते इति भूरिदक्षिणः ॥ ६६ ॥

सोमपोऽमृतपः सोमः पुरुजित्पुरुसत्तमः ॥

विनयो जयः सत्यसंधो दाशार्हः सात्त्वतांपतिः ॥ ६७ ॥

सोमः पिबति सर्वयज्ञेषु यष्टव्यत्वाद्देवतारूपेणेति सोमपः । धर्ममर्यादां  
दर्शयन् यजमानरूपेण वा सोमपः । स्वात्मामृतरसं पिबन्नमृतपः, मथित-  
ममृतमसुरैर्हियमाणं रक्षित्वा देवान् पाययित्वा स्वयमप्यपिबदिति वा ।  
सोमरूपेणौषधीः पोषयन् सोमः, उमया सह वर्तत इति शिवो वा सोमः ।  
पुरुन् बहून् जयतीति पुरुजित् । विश्वरूपत्वात्पुरुः उत्कृष्टत्वात्सत्तमः  
पुरुश्चासौ सत्तमश्चेति पुरुसत्तमः । विनयं दंडं दुष्टानां प्रजानां करोतीति  
विनयः समस्तान् जयतीति जयः । सत्यां संधा सकलयो अस्थेति सत्यसंधः  
‘सत्यसंकल्पः’ इति श्रुतेः । दाशो दानं तदहर्हतीति दाशार्हः, दामृदान  
इति धातुपाठाद्दाशार्हकुलोद्भवत्वाद्वा दाशार्हः । सात्त्वतं नाम तंत्रं तत्क-  
रोति तदावष्ट इति णिचि कृते ‘क्विप्चे’ ति क्विप्प्रत्यये कृते च ‘पेस-

निति ' इति णिलोपे च कृते पद सात्त्वत् तेषा पतिर्योगक्षेमकर इति सात्त्वतांपतिः ॥ ६७ ॥

जीवो विनायिताऽसाक्षी मुकुंदोमितविक्रमः ।

अंभोनिधिरनंतात्मा महोदधिशयोऽतकः ॥ ६८ ॥

प्राणान् क्षेत्रज्ञरूपेण धारयन् जीवः । विनायित्व विनायिता तां च साक्षात्पश्यति प्रजानामिति विनायितासाक्षी अथवा नयनेर्गन्तृवाचिनो रूप विनायिता असाक्षी असाक्षाद्द्रष्टा आत्मातिरिक्तं वस्तु न पश्यतीत्यर्थः । मुक्ति ददातीति मुकुदः पृषोदरादित्वात्साधुत्वम् । वर्णाक्षरसाम्यान्निरुक्ति-वचनान्नैरुक्तानां मुकुंद इति निरुक्तिः । अमिता अपरिच्छिन्ना विक्रमा-स्त्रयः पादविक्षेपा अस्येत्यमितविक्रमः, अमित विक्रमण शौर्यमस्येति वाऽमितविक्रमः । अंभांसि देवादयोऽस्मिन्निवीयन्त इत्यंभोनिधिः “ तानि ह वा एतानि चत्वार्यंभांसि देवा मनुष्या पितरोऽसुराः ” इति श्रुतेः । सागरो वा “ सरसामस्मि सागरः ” इति भगवद्वचनात् । देशतः काल-तो वस्तुतश्चापरिच्छिन्नत्वादनंतात्मा । संहृत्य सर्वभूतान्येकार्णवं जगत्क-त्वाधः शेते इति महोदधिशयः । अतं करोति भूतानामित्यतकः “ तत्क-रोति तदाचष्टे ” इति णिचि प्रत्यये कृते ण्वुल्लृचौ इति ण्वुल् तस्य युवोरनाकावित्यकादेशः ॥ ६८ ॥

अजो महार्हः स्वाभाव्यो जितामित्रः प्रमोदनः ।

आनंदो नंदनो नंदः सत्यधर्मा त्रिविक्रमः ॥ ६९ ॥

आद्विष्णोरजायतेति कामोऽजः । महः पूजा तदर्हत्वान्महार्हः । स्व-भावेनैवं भाव्यो नित्यनिष्पन्नरूपत्वादिति स्वाभाव्यः । निर्जिता अमित्रा अंतर्वर्तिनः रागद्वेषादयो बाह्या रावणादयश्च येनासौ जितामित्रः । स्वा-त्मामृतरसास्वादानित्य प्रमोदते ध्यायिना ध्यानमात्रेण प्रमोदं कुरुत इति वा प्रमोदनः । आनदस्वरूपमस्येत्यानंदः “ एतस्यैवानदस्यान्यानि भूतानि

आत्रामुपजीवन्ति ” इति श्रुतेः । नन्दयतीति नन्दनः । सर्वाभिरुपपत्तिभिः  
स्समृद्धो नन्दः । सुख वैषयिक नास्य विद्यत इति वा नन्दः । “ यो वै  
भूमा तत्सुख नाख्ये सुखमस्ति ” इति श्रुतेः । सत्या धर्मज्ञानादयोस्येति  
सत्यधर्मा । त्रयो विक्रमास्त्रिषु लोकेषु क्रान्ता यस्य स त्रिविक्रमः “ त्रीणि  
पदा विचक्रमे ” इति श्रुते । “ त्रिरित्येव त्रयो लोकाः कीर्तिता मुनि-  
सत्तमैः । क्रमसे तास्तथा सर्वास्त्रिक्रमोऽसि जनार्दन ” इति हरि-  
चंशे ॥ ६९ ॥

**महर्षिः कपिलाचार्यः कृतज्ञो मेदिनीपतिः ॥**

त्रिपदस्त्रिदशध्यक्षो महाशृंगः कृतान्तकृत् ॥ ७० ॥

महर्षिः कपिलाचार्य इति सविशेषणमेकं नाम । महांश्चासाष्टषिश्चेति  
महर्षिः कृत्स्नस्य वेदस्य दर्शनात् अन्ये तु वेदैकदेशदर्शनादृषयः कपिलश्चासौ  
साख्यस्य शुद्धतत्त्वविज्ञानस्याचार्यश्चेति कपिलाचार्यः । “ शुद्धा.मतत्व-  
विज्ञान साख्यमित्यभिधीयते ” इति व्यासस्मृतेः । “ ऋषिप्रसूत कपिलं  
महान्तम् ” इति श्रुतेश्च । “ सिद्धाना कपिलो मुनिः ” इति स्मृतेश्च ।  
कृतं कार्यं जगत् ज्ञः आत्मा कृतं च ज्ञश्चेति कृतज्ञः । मेदिन्याः भूम्याः  
पतिर्मेदिनीपतिः । त्रीणि पदान्यस्येति त्रिपद. “ त्रीणि पदा विचक्रमे ”  
इति श्रुते । गुणावेशेन संजातास्तिस्रो दशा अवस्थास्तासामध्यक्ष इति  
त्रिदशध्यक्षः । मत्स्यरूपी महति शृंगे प्रलयांभोधौ नावं बद्ध्वा चिक्रीड  
इति महाशृंगः । कृतस्यान्त सहारं करोतीति कृतान्तकृत् , कृतान्तं मृत्युं  
कृतति वा कृतान्तकृत् ॥ ७० ॥

**महावराहो गोविन्दः सुषेणः कनकांगदी ॥**

**गुह्यो गर्भीरं गहनो गुप्तश्चक्रगदाधरः ॥ ७१ ॥**

महांश्चासौ वराहश्चेति महावराहः । गोभिर्वाणीभिर्विदते वेत्ति वेदान्त-  
वाक्यैरिति वा गोविन्दः । “ गोभिरेव यतो वेद्यो गोविन्दः स उदाहृतः ” इति  
श्लोभना सेना गणात्मिका यस्येति सुषेणः । कनकमयान्यंगदानि यस्य स

कनकांगदी । रहस्योपनिपद्विद्याबोधत्वाद्गुहायां हृदयाकाशे निहित इति गुह्यः । ज्ञानैश्वर्यबलादिभिर्गभीरो गभीरः । दुःप्रवेशत्वाद्गहनः, अवस्थात्रय-भावाभावसाक्षित्वाद्गहनो वा । वाङ्मनसागोचरत्वाद्गुप्तः । “ एष सर्वेषु भूतेषु गूढात्मा न प्रकाशते ” इति श्रुतेः । “ मनस्तत्त्वात्मक चक्र बुद्धि-तत्त्वात्मिका गदाम् । धारयंल्लोकरक्षार्थमुक्तश्चकगदाधरः ” इति ॥ ७१ ॥

वेधाः स्वांगोऽजितः कृष्णो दृढः संकर्षणोऽच्युतः ॥

वरुणो वारुणो वृक्षः पुष्कराक्षो महामनाः ॥ ७२ ॥

विदधाति सृजतीति विधाता वेधाः पृषोदरादित्वात्साधुत्वम् । स्वयमेव कार्यस्य कारणेऽग सहकार्यस्येति स्वागः । न केनाप्यवतारेषु जित इत्य-जितः । कृष्णद्वैपायन कृष्णः । ‘ कृष्णद्वैपायन व्यास विद्धि नारायणं प्रभुम् । को ह्यन्यः पुडरीकाक्षान्महाभारतकृद्भवेत् ’ इति विष्णुपुराणवच-नात् । स्वरूपसामर्थ्यादेः प्रच्युत्यभावात् दृढः । संहारसमये युगपत्प्रजाः संक-र्षतीति संकर्षणः न च्योतीति स्वपदादित्यच्युतः संकर्षणोऽच्युतः संकर्षणो-च्युत इति नामैक सविशेषण । वृणोति वियते वा वरुणः, “ इमं मे वरुण श्रुधी हवम् ” इति भद्रवर्णात् । “ वरुणो यादसामहामिति भगवद्वचनात् । वरुणस्यापत्य वसिष्ठोऽगस्यो वा वारुणः । वृक्ष इवाचलतया स्थित इति वृक्षः “ वृक्षवत्तद्वधो दिवि तिष्ठत्येकः ” इति श्रुतेः । व्याप्यर्थादक्षते-र्धातोः पुष्कराक्षः, हृदयपुडरीके चिन्तितः चित्स्वरूपेण प्रकाशत इति वा पुष्कराक्षः । सृष्टिस्थिर्यन्तकर्माणि मनसैव करोतीति महामनाः । “ मनसैव जगत्सृष्टिं संहार च करोति यः ” इति विष्णुपुराणे ॥ ७२ ॥

भगवान् भगहाऽऽनंदी वनमाली हलायुधः ॥

आदित्यो ज्यातिरादित्यः सहिष्णुर्गतिसत्तमः ॥ ७३ ॥

“ ऐश्वर्यस्य समग्रस्य धर्मस्य यशसः श्रियः । वैराग्यस्य च मोक्षस्य कृष्णां भग इतीरिणा ” । स यस्यास्तीति भगवान् । “ उत्पत्तिं प्रलयं चैव भूतानामागतिं गतिम् । वेत्ति विद्यामविद्यां च स वाच्यो भगवान्-



निति ” इति विष्णुपुराणे । ऐश्वर्यादिक सहारसमये हन्तीति भगहा । सुखरूपत्वादानंदी, सर्वसंपत्समृद्धत्वादानदी वा । भूततन्मात्रनिर्मिता वैजय-  
न्त्याख्यां वनमालां वहन् वनमाली । हलमायुधमस्येति हलायुधो बलभद्रा-  
कृतिः । अदित्यां कश्यपाद्दामनरूपेण जात इत्यादित्यः । ज्योतिषि सवि-  
तृमंडले स्थितो ज्योतिरादित्यः, ज्योतिश्चासावादित्यश्चेति वा । द्वंद्वानि  
शीतोष्णादीनि सहत इति साहिष्णुः । गतिश्चासौ सत्तमश्चेति गतिस-  
त्तमः ॥ ७३ ॥

सुधन्वा खंडपरशुर्दारुणो द्रविणप्रदः ॥

दिविस्पृक् सर्वदृग्व्यासो वाचस्पतिरयोनिजः ॥ ७४ ॥

शोभनमिद्रियादिमय शार्ङ्गं धनुस्यास्तीति सुधन्वा । शत्रूणां खडनात्  
खंडः परशुरस्य जामदश्याकृतेरिति खण्डपरशुः, शिवोवा । अखण्डः परशु-  
रस्येति वा । सन्मार्गविरोधिनां दारुणत्वाद्दारुणः । द्रविण वाञ्छित वित्तं  
भक्तेभ्यः प्रददातीति द्रविणप्रदः । दिवस्पृक्षादिविस्पृक् । सर्वदृशं सर्व-  
ज्ञानानां विरतारकृद्दयासः सर्वदृग्व्यासः अथवा सर्वा च सा दृक्चेति सर्व-  
दृक् सर्वाकार ज्ञान, सर्वस्य दृष्टित्वाद्वा सर्वदृक् । ऋग्वेदादिविभागेन  
चतुर्धा वेदा व्यस्ताः, आद्यो वेदः एकविंशतिधा कृतः, द्वितीय एकोत्तर-  
शतधा कृतः, सामवेदः सहस्रधा कृतः, अथर्ववेदः नवधा शाखाभेदेन कृत  
अन्यानि पुराणानि व्यरतान्यनेनेति व्यासः । ब्रह्मा । वाचस्पतिरयोनिजः  
इति सविशेषणमेकं नाम ॥ ७४ ॥

त्रिसामा सामगः साम निर्वाणं भेषजं भिषक् ॥

संन्यासकृच्छ्रमः शान्तो निष्ठा शान्तिः परायणम् ॥ ७५ ॥

वेदव्रतसमाख्यातौस्त्रिभिः सामभिः स्तुत इति त्रिसामा । साम गायतीति  
सामगः । वेदानां मध्ये सामवेदः साम “वेदानां सामवेदोऽस्मि इति” भगवद्ब्र-  
ह्मणात् । सर्वदुःखोपशमलक्षणं परमानंदरूपं निर्वाणं । संसाररोगस्यौषधं भेषजं,  
यद्वा विभेत्समादिति भेषजम् । संसाररोगनिर्मोक्षकारिणीं परां विद्यामुप-

दिशतीति भिषक् “भिषकम त्वा भिषजां शृणोमि ” इति श्रुतेः । मोक्षार्थं चतुर्थमाश्रम कृतवानिति संन्यासकृत् । संन्यासिनां प्राधान्येन ज्ञानसाधन शममाचष्ट इति शमः । “ यतीना प्रशमो धर्मो नियमो वनवासिनाम् । दानमेव गृहस्थानां शुश्रूषा ब्रह्मचारिणाम् ” इति स्मृतेः । ‘ तत्करोति तदाचष्टे, इति णिचि पचाद्यचि कृने रूप शम । सर्वभूतानां शमयितेति वा शमः । विषयसुखेष्वसगतया शान्तः । “निष्कल ईनाष्क्रय शान्तम् ” इति श्रुतेः । प्रकृये नितरां तत्रैव तिष्ठन्ति भूतानीति निष्ठा । समस्ता विद्या निवृत्तिः शान्तिः सा ब्रह्मैव । परमुत्कृष्टमयनं स्थान पुनरावृत्ति-शंकारहितामिति परायणम् पुष्टिगपक्षे बहुव्रीहि ॥ ७५ ॥

शुभांगः शान्तिदः स्रष्टा कुमुदः कुवलेशयः ॥

गोहितो गोपनिर्गोप्ता वृषभाक्षो वृषप्रियः ॥ ७६ ॥

सुंदरा तनु धारयन् शुभांगः । रागद्वेषादिनिर्मोक्षलक्षणां शान्तिं ददातीति शान्तिदः । सर्गादौ सर्वभूतानि ससर्जेति स्रष्टा । कौ भूम्यां मोदत इति कुमुदः । कौः पृथिव्याः बलनात् सवरणात् कुवलं जल तस्मिन् शेषोदरे शेत इति कुवलेशयः ‘ शयवासवासिष्वकालात् ’ इत्यलुक् सप्तम्याः, कुवलस्य बदरीफलस्य मध्ये शेते तक्षकः सोऽपि तस्य विभूतिरिति वा हरिः कुवलेशयः, कौ भूम्यां सशेरत इति सर्पाणामुदर कुवल तस्मिन् शेषोदरे शेत इति वा कुवलेशयः । गवा वृद्धयर्थं गोवर्धनं धृतवानिति गोभ्यो हितो गोहितः, गोभूमैर्भारावतरणे स्वेच्छया शरीरग्रहणं कुर्वन् वा गोहितः । गोभूम्यादेः पतिर्गोपतिः । रक्षको जगत इति गोप्ता, स्वात्मानं स्वमायया स्वमात्मानं संवृणोतीति वा गोप्ता । सर्वकामाभिर्वर्षके अक्षिणी अस्येति, वृषभो धर्मः स एव वा दृष्टिरस्येति वृषभाक्षः । वृषो धर्मः प्रियो यस्य स वृषप्रियः । ‘वा प्रियस्य’ इति पूर्वनिपातविकल्पविधानात् परनिपातः ७६

अनिवर्तो निवृत्तात्मा संक्षेप्ता क्षेमकृच्छिवः ॥

श्रीवत्सवक्षाः श्रीवासः श्रीपतिः श्रीमतांबरः ॥७७॥

देवासुरसंग्रामान्न निवर्तत इत्यनिवर्ती, वृषप्रियत्वाद्धर्मान्न निवर्तत इति वा अनिवर्ती । स्वभावतो विषयेभ्यो निवृत्त आत्मा मनोऽस्येति निवृत्तात्मा । विस्तृतं जगत् संहारसमये सूक्ष्मरूपेण संक्षिपन् सक्षेप्ता । उपात्तस्य परि-  
रक्षणं क्षेमं करोतीति क्षेमकृत् । नामस्मृतिमात्रेण पादयन् शिवः । इति नाम्नां षष्ठं शतं विवृतम् । श्रीवत्ससंज्ञं चिह्नमस्य वक्षसि स्थितमिति श्रीवत्स-  
वक्षाः । अस्य दक्षसि श्रीरनपायिनीं वसतीति श्रीवासः । अमृतमथने सर्वान् सुरासुरादीन् विहाय श्रीरेण वरयामासेति श्रीपतिः ॥ श्रीः परा शक्तिः तरयाः पतिरिति वा । “ परास्य शक्तिर्विविधैव श्रूयते ” इति श्रुतेः । ऋग्यजुःसामलक्षणा श्रीर्येषा तेषा श्रीमता विरिंच्यादीनां प्रधान इति श्रीमतांवरः “ ऋचः सामानि यजूषि सा हि श्रीरमृता सताम् ” इति श्रुतेः ॥ ७७ ॥

श्रीदः श्रीशः श्रीनिवासः श्रीनिधिः श्रीविभावनः ॥

श्रीधरः श्रीकरः श्रेयः श्रीमल्लोकत्रयाश्रयः ॥ ७८ ॥

श्रिय ददाति भक्तानामिति श्रीदः । श्रिय ईशः श्रीशः । श्रीमत्सु नित्यं वसतीति श्रीनिवासः श्रीशब्देन श्रीमन्तो लक्ष्यन्ते । सर्वशक्तिमयेऽस्मिन्नाखिला श्रियो निर्धीयन्ते इति श्रीनिधिः । कर्मानुरूपेण विविधाः श्रियः सर्वभूतानां भावयतीति श्रीविभावनः । सर्वभूतानां जननी श्रिय वक्षसि वहन् श्रीधरः । स्मरतां स्तुवतामर्चयता च भक्तानां श्रिय करोतीति श्रीकरः । अनपायिसुखावा-  
सितलक्षणं श्रेयः तच्च परस्यैव रूपमिति श्रेयः । श्रियोऽस्य सन्तीति श्रीमान् । त्रयाणां लोकानामाश्रयत्वाल्लोकत्रयाश्रयः ॥ ७८ ॥

स्वक्षः स्वंगः शतानन्दो भंदिज्योतिर्गणेश्वरः । .

विजितात्माऽविधेयात्मा सत्कीर्तिश्चिच्छन्नसंशयः ॥ ७९ ॥

शोभने पुंडरीकाभे अक्षिणी अस्येति स्वक्षः । शोभनान्यगानि अस्येति स्वंगः । एक एव परमानन्द उपाधिभेदान्छतधा भिद्यत इति शतानन्दः । “ एतस्यैवानन्दरयान्यानि भूतानि मात्रामुपजीवन्ति ” इति श्रुतेः । परमा-

नंदविग्रहो नदी । ज्योतिर्गणानामीश्वरो ज्योतिर्गणेश्वरः । “ तमेव भान्त-  
 मनुभाति सर्वं तस्य भासा सर्वमिदं विभाति ” इति श्रुतेः । “ यदादित्य-  
 गतं तेजः ” इत्यादिस्मृतेश्च । विजित आत्मा मनो येन स विजितात्मा ।  
 न केनापि विधेय आत्मा स्वरूपमस्येति अविधेयात्मा । सती अवितथा  
 कीर्तिरस्येति सत्कीर्ति । करतलामलकवत्सर्व साक्षात्कृतवतः कापि संशयो  
 नास्तीति छिन्नसंशयः ॥ ७९ ॥

उदीर्णः सर्वतश्चक्षुरर्नाशः शाश्वतस्थिरः ।

भूशयो भूषणो भूतिर्विशोकः शोकनाशनः ॥ ८० ॥

सर्वभूतेभ्यः समुद्रिक्रवाटुदीर्णः । सर्वतः सर्वं स्वचैतन्येन पश्यतीति  
 सर्वतश्चक्षुः “ विश्वतश्चक्षुः ” इति श्रुतेः । न विद्यतेऽस्येशः इत्यनीशः  
 “ न तस्येशः कश्चन ” इति श्रुतेः । शश्वद्भवन्नपि न विक्रिया कदाचि-  
 दुपैतीति शाश्वतस्थिर इति नामैकम् । लका प्रति मार्गमन्वेषमाणं सागरं  
 प्रति भूमौ शेते इति भूशयः । स्वेच्छयावतारैर्बहुभिर्भूमि भूषयन् भूषणः ।  
 भूतिर्भवन सत्ताविभूतिर्वा सर्वविभूतीना कारणत्वाद्वा भूतिः । विगतः  
 शोकोऽस्य परमानन्दैकरूपत्वादिति विशोक । स्मृतिमात्रेण भक्तानां शोक  
 नाशयतीति शोकनाशनः ॥ ८० ॥

अर्चिष्मानर्चितः कुंभो विशुद्धात्मा विशोधनः ।

अनिरुद्धोऽप्रतिरथः प्रद्युम्नोऽमितविक्रमः ॥ ८१ ॥

अर्चिष्मन्तो यदीयेनार्चिषा चंद्रसूर्यादयः स एव मुख्योऽर्चिष्मान् ।  
 सर्वलोकादिभिर्विरिन्यादिभिरर्चित इत्यर्चितः । कुम्भवदस्मिन्सर्व  
 प्रतिष्ठितमिति कुम्भः । गुणत्रयातीततया विशुद्ध आत्मास्येति विशुद्धात्मा ।  
 स्मृतिमात्रेण पापानां क्षपणात् विशोधनः । चतुर्व्यूहेष्वनिरुद्धः । न  
 निरुध्यते शत्रुभिः कदाचिदिति वाऽनिरुद्धः । प्रतिपक्षोऽस्य न विद्यत  
 इत्यप्रतिरथः । प्रकृष्टं द्युम्नं द्रविणमस्येति प्रद्युम्नः चतुर्व्यूहात्मा । अमितो  
 विक्रमोऽस्येत्यमितविक्रमः ॥ ८१ ॥

कालनेमिनिहा वीरः शौरिः शूरजनेश्वरः ।

त्रिलोकात्मा त्रिलोकेशः केशवः केशिहा हरिः ॥ ८२ ॥

कालनेमिनमसुर निजघानेति कालनेमिनिहा । गणं विना शत्रूणां कुलानि निहत्य राजत इति वीरः, विक्रमशालित्वाद्वा वीरः शूरवीर-विक्रान्ताद्यति धातुपाठात् । शूरकुलोद्भवत्वाच्छौरिः । शूरजनानां वासवा-दीनां शौर्यातिशयेनेष्ट इति शूरजनेश्वरः । त्रयाणां लोकानामन्तर्यामि-त्तयात्मेति त्रिलोकात्मा, त्रयो लोका अस्मात्परमार्थतो न भिद्यन्ते इति वा त्रिलोकात्मा । त्रयो लोकास्तदाज्ञता. स्वेषु स्वेषु कर्मसु वर्तन्त इति त्रिलोकेशः । केशसञ्जिता सूर्यादिसंक्रान्ता अंशवस्तद्वत्तया केशवः । “अंशवो ये प्रकाशन्ते मम ते केशसंज्ञिताः । सर्वज्ञाः केशवं तस्मान्मामाहुर्द्विजसत्तमाः” इति महाभारते । ब्रह्मविष्णुशिवाख्याः शक्तयः केशसंज्ञिताः तद्वत्तया वा केशवः “ त्रयः केशिनः ” इति श्रुतेः । “ मत्केशो वसुधातले ” इति केशशब्दः शक्तिपर्यायत्वेन प्रयुक्तः । “ को ब्रह्मेति समाख्यात ईशोहं सर्वदेहिनाम् । आत्रां तवाशसभूतौ तस्मात्केशवनामवान् ” इति हरिवंशे । केशिनामानमसुर हतवानिति केशिहा । सहेतुक संसारं हरतीति हरिः ॥ ८२ ॥

कामदेवः कामपालः कामी कान्त कृतागमः ॥

अनिर्देश्यवपुर्विष्णुवीरोऽनंतो धनंजयः ॥ ८३ ॥

धर्मादिपुरुषार्थचतुष्टयं वाञ्छद्भिः काम्य इति कामः स चासौ देवश्चेति कामदेवः । कामिना कामान् पालयतीति कामपालः । पूर्णकामत्वा-त्कामी, कामोऽस्यास्तीति वा “ सोऽकामयत ” इति श्रुतेः । अभिरू-पतमं देहं वहन् कान्तः, द्विपरार्धान्ते कस्य हिरण्यगर्भस्य ब्रह्मणोऽतो यस्मादिति वा कान्तः । कृत आगमः श्रुतिस्मृत्यादिलक्षणो येन स कृतागमः । “वेदाः शास्त्राणि विज्ञानमेतत्सर्वं जनार्दनात् ” इति वक्ष्यति । “ श्रुतिस्मृती ममैवाज्ञे ” इति भगवद्वचनात् । इदं तदीदृगेवेति निर्देष्टुं

यत्र न शक्यते गुणाद्यतीतत्वाद्ब्रह्मस्येत्यनिर्देश्यवपुः । रोदसी व्याप्य  
 कांतिरभ्यधिका स्थितास्येति विष्णुः “ व्याप्य मे रोदसी पार्थ कान्ति-  
 रभ्यधिका स्थिता । क्रमणाद्वाप्यहं पार्थ विष्णुरित्यभिसञ्जितः ” इति  
 महाभारते । गत्यादिमत्वाद्दीरः ‘ वी गतिव्याप्तिप्रजनकान्त्यसनखादनेषु’  
 इति धातुपाठात् । व्यापित्वान्नित्यत्वात्सर्वात्मत्वाद्देशतः कालतो वस्तुत-  
 श्चापरिच्छिन्नत्वादनतः । “ सत्य ज्ञानमनन्तं ब्रह्म ” इति श्रुतेः । “ गंध-  
 र्वाप्सरसः सिद्धाः किन्नरोरगचारणाः । नान्त गुणाना गच्छन्ति तेना-  
 नन्तोऽयमव्ययः ” इति विष्णुपुराणवचनाच्चानतः । यद्विग्विजये प्रभूर्तं  
 धनमजयत्तेन धनजयोऽर्जुनः “ पाडवाना धनजयः ” इति भगवद्ब्र-  
 चनात् ॥ ८३ ॥

ब्रह्मण्यो ब्रह्मकृद्ब्रह्मा ब्रह्म ब्रह्मविवर्धनः ॥

ब्रह्मविद्ब्राह्मणो ब्रह्मी ब्रह्मज्ञो ब्राह्मणप्रियः ॥ ८४ ॥

“ तपो वेशश्च जातिश्च ज्ञान च ब्रह्मसञ्जित ” तेभ्योहितत्वात्तद्वेदि-  
 तृत्वाद्वा ब्रह्मण्यः । तपआदीना वर्तृत्वाद्ब्रह्मकृत् । ब्रह्मात्मना सर्वं सृज-  
 तीति ब्रह्मा । बृहत्वात् बृहणत्वात्सत्यादिलक्षणं ब्रह्म “ सत्य ज्ञानमनन्तं  
 ब्रह्म ” इति श्रुतेः । ‘ प्रत्यस्तमितभेद यत्सत्तामात्रमगोचरम् । वचसात्मात्म-  
 सवेद्यं तज्ज्ञानं ब्रह्मसंज्ञितम् ’ इति विष्णुपुराणे । तपआदीनां विवर्ध-  
 नात् ब्रह्मविवर्धनः । वेद वेदार्थं च यथावद्वेत्ति विदत इति वा ब्रह्म-  
 वित् । ब्रह्मात्मना ब्राह्मणात्मना समस्ताना लोकानां प्रवचनं कुर्व-  
 न्वेदस्थायमिति ब्राह्मणः । ब्रह्मसंज्ञितारतच्छेषभूता अस्य सन्तीति ब्रह्मी ।  
 वेदान् स्वात्मभूतान् जानातीति ब्रह्मज्ञः । ब्राह्मणानां प्रियो ब्राह्मणप्रियः,  
 ब्राह्मणाः प्रिया अस्येति वा “ ध्वन्तं शपन्त पुरुषं वदन्तं यो ब्राह्मण न  
 प्रणमेद्यथार्हम् । स पापकृद्ब्रह्मदवाग्निदग्धो वध्यश्च दंड्यश्च न चास्मदीयः ”  
 इति भगवद्ब्रह्मवचनात् । “ यं देवं देवकी देवी वसुदेवादजीजनत् ।  
 भौमस्य ब्रह्मणो गुण्यै दीप्तमग्निमिवाराणिः ” इति च महाभारते ॥ ८४ ॥

महाक्रमो महाकर्मा महातेजा महोरगः ॥

महाऋतुर्महायज्वा महायज्ञो महाहविः ॥ ८५ ॥

महान्तः क्रमाः पादविक्षेपा अरयेति महाक्रमः “ शं नो विष्णुररु-  
क्रमः ” इति श्रुतेः । महज्जगदुत्पाद्यादि कर्मास्येति महाकर्मा । यदी-  
येन तेजसा भास्करादयस्तेजस्विनस्तन्महत्तेजोऽस्येति महातेजाः “ येन  
सूर्यस्तपति तेजसेन्द्रः ’ इति श्रुतेः । “ यदादित्यगतं तेजो जगद्भासय-  
तेऽखिलम् । यच्चद्रमसि यच्चाग्नौ तत्तेजो विद्धि मामकम् ” इति स्मृतेश्च ।  
ऋष्यशौर्यादिभिर्महद्भिः समलंकृत इति महातेजाः । महांश्चासावुरगश्चेति  
महोरगः “ सर्पाणामस्मि वासुकिः ” इति भगवद्वचनात् । महांश्चासौ  
ऋतुश्चेति महाऋतुः । “ यथाश्वमेधः ऋतुराद् ” इति मनुवचनात् ।  
“ सोऽपि स एवेति ” श्रुतेः । महांश्चासौ यज्वा चेति लोकसंप्रहार्थं  
यज्ञान् निर्वर्तयन् महायज्वा । महांश्चासौ यज्ञश्चेति महायज्ञः “ यज्ञानां  
जपयज्ञोऽस्मि ” इति भगवद्वचनात् । महन्च तद्भविश्चेति ब्रह्मात्मनि  
सर्वं जगत्तात्मतया हूयत इति महाहविः । महाऋतुरित्यादयो बहुव्री-  
हयो वा ॥ ८५ ॥

स्तव्यः स्तवप्रियः स्तोत्रं स्तुतिः स्तोता रणप्रियः ॥

पूर्णः पूरयिता पुण्यः पुण्यकीर्तिरनामयः ॥ ८६ ॥

सर्वैः स्तूयते न स्तोता कस्यचिदिति स्तव्यः । अत एव स्तवप्रियः ।  
येन स्तूयते तत्स्तोत्रं गुणसंकीर्तनात्मकम् । स्तुतिः स्तवनक्रिया ।  
स्तोतापि स एव । प्रियो रणो यस्य यतः पंचमहायुधानि नंदकखड्गस-  
हितानि धत्ते सतत लोकरक्षणार्थमतो रणप्रियः । सर्वैः कामैः सक-  
लाभिः शाक्तिभिश्च सपन्न इति पूर्णः । न केवल पूर्ण एव पूरयिता च  
सर्वेषां संपद्भिः । स्मृतिमात्रेण कल्मषाणि क्षपयतीति पुण्यः पुण्या कीर्तिरस्य  
यतः पुण्यमावहत्यस्य कीर्तिर्नृणामिति पुण्यकीर्तिः । आन्तरैर्बाह्यैव्याधिभिः  
कर्मजैर्न पीडयत इति अनामयः ॥ ८६ ॥

मनोजवस्तीर्थकरो वसुरेता वसुप्रदः ॥

वसुप्रदो वासुदेवो वसुर्वसुमना हविः ॥ ८७ ॥

मनसो वेग इव वेगोऽस्य सर्वगतत्वान्मनोजवः । चतुर्दशविद्याना बाह्यविद्यासमयानां च प्रणेता प्रवक्ता चेति तीर्थकरः । हयर्षावरूपेण मधुकैटभौ हत्वा विरिंचये सर्गादौ सर्वा श्रुतीरन्याश्च विद्या उपदिशन् वेदबाह्या विद्याः सुरवैरिणा बंधनय चोपदिशति इति पौराणिकाः कथयन्ति । वसु सुवर्णं रेतोऽस्येति वसुरेता । “ अप एव ससर्जादौ तासु वीर्यमथासृजत् । तदडमभवद्द्वैम सहस्राशुसमप्रभम् ” इति वचनात् । ब्रह्मणः कारण परमिति वसुरेता । वसु धनं प्रकर्षणं ददाति साक्षाद्ब्रह्मनाध्यक्षोऽयमितरस्तु तत्प्रसादाद्ब्रह्मनाध्यक्ष इति वसुप्रदः । वसु प्रकृष्टं मोक्षाख्यं फलं भक्तेभ्यः प्रददातीति द्वितीयो वसुप्रदः “ विज्ञानमानन्दं ब्रह्म रातेर्दातुः परायणं तिष्ठमानस्य तद्विदः ” इति श्रुतेः । सुरारीणा वसूनि प्रकर्षणाधः खडयन् वा वसुप्रदः । वसुदेवस्यापत्यं वासुदेवः । वसन्ति भूतानि तत्र तेषु वा वसतीति वसुः, छादयत्यात्मनः स्वरूपं माययेति वा वसुः । अविशेषेण सर्वविषयेषु तन्मनो वसतीति वसुः तन्मनोऽस्येति वसुमनाः ब्रह्म । हविरिति तद्भविरिवेति भगवद्ब्रह्मचर्याद्धविः ॥८७॥

सद्गतिः सत्कृतिः सत्ता सद्भूतिः सत्परायणः ॥

शूरसेनो यदुश्रेष्ठः सन्निवासः सुयामुनः ॥ ८८ ॥

‘ अस्ति ब्रह्मेति चेद्वेद सन्तमेन ततो विदुः ’ इति श्रुतेः ब्रह्मास्तीति ये विदुस्ते सन्तस्तैः प्राप्यते इति सद्गतिः । सती गतिर्बुद्धिः समुत्कृष्टाऽस्येति वा सद्गतिः । सती कृतिर्जगदुत्पत्त्यादिलक्षणाऽस्य यस्मात्तेन सत्कृतिः ॥ इति सप्तमं शतं विवृतम् ॥ सजातीयविजातीयस्वगतभेदरहितानुभूतिः सत्ता “ एकमेवाद्वितीयम् ” इति श्रुतेः । स एव परमात्मा त्रिदात्मको बोधो बहुधा भानमानत्वात्सद्भूतिः नानात्वप्रतीतेर्बाध्यमानत्वान्न सन्नाप्यसन् श्रौतो वा यौक्तिको वा बाधः प्रपचस्य विवक्षितः ।



सतां तत्त्वविदां पर प्रकृष्टमयनमिति सत्परायणः । हनुमत्प्रमुखाः सैनिकाः  
शौर्यशालिनो यस्यां सेनायां सा शूरसेना यस्य स शूरसेनः । यदूनां  
प्रधानावःश्रेष्ठ । सतां विदुषामाश्रय इति सन्निवासः । शोभना  
यमुना यमुनासबधिनः परिवेष्टारोऽस्येति सयामुनः । गोपालवेषधरा यमु-  
नापरिवेष्टारः पद्मासनादयः शोभना अस्येति वा सुयामुनः ॥८८॥

भूतावासो वासुदेवः सर्वासुनिलयोऽनलः ॥

दर्पहा दर्पदो दप्तो दुर्धरोऽथापराजितः ॥ ८९ ॥

भूतान्यत्राभिमुख्येन वसन्तीति भूतावासः । “ वसन्ति त्वयि भूतानि  
भूतावासस्ततो भवान् ” इति हरिवंशे । जगदाच्छादयति माययेति वासुः  
स एव देव इति वासुदेवः । “ छादयामि जगत्सर्वं भूत्या सूर्य इवांशुभिः  
इति भगवद्वचनात् । सर्व एवासव प्राणा जीवात्मके यस्मिन्नाश्रये निली-  
यन्ते स सर्वासुनिलयः । अल पर्याप्तिः शक्तिसंपदां नास्य विद्यत इत्य-  
नलः । धर्मविरुद्धे पथि तिष्ठतां दर्प हन्तीति दर्पहा । धर्मवर्त्मनि वर्त-  
मानानां दर्प गर्वं ददातीति दर्पदः । स्वात्मापृतरसास्वादानात् नित्य प्रमु-  
दितो दप्तः । न शक्या धारणा यस्य प्रणिधानादिषु सर्वोपाधिभिर्निर्मुक्त-  
त्वात्तथापि तत्प्रसादतः कैश्चिद्दुःखेन धार्यते हृदये जन्मान्तरसहस्रेषु  
भावनायोगात्तस्माद्दुर्धरः । “ क्लेशोधिकतरस्तेषामव्यक्तासक्तचेतसाम् ।  
अव्यक्ता हि गतिर्दुःखं देहवाङ्मिरवाप्यते ” इति भगवद्वचनात् । नान्तरै  
रागादिभिर्बाह्यैः शत्रुभिः पराजित इत्यपराजितः ॥ ८९ ॥

विश्वमूर्तिर्महामूर्तिर्दीप्तमूर्तिरमूर्तिमान् ॥

अनेकमूर्तिरव्यक्तः शतमूर्तिः शताननः ॥ ९० ॥

विश्वा मूर्तिरस्य सर्वात्मकत्वादिति विश्वमूर्तिः । शेषपर्यंकशायिनोऽस्य  
अहती मूर्तिरिति महामूर्तिः । ज्ञानमयी मूर्तिः स्वेच्छया तैजसी वा दीप्ति-  
रस्येति दीप्तमूर्तिः कर्मनिबंधना मूर्तिरस्य न विद्यत इति अमूर्तिमान् ।  
अवतारेषु स्वेच्छया लोकानामुपकारिणी बह्वीमूर्तीर्भजत इत्यनेकमूर्तिः ।

यद्यप्यनेकमूर्तित्वं तथाप्ययमीदृश इति न व्यज्यत इति अव्यक्तः । नाना-  
विकल्पजा मूर्तयः सविदाकृतेः सन्तीति शतमूर्तिः । यतो विश्वादिमूर्ति-  
त्वमत एव शताननः ॥ ९० ॥

**एको नैकः सवः कः किं यत्तत्पदमनुत्तमम् ॥**

**लोकबंधुलोकनाथो माधवो भक्तवत्सलः ॥ ९१ ॥**

परमार्थतः सजातीयविजातीयस्वगतभेदविमुक्तत्वादेकः “ एकमेवाद्वि-  
तीय ” इति श्रुतेः । मायया बहुरूपत्वान्नैकः “ इद्रो मायाभिः पुरुरूप  
ईयते ” इति श्रुतेः । सोमो यत्राभिषूयते सोऽध्वरः सवः । कशब्दः  
सुखवाचकः तैन स्तूयत इति कः ‘ क ब्रह्म ’ इति श्रुतेः । सर्वपुरुषार्थ-  
रूपत्वाद्ब्रह्मैव विचार्यामिति ब्रह्म किं । यच्छब्देन स्वतःसिद्धवस्तुदेशवाचिना  
ब्रह्म निर्दिश्यते इति ब्रह्म यत् । ‘ यतो वा इमानि भूतानि जायन्ते ’  
इति श्रुतेः । तनोतीति ब्रह्म तत् । “ अतस्सदिति निर्देशो ब्रह्मणस्त्रि-  
विधः स्मृतः ” इति भगवद्वचनात् । पद्यते गम्यते मुमुक्षुभिरिति पद  
यस्मादुत्कृष्ट नास्ति तदनुत्तम, सविशेषणमेकं नाम पदमनुत्तममिति ।  
आधारभूतेऽस्मिन्सकला लोका बध्यन्त इति लोकानां बंधुलोकबंधुः,  
लोकानां जनकत्वाज्जनकोपमो बधुर्नास्तीति वा लोकानां बंधुकृत्यं हिता-  
हितोपदेश श्रुतिस्मृतिलक्षण कृतवानिति वा लोकबधुः । लोकैर्नाथ्यते  
याच्यते तानुपतपति तेभ्य आशास्ते तेषामीष्ट इति वा लोकनाथः ।  
“ नाथ नाध्याञ्चोपतापैश्वर्याशीषु ” इति धातुपाठात् । मधुकुले जात-  
त्वान्माधवः । भक्तस्नेहवान् भक्तवत्सलः ॥ ९१ ॥

**सुवर्णवर्णो हेमांगो वरांगश्चंदनागदी ॥**

**वीरहा विषमः शून्यो धृताशीरचलश्चलः ॥ ९२ ॥**

सुवर्णस्य वर्ण इव वर्णोऽस्येति सुवर्णवर्णः । “ यदा पश्य पश्यते रुक्मवर्णं  
इति श्रुतेः । हेमेवागं वपुरस्येति हेमांगः । “ य एषोऽतरादित्ये हिरण्मयः  
पुरुषः ” इति श्रुतेः । वराणि शोभनान्यंगानि अस्येति वरांगः । चंदनाह्लाद-  
नैरगैः केयूरैर्भूषित इति चंदनागदी । धर्मत्राणाय वीरानसुस्मुल्यान्

हिरण्यकशिपुप्रभृतीन् रागादींश्च हन्तीति वीरहा । समो नास्य विद्यते  
सर्वविलक्षणत्वादिति विषमः । “ न त्वत्समोस्त्यभ्यधिकः कुतोऽन्यः ”  
इति भगवद्भचनात् । सर्वविशेषरहितत्वाच्छून्यवच्छून्यः । धृताः विगलिता  
आशिषः प्रार्थना अस्येति धृताशीः । “ न स्वरूपान्न सामर्थ्यान्नावज्ञानादि-  
काद्गुणात् । चलन विद्यतेऽस्य ” इत्यचलः । वायुरूपेण चलतीति  
चलः ॥ ९२ ॥

अमानो मानदो मान्यो लोकस्वामी त्रिलोकधृक् ।

सुमेधा मेधजो धन्यः सत्यमेधा धराधरः ॥ ९३ ॥

अनात्मवस्तुष्वात्माभिमानो नास्ति स्वयवेदनाकृतेरित्यमानी । स्वमायया  
सर्वेषामनात्मनि स्वात्माभिमानं ददाति, भक्तानां सत्कार मान च ददाति,  
अधर्मिष्ठानां सत्कारं द्यति खडयति, तत्त्वविदामनात्मन्यभिमानं द्यति  
खंडयतीति वा मानदः । सर्वैर्मननीयः पूजनीयः सर्वेश्वरत्वादिति मान्यः ।  
चतुर्दशानां लोकानामीश्वरत्वाल्लोकस्वामी । त्रिलोकान् धारयतीति त्रिलो-  
कधृक् । शोभना मेधा प्रज्ञाऽस्येति सुमेधाः । ‘नित्यमसिद्धप्रजामेधयोः’  
इति समासान्तोऽसिद्धप्रत्ययः । मेधेऽध्वरे जायत इति मेधजः । कृतार्थो  
धन्यः । सत्या अवितथा मेधाऽस्येति सत्यमेधाः । अशैरशेषैः शेषाचैर-  
शेषां धरां धारयन् धराधरः ॥ ९३ ॥

तेजोवृषो द्युतिधरः सर्वशस्त्रभृतां वरः ॥

प्रग्रहो निग्रहो व्यग्रो नैकशृंगो गदाग्रजः ॥ ९४ ॥

तेजसा भासा सर्वदा द्वादशादित्यरूपेण वर्षणात्तेजोवृषः । द्युतिमं-  
गगता कान्ति धारयन् द्युतिधरः । सर्वशस्त्रभृतां श्रेष्ठः इति  
सर्वशस्त्रभृतां वरः । भक्तैरुपहुत पत्रपुष्पादिकं गृह्णातीति प्रग्रहः ।  
धावतो विषयारण्ये दुर्दान्तेन्द्रियवाजिनः तत्प्रसादेन रश्मिनेव बध्नातीति  
वा प्रग्रहवत्प्रग्रहः । प्रग्रहो रश्मौ वा इति पाणिनिवचनात् प्रग्रहश-

ब्दस्य माधुःवम् । स्ववशेन सर्वं निगृह्णातीति निग्रहः । विगतमग्रमतो नाशोऽस्येति व्यग्रः । भक्तजनानामभीष्टप्रदानेपु व्यग्र इति वा व्यग्रः । चतुःशृंगो नैकशृंगः “ चत्वारि शृंगा त्रयो अस्य पादा द्वे शीर्षे सप्त हस्तासो अस्य । त्रिधा बद्धो वृषभो रोगवीति महो देवो मर्त्या आविवेश ” इति श्रुतेः । निगदेन मत्रेणाग्रे जायते इति निशब्दलोप कृत्वा गदाग्रजः । यद्वा गदो नाम श्रीवासुदेवावरजः तस्मादग्रे जायत इति वा गदाग्रजः ॥ ९४

**चतुर्मूर्तिश्चतुर्बाहुश्चतुर्व्यूहश्चतुर्गतिः ॥**

**चतुरात्मा चतुर्भावश्चतुर्वेदविदेकपात् ॥ ९५ ॥**

चतस्रो मूर्तयो विराट्सूत्रात्मप्राकृततुरीयात्मनोऽस्येति चतुर्मूर्तिः । सिता रक्ता पीता कृष्णा इति चतस्रो मूर्तयोऽस्येति वा चतुर्मूर्तिः । चत्वारो बाहवोऽस्येति चतुर्बाहुरिति नाम वासुदेवे रूढम् । शरीरपुरुषः छद्'पुरुष. वेदपुरुषो महापुरुष' इति बह्वृचोपनिषदुक्ताश्चत्वारः पुरुषा व्यूहा अस्येति चतुर्व्यूहः । चतुर्णामाश्रमाणा वर्णानां च यथोक्तकारिणां गतिश्चतुर्गतिः । रागद्वेषादिरहितत्वाच्चतुरं मन आत्माऽस्येति मनोबुद्धिरहंकारचित्ताख्यपुरुषार्थचतुष्टयात्मकत्वाद्वा चतुरात्मा । धर्मार्थकाममोक्षाख्यचतुष्टय भवत्युत्पद्यते यस्मादिति चतुर्भावः । यथावद्वेत्ति चतुर्णां वेदानां अर्थमिति चतुर्वेदवित् । एक पादोऽस्येति एकपात् “पादोऽस्य विश्वा भूतानि” इति श्रुतेः । “विष्टभ्याहमिदं कृत्स्नमेकांशेन स्थितो जगत्” इति स्मृतेश्च ॥ ९५ ॥

**समावर्तोऽनिवृत्तात्मा दुर्जयो दुरतिक्रमः ॥**

**दुर्लभो दुर्गमो दुर्गो दुरावासो दुरारिहा ॥ ९६ ॥**

संसारचक्रस्य सम्यगावर्तक इति समावर्तः । सर्वत्र वर्तमानत्वान्न निवृत्त आत्मा कुतोऽपीत्यनिवृत्तात्मा, निवृत्त आत्मा मनो विषयेभ्योऽस्येति वा निवृत्तात्मा । जेतुं न शक्यत इति दुर्जयः । भयहेतुत्वादस्याज्ञां सूर्यादयो नातिक्रामन्तीति दुरतिक्रमः “ भयादस्याग्निस्तपति भयात्तपति

सूर्यः । भयादिद्रश्च वायुश्च मृयुर्धाविति पंचमः ” इति मंत्रवर्णात् । महद्भयं वजमुद्यतमिति च । दुर्लभया भक्त्या लभ्यत्वाद्दुर्लभः “जन्मान्तरसहस्रेषु तपोज्ञानसमाधिभिः । नराणा क्षीणपापानां कृष्णे भक्तिः प्रजायते ” इति व्यासवचनात् । “ भक्त्या लभ्यस्त्वनन्यया ” इति भगवद्वचनाच्च । दुःखेन गम्यते ज्ञायत इति दुर्गमः । अतरायप्रतिहतैर्दुःखादवाप्यत इति दुर्गः । दुःखेनावस्यते । चित्ते योगिभिः समाधाविति दुरावासः । दुर्गामिनो दानवादयस्तान् हन्तीति दुराग्रिहा ॥ ९६ ॥

**शुभांगो लोकसारंगः सुतंतुस्तंतुवर्धनः ॥**

**इंद्रकर्मा महाकर्मा कृतकर्मा कृतागमः ॥ ९७ ॥**

शौभनैरगैर्ध्वेयत्वाच्छुभांगः । लोकाना सारं यत्तद्गृह्णातीति लोकसारंगः “ प्रजापतिर्लोकानभ्यतपत् ” इति श्रुतेः ॥ लोकसारः प्रणवः तेन प्रतिपत्तव्य इति वा लोकसारग पृषोदरादित्वात्साधुत्वम् । शोभनस्तंतुर्विस्तीर्णः प्रपंचोऽस्येति सुतंतुः । तमेव तंतुं वर्धयति छेदयतीति वा तंतुवर्धनः इंद्रस्य कर्मैव कर्मास्येतोन्द्रकर्मा ऐश्वर्यकर्मैत्यर्थः । महान्ति वियदादीनि भूतानि कर्माणि कार्याण्यस्येति महाकर्मा । कृतमेव न कर्तव्य किंचदपि कर्मास्य विद्यत इति कृतकर्मा, धर्मात्मक कर्म कृतवानिति वा । कृतः वेदात्मकः आगमोऽनेनेति कृतागम । “ अस्य महतो भूतस्य निःश्वसितमेतद्यद्वेदः ” इति श्रुतेः ॥ ९७ ॥

**उद्भवः सुंदरः सुंदो रत्ननाभः सुलोचनः ॥**

**अर्को वाजसनः शृंगी जयंतः सर्वविजयी ॥ ९८ ॥**

उत्कृष्ट भवं जन्म स्वेच्छया भजत इत्युद्भवः । उद्गतमपगन्तं न्मास्य सर्वकारणत्वादिति वा उद्भवः । विश्वातिशायिसौभाग्यशालित्वात्सुंदरः । सुष्टु उंदतीति सुदः “ उन्दीक्लेदने ” इति धातोः । पचाद्यच् । आर्दीभावस्य वाचकः करुणाकर इत्यर्थः पृषोदरादित्वात्पररूपत्वम् । रत्नशब्देन शोभा लक्ष्यते रत्नवत्सुंदरा नाभिरस्येति रत्ननाभः । शोभनं लोचनं

दयनं ज्ञानं वास्येति सुलोचनः । ब्रह्मादिभिः पूज्यतमैरर्चनीयत्वादर्कः ।  
वाजमन्त्रमार्थिनां सनोति ददातीति वाजसनः प्रलयांभसि शृगवन्मत्स्य-  
विशेषरूपः शृंगी । मत्वर्थायोऽतिशायने अरीन् अतिशयेन जयति जयहे  
तुर्वा जयंतः । सर्वविषयज्ञानमस्येति सर्ववित् । अतरान् रागादीन्  
बाह्यान् हिरण्याक्षादींश्च जेतु शीलमस्येति जयी ' प्रजोरिनिः ' इत्याधि-  
कारे ' जिदृक्षि ' इत्यादिपाणिनीयवचनादिनिप्रत्ययः । सर्वविच्चासौ जयी  
चेति सर्वविज्जयीत्येक नाम ॥ ९८ ॥

**सुवर्णबिंदुरक्षोभ्यः सर्ववागीश्वरेश्वरः ।**

**महाहृदो महागर्तो महाभूर्तो महानिधिः ॥ ९९ ॥**

विन्दवोऽवयवाः सुवर्णसदृशा अस्येति सुवर्णबिन्दुः ' आप्रणखात्सर्व  
एव सुवर्णः ' इति श्रुतेः । शोभनो वर्णोऽक्षर बिंदुश्च यन्मिन्मन्त्रात्मा वा  
सुवर्णबिंदुः । नाम्नामष्टम शतं विवृतम् ॥ सत्ताऽनलोऽनेकमूर्तिस्तद्वीरहा  
त्रिलोकधृक् निग्रहश्चतुर्वेदवित् दुरारिहा सुदरः ॥ रागद्वेषादिभिः शब्दादि-  
विषयैश्च त्रिदशादिभिश्च न क्षुभ्यत इत्यक्षोभ्यः । सर्वेषां वागीश्वराणां  
ब्रह्मादीनामपीश्वरः सर्ववागीश्वरेश्वरः । अवगाह्य सदान्द विश्रम्य सुखमा-  
सते योगिन इति महाहृद इव महहृदः । गर्तवदस्य माया महती दुरत्ययेति  
महागर्तः " मम माया दुरत्यया " इति भगवद्वचनात् । यद्वा गर्तशब्दो  
रथपर्याय इति नैरुक्तैरुक्तस्तस्मान्महारथो महागर्तः । महारथत्वमस्य प्रसिद्धं  
भारतादिषु । कालत्रयानवच्छिन्नस्वरूपत्वान्महाभूतः । सर्वभूतानि यस्मि-  
न्निधीयन्ते महांश्चासौ निधिश्चेति महानिधिः ॥ ९९ ॥

**कुमुदः कुंदरः कुंदः पर्जन्यः पावनोऽनिलः ॥**

**अमृतांशोऽमृतवपुः सर्वज्ञः सर्वतोमुखः ॥ १०० ॥**

कुं धरणिं भारवतारणं कुर्वन् मोदयतीति कुमुदः मुदिरत्र णिजर्थः ।  
कुंदपुष्पतुल्यानि शुद्धानि धर्मानुबधीनि फलानि राति ददातीति कुंदरः ।  
कुंदपुष्पतुल्यानि शुद्धानि फलानि लात्यादत्त इति वा कुंदरः रलयोर्वृत्ये-

- ऋत्वस्मरणात् । “ कुं धरां दारयामास हिरण्याक्षजिघांसया । वाराह रूप-  
मास्थाय ” इति वा कुदरः । कुंदोपमसुदरः । कुंदोपमसुंदरांगत्वात्स्वच्छस्फ-  
द्विकवन्निर्मलः कुंदः । कु पृथ्वी कश्यपायादादिति वा कुदः । “ सर्वपा-  
पविशुद्धयर्थं वाजिमैधेन चेष्टवान् । तस्मिन्यज्ञे महादाने दक्षिणां भृगुनं-  
दनः । मारीचाय ददौ प्रीतः काश्यपाय वसुंधराम् इति हरिवंशे । कुं  
पृथ्वीं यति खडयतीति वा कुदः । कुगब्देन पृथ्वीश्वरा लक्ष्यन्ते “ निःक्ष-  
त्रियां यश्च चकार मेदिनीमनेकशो बाहुवनं तथाच्छिनत् । यः कार्तिवीर्यस्य  
स भार्गवोत्तमो ममास्तु मांगल्यविवर्धनो हरिः ” इति विष्णुधर्मैः । पर्जन्य-  
चदाध्यात्मिकादितापत्रयं शमयति, सर्वान्कामानभिवर्षतीति वा पर्जन्यः ।  
स्मृतिमात्रेण पुनातीति पावनः । इलति प्रेरणं करोतीति इलः तद्रहितत्वा-  
दनिलः । इलति स्वपिति इत्यज्ञ इलस्तद्विपरीतः नित्यप्रबुद्धस्वरूपत्वादिति  
वाऽनिलः । अथवा निलैर्गहनार्थात्कप्रत्ययान्तरूपं गहनोऽनिल इति वा ।  
स्वात्मानं दामृतमश्नातीत्यमृताशः । मथितममृत सुरन् पाययित्वा स्वयं  
चाश्नातीति वाऽमृताशः अमृता अनश्वराः अविनश्वरफलत्वादाशा वाछाऽ-  
स्येति वा अमृताशः । मृत मरणं तद्रहित वपुरस्येत्यमतवपुः । सर्वं जाना-  
तीति सर्वज्ञः । “ यः सर्वज्ञः स सर्ववित् ” इति श्रुतेः । “ सर्वतो-  
क्षिशिरोमुखम् ” इति भगवद्वचनात्सर्वतोमुखः ॥ १०० ॥

सुलभः सुव्रत सिद्धः शत्रुजिच्छत्रुतापनः ।

न्वग्रोधोदुंबरोऽश्वत्थश्चाणूरांध्रनिषूदनः ॥ १०१ ॥

पत्रपुष्पफलादिभिर्भक्तिमात्रमर्पितैः सुखेन लभ्यत इति सुलभः ।  
“ पत्रेषु पुष्पेषु फलेषु तोयेष्वर्कृतलभ्ये सुदैव सत्सु । भक्तैकलभ्ये पुरुषे  
पुराणे मुक्तौ कथं न क्रियते प्रयत्नः ” इति महाभारते । शोभनं व्रत नियतो  
भुक्ते भोजनान्निवर्तत इति वा सुव्रतः । अनन्याधानसिद्धित्वात्सिद्धः ।  
सुरशत्रव एवाश्व शत्रवस्तान् जयतीति शत्रुजित् । सुरशत्रूणां तापनः  
शत्रुतापनः । न्यक् अवाक् रोहति सर्वेषामुपरि वर्तन इति न्यग्रोधः ।

पृषोदरादित्वाद्धकारस्य धकारादेशः । सर्वाणि भूतानि न्यक्कृत्य -  
 निजमायां वृणोति निरुणद्धीति वा न्यग्रोधः । अबरादुद्धतः  
 कारणत्वेनेत्युदुबरः पृषोदरादित्वादेवोकारादेशः । यद्वोदुबरमन्नाद्य तेन  
 तदात्मना विश्व पोषयन् उदुबरः । ‘ ऊर्वा अन्नाद्यमुदुबरम् ’ इति  
 श्रुतेः । श्वोऽपि न स्थातेत्यश्वत्थः पृषोदरादित्वादेव सकारस्य तकारादेशः ।  
 “ ऊर्ध्वमूलोऽवाक्शाख एषोऽश्वत्थः सनातनः ” इति श्रुतेः । “ ऊर्ध्व-  
 मूलमधःशाखमश्वत्थ प्राहुरव्ययम् ” इति स्मृतेश्च । चाणूरनामानमंघ्रं  
 निषूदवानिति चाणूरांघ्रनिषूदनः ॥ १०१ ॥

**सहस्रार्चिः सप्तजिह्वः सप्तैधाः सप्तवाहनः ॥**

**अमूर्तिरनघोऽर्चित्यो भयकृद्भयनाशनः ॥ १०२ ॥**

सहस्राणि अनतानि अर्चीषि यस्य स सहस्रार्चिः । “ दिवि सूर्य-  
 सहस्रस्य भवेद्युगपदुत्थिता । यदि भा. सदृशी सा स्याद्वासस्तस्य  
 महात्मनः ” इति गीतावचनात् । सप्तजिह्वा अस्य सन्तीति सप्तजिह्वः  
 अग्निरूपी । “ काली कराली च मनोजवा च सुलोहिता या च सुधू-  
 म्रवर्णा । स्फुलिगिनी विश्वरुची च देवी लेलायमाना इति सप्तजिह्वाः ”  
 इति श्रुतेः । सप्त एधासि दीप्तयोऽस्येति सप्तैधा अग्निः । “ सप्त ते अग्ने-  
 समिध सप्त जिह्वाः ” इति मन्त्रवर्णात् । सप्ताश्वा वाहनान्यस्येति सप्त-  
 वाहनः । सप्तनामैकोऽश्वो वाहनमस्येति सप्तवाहनः । “ एको अश्वो  
 वहति सप्तनामा ” इति श्रुते । मूर्ति. धनरूपधारण समर्थं चराचरलक्षण  
 “ ताभ्योभितताभ्यो मूर्तिरजायत ” इति श्रुतेः । तद्रहित इत्यमूर्तिः ।  
 अथवा देहसस्थानलक्षणा सूक्ष्मतां गावयवा मूर्तिस्तद्रहित इत्यमूर्तिः । अघं  
 दुःख पाप च यस्य न विद्यत इत्यनघः । प्रमात्रादिसाक्षित्वेन सर्वप्रमाणा-  
 गोचरत्वादाचित्यः अयमीदृश इति विश्वप्रपंचविलक्षणत्वेन चितयितुमशक्य-  
 त्वाद्वाऽचित्यः । असन्मार्गवर्तिनां भय करोति भक्ताना भय कृन्ततीति  
 वा भयकृत् । वर्णाश्रमाचारवतां भयं नाशयतीति भयनाशनः । “ वर्णा-



नियतिस्तस्य विद्यत इत्यनियमः । सर्वनियंतुर्नियंत्रंतराभावात् नास्य विद्यते यमो मृत्युरित्ययमः । अथवा यमनियमौ योगांगे तद्रतत्वात्स एव नियमो यमः ॥ १०५ ॥

सत्त्ववान् सात्त्विकः सत्यः सत्यधर्मपरायणः ॥

अभिप्रायः प्रियाहोऽहं प्रियकृत्प्रीतिवर्धनः ॥ १०६ ॥

शौर्यादिकं सत्त्वमस्येति सत्त्ववान् । सत्त्वे गुणे प्राधान्येन स्थित इति सात्त्विकः । सत्सु साधुत्वात्सत्यः । सत्ये यथाभूतार्थकथने धर्मे च चोदनालक्षणे प्रकर्षेण नियत इति सत्यधर्मपरायणः । अभिप्रेयते पुरुषार्थकांक्षिभिराभिसुख्येन प्रलयेऽस्मिन्प्रीति जगदिति वाऽभिप्रायः । प्रियाणि इष्टान्यर्हतीति प्रियार्हः ॥ “ यद्यदिष्टतमं लोके यच्चास्य दयितं गृहे । तत्तद्गुणवते देय तदेवाक्षयामिच्छता ” इति स्मरणात् । स्वागतासनप्रशंसार्थ्यपाद्यस्तुतिनमस्कारादिभिः पूजासाधनैः पूजनीय इत्यर्हः । न केवलं प्रियार्ह एव स्तुत्यादिभिर्भजता प्रिय करोतीति प्रियकृत् । तेषामेव प्रीतिं वर्धयतीति प्रीतिवर्धनः ॥ १०६ ॥

विहायसगतिज्योतिः सुरुचिर्हुतभुग्विभुः ॥

रविर्विरोचनः सूर्यः सविता रविलोचनः ॥ १०७ ॥

विहायस आकाश विहाय गतिराश्रयोऽस्येति विहायसगतिः विष्णुपद्मादिभ्यो वा । स्वयमेव द्योतत इति ज्योतिः । “ नारायणः परज्योतिः ” इति मंत्रवर्णात् । शोभना हविर्दीप्तिरिच्छा वाऽस्येति सुरुचिः । समस्तदेवतोद्देशेन प्रवृत्तेष्वपि कर्मसु हुतं भुंक्ते भुनक्तीति वा हुतभुक् । स सर्वत्र वर्तमानः त्रयाणां लोकानां विभुत्वाद्विभुः । रसानादत्त इतिरादित्यात्मा । विविध रोचत इति विरोचनः । सूते श्रियामिति सूर्योऽग्निर्वा । सूतेः सुवतेर्वा सूर्यशब्दो निपात्यते “ राजसूयसूर्यः ” इति पाणिनिवचनात् । सर्वस्य जगतः प्रसविता सविता । “ रसानां च तत्राऽऽदानाद्रविरित्यभिधीयते । प्रजानां त्वं प्रसवनात् सवितेति निगद्यसे ”

इति विष्णुधर्मोत्तरे । रविलोचनं चक्षुरस्येति रविलोचनः ।  
 “ अग्निर्मूर्धा चक्षुषी चंद्रसूर्यौ ” इति श्रुतेः ॥ १०७ ॥

अनंतो हुतभुग्भोक्ता सुखदो नैकजोऽग्रजः ।

अनिर्विण्णः सदामर्षी लोकाधिष्ठानमद्भुतः ॥१०८॥

नित्यत्वात्सर्वगतत्वात् देशकालपरिच्छेदाभावादनंतः शेषरूपो वा । हुतं  
 भुनक्तीति हुतभुक् । प्रकृतिं भोग्या अचेतनां भुक्त इति भोक्ता । जगत्पाल-  
 यतीति वा भोक्ता । भक्तानां सुख मोक्षलक्षणं ददाति असुखं खडयतीति  
 वा सुखदः । धर्मगुप्तये असकृज्जायमानत्वादनैकजः । अग्रे जायत इत्य-  
 ग्रजः हिरण्यगर्भः । “ हिरण्यगर्भः समवर्तताग्रे ” इत्यादिश्रुतेः ।  
 आतसर्वकामत्वात्प्राप्तिहेत्वभावात्त्रिवेदोऽस्य नास्तीति अनिर्विण्णः । साधू-  
 न्सत आभिमुख्येन मृष्यते क्षमत इति सदामर्षी । तमनाधारमाधारम-  
 धिष्ठाय त्रिलोकार्तिष्ठन्तीति लोकाधिष्ठानं ब्रह्म । “ श्रवणायापि बहुभिर्यो  
 न लभ्यः शृण्वन्तोपि बहवो यं न विद्युः । आश्चर्यो वक्ता कुशलोऽस्य  
 लब्धाऽऽश्चर्यो ज्ञाता कुशलानुशिष्टः ” इति श्रुतेः । “ आश्चर्यवत्पश्यति  
 कश्चिदेनं ” इति भगवद्ब्रह्मचर्याम् । स्वरूपशक्तिव्यापारकार्ये अद्भुतत्वाद्वा  
 अद्भुतः ॥ १०८ ॥

सनात्सनातनतमः कपिलः कपिरव्ययः ।

स्वस्तिदः स्वस्तिकृत्स्वस्ति स्वस्तिभुक् स्वस्तिदाक्षिणः ॥१०९॥

सनादिति निपातः । चिरार्थवचनः कालश्च परस्यैवेति विकल्पना कापि ।  
 “ परस्य ब्रह्मणो रूपं पुरुषः प्रथमं द्विजः । व्यक्ताव्यक्ते तथैवान्ये रूपे  
 कालस्तथा परम् ” इति विष्णुपुराणे । सर्वकारणत्वाद्धिर्निश्चयादीनामपि  
 सनातनानामतिशयेन सनातनत्वात्सनातनतमः । बडवानलस्य कपिलो  
 वर्ण इव तद्रूपी कपिलः । क जल रश्मिभिः पिबन् कपिः सूर्यो कपिर्व-  
 राहो वा । “ कपिर्वराहः श्रेष्ठश्च ” इति भगवद्ब्रह्मचर्याम् । अप्येयं प्रलये-  
 ऽस्मिन्नपि यान्ति जगन्तीत्यप्ययः ॥ १०० ॥ इति नाम्नां नवमं शतं

श्रमाचारवता पुरुषेण परः पुमान् । विष्णोराराध्यते पथा नान्यस्ततोष  
कारकः ” इति पराशरवचनात् । तैराराधितत्वाद्भय नाशयतीति भय-  
नाशनः ॥ १०२ ॥

अणुर्वहत्कृशः स्थूलो गुणभृन्निर्गुणो महान् ॥

अधृतः स्वधृतः स्वास्यः प्राग्वंशो वंशवर्धनः ॥ १०३ ॥

सौक्ष्म्यातिशयशालित्वाद्गुणः । “ ण्योऽणुरात्मा चेतसा वेदितव्यः ”  
इति श्रुतेः । बृहत्त्वाद्बृंहणत्वाच्च ब्रह्म बृहत् । “ महतो महीयान् ” इति  
श्रुतेः । अस्थूलमित्यादिना द्रव्यप्रतिषेधात् कृशः । स्थूल इत्युपचर्यते  
सर्वात्मत्वात् । सत्त्वरजस्तमसां सृष्टिस्थितिलयकर्मस्वधिघातृत्वागुणभृत् । पर-  
मार्थयो गुणाभावात् निर्गुणः । “ केवलो निर्गुणश्च ” इति श्रुतेः । शब्दा-  
दिगुणरहितत्वान्निरतिशयसूक्ष्मत्वान्नित्यशुद्धसर्वगतत्वादिप्रतिबधकं कर्म-  
जातं तर्कतोऽपि वक्तुं न शक्यमत एव महान् । अशब्दास्पर्शश्च महान्  
शुचिरित्यापस्तंबस्मरणात् । पृथिव्यादीनां धारकाणामपि धारकत्वान्न  
केनचित् धियत इति अधृतः । यद्येवमयं केन धार्यत इत्याशङ्क्याह -स्वेनैव  
आत्मना धार्यत इति स्वधृतः । “ स भगवः कस्मिन्प्रतिष्ठित इति म्हे  
महिम्नि ” इति श्रुतेः । पद्मोदरदलताम्रमभिरूपतममस्यास्यमिति स्वास्य ।  
वेदार्थको महान् शब्दराशिः तस्य मुखान्निर्गतं पुरुषार्थोपदेशार्थमिति वा  
स्वास्यः । “ अस्य महतो भूतस्य ” इत्यादिश्रुतेः । अन्यस्य वंशिनो वंशः  
पाश्चात्यः पाश्चात्यो मूलपुरुषादर्वाग्वश इति सूचित अस्य वंश प्रपंचः स  
सर्ववशात्प्रागेव न पाश्चात्य इति प्राग्वश । वंशप्रपंचं वर्धयन् वा वंश-  
वर्धनः ॥ १०३ ॥

भारभृत् कथितो योगी योगीशः सर्वकामदः ।

आश्रमः श्रमण क्षामः सुपर्णो वायुवाहनः ॥ १०४ ॥

अनतादिरूपेण भुवो भारं विभ्रद्भारभृत् । देवादिभिरयमेव परत्वेन  
कथितः । सर्वैर्देदैः कथित इति वा कथितः । “ सर्वे देवा यत्पद्मान-

मनन्ति । वेदैश्च सर्वैरहमेव वेद्यः । “वेदे रामायणे चैव पुराणे भारते तथा ।  
 आदौ मध्ये तथा चान्ते विष्णुः सर्वत्र गीयते ” इति ।  
 स्मृत्यादिवचनेभ्यः । “ सोऽध्वनः पारमाप्नोति ताद्विष्णोः परमं पदम् ”  
 इत्याद्युक्तम् । किं तदध्वनो विष्णोर्व्यापनशीलस्य पारं कथितं परम पदं विष्णु-  
 सतत्त्वमित्याकाक्षायार्मिन्द्रियादिभ्यः सर्वेभ्यः परत्वेन प्रतिपाद्यते । “ इंद्रि-  
 येभ्यः परा ह्यर्थाः ” इत्यारभ्य “ पुरुषान्न परं किञ्चित्सा काष्ठा सा परा  
 गतिः ” इत्येतेन यः कथितः सः । योगो ज्ञान तेनैव गम्यत्वात् योगी ।  
 योगः समाधिः स हि स्वात्मनि सर्वदा समावृत्ते स्वमात्मानं तेन वा योगी ।  
 अन्ये योगिनो योगातरायैर्हन्यन्ते तेन स्वरूपात् प्रमाद्यन्ति अयं तु तद्र-  
 हितत्वात्तेषामीश इति योगीशः । सर्वान् कामान् सदा ददातीति सर्वका-  
 मदः “ फलमत उपपत्तेः ” इति भगवता व्यासेनाभिहितत्वात् । आश्र-  
 मवतां सर्वेषां ससारारण्ये भ्रमतां निश्रामस्थानत्वादाश्रमः । अविवेकिनः  
 सर्वान् सतापयतीति श्रमणः । क्षामा क्षीणाः सर्वाः प्रजाः करोतीति  
 क्षामः । तत्करोति तदाचष्ट इति णिञि पचाद्यञि कृते संपन्नः क्षाम  
 इति । शोभनानि पर्णानि छदासि ससारतरूपेणास्येति सुपर्णः ।  
 “ छदांसि यस्य पर्णानि ” इति भगवद्वचनात् । वायुर्वहति यद्गीत्या  
 भूतानीति स वायुवाहनः । “ भीपास्माद्वातः पवते ” इति श्रुतेः ॥१०४  
 धनुर्धरो धनुर्वेदो दंडो दमयिता दमः ।

अपराजितः सर्वसहो नियन्ताऽनियमोऽयमः ॥ १०५ ॥

श्रीरामरूपेण धनुर्वारयामासेति धनुर्धरः । स एव दाशरथिः धनुर्वेदं  
 वेत्तीति धनुर्वेदः । दमन दमयतां दडः । “ दंडो दमयतामस्मि ” इति  
 भगवद्वचनात् । वैवस्वतनरेंद्रादिरूपेण प्रजा दमयतीति दमयिता ।  
 दम्बेषु दंडकार्यफलं तच्च स एवेति दमः । शत्रुभिर्न पराजित इत्यपराजितः ।  
 सर्वकर्मसु समर्थ इति वा सर्वसहः । सर्वान् शत्रून् सहत इति वा सर्व-  
 सहः । सर्वान् स्वेषु स्वेषु कृतेषु व्यवस्थापयतीति नियन्ता । न नियमो